

پہ سلسلہ تاریخ دعوت و عزیمت

بنا کر دندخوش رسمے بخون و خاک غلطیدن
خدار حمت کند ایں عاشقان پاک طینت را

سیرت

سید احمد شہید

حضرت سید احمد شہید کے مفصل سوانح حیات، آپ کے اصلاحی و تجدیدی کارنامے — اور غیر منقسم ہندوستان کی سب سے بڑی تحریک جہاد تنظیم، اصلاح و تجدید اور احیائے خلافت کی تاریخ

حصہ اول

ولادت سے بیعتِ امامت تک

از

مولانا سید ابو الحسن علی حسنی ندوی

مجلس تحقیقات ایضاً سید امام لکھنؤ

سیرت
سید احمد شہنیڈ

حصہ اول

۱۳۴۲ھ - ۲۰۱۱ء

| | | |
|--------------|---------------------------------------|--------------|
| اردو..... | نوال ایڈیشن..... | لکھنؤ |
| انگریزی..... | (بعد ترمیم و اضافہ) دوسرا ایڈیشن..... | لکھنؤ |
| عربی..... | (بعد تلفیق) تیسرا ایڈیشن..... | کویت و بیروت |

(جلد حقوق بحق ناشر محفوظ ہیں)

نوال ایڈ لیشن

| | | |
|-----------|---|------------|
| نام کتاب: | سیرت سید احمد شہید [ؒ] (حصہ اول) | ۱۳۳۲ء ۲۰۱۱ |
| کپوزنگ: | حامد (خوشنویس) | لکھنؤ |
| طبعات: | آزاد پرنگ پریس، لکھنؤ | |
| صفحات: | | |
| تعداد: | ایک ہزار | |
| قیمت: | دو سو پچاس روپے | |

مجلس تحقیقات و نشر زبان اسلام

پوسٹ بائس نمبر ۱۹، ندوۃ اعلیٰ لکھنؤ

بِسْمِ اللَّهِ الرَّحْمَنِ الرَّحِيمِ

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ
عَلَيْهِ فَمِنْهُمْ مَنْ قَضَى نَحْبَةً وَمِنْهُمْ مَنْ يَتَظَرَّفُ
وَمَا بَدَأُوا تَبْدِيلًا ۝ (سورة الاحزاب: ۲۳)

”ان ایمان والوں میں کچھ لوگ ایسے ہیں کہ انہوں نے جس
بات کا اللہ سے عہد کیا تھا، اسے سچ کر دکھایا۔ پھر ان میں کچھ وہ
ہیں جو اپنی نذر پوری کر چکے، اور کچھ وہ ہیں، جو (شہادت کے)
مشتاق ہیں، اور انہوں نے ذرا سا بھی روبدل نہیں کیا۔“

قلندرال کہ بے تیخیر آب و گل کو شند
زشاده باج ستانند و خرقہ می پوشند

بخلوت اند وکندے بکھرو مہ پچند
بخلوت اند وزمان و مکاں در آغوشند

بروز بزم سرایا چو پرنیاں و حریم
بروز رزم خود آگاہ و تن فراموشند

نظامِ تازہ پھرخ دو رنگ می بخشند
ستارہ ہائے کہن راجنازہ بر دوشند
(اقبال)

نہرست عنوانوں

| صفحہ | مضمون | صفحہ | مضمون |
|------------------|---|------|---|
| پہلا باب | | | |
| ۱۰۸-۸۲ | خاندان | ۱۶ | دیباچہ طبع ششم |
| ۸۲ | امیر سید قطب الدین اور ان کی اولاد | ۱۸ | شکرواعتراف |
| ۸۷ | حضرت سید شاہ عالم اللہ | ۲۱ | دیباچہ طبع چہارم |
| ۹۹ | حضرت شاہ عالم اللہ کی اولاد | ۳۲ | مسا فر اسلام ہندوستان کے غربت کدے میں |
| ۱۰۱ | حضرت سید محمد ہدیٰ (از مولانا سید سلیمان ندوی) | ۴۰ | |
| ۱۰۳ | سید محمد نور | ۴۰ | کتاب کے مقاصد |
| ۱۰۴ | سید شاہ ابوسعید | ۴۳ | کتاب کے مآخذ |
| ۱۰۶ | مولانا سید نعمان | ۵۲ | سید صاحبؒ کی سیرت پر اجمالی نظر |
| ۱۰۷ | حضرت سید محمد عرفان اور ان کی اولاد | ۵۹ | سید صاحب کازمانہ |
| ۱۰۸ | مولانا سید محمد سعید | ۵۹ | تیرہ ہویں صدی کی دنیا کے اسلام |
| دوسرہ باب | | | |
| ۱۱۸-۱۰۹ | ابتدائی حالات، تعلیم، سفر لکھنؤ | ۶۳ | ہندوستان کی حالت |
| ۱۰۹ | ولادت | ۶۳ | مزہبی حالت |
| ۱۰۹ | سلسلہ نسب | ۶۹ | اخلاقی حالت |
| ۱۱۰ | تعلیم | ۷۳ | سیاسی حالت |
| ۱۱۰ | آپ کے کھیل اور مشاغل | ۷۶ | تیرہ ہویں صدی کے باکمال اور مشاہیر رجال |
| ۱۱۰ | خدمتِ خلق | ۷۷ | مشائخ طریقت |
| ۱۱۲ | عبادتِ الہی | ۷۹ | مزہبی زندگی کے آثار |
| ۱۱۲ | آپ کا ابتدائی شوق، جہاد اور والدہ کا ایثار | ۸۰ | وقوتوں کا غلط رخ |
| | | | امام کا کام |

| | | | |
|-----|--------------------------------------|-----|--|
| ۱۳۵ | لشکر میں اصلاح و تبلیغ | ۱۱۳ | آپ کی دریں |
| ۱۳۹ | عملی شرکت و رفاقت | ۱۱۷ | سفر لکھنؤ |
| ۱۴۱ | نواب امیر خاں کی انگریزوں سے مصالحت | ۱۱۵ | لکھنؤ، سیاسی و معاشری حیثیت سے |
| ۱۴۲ | سید صاحب کی طرف سے صلح کی مخالفت اور | ۱۱۶ | رفقاء کی تلاش روزگار، سید صاحب کی بے دلی |
| ۱۴۳ | لشکر سے جدا ہی | ۱۱۷ | سفر وہی |

پانچواں باب

| | | | |
|-----|---|---------|--|
| ۱۴۴ | دہلی کا تیرسا فراوردو آبے کا تبلیغی دورہ ۱۳۶-۱۷۷ | ۱۲۹-۱۱۹ | دہلی کا قیام، سلوک و تکمیل |
| ۱۴۶ | دہلی کا تیرسا سفر | ۱۱۹ | شاہ عبدالعزیز سے ملاقات |
| ۱۴۷ | شاہ عبدالعزیز کا خواب | ۱۲۰ | سلام منون کاررواج |
| ۱۴۸ | اکبر آبادی مسجد میں قیام | ۱۲۰ | شاہ عبدالقادر کی خدمت میں |
| ۱۴۹ | ارشاد و تربیت کا آغاز | ۱۲۰ | بیعت |
| ۱۵۰ | مولانا عبدالجعیح بوزمولانا شاہ سلطیل کی اولادت و بیعت | ۱۲۱ | تعلیم تصور شن اور سید صاحب کا عذر |
| ۱۵۱ | خاندان ولی اللہی کے دوسرے فرماں علماء کی بیعت | ۱۲۱ | ولایت انبیاء سے مناسبت |
| ۱۵۲ | مولانا محمد احمد کی آمد | ۱۲۳ | تصور شن سے مخدرات کی وجہ |
| ۱۵۳ | متقبیلیت و شهرت اور سفر | ۱۲۶ | سلسلہ تعلیم کا القطاع |
| ۱۵۴ | دوا بے کا دورہ | ۱۲۷ | خلاف شرع پیروں سے حفاظت |
| ۱۵۵ | غازی الدین نگر | ۱۲۷ | بالمعنی ترقیات |
| ۱۵۶ | مراؤنگر | ۱۲۹ | رانے بریلی کو اپسی اور زنکاح |
| ۱۵۷ | میرٹھ | ۱۳۰ | چوتھا باب |
| ۱۵۸ | میرٹھ کے فوائح و اطراف | ۱۳۵-۱۳۰ | دہلی کا دروس اسفر و نواب امیر خاں کی رفاقت |
| ۱۵۹ | | ۱۳۰ | دہلی کا دروس اسفر |
| ۱۶۰ | | ۱۳۱ | نواب امیر خاں کی رفاقت اور سید صاحب |
| ۱۶۱ | | ۱۳۲ | کے مقاصد |
| ۱۶۲ | | ۱۳۲ | امیر خاں |
| ۱۶۳ | | ۱۳۳ | سید صاحب نواب امیر خاں کے لشکر میں |

| | | | |
|---------|--|---------|--|
| ۲۰۷ | کھانے کا طور | ۱۶۵ | دیوبند فواح |
| ۲۰۸ | علماء و مشائخ لکھنؤ کی بیعت | ۱۶۷ | سہار پور |
| ۲۰۸ | دو مسلم بھائی | ۱۶۸ | سہار پور اور اس کے نواح میں اصلاح و تبلیغ کی رتو |
| ۲۱۰ | دعای کی شرط | ۱۷۳ | سہار پور اور مظفر گیر کے قصبات |
| ۲۱۳ | جہاد کی تیت | ۱۷۳ | انیلھ |
| ۲۱۳ | نشانات شرک کا ابطال | ۱۷۳ | نافوت |
| ۲۱۵ | اصلاح رسوم | ۱۷۵ | سفر کے برکات و اثرات |
| ۲۱۶ | جرائم پیشہ فساق کی توبہ و اصلاح | | چھٹا باب |
| ۲۱۹ | رائے بریلی کو داپسی اور شرقی اصلاح ع کا دورہ ۱۷۸-۱۹۲ | | رائے بریلی کو داپسی اور شرقی اصلاح ع کا دورہ ۱۷۸-۱۹۲ |
| ۲۲۰ | زنانوں کی توبہ و اصلاح | ۱۷۸ | سفر رائے بریلی |
| ۲۲۱ | اہل حکومت کو تشویش | ۱۸۱ | رائے بریلی کا قیام |
| ۲۲۳ | نواب معتمد الدولہ کی دعوت | ۱۸۲ | ایک تبلیغی دورہ |
| ۲۲۳ | مولانا عبدالحی صاحب کا وعظ و مکالہ | | ساتواں باب |
| ۲۲۴ | جماعت کی تربیت و بلند حوصلگی | ۲۲۷-۱۹۳ | سفر لکھنؤ |
| ۲۲۵ | روانگی اور معتمد الدولہ سے ملاقات | ۱۹۳ | لکھنؤ کا سفر |
| ۲۲۵ | نواب صاحب کو تخف | ۱۹۳ | لکھنؤ کا نوابی عہد |
| ۲۲۶ | فقیر محمد خان کی ترقی | ۱۹۶ | لکھنؤ کو روانگی |
| ۲۲۶ | بادشاہ کی آرزوئے ملاقات | ۱۹۷ | پہلے ملاقاتی |
| | آٹھواں باب | | لکھنؤ میں آپ کی قیام گاہ |
| ۲۲۹-۲۲۸ | رائے بریلی کا قیام اور بعض اہم اصلاحی کام ۲۲۸-۲۲۹ | ۱۹۸ | شہر میں شہرت اور مقبولیت |
| ۲۲۸ | رائے بریلی کا قیام اور اس کے اہم واقعات | ۱۹۹ | مزید قیام |
| ۲۲۹ | جہاد کا شوق اور اس کی تیاری | ۲۰۰ | شہر کی دعوییں |
| ۲۳۰ | رفقاء کی سید صاحب سے گفتگو جہاد کی ضرورت | ۲۰۳ | عماکہ شہر کی آمد |
| | پر آپ کی تقریر | ۲۰۳ | جمع میں نمازیوں کا اٹھ دہام |
| ۲۳۱ | ایک عارف کی زبان سے سید صاحب کی | ۲۰۵ | مولانا عبدالحی کا وعظ دل پذیر |
| | عظمت کا اعتراف | | |

| | | | |
|-----|--|---------|-------------------------------------|
| ۲۶۳ | خدا کی پروش پر بھروسہ | ۲۳۲ | بیوہ کا نکاح |
| ۲۶۵ | خدا کا وعدہ برحق ہے | ۲۳۶ | مولانا عبدالحی صاحب کا وعظ |
| ۲۶۵ | مزبدیں کے لئے اب بھی واپسی کا موقع ہے | ۲۳۸ | سید صاحب کا خواب |
| ۲۶۵ | ہدایت عام | ۲۳۰ | نصیر آباد کا ہنگامہ |
| ۲۶۶ | حج کے اجر کی بیش گوئی | ۲۳۱ | نصیر آباد کو روانگی |
| ۲۶۶ | سفر کا آغاز | ۲۳۲ | نصیر آباد میں |
| ۲۶۹ | مشرکانہ رسوم و نشانات کا عملی ابطال | ۲۳۳ | نصرت و برکت |
| ۲۷۰ | نبی انتظام | ۲۳۳ | دوبارہ نصیر آباد کو |
| ۲۷۲ | ایک عالم کی خالفت حج | ۲۳۵ | تائید غیبی |
| ۲۷۳ | ہندو انشہ وضع و معاشرت کی اصلاح اور دینی تعلیم و تربیت | ۲۴۰-۲۵۰ | نواں باب حج کا عزم اور اس کی تبلیغ |
| ۲۷۳ | ایک انگریز کی طرف سے دعوت | ۲۵۰ | حج کا شوق و دلولہ |
| ۲۷۵ | اصلاح و تبلیغ | ۲۵۰ | حج کی عدم فرضیت کا فتنہ |
| ۲۷۶ | شیخ غلام علی صاحب | ۲۵۲ | شاہ عبدالعزیز کی تصریح و اعلان |
| ۲۷۷ | شیخ غلام علی کی عاشقانہ کیفیت اور شاہانہ ضیافتیں | ۲۵۵ | فریضہ حج کی ہندوستان میں تجدید |
| ۲۷۸ | الہ آباد اور اس کے نواحی میں اصلاح و تبلیغ | ۲۵۸ | حج کی ترغیب و تبلیغ |
| ۲۸۱ | قبعہ کے مسلمان سپاہیوں کی عقیدت | ۲۵۹ | حج سے پہلے ایک تبلیغی دورہ |
| ۲۸۱ | الہ آباد کے دوسرے تخلصیں | | عاز میں حج کی آمد |
| ۲۸۲ | مرزا پور | ۲۸۷-۲۶۱ | وسوال باب رائے بریلی سے مرزا پور تک |
| ۲۸۳ | النصاف و ایثار | ۲۶۱ | روانگی |
| ۲۸۳ | خدمت اور عام نفع رسانی | ۲۶۲ | اہل قائلہ کی کیفیت |
| ۲۸۳ | گدھے والوں کی دعوت میں شرکت | ۲۶۲ | دو بھائیوں کا جھگڑا |
| ۲۸۵ | اسلامی معاشرت و مسادات | ۲۶۳ | سید صاحب کا وعظ |
| ۲۸۷ | سفر میں عورتوں کی نماز | ۲۶۳ | حقیقی بھائیوں کے اخلاق |

| | | | |
|-----|---|---------|---|
| ۳۱۲ | تیام گاہ | ۲۸۷ | بدعات پر برادری کی سزا میں گیارہ وال باب |
| ۳۱۳ | مشی امین الدین | | |
| ۳۱۴ | قابلہ کی سادگی | ۳۰۸-۲۸۸ | ہمارے تالکٹہ |
| ۳۱۵ | اہل قابلہ کی اختیاط | ۲۸۸ | ہمارے میں آپ کی تیام گاہ |
| ۳۱۶ | ضروفیت اور بیعت کرنے والوں کا ہجوم | ۲۸۸ | روئے سائے شہر کا رجوع اور استفادہ |
| ۳۱۷ | سید صاحب کا عظیم اور عمومی اصلاح | ۲۸۹ | ہمارے میں ضروفیت |
| ۳۱۸ | غیر مسلموں کا قبول اسلام | ۲۹۰ | دعوت کا یہ دھن |
| ۳۱۹ | نکاح کی تردد | ۲۹۱ | ہمپتال میں مریضوں کی بیعت |
| ۳۲۰ | خلاف شرع لوگوں کا مقاطعہ | ۲۹۱ | تلوا کا پھار |
| ۳۲۱ | شراب کی کساد بازاری | ۲۹۲ | میاں الہی بخش |
| ۳۲۲ | بے پردوگی کا انسداد | ۲۹۲ | مسلمانوں کے درمیان اتفاق و مصالحت |
| ۳۲۳ | چجز ترے کے بجائے مسجد | ۲۹۶ | شرک و بدعاں سے توبہ |
| ۳۲۴ | شیخ صاحب کی پیشش اور سید صاحب کی معذرت | ۲۹۷ | بدعاں و رسوم کی اصلاح اور بیعت کا مقصد |
| ۳۲۵ | بگال اور آسام میں تبلیغ و اصلاح | ۲۹۹ | ہمارے عظیم آباد تک |
| ۳۲۶ | سلطان شہپور کے شہزادے | ۳۰۱ | عظیم آباد پٹیہ میں |
| ۳۲۷ | ایک پیرزادے کے مکان پر | ۳۰۱ | عظیم آباد کے خاصین |
| ۳۲۸ | ایک نایاب تحفہ | ۳۰۲ | انگریز حاکم کے یہاں شکایت |
| ۳۲۹ | فقیر شمع | ۳۰۳ | تبیخ و فدخت کو |
| ۳۳۰ | مرد خدا کا یقین | ۳۰۴ | وفد کی کامیابی اور اڑات |
| ۳۳۱ | اہل خیر کی مسابقت | ۳۰۵ | شیخہ روئے سا اور اہل شہر کا رجوع |
| ۳۳۲ | جهازوں کے انتظامات | ۳۰۷ | عظیم آباد سے ٹکلکٹہ تک |
| ۳۳۳ | اللہ تعالیٰ سے عہد | ۳۰۸ | بند رہوں |
| ۳۳۴ | جهازوں کا معاونہ اور ناخداوں کو بہایت | | بارہ وال باب |
| ۳۳۵ | سفر کی ترتیب | ۳۰۹-۳۰۹ | ٹکلکٹہ میں |
| ۳۳۶ | اہل دنیا کی عزت و حرمت کی طرف عدم اتفاقات | ۳۰۹ | ایک مخلص کی پیش قدمی |

| | | | |
|-----|---|---------|--|
| ۳۵۶ | مناسک حج | ۳۴۱ | روانگی کادن |
| ۳۵۷ | عقبہ میں بیت جہاد | ۳۴۲ | تیرہوال باب |
| ۳۵۷ | سفر مدینہ | ۳۵۲-۳۲۲ | کلکتہ سے مکہ معظمه تک |
| ۳۵۸ | اہل حرم کا احترام | ۳۲۲ | روانگی کا منتظر |
| ۳۵۹ | چھپر چھاڑ | ۳۲۳ | چہازوں کے انتظامات |
| ۳۶۰ | بدوؤں کی دوبارہ شرارت | ۳۲۳ | تقسیم عمل |
| ۳۶۱ | زیارت نبوی | ۳۲۵ | چہاز پر آپ کے معمولات |
| ۳۶۲ | مدینہ طیبہ کا داخلہ | ۳۲۶ | بندراہ گاہ اہمی اور کاملی کٹ میں |
| ۳۶۲ | محفل میلاد کی شرکت سے معدرت | ۳۲۷ | عدن |
| ۳۶۳ | بیت المقدس جانے کی نیت اور فتح عزیت | ۳۲۸ | چہاز میں کیف ذوق |
| ۳۶۳ | واپسی کا قصد | ۳۲۹ | مح |
| ۳۶۴ | زیارات | ۳۲۹ | برہمنہ عسل کی روک خام |
| ۳۶۴ | روانگی | ۳۵۰ | وحدت وجود پر گفتگو کرنے کی ممانعت |
| ۳۶۵ | مولانا عبدالحی اور مولانا اسماعیل کادرس | ۳۵۱ | خدیدہ |
| ۳۶۵ | مکہ معظمه میں دوسرا رمضان المبارک | ۳۵۱ | احرام |
| | پندرہوال باب | ۳۵۲ | جدہ |
| ۳۶۶ | سفر واپسی اور رائے بریلی کا قیام عارضی | ۳۵۲ | حدیبیہ میں |
| ۳۶۶ | سفر کی تیاری | ۳۶۱ | چودہوال باب |
| ۳۶۶ | سفر واپسی | ۳۶۵-۳۵۳ | سرز میں چہاز میں |
| ۳۶۷ | بکھنی | ۳۵۳ | داخلہ |
| ۳۶۷ | مالا بار | ۳۵۳ | دن رات کے معمولات |
| ۳۶۸ | کلکتہ | ۳۵۳ | مولانا محمد اسماعیل صاحب کی تشریف آوری |
| ۳۶۹ | ایک مخلص کی بلند حوصلگی | ۳۵۵ | عید اور عائد مکہ کی ملاقات |
| ۳۶۹ | صوبہ بہار | ۳۵۵ | صراط مستقیم کا عربی ترجمہ |
| ۳۷۱ | یوسف پور، غازی پور | ۳۵۶ | جاوی حاجج کی بیعت |

| | | | |
|-----|--|---------|--|
| ۳۹۳ | چاری جنگ صرف اہل کفر سے ہے | ۳۷۲ | ہماری بناں |
| ۳۹۵ | مقصود اصلی ہندوستان ہے | ۳۷۲ | مرزا پور |
| ۳۹۶ | جہاد کے عمومی و خصوصی منافع | ۳۷۲ | اللہ کی حمد اور آخری آرزو |
| ۳۹۷ | منفعت عامہ | ۳۷۳ | مسجد اور غریب پڑوسیوں کے لئے تجھے |
| ۳۹۷ | ہندوستان اور آزاد اسلامی ممالک کا مقابلہ | ۳۷۳ | شیخ غلام علی کی اولوالعزمی |
| ۳۹۸ | گذشتہ موجودہ ہندوستان | ۳۷۳ | وطن میں |
| ۳۹۸ | منفعت مخصوص بمحابین | ۳۷۵ | قصیدہ تہذیت |
| ۳۹۸ | اصحاب باطن | ۳۷۹ | رائے بریلی کا آخری قیام |
| ۳۹۹ | علماء | ۳۷۹ | مکانوں کی مرمت |
| ۴۰۰ | عوام صلحاء | ۳۸۰ | مسجد کی تعمیر |
| ۴۰۰ | عوام مومنین | ۳۸۰ | عملی دروحاںی تربیت گاہ |
| ۴۰۰ | فاق | | سو ہواں باب |
| ۴۰۱ | منافقین | ۳۸۱-۳۸۲ | چہارا اس کے مقاصد اور اسباب |
| ۴۰۲ | ذمی کفار | ۳۸۳ | مقاصد اور اسباب |
| ۴۰۲ | اہل حرب | ۳۸۳ | تعمیل حکم |
| ۴۰۳ | ذریت کفار | ۳۸۶ | رضاو محبت الہی |
| ۴۰۳ | مسلمانوں کی بے بی اور اہل کفر کا غلبہ | | مسلمانوں کی بے بی اور اہل کفر کا غلبہ |
| ۴۰۵ | چہاد کی مثال بارش کی ہی ہے | ۳۸۸ | ہندوستان پر کفار کا تسلط اور اسلام کا زوال |
| | محض جنگ آزادی | ۳۸۸ | ہندوستان پر انگریزوں کا تسلط |
| | ستر ہواں باب | ۳۸۹ | اعلانے کلمۃ اللہ، احیائے سنت اور بلاد |
| | سرحد کا انتخاب اور پنجاب، افغانستان اور سرحد | ۳۹۰ | اسلامیہ کا استخلاص |
| | کے حالات | ۳۹۱-۳۹۲ | دین کا قیام سلطنت سے ہے |
| ۴۱۶ | پنجاب میں مسلمانوں کی حالت | ۳۹۱ | احکام شرعی کا نفاذ |
| ۴۲۳ | افغانستان و سرحد | ۳۹۲ | زبانی دعوت و تبلیغ جہاد کے بغیر ممکن نہیں |
| ۴۲۳ | درانی خاندان کا زوال اور اس کے اسباب | ۳۹۳ | عزم رائخ |
| ۴۲۷ | بارک زمی خاندان کا اقتدار | ۳۹۳ | |

| | | | |
|---------|--|---------|---|
| | انیسوال باب | | بارک زئی خاندان کا افتراق اور اس کے نتائج ۲۲۸ |
| ۳۶۶-۳۵۰ | مارواڑا اور سندھ | ۲۳۰ | پشاور پر سکھوں کا قبضہ |
| ۳۵۳ | سرحد سندھ | ۲۳۲ | افغانوں کی آخری جنگ اور نو شہرے کا معرکہ |
| ۳۵۶ | حیدر آباد، سندھ | | اٹھارہوال باب |
| ۳۵۸ | حیدر آباد میں داخلہ اور امیر ان سندھ کی مدارات | ۲۲۹-۲۳۷ | رانے بریلی سے مارواڑا کی سرحد تک |
| ۳۵۹ | حیدر آباد سے روائی | ۲۳۷ | سفر بھرت |
| ۳۵۹ | حیدر آباد سے رانی پور تک | ۲۳۸ | رانے بریلی سے گوالیار تک |
| ۳۶۰ | سید صبغت اللہ راشدی | ۲۳۹ | مہاراجہ گوالیار کی طرف سے دعوت |
| ۳۶۳ | پیر کوٹ سے شکار پور تک | ۲۴۱ | مہاراجہ کی فرمائش |
| ۳۶۳ | شکار پور | ۲۴۱ | مہاراجہ کے محل میں پہلی اذان |
| ۳۶۳ | شاه شجاع کے لشکر کا شہبہ | ۲۴۲ | مزید قیام کی درخواست |
| ۳۶۵ | رجوع عام | ۲۴۲ | احمد شاہ درانی کا پوتا گوالیار میں |
| ۳۶۵ | حاکم اور اہل شہر کی عقیدت | ۲۴۲ | مہاراجہ کی نذر |
| | بیسوال باب | | شہزادے کی پیش کش |
| ۳۸۰-۳۶۷ | شکار پور سے شال تک | ۲۴۳ | ہندوراؤ کی دعوت اور تواضع |
| ۳۶۷ | روائی | ۲۴۳ | قافلہ کی فوجی ترتیب |
| ۳۶۸ | جاگن | ۲۴۵ | گوالیار سے ٹونک تک |
| ۳۶۹ | سید انور شاہ | ۲۴۶ | ایک فقیر کی اصلاح وہادیت |
| ۳۷۰ | جاگن سے چھتر تک | ۲۴۶ | ٹونک |
| ۳۷۱ | چھتر سے بھاگ تک | ۲۴۷ | نواب صاحب کی بیعت |
| ۳۷۲ | بھاگ سے ڈھاڑر تک | ۲۴۷ | رسالدار عبدالحمید خاں |
| ۳۷۲ | درہ بولان | ۲۴۷ | روائی |
| ۳۷۳ | درہ بولان میں | ۲۴۸ | اجمیر اور پالی |
| ۳۷۸ | شال | ۲۴۹ | |

تیکسوال باب

| | | |
|---------|------------------------------|-------------------------------------|
| ۵۰۰-۵۰۲ | اکوڑے کی جگ | شال (کوئئے) سے پشاور تک ۳۸۱-۳۹۳ |
| ۵۰۲ | شب خون کافی صد | شال سے روائی ۳۸۱ |
| ۵۰۲ | مجاہدین کی فہرست | کوزک ۳۸۳ |
| ۵۰۳ | ایک بیمار مسلمان کا شوق جہاد | افغانستان کی حکومتوں پر ایک نظر ۳۸۳ |
| ۵۰۳ | مجاہدین کی روائی | قندھار کی جانب ۳۸۵ |
| ۵۰۳ | روائی کا منظر | استقبال ۳۸۶ |
| ۵۰۶ | راہ خدا کا پہلا شہید | قندھار ۳۸۶ |
| ۵۰۶ | مجاہدین کی شجاعت | قندھار سے روائی ۳۸۷ |
| ۵۰۸ | لشکر کی مراجعت | غلوئی قبیلے کے علاقے میں ۳۸۸ |
| ۵۰۹ | جنگ اکوڑہ کے شہداء | غزنی ۳۹۲ |
| ۵۱۰ | مومن کا یقین | کابل ۳۹۲ |
| ۵۱۰ | اکوڑے کی جگ کا اثر | |

چوبیسوال باب

| | | |
|---------|--|---------------------------|
| ۵۱۹-۵۱۱ | حضر و چھاپ | چمکنی سے نوہرے تک ۳۹۵-۵۰۱ |
| ۵۱۲ | حضر و پر چھاپ | چمکنی سے ہشت گنگر ۳۹۵ |
| | سردار بدھ سنگھ اور سید صاحب کی خط و کتابت، | لشکر کی معیشت ۳۹۶ |
| ۵۱۵ | مقاصد جگ کی وضاحت | لشکر گاہ کی رات ۳۹۷ |
| | چھیسوال باب | سید محمد خاں کی حاضری ۳۹۷ |
| ۵۲۰ | بیعت امامت | اہل لشکر کے اخلاق ۳۹۸ |
| ۵۳۰ | سید صاحب کا خط امامت کے متعلق | ایک جاؤں کی گرفتاری ۳۹۹ |
| ۵۳۳ | شاہ آلمعیل صاحب کا خط | لشکر گاہ کی تبدیلی ۴۰۰ |
| | | خویشگی میں ۴۰۰ |
| | | لشکر کا انتظام ۴۰۰ |
| | | حکومت لاہور کو اعلام نامہ |

اکیسوال باب

| | | |
|-----|---------------------------------|---------------------------------|
| ۳۸۱ | شال سے روائی | شال (کوئئے) سے پشاور تک ۳۸۱-۳۹۳ |
| ۳۸۳ | کوزک | |
| ۳۸۳ | افغانستان کی حکومتوں پر ایک نظر | |
| ۳۸۵ | قندھار کی جانب | |
| ۳۸۶ | استقبال | |
| ۳۸۶ | قندھار | |
| ۳۸۷ | قندھار سے روائی | |
| ۳۸۸ | غلوئی قبیلے کے علاقے میں | |
| ۳۹۲ | غزنی | |
| ۳۹۲ | کابل | |

بائیسوال باب

| | | |
|-----|---------------------------|---------------------------|
| ۳۹۵ | چمکنی سے ہشت گنگر | چمکنی سے نوہرے تک ۵۰۱-۳۹۵ |
| ۳۹۵ | لشکر کی معیشت | |
| ۳۹۶ | لشکر گاہ کی رات | |
| ۳۹۷ | سید محمد خاں کی حاضری | |
| ۳۹۷ | اہل لشکر کے اخلاق | |
| ۳۹۸ | ایک جاؤں کی گرفتاری | |
| ۳۹۹ | لشکر گاہ کی تبدیلی | |
| ۴۰۰ | خویشگی میں | |
| ۴۰۰ | لشکر کا انتظام | |
| | حکومت لاہور کو اعلام نامہ | |

بِسْمِ اللّٰہِ الرَّحْمٰنِ الرَّحِیْمِ

دیباچہ نجاشی

الحمد لله وسلام على عباده الذين اصطفى

ناچیز مصنف "سیرت سید احمد شہید" کا قلب اللہ تعالیٰ کی حمد و شکر سے محمور ہے کہ اس کتاب کے چھٹے ایڈیشن کی نوبت آگئی ہے، جس وقت یہ کتاب مصنف کے قلم سے نکلی تھی، اس وقت اس کا کوئی تصور بھی نہیں تھا کہ وہ اس قدر مقبول ہو گی، اور اس کے مواد و خصامت میں اس قدر اضافہ ہو گا کہ $20 \times 30 \times 120$ کی مختصر تقطیع کے ۲۰۲ صفحے سے ترقی کر کے $26 \times 8 - 20$ کے ایک ہزار صفحات سے تجاوز کر جائے گی، اس وقت مصنف کی عمر ۲۵-۲۲ سال سے زیادہ نہ تھی، اور حقیقت میں وہ اس عظیم موضوع اور اس عظیم شخصیت پر لکھنے کا الٰہ نہ تھا، لیکن شوق و ہمت اور سب سے بڑھ کر سعادت و توفیق ماہ و سال کی پابند نہیں ہوتی، یہ حقیقت مصنف کی پہلی تصنیف تھی، اور اس سے اس کی علمی و دینی تاریخ کا نیا دور شروع ہوتا ہے، اس کتاب کا خود اس پر جواہر ہے اس کا تذکرہ کسی قدیم تفصیل سے کتاب کے دیباچہ میں آگیا ہے۔

بعض حالات اور مجبوریوں کی بنابر کتاب کا پانچواں ایڈیشن جس کی اشاعت میں غیر معمولی تعلیق ہوئی تھی، پاکستان میں شائع ہوا تھا، پہلی اور دوسری جلد کی اشاعت میں بھی بعض مجبوریوں کی بنابر طویل وقف ہوا، اس روح پر اور ایمان آفریں تاریخ کا ہندوستان کی سرزی میں سے آغاز ہوا، یہ اس کا وہ عزیز سرمایہ ہے جس پر اس کو ملکیت کا دعویٰ اور افتخار کا حق ہے، اور وہ ۱۹۳۹ء میں پہلی بار بھیں سے شائع ہوئی تھی، اس لئے شاپینگ کی طلب، دستوں کے اصرار، اور ضرورت کے احساس کی بنابر دوبارہ بھیں سے شائع کی جا رہی ہے، اگر حالات اجازت دیتے اور اشاعت کا سامان مہیا ہوتا تو اس وقت تک اس کے اس سے کہیں زیادہ ایڈیشن نکل چکے

ہوتے، امید ہے کہ ہندوستان کے علمی و دینی حلقوں میں اس کی پذیرائی ہوگی، اس کو ذوق و شوق سے پڑھا جائے گا اور اس سے ایمان و عمل میں اس طرح حرکت و حرارت پیدا ہوگی، جیسے اس کی اشاعت کے وقت پیدا ہوئی تھی۔

۱۹۳۹ءے میں (جب اس کتاب کی پہلی مرتبہ اشاعت ہوئی تھی) اور ۱۹۴۷ءے میں (جب اس کا جھٹا ایڈیشن نکل رہا ہے) کے حالات میں بہت بڑا فرق ہے، اس وقت اس کتاب کی اشاعت سے ہندوستان کی ”تاریخ دعوت و عزیمت“ کی ایک کھوئی ہوئی کڑی دریافت ہوئی تھی، اور اچھے اچھے باخبر مسلمان اور اہل نظر بڑے تجھب سے کہتے تھے۔
ایسی چنگاری بھی یارب اپنے خاکستر میں تھی؟

اب جہاں تک اس تاریخ و داستان کا تعلق ہے، بے خبری اور خود فراموشی کے وہ پردے انھوں پر چکے ہیں، نہ صرف ہندوستان بلکہ عالم اسلام کی بھی اس تاریخ کی طرف توجہ ہو گئی ہے، مختلف زبانوں میں کئی وقیع کتابیں اس موضوع پر شائع ہو چکی ہیں، جن میں اردو میں مولانا غلام رسول مہر مرحوم کی محققانہ کتاب ”سید احمد شہید“ (۲-۳-۱) اور حال میں مجی الدین صاحب کی سورخانہ انگریزی کتاب ”سید احمد شہید“ (SAIYID AHMAD SHAHID) جس کی اشاعت کا شرف اسی ”مجلس تحقیقات و نشریات اسلام“ کو حاصل ہوا ہے، عربی میں خود مصنف ”سیرت سید احمد شہید“ کے قلم سے ”اذ اهبت ريح اليمان“ شائع ہوئی جس کے اس وقت تک تین ایڈیشن نکل چکے ہیں، مضامین اور تحقیقی مقالات کا سلسلہ اس کے علاوہ ہے، ایسا معلوم ہوتا ہے کہ تقدیر الٰہی نے ان نقوش کو جن میں خلوص اور خون شہادت کی سرخی تھی، زندہ و تابندہ رکھنے کا فیصلہ کر دیا ہے، اور اخلاص کا سفینہ اسی طرح سے بارہاؤ بکرا بھرا اور ساحل مراد تک پہنچا ہے۔

مصنف بارگاہ الٰہی میں اس توثیق و سعادت پر حمد کنال و سر بخود ہے، اور اس کا قلم و قلب دونوں اس دعائیں شریک ہیں کہ ”رَبَّنَا تَقْبَلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ التَّوَابُ الرَّحِيمُ“۔

ابوالحسن علی

ندوہ و وڈ میر نیو یارک

۱۹۳۹ءے / جب ۷

۱۹۴۷ءے / جون ۲۳

شکر و اعتراف

الحمد لله کہ ”سیرت سید احمد شہید“ کی جلد اول، جو ولادت سے بیعت امامت تک کے حالات پر مشتمل ہے، ناظرین کی خدمت میں پیش کی جا رہی ہے، مصنف کو احساس و اعتراف ہے کہ یہ کتاب غیر معمولی تاخیر سے شائع ہو رہی ہے، اہل ذوق والیں خلوص کی ایک جماعت عرصے سے کتاب کی مشتاق اور اس کی اشاعت کی منتظر ہے، بعض احباب نے جس اشتیاق اور بے چینی کے ساتھ اس کتاب کا انتظار کیا، وہ سید صاحب رحمۃ اللہ علیہ کی شخصیت و سیرت سے والہانہ تعلق کے سوا کسی اور چیز کا نتیجہ نہیں، مصنف کو ان کے اشتیاق و انتظار کو دیکھ دیکھ کر اس کتاب کی اشاعت کی پروز و تحریک ہوتی رہی، لیکن اللہ تعالیٰ کو یہی منتظر تھا کہ یہ کتاب اتنی تاخیر سے شائع ہو، اور ارادہ الہی انسانی ارادے پر غالب آ کر انسان کی بے بُی اور بے چارگی کے ثبوت فراہم کرتا رہے۔

لیکن کتاب جس شکل میں شائع ہو رہی ہے، اور اس عرصے میں اللہ تعالیٰ نے اس کی تکمیل کے لئے جو جو غیری سامان مہیا کئے ان کو دیکھتے ہوئے قلب اللہ تعالیٰ کی حمد سے معمور اور زبان اس کے شکر میں مشغول ہے۔ ”الحمد لله الذي بعَزَّهُ وَجَلَّهُ تَمَّ الصَّالِحَاتُ۔“

کتاب اپنے علمی مoadوں اور تحقیقی مباحثت کے علاوہ متعدد تاریخی و ستاویریوں اور تصاویر سے مزین ہے، دونوں نقوش بھی شامل کتاب ہیں، ان نقوشوں میں چھوٹے سے چھوٹے مقامات کی نشاندہی کی کوشش کی گئی ہے، پھر ملک کی سیاسی تقسیم اور ۱۸۲۶ء اور ۱۸۴۲ء میں، جن میں سفر جج اور سفر بھرت با لترتیب پیش آئے تھے، ہندوستان کی سیاسی حالت اور مختلف رنگوں میں اس کے مختلف علاقے دکھائے گئے ہیں، ان نقوشوں کی تیاری میں ان نادر اور بیش قیمت تاریخی نقوشوں اور تاریخی کتابوں سے مدد لی گئی ہے، جو لاہور کے علمی ذخیرے میں دستیاب ہو سکی ہیں، یہ نقوش بجاے خود اس

کتاب کے لئے ایک بڑی زینت اور اہل علم کے لئے ایک نادر تھفہ ہیں، امید ہے کہ ان پر نظر ڈالنے سے ہندوستان کا قدیم سیاسی مرقع سامنے آجائے گا اور ایک ہی نظر میں سید صاحبؒ اور ان کے رفقاء کی بلند مقامی، جفا کشی، اولو العزمی اور ولی لگن کا اندازہ ہو جائے گا، جنہوں نے اس ہفت خوال کو سر کیا، ان کے سفر بھارت کے طویل لیکن نورانی خط نے اس عظیم کے تین گوشوں کو اس طرح اپنے دائرے میں لے لیا ہے، جس طرح سمندر کسی جزیرہ نما کے تین حصوں کا احاطہ کر لیتا ہے۔

اپنے محسنوں اور عنایت فرماؤں کا شکریہ مصنف کے لئے ہمیشہ سعادت و مسرت کا موجب رہا ہے، دیباچہ تحریر کرنے کے بعد بھی بعض احباب نے اس کتاب کی طباعت و تکمیل میں اعانت فرمائی، مصنف اس عزیز فہرست میں بڑی مسرت کے ساتھ مہر محمد صاحب (ساکن لاوا، ضلع ایک) اور سید انور حسین نقیں رقم صاحب سیالکوٹی کا اضافہ کرتا ہے، مہر محمد صاحب نے سنگ سازی کی پڑتال میں نہایت قابل قدر مددی اور اپنے عزیز وقت کا بڑا حصہ بڑے انہما ک کے ساتھ صرف کیا، نقیں رقم صاحب نے سرورق کے صفحات اور آیات و اشعار، نیز نقوشوں کے اسماء کی کتابت میں بڑے ذوق سے حصہ لیا اور ان کی مہارت فن اور نفاست قلم نے کتاب کے حسن میں گراں قدر اضافہ کیا، اسی طرح محترم پروفیسر شیخ محمد ناظر صاحب، بی اے، آئرلند (لندن) پی، ای، ایس اریٹائزڈ، سابق پرنسپل، سنٹرل ٹریننگ کالج لاہور کا شکریہ بھی واجب ہے، جن کی عنایت سے بعض نہایت نادر اور اہم نقشے دیکھنے میں آئے، جن سے ان نقوشوں کی تیاری میں قابل قدر مددی، اللہ تعالیٰ موصوف کو علمی خدمت کے لئے طویل حیات اور صحبت عطا فرمائے، اسی طرح میں اپنے عزیز و مخلص دوست جناب رانا نور محمد صاحب کا بھی منون ہوں کہ انہوں نے کتاب کی تیاری میں مددی اور لاہور کے قیام میں میری رفاقت فرمائی "جزاهم اللہ خیرا"

اندازہ ہے کہ دوسرا حصہ زیادہ تخفیم ہوگا، وہ بیعت امامت کے بعد سے معرکہ بالا کوٹ اور شہادت تک کے حالات پر مشتمل ہوگا، اس کتاب کا ایک اہم حصہ سید صاحبؒ کے اوصاف و اخلاق اور صفات و خصوصیات کا باب ہے، جو خاصی تفصیل کے ساتھ مرتب کیا گیا ہے، اس کے علاوہ آپؒ کے تجدیدی و اصلاحی کارنامے، آپؒ کی جماعت کی سیرت و اخلاق،

خلفاء اور اہل ارادت پرستقل ابواب ہیں، اللہ تعالیٰ سے امید اور اپنا اندازہ ہے کہ دوسرے حصے کی طباعت میں زیادہ تاخیر نہیں ہوگی، اور یہ حصہ توفیق الہی سے رجب ۱۳۷۸ھ (جنوری ۱۹۵۹ء) میں شائع ہو جائے گا، ”انشاء اللہ تعالیٰ“.

اللہ تعالیٰ اس سمجھی کو قبول فرمائے اور اس کے مصنف اس کے معاونین اور کتاب کے پڑھنے والوں کو اس حلاوت ایمانی اور حمیتِ اسلامی کا کوئی حصہ عطا فرمائے، جو صاحب سیرت رحمۃ اللہ علیہ کی زندگی کا جو ہر اور ان کے رفقاء کی متناسع گروہ مایہ تھی۔

وآخر دعوانا ان الحمد لله رب العالمين

ابو الحسن علی کان اللہ

۱۲ امریقہ الاول ۱۳۷۸ھ

۳۱، ۳۸، ۳۸، ایپرس روڈ، لاہور

۲۶ ستمبر ۱۹۵۸ء

دیباچہ منع چہارم

الحمد لله وسلام على عباده الذين اصطفى!

الحمد لله كـ ”سیرت سید احمد شہید“ کی چوتحی اشاعت کی نوبت آرہی ہے، اس کا پہلا ایڈیشن ۱۹۳۹ء میں لکھا تھا، اس وقت سے اس وقت تک اصل کتاب میں اتنے اضافے ہو چکے ہیں کہ اس موجودہ ایڈیشن کو بعض حیثیتوں سے مستقل تصنیف کہنا بے جا نہ ہوگا۔

”سیرت سید احمد شہید“ کی تالیف کا خیال کس طرح پیدا ہوا، اس کی تالیف کس طرح عمل میں آئی، اس کا پہلا ایڈیشن کن حالات میں شائع ہوا، اس کی تکمیل کا سامان کس طرح فراہم ہوا، یہ ایک مستقل داستان ہے، جس کا کتاب اور مصنف کتاب سے گہرا تعلق ہے، پچھے بے محل نہ ہوگا کہ مختصر طریقے پر یہ داستان بھی سنادی جائے۔

رقم سطور نے جب ہوش سنبھالا اور عقل و شعور کی آنکھیں کھولیں تو خاندانی مجلسوں میں سید صاحب کا ذکر خیر سنا، مجھے بزرگوں کی ان مجلسوں میں اس سن میں شرکت کرنے کا شرف حاصل ہوا، جس سن میں بچے عام طور پر ان مجلسوں میں شرکت کرنے سے گھبراتے ہیں، اس زمانے میں خاندان کے سب سے سن رسیدہ اور باوقار بزرگ مولوی سید خلیل الدین صاحب تھے، ان کے دادا مولوی سید سعید الدین صاحب مرحوم سید صاحب رحمۃ اللہ علیہ سے بیعت تھے، مولوی سید سعید الدین صاحب کے بڑے بھائی مولانا سید محمد ظاہر حنفی سید صاحب کے خلفاء میں تھے، سید خلیل الدین صاحب نے دونوں کو دیکھا تھا، وہ بڑی عظمت و شفقت کے ساتھ سید صاحب کا تذکرہ کرتے تھے، جہاں تک یاد آتا ہے، سب سے پہلے انہیں مجلسوں میں

سید صاحب کا نام نامی کان میں پڑا۔

سید صاحب سے تعارف کرنے میں اور ان سے عقیدت اور ان کی عظمت پیدا کرنے میں سب سے بڑا حصہ میرے برادر معظم و مری ڈاکٹر مولوی سید عبدالعلی صاحب مدظلہ کا ہے، جن کو سید صاحب کی ذات سے والہانہ تعلق ہے، ابھی میں پڑھ ہی رہا تھا کہ رسالہ ”تو حید“ امر تسریں جو مولا نادا و غزنوی کی ادارت میں نکلنا شروع ہوا تھا، مولوی حجی الدین احمد صاحب قصوری کا ایک سلسلہ مضامین نکلنا شروع ہوا جس کا عنوان غالباً ”تیر ہویں صدی کا مجاهد اعظم“ تھا۔

بھائی صاحب کو اللہ تعالیٰ نے تربیت کا بڑا ملکہ عطا فرمایا ہے، انہوں نے مجھے اس مضمون کو عربی میں منتقل کرنے کا حکم دیا اور اس کے لئے مناسب ہدایات اور مشورے دیئے، میں نے عربی میں اس کا آزاد ترجمہ اور تلخیص کی اور اپنے فاضل استاذ ڈاکٹر قیۃ الدین الہلائی المرکاشی کے مشورے سے علامہ سید رشید رضا مصری کی خدمت میں بھیج دیا، علامہ موصوف نے اس کو نہ صرف اپنے رسالہ ”المنار“ میں شائع کیا، بلکہ ”ترجمۃ السید الامام احمد بن عرفان الشہید“ کے نام سے اس کو علیحدہ رسالے کی شکل میں بھی کر دیا، غالباً ۱۹۳۴ء کا واقعہ ہے، اس وقت میری عمر سولہ سترہ سال سے زیادہ نہ تھی میں اس مقام کی تحریر کے زمانے میں خود سید صاحب کی عظمت اور مرتبے سے واقف نہ تھا، اور نہ میر اس موضوع پر براہ راست مطالعہ تھا، یہ رسالہ کوئی بڑی علمی قیمت تو نہیں رکھتا، لیکن اس لحاظ سے اہمیت رکھتا ہے کہ وہ ”سیرت سید احمد شہید“ کے سلسلہ تصنیف کی تمہید اور تقریب ہے۔

خاندان علم اللہ کی جس شاخ سے مجھ ناچیز کا تعلق ہے، اس کو حضرت سید صاحب سے روحاںی طریق پر بہت گہرا اور مسلسل تعلق رہا ہے، میرے دھیانی اور نہیانی بزرگ سید صاحب ہی کے سلسلے سے وابستہ اور اس سلسلے میں صاحب اجازت ہوئے ہیں، والد ماجد مولا نا حکیم سید عبدالحق عقلی اور رہنی طور پر سید صاحب کی محبت میں ڈوبے ہوئے تھے، مجھ پر سب سے گہرا اثر ان کی ایک قلمی کتاب ”ارمغان احباب“ کا پڑا، یہ ان کے اس سفر کا روز ناچہ ہے، جو انہوں

نے ۱۳۱۴ھ میں کیا تھا اس وقت تک سید صاحبؒ کے بعض دیکھنے والے بقید حیات تھے، اور وہ لوگ تو بکثرت تھے، جو سید صاحبؒ کے رفقاء و اصحاب کی محبت سے مشرف ہوئے تھے، والد ماجد نے ان سے جو کچھ سنابے تکلف اور سادے طریقے پر اس کو نقل کر دیا، اس سفر نامے میں بڑی حلاوت و سلاست ہے، خاص طور پر جہاں وہ سید صاحبؒ کا تذکرہ کرتے ہیں، وہاں بڑا ذوق پیدا ہوتا ہے، میرے دل و دماغ پر سید صاحبؒ کی غیر معمولی شخصیت کا سب سے گہرا نقش اسی سفر نامے کے مطالعے سے پڑا اور مجھے ذہنی و ایمانی لذت و حلاوت کا نمایاں طور پر احساس ہوا۔

اس وقت تک سید صاحبؒ کی سیرت و زندگی پر اردو میں صرف دو کتابیں معروف تھیں، ایک ”سوانح احمدی“، دوسری ”حیات طیبہ“ جو اصلاح مولا نا شاہ اسٹیلیل شہیدی کی سیرت و حیات ہے، لیکن جس میں ضمناً سید صاحبؒ کا تذکرہ بھی آگیا ہے، میری بد قسمتی یا فتاویٰ یا فتاویٰ یا زمانے کا اثر تھا کہ ان دونوں کتابوں سے متاثر نہ ہو سکا، یہ دونوں کتابیں اگرچہ عقیدت مندانہ انداز میں لکھی گئی ہیں اور آخر الذکر کتاب میں خاص انشا پردازی بھی ہے، لیکن دل نے ان کا کوئی اثر قبول نہیں کیا، ان دونوں کے مقابلے میں خود ”سوانح احمدی“ کے مصنف مولوی محمد جعفر تھائی سری مرحوم کی چھوٹی سی کتاب ”تواریخ عجیب“ جو ”کالاپانی“ کے نام سے معروف ہے، کہیں زیادہ مؤثر ثابت ہوئی، ان دونوں کتابوں کے علاوہ اردو میں کوئی اور کتاب اس موضوع پر اس وقت دستیاب نہ تھی، اچھے اچھے تعلیم یافتہ اصحاب کے معلومات سید صاحبؒ سے متعلق بہت ناقص اور سطحی تھے، ان کے متعلق عام تصور یہ تھا کہ وہ بچھلی صدی کے ایک صاحب کرامات شیخ طریقت تھے، جنہوں نے مجاہدین کی ایک جماعت مہیا کر کے رنجیت سنگھ کی سلطنت کے خلاف اعلان جہاد کیا اور چند معروکوں کے بعد اپنے خلص رفیقوں کے ساتھ بالا کوٹ کے میدان میں شہید ہو گئے اور اس طرح ان کی مجاہدناہ سعی کا خاتمه ہو گیا، سنجیدہ علمی اور سیاسی حلقوں میں ان کی ذات اور ان کی شخصیت اور کارناموں کا اس سے زیادہ بلند اور واضح تصور پایا نہیں جاتا تھا، اور نہ ان کی سیرت و حالات کی تحقیق و جستجو اور تبلیغ و اشاعت کی کوئی سنجیدہ کوشش و تحریک پائی جاتی تھی، ایسا محسوس ہوتا تھا کہ مسلمانوں ہند کا حافظ رفتہ رفتہ اس عظیم شخصیت اور اس کے کارناموں کو فراموش کر دے گا۔

۱۹۳۵ء میں جب یہ راقم سطور دار العلوم ندوۃ العلماء میں خدمت تدریس انجام دیتا تھا، اور اپنے مخلص و فاضل دوست مولانا مسعود عالم ندوی مرحوم کے ساتھ ایک ہی کمرے میں مقیم تھا، اس عزیز و محبوب موضوع پر اکثر گفتگو ہوتی، مولانا مسعود عالم ندوی مرحوم خاندان صادق پور کے ذریعے سید صاحب[ؒ] کی ذات سے بڑی عقیدت رکھتے تھے، اپنی عربی تصنیف "حاضر الہند و غابرہا" کے سلسلے میں وہ ہندوستان کی اسلامی تحریکوں اور احیاء دین کی کوششوں کے ضمن میں ہندوستان کی اس سب سے بڑی تحریک کا مطالعہ کرچکے تھے، انہیں محلوں اور مذاکرات میں میرے قلب میں سید صاحب[ؒ] کی سیرت لکھنے کا داعیہ پیدا ہوا اور میں نے اللہ تعالیٰ سے یہ دعا کی کہ مجھے اس کی سعادت بخشی جائے، میری زندگی کا حقیقت وہ نہایت ہی مبارک دن تھا، جب میں نے اس کام کا ارادہ کیا، اس لئے کہ اس سے میری زندگی کے نئے دور کا آغاز ہوتا ہے۔

۱۹۳۶ء کی گرمیوں کی تعطیل میں، میں اپنے محترم و محسن استاد مولانا حیدر حسن خاں شیخ الحدیث و مہتمم دار العلوم ندوۃ العلماء کی دعوت پر ان کی معیت میں ٹوٹک گیا، جس سے ہمارے خاندان کے ایک صدی کے تعلقات تھے، اور جہاں سید صاحب[ؒ] کے اخلاف اور ان کے خاندان کا ایک بڑا حصہ مقیم تھا، اس وقت سید صاحب[ؒ] کی حیات و سیرت کا سب سے بڑا مواد و مصالہ وہیں تھا، میں نے وہیں اس کام کا آغاز کیا، میں مولانا کے ساتھ دریائے بنas کے کنارے چند روز کے لئے مقیم تھا، ایک روز آفتاب نکلنے سے پہلے اس دریا کے کنارے جہاں کبھی سید صاحب[ؒ] کا قافلہ ٹھہرا تھا، اور ان کے پاکباز مجاہدوں نے اس کے پانی سے بارہا وضو کیا تھا، ایک پھر پر بیٹھ کر اس سلسلے کا آغاز کیا۔

اس وقت تک میرے پیش نظر صرف یہ بات تھی کہ زمانے کے مذاق اور اسلوب کے مطابق شلگفتہ زبان میں ایک مختصر سیرت مرتب کر دی جائے، جو اس گرامی شخصیت اور اس کی عظیم تحریک کے تعارف کا کام دے، اس وقت کچھ تو اپنی نو عمری اور تصنیفی ناتحریک بکاری کی وجہ سے (۱)

(۱) اس وقت مصنف کی عمر تیس، چونکہ سال سے زیادہ تھی اور یہ اس کی اولین تصنیف تھی۔

پچھا اپنی فطری عجلت کی بنابر اس کی تصنیف کا بہت مختصر و محدود پیمانہ رکھا گیا، اس کا اندازہ ہی نہ تھا کہ یہ کتاب وقت کی ایک اہم ضرورت ہے، اور مسلمانوں میں مخصوص سیاسی اسباب کی بنابر سید صاحبؒ کی سیرت کے مطالعے کا ایسا شغف پیدا ہو گیا ہے، اور ان میں ایسی تشقیقی ہے کہ بڑی سے بڑی تخلیقی و مفصل کتاب بھی ذوق و شوق سے پڑھی جائے گی اور مسلمانوں کا ذوق مطالعہ پھر بھی "هل من مزید" پکارتا رہے گا۔

اس وقت ٹونک میں ہمارے خاندان میں، نیز ریاست کے کتب خانے میں، حالات و واقعات کا اتنا بڑا ذخیرہ موجود تھا، اور وہ اپنی دسترس میں تھا کہ بڑی آسانی کے ساتھ ایک تخلیق اور مکمل سیرت تیار کی جاسکتی تھی، لیکن طبیعت پر کتاب کے جلد شائع کرنے کا تقاضا غالب تھا، اس بنابر اس وسیع ذخیرے کو کھنگالنے کا وقت نہ نکلا جاسکا اور ان کتابوں کے اہم و مختصر اقتباسات پر اکتفا کی گئی، ٹونک سے واپسی پر کتاب کی ترتیب و تالیف کا کام جاری رہا، اس کی مشغولیت اتنے سرور و سکون کا باعث تھی، اور اس میں ایسا حظ و کیف محسوس ہوتا تھا کہ جب اس سے فراغت ہوئی تو ایک گونہ قلق ہوا، ۱۹۳۹ء میں "سیرت سید احمد شہید" کے نام سے یہ کتاب چھوٹی تقطیع کے تقریباً چار صفحات پر شائع کردی گئی، استاد محترم مولانا سید سلیمان ندوی مرحوم نے از راہ شفقت اس پر مقدمہ تحریر فرمایا، جس میں نو عمر مصنف اور اس کی اولین کوشش کی فراخ دلی اور بزرگانہ شفقت کے ساتھ بہت افسزاں کی گئی۔

یہ کتاب اپنی تمام کوتا ہیوں کے ساتھ پہلی کتاب تھی جو عصر حاضر کے مذاق کے مطابق شائع کی گئی اور اس میں سب سے پہلے سید صاحبؒ کی دعوت و تحریک کے وسیع تر اور بلند تر مقاصد کے پیش کرنے کی کوشش کی گئی، اور ان کی جماعت اور رفقاء کی ایمانی کیفیات، اخلاقی خصوصیات اور ان کی حریت انگیز تخلیقیں و جدوجہد اور قربانیوں کی رواداد پیش کی گئی، نیز اس میں پہلی مرتبہ یہ دکھایا گیا کہ سید صاحبؒ کا مقصود مخفی پنجاب میں مسلمانوں پر ظلم و تم کا سد باپ کرنا نہ تھا، بلکہ خلافت اسلامیہ کا احیاء اور حکومت علی منہاج النبوة کا قیام و تاسیس تھا، اور ان کی کوشش کا میدان صرف پنجاب کی سکھ حکومت نہ تھی، بلکہ اصل مقصود وہ ہندوستان تھا جو اس وقت

انگریزوں کے اقتدار و تسلط میں آگیا تھا، اس کتاب میں انگریزوں کے خلاف سید صاحبؒ کی جماعت کی مجاہدات سرگرمیوں اور انگریزوں کے ظلم و تم اور ان بالہ جیل اور انڈمان کے مظلومین کے صبر و استقامت کی داستان بھی سنائی گئی تھی۔

نومنش و نو عمر مصنف کو ہرگز اس کا اندازہ اور توقع نہ تھی کہ یہ کتاب جو اس عجلت میں لکھی گئی ہے ملک میں اس قدر مقبول ہوگی اور اس کا استقبال اتنی گرم جوشی سے ہوگا، مصنف کتاب کو اس بارے میں کوئی مغالطہ نہیں کہ یہ سید صاحبؒ کی مقبولیت اور ملک کے حالات کا اثر تھا، اہل علم و اہل قلم نے تبصرے اور تقریب، رسائل و اخبارات نے نقل و اقتباس اور اہل قلوب و اہل خلوص نے خطوط کے ذریعہ ناجیز مصنف کی حوصلہ افرادی کی اور اپنے گھرے قلبی تاثر کا اظہار کیا، یہ کتاب مجلس اور مساجد میں بار بار پڑھ کر سنائی گئی، بہت سے لوگوں نے اسے اتنی بار پڑھا اور پڑھ کر سنایا کہ ان کو بعض مضامین اور حصے یاد و اذ بر ہو گئے، بہت تھوڑی مدت میں کتاب کا پہلا ایڈیشن ہاتھوں ہاتھ نکل گیا، اور اہل شوق کی طلب باقی رہی، طباعت کی دشواری اور طوالت کی وجہ سے دوسرا ایڈیشن ۱۹۳۶ء میں شائع ہوا اور اس کے ختم ہو جانے میں بھی درینہ لگی۔

ان دونوں اشاعتوں کے بعد تیری اشاعت کا تقاضا پیدا ہوا اور اب جی چاہا کہ اس اشاعت کے موقع پر کتاب میں ضروری اضافہ کر دیا جائے اور قلمی ذخیرے کو جو ہزاروں صفحات پر مشتمل ہے، اس غرض کے لئے دوبارہ پڑھا جائے اور اس سے پورا کار آمد مواد حاصل کیا جائے، اس غرض کے لئے مصنف نے ٹوک کا دوبارہ سفر کیا اور ۱۹۳۶ء میں ”وقائع احمدی“ کا موجود ذخیرہ اپنے اعززا اور اہل خاندان کے یہاں سے حاصل کر لیا، میں نے ”وقائع احمدی“ کے اس دفتر کو جو کوئی خنیم جلد و پر مشتمل ہے، لفظ بلفظ پڑھنا شروع کیا، جو وقت اس ذخیرے کے مطالعے اور تاخیص میں گزرا، وہ عمر کے بیش تیس ترین لمحات میں سے تھا، قلب پر ان حالات و واقعات کا عکس پڑتا تھا، ان واقعات نے جو بالکل سادی پوربی اردو میں بیان کئے گئے تھے، بارہا دل کے ساز کو چھیڑا، بارہا قلب کو ایمانی حرارت بخشی، بارہ ہاتھوں کو غسل صحت دیا اور اہل یقین و مقبولین کی صحبت کے جواہرات بیان کئے گئے ہیں ان واقعات کے مطالعے اور ان

کتابوں کی ورق گردانی کے دوران میں ان کا بارہا تجربہ ہوا اور صاف محسوس ہوا کہ یہ وقت ایک ایمانی اور روحانی ماحول میں گزر رہا ہے، معلوم نہیں کہ ان اللہ کے بندوں کے انفاس قدسیہ اور ان کی صحبت میں کیا تاثیر ہوگی، جن کے واقعات کے مطالعے اور جن کے حالات کے اس دفتر پارینہ کی ورق گردانی میں یہ تاثیر ہے۔

اگرچہ اپنی مصر و فیت، انتشار طبع اور انتشار واقعات کی وجہ سے مسلسل اور باطمینان اس کام کی تکمیل کا موقع نہ مل سکا، پھر بھی بڑا مواد فراہم ہو گیا، اور پھر قلب میں اس کی اشاعت کا تقاضا پیدا ہوا، کتاب سفر حج تک مکمل ہوئی تھی کہ ۱۹۷۴ء میں سفر حج پیش آگیا، واپسی پر کتاب کی اشاعت کی کوشش کی گئی، اس وقت تک جنگ کے اثرات موجود تھے، کاغذ بڑا کیا ب تھا اور اشاعت و طباعت پر بڑی پابندیاں تھیں، بڑی کوشش سے ۱۹۷۹ء میں کتاب کا صرف پہلا حصہ شائع ہو سکا، جو سید صاحب[ؑ] کے سفر حج تک کے حالات و واقعات پر مشتمل تھا، دوسرے حصے کی اشاعت کی نوبت نہ آئی، اس وقت تو اپنی اس مجبوری سے بڑی کوفت تھی، مگر بعد میں معلوم ہوا کہ اس میں اللہ تعالیٰ کی بڑی مصلحت تھی، کتاب اگر اسی وقت شائع ہو جاتی تو اس میں بڑے نقائص و خلاباتی رہ جاتے، اللہ تعالیٰ کو یہ منظور تھا کہ اس کتاب کے سلسلے میں جو آخری تکمیلی کوشش ممکن تھی، وہ کری جائے اور کتاب اپنے اندازے اور امکان کے مطابق مکمل صورت میں شائع ہو۔

اس طویل عرصے میں ذہن اور ذوق جستجو اپنا کام کرتے رہے، اور نیا مواد اور مسالہ برابر ملتارہا، پرانی قلمی تحریریں، یادداشتیں، دستاویزیں اور خطوط الیٰ جگہوں سے اور اس طرح ملے کہ ”يَرْزُقُهُ مِنْ حَيْثُ لَا يَحْتَسِبُ“ (۳:۶۵) کی ایک تفسیر نظر آئی، ان تحریروں، دستاویزوں اور خطوط سے بہت سے واقعات کے سینیں اور ان کا زمانہ متعین ہوا، جو پہلے متعین نہیں ہو سکا تھا، بعض واقعات کے سینیں، جو میں نے یادوسرے مصنفین نے متعین کئے تھے وہ غلط ثابت ہوئے، بعض نئے واقعات و تفصیلات کا علم ہوا ”وقائع احمدی“ سے استفادے اور اقتباس کا کام بھی جاری رہا۔

یہاں تک کہ مواد و معلومات کا ایک اچھا خاصاً خیرہ فراہم ہو گیا "منظورۃ السعداء" کا وہ حصہ جو مصنف کے چشم دید واقعات و مشاہدات پر تینی ہے، پہلے نہیں مل سکا تھا، اس سے بھی استفادے کا موقع ملا اور اس طرح کتاب پہلی اشاعت کے مقابلے میں سہ چند ہو گئی۔

۱۹۵۳ء میں مولانا غلام رسول صاحب مہر کی کتاب شائع ہو گئی، جس کا اہل ذوق کو اور سب سے بڑھ کر اس رقم سطور کو برسوں سے انتظار تھا، مہر صاحب پندرہ میں سال سے اس موضوع پر کام کر رہے تھے، ہم دونوں نے ایک دوسرے کے ساتھ پورا علمی تعاون کیا تھا، میرے پاس جو کچھ آخذہ ذرائع معلومات تھے، جب کبھی ضرورت پیش آئی، مہر صاحب کی خدمت میں پیش کرنے میں کبھی تامل نہیں کیا، اسی طرح مہر صاحب نے اپنی علمی تحقیقات و جستجو کے نتائج سے فائدہ پہنچانے میں کبھی بغل سے کام نہیں لیا، وہ ایک کہنہ مشق اور پختہ کار مصنف وادیب ہیں، اور خصوصیت کے ساتھ اس موضوع پر سند اور مرجع کی حیثیت رکھتے ہیں، ان کی کتاب، جس کے چار حصے شائع ہو چکے ہیں، توقع کے عین مطابق تھی، بلا تکلف کہا جاسکتا ہے کہ اس وقت تک وہ سید صاحبؒ کی سیرت و تاریخ میں سب سے بڑی محققانہ اور مؤرخانہ تصنیف ہے، رقم سطور کو اس کتاب سے بڑی قیمتی مدد ملی، بہت سی چیزوں کی طرف اس کتاب سے رہبری ہوئی، اس نے ایڈیشن میں اس سے استفادہ کیا گیا ہے۔

مہر صاحب کی کتاب کے شائع ہو جانے کے بعد بھی "سیرت سید احمد شہیدؒ" کی نئی اشاعت کا تقاضا اور اس کی ضرورت کا احساس باقی تھا، کسی موضوع پر کوئی تصنیف حرف آخر نہیں کہی جاسکتی، تحقیق اور جستجو کا کام برابر جاری رہتا ہے، اور ہر تصنیف و تحقیق کے بعد اہل طلب والیں ہمت کے کانوں میں یہ صد آتی رہتی ہے کہ۔

گماں مبرکہ بہ پایاں رسید کار مغار

ہزار بادہ ناخور دہ در رگ تاکست

سید صاحبؒ کی سیرت اور ان کے حالات و واقعات کے سلسلے میں جو نیا مواد اور خاندانی تحریریوں اور یادداشتیوں کا جو نیا ذخیرہ حاصل ہوا، اس سے خود ان معلومات و واقعات کی

ترتیب اور سنین کی تعین میں تغیر و تبدل ہوا، جو خود ”سیرت سید احمد شہید“ کی پہلی اشاعت میں اور اب مہر صاحب کی کتاب میں اختیار کی گئی ہے۔

اس اشاعت کا ایک برا محرك یہ ہے کہ سید صاحب[ؒ] کے حالات اور تذکرے کے وسیع کتاب خانے میں خصوصاً ”واقع احمدی“ میں واقعات و روایات کا ایک بہت بڑا ذخیرہ ہے، جن میں وہ تاثیر، وہ دلاؤیزی اور وہ طافت ہے، جو قرن اول کے بعد کسی تاریخ اور تذکرے میں نہیں ملتی، ایمان و یقین کے جذبات و کیفیات پیدا کرنے کے لئے، دینی جماعتوں کی اخلاقی و روحانی تربیت اور سیرت و کردار کی تغیر کے لئے ان کو بنیاد بنا لیا جاسکتا ہے اور ان سے بہت بڑا کام لیا جاسکتا ہے، یہ صرف ایک صدی قبل کے واقعات ہیں، اور ہمارے ہی ملک میں پیش آئے ہیں، اس لئے زمانے کے بعد کا عذر بھی نہیں کیا جاسکتا، ایک ایسا مصنف جس پر تاریخی نقطہ نظر غالب ہے، ان کو نظر انداز کر سکتا ہے، یا ان میں اختصار سے کام لے سکتا ہے، لیکن دعوت و تزکیہ کے نقطہ نظر اور سید صاحب[ؒ] کے اصل مقصد و مدعا کے لحاظ سے یہ واقعات ساری سیرت و تاریخ کا جو ہر روح ہیں، اس لئے ان کی بڑی تی بڑی مقدار بھی غیر ضروری اور زائد نہیں کہی جاسکتی، ناچیز مصنف نے ”واقع احمدی“ میں سے ان موثر واقعات کو زیادہ سے زیادہ تعداد میں انتخاب کیا اور ان کی زبان میں بھی کم سے کم تغیر کیا تا کہ ان کی سادگی و دلاؤیزی قائم رہے، مصنف نے اپنے قارئین کو اپنے تاثرات میں شریک کرنے کی کوشش کی ہے، اور ان موثر و دلنشیز واقعات کا ایک بڑا مجموعہ پیش کر دیا ہے جو آج بھی ایمان میں حرکت، دل میں حرارت اور آنکھوں میں اشک ندامت پیدا کرتا ہے۔

ہم نے اپنے آشیانے کے لئے
جو چیزے دل میں، وہی منتکے لئے

اس کتاب کی اشاعت کا تیسرا محرك ذاتی و جذباتی ہے ”سیرت سید احمد شہید“ اس بے بضاعت کی عزیز ترین مตاع اور ایک بڑی محسن کتاب ہے، اس کم سواد نے ہزاروں صفات سیاہ کئے اور بہت سی چھوٹی بڑی کتابیں تصنیف کیں، لیکن جس ذوق و شوق سے یہ کتاب لکھی،

کوئی کتاب نہیں لکھی، اس کتاب نے کسی اور کو کوئی فیض پہنچایا ہو یا نہ پہنچایا ہو، اس نے خود اپنے مصنف کو حلاوت ایمانی سے لذت یاب کیا، اس نے ان اہل یقین اور ارباب عزیمت سے متعارف کیا، جن کی نظیر اسلام کی پچھلی صدیوں میں آسانی سے نہیں ملتی، پھر اسی کتاب نے اس دور کے ان اہل یقین تک پہنچایا، جن کو اس دولت سے حصہ ملا تھا، اور ان کے دلوں میں جگہ پیدا کی، اس کو مصنف کی خود غرضی کہتے یا جذبہ شکرگزاری کہہ وہ اس کتاب کو اپنے نقوش قلم میں اولین مقام دیتا ہے، اور چاہتا ہے کہ یہ نقوش بار بار تازہ اور روشن ہوں۔

یہ بھی کہہ دینا ضروری ہے کہ مصنف نے کوشش کی ہے کہ صاحب سیرت اپنی اصلی صورت میں نظر آئے، اس نے نہ مشرقی سوانح نگاروں کی طرح رنگ آمیزی اور مبالغہ آرائی سے کام لیا ہے، اور نہ مغربی موئیخین کی تقلید میں خواہ مخواہ کتاب کو بے روح اور بے اثر بنانے کی کوشش کی ہے، نہ زمانے کے سانچے میں ڈھالنے کی سعی کی ہے، اور نہ کسی خواہش تختیل کے ماتحت تاریخ سازی کا ارادہ کیا ہے، بلکہ روایات و واقعات کی زبان میں بھی کم سے کم تغیری کیا گیا ہے۔

اللہ تعالیٰ کا یہ بھی بڑا فضل ہے کہ اس نے اس کتاب کی اشاعت کا بھی ایسا سامان فرمایا جو مصنف کے بس میں نہ تھا، ۱۳۶۹ھ کے سفرِ حج میں مدینہ طیبہ میں مولانا ظفر اقبال صاحب ایم، اے (ابن جناب غلام قادر تصحیح صاحب مرحوم) سے ملاقات ہوئی، انہوں نے اس تعلق و عقیدت کی بنا پر جو انہیں سید صاحب[ؒ] اور ان کی جماعت سے ہے، مجھ سے وعدہ لیا کہ ”سیرت سید احمد شہید[ؒ]“ کی چوتھی اشاعت کا اهتمام اور ذمے داری ان کے سپرد کروں گا، مولانا کو اللہ تعالیٰ نے کتابوں کو صحیت و تحقیق اور اعلیٰ معیار کے مطابق شائع کرنے کا خاص ذوق عطا فرمایا ہے، وہ ہر کتاب کو اس صحیت و اهتمام کے ساتھ شائع کرنا چاہتے ہیں، جو اہتمام صرف نہ ہی صحقوں کے ساتھ مخصوص سمجھا جاتا ہے، انہوں نے اس کتاب کے سلسلے میں جوز صحیت برداشت کی اور جو اہتمام فرمایا، وہ شکریے سے بالاتر ہے، اس کی جزا اللہ تعالیٰ ہی دے سکتا ہے، میں اپنے محترم عزیز و بزرگ مولانا حکیم سید حسن مشنی صاحب رضوی امر وہی کاشکریہ ادا

کرنا بھی اپنا فرض سمجھتا ہوں جنہوں نے خاندانی حالات کے سلسلے میں بعض قیمتی معلومات عطا کیں اور بعض غلطیوں پر مطلع کیا۔

ناچیز مؤلف خواجہ گلزار محمد صاحب (خلف الصدق جانب خواجه دل محمد صاحب، ایم، اے) کا بھی شکرگزار ہے، جنہوں نے پورے اهتمام اور کمال قدر دانی سے اس کتاب کو اپنے مطبع ”گلزار عالم پریس“ میں شائع کرنے کی ذمہ داری قبول فرمائی، نیز اس کتاب کے کاتب مشیح جمیل احمد صاحب ”تعمیر قم“ کا بھی ممنون ہے، جنہوں نے نہایت ذوق و شوق سے فراخض کتابت ادا کئے اور اس سلسلے میں ایثار سے بھی دریغ نہیں کیا، عزیزہ رفت اقبال ایم، اے (عربی و اسلامیات) شعبہ علوم اسلامی، لاہور کالج فارودمن، لاہور اور عزیزہ سعیدہ اقبال ایم، اے (علوم اسلامی) معلمہ، یہذی میسکل کین گرلز ہائی اسکول لاہور کا شکریہ بھی واجب ہے جنہوں نے کاپیوں اور پروفوں کی تصحیح میں اپنے والد محترم مولانا ظفر اقبال صاحب کی قابل قدر امداد کی، اللہ تعالیٰ ان سب عزیزوں کو جزائے خیر عطا فرمائے!

اللہ تعالیٰ اس اشاعت کو بھی پہلی اشاعتوں کی طرح قبول فرمائے اور اسے مصنف و قارئین کرام کے لئے دینی ترقیات اور ایمانی کیفیات کے حصول کا ذریعہ بنائے۔!

ابوالحسن علی

۲۷/ جمادی الآخرة ۱۴۲۷ھ

۳۲ روڈ گلبرگ روڈ

۱۹۵۸ء

لاہور، پاکستان

مسافرِ اسلام

ہندوستان کے غربت کدے میں!

از: مولا نا سید سلیمان ندوی

صحیح حدیث میں ہے ”اسلام کا آغاز مسافرانہ بے کسی میں ہوا اور پھر وہ مسافرانہ بے کسی میں ہوگا تو مسافرت کے بے کسوں کو مبارک باد ہو“، اسلام کا آغاز اس وقت ہوا، جب حق کی آواز بند ہو چکی تھی، دین ابراہیم علیہ السلام کا وجود سایہ ہو کر رہ گیا تھا، کفر اور شر کی تاریکی ہر طرف پھیلی تھی، نبوت کا نور چھ صدیوں سے زیر نقاب تھا، تو حید کی دعوت ایک بیگانہ آواز تھی، جو مسافرانہ بے کسی کے عالم میں محمد بن عبد اللہ صلی اللہ علیہ وسلم کی زبان مبارک سے بلند ہوئی، پورب، پچھم، دائیں بائیں، ہر طرف اس صدائے حق کو جنپی اور ناماؤں سمجھا گیا، آواز دینے والے نے حضرت سے چاروں طرف دیکھا اور ہر طرف اس کو وہی بیگانگی، اجنبيت اور مسافرانہ بے کسی کا منظر نظر آیا۔

رفتہ رفتہ یہ اجنبيت دور ہوئی، بیگانگی کا فور ہوئی، آواز کی کشش اور نوائے حق کی بانسری نے دلوں میں اثر کیا، کان والے سننے لگے اور جو سننے لگے سرڈ ہٹنے لگے، یہاں تک کہ وہ دن آیا کہ سارا عرب اس کیف سے معمور اور اس شراب سے مخمور ہو گیا اور اسلام کا مسافر اپنے گھر پہنچ کر اپنے عزیزوں اور دوستوں میں ٹھہر گیا۔

اب وہ قافلہ بن کر آگے چلا، عرب کے ریگستانوں سے نکل کر عراق کی نہروں اور شام کے گلستانوں میں پہنچا، پھر آگے بڑھا اور ایران کے مرغزاروں اور مصر کی وادیوں میں آ کر ٹھہرا، اس سے آگے بڑھا تو ایک طرف خراسان و ترکستان ہو کر ہندوستان کے پہاڑوں اور ساحلوں پر اس کا جلوہ نظر آیا اور دوسری طرف افریقہ کے صحراؤں کو طے کر کے اس کا نور بحر

فلمات کے کنارے چکا۔

اب آہستہ آہستہ قافلے کے لوگ چھٹنے لگے، تماشائی تماشا کرتے دور نکل گئے، کتنے حسن ظاہر کے طلب گا را اور طبعی مناظر کے شیفتہ ان تماشوں میں اپنے سفر کے مقصد کو بھول گئے، اور جہاں پہنچ گئے وہیں رہ گئے۔

اب وہ مسافر پھر تھا تھا، اس کی آواز میں پھر بیگانگی آگئی، صدائے حق صدابصرہ ہو گئی، آخر قافلے کی باغ دراخاموش ہو گئی اور کارواں یکسر خواب غفلت میں محو ہو گیا۔

اس غفلت کی نیند پر چار سو برس گزر گئے اور مسافر کے آغازِ سفر پر ہزاروں برس گزر رہا تھا، یہاں کبر کا دور تھا، جب عجم کے ایک جادوگرنے آ کر بادشاہ کے کان میں یہ منت پھونکا کر دین عربی کی ہزار سالہ عمر پوری ہو گئی، اب وقت ہے کہ ایک شہنشاہ امی کے ذریعہ نبی امی علیہ الصلوٰۃ والسلام کا دین منسوخ ہو کر دینِ الہی کا ظہور ہو، مجوہیوں نے آتش کدے گرمائے، عیسائیوں نے ناقوس بجائے، برہمنوں نے بت آراستہ کئے اور جوگ اور تصوف نے مل کر کعبے اور بت خانے کو ایک ہی چڑاغ سے روشن کرنے پر اصرار کیا، اس پنج میل تحریک کا جواہر ہوا اس کی تصویر اگر کوئی دیکھنا چاہے تو ”دستانِ مذاہب“ کا مطالعہ کرے، کتنے زنانداروں کے ہاتھوں میں تسبیح اور کتنے تسبیح خانوں کے گلوں میں زنانظر آئیں گے، بادشاہی آستانے پر کتنے امیروں کے سر سجدے میں پڑے اور شہنشاہ کے دربار میں کتنے دستار بند کھڑے دکھائی دیں گے، اور مسجدوں کے نمبر سے یہ صدائی دے گی۔

تعالیٰ شانہ، اللہ اکبر! (۱)

یہ وہی رہا تھا کہ سرہندی سمٹ سے ایک پکارنے والے کی آواز آئی ”راستے صاف کرو کہ راستے کا چلنے والا آتا ہے“، ایک فاروقی مجدد فاروقی شان سے ظاہر ہوا، یہ احمد سرہندی تھے، جہاں گیر کے طوق و مسلسل نے بڑھ کر ان کے قدم لئے اور وہ شاہی قیدی کی حیثیت میں اسی زندگی ہوئے، اس یوسف زندگی نے بھی یوسف کنعانی کی طرح ”ءارباب متفرقون خیر ام

(۱) اس کی شان بلند ہے، اللہ اکبر

اللہ الواحد القهار“ (۱) کا نعرہ لگایا، اس نعرے نے سوتوں کو جگا دیا، مسافر اسلام کی دراکی دھیمی دھیمی آواز پھر سنائی دینے لگی۔

سر ہند کے اس فاروقی مجدد کی آواز نے ولی کے ایک اور فاروقی خاندان کو گرمادیا یہ شاہ عبدالرحیم دہلویؒ تھے، جو عالمگیر کے معاصر تھے، ان کے صاحبزادے شاہ ولی اللہ ہوئے، جن کو ملت نے حکیم الامت کا خطاب دیا، یہ اس دورے دور کے مجدد ہوئے، اس دور میں جس کو ملا، ان سے ملا اور جس نے پایا، ان سے پایا۔ (۲)

شاہ صاحبؒ میں پیدا ہوئے، اور ۲۷ ﷺ میں وفات پائی، شاہ صاحبؒ کے اخلاف نے پوری صدی تک وہ چراغ ہدایت، جوان کے پدر بزرگوار نے جلایا تھا، روشن رکھا، کتاب میں ان بزرگوں کے نام اکثر آئیں گے، اس لئے ان کا یہ شجرہ مع تاریخ وفات نظر کے سامنے رہے۔


(۱) جدا جدا معموداً بچھے یا خدا نے لیگا نہ دیر تر؟ (۳۹:۱۲)

(۲) ”تہمتۃ اللہیہ“ میں شاہ صاحبؒ نے خود اس کی تصریح کی تھی، اور واقعہ نے اس کی تصدیق کی۔

شجرہ

شاه وجیہ الدین فاروقی معاصر سلطان اور نگزیب^{۲۷}

شاد عبد الرحيم
۱۳۱۱



اس سلسلہ طلائے ناں است

این خانه تمام آفتاب است

شاہ وجیہ الدین، جیسا کہ ان کے تذکرہ نویسوں نے لکھا ہے سلطان اور نگ زیب کی فوج میں تھے، اور جنگ برادران میں بڑی بہادری سے اور نگ زیب کی طرف سے لڑے تھے، بادشاہ جب دکن میں ہنگامہ آرا تھے تو شاہ صاحب مددوح بھی جہاد میں شرکت کے لئے دکن جارہے تھے، کہ راستے میں ڈاکوؤں سے لڑائی ہوئی اور شہادت پائی، شاہ عبدالرحیم کے مجاہد ان چند بات کا پتہ ان کے خطوط سے ملتا ہے، ان کے مکاتیب کا ایک نسخہ حامیہ عثمانیہ حیدر آباد کے

کتب خانے میں میری نظر سے گزرا ہے، اس میں ان کا ایک خط نظام الملک آصف جاہ اول کے نام ہے جس میں انہوں نے نواب مر جم کو مرہٹوں سے جہاد کی ترغیب دی ہے۔

شاہ ولی اللہؐ کی تصنیفات کو پڑھ کر کوئی اس کا پتہ بھی نہیں پاسکتا کہ ان کے زمانے میں جو سیاسی انتشار اور پرانگی تھی اس کا ان کی جمیعت خاطر پر کچھ بھی اثر پڑا ہے، مگر ذرا راجحۃ اللہ البالغہ کے اس باب پر کوئی غور کی نظر نہ ڈالے، جو بادشاہ اور ارکان حکومت کے فرائض پر لکھا ہے اور ”ازالت الخفاء“ میں خلافت اور امامت کا جو خاکہ کھینچا ہے، اس کو کسی نے ذرا گھری نظر سے دیکھا ہے، تو معلوم ہو گا کہ دادا نے جو نقشہ تیار کیا تھا، پوتے نے اسی نقشے کو اپنے خون سے رنگ کر تیار کرنا چاہا۔

شاہ ولی اللہؐ کے سیاسی تعلقات تیموریوں کی گرتی ہوئی قوت کے ساتھ نہ تھے، بلکہ روہیلوں کی بڑھتی ہوئی طاقت کے ساتھ تھے، اور نواب نجیب الدولہ افغان کی سلک فضلا میں نسلک تھے۔ (۱)

مولانا اسماعیل شہید رحمۃ اللہ علیہ کے مجاہدانہ کارنامے عالم آشکارا ہیں اور ان سے کتاب کے صفحات لمبڑی ہیں۔

مجد و سر ہندیؒ اور مجدد دہلویؒ کے فضل و کمال اور مجاہدہ و معال کے دو آتش سے رائے بریلی کے خم کدے میں ایک اور سہ آتشہ تیار ہوا، یہ سادات حسنی کا خاندان تھا، جس میں مجدد الف ثانیؒ اور حضرت شاہ ولی اللہؐ کی تعلیمات کا فیض آ کرمل گیا تھا، اس خاندان کا آغاز شیخ الاسلام امیر کبیر قطب الدین محمد مدنی سے ہوا، جنہوں نے ساتویں صدی ہجری کی ابتداء میں ہندوستان آ کر کرٹا ماںک پور کے نواح میں، جو اس زمانے میں اللہ آباد سے پہلے اللہ آباد تھا، جہاد کیا۔

اس خاندان کے آخری مورث شاہ سید علم اللہؐ ہیں، جو عالمگیرؒ کے زمانے میں تھے، اور حضرت مجدد الف ثانیؒ کے مشہور خلیفہ اور جانشین حضرت آدم بنوریؒ کے فیض سے مستفیض اور مشرق کے دیار میں ان کے خلیفہ خاص تھے، اس خاندان کے ممتاز افراد مجدد دہلویؒ کے

(۱) ”جامع جہاں نما“، قلمی، مولفہ قدرت اللہ سعیفی، تالیف ۱۹۱۰ء میں موجودہ کتب خانہ جامعہ ملیودہ بیلی۔

فیض درس اور فیض صحبت سے سیراب تھے، اس طرح اس خاندان میں حضرت مجدد سرہندیؒ اور مجدد بلویؒ کی برکتیں اور سعادتیں جمع ہو گئیں۔

تیر ہویں صدی کا آغاز تھا کہ اس خاندان میں چودھویں کا چاند طلوع ہوا، یعنی ۱۲۰۷ھ میں مجاہد کبیر حضرت سید احمد شہید رحمۃ اللہ علیہ کی پیدائش ہوئی، چند سال کے بعد یہ چاند مجاہدہ و عرفان کا آفتاب بن گیا۔

کتاب کا موضوع اسی آفتاب عالمگار کے انوار کمالات کی تابش و بیان ہے۔

نہ شم ، نہ شب پرستم کی حدیثِ خواب گویم
چو غلام آفتابم، ہمه ز آفتاب گویم!

تیر ہویں صدی میں جب ایک طرف ہندوستان میں مسلمانوں کی سیاسی طاقت فنا ہو رہی تھی، اور دوسری طرف ان میں مشرکانہ رسوم و بدعتات کا زور تھا، مولا نا اسلیعیل شہیدؒ اور حضرت سید احمد بریلویؒ کی مجاہدانہ کوششوں نے تجدید دین کی نئی تحریک شروع کی، یہ وہ وقت تھا، جب سارے بخاراب پر سکھوں کا اور باتی ہندوستان پر انگریزوں کا قبضہ تھا، ان دو بزرگوں نے اپنی بلند ہمتی سے اسلام کا علم اٹھایا اور مسلمانوں کو جہاد کی دعوت دی، جس کی آواز ہمایہ کی چوٹیوں اور نیپال کی تراستیوں سے لے کر خلیج بنگال کے کناروں تک یکساں پھیل گئی اور لوگ جو ق در جو ق اس علم کے نیچے جمع ہونے لگے، اس مجددانہ کارنانے کی عام تاریخ لوگوں کو یہیں تک معلوم ہے کہ ان مجاہدوں نے سرحد پار ہو کر سکھوں سے مقابلہ کیا اور شہید ہو گئے، حالانکہ یہ واقعہ اس کی پوری تاریخ کا صرف ایک باب ہے۔

یہ مسلمانوں کی ایک عظیم الشان تحریک تھی، جس کی کھل کر پوری تاریخ لکھنی بھی اب سے پہلے مشکل تھی، اس کے متفرق مضامین رسالوں اور کتابوں میں بکھرے تھے، کچھ معلومات بزرگوں کے سینوں اور کچھ قلمی کتابوں کے دفینوں میں بند تھے، ان سب کو سمیٹ کر ایک دفتر میں فراہم کرنا بھی ایک کام تھا، ہم کو خوشنی ہے کہ اس کام کے لئے بھی اس خانوادے کے ایک نوجوان کو جس کو علم و عمل اور فکر و ذوق کی دولت سے حصہ وافرما ہے، توفیق بخشی گئی، مولوی سید

ابو الحسن علی حسني ندوی، شیخ الفہیر، دارالعلوم ندوۃ العلماء نے بڑی کوشش سے ان متفرق معلومات کو یکجا کیا ہے اور اس طرح ترتیب دیا ہے کہ یہ تاریخی داستان کے بجائے نوجوان مسلمانوں کے لئے عملی روح کا سامان بن گیا ہے۔

ان مجاہدوں کی تاریخ بتائے گی کہ ان کی تحریک کا یہ ناکام انجمام کیوں ہوا، واقعہ ڈھکا چھپا اور اس باب نامعلوم نہیں، وہی جماعتوں کا نفاق اور امراء کا اختلاف ان کی ناکامی کا سبب ہوا، جو ہمیشہ سے ناکاموں کی ناکامی کا سبب بنتا رہا ہے، پشاور کے پٹھان امراء اگر وفاداری سے کام لیتے تو آج ہندوستان کا نقشہ ہی دوسرا ہوتا۔

اس تحریک نے اپنے پیروؤں میں للہیت، خلوص، اتحاد، نظم، سیاست اور تنظیم کا جو جو ہر پیدا کر دیا تھا، اس کے سمجھنے کے لئے کتاب کا چوتھا باب کافی ہے، بنگال کی سرحد سے لے کر پنجاب تک اور نیپال کی ترائی سے لے کر دریائے شور کے ساحل تک اسلامی جوش عمل کا دریا موجیں مار رہا تھا، اور حیرت انگیز وحدت کا سماں آنکھوں کو نظر آ رہا تھا۔

سید صاحب[ؒ] کے خلفاء ہر صوبے میں اور ولایت میں پہنچ چکے تھے، اور اپنے اپنے دائرے میں تجدید، اصلاح اور تنظیم کا کام انجمام دے رہے تھے، مشرکانہ رسوم مٹائے جارہے تھے، بدعتیں چھوڑی جا رہی تھیں، نام کے مسلمان کام کے مسلمان بن رہے تھے، جو مسلمان نہ تھے، وہ بھی اسلام کا کلمہ پڑھ رہے تھے (۱) شراب کی بولیں توڑی جا رہی تھیں، تاڑی اور سیندھی کے خم پھوڑے جارہے تھے، بازاری فواحش کے بازار سرد ہو رہے تھے، اور حق و صداقت کی بلندی کے لئے علماء مجرموں سے اور امراء ایوانوں سے نکل کر میدان میں آ رہے تھے، اور ہر قسم کی ناچاری، مفلسی اور غربت کے باوجود تمام ملک میں اس تحریک کے سپاہی پھیلے تھے اور مجاہد تبلیغ اور دعوت میں لگتے۔

کتاب (۲) میں پہلے چند ابتدائی عنوان ہیں، اور یہ کہنا چاہئے کہ کتاب کے پانچ سو صفحوں میں جو کچھ ہے اس کی روح انہیں چند ابتدائی عنوانوں میں سمجھنے کر کر کر دی گئی ہے، اس کے

(۱) کہتے ہیں کہ اس تحریک سے چالیس ہزار مسلمان ہوئے۔

(۲) کتاب کا یہ تعارف کتاب کی پہلی اشاعت کے لئے لکھا گیا تھا، موجودہ ایڈیشن میں تغیرات اضافے ہو ائے۔

بعد چار باب ہیں، پہلے باب میں اس تحریک کے بانی حضرت سید صاحب شہید[ؒ] کے حالات بچپن سے حج تک ہیں، دوسرے باب میں ان کے جہاد کے اغراض و مقاصد اور سفر جہاد کی پراژکٹیفیتیں اور دشمنوں سے معرکہ آرائی کی تفصیلات اور شہادت کا حال لکھا ہے، تیسرا باب میں سید صاحب[ؒ] کی تجدید امامت اور تزکیہ کے حالات ہیں، ساتھ ہی اس باب میں اصول ترزکیہ روحانی پر جو کچھ لکھا ہے، بہت خوب لکھا ہے، اور چوتھے باب میں جو آخری ہے، سید صاحب[ؒ] کے خلفاء کی سوانح اور ان کے کارنا نے ہیں، جن سے معلوم ہوگا کہ اس ایک آفتاب کے پرتو سے کتنے ذرے چمک اٹھے تھے اور اس گئی گذری حالت میں بھی طبیعتوں میں کتنی اچھی استعدادیں موجود تھیں۔

مصنف نے یہ کتاب بڑے وقت سے لکھی ہے، اور مسلمانوں کے ہاتھوں میں رشد و ہدایت اور عزم و ہمت کا ایک صحیفہ دے دیا ہے، کیا عجب کہ مسلمان اس تاریخی موقع پر اس کتاب سے اصلاح و ہمت کا فائدہ اٹھائیں اور اپنے ماضی کے آئینے میں اپنے مستقبل کی شکل و صورت دیکھیں۔

والسلام

سید سلیمان ندوی

دار المصنفین اعظم گڑھ

۲۸ ربیع الاول ۱۴۲۵ھ

کتاب کے مقاصد

الحمد لله و كفى و سلام على عباده الذين اصطفى
اس کتاب کی تالیف کے چند مقصد ہیں:

۱- ایک نہایت رنجدہ منظر یہ ہے کہ بہت سے ہمت و عزم کے جوان، قوت ارادی اور قوت عمل کے مالک بے توفیقی، کم نگاہی یا مسلمانوں کی بد قسمتی سے اپنی کار آمد تو تین بیکار اور اکثر مضر چیزوں میں ضائع کر رہے ہیں، ان آوارگان فکر و عمل کو اگر صحیح راستہ نظر آجائے اور خدا کی توفیق سے اس پر قدم اٹھائیں، تو بہت جلد منزل تک پہنچ سکتے ہیں، اسلام کی خدمت اور نوع انسانی کی سعادت کا ایک ہی لائن عمل ہے، جو اس کتاب میں بتایا گیا ہے، اور وہ وہی ہے جس کے مطابق جناب رسول اللہ ﷺ، آپؐ کے خلفاء راشدین اور بعض مجددین امت نے عمل کیا، یعنی دنیا میں اسلامی شریعت اور خلافت کا صحیح نظام قائم کرنا اور اسلام کے اخلاقی، روحانی، مادی، سیاسی غلبے کی کوشش کرنا۔

اسی طرح سے مسلمانوں کی منزل مقصود کا بھی صرف ایک راستہ ہے، اور وہ وہی راستہ ہے، جس سے اس امت کا پہلا قافلہ منزل تک پہنچا "لَنْ يُصْلِحَ أَخْرَ هَذِهِ الْأُمَّةِ إِلَّا مَا أَصْلَحَ أَوْلَاهَا" اس امت کے بچھلوں کی اصلاح صرف وہی چیز کر سکتی ہے جس نے اس کے اگلوں کی اصلاح کی تھی، یعنی دین خالص اور اس کی پیروی۔

۲- ہمارا مشاہدہ ہے کہ بہت سے سلیم الفطرت، خوش نیت، سادہ ذہن انسان اپنے ماحول کی مادیت اور جمود سے اکتا چکے ہوتے ہیں، روحانیت اور سکون قلب کے پیاس سے ہوتے ہیں، فطری طور پر ان میں مذہب کے قبول کرنے کی استعداد و صلاحیت ہوتی ہے، ایسے لوگوں کو جب پانی کا کوئی چشمہ نظر آتا ہے تو پیاسوں کی طرح اس پر گرجاتے ہیں، اکثر یہ چشمہ گندہ، اکثر

زہر آلو دا اور اکثر محض سراب ہوتا ہے، بہت بڑی انسانی خدمت ہو گی کہ ان پیاسوں کو صاف چشمے کے کنارے کھڑا کر دیا جائے کہ پیاسے کی پیاس بجھانا بڑا اصدقہ ہے۔

بہت سے لوگ اپنی پستی، اور کمزوریوں کے معرفت ہوتے ہیں، وہ اخلاق و عمل، ہمت و عزم، ایثار و قربانی، روحانیت و تقدس کا اپنے سے بلند نمونہ ڈھونڈتے ہیں، ان لوگوں کو ایسا نمونہ اپنی آنکھوں سے دیکھنے کا کم اتفاق ہوتا ہے، وہ سمجھتے ہیں کہ دنیا ایسے لوگوں سے خالی ہے، اور ہمیشہ خالی رہی، جب اپنے سے کچھ بلند نمونہ دیکھ لیتے ہیں یا سن پاتے ہیں تو اپنے دل و دماغ اور اپنے ایمان و اعتقاد کی ساری دولتیں آنکھ بند کر کے اس کی نذر کر دیتے ہیں، اس میں وہ طبقہ زیادہ بتلا ہے جس کے متعلق شاعر نے کہا ہے۔

| | |
|------------------------------|------------------------------|
| نوجواناں تشنہ لب، خالی ایامغ | شتر روتاریک جاں، روشن دماغ |
| کم نگاہ وابے یقین و نا امید | چشم شاں اندر جہاں چیزے ندید |
| ناکسas مٹکر ز خود، مومن بغیر | خشث بند از خاک شاں معمار دیر |

(جاویدنامہ)

میرے نزدیک غیر اسلامی تحریکوں کی کامیابی کا بڑا سبب (خصوصاً نوجوان طبقے میں) یہی ہے، اور اس کا سب سے بہتر علاج یہ ہے کہ ان لوگوں کو انسانی عظمت اور اسلامی کمالات کے پہاڑ کی اس چوٹی پر کھڑا کر دیا جائے، جہاں سے ایسے تمام و عویدار اپنی پوری پستی میں نظر آئیں اور اس مقام سے مقام نبوت کی بلندی کا تصور کرایا جائے کہ جب نبیؐ کے ایک اہتمی اور خادم کا یہ مقام ہو سکتا ہے تو نبیؐ کا مقام کیا ہو گا۔

۳۔ انسان کی طبیعت پر جس قدر ایثار و قربانی اور سرفروشی کا اثر پڑتا ہے، کسی چیز کا نہیں پڑتا، اس کے سامنے پوری منطق اور تمام بحث و استدلال بے اثر ثابت ہوتا ہے، بڑے سے بڑا تن آسان اور عافیت کوش بھی ایسے لوگوں کا کلمہ پڑھتا ہے، اور اپنے دل کی گھرائیوں میں ان کی عقیدت اور عظمت محسوس کرتا ہے، ہمارے نوجوان دوسرا قوموں اور اپنے ملک کے قائدین و مجاہن وطن کے شاندار اور حرج انگیز سوانح اور تذکرے پڑھتے ہیں اور ان کے کارنامے اپنے کانوں سے سنتے اور اپنی آنکھوں سے دیکھتے ہیں تو طبعاً متأثر ہوتے ہیں، اس کے مقابلے میں (اپنی خود فراموشی یا ناواقفیت سے) سمجھتے ہیں کہ ہمارے گھر میں اندھیرا ہے، اس کا اثر برآ راست مذہب پر

پڑتا ہے، اسی کا نتیجہ ہے کہ نوجوانوں میں سیاست کی راہ سے الحاد بڑی سرعت سے آ رہا ہے، اس لئے سخت ضرورت ہے کہ اپنے ہی ملک کے ان دینی قائدین و مجاہدین کے حالات کی اشاعت کی جائے، جو قربانی اور سرفوشی میں بھی منزلوں آگے ہیں۔

۲۔ اردو میں صوفیہ و مشائخ کے تذکروں کی کمی نہیں، مجاہدین اسلام کے تذکروں کی کمی ہے، مگر وہ بھی معصوم نہیں، لیکن قرآن کی اشاعت اور رسول اللہ صلی اللہ علیہ وسلم کی سیرت کے بعد صرف انہیں حضرات کی سیرت پورے طور پر مفید ہو سکتی ہے جو سیف و تبعیج کے جامع ہوں اور جن سے محبت و شوق الہی کے ساتھ حرکت و عمل کی قوت پیدا ہو۔
ایک عارف، ایک مصلح اور ایک مجدد کی حیثیت سے بھی یہ سیرت کامل ہے، اور مسلمانوں کے ہر طبقہ کے مطالعے کے لائق۔

نوجوانوں کو یہ پیغام دیتی ہے کہ وہ خود بدلتے کے بجائے زمانے کو بدلتے کی ہمت کریں۔

ناز کیا اس پر جو بدلا ہے زمانے نے تمہیں

مردوہ ہیں جو زمانے کو بدل دیتے ہیں!

سلطنتوں کو فتح کرنے کا حوصلہ کھیں کہ نوجوانوں نے یہ بھی کیا ہے، جسم کی آرائش وزیبا کش چھوڑ کر بزم جہاں کی آرائش کی فکر کریں اور دیکھیں کہ کیا چیزیں کم ہیں کہ پوری کر دیں، کیا رخے ہیں کہ بھروسیں، کیا چیزیں بے کار ہو گئی ہیں کہ نکال دیں۔

اہل خانقاہ اور مشائخ کو اس کا پیغام ہے کہ:

| | |
|------------------------------------|--------------------------------------|
| اے پیر حرم، رسم درہ خانقہ چھوڑ | مقصود سمجھ میری نوائے سحری کا |
| اللہ رکھے تیرے جوانوں کو سلامت | دے ان کو سبق خود شکنی، خود گری کا |
| تو ان کو سکھا خارہ شگافی کے طریقے | مغرب نے سکھایا انہیں فن شیشہ گری کا |
| دل توڑ گئی ان کا دو صدیوں کی غلامی | دارُ و کوئی سوچ ان کی پریشان نظری کا |

(ضربِ کلیم)

۳۰ مردان المبارک ۱۴۵۵ھ

(۱۵ دسمبر ۱۹۳۶ء)

دائرہ شاہ علم اللہ

رائے بریلی

کتاب کے مآخذ

سید صاحبؒ کی سیرت میں اتنی کتابیں، اور اس شرح و سط کے ساتھ لکھی گئی ہیں جو غالباً کم نامور ان اسلام اور مشائخ و مجاہدین کے حالات میں لکھی گئی ہوں گی، اس کے کئی سبب ہیں۔ ایک سبب تو یہ ہے کہ اس زمانے میں کتابت و تصنیف بہت عام تھی، اور سید صاحبؒ کے فوراً بعد آپؒ کے رفقاء و معتقدین نے اس طرف توجہ کی، اس لئے ان کو زیادہ تر وہ چشم دید بیانات اور جزئیات و تفصیلات مل سکیں، جن کا بعد میں فراہم ہونا مشکل ہوتا ہے۔

دوسرے نواب وزیر الدولہ مرحوم والی ریاست ٹونک (۱) نے، جن کو سید صاحبؒ کے ساتھ عقیدت واردت ہی نہیں عشق تھا، اس کام کے لئے اپنی ریاست میں سید صاحبؒ کے اعز اور فقا اور عوام کی ایک جماعت مقرر کر دی تھی جس نے سید صاحبؒ کے حالات و اقدامات کا ایک خیمہ دفتر تیار کر دیا۔

لیکن ان کتابوں کی موجودگی میں ایک ایسی نئی کتاب کی ضرورت پیش آئی۔

۱۔ جو ان سب کتابوں کو سامنے رکھ کر لکھی جائے۔

۲۔ جس میں سید صاحبؒ کی شخصیت و حیثیت اور آپؒ کے مقاصد و عزائم واضح کئے جائیں اور آپؒ کی عظیم الشان تحریک کے دینی و سیاسی اثرات و برکات بیان کئے جائیں۔

۳۔ جس میں غیر ضروری جزئیات و تفصیلات اور محض کرامات کے بجائے

(۱) نواب امیر خاں بانی ریاست ٹونک (راجپوتانہ) کے فرزند ارجمند۔ پیدائش ۱۲۲۲ھ، مندرجہ تینی ۱۲۵۰ھ، وفات ۱۲۸۱ھ مطابق ۱۸۲۳ء

ضروری واقعات اور تاریخی اشارات ہوں، اور

۲۔ جس میں وہ مضامین و مباحث درج کئے جائیں، جو اقتضائے وقت اور
محبوبی سے چھوڑ دیئے گئے تھے۔

جن کتابوں سے اس کتاب کے واقعات و مضامین ماخوذ ہیں، ان کے نام
ضروری تفصیل کے ساتھ لکھے جاتے ہیں۔

قلمی: ا۔ ماثر الابرار (فارسی)

مولانا شاہ اہل اللہ[ؒ] (برا در حضرت شاہ ولی اللہ[ؒ]) مولانا نور اللہ[ؒ]، مولانا شاہ محمد عاشق[ؒ]
حضرت شاہ عبدالعزیز رحمۃ اللہ علیہ، اور ان کے خاندان کے دوسراے اکابر نے حضرت شاہ ولی اللہ[ؒ]
کی وفات کے بعد حضرت شاہ سید ابوسعید رائے بریلوی رحمۃ اللہ علیہ کے نام مفصل خطوط لکھے
ہیں، جن سے اس زمانے کے بہت سے حالات اور خاندان کے اہم واقعات اور بزرگوں کے
سینیں وفات پر روشنی پڑتی ہے، اور شاہ ابوسعید[ؒ] کے اس خاندان سے تعلق اور ان کے مرتبے اور
شخصیت کا اندازہ ہوتا ہے، مولوی سید ابوالقاسم ہنسوی رحمۃ اللہ علیہ نے ان خطوط کو ”ماثر الابرار“
کے نام سے یک جامع کر دیا ہے، جو ہنوز غیر مطبوع ہے۔

۲۔ وقائع احمدی (اردو)

یہ کتاب اسی جماعت کا مرتب کیا ہوا مجموعہ ہے، جس کو نواب وزیر الدوہہ مرحوم نے
سید صاحب[ؒ] کی وقائع نگاری اور تاریخ نویسی کے لئے مقرر کیا تھا، اس میں سید صاحب[ؒ] کے بعض
خاص اعزاء آپ[ؒ] کے رفقائے سفر و جہاد اور آپ[ؒ] کے خدام تھے، ہر ایک اپنی معلومات اور چشم دید
و اقتضات بیان کرتا اور کاتب اس کو لکھ لیتا، یہ سید صاحب[ؒ] کے حالات اور جنگی تفصیلات کا سب
سے وسیع ذخیرہ اور معلومات کا سب سے بڑا مخزن ہے، پیش نظر کتاب کا بھی سب سے بڑا مخذلہ
ہے، مؤلف کے پاس جو نسخہ ہے، وہ تین مرتب خیم جلدیں اور چند متفرق اور مکر اجزاء پر مشتمل ہے
یہ نسخہ مولانا سید عرفان، مولانا سید مصطفیٰ اور حافظ سید محمد یونس (نبیر گان حضرت سید صاحب[ؒ]) کی

ملکیت ہے، اور عمه مختار مہ، الہیہ سید عبد الحفیظ، دختر حافظ سید محمد یونس صاحب مرحوم کی عنایت سے حاصل ہوا، اس نسخہ کی پہلی جلد کے ابتدائی اور اق ناقص تھے، اس کی تیکھیل "وقائع احمدی" کے اس نسخے سے کی گئی، جو سید نور احمد صاحب پسر سید محمد اسحاق صاحب مرحوم سے مستعار ملا اور وہ "وقائع" کی صرف پہلی جلد ہے۔

۳_منظورۃ السعداء (فارسی)

اس کتاب کا پورا نام "منظورۃ السعداء فی احوال الغزاۃ والشهداء" ہے "تاریخ احمدیہ" تاریخی نام ہے، جس سے تاریخ تالیف ۱۲۲۷ھ تک تھی ہے، یہ کتاب مولوی سید جعفر علی نقوی ساکن بجھوامیر (ضلع بستی) کی تالیف ہے، اور سید صاحب کے حالات میں نہایت معبر و مبسوط کتاب ہے مولوی سید جعفر علی، ان کے والد اور بھائی سید صاحب سے وابستہ اور آپ کے خلاصین میں سے تھے، رمضان ۱۲۲۵ھ میں سرحد پہنچ اور اپنی علمیت اور تحریری قابلیت کی بنا پر مشی خانے سے وابستہ ہو گئے، جنگ بالاکوٹ میں شریک تھے، بالاکوٹ کے واقعے کے بعد ہندوستان تشریف لے آئے اور اصلاحی اور دعویٰ کاموں میں مشغول ہو گئے (۱)، نواب وزیر الدولہ مرحوم کے عہد ریاست میں غالباً انہیں کی تحریک سے یہ کتاب لکھی، ۱۲۲۵ھ تک کے حالات میں ان کا مأخذ اور ذریعہ معلومات "مخزن احمدی" "مکاتیب سید حمید الدین" اور مجاہدین کے بیانات و روایات اور مشی خانے کے کاغذات ہیں، ۹ ربیسان ۱۲۲۵ھ سے ۲۲ ربی عزی قده ۱۲۲۶ھ تک وہ واقعات کے چشم دیدراوی اور بہت سے موقعوں پر خود شریک واقعہ ہیں۔

اس کتاب کے متعدد نسخے مظفر جنگ صاحبزادہ عبد الرحیم خاں (خلف نواب محمد علی خاں مرحوم) کے کتب خانوں میں دیکھے، مگر سب صرف حصہ اول پر مشتمل تھے، مکمل نسخہ جو بالاکوٹ تک کے حالات پر مشتمل ہو، ٹونک میں نظر سے نہیں گزرا، ایک نسخہ جو حصہ ثانی پر بھی مشتمل ہے، حافظ محمود خاں شیرانی ٹوکنی مرحوم کو کہیں سے حاصل ہوا اور ان کے ذخیرہ کتب میں پنجاب یونیورسٹی لاہوری میں منتقل ہو گیا، یہ نسخہ بھی ناقص ہے، اس کے بعض اجزاء غائب، بعض

(۱) مولوی سید جعفر علی صاحب کا مقصص مذکورہ خلفاء مریدین کے سلسلے میں ملاحظہ ہو۔

کرم خورده ہیں، ٹونک کے نخ سے اس نخ کی اور ٹونک کے نخ کی اس نخ سے تکمیل ہوتی ہے، مؤلف کتاب کو دشمنوں سے استفادہ کرنے کا موقع ملا۔

۴۔ مکتوبات (فارسی)

یہ سید صاحب[ؒ]، مولانا سالمعیل[ؒ] اور سید حمید الدین[ؒ] (خواہزادہ سید صاحب[ؒ]) کے خطوط کا مجموعہ ہے، جو زیادہ تمیдан جنگ سے اعزاء و احباب، امراء و سلاطین اور اہل ہندوستان کو بھیج گئے، ان سے سفر بھرت اور جہاد کے واقعات اور میدان جنگ کے حالات پر روشی پڑتی ہے، سید حمید الدین[ؒ] کے خطوط نہایت مفصل اور واضح اور بیش قیمت معلومات پر مشتمل ہیں، اور ان سے سفر بھرت کا پورا نقشہ آنکھوں کے سامنے پھر جاتا ہے، صاحبزادہ عبدالرحمٰن خاں کے کتب خانے (۱) میں اور ہندوستان کے بعض دوسرے کتب خانوں میں اس کے متعدد مجموعے ہیں، جن میں خطوط کی تعداد میں کمی بیشی ہے، جو نہیں مؤلف کے پیش نظر ہے، وہ خاندانی ہے اور غالباً سید حمید الدین[ؒ] یا سید عبدالرحمٰن[ؒ] (خواہزادگان سید صاحب[ؒ]) کے پاس رہا ہے، اس میں خطوط کے علاوہ بعض جنگوں اور واقعات کی رواد و جو غالباً ہندوستان روانہ کی گئی ہے، فرمائیں اور اجازت نامے بھی ہیں، درمیان میں دو فارسی قصیدے بھی ہیں، نہیں نہایت خوش خط لیکن اغلاط سے پُر ہے، بڑے سائز کے ۲۲۶ صفحات پر تمام ہوا ہے۔

یہ خطوط گراں قدر فوائد پر مشتمل ہیں اور قرآن و حدیث کا بیش بہا خزانہ اور جہاد کے نہایت والولہ انگلیز اور ایمان افروز خطے ہیں، جن کا لفظ لفظ ششیر و سنان کا کام دیتا ہے۔

۵۔ ارمغان احباب (اردو)

یہ راقم سطور کے والد مرحوم مولانا حکیم عبدالحکیم صاحب کا سفر نامہ اور روز نامچہ ہے، آپ نے ۱۳۲۷ھ میں دہلی، پانی پت، دیوبند، سہارن پور، گینینہ، سر ہندو گیرہ کا سفر کیا، علماء و مشائخ وقت سے ملاقات کی، ان بزرگوں سے علمی و روحانی تذکروں کے علاوہ جناب سید صاحب[ؒ] کے متعلق

(۱) یہ کتب خانے دوسرے کتابی ذخیروں کی طرح ریاست کے کتب خانے میں شمکر دیا گیا ہے۔

متعلق بیسیوں ایسی روایات سنیں جو انہوں نے اپنے بزرگوں سے سنی تھیں یا خود ان واقعات میں شریک تھے، اور سید صاحبؒ کی عام تاریخوں میں نہیں ملتیں، یہ کتاب اگرچہ سید صاحبؒ کے تذکرہ و سیرت کے موضوع پر نہیں ہے، لیکن سید صاحبؒ کے تذکرے میں اس سے نہایت بیش قیمت مدلی، یہ رسالہ اس وقت کی علمی، دینی، اخلاقی تصویر ہونے کے علاوہ سید صاحبؒ کے بہت سے حالات و مکالات کا آئینہ ہے۔ (۱)

۲۔ نزهة الخواطرو بهجة المسامع والنواظر (عربی)

یہ آٹھ جلدوں میں مشاہیر ہندوستان کا تذکرہ ہے، اور والد مرحوم مولانا سید عبدالحی رحمۃ اللہ علیہ کی تصنیف و سرمایہ حیات ہے، اس میں تیرہویں صدی کے اعیان میں سید صاحبؒ اور ان کے رفقاء کا تذکرہ ہے۔ (۲)

۳۔ قدیم تحریریں اور دستاویزیں

مخطوطات اور غیر مطبوعہ کتابوں کے علاوہ خاندانی ذخیروں میں بعض ایسی قدیم تحریریں، یادداشتیں، خطوط اور دستاویزیں ملیں، جن سے بعض اہم تفصیلات اور واقعات کی جزئیات معلوم ہو سکیں، سنین کی تعینی ہوئی اور عام مطبوعہ تذکروں اور بعض اوقات بعض قدیم مأخذوں کی غلطیوں کا علم ہوا۔

ان قدیم تحریریوں اور یادداشتوں میں سفر حج کی ایک یادداشت ہے جو روز نامچے کی شکل میں سید صاحبؒ کے رفقاء خاص میں سے کسی رفیق کے قلم کی لکھی ہوئی ہے، اور اس میں بنارس کی منزل سے لے کر حجاز سے واپسی تک کے اہم واقعات بقید تاریخ لکھے ہوئے ہیں، یہ یادداشت مولوی محمد سعید صاحب نصیر آبادی کے خاندانی کاغذات میں ایک کتاب کے اندر نشانی کے طور پر لکھی ہوئی ملی، جس سے سفر حج کی منزوں کی تاریخ لکھنے میں بڑی مدد ملی اور (۱) رسالہ معارف (دار المصنفین اعظم گڑھ) میں ۱۹۳۶ء میں مسلسل شائع ہو چکا ہے، بعد میں ”محلی اور اس کے اطراف“ کے نام سے کتابی شکل میں شائع ہوا۔

(۲) یہ کتاب جو آنحضرت پر مشتمل ہے، دائرۃ المعارف حیدر آباد سے شائع ہو چکی ہے۔

بعض نئے واقعات کا علم ہوا۔

دستاویزوں میں بعض اقرار نامے اور خاندانی ہبہ نامے وغیرہ تھے، جن میں سے بعض اپنے گھر کے خطوط اور قدیم قلمی تحریروں کے مرقع میں ملے، بعض مولوی سید محمد علی صاحب، ”مخزن احمدی“ کے صاحبزادے بخشی سید نورالہدی صاحب مرحوم کے قلمی ذخیرہ میں ٹوکن میں دستیاب ہوئے، ان میں سے بھی بڑے مفید معلومات حاصل ہوئے اور عام کتابوں کے متعدد غلط اور مشہور سنین کی تصحیح ہوئی۔

قدیم حسابات کے کاغذات سے بھی بڑی مدد ملی اور بعض مشہور اغلاظ کی تصحیح ہوئی، ان میں رائے بریلی کے موضع لوہانی پور کی مسجد (تعمیر کردہ سید صاحب) کے حسابات کے کاغذات خاص طور پر قبل ذکر ہیں، جو ہتمم تعمیر محمد زمان خاں مرحوم کے پوتے ماسٹر محمد زمان خاں اور اولاد محمد خاں کے ہاں سے دستیاب ہوئے۔ جزاهم اللہ خیرا۔

مطبوعہ: ۱۔ مخزن احمدی (فارسی)

سید صاحب^ب کے بڑے بھانجے مولوی سید محمد علی کی تصنیف اور سید صاحب^ب کے حج سے واپسی تک کے ابتدائی حالات میں سب سے بڑا مأخذ ہے، مولوی صاحب مرحوم سید صاحب^ب سے عمر میں بڑے، اکثر واقعات کے چشم دید گواہ اور رفیق سفر تھے، نواب محمد علی خاں کے عہد میں یہ کتاب لکھی گئی، اب نایاب ہے۔

۲۔ سوانح احمدی اور ۳۔ تواریخ عجیب (اردو)

پہلی کتاب سید صاحب^ب کے حالات میں مقبول و مشہور کتاب ہے جس سے سید صاحب^ب کے حالات کی بہت اشاعت ہوئی، مولوی محمد جعفر صاحب تھانیسری، اسیر پورٹ بلیر وہ تم مقدمہ سازش کی تصنیف ہے، آپ سید صاحب^ب کے خلافاء سے بیعت اور سید صاحب^ب کے سچے اور پر جوش معتقد تھے، جس زمانے میں یہ کتاب تصنیف ہوئی ہے اس وقت اس سے زیادہ تصریح شاید خطرے سے خالی نہ تھی، اور اس وقت اس کی اشاعت ہی ایک خطرناک کام تھا،

شاید اسی وجہ سے مصنف کتاب کو خطوط کی عبارتوں میں بھی کہیں کہیں روبدل کرنا پڑا۔ دوسری کتاب ”تاریخ عجیب“ مصنف کی آپ بینی ۱۸۶۳ء کے مشہور مقدمہ سازش انبالہ جمل اور کالے پانی کی سرگزشت اور مصائب واستقامت کی نہایت عبرتاک اور مؤثر داستان ہے، اس کا دوسرا نام ”کالا پانی“ ہے۔

۳۔ وصایا الوزیر علی طریقة البشیر والندیر (فارسی)

یہ نواب وزیر الدولہ مرحوم والی ریاست ٹونک کی تصنیف ہے، جو ”وصایائے وزیری“ کے نام سے مشہور ہے، آپ کی وفات کے بعد آپ کے صاحبزادے محمد علی خاں مرحوم والی ریاست ٹونک کے عہد حکومت میں مرتب ہو کر ۱۸۷۲ء میں مطبع محمدی ٹونک میں طبع ہوئی، اس کتاب میں نواب صاحب مرحوم نے اپنے جانشینوں کو اتباع سنت، احکام شریعت کے اجراء اور سید صاحب[ؒ] کے مسلک پر چلنے کی تلقین کی ہے، اور ریاست حکومت سے متعلق خاص خاص وصیتیں اور پہاڑیں کی ہیں، کتاب میں مختلف مناسبوں سے ۲۵ مقام پر نواب صاحب[ؒ] نے عاشقانہ وارثی اور مریدانہ عقیدت مندی کے ساتھ حضرت سید صاحب[ؒ] اور آپ[ؒ] کے رفقاء کا تذکرہ کیا ہے، اور ان کے حالات و کمالات درج کئے ہیں، جن میں سے اکثر آپ کے چشم دید ہیں۔

۴۔ رسائل خلفاء

رسالة ”دعوت“ از مولانا اولا یت علی عظیم آبادی، رسالہ ”نصائح“ و رسالہ ”وصول“ از مولانا سخاوت علی[ؒ] ذخیرہ[ؒ] کرامت، از مولانا کرامت علی[ؒ]، ”احسن الوصایا“ و ”داعع الفساد“ و ”نافع العباد“ از پیر مرتضی خاں رام پوری[ؒ] معلمہات احمدیہ، از مفتی الہبی بخش کاندھلوی[ؒ]۔

۵۔ الدر المنشور فی تراجم اہل صادق پور (اردو)

یہ مولانا عبدالرحمیم صادق پوری، اسیر پورث بلیر و متمم مقدمہ سازش ۱۸۶۳ء کی تالیف ہے، اپنے خاندانی حالات و انساب کا مجموعہ اور سید صاحب[ؒ] کے خلفاء و تبعین کی سب سے

بڑی پر جوش و سفر فروش، ملخص اور کارگزار جماعت اہل صادق پور کا تذکرہ ہے، اس کا دوسرا نام تذکرہ صادقہ بھی ہے۔

۷۔ امیر الروایات اور ۸۔ ارواح ثلاشہ (اردو)

امیر شاہ خاں مرحوم نامی ایک بزرگ خورجے کے متوفی اور مینڈو، ضلع علی گڑھ میں رہتے تھے، آپ بہت سے اکابر و فضلاء کے صحبت یافتہ تھے، اور حدیث کی طرح خاندان ولی اللہی کے بزرگوں اور اکابر سلسلہ دیوبند کے حالات و واقعات سناتے تھے، مولانا اشرف علی تھانویؒ نے ان زبانی روایات کو قلم بند کر لیا اور اس مجموعے کو ”امیر الروایات“ کے نام سے شائع فرمادیا، بعد میں بعض دوسرے اضافات کے ساتھ یہ مجموعہ ”ارواح ثلاشہ“ کے نام سے شائع ہوا، اس میں اگرچہ بعض فروع کریمین اور تاریخی مسامحات ہیں، لیکن جناب سید صاحبؒ، شاہ عبدالعزیلؒ اور مولانا عبدالحیؒ کے متعلق بعض کارآمد معلومات اور دلچسپ واقعات ہیں، جو اپنے اپنے موقع پر کتاب میں درج ہیں۔

۹۔ آبائی اور خاندانی حالات کے مأخذ

اس خاندان کے اکابر اور بزرگوں کے جتنے جتنے حالات اور واقعات، تاریخ و سیر و انساب کی کتابیوں میں ملتے ہیں ”تاریخ فیروز شاہی“، ”عمدة الطالب“، ”تذكرة السادات“، ”منع الانساب“، ”بحیر زخار“، ”تاریخ آئینہ اودھ“ اور ”نزہۃ الخواطر“ اس باب میں مأخذ ہیں۔ خاص خاندانی حالات اور قریب کے اجداد کی سیرت و وقائع کے لئے ”اعلام الہدی“ سب سے بہتر اور معتبر مأخذ ہے، جو سید صاحبؒ کے عم حقیقی مولانا سید نعمان کی تالیف اور حضرت شاہ علیم اللہ اور ان کی اولاد و احفاد کے سیر و حالات کا مجموعہ ہے، مولانا سید نعمان نے اس میں سے اکثر بزرگوں کا زمانہ پایا اور ان کی صحبتیں اٹھائیں اور اپنے مشاہدات و معلومات قلم بند کئے۔

مولانا سید نعمان کے بعد اس خاندان کے ایک رکن سید عبدالشکور (۱۲۳۲ھ-۱۲۸۳ھ) نے خاندان کے انساب میں ”مکشون محمودی“ کے نام سے ایک کتاب لکھی، جس سے بعد کے

لوگوں نے فائدہ اٹھایا۔

خاندانی حالات و معلومات کا سب سے بڑا ذخیرہ اس خاندان کے مؤرخ اور عالم انساب مولوی سید فخر الدین رحمۃ اللہ علیہ نے فراہم کیا، آپؒ نے ”اعلام الہدیؑ“ میں اضافہ کیا، اور ”سیرۃ علمیہ“ نام رکھا (۱)، ان کا دوسرا بڑا کارنامہ یہ ہے کہ آنحضرت صلی اللہ علیہ وسلم سے لے کر اپنے زمانہ وفات (۱۳۲۲ھ) تک اس خاندان کے تمام افراد کے نام و نسب اور حقیقت الامکان سنین و حالات و خصوصیات بڑی تحقیق و جتو سے فراہم کئے، اور ”سیرۃ السادات“ کے نام سے ایک مفصل نسب نامہ مرتب کیا، جو خاندانی انساب، سنین و وفیات اور ممتاز افراد خاندان کی سیرت و خصوصیات زندگی معلوم کرنے کا اس وقت واحد مأخذ ہے۔

(۱) مولوی سید فخر الدین رحمۃ اللہ علیہ کے صاحبزادے مولانا حکیم سید عبدالحکمؒ نے اس میں اضافہ کیا، اس آخری مجموع کا نام ”تذکرۃ الابرار“ ہے۔

سید صاحبؒ کی سیرت پر اجماعی نظر

رسول اللہ صلی اللہ علیہ وسلم کا ایک غیر فانی مجزہ یہ ہے کہ آپؒ کے فیض کا چشمہ کبھی خشک نہیں ہونے پاتا، آپؒ کا نمونہ آنکھوں سے کبھی او جھل نہیں ہوتا، آپؒ کی امت کی ضرورت میں زیادہ دیر تک انکلی نہیں رہتیں، اور وہ اس طرح کہ آپؒ کی مشعل نور سے براہ راست مسلسل طریقے پر سیکڑوں مشعلیں روشن ہوتی رہی ہیں، اور قیامت تک ہوتی رہیں گی، آپؒ کی کامل پیروی سے ہر زمانے میں اور تقریباً ہر جگہ کم و بیش ایسے انسان پیدا ہوتے رہے، جن سے آپؒ کی یاد تازہ ہوتی تھی، اور انہیاً کی شان نظر آتی تھی، جن سے ظاہر ہوتا کہ اللہ کا کام بند نہیں ہوا، اللہ کا دین زندہ ہے، رسول اللہ صلی اللہ علیہ وسلم کی پیروی ہر زمانے میں ممکن ہے اور انہیں کی وجہ سے خاتم النبیین کے بعد کسی نبی کی عملاء ضرورت نہیں۔

ان بزرگوں کے کئی طبقے ہیں، پہلے اور سب سے اوپرے طبقے کو صحابہ کرامؐ کے نام سے یاد کیا جاتا ہے، اور جس طرح رسول اللہ صلی اللہ علیہ وسلم نے نبوت و کمالات نبوت کی تکمیل کر دی، اسی طرح ان حضرات نے آپؒ کی کامل پیروی کا حق ادا کر دیا، ان کے بعد سلف صالحین، اولیائے کاملین، مجاہدین، مرشدین، مصلحین، مجددین مختلف طبقات ہیں، اور یہ سب رسول اللہ صلی اللہ علیہ وسلم کے تلامذہ و مریدین آپؒ کے کفشن بردار اور آپؒ کے دین کے خادم ہیں، اور اس سے زیادہ کچھ نہیں۔

ان لوگوں سے اللہ ہمیشہ اپنا کام لیتا رہا، ان سے ہزاروں کی آنکھیں روشن کیں، ہزاروں کے دل کے کنول کھلائے، ہزاروں کو جگایا، بندوں پر اپنی جنت تمام کی، ان کا ذکر عبادت

ہے، ان کی محبت ذخیرہ آخرت ہے، ان کی سیرت رسول اللہ صلی اللہ علیہ وسلم کی سیرت کا ایک جزء ہے، اگرچہ ان میں سے ہر ایک اپنے رنگ میں کامل تھا، لیکن ان کا ملوں میں بھی کامل وہ ہے، جو رسول اللہ صلی اللہ علیہ وسلم کا نمونہ نکال ہے، جس میں صحابہؓ کی شان سب سے بڑھ کر تھی جس سے رسول اللہ صلی اللہ علیہ وسلم کے مذہب و مقصد کی زیادہ خدمت و ترقی ہوئی، جس کی محبت و تربیت سے ایسی جماعت تیار ہوئی جس نے خیر القرون کی یاد تازہ کر دی، رسول اللہ صلی اللہ علیہ وسلم کی سیرت ایک بار ملاحظہ ہو، اور آپؐ کی جامعیت پر نظر کی جائے، علم و عمل کے جامع، دین و دنیا کے جامع، شب بیدار و شہسوار، اللہ کے لئے اگر محبت کرتے تھے، تو اللہ ہی کے لئے دشمنی بھی کرتے تھے، نفس کے مجاہدے کے ساتھ کفار سے جہاد بھی کرتے تھے۔

لیکن صحابہؓ کو چھوڑ کر ذرا پیچھے ہٹ کر دیکھئے، بہت سے لوگوں کے جسم پر یہ مسلم قبانظر نہیں آئے گی، اگر رسول اللہ صلی اللہ علیہ وسلم کا نمونہ دیکھنا ہے، تو ان میں سے ایک کوئی دیکھنا چاہئے، ورنہ آپؐ کی شان کا ناقص قصور ہوگا، اس لئے کہ یہ رسول اللہ صلی اللہ علیہ وسلم کی تینیں سالہ زندگی کے صرف مخصوص اوقات کا نمونہ ہیں، اگر کامل نمونہ دیکھنا ہے تو سب کو جمع کر کے دیکھنا چاہئے۔

لیکن صحابہؓ کی صفات کو چھوڑ کر کہ ”ایں خانہ تمام آفتاب است“ ہر صفت میں چند ایسے لوگ نظر آئیں گے جو رسول اللہ صلی اللہ علیہ وسلم کی سیرت کا مکمل صحیفہ ہیں جنہوں نے آپؐ کے کمالات میں سے انتخاب نہیں کیا، بلکہ ان کو مسلم لیا، یہ وہ افراد ہیں جن میں سے ہر فرد اپنی جامعیت میں ایک پوری امت ہے، آئندہ اور اراق سے معلوم ہوگا کہ انہیں افراد امت میں سے سید احمد شہیدؒ بھی ایک فرد ہیں، جو زمانے کے لحاظ سے پیچھے لیکن مرتبے کے لحاظ سے بہت آگے ہیں۔

اس کے بعد دوسری حیثیت پر غور کرنا چاہئے، رسول اللہ صلی اللہ علیہ وسلم کا دنیا میں ایک بہت بڑا کام اور آپؐ کی بعثت کا ایک اہم مقصد انسانوں پر اللہ کی حکومت و شریعت کا قائم کرنا ہذ میں میں آسمانی نظام سیاست و اخلاق و معاشرت کا جاری کرنا تھا، پشاور کے فاتح اور تیر ہوئیں صدی کے امیر المؤمنین کی زندگی میں اتباع نبویؐ کی یہ حیثیت بہت نمایاں نظر آئے گی،

اور اسی چیز نے مشائخ امت میں اس جوان کا سر اونچا کر دیا ہے، مصلحین اور علماء و مشائخ نے بے شبه اسلام کی گراں قدر خدمات انجام دی ہیں، اور دے رہے ہیں، ہزاروں بندگان خدا کو ان سے ہدایت ہوئی، ہزاروں کو ان کی وجہ سے کلہ نصیب ہوا، ہزاروں کے خاتمے اچھے ہوئے، آج بھی رسول اللہ صلی اللہ علیہ وسلم کا یہ فیض ان سے جاری ہے، لیکن ان سب کے حلقے اور عمل کے دائروں محدود ہیں۔

سید صاحب رحمۃ اللہ علیہ نے اس فکر کو اچھی طرح سمجھا کہ حکومت الہی کے قیام اور اسلامی نظام حیات و قوانین و حدود کے اجر اور ماحول کی تبدیلی کے بغیر یہ سب کوششیں ”کوہ کندن و کاہ برآ اور دن“ ثابت ہوں گی، صرف چند خاص لوگوں کی اصلاح ہو گی، لیکن ضرورت و فضابد لئے اور جڑ مضبوط کرنے کی ہے، آپ اسی نقشے پر کام کرنا چاہتے تھے، جس پر رسول اللہ صلی اللہ علیہ وسلم اور آپؐ کے خلافے راشدین نے کیا، اور تجوہ یہ ہے کہ سب سے زیادہ اور پاندار کامیابی اسی کو ہوئی اور قیامت تک اسلام کی ترقی کے لئے وہی نظام عمل ہے۔

اسلام صرف خواص کا نہ ہب نہیں اور چند منتخب لوگوں کا اس پر عمل کرنا کافی نہیں، اسی طرح اسلام عیسائیت کی طرح چند عقائد و رسوم کا نام نہیں، وہ پوری زندگی کا نظام ہے، وہ زمانے کی فضا، طبیعت بشری کا مذاق اور سواد عظیم کا رنگ بدلا چاہتا ہے، اور عقائد کے ساتھ ساتھ اخلاق و معاشرت زندگی کے مقصد و معیار، زاویہ نظر اور انسانی ذہنیت کو بھی اپنے قالب میں ڈھالنا چاہتا ہے، یہ اسی وقت ہو سکتا ہے کہ اس کو مادی و سیاسی اقتدار حاصل ہو، صرف اسی کو قانون سازی اور تنفیذ کا حق ہو، اسی کے صحیح نمائندے دنیا کے لئے نہوں ہوں، اسلام کے مادی اقتدار کا لازمی نتیجہ اس کاروباری اقتدار اور صاحب اقتدار جماعت کے اخلاق و اعمال کی اشاعت ہے، اسی حقیقت کو قرآن نے اس طرح بیان کیا ہے۔

أَلَّذِينَ إِنْ مُكْنِنُهُمْ فِي الْأَرْضِ أَقَامُوا الصَّلَاةَ وَأَتَوْا الزَّكُوَةَ وَأَمْرُوا

بِالْمَعْرُوفِ وَنَهَوُا عَنِ الْمُنْكَرِ وَلِلَّهِ عَاقِبَةُ الْأُمُورِ۔ (سورہ حج: ۷۱)

”یہ مظلوم مسلمان وہ ہیں کہ اگر ہم نے زمین میں انہیں صاحب اقتدار کر دیا،

(یعنی ان کا حکم چلنے لگا) تو وہ نماز قائم کریں گے، اداۓ زکوٰۃ میں سرگرم ہوں گے، نیکیوں کا حکم دیں گے، برائیاں روکیں گے اور تمام باتوں کا انجام کاراللہ ہی کے ہاتھ ہے۔

ایک نہایت ہی اہم بات یہ ہے کہ شرعی حکومت کے بغیر شریعت پر پورا عمل بھی نہیں ہو سکتا، اسلام کے نظام عمل کا ایک مستقل حصہ ایسا ہے، جو حکومت پر موقوف ہے، حکومت کے بغیر قرآن مجید کا ایک پورا حصہ ناقابل عمل رہ جاتا ہے، خود اسلام کی حفاظت بھی قوت کے بغیر ممکن نہیں، مثال کے طور پر اسلام کا پورا نظام مالی و دیوانی وجوداری معطل ہو جاتا ہے، اسی لئے قرآن غلبہ و عزت کے حصول پر زور دیتا ہے، اور اسی لئے خلافت اسلامی بہت اہم اور مقدس چیز سمجھی گئی، اور اس کو کابر صحابہؓ نے رسول اللہ صلی اللہ علیہ وسلم کی تجویز و تکفیر پر مقدم رکھا، جسے بہت سے کوتاہ نظر نہیں سمجھتے، اور اسی کی حفاظت کے لئے حضرت حسینؑ نے اپنی قربانی پیش کی تا کہ اس کا مقصد ضائع نہ ہو اور وہ نااہل ہاتھوں میں جانے نہ پائے "امر بالمعروف" اور "نہی عن المنکر" اسلام میں جس قدر اہم فرضیہ ہے، وہ اس سے ظاہر ہے کہ امت کی بعثت کا مقصد یہی تھا یا گیا ہے:

"كُتُّمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَنَهَاُونَ عَنِ الْمُنْكَرِ" (سورة آل عمران: ۱۱۰)

تم بہترین قوم ہو، جو لوگوں کے لئے ظاہر کی گئی ہے، تم بھلانی کا حکم دیتے ہو اور برائی سے روکتے ہو۔

اور قیامت تک کے لئے مسلمانوں کا یہی فرض قرار دیا گیا ہے:

"وَلَقَعْنَ مَنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَنَهَاُونَ عَنِ الْمُنْكَرِ" (سورة آل عمران: ۱۰۳)

"تم میں ایک ایسی جماعت ہنی چاہئے جو بھلانی کی طرف دعوت دیتی رہے، نیکی کا حکم کرتی رہے، اور برائی سے روکتی رہے"

لیکن یہ یاد رہے کہ اس کے لئے امر (حکم) اور نہی (ممانت) کے الفاظ استعمال کئے گئے

ہیں، اہل علم جانتے ہیں کہ امر و نبی کے لفظ میں اقتدار اور حکم کی شان ہے، یہ نہیں فرمایا کہ وہ بھلائی اختیار کرنے کے لئے درخواست و عرض کریں گے، پس امر و نبی کے لئے سیاسی اقتدار اور مادی قوت کی ضرورت ہے اور امت کا فریضہ ہے کہ وہ اس کا انتظام کرے۔ صحیحین کی مشہور حدیث ہے:

مَنْ رَأَىٰ مِنْكُمْ مُنْكِرًا، فَلَيَغْيِرْهُ بِيَدِهِ، فَإِنْ لَمْ يَسْتَطِعْ، فَلِسَانِهِ
فَإِنْ لَمْ يَسْتَطِعْ، فَقِلْلِهِ وَذِلْكَ أَضْعَافُ الْأَيْمَانِ۔

”تم میں سے جو شخص کوئی برا کام دیکھے، اسے ہاتھ سے روک دے اگر ہاتھ سے نہ روک سکے تو زبان سے روکے، اگر زبان سے بھی نہ روک سکے تو دل سے برا کسکھے اور یہ آخری درجہ ایمان کا سب سے کمزور درجہ ہے۔“

ظاہر ہے کہ ”تغیر بالیڈ“ (ہاتھ سے بدل دینے اور عملی اصلاح) کے لئے قوت و اختیار کی ضرورت ہے، زبان سے روکنے کے لئے بھی کچھ قوت اور آزادی کی ضرورت ہے، اگر یہ کچھ نہیں تو تیسرے درجے پر قناعت کرنی پڑے گی، جو ایمان کا آخری درجہ ہے، اور جس کے بعد بعض روایات کے مطابق ایک ذرہ برابر بھی ایمان نہیں رہ جاتا، مشاہدہ اور تجربہ ہے کہ غالباً میں دل سے برا کسکھنا اور زشت و نیک کا احساس بھی جاتا رہتا ہے۔

جو تھا نا خوب، بت درج وہی خوب ہوا

کہ غالباً میں بدل جاتا ہے قوموں کا ضمیر!

اگرچہ سید صاحبؒ کی تاریخ میں اس کارنامہ جہاد اور احیائے خلافت اسلامیہ نے اتنی اہمیت حاصل کر لی ہے کہ عام لوگ اس کے سوا کچھ نہیں جانتے، لیکن خواص کی بھی اس کے مقاصد و اسرار پر نظر نہیں، خدا کو بھی ہماری نادری اور نااتفاقی کی سزا دینی تھی، ورنہ دنیا خلافت را شدہ کے بعد ہندوستان میں حکومت شرعیہ کا نقشہ دیکھ لیتی۔

اس موقع پر ایک چیز کی وضاحت نہایت ضروری ہے، قوموں کی تاریخ میں اور خود مسلمانوں کی تاریخ میں، ایسے اشخاص کی کمی نہیں اور اس وقت بھی ہر ملک و قوم میں ایسے لوگ

موجود ہیں، جنہوں نے ذاتی برتری و اقتدار یا قومی عزت و سر بلندی یا ملک و وطن کی آزادی کی خاطر بڑی سے بڑی قربانی کی قوم کی تنظیم کی، وطن کو آزاد کرایا، عظیم الشان سلطنتیں قائم کیں، کامرانی و اقبال مندی کی زندگی حاصل کی یا عظمت و فتح مندی کی موت مرے، یہ اپنے کارناوں کے درجے اور ترتیب کے مطابق انسانوں کے احترام اور ہمارے انصاف کے مستحق ہیں، لیکن سید صاحب[ؒ] اس فہرست کے اشخاص میں سے نہیں ہیں، وہ ان مجاہدین میں سے ہیں جنہوں نے محض اللہ کے نام کی بلندی اور اس کی بات اوپنجی کرنے کے لئے، خالص اللہ کی خوشنودی اور رضا کے لئے "مسلمان" نام ایک قوم کے غلبے کے لئے نہیں بلکہ "اسلام" نام ایک مکمل دین، عقیدہ و عمل اور مسلک زندگی کو قائم کرنے کے لئے محمد رسول اللہ صلی اللہ علیہ وسلم کی مظلوم شریعت کو جاری کرنے کے لئے اپنے خون کا پہلا اور آخری قطرہ بہایا، اس کے علاوہ کسی راستے میں ان کے پیسے کا بھی کوئی قطرہ نہیں بہا، ایسے مجاہدین و شہدائے اسلام، ایسے اکابر وقار مکار دین اسلام کی فہرست اتنی طویل نہیں، جتنی کبھی جاتی ہے، زندگی اور موت کی یہ ترازوں ایسی بلند معیار ہے، جس پر ہزاروں میں سے چند ہی پورے اترتے ہیں۔

اس کے بعد سید صاحب[ؒ] کی ایک اور خصوصیت پر نظر ڈالئے اور وہ یہ کہ آپ[ؒ] نے تھوڑے زمانے میں ایک دینی فضا قائم کر دی اور ایک ایسی جماعت پیدا کر دی، جس کی صحیح تعریف یہ ہے کہ وہ تیرہ ہویں صدی میں صحابہؓ کا نمونہ تھے، ایک رنگ میں رنگے ہوئے، ایک سانچے میں ڈھلے ہوئے، اللہ کے لئے جان دینے والے، شریعت پر جینے اور مرنے والے، بدعت سے نفور، شرک کے دشمن، جہاد کے نشیء میں شرشار، متقد و عبادت گزار، اور بڑی بات یہ ہے کہ ہم رنگ و یک آہنگ، تاریخ اسلام میں ایک جگہ اتنی بڑی تعداد میں اس پختگی اور جامعیت کی کوئی جماعت صحابہؓ و تابعین کے بعد مشکل سے ملے گی، کیفیات ایمانی کے جاں نواز جھوٹکے تاریخ اسلام میں بار بار ہاچلے ہیں لیکن ایمان و یقین اور خلوص و للہیت کی ایسی باد بہاری ہمارے علم میں کم سے کم اس ملک میں اس سے پہلے نہیں چلی، نہ اس سے پہلے اتنے بڑے پیمانے پر عزم و توکل، جوش جہاد، ایمان و احتساب، شوق شہادت اور یقین آخرت کے ایسے نمونے

دیکھنے میں آئے، آدم گری اور مردم سازی، اصلاح و انقلاب کے ایسے محیر العقول واقعات بھی اصلاح و تربیت کی تاریخ میں نایاب نہیں تو کیا ضرور ہیں۔

ان آخری صدیوں میں ہم کو دنیاۓ اسلام میں کسی ایسی مذہبی تحریک کا علم نہیں ہوا، جو ہندوستان کی اس تحریک احیائے سنت و جہاد سے زیادہ مشتمل و وسیع ہوا اور جس کے سیاسی اور مذہبی اثرات اتنے ہمہ گیر اور دور رک ہوں، ہندوستان کی کوئی اصلاحی جدوجہد اور مسلمانوں کی کوئی سیاسی تحریک ایسی نہیں، جو اس تحریک سے متاثر نہ ہو، واقعہ یہ ہے کہ اس برصغیر میں موجودہ اسلامی زندگی، مذہبی اصلاح، مسلمانوں کی سیاسی بیداری اور ملک میں مسلمانوں کے وجود کی اہمیت اور ان کا سیاسی وزن بڑی حد تک اسی طویل جہاد کا رہیں ملت ہے، آئندہ اور اقی اسی اجمال کی تفصیل اور انہیں اشارات کی توضیح کے لئے ہیں۔

ابوالحسن علی ندوی

رود بناس، ریاست ٹونک (راجپوتانہ)

مئی ۱۹۳۶ء

سید صاحب تاریخ کاظمی

تیرہویں صدی کی دنیاۓ اسلام

تیرہویں صدی یا اسلامی تاریخ کی پچھلی صدیوں میں دنیاۓ اسلام میں جو عالمگیر دینی، اخلاقی اور سیاسی انحطاط نظر آتا ہے، وہ دفعہ پیدائشیں ہوا اور وہ کسی وقت واقعے یا فوری تبدیلی کا نتیجہ نہیں، بلکہ تدریج کے ساتھ پیدا ہوا ہے، اس کی تاریخ بہت پرانی ہے، تاریخ اسلام کے بہت سے مسائل حل کرنے کے لئے نیز مصلحین و مجاہدین اسلام کی مشکلات کا اندازہ لگانے کے لئے اس کی ابتدائی تاریخ اور اس کے تدریجی ارتقاء پر ایک نظر ڈالنی ضروری ہے۔

اسلام ایک دین ہے، اس کے لئے ایک خاص قسم کی اعتقادی، ہنفی، اخلاقی تربیت اور انقلاب کی ضرورت ہے، نیز بہت بڑے ایثار و قربانی کی بجان و مال کا ایثار بھی اور اس کے خلاف ہر قسم کے خیالات و رجحانات اور ارادوں اور خواہشوں کی قربانی بھی، اسلامی دعوت کے علمبرداروں کے لئے ضروری ہے، کہ وہ قدیم و جدید تمام مخالف مؤثرات، ماحول اور مخالف ہنفی تربیت کے اثرات سے آزاد ہو چکے ہوں، اور اس کے اصول و نظام پر پورا ایمان لا چکے ہوں اور ہنفی اور عملی طور پر اس کے حلقوں بگوش ہو چکے ہوں، اسلام کے ابتدائی تمیں سال تک وہ لوگ مسلمانوں کی زندگی پر حاوی رہے، جنہوں نے آنحضرت صلی اللہ علیہ وسلم کے دامن تربیت میں پرورش پائی تھی، اور صحبت نبویؐ کی انقلاب انگیزی اور کیمیا اثری کے باوجود سالہا سال ان کی ہنفی اور اخلاقی تربیت کی گئی تھی، ان کے دل و دماغ اور ان کی زندگی کے ہر گوشے میں جاہلیت اور اسلام کی کشمکش آخری طور پر ختم ہو چکی تھی اور صرف اسلام باقی رہ گیا تھا، وہ اسلام کی عملی تصویر

تھے، اور ان کا عہد حکومت الٰہی اور حیاتِ اسلامی کا مستند اور معیاری عہد تھا۔
ان کے بعد مسلمانوں کی رہنمائی ان لوگوں کے حصے میں آئی جن کی ذہنیت اور زندگی
میں جاہلیت اور اسلام کی یہ غیر فانی کشمکش پورے طور پر ختم نہیں ہوئی تھی، اور ان میں بعض غیر اسلامی
رجحانات اور اثرات موجود تھے، بعد کے لوگوں میں یہ کشمکش کبھی کبھی جاہلیت کے غلبے اور اسلام
کی مغلوبیت کی صورت میں نمایاں ہوئی، کبھی ملوکیت کے بھیس میں، کبھی عربی قومیت کے روپ
میں، کبھی دین و سیاست کی تفریق کی شکل میں، اور کبھی شاہانہ شان و شوکت اور آزادانہ عیش
وعشرت کے رنگ میں، ہر صرف حضرت عمر بن عبد العزیزؓ کا منحصر عہد اس لکھیے میں تھی ہے، انہوں
نے اپنے مجددانہ کارنا میں سے ثابت کر دیا کہ اس مجدد وقت سلطان کے پاس وہ آب حیات
ہے، جس سے وہ ایک پوری قوم کی گزری ہوئی جوانی واپس لاسکتا ہے، مگر ہوا کے اس طوفان
میں تاریخ بنی امیہ کا یہ فاروقی ورق جلد اٹھ گیا اور سابق مضمون کا تسلیل پھر قائم ہو گیا۔

اسلام نے اپنے پیروں میں وہ سچا عشق پیدا کر دیا تھا، جس نے نفسانیت اور
انانیت کو بالکل مغلوب کر دیا تھا اور جس کی آگ نے نفس کے میل کچیل کو بالکل جلا دیا تھا، لیکن
جب عشق کی یہ آگ بجھی اور حیمت اسلامی کا یہ چڑھا ہوا دریا اتراتو وہ چیزیں نمودار ہو گئیں، جو
دریا کے اتار کے بعد نمودار ہوتی ہیں، نفسانیت و انانیت، اختلافات و خانہ جنگی، رقبات اور
سازشوں نے ہر جگہ گل کھلانے، غفلت اور عیش و عشرت کی گرم بازاری ہوئی اور کہیں کہیں
مسلمان ایک بے اصول و بے سیرت عام حاکم قوم بن کر نظر آئے۔

اس عامِ زوال کا بڑا سبب خلافتِ راشدہ کا خاتمہ ہے، خلافتِ دین کی پاسبان و سرپرست
اور اس کے مقاصد و مصالح کی آکھ کا تھی، یہ ان لوگوں کے ہاتھوں میں آئی جو یا تو اس کے مقاصد
و مصالح مجھتے نہ تھے، یا ان کے پابند نہیں رہنا چاہتے تھے اور مسلمانوں کے لئے دین میں کوئی بلند
سموئی نہیں تھے، جب تک عہد نبویؐ کا قرب رہا، دینی ماحول اور فضاباتی تھی، اس انقلاب کا اثر زیادہ
ظاہر نہیں ہونے پایا اور صرف انتظامی اور فوجی شعبوں تک محدود رہا، خلفاء سے زیادہ صحابہؓ و علماء کا
اثر تھا، بے ضابطہ طریقے پر احتساب قائم تھا، علماء امر بالمعروف و نهى عن امتنکر کرتے تھے، وہ

خلافاً كونوك دیتے تھے، اور وہ ان کی باتیں سن لیتے تھے، ایسے نہو نے موجود تھے، جنہیں دیکھ کر دین کا شوق پیدا ہوتا، اس کے بعد رفتہ رفتہ جب یہ لوگ اٹھنے لگے تو اہل حکومت کا تسلط بڑھا، عالم و اہل دین کا اقتدار کم ہوا تو دین کا رنگ پھیکا پڑنے لگا، اہل علم و دین خوف سے یا امید سے حکومت کے دامن سے وابستہ ہونے لگے، اختساب ختم ہو گیا، اسی وقت سے اسلام اپنے گھر میں پر دیسی ہو گیا، بہت سے اہل حق گوشہ نشین ہو گئے اور اپنے اپنے حلقے میں اپنا فرض انجام دیتے رہے۔

یہ حقیقت کہ خلافت امویہ یا عباسیہ کے عروج کا زمانہ اور ولید بن عبد الملک، ہارون و مامون اور عبد الرحمن الناصر کا عہد اصولی حیثیت سے معیار اور مستند نہیں ہے، ان لوگوں کے لئے نہیں ہو گی، جو اسلام کے معنی اسلامی تمدن سمجھتے ہیں، اور اسلامی تمدن سے ان کی مراد بغداد و قرطبه، دمشق و غرب ناطقہ کا تمدن ہوتا ہے، وہ اسلام کی ترقی کو بیناروں کی بلندی، فن تعمیر کی ترقی اور فنون لطیفہ کی سر پرستی کے پیمانے سے ناپتے ہیں، لیکن جو سمجھتے ہیں کہ اسلام ایک عملی، روحانی اخلاقی اور معاشرتی مذہب ہے، ان کو اس کی ترقی بغداد اور قرطبه کے عالی شان دار الخلافوں اور سر بغلک مسجدوں کے بجائے مدینے کے جھونپڑوں میں نظر آئے گی۔

دنیا دار بادشاہ و امراء تو پہلے ہی پیدا ہو چکے تھے، زمانے کے اتفاقاً اور حالات کے تغیر سے دنیا دار علماء اور درویشوں کا گروہ پیدا ہوا اور یہی وہ تینوں عناصر فساد ہیں، جو اسلام کے درخت کو دیمک کی طرح کھاتے رہے، حضرت عبد اللہ بن مبارک فرماتے ہیں:-

وَهَلْ أَفْسَدَ الدِّينَ إِلَّا الْمُلُوكُ

وَأَحْبَارُ سُوءٍ وَرُهْبَانُهَا (۱)

خلافت کا نظام شرعی اور اس کی برکتیں تو پہلے ختم ہو چکی تھیں، اختساب اٹھ جانے، ہر قسم کی آزادی اور سامان عیش و دولت کی فراوانی سے سخت اخلاقی ابتری پیدا ہوئی، فواحش و مسکرات نے سراٹھایا، شراب کا دور چلنے لگا، معصیت کی بہت سی ایسی فتنمیں رانج ہو گئیں، جن کی وجہ سے گزشتہ قوموں پر عذاب آیا تھا۔ (۲) علماء کی آوازیں منبروں اور دروس کے حلقوں تک

(۱) دین کو محض بادشاہوں، بزرے علماء اور قطاط کا درویشوں نے خراب کیا۔

(۲) عہد اموی اور عہد عباسی میں مسلمانوں کے اخلاقی انحطاط کی تصویر اور اسلامی معاشرے میں عمیق عادات تیغشات کا نقشہ دیکھا ہوا تو ابو الفرج الاصبهانی کی تالیف ”كتاب الأغانى“ اور الجاحظ کی ”كتاب الحيوان“ ملاحظہ ہو۔

اور مشائخ و صوفیہ کا ترکیہ اور اصلاحیں خانقاہوں تک محدود رہ گئیں۔

پہلی ہی صدی میں عجمیوں کے اختلاط نے دین کی صورت اور تخلیل کو مسخ کرنا شروع کر دیا تھا، رفتہ رفتہ دین اپنے اس مرکز سے ہٹ گیا، جس پر رسول اللہ صلی اللہ علیہ وسلم نے اس کو چھوڑا تھا، اس مسخ و تحریف کی انتہائی صورت بقول ڈاکٹر شاؤڑ، ایران کی شیعیت ہے، جس سے اسلام کو سیاسی اور دینی پچھوٹ کم نقصان نہیں پہنچا۔

اس زمانے میں اسلام میں اعتقادی و عملی بدعتات ظاہر ہوئیں اور یہ مصیبت پہلی مصیبت سے کم نہ تھی کہ وہ اسلام کے جسم پر حملہ تھا، اور یہ اس کے دل و دماغ پر، رفتہ رفتہ ایک ایسا گروہ پیدا ہو گیا جس کی ایک مستقل شریعت تھی، جس کا علم کلام الگ تھا اور علم فقط الگ، اگر رسول اللہ صلی اللہ علیہ وسلم، اور صحابہ کرام دوبارہ دنیا میں تشریف لاتے تو کبھی اس کو نہ پہچان سکتے اور اگر حضرت عمر زندہ ہوتے تو ان کے تازیانے کی مصروفیت بہت زیادہ ہوتی۔

سیاسی زوال کی رفتار بھی تیز ہو گئی، بغداد و اندرس کا سقوط اس وقت کے اہم واقعات ہیں، جن سے مسلمانوں کے سیاسی زوال پر اچھی طرح روشنی پڑتی ہے۔

اگرچہ سیاست کا دین کے ساتھ زیادہ تعلق نہیں رہا تھا، مگر سیاسی زوال کے ساتھ مذہب و اخلاق و معاشرت کو بھی زوال ہوتا گیا، ترکوں نے مسلمانوں کے گرتے ہوئے سیاسی اقتدار کو سنپھالا، مگر مذہب میں بوجوہ چند کوئی جان نہیں پڑی، سلطان صلاح الدین اعظم رحمۃ اللہ علیہ نے اسلامی جہاد کو زندہ کیا اور اس سے مسلمانوں میں مجاہد ان روح پیدا ہو گئی، لیکن جنگ صلیبی کے خاتمے پر (اگر یہ صحیح ہے کہ اس کا اس وقت خاتمہ ہو گیا تھا) قوی میں پھر اضحاک پیدا ہو گیا، اس وقت سے عالم اسلامی کے ہر گوشے میں وقاً فوتاً مصلح اور مجدد پیدا ہوتے رہے، جن سے مسلمانوں میں زندگی اور بیداری پیدا ہوئی، عقائد و اعمال کی اصلاح ہوئی، کہیں کہیں میدان جہاد بھی آراستہ ہوا، اور کارگزار صحیح الحیال جماعتیں پیدا ہوئیں، لیکن مسلمانوں میں عالمگیر بیداری پیدا نہیں ہوئی۔

ہندوستان کی حالت

مزہبی حالت

اسلام کو عرب بوس کی ذہنی تربیت کا زیادہ زمانہ اور زیادہ موقع ملا اور انہوں نے براہ راست رسول اللہ صلی اللہ علیہ وسلم کی تربیت و صحبت سے فائدہ اٹھایا، اس لئے اسلام ان کی طبیعت ثانیہ، ان کی تہذیب و تمدن اور اخلاق و معاشرت بن گیا تھا، اور بہت سے عقلی و طبی اسباب کی بنارپان کا دماغ اس کو بآسانی قبول کر چکا تھا، اور وہ اس کو صحیح روح، صحیح منشا اور شارع کے مقصد کے مطابق سمجھتے تھے، ان میں اس کی اشاعت اور غلبے کا جوش بھی دوسروں سے زیادہ تھا، اور ان کے پاس اس کے سوا کوئی اور چیز نہیں تھی، اور اس لئے جہاں جہاں اسلام ان کے ذریعہ پہنچا، وہ تازہ دم اور اپنی صحیح اور ابتدائی شکل میں تھا، اس میں جذب کی قوت بھی زیادہ تھی، چنانچہ اس نے وہاں کے مذاہب، عقائد، اخلاق و معاشرت کو فتح کر لیا اور اپنے قابل میں ڈھال دیا اور وہ قومیں عرب بوس کا شئی اور نقل بن گئیں چنانچہ بگڑتے بگڑتے بھی ان میں دین ججازی کی شکل قائم رہی، ان کی خرابیاں اور کمزوریاں بھی اسی نوع کی تھیں، جس نوع کی خود عرب بوس کی۔

بُدْتُمَتِی سے ہندوستان میں اسلام ایران و افغانستان کا چکر کاٹ کر پہنچا اور راستے میں اپنی بہت سے تازگی اور زندگی کھو کر، یہاں کا اسلام سکنڈ پینڈ تھا، ترک و مغل فاتحین اسلام کے اسلام میں کوئی شک نہیں، لیکن مذاہب و تہذیب فتح کرنے کے لئے اتنی روحانی قوت کافی نہیں، جتنا ان میں تھی، وہ خود اس درجے میں تھے، کہ ان کی دینی تربیت کی جاتی، دوسری مشکل یہ تھی کہ خود ان کی خاص تہذیب و معاشرت تھی، جو ان کے ساتھ جاتی تھی، ان کا مستقل نظام سلطنت تھا، اور وہ مبلغ و داعی سے زیادہ حکمران و کشور کشا تھے، پھر جس ملک میں وہ داخل ہو رہے

تھے، اس کا خود ایک مذہب، ایک جوگ اور ایک تہذیب تھی، جس وقت حریفوں کی تلواریں باہم میدان جنگ میں دست و گریباں ہوتیں، اس وقت ان کی تہذیبیں استفادہ و تعارف میں مشغول ہوتی تھیں، ان سب کا نتیجہ یہ ہوا کہ بقول ڈاکٹر لیبان اسلام ہندوستان میں جتنا اثر انداز ہوا، اس سے زیادہ متاثر ہوا، اور تھوڑے دنوں میں ایک میں الاقوامی اور میں المذاہب عربی، اپریانی، افغانی اور ہندوستانی تہذیب پیدا ہو گئی تھی، یہاں کے اسلام میں وہ ساری کمزوریاں تھیں، جو ایران و افغانستان کے اسلام میں تھیں، اور وہ بھی جو ہندو مذہب و تہذیب اور جوگ کے اختلاط سے پیدا ہوئی تھیں، جو لوگ یہاں اپنے پرانے مذہب سے اسلام میں داخل ہوئے، وہ طبعاً اپنے ساتھ اپنی بہت سی مذہبی و قومی خصوصیات، عقائد و خیالات لائے، جو قائم رہے اور بعد میں مذہب میں داخل ہو گئے، یہوہ کا نکاح ثانی دنیا بہان میں کہیں عیوب نہیں، لیکن ہندوستان کے مسلمانوں میں یہ جرم گردن زدی تھا۔

اس زہر کا تریاق اور اسلام کی شکل محفوظ رکھنے کے لئے دنیا میں دو چیزیں ہیں، قرآن و حدیث، قرآن کو سمجھنے کے لئے یا تو عربی زبان کی ضرورت ہے یا ترجمے کی، عربی زبان تو ہندوستان میں مدارس سے باہر کبھی تھی ہی نہیں اور ترجمے کا یہ حال ہے کہ مشہور ہے کہ شاہ ولی اللہ صاحب رحمۃ اللہ علیہ نے ہندوستان میں سب سے پہلے اس کافاری میں ترجمہ کیا، جس پر علماء میں شوریج گیا کہ عوام قرآن مجید پڑھیں گے اور گمراہ ہوں گے، رہی حدیث سواس کے متعلق تسلیم ہے کہ گجرات اور چند ساحلی مقامات چھوڑ کر ہندوستان میں حدیث شیخ عبدالحق صاحب محدث لائے۔ یعنی گیارہویں صدی تک ہندوستان میں حدیث نہیں آئی تھی، اور آنے کے بعد بھی شاہ ولی اللہ صاحبؒ اور ان کے جانشینوں سے پہلے حدیث کا سکھہ ہندوستان میں چلانہیں تھا۔

بعض ادوار حکومت میں مذہب حکومت وقت کی سرپرستی اور حمایت سے قطعاً محروم رہا۔ بلکہ اس کی مخالفت کی گئی اور ”بادشاہ اسلام“ نے اس کی بخش کرنی کی کوشش کی، حضرت مجدد الف ثانی رحمۃ اللہ علیہ عہدراکبری کے متعلق ان الفاظ میں شہادت دیتے ہیں:

غربت اسلام نزدیک بے یک قرن بہ نجحے قرار یافتہ است کہ اہل کفر بجزر

اجرائے احکام کفریہ بر ملا در بلاد اسلام راضی نمی شوند، می خواہند کہ احکام اسلام بالکل زائل گردند و اثرے از مسلمانان و مسلمانی پیدا نہ شود، کارتا آپ سرحد رسانیدہ اندر کہ اگر مسلمانے از شعار اسلام اظہار نہاید، بقتل می رسد
(مکتوبات ص ۱۰۶)

ایک صدی میں اسلام کی غربت اس درجے کو پہنچ گئی ہے کہ اہل کفر اس پر راضی نہیں ہیں کہ محض کفر کے احکام کا علانية اسلامی بلاد میں اجراء ہو جائے وہ تو یہ چاہتے ہیں کہ اسلامی احکام بالکلیہ مٹا دیئے جائیں اور مسلمانوں اور اسلام کا کوئی اثر باتی نہ رہے، بات یہاں تک پہنچا لی گئی ہے کہ اگر کوئی مسلمان اسلام کے کسی شعار کا اظہار کرتا ہے تو اس قتل کے انجام تک پہنچا دیا جاتا ہے۔

ایک دوسرے مکتوب میں لکھتے ہیں:

در قرن ماخی (عہد اکبری) کفار بر ملا و بطریق استیلا اجرائے احکام کفر در دارالاسلام می کردند و مسلمانان از اظہار احکام اسلام عاجز یو دند و گرمی کردند بقتل می رسیدند۔ واویلاه واحزنناه، واصصیبتناه، محمد رسول اللہ صلی اللہ علیہ وسلم کہ محبوب رب العالمین است، مصدقان او ذیلیل و خوار یو دند و منکران او بعرت و اعتبار، مسلمانان بادلہائے ریش در تعزیت اسلام یو دند و معاندان بستر واستہزا بر جراحت بائے ایشان نمک پاشیدند، آفتاب ہدایت در تشق ضلالت مستور شدہ یو دفور حق در جسب باطل منزوی۔ (مکتبہ نمبر ۲۳۶، ص ۲۵، ج ۱)

اکبر کے زمانے میں کفار بر ملا اور غلبے کے طور پر کفر کے احکام دارالاسلام میں جاری کرتے تھے اور مسلمان احکام اسلام کے اظہار سے عاجز تھے اور اگر کر بیٹھتے تھے، قتل کر دیئے جاتے تھے، واویلاه، واحزنناه، واصصیبتناه، محمد صلی اللہ علیہ وسلم کہ محبوب رب العالمین ہیں، آپ کی تصدیق کرنے والے ذلیل و خوار تھے، اور آپ کے انکار کرنے والوں کی عزت ہوتی تھی، انہیں کا

اعتبار تھا، مسلمان زخمی دلوں کے ساتھ اسلام کی تعزیت میں مشغول، اور کفار ان کا نماق اڑا کر ان کے زغمون پر نمک چھپڑ کا کرتے تھے، آفتاب ہدایت گمراہی کے پردے میں چھپ گیا تھا اور حق کا نور باطل کے جوابوں میں سمٹ گیا تھا۔ اس کی تفصیل دیکھنا ہو تو عہد اکبری کے مورخ ملا عبد القادر بدایوی کی تاریخ "منتخب التواریخ" ملاحظہ ہو۔

حقیقت یہ ہے کہ اگر ہندوستان میں اللہ تعالیٰ دشمنوں کو پیدا نہ کرتا اور ان سے اپنے دین کی دشگیری نہ فرماتا تو یوں تو اللہ تعالیٰ اپنے دین کا نگہبان ہے، اس کی حفاظت دین کے طریقے ہزار ہیں، لیکن بظاہر تیر ہویں صدی تک یا تو اسلام ہندوستان سے بالکل فا ہو جاتیا تاگزیر جاتا، جتنا ہندو مذہب، یہ دو بزرگ ہندوستان کے مسلمانوں کے جلیل القدر حسن اور اسلام کے عظیم الشان پیشووا حضرت امام ربانی مجدد الف ثانی شیخ احمد سرہندی رحمۃ اللہ علیہ اور شیخ الاسلام شاہ ولی اللہ دہلوی رحمۃ اللہ علیہ ہیں، احیاء اسلام اور خدمت شرع کے تذکرے میں ان نام بان رسول اللہ صلی اللہ علیہ وسلم اور درویشوں کے ساتھ ایک "دنیادار" بادشاہ محبی الدین اور عگ زیب عالمگیر مرحوم کا نام بھی زبان پر آتا ہے۔ "ذالک فضل الله یوتیه من یشاعو (۱)" (سورہ جمعہ: ۳) تیر ہویں صدی میں ہندوستان میں مسلمانوں کی جو نسبتی، اخلاقی اور سیاسی حالت تھی، اس کے تصور کے لئے موجودہ حالت ذہن میں لانا چاہئے، یہ خیال رہے کہ یہ حالت بڑی جدوجہد اور اصلاح و تجدید کا نتیجہ ہے، پھر بھی شاید یہ یک وقت سب گوشے نظر نہ آسکیں، اس لئے ہم اس کا ایک ناقص اور دھندا لاسا خا کہ کھینچتے ہیں۔

اگر "شرک جلی" دنیا میں کوئی چیز ہے، اور لغت اور عرف و شرع میں اس کے کچھ معنی ہیں تو وہ صاف صاف مسلمانوں میں کثرت سے موجود تھی، قبروں اور مردوں کے متعلق ایک مستقل شریعت بن گئی تھی جس کے واجبات اور مستحبات میں انہیں سجدہ کرنا، ان سے دعا اٹکنا، بوسہ دینا، نذریں اور چادریں چڑھانا، فتنیں ماننا، قربانیاں کرنا، طواف کرنا، گانا بجانا، میلہ لگانا، تہوار منانا،

(۱) یہ اللہ کا فضل ہے، جسے چاہتا ہے، عنایت فرماتا ہے۔

چراغاں کرنا، عورتوں کا جمع ہونا اور مختصر اور صحیح الفاظ میں ان کو قبلہ و کعبہ اور بلباو اموی سمجھنا تھا، اولیاء اللہ اور بزرگان دین کے متعلق وہ سب عقائد و خیالات موجود تھے، جن کی وجہ سے نظری، یہودی اور مشرکین عرب بدنام ہیں، ہندوؤں اور شیعوں کی بکثرت رسم مسلمانوں کی معاشرت کا جزء بن گئی تھیں، اور ان سے مشکل سے کوئی گھر خالی تھا، ان کی پابندی قرآن و حدیث و اسلامی فرائض سے زیادہ کی جاتی تھی، بشرک و بدعت اور اسراف و جہالت ان کے اجزاء تھے۔

سنن و شریعت بے معنی الفاظ تھے، جو صرف کتابوں میں رہ گئے تھے، بدعت کی تعریف ہی کسی فعل پر صادق نہیں آتی تھی، اور ہر بدعت بدعت حسنہ تھی، بہت سے حرام حلال ہو گئے تھے، اور بہت سے حلال حرام، اسلامی شعائر اٹھ رہے تھے، اور ان کی جگہ ہندوانہ شعائر لے رہے تھے، اور لے چکے تھے، قرآن و حدیث کے بہت سے احکام منسوخ ہو گئے تھے، مثلاً یہود کا نکاح اور تقسیم میراث شرفاۓ اسلام کی نئی شریعت میں منتخب و فرض سے حرام و متروک ہو گئے تھے، ہر مسلمان کو شریعت میں ترمیم اور مستقل تشریع (قانون سازی) کا حق تھا اور جس کو عام مسلمان اچھا سمجھ لیں، وہ تو مستند شریعت تھی۔

قرآن ایک معمہ تھا، جسے کوئی نہیں سمجھ سکتا تھا، اور نہ اس میں غور کرنے کی ضرورت تھی، اس لئے اس پر عمل کرنے کا کوئی سوال ہی نہ تھا، اور اس کا بہت سا حصہ منسوخ ہو کر بے کار ہو چکا تھا، اور وہ خود وقت ضرورت کے لئے ادب و احتیاط کے ساتھ محفوظ رہتا تھا، وہ مددوں کے لئے تھا، زندوں کے لئے نہیں، وہ عوام کی سمجھتے باہر تھا، اور اس کو پڑھ کر ان کی گمراہی کا اندر یشہ تھا، رہے علماء، اُن کو شرعی و ضروری علوم سے اس کی فرصت ہی نہ تھی کہ وہ قرآن پر غور و مدد بر کریں۔

فرائض و عبادات سے غفلت تھی، اس لئے کہ زندگی میں مقررہ مجلسیں اور بزرگوں کے کھانے، ہر نے کے بعد قرآن خوانی، فاتحہ، قل، سوم، تیجا، چالیسوال اور سب سے بڑھ کر پیر کا وسیله نجات کے لئے کافی تھا، پھر اس کے علاوہ مشقت حماقت تھی، شعائر و آداب اسلام کے زوال و انحطاط کا حال اس سے معلوم ہو گا کہ معتبر لوگوں کی شہادت ہے کہ سلام مسنون کی رسم ہی اٹھ گئی تھی، حتیٰ کہ شاہ عبدالعزیز رحمۃ اللہ علیہ کے شریعت کدے میں بھی ”آداب و تسلیمات عرض“

کاررواج تھا، اس سنت سے اتنا بعد ہو گیا تھا کہ عالمگیر جیسا متشروع اور فقیہہ بادشاہ بھی اس کا متحمل نہیں تھا، مشہور عالم مورخ میر سید عبدالجلیل بلکراغی کے صاحبزادے میر سید محمد اپنی کتاب ”تبصرۃ الناظرین“ میں ۱۹ جلوس عالمگیری (۷۰۸ھ) کے واقعات کے ضمن میں لکھتے ہیں:

بست و هفتم شعبان آب دارے بر زینہ ہائے مسجد جامع نزدیک رسیدہ سلام
علیک گفت حکم شد، حوالہ کوتوال نمایند (۱)

۲۰ شعبان کو ایک سنتے نے جامع مسجد کے زینے پر بادشاہ کے نزدیک آ کر سلام علیک کہا، حکم ہوا کہ کوتوال کے حوالے کیا جائے۔

اخلاقی حالت

اس وقت مسلمانوں کی اخلاقی حالت یعنیہ وہ تھی جو قوموں کے انحطاط اور حکومتوں کے زوال و مد اُنخل (۲) کے موقع پر ہوتی ہے، ان کی معاشرت اس قدر خراب ہو گئی تھی کہ مورخ کا فلم بھی اس کی تصویر کھینچتے شرما تا ہے، فتن و معصیت ان کے آداب و تہذیب میں داخل ہو کر معاشرت کا جز بن گئی تھی اور وہ اس پر علانیہ فخر کرتے تھے، شراب نوشی کی لست بھی پائی جاتی تھی، نشہ اور چیزوں (افیون، بھنگ، تازی وغیرہ) کا استعمال بھی تھا، جس سے اخلاق کے ساتھ قوائے عقلیہ اور صحت بھی خراب ہو رہی تھی، بازاری عورتیں دینی مجالس سے لے کر ہر مجلس کی زینت تھیں، حد یہ ہے کہ بعض شرفاء اپنے لڑکوں کو ان کے پاس زبان اور علم مجلس کی تعلیم کے لئے بھیجتے تھے، سید انشا کی ”دریائے لطافت“ (سن تصنیف ۱۲۳ھ) سے اندازہ ہوتا ہے کہ ارباب نشاط کا ہر طرف دور دورہ تھا، بیسو اور زنان بازاری شہری زندگی اور معاشرت کا ہم غضر اور جزا لینک تھیں، جن کی حکایت و روایات، محاورات و اصطلاحات اور تسمیحات و کنیات سے ادب و زبان، تحریر و انشا اور اخلاق و عادات سب متاثر و نکلیں تھے، دہلی اور لکھنؤ کی معاشرت اور

(۱) ”تبصرۃ الناظرین“، مخطوط خدا بخش لاہوری پنجم ۵۹ (افارہ مولانا سعید عالم ندوی)

(۲) جس طرح دوسروں کے تداخل کا ایک زمانہ ہوتا ہے، اور اس میں بہت سے امراض پیدا ہو جاتے ہیں، اسی طرح قوموں اور سلطنتوں کے تداخل کا بھی ایک زمانہ ہوتا ہے، جب ایک قوم یا سلطنت کا چل چلا وہ ہوتا ہے، اور دوسری قوم یا سلطنت اس کی جگہ لیتی ہے، اس موقع پر بھی بے شمار اجتماعی و اخلاقی امراض پیدا ہو جاتے ہیں۔

محلسی اور خانگی زندگی کا جو نقشہ ”دربائے لاطافت“ میں نظر آتا ہے اس سے تہذیب کی آنکھیں پیچی اور حیا کی پیشانی عرق آلو دے ہے۔ (۱)

بہت سے لوگ نکاح میں کسی تعداد کے، بلکہ نکاح کے بھی پابند نہ تھے، مسلمانوں سے فاتح اور زندہ قوموں کے خصائص رخصت ہو رہے تھے، اور اس درخت کو گھن لگ چکا تھا امراء اور متوسط طبقے کے افراد سے لے کر غرباء تک تعیش عام تھا، ہر ایک نشے میں سرشار تھا، باوجود اس کے کہ یہ مسلمانوں کے لئے نازک ترین وقت تھا، سب بے فکر اور عیش و نشاط میں مشغول تھے، گھر گھر یہی چرچا تھا، ہر روز روزِ عید اور ہر شب شب برات تھی، غرباء بھی امراء کی نقلی کرتے تھے اور امراء کی تودیا یہی الگ تھی، ان کے لئے نہ قانون شریعت تھا، نہ قانون فطرت و سزا اوار ہے ان کو جو ناسزا ہے۔

اخلاقی انحطاط اور قومی بے حصی کا اندازہ اس سے ہو سکتا ہے، کہ انہیسوں صدی کے آغاز میں کہ انگریزوں کے قدم حاکمانہ طور پر ابھی ہندوستان میں جنمیں تھے، اور ان کا وہ رعب و داب، جو ۱۸۵۷ء کے بعد قائم ہوا ہے، ابھی ہندوستانی مسلمانوں کے دلوں پر نہیں تھا، متعدد مسلمان عورتیں یورپیں تاجریوں اور حکام کے گھروں میں تھیں، کانپور کے منڈروفرنگی اور اسکس بروگ ناظم بنا رس کا ذکر قانون کے ساتھ ہے، باقی بغیر ناموں کے بھی بعض انگریزوں کا تذکرہ تاریخ کی کتابوں اور سفرناموں میں آتا ہے، جن کے گھروں میں مسلمان عورتیں تھیں۔

سیاسی حالت

سلطنت محلیہ کا شیرازہ مدت ہوئی، بکھر چکا تھا، سارے ہندوستان پریا تو ایسٹ انڈیا کمپنی کا تسلط تھا، یا اس کے معتمدین اور حلیفوں کا، چاکھا ملک ان قسمت آزمائیسوں اور سرداروں کے قبضے میں تھا، جو یکے بعد دیگرے شکست کھاتے اور ملک حوالے کرتے چلے جا رہے تھے، شاہ عالم جن کے عہد میں سید صاحب^ر پیدا اور جوان ہوئے، صرف نام کے شاہ ہندوستان تھے، سید صاحب^ر کی ولادت سے باکیس سال قبل ہی ۹۷۴ھ۔ ۲۵۷ء میں بنگال، بہار، اڑیسہ،

(۱) ملاحظہ ہو ”دربائے لاطافت“، مطبوعہ آفتاب عالمت، مرشد آباد ۱۸۵۰ء

تینوں صوبوں کی دیوانی بلاشکرت غیرے بطور "الستغا" (۱) "سرکار کمپنی" کو دی جا چکی تھی، سرکار بنا رہ اور غازی پور بطور جا گیر کمپنی کوں چکے تھے، اب خاندان تیموریہ کے بادشاہ (شاہ عالم) کے پاس ملک میں سے صرف صوبہ اللہ آباد تھا، اور آمدنی میں وہ روپیہ تھا، جو انگریز اس کو دیتے تھے، ۸ مارچ ۱۸۲۱ء میں یعنی ۱۲۰۲ھ میں جب سید صاحب دو سال کے تھے، کلکتہ گزٹ میں مشتہر کیا گیا کہ "مسلمانوں کی سلطنت تو نہایت حیر اور ذلیل ہو گئی ہے، ہندوؤں سے ہم کو کچھ خوف نہیں ہے۔"

اس کے اگلے ہی سال ۱۸۲۸ء (۱۲۰۶ھ) میں غلام قادر روہیلے نے شاہ عالم کی آنکھیں نکال لیں، اور اس انسان کو جو تیموری سلطنت کی عظمت و شان کا نشان اور شاہجہاں و اور گنگ زیب کا جانشین تھا، سخت ذلیل کیا، ۱۸۲۰ء (۱۲۱۸ھ) میں لاڑ لیک اپنی انگریزی فوج لے کر دلی میں داخل ہوا، مرہٹوں کو باہر نکالا اور بادشاہ کی پیشان ایک لاکھ روپیہ سال مقرر کر دی، شاہ عالم اور ان کے جانشین اکبر شاہ (سن جلوس ۱۲۲۱ھ وفات ۱۲۵۳ھ) نے اپنی بقیہ زندگی ایک وظیفہ خوار رئیس کی حیثیت سے گزاری، جس کا ملک کے نظم و نقی میں کوئی دخل نہ تھا، اور جس کے اختیارات "قلعہ معلیٰ" کے حدود تک محدود تھے۔

زوال سلطنت کرنے کے تو دو لفظ ہیں لیکن یہ کسی قوم اور ملک کی تاریخ میں قیامت سے کم نہیں، سلطنت کو کمزور پا کر بیسوں فتوں نے سراٹھلیا، دکن سے لے کر دہلی تک کاملک اور جو کچھ ملک میں ہوتا ہے، مرہٹوں کے رحم و کرم پر تھا، پنجاب سے لے کر افغانستان کے حدود تک سکھوں کا راج تھا، جن کی تاخت اور دستبرد سے ہندوستان کا شمالی اور وسطی حصہ بھی محفوظ نہیں تھا، دہلی اور اطراف دہلی مرہٹوں اور سکھوں کی غارت گری کا نشانہ رہتے تھے، اور یہ سب جب چاہتے تھے، اور جب ان کو موقع ملتا تھا، اس آباد اور مرکزی علاقے کو گھوڑوں کی ٹاپوں سے رومند تے، مال و املاک کو لوٹتے اور شہری شرافاء و معززین کو بے عزت کرتے چلے جاتے، شہروں کی زندگی میں تھوڑے تھوڑے وقفے کے بعد یہ مد و جزر آتے رہتے اور کوئی سکون کے ساتھ زندگی نہ گزار سکتا، اس قسم کا جو سیال بھی آتا، وہ دہلی کے سر پر سے ضرور گزرتا، اس

(۱) الستغا (ترکی) انعامی یا عطا شدہ جا گیر کی سند، اصل معنی "سرخ مہر" جو اکثر شاہی فرمانوں پر پڑتی تھی۔

لئے وہاں سب سے زیادہ انتشار رہتا، مرہٹوں، مکھوں اور جاؤں کے جملے کے وقت شہر کے پُر امن باشندے اور شرفاء قصبات اور دیہات کی طرف منتقل ہو جاتے، جملہ آوروں اور غارت گروں کے سیلا ب کے نکل جانے کے بعد پھر واپس آ جاتے۔

بارہویں صدی ہجری کے آخر اور انیسویں صدی عیسوی کے وسط تک یہی کیفیت تھی، اس زمانے کے خطوط سے اس بے امنی، انتشار اور طوائف الہلو کی کاپور اندازہ ہوتا ہے، اس عہد کے بزرگوں اور مشاہیر کے خطوط میں اس قسم کے اشارات ملتے ہیں، حضرت شاہ عبدالعزیز سید شاہ ابوسعید کو ایک خط میں لکھتے ہیں:-

ایں حالت عجب حالت است، بسب غلبہ کفار سکھ دمرہش وجہت بر بلاد
مسلمین و نہیب اموال ایشان و انتہا ک حرمات ایشان دل و جان آسائش را
فراموش نموده، چنانچہ فقیر مع قبل، بمراد آباد انتقال نموده است و تمام میان
دوا ب زیر وزبر بے نعال فرساں ایں بد کیشان شد۔ ("ماشر الابرار" قلمی)

یہ حالت بھی عجیب حالت ہے، کافر سکھوں مرہٹوں اور جاؤں کے مسلمانوں
کے شہروں پر غلبہ پا جانے، ان کے مالوں کے لوٹنے اور ان کو بے عزت
و بے آبرو کرتے رہنے کی وجہ سے آرام و آسائش خواب و خیال ہو گئی، چنانچہ
فقیر اپنے متعلقین کے ساتھ مراد آباد منتقل ہو گیا ہے اور دو آبے کا سارا علاقہ
ان مفسدوں کے گھوڑوں کی ٹاپوں سے زیر وزبر ہوا رہا ہے۔

حضرت مرزا مظہر جان جاناں اپنے ایک مکتب میں لکھتے ہیں:

از شویشات ہر روزہ دہلی نگ آمدہ ام (۱)

دہلی کے روزمرہ کے ہنگاموں اور بے اطمینانی سے نگ آگیا ہوں۔

ایک دوسرے مکتب میں اطلاع دیتے ہیں:-

از ہر طرف فتنہ قصد دہلی می کند (۲)

ہر طرف سے فتنہ دہلی کا رخ کرتا ہے۔

(۱) "کلمات طیبات" مکتب ۳۰۔ (۲) اینٹا ۵۲

ایک مکتب میں حکومت کی بندوقی کی طرف اشارہ فرماتے ہیں:

در امور سلطنت تشفی نماندہ، خدا خیر کند! (۱)

سلطنت کے معاملات میں اطمینان نہیں رہا خیر کرے!

۱۸۸۶ء (میں) میں مرہٹوں کے ایک جملے، لوٹ مار اور دیہات اور قصبات کی

ویرانی کا تذکرہ ان الفاظ میں کرتے ہیں:

از آشوب و ہنگامہ کہ دریں حدود بسب غلبہ افواج جنوبی و فرار قوم روہیلہ

واقع شدہ و قصبات و دیہات بتاراج رفتہ چنویسید؟ (۲)

دکنی افواج (مرہٹوں) کے غلبے اور روہیلہوں کے فرار کی وجہ سے ان حدود میں

جو گڑ بڑا اور ہنگامہ برپا ہوا ہے اور قصبات اور دیہات جس قدر ویران ہوئے

ہیں، اس کا حال کیا لکھا جائے؟

دارالسلطنت کی بد امنی اور اہل شہر کی پریشانی کا تذکرہ فرماتے ہیں:

احوال مردم شہراز بیماری عام و نا ایمنی تا کجا نویسید؟ خدا ازیں بلده مورد

غضب الہی برآرد کہ نتے در امور سلطنت نماندہ، خدا خیر کند! (۳)

عام بیماری اور بد امنی سے اہل شہر کی پریشانی کا حال کہاں تک لکھا جائے؟

اللہ تعالیٰ اس شہر سے جو مورد غضب الہی بن رہا ہے، نجات دے! امور

سلطنت میں کوئی نظم باقی نہیں رہا، خدا اپنا فضل فرمائے!

ہندوستان کے اصل سیاسی شاطر انگریز تھے، جو اس بساط شطرنج پر مہروں کو لڑاتے اور آگے بڑھاتے اور پیچھے ہٹاتے رہتے تھے، ان کے مقابلے میں آخری منظلم کوشش سلطان شہید میونے کی تھی، ۹۹۴ء میں یہ کوشش بھی ناکام رہی، کمپنی کے اس دور تجارت و سیاست میں ملک کی جو سیاسی و اخلاقی حالت تھی، اور اسلامی سیاست کے مرکزوں میں اس نے جو رقبہ اور ترقہ پیدا کر دیا تھا، اس کا اندازہ شاہ عبدالعزیز صاحب[ؒ] کے عربی قصیدے کے ایک شعر سے ہو سکتا ہے:

(۱) ایضاً۔ (۲) ایضاً۔ (۳) ایضاً۔

وَإِنِّي أَرَى الْأَفْرَنجَ أَصْحَابَ نُرُوةٍ
لَقَدْ أَفْسَدُوا مَا بَيْنَ دِهْلِي وَكَابُلِ(۱)

ڈاکٹر لوٹر اپ اسٹادرڈ (Lothrop Stoddard) مشہور امریکی مصنف نے اپنی کتاب ”جدید دنیاۓ اسلام“ (New World of Islam) میں اس دور کی سیاسی و مذہبی و اخلاقی تصویر کھینچی ہے، امیر شکیب ارسلان نے اپنے حواشی میں بالکل صحیح لکھا ہے کہ اگر کوئی باریک بیس مسلمان حکیم فلسفی اور اسلام کے اجتماعی امراض سے پورے طور پر باخبر موخر بھی ان پچھلی صدیوں کی تصویر کھینچنا چاہے، اور اس کا حال بیان کرے تو اس سے زیادہ صحیح، مطابق اور بلیغ تصویر نہیں کھینچ سکتا، ڈاکٹر اسٹادرڈ لکھتا ہے:-

”اٹھارہویں صدی تک اسلامی دنیا اپنے ضعف کی انتہا کو پہنچ کھینچتی تھی، صحیح قوت کے آثار کسی جگہ نہیں پائے جاتے تھے، ہر جگہ جمود و تنزل نمایاں تھے، آداب و اخلاق قابل نفرت تھے، عربی تہذیب کے آخری آثار مفقود ہو کر ایک قلیل تعداد و حشیانہ عشرت میں اور عوام و حشیانہ مذلت میں زندگی بسر کرتے تھے، تعلیم مردہ ہو گئی تھی، اور چند درس گاہیں، جو ہولناک زوال میں باقی تھیں، وہ افلas و نظمی اور خوزیری کا دور دور تھا، جگہ جگہ کوئی بڑا خود مختار، جیسے سلطان ٹرکی یا ہند کے شاہان مغلیہ کچھ شاہی شان قائم کئے ہوئے تھے، اگرچہ صوبہ جات کے امراء اپنے آقاوں کی طرح آزاد سلطنتیں جو ظلم و استھصال بالجبر پر ٹھیک تھیں، قائم کرنے کے بہت کوشش تھے، اسی طرح امراء متواتر سرکش، مقامی رئیسوں اور قطاع الطریق کی جماعتوں کے خلاف، جو ملک کو آزار پہنچاتے تھے، برس پیکار تھے، اس متحوس طرز حکومت میں رعایا لوٹ مار اور ظلم و پاہانی سے نالاں تھی، دیہاتیوں اور شہریوں میں محنت کے محکمات مفقود ہو گئے تھے، لہذا تجارت اور زراعت دونوں اس قدر کم ہو گئی تھیں کہ حصہ سدی ملک کے لئے کی جاتی تھیں۔

(۱) فرنگی سرمایہ داروں نے دہلی اور کابل کے درمیان فساد برپا کر کر لکھا ہے۔

نہ ہب بھی دیگر امور کی طرح پستی میں تھا، تصوف کے طفلانہ توهہات کی کثرت نے خالص اسلامی توحید کو ڈھک لیا تھا، مسجدیں ویران اور سنسان پڑی تھیں، عوام جہاں ان سے بھاگتے تھے، اور تعویذ، گنڈے اور مالا میں پھنس کر گندے فقراء اور دیوانے درویشوں سے اعتقاد رکھتے تھے اور بزرگوں کے مزاروں پر زیارت کو جاتے تھے، اور ان کی پرستش بارگاہ ایزدی کے شفع و ولی کے طور پر کی جاتی تھی، کیونکہ ان جہاں کا خیال تھا کہ خدا یسا برتر ہے کہ وہ اس کی طاعات بلا واسطہ نہیں ادا کر سکتے، قرآن مجید کی اخلاقی تعلیم کو نہ صرف پس پشت ڈال رکھتا تھا، بلکہ اس کی خلاف ورزی بھی کی جاتی تھی، ایفون و شراب خواری عام ہو رہی تھی، زنا کاری کا زور تھا، اور ذلیل ترین اعمال قبیحہ حکلم کھلا بے جیائی کے ساتھ کئے جاتے تھے۔^(۱)

تیرہویں صدی کے باکمال اور مشاہیر رجال

پچھلے صفات سے یہ نتیجہ نکالنا صحیح نہیں ہو گا کہ علمی، فتنی اور دینی و روحانی حیثیت سے تیرہویں صدی کا یہ زمانہ بالکل تاریک اور ویران تھا، اور اس ملک کے ایک گوشے سے دوسرے گوشے تک خاک اڑ رہی تھی، کہیں زندگی کے آثار اور کہیں روشنی کے مینا نہیں پائے جاتے تھے، صلاحیتیں یکسر مفقود ہو چکی تھیں، دل و دماغ کے سوتے بالکل خشک ہو چکے تھے، خانقاہیں اور مدرسے اجرٹ چکے تھے، اور ہندوستان کمال اور اہل کمال سے خالی ہو چکا تھا۔

اس کے برخلاف تیرہویں صدی کا یہ ابتدائی زمانہ ہندوستان کی اسلامی تاریخ کا قابل ذکر عہد ہے، اور علمی و روحانی حیثیت سے ایسا مردم خیز اور شاداب زمانہ ہے، جو اس ملک کی علمی و روحانی تاریخ میں خاص اہمیت رکھتا ہے، اس میں بعض ایسی باکمال و ممتاز ہستیاں موجود تھیں، جن کی نظریگر گزشتہ دور میں آسانی سے اور پچھلے دور میں مشکل سے بھی نہیں ملے گی۔

دینی و علمی کمالات کی جامعیت کے لحاظ سے دیکھئے تو سراج الہند شاہ عبدالعزیز^(۲) (م ۱۲۳۹ھ) اور نبیقی وقت حضرت قاضی ثناء اللہ پانی پتی (م ۱۲۵۵ھ) جیسے اکابر اسی عہد کی زینت و رونق تھے، جن کی علمی فضیلت اور روحانی فیض کا سکھے عرب و عجم میں روایات تھا، شاہ

(۱) ”جدید دنیاۓ اسلام“، مترجمہ جیل الدین صاحب بدایوی علیگ۔

صاحب کے فتاویٰ اور تفسیر ”فتح العزیز“، اور قاضی صاحب کی ”تفسیر مظہری“، اور ”مالا بد منہ“، اس دور کی مقبول ترین تصانیف ہیں، علوم دینیہ اور کتاب و سنت کے وسیع علم اور صحیح ذوق کے لحاظ سے ”ترجان القرآن“، حضرت شاہ عبدالقادر دہلوی صاحب ”موضع القرآن“، (م ۱۲۳۰ھ) شارح حدیث مولانا سلام اللہ محدث صاحب ”محلی“، (م ۱۲۲۹ھ) صاحب فتاویٰ شیخ الاسلام مولانا عبدالجی بربانوی (م ۱۲۲۳ھ) اور مندہ شاہ اسحق دہلوی (م ۱۲۲۲ھ) جیسے علمائے راشدین موجود تھے، جن کا فہم قرآن، علم حدیث، فقہی نظر اور خدمت دین تاریخی مسلمات میں سے ہے۔

دوسری طرف ”سلم و مسلم“ کے شہرہ آفاق شارح ملک العلماء مولانا عبدالجی بحر العلوم (م ۱۲۲۵ھ) جیسے سرآمد روزگار ”ابطال البر این الحکمیہ“ اور ”تشیید الاذہان“ اور دوسری مجتہدانہ فی کتابوں کے مصنف شاہ رفع الدین دہلوی (م ۱۲۳۳ھ) صاحب ”تanjیص الشفاء“ و صاحب حواشی ”میرزاہد و ملا جلال“ مولانا فضل امام خیر آبادی (م ۱۲۳۳ھ) اور فنون عقلیہ کے باکمال معلم مولانا حیدر علی رامپوری (م ۱۲۳۴ھ) جیسے فاضل یگانہ اسی زمانے میں تھے، جن کو علوم عقلیہ میں درجہ اجتہاد حاصل تھا۔

ذکاوت واستعداد و ملکہ علمی میں ”عقبات“ اور ”منصب امامت“ کے مصنف مولانا محمد اسماعیل (م ۱۲۲۶ھ) اور ”ہدیہ سعیدیہ“ اور ”حواشی منطقیہ“ کے مؤلف اور عربی کے قادر الکلام ناظم و ناشر مولانا فضل حق خیر آبادی جیسے طباع، حاضر دماغ اور صاحب فنون عالم موجود تھے۔

علوم ریاضیہ میں دیکھئے تو ”نشروح مخروطات“ اور ”رسائل جبر و مقابلہ“ کے مصنف نواب تفضل حسین خاں علامہ (م ۱۲۱۵ھ) ”الست الجبریہ“ کے مصنف قاضی القضاۃ نجم الدین کا کورودی (م ۱۲۲۹ھ) ”نوائد افکار“ اور ”تحفۃ نعمانیہ“ کے مؤلف خواجہ فرید الدین (م ۱۲۳۳ھ) اور ”مشہدہ البندسہ“ اور ”ستہ شمسیہ“ کے مؤلف ”مشہدہ الامراء نواب فخر الدین حیدر آبادی (م ۱۲۷۹ھ) جیسے مجتہدین فن و موجداہی دور کی یادگار ہیں، جن کی تالیفات فن ریاضی وہیت کا قیمتی ذخیرہ ہیں۔

مفتی اسماعیل لندنی، مولانا احمد الدین بلگرامی صاحب ”تفاسی اللغات“ ”مفہار المسان“ (م ۱۲۵۰ھ) اور مولانا عبدالرحیم صفحی پوری صاحب ”مشہی الارب“ (م ۱۲۲۴ھ) نے اسی دور میں اپنی لغوی تحقیقات اور علمی خدمات کی یادگاریں چھوڑ دیں۔

درس و تدریس کے لحاظ سے دیکھئے تو مامبین فرنگی محلی (م ۱۲۳۵ھ) مولانا نور الحنفی (م ۱۲۳۸ھ) مولانا حیدر علی سندھی (م ۱۲۲۵ھ) مولانا عبدالمسلط قنوجی (م ۱۲۳۵ھ) مولانا غلام جیلانی راپوری (م ۱۲۳۷ھ) مولانا ولی اللہ لکھنؤی (م ۱۲۰۷ھ) جیسے جہاں استاد موجود تھے، جھنوں نے برسوں درس و تدریس کا بازار گرم رکھا اور سیکڑوں طلبہ کو مر جع تلامذہ بنایا۔

تصنیف و تالیف و تجربہ علمی کے لحاظ سے دیکھئے تو مولانا باقر مردراہی (م ۱۲۰۷ھ) مفتی الہی بخش کاندھلوی (م ۱۲۲۵ھ) مولانا شید الدین خاں (م ۱۲۳۳ھ) جیسے مصنف و مؤلف اور وسیع النظر عالم و متكلّم موجود تھے، جن کی ہر علم و فن میں تقنیفات ہیں۔

شعر و شاعری کے لحاظ سے یہ دور ادوشا عربی کا عہدہ شباب اور موسم بہار ہے جس میں وہ استاذہ پیدا ہوئے جو ادوشا عربی کا سرماہی فخر ہیں، اگر اس سے کسی قوم و نسل کی دماغی صلاحیت وزر خیزی کا اندازہ ہو سکتا ہے تو میر حسن دہلوی (م ۱۲۰۷ھ) میر تقی (م ۱۲۲۵ھ) سید انشا (م ۱۲۳۳ھ) استاد صحافی (م ۱۲۳۰ھ) (شیخ امام بخش نائیخ (م ۱۲۵۳ھ) خواجہ آتش (م ۱۲۳۳ھ) موسیٰ خاں (م ۱۲۶۸ھ) اور ذوق (م ۱۲۱۷ھ) و غالب (م ۱۲۸۵ھ) جو اس دور کے نوجوان شاعر تھے، اس عہد کی دماغی شادابی، لطافت ذوق اور ذہانت و طبائی کا بہترین ثبوت ہیں۔

مشائخ طریقت

تصوف و طریقت کو دیکھئے تو ہر سلسلے کے ایسے اکابر شیوخ موجود تھے، جنہوں نے اپنے طریق کو زندگی تازہ بخشی اور لاکھوں بندگان خدا ان کے انفاس قدیمہ سے بہرہ یا ب تھے، سلسلہ نقشبندیہ مجددیہ پر نظر ڈالئے تو حضرت مرزا مظہر جان جاناں کے خلیفہ حضرت شاہ غلام علیؒ

(م ۱۲۳۰ھ) کی ذات گرامی پر نظر پڑے گی، جن کے فیض سے ہندوستان، ترکستان، عراق و شام و روم فیض یاب تھے، اور جن کے متعلق بہت سے اہل نظر کا خیال ہے کہ فیض وفادہ کے لحاظ سے اگر ان کو تیر ہوں صدی کا مجدد طریقت کا ہاجائے تو غلط نہ ہوگا۔

حضرت شاہ غلام علیؒ کے علاوہ شاہ نعیم اللہ بہرا پنجی (م ۱۲۱۸ھ) اور شاہ مراد اللہ تھانیسری (م ۱۲۲۸ھ) لکھنؤ میں، شاہ محمد آفاق (م ۱۲۵۱ھ) دہلی میں، شاہ حسین علی مکانوی پنجاب میں، شاہ درگاہی نقشبندی (م ۱۲۲۱ھ) اور شاہ روف احمد مجددی (م ۱۲۳۹ھ) رام پور و بھوپال کی ریاستوں میں، مولانا احمدی کرسوی، شاہ امین الدین کا کوروی (م ۱۲۵۳ھ) حضرت سید محمد عدل عرف شاہ اعلیٰ صاحب رائے بریلوی کے خلیفہ قاضی عبدالکریم جو راسی اور ان کے خلیفہ قاضی عبدالکریم گنگرامی (م ۱۲۳۹ھ) اودھ میں نسبت مجددیہ کے حامل اور مرکز ہدایت و ارشاد تھے۔

سلسلہ چشتیہ میں دیکھئے تو مولانا فخر الدین دہلوی کے خلیفہ و حشمت و جراح مولانا قطب الدین (م ۱۲۳۳ھ)، شیخ صابر بخش (م ۱۲۳۴ھ) اور شاہ میر محمدی (م ۱۲۲۲ھ) دہلی میں، شاہ نیاز احمد بریلوی (م ۱۲۵۰ھ) اور شاہ عبد الباری امر و ہوی (م ۱۲۲۶ھ) روہیل کھنڈ میں، شاہ سلیمان تو نوی (م ۱۲۲۷ھ) پنجاب میں، شاہ علی اکبر فیض آبادی (م ۱۲۱۰ھ) صوفی عبد الرحمن لکھنؤی (م ۱۲۲۵ھ) شاہ کریم عطا سلوانی (م ۱۲۲۸ھ) شاہ پناہ عطا سلوانی (م ۱۲۵۵ھ) اودھ میں، شاہ نعمت اللہ بچلواروی (م ۱۲۳۷ھ) بہار میں، سلسلہ نظامیہ اور سلسلہ صابریہ کے برکات کے امین تھے۔

سلسلہ قادریہ میں دیکھئے تو مولانا انوار الحق فرنگی محلی (م ۱۲۲۶ھ) لکھنؤ میں، سید آں احمد (م ۱۲۳۵ھ) مارہرہ میں، شاہ اجمل، (م ۱۲۳۶ھ) ال آباد میں، سید صبغۃ اللہ بن محمد راشد سنده میں، طالبین خدا کی تربیت و ارشاد میں مشغول نظر آئیں گے۔

نمہبی زندگی کے آثار

اس دور میں ابھی دین کی اتنی طلب اور قدر رباتی تھی کہ مدرسے طلب علوم دینیہ سے

اور خانقاہیں مردان خدا سے معمور تھیں، اور پر جن اکابر اہل درس و اہل طریق کا تذکرہ ہوا ہے، ان میں سے ہر ایک مستقل اور آباد مدرسہ اور خانقاہ تھا، اور کہیں کہیں یہ دونوں مرکز جمع تھے، دہلی، لکھنؤ، روہیلہ ہند میں، بریلی، رام پور، پیلی بھیت، شاہجہانپور، اور اودھ کے قصبات میں گوپامو، بلگرام، سندھیہ، خیرآباد اس کے علاوہ قتوح، جونپور، اللہ آباد، عظیم آباد، بوہار (بردوان) کلکتہ، مدراس، اس زمانے کے مشہور تعلیمی مرکز تھے جن میں سیکڑوں طلبہ استفادہ و تحصیل علوم میں مشغول تھے، دہلی میں حضرت شاہ عبدالعزیز صاحبؒ کے مدرسے میں بیرون ہند کے طلبہ بھی اور مدرسہ والا جاہی میں مولانا بحر العلوم کے درس میں ہندوستان کے اطراف و اکناف کے طلبہ جمع تھے۔

خانقاہوں کے روحاںی مقناتیں نے اس سے بھی زیادہ دور دور کے ذروں کو کھینچا تھا، حضرت شاہ غلام علیؒ کی خانقاہ میں پانچ پانچ سو طالبین جمع رہتے تھے جن کی ضروریات کا تکلف خانقاہ کی طرف سے ہوتا تھا (۱) پیروی ممالک میں سے سرقند، تاشقند، بخارا، قندھار، کابل، غزنی تک کے اور ہندوستان میں مغرب میں پشاور اور شمال میں کشمیر سے لے کر مشرق میں ڈھاکے اور جنوب میں حیدر آباد تک کے لوگ ہوتے تھے (۲)، پنجاب میں مکان کی خانقاہ معمور خانقاہوں میں سے تھی، اس صدی کے آخر تک یہ حال تھا کہ شاہ امام علی صاحب کے وقت میں مہمانوں کے لئے دسویکرے روزانہ ذبح ہوتے تھے۔

دین سے غفلت روز افزوں تھی، مگر آنکھوں میں حیا اور دلوں میں گداز باتی تھا، اللہ کے نام کا ادب اور اس کی کہلاتے والی چیزوں (شمار اللہ) کا احترام رخصت نہیں ہوا تھا، جس کا نتیجہ یہ تھا کہ توبہ و انبات کی توفیق سلب نہیں ہوئی تھی۔

فق و فجور میں ترقی تھی، مگر فرق و فجور پر اصرار اور معاصی و محمات کے اظہار و اعلان کا روان نہیں ہوا تھا، اہل دنیا کی وقعت اور اہل حکومت کا رعب ضرور تھا، مگر اہل دین کی تو قیر اور اہل علم کا اعزاز بھی قائم تھا، اور دین کے ساتھ تمسخر و استہزاء کا دروازہ نہیں کھلا تھا، حکومی و غلائی کے لئے

(۱) آثار الصنادید باب چہارم۔ (۲) ”در المعرف“، از حضرت شاہ روزف احمد مجددی۔

تیاری شروع ہوئی تھی، مگر اسلاف کی مردگانگی و سپہ گری کا بچا کھچا سرمایہ باقی تھا، شجاعت و دلیری، وفاداری و ضلعداری، پچنگی، استقامت، عالی ہمتی، فراخ حوصلگی، جفاکشی و مستعدی، جو ہر شناسی، ذہانت و طباعی سے بھی ہندوستانی مسلمانوں کا دامن خالی نہیں ہوتا تھا۔

لیکن دین و علم کے یہ بڑے بڑے ذخیرے جو سلف کی کوششوں سے جمع ہوئے تھے، مسلسل خرچ اور عرصے سے آمد بند ہونے کی وجہ سے گھٹتے گھٹتے ختم ہوتے جا رہے تھے، اور اضافہ و ترقی کا دروازہ بند معلوم ہوتا تھا۔

قوتوں کا غلط رخ

زندگی کا صحیح مقصد اور قوتوں کا صحیح مصرف نہ ہونے کی وجہ سے اکثر قوتیں ضائع ہو رہی تھیں، اور اعلیٰ انسانی صفات اور جذبات نے غلط رخ اختیار کر لیا تھا۔

شجاعت و دلیری اکثر خاندانی مناقشات، رقاتوں اور حریفانہ مقابلوں میں صرف ہو کر رہ جاتی تھی، وفاداری کو چھوٹے چھوٹے آقاوں اور خداوندان نعمت کی خدمت کے سوا کوئی اور بلند مصرف نہیں ملتا تھا، وضلعداری چند خود ساختہ اصولوں اور چند معاشرتی و مجلسی قوانین کی پابندی کا نام بن کر رہ گئی تھی۔

پچنگی و استقامت تھی، مگر وہ زیادہ تر اپنی آن کے قائم رکھنے میں اور جوانی کے مشغلوں کو بڑھاپے میں نباہنے میں صرف ہوتی تھی۔

عالیٰ ہمتی تھی، مگر وہ اکثر غربت کو چھپانے اور تنگ دستی میں امیرانہ حوصلہ مندی کے اظہار کے لئے رہ گئی تھی۔

غیرت و حیثت کا ظہور عموماً انفرادی و شخصی معاملات میں ہوتا تھا، دین کی مظلومی و غربت اور امت کی زیوں حالی پر اس میں حرکت و اشتغال پیدا نہیں ہوتا تھا، فیاضی و فراخ حوصلگی کا مہماں نوازی، صدقہ و خیرات یا امیرانہ دادو دہش کے علاوہ کوئی مصرف سمجھھیں نہیں آتا تھا۔

جفاکشی و مستعدی تھی، مگر وہ عوام میں معاش کی تنگ دو دو اور آقاوں کی خدمت، امراء میں سیاسی مہماں اور حریقوں کی سرکوبی، اہل دین میں مجاہدہ و عبادت اور سلوک و ریاضت کے

حدود سے آگے نہیں بڑھنے پاتی تھی۔

جو ہر شناسی تھی، مگر اس کا موضوع شعراء نغمہ سراوں اور مصالحین کی پروش اور سرپرستی کے سوا کچھ نہ تھا۔

ذہانت و طباعی تھی، مگر وہ اہل ادب میں محض شاعرانہ نازک خیالی اور نکتہ آفرینی اور اہل علم میں دلیل متنوں کی شرح و تخلیہ، اقوال کی توجیہ اور مشکلات فن کی گرہ کشانی سے آگے بڑھنے نہیں پاتی تھی۔

اس نسل میں ہمترین صلاحیتیں اور جو ہر موجود تھے مگر ضائع ہو رہے تھے، افراد تھے مگر جماعت نہ تھی، اور اق تھے مگر کتاب نہ تھی، کچا مال تھا مگر کوئی کاریگری نہ تھا، پر زے تھے اور بہت سے متحرک بھی تھے مگر دینی زندگی کی چول اپنی جگہ سے ہٹی ہوئی تھی، اس لئے عام اور مقید حرکت نہ تھی۔

امام کا کام

اس وقت ایک ایسے شخص اور جماعت کی ضرورت تھی، جو دین و علم اور صلاحیتوں کے اس بچے کچے سرمائے سے وقت پر کام لے لے اور اس کوٹھکانے لگائے۔

جو خانقا ہوں کا حال اور درس گا ہوں کا قال، وہاں کی حرارت اور یہاں کی روشنی سارے ملک میں عام کر دے، جس کے جلو میں چلتی پھرتی خانقا ہیں ہوں، اور دوڑتے بھاگتے مدرسے، گھوڑوں کی پیٹھ پر عالم ہوں اور محابر ابوں میں مجاہد۔

جود لوں کی بھتی ہوئی انگیڑی ٹھیاں دوبارہ دہکا دے، افسر دہ دلوں کو ایک بار پھر گرمادے اور ملک میں اس سرے سے اس سرے تک طلب اور دین کی تڑپ کی آگ لگا دے، جو مسلمانوں کی خدا داد قابلیتوں اور فطری صلاحیتوں کوٹھکانے لگائے، جس کی سعی سے شجاعت و دلیری کا رخ میدان جہاد اور حقیقی شمن کی طرف پھر جائے، جذبہ و فادری خداوند حقیقی کی بندگی میں لگ جائے، وضعداری، پختگی و استقامت فرائض و عبادات کی پابندی اور میدان جہاد کی ثابت قدی میں، عالی ہمتی دین کی خدمت اور رضاۓ الہی کے اعلیٰ مراتب کے حصول میں، غیرت و حمیت دین کی مظلومی اور مسلمانوں کی زبول حالی کے احساس میں، فیاضی و فراخ حوصلگی مجاہدین کی امداد،

مہاجرین کی نصرت اور جہاد و غزا کی اعانت اور دینی بجا ہیوں کی خدمت میں، جفا کشی و مستعدی سفر جہاد کی صعوبتوں کے تحلیل، میدان جہاد کے مصائب اور دینی فرائض کی سربراہی میں، جو ہر شناسی اہل لیاقت کی قدر دانی، دین کے خالموں اور سپاہیوں کی شاخت اور تربیت میں کام آئے، ذہانت و طباعی دعوت و اصلاح کی حکمت، امور جماعت میں معاملہ فہمی و فرات، میدان جنگ کی تدبیر اور حکومت اسلامی کی دینی سیاست میں اپنے جو ہر دھکائے، جس کی نگاہ دور رہ اور جس کی ذات میجا نفس کسی بیکار چیز کو بھی بیکار نہ سمجھے اور کسی بے جان کو بھی مردہ نہ کہے اور جو امت کے ذخیرے کے ہر دانے اور اس کے خیابان کے ہر تنگی سے پورا پورا کام لے لے، جس کے متعلق ساری دنیا کا فیصلہ ہو کہ یہ کسی مصرف کا نہیں، اس کی نگاہ کافی صلہ ہو کہ یہی سب سے بڑھ کر کار آمد ہے، جس پھر کو ہر معمار درکر چکا ہو، وہ کہے کہ یہی کونے کا پھر ہے، جو ساری عمارت کا بوجھ اٹھا سکتا ہے، وہ سنگریزوں سے دیکھتے دیکھتے ایسا محل الجواہر تیار کر دے، جو ہزاروں آدمیوں کی آنکھیں کھول دے، اور عالم کو روشن کر دے، جو منتشر افراد سے منظم جماعت، پر اگندہ اور اراق سے مکمل کتاب، کچھ، بلکہ گلے ہوئے مال سے بہترین مصنوعات تیار کر دے، متصاد عناصر، مختلف مزاجوں اور مقابل طبائع کو آپس میں جوڑ کر ان کے اختلاف و تنوع سے نئی قوت حاصل کرے، اور ان کو شیر و شکر کر دے، ہر قابلیت اور ہنر سے دین کا کام لے، شعراء کی شاعری کو حق کے دفاع میں، علماء کی قوت استدلال کو حق کے اثبات اور دماغوں کی سلوٹ دور کرنے میں، اہل باطن کی قلبی قوت کو دین کے سپاہیوں اور کارگزاروں کی تربیت و تربیت کیہے نفس اور دلوں کی گرہ کھولنے میں، اہل قلم کی تصنیفی قابلیت و قوت تحریر کو توحید و سنت کی اشاعت اور جہاد کی تزعیج و تحریض میں، مقرر و مقرر و مقرر و مقرر و مقرر کو دین کی دعوت اور نفیر عام میں، دولت مندوں کی دولت کو مجاهدین کا سامان درست کرنے میں صرف کرے، غرض ہر پر زے کو دین کی مشین میں راگائے اور اپنی اصلی جگہ پر جمائے، پھر ہٹی ہوئی چول کو اپنی جگہ پر لا کر ساری مشین کو اس طرح حرکت دے کر زندگی کا پورا محور گھوم جائے۔

جو شخص ان اوصاف کا جامع ہو، اس کو اسلام کی بیان و مجرز اصطلاح میں ”امام“ کہتے ہیں اور اس کی جگہ تیر ہویں صدی کے تمام اہل کمال اور مشاہیر رجال کی موجودگی میں خالی تھی۔

پہلا باب

خاندان

امیر سید قطب الدین اور ان کی اولاد

محمد ذو النفس الازکیہ شہید گی بارہویں پشت میں سید رشید الدین کے فرزند شید شیخ الاسلام سید قطب الدین محمد الحسنی (۱) ایک عالم و عارف اور عالیٰ ہمت بزرگ تھے، جن کو اللہ تعالیٰ نے علم و تقویٰ کی دولت کے ساتھ شجاعت کا جوہر اور جہاد کا جذبہ عطا فرمایا تھا، ۲۰۰۰ھ میں خواب میں رسول اللہ صلی اللہ علیہ وسلم کی طرف سے آپ کو جہاد کے لئے ہندوستان جانے کا حکم اور فتح کی بشارت ہوئی، اور آپ غزنی کے راستے سے اعزاء و سادات اور غزni کے رو ساء و شرفاء و مجاہدین کی ایک بڑی جماعت کے ساتھ دہلی تشریف لائے، دہلی سے پورب کا قصد کیا اور اول قنوج، پھر مائنک پور اور کڑاپر، جو اس زمانے میں ایک مستقل حکومت کا مرکز تھا، حملہ کیا اور اس تمام علاقے کو فتح کر کے اسلامی حکومت میں شامل کیا۔ (۲)

امیر سید قطب الدین رحمۃ اللہ علیہ ایک مدت تک دہلی میں شیخ الاسلام کے منصب پر فائز رہے، دہلی کے تمام مشائخ و علماء اور تمام سلاطین اپنے اپنے وقت میں آپ کا ادب و احترام

(۱) صاحب "بigr الانساب" نے آپ کی تاریخ ولادت ۱۵۵۰ھ کو لکھی ہے۔

(۲) صاحب "تاریخ آئینہ اودھ" نے سفر جہاد اور حملے کے مفصل و اوقات سید قطب الدین صاحب رحمۃ اللہ علیہ کے عربی مخطوط سے نقل کئے ہیں (ص ۵۰-۵۲) اس مخطوط کی حوت اور تاریخی استناد کے متعلق کچھ نہیں کہا جاسکتا۔

کرتے تھے، آپ نے دہلی سے منتقل ہو کر کڑے میں مستقل سکونت اختیار فرمائی تھی، جہاں چھینانوے سال کی عمر میں ۳ مرزاں کے ۲۷ میں وفات پائی۔ (۱)

مورخین اور تذکرہ نگاروں نے امیر قطب الدین رحمۃ اللہ علیہ کا نہایت بلند الفاظ میں تذکرہ کیا ہے، قاضی ضیاء الدین برلنی ”تاریخ فیروز شاہی“ میں سلطان غیاث الدین بلبن کے عہد کا ذکر کرتے ہوئے سید قطب الدین رحمۃ اللہ علیہ کا آپ کے بعض دوسرے معاصرین کے ساتھ ان الفاظ میں ذکر کرتے ہیں:-

من که مؤلف ”تاریخ فیروز شاہیم“ از ثقات معمور شنیدہ ام: در عصر بلبن چند بزرگ از بقایا بزرگان ششی ماندہ بود و چند ملک از نوادر ملوک و اعوان و انصار او پیدا آمدہ کہ عہد و عصر سلطان بلبن ازاں بزرگان وازاں ملوک آراستہ شدہ بود و اعتبار تمام گرفتہ، چنانکہ از سادات کہ بزرگ تر بزرگان امت اند، قطب الدین شیخ الاسلام شہر جد بزرگوار قاضیان بداؤں و سید منتخب الدین و سید جلال الدین پسر سید مبارک و سید عزیز الدین و سید معین الدین سامانہ و سادات گردیز جدان سید چھبو و سادات عظام لکھنول و سادات ججیر و سادات بیانہ و سادات بداؤں و چندیں سادات دیگر کہ از حادثہ چنگیز خاں ملعون دریں دیار آمدہ بودند و ہر یکے در صحت نسب و بزرگی عدمی الشال بودند و بکمال تقویٰ تدبیش آراستہ ہر ہمہ برحد رحیمات بودند۔ (۲)

خاکسار مؤلف ”تاریخ فیروز شاہی“ نے معتبر و معمر بزرگوں سے سنا ہے کہ سلطان غیاث الدین بلبن کے عہد میں چند ہستیاں جو سلطان شمس الدین لشکر کے مبارک عہد کی یادگار تھیں، باقی رہ گئی تھیں، اور اس دور کے چند یکتاۓ روزگار ملوک و امراء و اعوان سلطنت بھی موجود تھے، یہ بزرگ ہستیاں اور یہ ملوک و امراء سلطان بلبن کے عہد کے لئے باعث زینت و فخر تھے، چنانچہ

(۱) ”نہیہ الخواطر“، بحوالہ ”وفیات الاعلام“، از شیخ محمد بنجی.

(۲) ”تاریخ فیروز شاہی“، ص ۱۱۱، عہد سلطان غیاث الدین بلبن۔

سادات میں سے، بزرگان امت کے سرتاج ہیں، دارالسلطنت وہی کے شیخ الاسلام قطب الدین جو بدایوں کے قاضیوں کے جدہ بزرگوار ہیں اور سید منتخب الدین سید جلال الدین (فرزند سید مبارک) سید عزیز الدین و سید معین الدین سامانہ، نیز گردیزی سادات (جو سید چھبو کے اجداد ہیں) اسی طرح کمپل کے سادات عظام و سادات جنگی و سادات بیانہ و سادات بدایوں اور دوسرے متعدد سادات کرام جو چنگیز خاں ملعون کے حادثے کی وجہ سے اس ملک میں تشریف لائے تھے ان میں سے ہر ایک صحیح انسانی اور عالی جسمی میں بنے نظیر اور کمال تقویٰ و مدنی سے آراستہ رفق بخش وجود تھا۔

امیر سید قطب الدین کی صحبتِ نسب و علو خاندان کی شہادت تمام موئخین و مبصرین نے دی ہے، حضرت سید علی ہمدانی، صاحب ”عمدة الطالب“ شیخ احمد اکبر آبادی ”تذكرة السادات“ سید حامد بخاری سنہی اور صاحب ”معجم الانساب“ اور صاحب ”بحر الانساب“ نے اس کی توثیق کی ہے، اور بعض نے لکھا ہے کہ ”صحبتِ نسب قطب العارفین، رئیس الواصلین سید قطب الدین محمد الحسنی الحسینی از تواریخ انساب بتواتر پیوستہ“ (۱)

حضرت سید قطب الدین کی اولاد کو اللہ نے بڑی دینی و دنیوی برکت عطا فرمائی، سیادت و امارت کے ساتھ علم و فضل، زہد و تقویٰ کی دولت سے مالا مال رکھا، آپ کے ایک صاحبزادے سید تاج الدین تھے، جو مدت تک اودھ اور پھر بدایوں کے عہدہ قضاۓ پر رہے، مؤلف ”تاریخ فیروز شاہی“ ان کے متعلق لکھتے ہیں:

ویکے ازاں سادات عظام کا اس دیار یو جو دہمایوں او معظیم و مکرم بود، سید السادات سید تاج الدین پسر شیخ الاسلام سید قطب الدین بودہ است و سید تاج الدین مذکور پدر سید قطب الدین وجد سید اعزز الدین از قاضیان بداؤں بودند و سالہا قضائے اودھ حوالت او بود، سلطان علاء الدین اور ازاد اودھ معزول کر دہ و قضائے بداؤں واد سید تاج الدین علیہ الرحمۃ والغفران، بزرگوار سیدے بودہ است و چندیں

(۱) ”تذكرة السادات“

صالحان و خدا طلبان مصطفیٰ را، علیہ الصلوٰۃ والسلام، بر صورت اور خواب دیده یوں نہ تمثیل او مصطفیٰ صلی اللہ علیہ وسلم برہانے قاطع درحقیقت نسب او و مکارم اخلاق و محسن اوصاف سید قطب الدین پسر و نیسہ آں سید بزرگوار مشاہدہ معاصر ان عصر است و ہر یکی از سادات مذکور بزرگی علم و حلم و سخاوت و سائر فضائل نظر خود ندارند۔ (۱)

ان سادات میں سے ایک بزرگ جن کے وجود مبارک سے اس ملک کو عزت و افتخار حاصل تھا، سید السادات سید تاج الدین فرزند شیخ الاسلام سید قطب الدین تھے، سید تاج الدین موصوف سید قطب الدین کے والد نامدار اور سید اعز الدین کے جد بزرگوار بدایوں کے قاضیوں میں سے تھے، اور سالہا سال اودھ کا منصب قضا ان کے پر درہ، سلطان علماء الدین نے اس سے سبکدوش کر کے بدایوں کا قاضی مقرر کیا سید تاج الدین علیہ الرحمۃ بڑے جلیل القدر سید تھے، متعدد بزرگوں اور طالبان خدا نے آنحضرت صلی اللہ علیہ وسلم کو سید تاج الدین کی صورت میں خواب میں دیکھا، آنحضرت صلی اللہ علیہ وسلم کا ان کی شکل میں نظر آنا ان کی صحیت نسب کے لئے دلیل قطعی ہے، قطب الدین اور ان کے صاحبزادے اور نواسے کے اخلاق کریمانہ اور محسن و اوصاف آپ کے معاصرین کے چشم دید واقعات تھے، ان سادات کرام میں سے ہر بزرگ بزرگی علم و حلم و سخاوت اور دوسرے فضائل میں بے نظیر تھا۔

امیر سید قطب الدین کے بڑے صاحبزادے سید نظام الدین نے ایک فرزند یادگار چھوڑا، جن کا نام سید رکن الدین تھا، آپ ہی حضرت سید احمد شہید رحمۃ اللہ علیہ کے مورث ہیں، قاضی ضیاء الدین برلنی نے سید رکن الدین صاحبؒ کا تذکرہ ان الفاظ میں کیا ہے: سید رکن الدین بردار نادہ سید تاج الدین مذکور قاضی کڑا بودہ است و باری تعالیٰ سید رکن الدین را جامع فضائل آفریدہ بود و بکشف و کرامات آراستہ و ہم

(۱) ”تاریخ فیروز شاہی“ ص ۳۲۸-۳۲۹

صاحب سماع بود و ہم وجہے وحالتے عجیب داشت و روزگار بزرگی اور ترک و تحریک و دراعطا و ایثار کرانہ شدہ است و مؤلف "تاریخ فیروز شاہی" سعادت ملاقات سید تاج الدین و سید رکن الدین رحمہما اللہ دریافت است و شرائط پائے ہوں ایشان بجا آورده ومن مثل آں سادات بزرگوار و اوصاف سنتیہ و حشمت کے وادہ خدا ایشان داشتند کمتر دیدہ است، سیادت و ہمہ آثار است و فرزندی رسول رب العالمین ہمہ شرف و بزرگی و منقبت و جلالت است کہ اگر خواہم کرد محمد آں سادات و سائر سادات کہ نور دید گان مصطفیٰ و جگر گوشکان مرتضیٰ بودہ انہ وہ مستند چیزے بنو سلم، سراسیمہ پیشوام و بجز خویش معرفت می گردم۔ (۱)

سید رکن الدین، جو سید تاج الدین مذکور کے بھتیجے ہیں، کڑے کے قاضی تھے، اللہ نے سید رکن الدین کو ہمہ صفت موصوف پیدا کیا تھا، صاحب کشف و کرامت تھے، صاحب سماع تھے، اور عجیب و جدا اور کیفیات رکھتے تھے، ترک و تحریک اور سخاوت و ایثار میں آپ کا پایہ بہت بلند تھا، مؤلف "تاریخ فیروز شاہی" نے سید تاج الدین و سید رکن الدین رحمہما اللہ کی ملاقات و قدم یوسی کی سعادت حاصل کی ہے، میں نے ایسے سادات عظام، ایسے بلند اوصاف، ایسی شوکت و حشمت کم دیکھی ہے، جو اللہ تعالیٰ نے آپ کو نصیب کی تھی، سیادت خلاصہ مناقب ہے اور جناب رسول اللہ صلی اللہ علیہ وسلم سے نسبت فرزندی سب سے بڑا اعزاز ہے، اگرچا ہوں کہ ان سادات اور دوسرے سادات کی تعریف میں کہ نور دیدہ مصطفیٰ اور جگر گوشہ مرتضیٰ ہیں، کچھ لکھوں تو حیران رہ جاتا ہوں اور اپنے بھڑک اعتراف کرنا پڑتا ہے۔

امیر سید قطب الدین کی اولاد پوری ایک صدی تک بڑی نیک نامی، عزت و حرمت اور دین داری و بزرگی کے ساتھ کڑے میں مقیم رہی، اس خاندان کے ایک بزرگ سید قطب الدین

(۱) "تاریخ فیروز شاہی" ص ۳۲۹، عبد سلطان علاء الدین خان جی، مطبوعہ مکتبۃ لالہ آباد

عائی نے کڑے سے جائس (صلح رائے بریلی) نقل سکونت کی، ۱۸۷۷ء میں ان کے پوتے (سید علاء الدین کے صاحبزادے) قاضی سید محمود جائس نے نصیر آباد منتقل ہوئے، جو جائس سے صرف چار میل کے فاصلے پر ایک آباد قصبہ اور شرفاً و سادات کا قدیم مسکن تھا، اس وقت سے نصیر آباد اس خاندان کا وطن قرار پایا۔

قاضی سید محمود کے صاحبزادے قاضی سید احمد مشہور بہ سید راجیٰ اس بنا پر کہ دوران مقدمہ میں ایک فریق کی زبان سے یہ لفظ نکلے کہ ”از چنیں حکم شرع پیزارم“ ترک وطن کر کے رائے بریلی تشریف لے آئے، ان کا خاندان اور اولاد نصیر آباد میں مقیم رہا آپ کے فرزند سید محمد معظم نے دونا مور فرزند حبھوڑے، سید محمد الحق و سید محمد فضیل۔

سید محمد الحق کے تین صاحبزادے تھے، دیوان خواجہ احمد صاحب (۱)، مولانا سید ہدایت اللہ (۲) اور سید تاج الدین بدیوان خواجہ احمد صاحب، اور مولانا ہدایت اللہ صاحب، علم و فضل، دیانت و تقویٰ اور کمالات ظاہری و باطنی میں نہایت بلند پایا تھے۔

سید محمد فضیل کے دو صاحبزادے تھے، حضرت شاہ داؤد اور حضرت سید شاہ علم اللہ سید شاہ علم اللہ حضرت سید احمد شہیدؒ کے جدا مجدد ہیں۔

حضرت سید شاہ علم اللہ

- دو شنبہ ۱۲ ابریل ۱۰۳۳ھ میں ولادت ہوئی، والد ماجد کا تقریباً ڈھائی مہینہ پہلے اور والدہ ماجدہ کا دو تین سال کی عمر میں انتقال ہو گیا، ماموں سید ابو محمد نے کہ امراء شاہجهانی میں سے تھے، پرورش کی تعلیم اپنے پچاڑ ابھائی دیوان خواجہ احمد صاحب سے حاصل کی، جوان ہوئے تو ماموں نے ملازمت کی کوشش کے لئے لشکر میں طلب کیا، لیکن ملازمت سے پہلے ہی دنیا طلبی سے دل برداشتہ ہو کر خدا طلبی کی راہ اختیار کی، اسباب امارت کو وقف عام کر دیا اور دو سال لشکر گاہ میں ٹھہر کر نفس کی تہذیب و تربیت کے لئے خدمات شاقدہ انجام دیتے رہے، یہ وہ

(۱) آپؒ کی چھٹی پشت میں حضرت مولانا سید خواجہ احمد نصیر آبادی ہیں۔

(۲) آپؒ کی اولاد میں مولانا سید محمد امین نصیر آبادی اور اس راقم سطور کے والد ماجد مولانا حکیم سید عبد الحجی ہیں۔

زمانہ تھا کہ حضرت مجدد الف ثانی رحمۃ اللہ علیہ کے خلیفہ اعظم حضرت سید آدم بخوریؒ کا آفتاب ہدایت و ارشاد پورے عروج پر تھا، حضرت سید شاہ علام اللہ حضرت سید کی خدمت میں حاضر ہوئے، بیعت کی اور تھوڑی مدت میں اس راہ کے تمام منازل طے کر کے اس کے انہنائی کمالات حاصل کئے اور خلافت و نیابت سے سرفراز ہوئے، حضرت سید آدمؒ نے اپنی عمامہ اور حضرت مجددؒ کی دستار مبارک عنایت کی اور دہن کی طرف رخصت کیا، شاہ صاحب رخصت ہونے لگے تو عرض کیا ”اس طرف اودھ میں بہت سے اولیاء اور عالی مرتبہ لوگ ہیں، میری ان میں حیثیت ہی کیا ہوگی؟“ حضرت سید آدمؒ نے کچھ دیر ماقب ہو کر فرمایا ”ان میں تمہاری نسبت ایسی ہوگی، جیسے چراغوں میں شمع کی، پھر کچھ دیر ماقب کے بعد فرمایا: ”سید خاطر جمع ہو کر جاؤ اور اپنی جگہ پر بیٹھ جاؤ، تمہاری نسبت ان میں ایسی ہوگی، جیسے ستاروں میں آفتاب کی۔“

حضرت آدم بخوریؒ ہندوستان سے بھرت فرمائے تھے، شاہ علام اللہؒ نے بھی بھرت کا عزم کیا، حضرت سید نے فرمایا: ”جاسکتے ہو لیکن اگر کوئی مرد خدا تمہیں کہیں روکے تو ٹھہر جانا۔“ شاہ علام اللہؒ اہل و عیال کو لے کر سفر جاز کی نیت سے نصیر آباد سے رائے بریلی آئے تو یہاں ایک خدار سیدہ بزرگ شاہ عبدالشکور مجذوبؒ نے شیخ کا قول یاددا کر باصرار رائے بریلی کے قیام پر آمادہ کر لیا اور سئی ندی کے کنارے ایک جگہ قیام کے لئے تجویز کر دی، شاہ صاحبؒ نے وہیں طرح اقامت ڈال دی، ۵۰۰۰ اھمیت میں آپ نے حج کیا^(۱)، اور واپس تشریف لائے اور کچھ مدت قیام کر کے تقریباً ۸۰۰۰ اھمیت میں دوبارہ حریم تشریف لے گئے، واپسی میں کعبے کا نقشہ اور حج پیارش ساتھ لائے اور ۳۰۰۰ اھمیت^(۲) میں اس نقشے اور پیارش کے مطابق اپنے بیٹے مسکن میں سئی کے بالکل کنارے اپنے اور اپنی اولاد کے ہاتھ سے خدا کا گھر تعمیر کیا، جس کی بنیادوں میں آب زمزم ڈالا^(۳) اور اپنے جدا مجد حضرت ابراہیم علیہ السلام کی سنت کے مطابق اپنی اولاد کو وہیں اسی نیت سے آباد کیا ”رِبَّنَا لِيَقِيمُوا الصَّلَاةَ^(۴) یعنی ابے ہمارے

(۱) صاحب ”تاریخ الحرمین“ ۵۰۰۰ اھمیت آپ سے مکہ مغلظہ میں ملاقات کا ذکر کرتے ہیں۔

(۲) ”قبلۃ ثان“ تاریخ تعمیر ہے، جو مسجد کے جنوبی دروازے پر کنده ہے۔

(۳) ”اعلام الہدی“



وسط میں مولانا الحسن علی ندوی کا مکان تھمان خانہ اور بائیں آخري سرپے پر پیدا شد احمد حسین روم کا مکان
دارہ شاہ عالم اللہ (شیخ کلاں) سنتی کا مدرسہ کے شمالی سمت سے



مجیدزادہ شاہ مولانا جس کی اصل تیرتیں سو سال پہلی حضرت سیدنا محمد عبید کے بعد احمد حضرت شاہ مولانا محمد انور الدین اور ان کے صاحبو زادگان کے ہاتھوں ہوئی۔

پروردگار میں نے اپنی اولاد کو یہاں اس لئے ٹھہرایا ہے کہ یہ نماز قائم کریں۔

۱۰۹۶ میں عالمگیر کے عہد میں ۲۳ سال کی عمر میں وفات پائی اور مسجد کے جنوب مشرقی گوشے میں مدفون ہوئے، انتقال کی شب کو عالمگیر نے خواب دیکھا کہ آج کی رات جناب رسول اللہ صلی اللہ علیہ وسلم نے وفات پائی، بادشاہ کو اس خواب سے بہت تشویش ہوئی، علماء سے تعبیر دریافت کی تو انہوں نے کہا "اس رات سید علیم اللہ صاحبؒ کی وفات ہوئی ہوگی کہ وہ اتباع سنت میں رسول اللہ صلی اللہ علیہ وسلم کے قدم بہ قدم تھے" سرکاری وقائع نگار کی اطلاع سے معلوم ہوا کہ اسی شب کو جناب مددوح نے انتقال کیا۔^(۱)

شah صاحب رحمۃ اللہ علیہ کی سیرت کا اصل جو ہر، جس نے آپ کو اپنے معاصرین میں ممتاز کر کر کھاتھا، عبادات کے ساتھ روزمرہ کی زندگی اور عادات میں بھی اتباع سنت ہمیشہ عزیمت پر عمل اور تقویٰ کھاتا۔

خواجہ محمد امین بدخشی جو حضرت سید آدم بنوریؒ کے مجاز و مقرب تھے "شان الحرمین" میں شah صاحبؒ کے ایک فیض یا فتنہ شیخ عبدالحکیم کے حوالے سے لکھتے ہیں:

"حضرت میر سید علیم اللہؒ کے حضرت آدم بنوری کے خلفاء میں نہایت مشتی کامل اعلم والا حوال بزرگ ہیں، نسباً حسنی اُسیں ہیں، ان کا ظاہر و باطن کمال اتباع سنت سے آراستہ اور ان کی ساری زندگی اور تمام اوقات سنن و مستحبات سے معمور ہیں، اور وہ خود اور ان کے تماں پیر و ہمیشہ فقر و فاقہ سے گزر کرنے والے، دنیا کی بونبھی اپنے پاس نہیں آنے دیتے، ہندوستان اور عرب میں بھی ان کے تقویٰ اور استقامت کا نلغہ ہے، اکثر مشائخ کو ان کا تقویٰ اور ریاضت و استقامت دیکھ کر رشک آتا ہے، اور حسرت ہوتی ہے، اور کہتے ہیں کہ دیکھو مقبولان از لی کو اللہ کی طرف سے ایسی استعداد و قابلیت نصیب ہوتی ہے، اپنے

(۱) اس خواب کا تذکرہ حضرت شاہ غلام علی صاحبؒ کے ملحوظات "در المعارف" میں بھی ہے، "بجز خار" میں ہے کہ عالمگیر نے خواب میں آنحضرت صلی اللہ علیہ وسلم کا جنازہ اور رواح مقدسہ کا اجتماع دیکھا اور کسی آزاد مشرب صوفی نے تعبیر دی۔

دوسنوں، رفیقوں اور فرزندوں میں بھی ان کا عمل عزیت ہی پر ہے، اپنے بیٹوں اور جانے والوں میں سے کوئی اگر کسی امر مباح یا رخصت پر عمل کرے تو اس سے ناراض ہو جاتے ہیں، اور اگر ”نَعُوذُ بِاللَّهِ“ کسی سے کوئی بدعت کا فعل سرزد ہو جائے تو اس سے اس درجے میزار ہو جاتے ہیں کہ اس کا منحدد یکھنے کے روادار نہیں ہوتے جب تک کہ وہ ازسر نوتا بح و متنی نہ ہو جائے۔ فقراء اور فرزندوں پر اور گھر کے اندر اور باہر کھانے کی تقسیم مساوی طور پر کرتے ہیں۔

عمل بھی سنت یا مستحب ہے، اس سے ذرا تجاوز نہیں کرتے، ایک رسالہ ”قوتِ عمل“ کے نام سے تحریر فرمایا ہے، جو امر بالمعروف اور ایسے بہت سے حقوق و معارف الہیہ پرستیل ہے کہ عارفین کے سوا چھن کما حق نہیں سمجھتا، اپنے احوال کا بہت اخفاء فرماتے ہیں، اور اپنی عاجزی اور شکستگی ظاہر کرتے ہیں، اکثر لوگ ان کو دیکھ کر کہتے ہیں کہ شاید صحابہ کرام ایسے ہی ہوں گے پاندھ شرع دوستوں اور طالبین کے ساتھ بڑی خوش خلقی اور تواضع کے ساتھ پیش آتے ہیں۔ **وَإِنَّكَ لَقَلِّيٌّ خُلُقٌ عَظِيمٌ** (۱) (۳:۶۸) کی متابعت کا پروتو آپ میں بہت نہیں ہے۔

ہدایا اور نذرِ متنی کے سوا کسی سے قبول نہیں کرتے، منقول ہے کہ ایک روز ولیل خاں جو عہد شاہجهانی کے امراء کبار میں سے تھے، ملاقات کے لئے آئے، ان کو آپ نے امر بالمعروف کیا اور تمام امور خلاف شرع سے توبہ کرائی، توبہ کے بعد جونڈ روہ لائے تھے قبول فرمائی وہ رخصت ہو کر تقریباً ایک کوں گئے ہوں گے کہ ان کے لشکر سے فقارے کی آواز آئی، اسی وقت نذر واپس سمجھ دی۔

میاں شیخ عثمان شاہجهان پوری نے، جو حضرت آدم بیوی کے لوگوں میں تھے، آپ کی شنگی معاش کا حال سن کر سلطان اور گنگ زیب کو رقعہ لکھ کر میر سید علم اللہ اور میاں شیخ سلطان (۱) کی خدمت کی ترغیب دی اور ان کا استحقاق

(۱) اور بے شک آپ اخلاق کے اعلیٰ بیانے پر ہیں۔

(۲) حضرت سید آدم بنویؒ کے نہایت ممتاز و حلیل القدر خلفاء میں سے تھے، پورب میں سلسلہ نقشبندیہ کے دو امام تھے، شیخ محمد سلطان ساکن بلیا اور سید علم اللہ ساکن رائے بریلی، حالات کے لئے ملاحظہ ہو ”تائیں الحرمین“۔

ثابت کیا، بادشاہ نے فرمایا کہ میاں شیخ سلطان کے فقرائے خانقاہ کے لئے ایک روپیہ روزیہ مقرر کر دیا جائے، چونکہ بادشاہ کو معلوم تھا کہ سید صاحب موصوف (شاہ عالم اللہ) روز پہنچوں نہیں فرمائیں گے، اس لئے فرمایا کہ جس حلال مال سے ہمارے کھانے کا انتظام ہے، اس میں سے دوسرو پئے سید صاحبؒ کی خدمت میں نذر کے طور پر پیش کئے جائیں لیکن شاہ عالم اللہ صاحبؒ نے اس کو بھی قبول نہیں کیا، شاہ صاحبؒ کا زہد و تقوی روز بروز رو بہ ترقی تھا، بخلاف اکثر مشائخؒ کے کہ سلوک کی ابتداء میں ریاضتیں کر کے آخر میں فارغ و سبکدوش ہو جاتے ہیں، لیکن شاہ صاحبؒ نے اول تنگی و سختی و فقر کو راحت سمجھ کر اور فقر و فاقہ کو سنت کی پیرودی میں جو اختیار کیا تو آخر تک اس میں ذرا فرق نہیں آنے پایا اور لذات و نیاوی کو اپنے پاس نہیں آنے دیا^(۱)۔

صاحب ”بحرز خاز“ نے آپ کے تذکرے میں یہ لفظ لکھے ہیں:

”مجاہد ایکہ ازاں یگانہ زمانہ در باب نفرت دنیا باتابع طریقہ نبویہ بظهور

آمدہ بعد از صحابہ کرامؐ در دیگر اولیائے امت متاخرین کرتی رافتی شود۔“

صاحب بحرز خاز اور صاحب ”اعلام الہدیؑ“ لکھتے ہیں:

”مکہ معظمہ اور مدینہ منورہ کے لوگ آپ کی اس قوت عمل، کمال اتباع اور عزیمت کو دیکھ کر کہا کرتے تھے هذا کائبی ذر“ یعنی شاہ عالم اللہ اس زمانے میں ابوذر غفاری رضی اللہ عنہ کا نامومنہ ہیں، اور یہ فقرہ حرمین میں زبان زد ہو گیا تھا،

شیخ عبدالحمید ابدال (شاہ صاحبؒ کے ایک معاصر بزرگ) فرماتے تھے کہ اتباع سنت اور رسول اللہ صلی اللہ علیہ وسلم کی پیرودی میں سید عالم اللہ صاحبؒ کی مثال اس زمانے میں نہیں ہے، اور سلف میں بھی خاص خاص لوگ اس درجے کے ہوئے ہیں، آپ کو رسول اللہ صلی اللہ علیہ وسلم کی فرزندی کے علاوہ آپ کی محبوبیت بھی حاصل ہے، چنانچہ آپ کی اس مقبولیت اور محبوبیت کے بہت سے واقعات اور روایائے صادقہ کتابوں میں مذکور ہیں۔

(۱) ”نتائج الحرمین“۔

شیخ عبدالحکیم اپنے زمانے کی شہادت لکھتے ہیں:

”دریں زمانہ مشہور است کہ ہم چنیں باستقامت در شریعت و طریقت و مطابقت سنت کم کے خواہ بود“ الا ماشاء اللہ“

شاہ صاحبؒ حد درجے کے متواضع اور سادہ تھے، خرد و کلاں، حتیٰ کہ نوکر چاکروں کو تعظیم سے خطاب کرتے، اپنے ہاتھ سے سب کام کرتے، جھاڑو دیتے، پانی بھرتے، لکڑی کاٹ کر لاتے، کھانا پکانے میں نوکروں کے ساتھ شریک ہوتے، ایک مرتبہ سیالاب کے بعد ایک مخلص نے حوالیٰ کی کرسی بلند کرنے کے لئے پانچ سور و پئی بھیجے، آپ نے صاحبزادوں اور ساتھیوں سے فرمایا ”یہ رقم آئی ہے، چاہے مزدوروں سے کام لیا جائے، اور ان کو مزدوری دی جائے، چاہے تم خود محنت کرو، اور مزدوری لو“ سب نے اسی کو منظور کیا، شاہ صاحبؒ نے سب کی شرکت میں روزانہ محنت کر کے حوالیٰ تعمیر کی اور سب کام سب کے ساتھ اپنے ہاتھ سے کئے۔

ہر کام میں دوسرے کا ہاتھ بٹاتے اور کسی سے خدمت نہ لیتے، بازار سے سامان خرید کر سر پر اٹھا کر لاتے، شیخ وقت اور محدود مخلوق ہونے کے باوجود مشینیت و مخدومیت کی بوجھی نہیں پائی جاتی تھی۔

شاہ صاحبؒ کو رسوم و بدعاں اور خلاف شریعت رواج سے بڑی نفرت تھی، اس رنگ کا اندازہ اس واقعہ سے ہوگا، جو شیخ عبدالحکیم نے شاہ صاحبؒ کے مفروضات میں لکھا ہے:

”عید الاضحیٰ کے روز سورج نکلے آپ مسجد سے نکل کر مکان تشریف لائے، دروازے پر پنجھ تھے کہ دوسپاہی حضرت کی ملاقات کے لئے آئے، آپ دروازے سے واپس ہوئے اور ان کی خاطر سے اپنی نشست گاہ میں آ کر بیٹھ گئے، آپؒ نے ان سے فرمایا ”تم شادی غنی میں اپنے عزیز والل برادری کے ساتھ کیا عمل کرتے ہوئے، سنت کے موافق یا بدعت؟ ان میں سے ایک نے جو حضرت سے پہلے تعلق رکھتا تھا، جواب دیا ”ہمارا عمل حضرت کی مرضی اور ارشاد کے موافق ہے، اور ہم شادی غنی میں کسی بدعت کی محفل میں شریک

نہیں ہوتے، فرمایا ”جزاک اللہ“ اس کے ہمراہی نے کہا ”ہمیں جب اللہ توفیق دے گا تو ہم بھی بدعت کے ان کاموں سے باز آ جائیں گے، ہمارا اس میں کچھ اختیار نہیں“ حضرت نے فرمایا اس طرح مت کہو، ہر عاقل و بالغ کو اللہ نے اختیار دیا ہے، اور یہ کہنا کہ ”اللہ توفیق دے، کل قیامت کو اللہ کے حضور میں یہ دلیل کچھ کام نہیں آئے گی، اگر یہ دلیل کار آمد ہو تو ہر شخص کی گلوخانی ہو جائے، دیکھو حضرت آدم علیہ السلام یہ چانتے تھے کہ ان کا کیوں کھانا ایک تقدیری امر تھا، لیکن انہوں نے بھی اپنی یقینی کا اعتراف کیا اور کہا ”رَبَّنَا ظَلَمْنَا أَنفُسَنَا (۷: ۲۳) یعنی اے ہمارے رب، ہم نے اپنا بڑا نقصان کیا، اور یہ نہیں کہا اے اللہ گیوں نہ کھانے کی توفیق تو نے کیوں نہیں دی؟ کسی آدمی کا کسی پر قرض ہوتا ہے، اور وہ آدمی اس سے مطالبة کرتا ہے تو قرض دار یہ نہیں کہتا“ اگر خدا توفیق دے گا تو تیرا قرض ادا کر دوں گا، بلکہ چاروناچار کہیں نہ کہیں سے انتظام کرنا پڑتا ہے، یاد ہو نے پر بالکل عذر کرتا ہے، یا اسے معاف کروالیتا ہے یا کسی دوسرے وقت پر رکھتا ہے، اسی طرح اللہ کے بندوں کو چاہئے کہ اسلام کے مفہوم پر عمل کریں، اسلام کیا ہے؟ اللہ کے احکام کے آگے سر جھکا دینا اور اس کے ممنوعات سے بچنا، پس اللہ کے احکام کے آگے سر جھکا دینا چاہئے، اور ان تمام چیزوں سے جن سے اللہ نے روکا ہے، مجتنب رہنا چاہئے اور سنت کی پیروی کی کوشش کرتے رہنا چاہئے، کیونکہ بندہ جب نیک کام اختیار کرتا ہے، تو حق تعالیٰ اپنے کرم سے اس کی امداد و اعانت فرماتا ہے، اور اس کو خیر کی زیادہ توفیق دیتا ہے، جب بندے کا اخلاص اللہ سچا دیکھتا ہے، تو اس کی طرف سے فضل و کرم ہی کا معاملہ ہوتا ہے، البتہ بندے کو استقامت سے کام لینا چاہئے۔“

شاہ صاحبؒ کا امر بالمعروف و نہی عن المنکر پر سختی سے عمل تھا، کوئی خلاف شرع یا خلاف سنت بات دیکھتے تو بے تأمل ٹوک دیتے، کسی کا رسخ و وجہت و ریاست و امارت یا

میلکہ سید احمد حسین و حبیب الدین
 جوں درود کے بیان میں اور فضیلہ نہاد میں
 درخواں مالا دار و مالا فائز اللہ بر رحمہ علیہ اور ارش
 سید فتح عزیز خوش خلود ارجمند و کلکالی خیم
 کار درود و درود اور منکوس وال قلب الائمه کے
 اور ورثیں اور ورثیں اور امیر ورثیں کارہ کرنا
 درخواں فرمائے ایک دل کے لئے وکیل نامہ جلت

ایک قدم تحریک پر سید صاحب کے دشمن (میر احمد) پیلی -

ایک قدیمی تحریر جس پر سید صاحب کے دستخط (سید احمد) ہیں۔

علم و فضل اس سے مانع نہ ہوتا۔

حضرت شاہ پیر محمد لکھنؤی رحمۃ اللہ علیہ آپ کے زمانے کے نہایت جلیل القدر عالم شیخ وقت اور اودھ کے اکثر علماء کے استاد تھے، ایک مرتبہ رائے بریلی آپ کی قیام گاہ پر تشریف لائے اور دونوں جلیل القدر معاصرین کی ملاقات ہوئی، شاہ پیر محمد صاحبؒ کے جسم پر اس وقت ایک رنگین گلابی لباس اور گردون میں مالا پڑی ہوئی تھی، شاہ علم اللہ صاحبؒ نے فرمایا، جناب رئیس العلماء اور کتاب و سنت سے سب سے زیادہ واقف ہیں، یہ فرمائیں کہ اس مala اور زنگار کے درمیان بافت اور تافت کے سوا کیا فرق ہے؟ شاہ صاحب مدوح نہایت منصف مزاج بزرگ تھے، بے تامل مالا گردون سے اتار دی، شاہ صاحبؒ نے اس کے بعد فرمایا یہ رنگین گلابی کپڑے بھی خلاف سنت لباس اور ہندوستان کے جو گیوں کی پوشائک ہے، آپ جیسے خواص کے شایان شان نہیں ”شاہ پیر محمد صاحبؒ نے فرمایا“ یہ رنگ میں نہیں قول کرتا، اور ذرا دیر میں دھونے کی ضرورت ہوتی ہے، اس لئے حالت سفر میں مباح ہے، شاہ علم اللہ صاحبؒ نے فرمایا ”یہ توجیہ تکلف سے خالی نہیں، جناب کا یہ کردن اور چادر اور عمامہ جس قیمت کا ہے، اس میں اس بات کی کیا رخصت ہو سکتی ہے؟ پھر جناب کے خدام کو یہ زحمت برداشت کرنی چاہئے، شاہ پیر محمد صاحبؒ نے اس کا اعتراف فرمایا اور شاہ صاحبؒ کی بات قبول کی، جب رخصت ہو کروہاں سے تشریف لے گئے تو خادموں اور شاگردوں نے عرض کیا ”جناب نے شاہ علم اللہ صاحبؒ کے اعتراض کو اس قدر جلد قبول کر لیا، تو ہم خدام بڑے محبوب ہوئے، حضرت ملک العلماء اور یکتائے زمانہ ہیں، بہت سی توجیہات فرماسکتے تھے“ شاہ پیر محمد صاحبؒ کو علمائے راتھیں اور اولیاء کا ملین میں سے تھے اور تفسانیت اور انانیت کا کاشادل سے نکل چکا تھا، رفقاء سے فرمایا ”سید صاحبؒ کا ارشاد بالکل حق اور سنت کے موافق تھا، ایسی بات میں سپینہ زوری کرنے سے حق بات کا انکار اور رسول اللہ صلی اللہ علیہ وسلم کے حکم کی مخالفت کا خطرہ تھا“۔

دوسرے مشائخ و علماء اور نامور معاصرین حضرت شاہ پیر محمد سلوٹی اور مولانا شیخ احمد صاحب ”تفسیرات احمدیہ“ (مالجیوں صاحب) سے سماع اور غناء کے باب میں اسی طرح کے

مکا لے منقول ہیں، شاہ صاحبؒ کے نزدیک خواص کا یہ عذر بھی مقبول نہیں تھا کہ ہمیں اپنے گھر والوں پر اختیار نہیں، آپ کے پیش نظر یہ حدیث رہتی تھی ”آلٰ گلگُم رَاعٍ وَ گلگُم مَسْفُولٌ عَنْ رِعْيَتِهِ“ یعنی سن لو تم میں ہر شخص صاحب رعیت اور زمے دار ہے، اور تم میں سے ہر ایک سے اس کی رعیت (اس کے زیر دست اور متعلقین) کے متعلق سوال ہو گا، بزرگوں کا عمل دلیل کے طور پر پیش کیا جاتا تو شاہ صاحبؒ فرماتے ”عمل کے لئے مجھ تدوں کا قول درکار ہے، بزرگوں کا عمل نہیں“ آپ کے معاصرین اختلاف مسلک و ذوق کے باوجود آپ کی بزرگی اور اجاتع سنت کا اعتراف کرتے۔

عزیمت اور صبر و استقامت کی مثال یہ ہے کہ محبوب فرزند سید ابو حنیفہ صاحبؒ نے بیتیں سال کی عمر میں انتقال کیا، لیکن گھر سے کوئی آواز اور آہٹ بھی ایسی نہیں سنی گئی جس سے اس واقعے کا علم ہوتا، اہل خانقاہ کو کانوں کا انخبر نہ ہوئی، شاہ صاحبؒ نے صبح کی نماز جماعت کے ساتھ پڑھی، نماز کے بعد خلاف معمول مصلی سے اٹھ کر دروازے تک آئے اور خدام خاص میں سے ایک کو بلا کر فرمایا ”رات میاں ابو حنیفہ کا انتقال ہو گیا، تحریر و تکفین کا انتظام کرنا چاہئے“ اسی دن فتن کرنے کے بعد متوجہ ہو کر فرمایا ”الحمد للہ میاں ابو حنیفہ اس دنیا سے دولت ایمان کے ساتھ گئے“ اس خوشی میں پانچ روپے کی مٹھائی تقسیم کی، ایک ضعیفروزانہ چونہ چلا یا کرتی تھیں، گھر تشریف لے گئے، فرمایا ”آج چونہ کیوں بند ہے؟“ ان بڑی بی نے عرض کیا ”حضرت ایسا لا اُتی وجہ بیٹا دنیا سے اٹھ جائے، اس کے غم میں ہم اپنا چونہ بھی بند نہ کریں؟“ فرمایا ”یہ سب قضا و قدر کی باتیں ہیں، اللہ کے حکم میں کسی کو دم مارنے کا چارہ نہیں، زندگی مستعار ہے، راضی بردار ہنا چاہئے، تم اپنا کام بند نہ کرو“۔

حضرت شاہ علم اللہؒ کی اولاد

حضرت شاہ صاحبؒ کی اولاد میں اتنے جلیل القدر مشارخ اور مقبول اولیاء اللہ اس تسلسل اور کثرت سے ہوئے، جس کی نظریہ دوسرے خانوادوں میں مشکل سے ملے گی۔

شہادت کے چاروں صاحبزادے حضرت سید آیت اللہ، سید محمد ہدیٰ، سید ابوحنیفہ[ؒ] اور سید محمد جی[ؒ] آفتاب و ماہتاب تھے، حضرت سید آیت اللہ[ؒ] کے صاحبزادوں میں سید محمد ضیاء و سید محمد صابر، سید محمد ضیاء کے صاحبزادے حضرت شاہ ابوسعید صاحب[ؒ] (خلیفہ شاہ ولی اللہ صاحب[ؒ] وجد مادری حضرت سید احمد شہید[ؒ]) اور سید محمد صابر کے صاحبزادے مولانا سید محمد واصح، پھر ان کے صاحبزادے مولانا سید قطب الہدیٰ محدث[ؒ]، اور سید قطب الہدیٰ رحمۃ اللہ علیہ کے برادرزادے مولانا سید محمد ظاہر[ؒ] (خلیفہ حضرت سید احمد شہید[ؒ]) اور آخر میں آپ کے برادرزادے سید شاہ ضیاء اللہ[ؒ] رحمۃ اللہ علیہ اپنے اپنے وقت کے مرشد و بادی تھے۔

اسی طرح سید محمد ہدیٰ[ؒ] کے صاحبزادے سید محمد نور[ؒ] اور پوتے سید محمد حیا بن محمد سنما اور سید محمد نور[ؒ] کے صاحبزادوں میں مولانا سید نعمان[ؒ] اور سید عرفان[ؒ]، سید عرفان کے صاحبزادے مولانا سید محمد الحسن[ؒ] اور حضرت سید احمد[ؒ] اسی سلسلہ الذہب کی کڑیاں ہیں۔

سید ابوحنیفہ کے صاحبزادے سید محمد باقی اور حضرت سید محمد کے صاحبزادے سید محمد حکم اور سید محمد عدل (عرف شاہ لعل) تھے، ان میں سے ہر ایک کے فضائل و مناقب کے لئے ایک دفتر درکار ہے۔

ایں سلسلہ از طلاقے ناب است

ایں خانہ تمام آفتاب است

یہ بھی عجیب اتفاق ہے کہ اس خاندان کے بزرگوں نے ہمیشہ جہاد میں حصہ لیا، شاہ علم اللہ[ؒ] کے تین صاحبزادے جہاد میں شریک ہوئے اور دو پوتے عظیم الدین[ؒ] ابن سید آیت اللہ اور سید محمد جامع بن میر محمد احسن بن سید آیت اللہ اور ایک بھتیجے اور داما سید عبد الرحیم بن سید ہدایت اللہ شہید ہوئے۔ (۱)

حضرت شاہ علم اللہ کے فیض و کمالات سے اس خاندان کو ایسی باطنی ترقی اور روحانی امتیاز حاصل ہوا جو صرف مجددین طریقت کے قریبی سلسلوں میں ہوتا ہے، اس خاندان کے مشائخ کی

(۱) "تذکرة الابرار" و "سیرت السادات"

ایک مخصوص نسبت تھی، جو سلسلہ بے سلسلہ منتقل ہوتی تھی، حضرت شاہ صاحبؒ کی صحبت و تاثیر نے خدا طلبی کا وہ ذوق اور دین کا وہ کیف پیدا کر دیا تھا، جس سے اس خاندان کے چھوٹے بڑے اور مرد و عورت سرشار تھے، اس سلسلے میں یہ واقعہ قابل ذکر ہے کہ حضرت شاہ صاحبؒ کے پوتے مولانا سید محمد صابرؒ نے منازل سلوک حضرت مجدد سرہندی رحمۃ اللہ علیہ کے پوتے شیخ محمد صدیق بن حضرت شیخ محمد معصوم رحمۃ اللہ علیہ کی خدمت میں طے کئے تھے، آپ کی والدہ ماجدہ (زوجہ حضرت سید آیت بن حضرت شاہ علم اللہ) نے جن کے متعلق صاحب "سیرۃ علمیہ" کے الفاظ ہیں:-

"دریں راہ تربیت یافتہ حضرت قدوۃ الاتقیاء مولانا سید علم اللہ بود دو طریقت

بر بسیارے مردان راہروں مسابقت نمودہ و ہمت موثرہ و انفاس عالیہ داشتہ"

آپ کو دہلی سے طلب کر کے اسلاف کرام کے سجادے پر بٹھایا اور حضرت شاہ علم اللہ صاحبؒ کی نسبت خاصہ جس سے آپ حظ و افرکھتی تھیں اور بجا ارشاد تھیں، آپ کو عطا کی، چنانچہ حضرت سید محمد صابرؒ طالبین راہ کو اکثر اس کی تعلیم کرتے تھے، اور لوگ جو ق در جو ق فیضیاب ہوتے تھے۔ اس خاندان کے بہت سے بزرگوں نے شاہ ولی اللہ اور آپ کے صاحبزادوں سے ظاہری و باطنی استفادہ کیا، حضرت شاہ محمد واضح اور حضرت شاہ ابوسعید اور حضرت سید محمد معین اور حضرت سید محمد نعمان (عم حضرت سید صاحبؒ) نے حضرت شاہ ولی اللہ سے اور مولانا سید قطب الہدی اور مولانا سید محمد احق (برا در حضرت سید صاحبؒ) نے حضرت شاہ عبدالعزیزؒ اور حضرت شاہ عبدالقارؒ سے استفادہ کیا، اس طرح اس خاندان میں حضرت مجدد سرہندی اور حضرت مجدد دہلوی کی برکتیں نعمتیں جمع ہو گئیں۔

حضرت سید محمد ہدیؒ

آپ حضرت سید شاہ علم اللہ کے فرزند دوم اور حضرت سید صاحبؒ کے پردادا ہیں سخاوت و ایثار کے باب میں صاحب حال تھے، سائل کے سوال پر "نہیں" کہنا نہیں جانتے تھے، عین فاقہ کی حالت میں اگر سائل نے سوال کر دیا تو کھانا اٹھا کر دے دیا اور بھوکے رہے، اگر دینے کو کچھ لفڑنہ ہوتا تو گھر کا زیور فروخت کر کے اس کی ضرورت پوری کرتے، شاہی ملازمت

میں تھے، مشاہرہ بھی ملتا تھا، اور جا گیر کے گاؤں بھی تھے، جن میں سے دو گاؤں گھروالوں کے اخراجات کے لئے مخصوص کر دیئے تھے، اور دو تین گاؤں اہل محلہ اور برادری والوں کو دے رکھے تھے، باقی اپنے خرچ، سخاوت اور اہل حاجت کی حاجت روائی کے لئے رکھ لئے تھے، ایک مرتبہ ایک جا گیر سے بارہ ہزار دینار (سکہ عالمگیری) آئے، ایک ہی مجلس میں تقسیم کر کے اٹھے اور رات فاقہ سے گزاری، ایک مرتبہ لشکر میں برا قحط پڑا، تین ہزار آدمیوں نے اپنے کو آپ کے ہاتھ فروخت کر دیا، قحط کے اٹھ جانے کے بعد آپ نے سب کو آزاد کر دیا، ایک روز لشکر میں آپ کو تین متواری فاقہ ہوئے، کہیں سے سور و پے آئے اور سائل بھی سن کر آگئے، سب اٹھا کر ان کو دے دیئے اور چوتھا فاقہ کیا، مولانا سید محمد نعمن نے ایسے کئی واقعات لکھے ہیں۔ (۱)

لباس اہل دنیا میں درویش صفت تھے، صاحبزادی بیان کرتی ہیں میں نے والد محترم کو دیکھا ہے کہ نصف شب میں اٹھ جاتے، تہجد کی نماز ادا کرتے پھر قرآن کی تلاوت میں مشغول ہو جاتے، اکثر صبح تک ختم کر دیتے، پھر مراقبے میں مشغول ہو جاتے۔

حضور مع اللہ اور نسبت یاد رکھتے تھے، معمولات و نوافل میں بھی فرق نہ آتا، صبح کی نماز کے بعد اور عصر و مغرب کے درمیان جیسا کہ مشائخ کا معمول ہے ذکر اور مراقبے میں مشغول رہتے، کبھی بڑی پوشیدگی کے ساتھ کسی طالب صادق کو طریق کی بھی تعلیم و تربیت کی ہے۔

دنیا کی زیب و زیست کی طرف مطلق الافتات نہ تھا، حیثیت و استطاعت کے باوجود رہنے کے لئے پختہ مکان بھی نہیں بنایا، اگر کسی نے کبھی اس کی ترغیب دی تو فرمایا "زندگی کی چند سانسیں ہیں، چھپر کے نیچے گزر گئیں، یا پختہ حوالی میں، عمارت میں روپیہ لگانا روپے کو ضائع کرنا ہے، آخرت کی پائدار عمارت کی تعمیر کی فکر کرنا ہوشیاری کی بات ہے" کچا مکان بنایا اور جنگلی درختوں کی لکڑی کے شہیر رکھے۔

شاہ گردی کے زمانے میں وطن میں تھے، شاہ عالم بہادر شاہ کی سلطنت کا استقرار ہوا تو لشکر میں تشریف لے گئے، صاحبزادے سید محمد سناء اور بھتیجے سید محمد باقی ہمراہ تھے، بادشاہ کا

(۱) اعلام الہدی

کوچ حیدر آباد کی طرف ہوا، آپ راستے میں بہان پور کے قریب بیمار ہوئے، احتصار شروع ہوا تو پاکی رکھ دی گئی، اور آپ کلمہ طیبہ پڑھتے ہوئے ۱۹ اربیع الاول ۱۱۱۹ھ کو راہی ملک بقاء ہوئے، بہان پور میں کچھ دنوں تک جسد مبارک زمین میں امانت رہا، پھر رائے بریلی لاکر شاہ علم اللہؒ مسجد کے شاہ مشرقی گوشے سے متصل سپردخاک کیا گیا۔ (۱)

سید محمد نور

حضرت سید محمد ہدیؑ کے فرزند اکبر اور سید صاحبؒ کے حقیقی ذاداتھے، اپنے اسلاف کے جانشین و بھرگ ک اور سخاوت واشیار میں والد نامدار کی یادگار تھے۔

آپ اپنے دادا حضرت شاہ علم اللہ صاحبؒ کے خاص منظور نظر اور تربیت یافتے تھے، شاہ صاحبؒ نے اتباع شریعت اور ان کی اخلاقی و روحانی تربیت میں بہت کوشش فرمائی تھی ان کے والد ماجد حضرت سید محمد ہدیؑ اکثر فرماتے تھے ”اس بچے کی تربیت کی وجہ سے امید ہے کہ اللہ میری مغفرت فرماؤ گا“۔

والد کے حکم سے شاہزادہ محمد عظم شاہ (پسر عالمگیر) کی ملازمت کے لئے تشریف لے گئے، شمشیر خاں جو حضرت شاہ علم اللہؒ کے مرید اور عظم شاہی امیر تھے، درمیان میں واسطہ تھے، آپ نے ان سے فرمایا ”میری ملازمت کی شرط یہ ہے کہ میں آداب شاہی تسلیمات و بندگی سے معاف رکھا جاؤں ورنہ واپس چلا جاؤں گا“، شمشیر خاں نے مجبور ہو کر شاہزادے سے عرض کیا، عظم شاہ نے فرمایا ”کوئی حرج نہیں وہ صرف سلام مسنون پر اکتفا کریں، ایسے لوگ موجب برکت ہیں“۔

کچھ عرصے کے بعد ایک خواب کی بنا پر جس میں عظم شاہ کے رض کی وجہ سے زوال سلطنت کی خبر دی گئی تھی، آپ نے ملازمت ترک کر دی۔

سید محمد نور رحمۃ اللہ علیہ بہت متقدی اور محاط بزرگ تھے، غیر دیندار اور غیر متشرع لوگوں سے کچھ قبول نہ کرتے، اپنے دادا حضرت سید علم اللہؒ طرح مشتبہ کھانے سے نہایت پرہیز کرتے

(۱) ”اعلام الہدی“ و ”سیرۃ السادات“

اور اکل حلال کا بڑا اہتمام رکھتے، اپنے اوقات کو ملاوت قرآن، اور اسنونہ اور باطنی اشغال کے ساتھ معمور رکھتے، لایعنی بات اور غیبت سے سخت نفرت تھی، غرباء کی تجھیز و تکفین میں بڑی امداد کرتے، صدر جی اعزاء اور ہمسایوں کے حقوق کا بڑا خیال رکھتے، سلام کرنے میں ہمیشہ سبقت کرتے، وفات کے وقت رقت قلب بہت بڑھی تھی، اور نسبت حضور و یادداشت بڑی ترقی اور قوت پر تھی، اکثر فرماتے تھے ”کوئی عمل اللہ کی بارگاہ میں پیش ہونے کے قابل تو نہیں ہے لیکن بعض بشارتوں کی بنا پر اللہ کی رحمت کی ضرور امید ہوتی ہے۔“

۶) رفیع الاول (۱۷۸) چہار شنبہ کے دن انقال کیا، اور نصیر آباد میں اپنے نانا حضرت شاہ داؤد (برادر حقیقی حضرت شاہ علم اللہ[ؒ]) کے پہلو میں آسودہ خاک ہوئے۔^(۱)

سید شاہ ابوسعید[ؒ]

سید صاحب[ؒ] کے نانا حضرت سید شاہ ابوسعید بن حضرت سید محمد ضیاء حضرت شاہ علم اللہ[ؒ] کے پرپوتے، اپنے زمانے کے جلیل القدر مشارک میں تھے، جوانی میں اپنے عم محترم مولانا سید محمد صابر علیہ الرحمہ کے ہاتھ پر بیعت طریقت کی، اپنے آبائے کرام کی نسبت اپنے والد کے خلیفہ شاہ محمد یوسف سے حاصل کی، پھر حضرت شاہ ولی اللہ رحمۃ اللہ علیہ کی خدمت میں دہلی حاضر ہوئے، سلوک کی تکمیل کی اور بشارت عظیمه سے ممتاز ہوئے، حضرت شاہ صاحب[ؒ] کی وفات کے بعد آپ کے خلیفہ اجل حضرت شاہ محمد عاشق صاحب[ؒ] چھلتی سے استفادہ کیا اور اجازت حاصل کی۔

آپ کی نسبت بہت قوی اور آپ کی صحبت بڑی مؤثر تھی، آپ کے ذوق و کمالات اور معارف کا اندازہ اس خط و کتابت سے ہوتا ہے، جو آپ کے اور حضرت شاہ ولی اللہ صاحب[ؒ] کے درمیان ہوئی^(۲)، اور آپ کی عظمت کا اندازہ ان خطوط سے ہوتا ہے، جو شاہ اہل اللہ (برادر حضرت شاہ ولی اللہ[ؒ]) مولانا نور اللہ[ؒ] حضرت شاہ محمد عاشق اور حضرت شاہ عبد العزیز[ؒ] نے آپ کے نام بھیجے۔

(۱) ”اعلام الہدی“ و ”سیرۃ السادات“

(۲) مجموعہ ”ملکوب المعرف“ مرتبہ مولوی سید ابوالقاسم صاحب ”ہنسی“ ”کلمات طیبات“ مطبوعہ

سید شاہ ابو سعید حضرت شاہ ولی اللہ کے مخصوص لوگوں میں تھے، شاہ صاحب[ؒ] کے علوم و کمالات سے جن خوش قسمت افراد نے شاہ صاحب کی زندگی میں استفادہ کیا اور آپ کو پہچانا، ان کے پہلے طبقے میں سید شاہ ابو سعید کا شمار ہے، اس خصوصیت تعلق کا اظہار ان حضرات کے خطوط کی ایک ایک سطر سے ہوتا ہے، مولا نا سید نعمان[ؒ] نے سید شاہ ابو سعید کو شاہ ولی اللہ[ؒ] کی وفات کے بعد جو خط شاہ صاحب کے سانحہ وفات کی اطلاع کے لئے لکھا ہے، اس میں فرماتے ہیں: (۱)

الحمد لله، رضامندی حضرت صاحب قدس سرہ ازال صاحب و توجہات عالیات
برحال ایشان زیادہ از حد بیان یافتہ اکثر اوقات استفسار احوال سامی فرمودند و
ماجرائے غارت گری ابدالیان و رسیدن آں صاحب دعین رنجیز و انطفایافت
الہاب نہیب بسبب قدوم گرامی از زبان در فشاں مودی ساختند (۲) و شاید
منظور لقاۓ آخریں پشمیر منیر بودہ باشد مرۃ فرمودند کہ میر ابو سعید ارادہ آمدن
دارند۔ اگر زود بر سند، بہتر باشد۔

محمد اللہ حضرت مرحوم کی جناب سے رضامندی اور آپ کے حال پر آں جناب
کی توجہات عالیات میں نے جتنی پاکیں، وہ بیان میں نہیں آسکتیں، اکثر
اوقات جناب کے حالات دریافت فرماتے، ابدالیوں کی غارت گری کا واقعہ،
آپ کا عین ہنگامے میں پہنچ جانا، لوٹ مار کی آگ کا فرو ہو جانا، زبان مبارک
سے ارشاد فرمایا، ایسا معلوم ہوتا ہے کہ حضرت کو آپ سے آخری ملاقات کا
خیال تھا، ایک مرتبہ فرمایا "سید ابو سعید آنے کا ارادہ رکھتے ہیں اگر جلد پہنچ جائیں
تو بہتر ہے۔"

سید شاہ ابو سعید جو دو خواوت، مہمان و غرباء پروری میں اپنے زمانے میں متاز تھے،
ایک مرتبہ ایک لاکھ روپیہ آیا، گھر کے باہر رکھ دیا اور وہیں سے ضرورت مندوں کو تقسیم کر دیا،
مدرس اور چینیا پڑن میں آپ کا بڑا اثر اور مقبولیت تھی۔

(۱) مجموعہ "ماڑالا بزار" (قلمی) (۲) جس واقعے کی طرف اشارہ ہے، اس کی تفصیل معلوم نہیں ہو سکی۔

۹ رمضان ۱۹۳۲ھ میں وفات پائی، میر عبدالسلام بدخشانی، شیخ محمد میرداد قاری کی، مولانا جمال الدین بن محمد صدیق قطب، مولانا عبداللہ آفندی، شیخ عبداللطیف حسینی مصری، حاجی امین الدین کا کوروی اور شاہ عبدال قادر خاصل پوری آپ کے ممتاز خلفاء میں سے تھے۔ (۱) شاہ ابوسعید نے سید شاہ ابواللیث اور سید محمد احسن دو فرزند چھوڑے۔

مولانا سید نعمان

سید محمد نور کے صاحزادے سید صاحب رحمۃ اللہ علیہ کے حقیقی بچا تھے، نصیر آباد میں ولادت ہوئی، کچھ مدت تک وطن میں تحصیل علم کرنے کے بعد لکھنؤ جا کر مولانا عبداللہ میٹھوی سے کتابیں پڑھیں، پھر رائے بزیلی واپس آ کر حضرت سید محمد جی رحمۃ اللہ علیہ سے جو حضرت سید شاہ علم اللہ رحمۃ اللہ علیہ کے سب سے چھوٹے اور سب سے محبوب فرزند اور آپ کی نسبت خاصہ کے حامل تھے، بیعت کی، اور ایک مدت تک ان کی صحبت میں رہ کر استفادہ کرتے رہے، حضرت سید محمد کی وفات (۱۹۵۶ھ) کے بعد ان کے صاحزادے اور خلیفہ شیخ المشائخ حضرت سید محمد عدل عرف شاہ علی صاحب (م ۱۹۳۲ھ) سے سلوک کی تینکیل کی اور ہندوستان کے مختلف شہروں اور دینی مرکزوں میں جا کر بڑے بڑے مشائخ اور علماء سے ملاقات و استفادہ کیا، حضرت سید شاہ علم اللہ کے خلیفہ مخصوص شیخ محمود رسن تاب خور جوی اور آپ کے دوسرے خلیفہ شیخ فتح محمد انبالوی کے صاحزادے شیخ یوسف اور دوسرے حضرات کی خدمت میں حاضر ہو کر علمی و روحانی فیوض حاصل کئے۔

ذی قعده ۱۴۵۷ھ میں حضرت شاہ ولی اللہ صاحب رحمۃ اللہ علیہ کی خدمت میں بڑھانہ میں حاضر ہو کر بیعت سے مشرف ہوئے اور شاہ صاحبؒ کی وفات (۳۰ ربیعہ ۱۹۴۷ھ) تک حاضر باش رہ کر روزانہ ملاقات اور شاہ صاحبؒ کی خصوصی توجہات اور شفقت والتفات سے محظوظ ہوتے رہے۔ (۲)

تقریباً ۱۹۳۳ھ میں حریمین کا سفر کیا، حج و زیارت کے بعد بیت المقدس اور انجلیل کی زیارت

(۱) "تذکرة الابرار" "سیرة السادات" "نزہۃ الخواطر"۔ (۲) مکتوبات مولانا سید نعمان بنا حضرت سید شاہ ابوسعید۔

کی اور اسی سال ۵ رجب مادی الآخر کو وہیں انتقال کیا اور حضرت موسیٰ کے حظیرے میں دفن ہوئے۔
تصنیفات میں سلوک طریقہ نقشبندیہ میں ایک رسالہ اور ایک رسالہ اپنے آبائے کرام
(حضرت شاہ عالم اللہ اور ان کی اولاد و احفادہ کے تذکرے میں) ”علام الہدی“ آپ کی یادگار ہے۔ (۱)

حضرت سید محمد عرفان اور ان کی اولاد

سید محمد نور کے چشم و چراغ اور سید صاحبؒ کے والد تھے، اپنے آبائے کرام کے قدم
بے قدم تھے، نہایت متوفل اور پرہیزگار بزرگ تھے، اور ۱۲۳۶ھ میں لکھنؤ سے طن آرہے تھے
رانے بریلی کے قریب پہنچ کر انتقال کیا، غش رانے بریلی لائی گئی، شاہ عالم اللہ صاحبؒ کی مسجد
کے شمال مشرقی گوشے کے متصل حضرت سید ابو حنفیہ (فرزند سوم حضرت شاہ عالم اللہؒ) اور اپنے
جد حضرت محمد ہدیؒ کے پہلو میں دفن ہوئے۔

حضرت سید عرفان کی پہلی شادی سید محمد معین (بردار سید شاہ ابوسعیدؒ) کی صاحبزادی
سے ہوئی، جن سے ایک صاحبزادی بی بی نجیبہ پیدا ہوئیں، جو مولوی عبدال سبحان صاحبؒ (۲) کی
اہلیہ اور مولوی سید محمد علیؒ، صاحب ”مخزن احمدی“، سید احمد علی شہیدؒ، سید حمید الدین اور سید عبدالرحمٰن
کی والدہ ہیں۔

پہلی بیوی کے انتقال کے بعد صاحبزادی کی تحریک و اصرار سے سید محمد عرفان نے
سید شاہ ابوسعیدؒ صاحبزادی سے عقد ثانی کیا، جن سے تین صاحبزادے سید محمد ابراہیم، مولانا
سید محمد الحلق اور حضرت سید احمد اور تین صاحبزادیاں ہوئیں۔

سید محمد ابراہیم نے کچھ زیادہ تعلیم حاصل نہیں کی، صالح اور بزرگ سیرت تھے، نواب امیر
خاں (والی ٹونک) کے لشکر میں تھے، اور ۱۲۳۶ھ میں انتقال کیا، سید محمد یعقوب آپ کے فرزند تھے۔
بہنوں میں دو (صاحب النساء اور حنفیہ) کی شادی یکے بعد دیگرے سید

(۱) سیرت السادات ”زمبہۃ المخاطر“ جلد ۶

(۲) مولوی سید عبدال سبحان سید محمد عثمان کے صاحبزادے اور سید محمد عرفان کے حقیقی بھتیجے تھے، عالم دعا بد بزرگ تھے،
لکھنؤ میں ۱۲۳۶ھ میں وفات پائی اور شاہ عبداللہؒ میں دفن ہوئے (سیرۃ السادات)

معصوم احمد صاحب^(۱) سے ہوئی، تیسری بہن بی بی صالحہ، سید محمد مصطفیٰ^(۲) کے عقد میں تھیں۔

مولانا سید محمد الحسن

سید صاحب^(۳) کے بھنلوں بھائی مولانا سید محمد الحسن بڑے علماء میں سے تھے، تحصیل علم کے لئے پہلے لکھنؤ پھر دہلی کا سفر کیا اور مولانا شاہ عبدالقدار سے درسی کتابیں پڑھیں اور فقہ و حدیث کی تحصیل کی شاہ عبدالعزیز علیہ الرحمۃ سے حدیث کی سندی، بیعت کی اور طریقت کی تعلیم حاصل کی، پھر وطن واپس آ کر درس تدریس اور اصلاح و ارشاد میں مشغول ہو گئے، تقویٰ و عمل میں اپنے بزرگوں کے نقش قدم پر تھے، مزاج میں ایثار و قناعت اور زہد تھا، وعظ مؤثر اور دل پذیر ہوتا تھا، تصنیف کا اچھا ذوق اور دلچسپی تھی، عربی و فارسی میں قادر الکلام تھے، فنون و مسائل علمیہ پر اچھی دسترس اور استحضار تھا، علمی مضامین اور فنی مسائل کو ظم کرنے کا خاص ملکہ تھا، میراث و حساب میں المآتین کے نام سے دوسرا شعار کا قصیدہ اور اس کی مبسوط شرح اور مسائل خوبیہ کے بعض منظومات آپ کی فضیلت علمی کے گواہ ہیں، ایک فارسی نظم بھی یادگار ہے جس میں اہل بدر علیہم الرضوان کے اسمائے گرامی جمع کئے ہیں۔^(۴)

کے رہنمادی آخر ۱۲۳۲ھ کو انتقال کیا اور اپنے نانا شاہ ابوسعید رحمۃ اللہ علیہ کے

مقبرے میں دفن ہوئے۔

آپ کی شادی سید شاہ ابواللیث (ابن حضرت شاہ ابوسعید)^(۵) کی صاحبزادی (بی بی ولیہ) سے ہوئی تھی، سید محمد اسماعیل ایک فرزند یادگار چھوڑا۔^(۶)

(۱) سید معصوم احمد ابن مولانا سید محمد واصح بن حضرت شاہ محمد صابر بن حضرت سید آیت اللہ بن حضرت شاہ علم اللہ صاحب علم و وجہت بزرگان خاندان میں سے تھے، ۱۲۴۰ھ میں انتقال کیا، پہلی بیوی سے ایک صاحبزادی حکیمہ بی بی تھیں، جو سید عبدالباقي بن سید جامع بن شاہ محمد واضح کے عقد میں تھیں۔

(۲) سید محمد مصطفیٰ بن سید محمد ثانی بن مولانا سید محمد حکیم بن حضرت سید محمد بن حضرت شاہ علم اللہ علیہ رحمۃ اللہ علیہ دوست پرور، برادر نواز ہر دفعہ بخشن ہے، ایک مرتبہ تیس ہزار روپیہ و اصلاحات میں اکٹھا ملا، گھر پہنچتے ہی تمام اعزاء و احباب کی تھوڑا ہیں مقرر کر دیں اور دامن جھاڑ کر کھڑے ہو گئے، ۱۲۴۰ھ میں انتقال کیا، دو صاحبزادے سے سید علی مرتضی اور سید حسن مجتبی اور دو صاحبزادیاں چھوڑیں۔ (۳) "زینۃ الخواطر" ج ۷ "سیرۃ السادات"۔ (۴) "سیرۃ السادات"

دوسراباپ

ابتدائی حالات، تعلیم، سفر لکھنؤ

ولادت

سید شاہ علم اللہ صاحب[ؒ] کے اس دائرے میں جواب تکیے کے نام سے مشہور ہے صفر ۱۲۰۷ھ میں حضرت سید احمد شہید[ؒ] کی ولادت ہوئی۔ (۱) سلسلہ نسب

آپ کا سلسلہ نسب اس طرح ہے:

سید احمد بن سید محمد عرفان بن سید محمد نور بن سید محمد ہدایہ بن سید علم اللہ بن سید محمد فضیل بن سید محمد معظم بن سید احمد بن قاضی سید محمود بن سید علاء الدین بن سید قطب الدین بن محمد ثانی بن سید صدر الدین بن سید زین الدین بن سید احمد بن سید علی بن سید قیام الدین بن سید صدر الدین بن سید رکن الدین بن امیر سید نظام الدین بن امیر کبیر سید قطب الدین محمد الحسنی الحسینی المدنی الکڑوی بن سید رشید الدین احمد مدفیٰ بن یوسف بن سید عیسیٰ بن سید حسن بن ابی الحسن علی بن ابی جعفر محمد بن قاسم بن ابی محمد عبد اللہ بن سید حسن الاعور الجواہری کوفہ بن سید محمد ثانی بن ابی محمد عبد اللہ الاشتہر بن سید محمد صاحب انفس الزکیہ بن عبد اللہ الحض بن حسن مشنی بن امام حسن[ؑ]

(۱) ”خون احمدی“، صفحہ ۱۴، چودھری غلام رسول مہری تحقیق یہ ہے کہ آپ کی ولادت ۶ صفر ۱۲۰۷ھ - ۲۹ نومبر ۱۸۸۷ء کو ہوئی۔

بن امیرالمونین سیدنا علی ابن ابی طالب کرم اللہ وجہہ۔ (۱) حسن شنی کی شادی اپنے عم نامدار شہید کر بلا کی صاحبزادی فاطمہ صغیری سے ہوئی تھی، اس لئے اس خاندان کو حسنی جیمنی کہا جاتا ہے۔

تعلیم

جب آپ کی عمر چار سال کی ہوئی تو شرافاء کے دستور کے مطابق آپ مکتب میں بٹھائے گئے، لیکن لوگوں نے تجھ سے دیکھا کہ آپ کی طبیعت خاندان کے اور لڑکوں اور اپنے ہم عمروں کے برخلاف علم کی طرف راغب نہیں اور آپ پڑھنے پڑھانے کی طرف تو جنہیں کرتے، تین سال مکتب میں گزر گئے اور باوجود استاد کی توجہ و شفقت اور بزرگوں کی تاکید و فہمائش کے صرف قرآن مجید کی چند سورتیں یاد ہو سکیں اور مفرد و مرکب الفاظ لکھنا سیکھ سکے، آپ کے بڑے بھائی صاحبان سید ابراہیم و سید اسحق صاحب کو آپ کی تعلیم کا بڑا اہتمام تھا، اور وہ بہت تاکید رکھتے تھے، والد ماجد نے فرمایا کہ میاں ان کو خدا پر چھوڑو، جوان کے حق میں بہتر سمجھے گا کرے گا، ہماری تاکید کا کچھ فائدہ نہیں معلوم ہوتا۔ (۲)

آپ کے کھلیل اور مشاغل

آپ کو بچپن میں کھلیل کا بڑا شوق تھا، خصوصاً مردانہ اور سپاہیانہ کھلیلوں کا، کبڈی بڑے شوق سے کھیلتے اور اکثر لڑکوں کو دو گروہوں میں تقسیم کر دیتے اور ایک گروہ دوسرے گروہ کے قلعے پر حملہ کرتا (۳) اور فتح کرتا، اس طرح نادانستہ آپ کی جسمانی و فوجی تربیت کی جا رہی تھی۔

خدمتِ خلق

جب آپ سن بلوغ کو پہنچے تو آپ کو خدمتِ خلق کا ایسا ذوق پیدا ہوا کہ اچھے اچھے بزرگ اور خدا پرست اُنگشت بدندان رہ گئے، ضعیفوں، اپاہجوں اور بیواؤں کے گھروں پر دونوں

(۱) "سوائح احمدی" "آئینہ ادھ" "مخزن احمدی" وغیرہ۔ (۲) "مخزن احمدی" ص ۱۲۔

(۳) روایت بزرگان خاندان



سید احمد شہید کا مکان: اس جگہ حضرت سید احمد کے شہید وال سید عمر فان رحمۃ اللہ علیہ کا مکان تھا، درود پوار کے شکستہ حصے در کھنے جاسکتے ہیں۔

وقت جاتے، ان کا حال پوچھتے اور ”کہتے اگر لکڑی، پانی، آگ وغیرہ کی ضرورت ہو تو لے آؤں؟“ وہ لوگ آپ ہی کے بزرگوں کے مرید اور خادم تھے کہتے ”میاں کیوں گنہگار کرتے ہیں؟“ ہم تو آپ اور آپ کے باپ دادا کے غلام ہیں، ہماری مجال ہے کہ ہم آپ سے کام لیں؟“ آپ ان کو خدمت گزاری اور اعانت کی فضیلت اس طرح سناتے کہ وہ زار و قطار روتے اور باصرار ان کی ضرورتیں معلوم کر کے پوری کرتے، بازار سے ان کے لئے سودا لاتے، لکڑی لا د کر اور پانی بھر کر لاتے اور ان کی دعائیں لیتے اور کسی طرح سے اس کام سے سیری نہ ہوتی، عزیزوں، ہمسایوں کے گھروں میں جا کر دیکھتے کہ برتوں میں پانی ہے، جلانے کے لئے لکڑی ہے یا نہیں، پانی نہ ہوتا تو اپنے ہاتھ سے بھرتے، لکڑی نہ ہوتی تو جنگل جا کر خود کاٹتے، چادر میں گٹھا باندھ کر سر پر رکھتے اور گھروں میں پہنچا دیتے، آپ کے بھائی اور عزیزوں اس پر چیل بھیں جیسے ہوتے، سخت و سست بھی کہتے، مگر آپ اس کی پرواہ کرتے اور کام کئے جاتے۔^(۱)

عبدتِ الہی

اسی کے ساتھ آپ کو عبادت و ذکرِ الہی کا بے حد ذوق تھا، رات کو تہجد گزاری اور دن کو خدمت گزاری اور تلاوت و دعا و مناجات میں مشغول رہتے، قرآن مجید میں تذہب فرماتے رہتے اور یہی آپ کا مشغل تھا۔

آپ کا ابتدائی شوقِ جہاد اور والدہ کا ایثار

ایسی ماں میں دنیا میں بہت کم ہوں گی، جو بیٹی کی جان کے امتحان میں پوری اتریں اور اس کو مرنے کے لئے اپنے ہاتھ سے رخصت کریں، سید صاحبؒ کو اللہ نے والدہ بھی ایسی دی تھیں، جو حضرت اسماءؓ کا نمونہ تھیں، ”منظورہ^(۲)“ میں یہ واقعہ لکھا ہے کہ ایک مرتبہ ہندو مسلمانوں میں جنگ ہو گئی، سید صاحبؒ نے جانے کی آمادگی ظاہر کی، لیکن کھلانے والی نے کسی طرح جانے نہ دیا، والدہ محترمہ نماز پڑھ رہی تھیں، سید صاحبؒ منتظر کھڑے تھے، کہ آپ

(۱) ”خزنِ احمد“، ص ۱۳ (۲) بحوالہ سید حسین علی برادر مولوی جعفر علی مولف ”منظورہ“ و دیگر بزرگان۔

سلام پھیریں تو جانے کی اجازت طلب کریں، آپ نے جب سلام پھیرا تو دایہ سے کہا ”بی بی تمہیں ضرور احمد سے محبت ہے، مگر میری طرح نہیں ہو سکتی، یہ روکنے کا موقع نہ تھا جاؤ بھیا اللہ کا نام لے کر جاؤ، مگر خبردار پیٹھے نہ پھیرنا ہو رہہ تمہاری صورت نہ دیکھوں گی، اور اگر وہ نکل جانے کے لئے راستہ مانگیں اور کہیں کہ ”ہم کو جانے دیجئے تو راستہ دے دینا“ آپ جیسے ہی پہنچ، انہوں نے کہنا شروع کیا، ”ہم کو راستہ دے دو، ہم چلے جائیں، ہمیں آپ سے کچھ مطلب نہیں، آپ کا بھی ہم سے کچھ جھگڑا نہیں“، جیسے ہی آپ نے یہ سنا، بھائیوں سے کہا ”ان کو جانے دو اور کچھ روک ٹوک نہ کرو، اسی میں خیر ہے۔“

آپ کی ورزشیں

اللہ تعالیٰ جس سے جو کام لینا چاہتا ہے، اس کے لئے اس کا سامان اور اس کا شوق پیدا کر دیتا ہے، اور اسی قسم کی تربیت فرماتا ہے ”**كُلْ مُيَسِّرٌ لِمَا خُلِقَ لَهُ**“ سید صاحبؒ سے اللہ تعالیٰ کو جو کام لینا تھا، اس کے لئے جسمانی قوت و تربیت کی ضرورت تھی، چنانچہ آپ کو ابتداء سے بہت زیادہ توجہ اسی طرف تھی، اور آپ کے پچپن کے کھیلوں میں بھی یہ چیز نمایاں تھی۔

سید عبدالرحمن صاحب مرحوم، سپہ سالار افواج نواب وزیر الدولہ مرحوم سید صاحبؒ کے چھوٹے بھانجے تھے، آپ بیان کرتے ہیں کہ آپ کی عادت تھی کہ سورج نکلنے کے گھنٹوں بعد تنک ورزش اور گشتی میں مشغول رہتے، میں بچہ تھا، آپ کے بدن پرمٹی ملتا، یہاں تک کہ خشک ہو کر جھٹر جاتی، پیروں پر مجھے کھڑا کر کے پانسوڑ نزد لگاتے، پھر کچھ ٹھہر کر پان سوا اور من بھر، میں اور تمیں سیر کے گذر ہلاتے تھے، ان میں تعداد کا خیال نہیں تھا، بلکہ وقت کا اندازہ تھا، مثلاً دو گھنٹے، تین گھنٹے، چار گھنٹے۔

معین خاں کے مقبرے کے پاس (نکیے کے قریب، ندی کنارے) پتھر کا ایک ستون ہے، چار ہاتھ لمبا اور بہت دبیز، نیچے سے موٹا اور پر سے پتلہ، یہ شہزادوں کی ورزش گاہ تھی، اور پر سے ہر زور آؤ اس کو اٹھا کر کھڑا کر دیتا تھا، نیچے سے کوئی زانوٹ کوئی کمر تک لے آتا تھا، ایک روز چاندنی رات میں ہم وہاں سے گزرے تو سید صاحبؒ نے فرمایا کہ اس کو اٹھانا چاہئے،

یہ کہہ کر کرتے اتار کا کاندھے پر رکھا اور پتھر کے قریب کچھ جھک کر اس کو اپنے کاندھے پر رکھ لیا اور میں قدم چل کر اس کو زمین پر اس زور سے پنکا کہ ایک ہاتھ کے قریب زمین کھدگی دوسرے روز لوگ آئے اور اس کو اپنی جگہ سے اتنی دور گزھے میں پڑا دیکھا تو کہنے لگے کہ کون دیویا جن تھا، جس نے اتنی دور لا کر ڈال دیا۔

پیر نے اور پانی میں مشہرنے کی آپ نے بڑی مشق برھائی تھی، نواب وزیر الدولہ مرحوم والی ریاست ٹونک آپ کی شناوری کی بہت تعریف کرتے تھے، مولوی علیم اللہ دہلی کے مشہور پیراک استاد اور مشہور استاد کے شاگرد کہتے تھے کہ یہ وصف سید صاحب تھی میں دیکھا کہ سخت بہاؤ میں بہاؤ کے خلاف پیرتے تھے، میں باوجود اتنی مشق اور زمانے کے یہ نہیں کر سکتا۔ (۱)

سفر لکھنؤ

آپ جوان ہو چکے تھے، والد کا انتقال ہو چکا تھا، حالات کا اقتضا تھا کہ آپ ذمے دار انہ زندگی میں قدم رکھیں اور تحصیلِ معاش کی فکر کریں، آپ کی عمر ۱۸۔ ۱۸ ارسال کی تھی کہ ۱۲۱۸ھ یا ۱۸۰۳ء میں اپنے سات عزیزوں کے ساتھ لکھنؤ چلے، لکھنؤ، رائے بریلی سے انچاس میل ہے، سواری صرف ایک ہی تھی، اور باری باری اس پر سوار ہوتے تھے لیکن جب آپ کی باری آتی تو آپ سوار نہ ہوتے بلکہ منت سماجت کر کے دوسروں کو سوار کر دیتے، ہر ایک کے سر پر اس کا سامان بھی تھا، جب آدمی منزل طے ہو گئی تو سب رفقائے سفر تھک گئے اور مزدور کی جستجو ہوئی لیکن مزدور نہ مل سکا، سید صاحب نے جو اس موقع کی تلاش میں رہتے تھے، اپنے ساتھیوں سے بڑے عجز و افسار سے کہا: ”اس خاکسار کی ایک عرض ہے، اگر آپ سب اسے قبول کرنے کا وعدہ فرمائیں تو عرض کروں“ لوگ مطلب نہیں سمجھے اور کہا ”بڑی خوشی سے“ آپ نے فرمایا ”نہیں پختہ وعدہ کیجئے“ سب نے پختہ وعدہ کیا، آپ نے کہا ”سارا سامان ایک کمبل میں باندھ کر میرے سر پر کھد تھے، میں ان شاء اللہ پہنچا دوں گا“ چونکہ لوگ زبان دے چکے تھے، مجبور ہو کر انہوں نے ایسا ہی کیا اور آپ ایسے خوش ہوئے جیسے کوئی بڑی

(۱) ”وقائع احمدی“، ”منظورہ“

دولت ملی اور فرمایا ”عمر بھر آپ کا یہ احسان نہیں بھولوں گا“ اور ہنستے بولتے لکھنؤ پہنچ گئے۔

لکھنؤ سیاسی و معاشری حیثیت سے

سید صاحب لکھنؤ تشریف لے گئے تو نواب سعادت علی خاں خلف نواب شجاع الدولہ کا عہد حکومت تھا، جو ۱۲۱۴ھ (۱۸۹۷ء) میں تخت نشین ہوئے، سلطنت اودھ کی پوری تاریخ میں ان سے زیادہ منظم اور بلند حوصلہ فرمازو اودھ کے تخت پر نہیں بیٹھا، مگر اس سلطنت کی تعمیر اور اس کے خیر میں کچھ ایسا شروع ہی سے شامل تھیں کہ کمھی اس کی چول ٹھیک نہ بیٹھی، ان کے عہد حکومت میں بھی باوجود ان کی بیدار مغزی، مستحدی اور کار پردازی کے رعایا کو حقیقی اطمینان اور فارغ البالی حاصل نہ ہوئی اور ان زیادتیوں اور ظلم و قسم کا سد باب نہ ہوا جو ابتدائے سلطنت سے جاری تھا، کچھ تو ان کی طبیعت مجروس تھی، کچھ اس بات نے کہ ان کو اپنی تخت نشینی کے عوض میں ۶ لے لاکھ روپے سالانہ جو مزید اضافہ ہو جانے کے بعد ۱۲، ۹۹۹، ۳۰، ۱۲، ۹۹۹ میں کمپنی کو ادا کرنے پڑتے تھے، ان کو اور زیادہ جزر ک اور کفایت شعار بنادیا تھا، ملک کی تباہی، جو اور نوابوں کے اسراف، کامی اور عیاشی سے شروع ہوئی، وہ ان کی کفایت شعاری اور جوری سے بر سر ترقی ہوئی، متسلین سرکار اور مختار اور صاحب جا گیر اشخاص اور بڑے تاجر و مکانوں کے سوابے روزگاری اور پریشانی عام تھی، ۱۲۱۵ھ (۱۸۰۰ء) میں کمپنی کے اصرار سے نواب نے فوج کا ایک بڑا حصہ بر طرف کیا، اس تحفیض میں چالیس پلنٹیں پیاووں کی اور بارہ ہزار سوار موقوف ہوئے، اس تحفیض و بر طرفی سے اودھ کے ہزاروں سپاہ پیشہ اور سیکڑوں خاندان متاثر ہوئے، ۱۲۱۶ھ (۱۸۰۱ء) میں کمپنی نے نواب وزیر سے اودھ کی سلطنت کا ایک نہایت زرخیز اور شاداب علاقہ جس کی سالانہ آمدی سکن لکھنؤ سے ایک کروڑ پینتیس لاکھ سے اوپر تھی، اس رقم کے عوض میں جو نواب کمپنی کو دیتے تھے، حاصل کر لیا، اس میں اضلاع دوآب و روہیل ہنڈ مع اضلاع علی گڑھ و گور کھور تھے، نواب کے پاس نصف آمدی کا ملک باقی رہ گیا، اس کا اثر ملک کی معاشری حالت پر پڑنا ضروری تھی، غرض سیاسی و معاشری حیثیت سے ملک والیں ملک سخت ضغطے میں تھے اور پریشانی عام تھی۔

رفقاء کی تلاش روزگار اور سید صاحبؒ کی بے دلی

لکھنؤ پہنچ کر سب ساتھی روزگار کی تلاش میں ادھر ادھر پھرنے لگے، مگر روزگار عنقا تھا،
دن بھر دوڑ دھوپ کرتے، مگر بے کار، خرچ بھی ختم ہو رہا تھا، اور اب دو وقت کھانے کے بھی
لائے پڑ رہے تھے، سوائے سید صاحبؒ کے ہر شخص نہایت پریشان اور متنفس تھا، کوئی ایک دو جز
کسی کتاب "کریما" "مامقیماں" وغیرہ کی کتابت کر کے شام کو فروخت کرتا، کوئی بازار سے
تحوڑا اس کا پڑا خرید کر اس کی ٹوپیاں سی کر بیچتا اور کھانے کا انتظام کرتا، خود سید صاحبؒ ایک امیر
کے یہاں کہ خود ان کی حالت اچھی نہ تھی، لیکن سادات سے نہایت محبت و اعتقاد رکھتے تھے،
مہمان تھے، ان کے یہاں سے دو وقتہ اچھا کھانا آتا، آپ اپنے عزیزوں کے ساتھ جا کر شریک
ہوجاتے، اپنا کھانا ان کے سامنے رکھ دیتے اور خود ان کی دال روٹی پر گزر کرتے، ان کو باصرار
اپنا کھانا کھلاتے اور خود اس میں سے ایک لقمہ نہ لیتے، بھی وہ سب فاقہ سے ہوتے تو اپنا کھانا
ان کو کھلا دیتے اور خود کوئی عذر کر دیتے، چار مہینے اسی طرح گزر گئے، اس کے بعد ان امیر کو سر کار
لکھنؤ کی طرف سے سوسوار بھرتی کرنے کا حکم ہوا، مگر اس خبر کو سن کر بجائے ایک ہزار مسلح اور
آراستہ امیدوار حاضر ہو گئے، امیر نے ہر دس امیدواروں میں سے ایک کو نو کر رکھ لیا اور دو
اسامیاں سید صاحبؒ کے حوالے کر دیں، آپ نے یہ دو اسامیاں دو دوسرے غریب
امیدواروں کو دلادیں اور اپنے عزیزوں کو فضل الہی کا امیدوار بنادیا۔

اس عرصہ میں والی لکھنؤ سیر و شکار کے لئے پہاڑوں کی طرف روانہ ہوا اور وہ امیر بھی
جن کے یہاں سید صاحبؒ مہمان تھے، ہر کاب ہوئے، سید صاحبؒ بھی مع اعزاء ساتھ ہوئے اور
اسی شان سے جس طرح رائے بریلی سے لکھنؤ آئے تھے، تین مہینے اس سفر میں گزر گئے، بخت سردی
کا موسم اور میدانوں اور پہاڑوں کا سفر، سخت مصیبیں اٹھائی پڑیں اور کوئی نتیجہ نہ لکلا، سید صاحبؒ
راستہ بھر سمجھاتے رہے، "عزیزوں اس تلاش و جستجو، اس تکلیف و مصیبیت کے باوجود دنیا تمہیں نہیں
ملتی، ایسی دنیا پر خاک ڈالا اور میرے ساتھ دہلی چلو اور شاہ عبدالعزیز صاحبؒ کا وجود غیمت سمجھو"۔

لیکن آپ کے ساتھی دوسرے عالم میں تھے، یہ بات ان کی سمجھ میں نہیں آتی تھی، بلکہ ہستے تھے۔

سفر و ملی

مولوی سید محمد علی صاحب، صاحب "مخزنِ احمدی" کہتے ہیں (۱) کہ جب سید صاحبؒ کو ساتھیوں سے مایوس ہوئی، تو ایک رات مجھے الگ لے گئے اور خصوصیت کے ساتھ سمجھایا اور کہا سکل یا پرسوں ہم، ملی جائیں گے، ہماری خواہش ہے کہ آپ بھی ہمارے ساتھ چلیں، میں نے کہا "آپ کے پاس سوائے ان کپڑوں کے جو بدن پر ہیں کوئی سامان نہیں، آپ ہی ایسی بے سروسامانی کی حالت میں سفر کی ہمت رکھتے ہیں، میں کم ہمت ایسے سفر کی طاقت نہیں رکھتا" اس طرح دو تین دن گزر گئے اور لشکر کا کوچ ہو گیا، دو پہر کو، ہم لوگ منزل پر پہنچے اور سب ہمراہی ایک جگہ اکٹھے ہوئے، تو معلوم ہوا کہ سید صاحبؒ نہیں ہیں جہاں جہاں احتمال تھا، شام تک تلاش کیا لیکن پتہ نہ چلا، چونکہ یہ سفر محمدی کے جنگل میں تھا اور وہ جنگل نہایت خطرناک اور درندوں، شیر، بھیڑیے، ریپچھے، ہاتھی کے لئے مشہور تھا، اور ہر منزل پر ایک دو آدمی ان کا شکار ہو جاتے تھے، اس لئے ہم سب کو فکر ہوتی کہ نصیب دشمناں کوئی حادثہ تو پیش نہیں آیا، رفتہ رفتہ اس کا یقین آ گیا، تین دن رات، ہم لوگ اسی رنج و الم میں بنتا رہے، چوتھے روز محمدی کی طرف سے لشکر میں ایک آدمی آیا، اس نے کہا کہ ایک میاں اس حلیے کے جو صرف حضرت ہی کا ہو سکتا تھا، مجھے راستے میں دکھائی دیے، ان کے سر پر راب کا گھڑا تھا اور پیچھے ایک سپاہی، میں نے کہا میاں سپاہی یہ صاحبزادے تو شریف آدمی معلوم ہوتے ہیں، کیا ما جرا ہے؟ اس نے یہ عجیب قصہ سنایا کہ جب میں اپنے مکان سے چلا تو ایک بوڑھے کے سوا کوئی مزدور نہیں ملا، وہ بوڑھا بوجھا اٹھانے کے قابل نہ تھا، لیکن اس پر کئی فاقہ ہو چکے تھے، اس نے اس امید سے کہ پیٹ بھرنے کی مزدوری مل جائے گی، بوجھ لے لیا اور گرتا پڑتا بہزار خرابی میرے ساتھ چلا، تھوڑی دیر کے بعد یہ صاحب ملے اور مزدور کی یہی حالت دیکھ کر ان کے آنسو نکل آئے اور مجھے سے کہا، بندہ خدا کچھ خدا کا خوف کر، کیوں اس بیچارے سے بے گار کر رہا ہے؟ میں نے کہا میں نے اس پر زبردستی نہیں کی، بلکہ اس کو مزدور کیا ہے، آپ اس (۱) مولوی سید محمد علی صاحب اس سفر میں ساتھ تھے، اس سفر کے حالات انہیں کی کتاب سے مخوذ ہیں۔

کی طرف متوجہ ہوئے تو اس نے کہا ”دوروز سے فاقہ میں تھا، میں نے کہا کہ یہ مزدوری کرلوں، شاید پیٹ بھرنے کا سامان ہو جائے“ آپ نے مجھ سے کہا ”اگر مزدوری تمہارے پاس ہو تو اس کو دے دو، ورنہ خدا کے غصب سے ڈر دے“ میں نے اسی وقت پیسے نکال کر دے دیئے، آپ نے کہا ”اب تھوڑی دیر اس درخت کے نیچے بیٹھ کر دم لے لو“ میں بیٹھ گیا، آپ نے کہا ”اب اس مزدور کو رخصت کر دو اور مجھے مزدور سمجھو، تمہارا بڑا احسان ہو گا“ میں نے کہا ”صاحبزادے“ نیکی اور شرافت اور سمجھداری تمہاری شکل سے پیکتی ہے، مگر اس وقت تم بچوں کی سی باتیں کر رہے ہو، اس جنگل میں تو رستم کا بھی جگر شق ہوتا ہے، خود سمجھ سلامت پہنچ جانا ہی بڑی بات ہے، اس بوجھ کے ساتھ ساتھ منزل پکڑنا بہت دشوار ہے“ آپ نے فرمایا ”اگر تم میرے ساتھ سلوک کرو گے تو ساری عمر تمہارا احسان نہ بھولوں گا“ میں نے مجبور ہو کر گھر اسر پر رکھ دیا اور آپ نہایت اطمینان سے میرا شکر یہ ادا کرتے ہوئے چلے گئے۔“

یہن کر عزیزوں کو اطمینان ہوا کہ خدا کا شکر ہے، خیریت سے ہیں۔ (۱)
 یہ بوجھ پہنچا کر آپ نے اپنا سفر شروع کر دیا، راستے میں ایک مرتبہ ایک پیسے کے ستونگروں میں گھول کر کھانے پیٹھے، ایک غریب آدمی نے پکارا کہ چار پھر سے فاقہ سے ہوں، کچھ تردد ہوا، پھر اس کو اٹھا کر دے دیا اور رات فاقہ سے گزار دی۔ (۲)

چلتے چلتے آپ کے پیروں میں چھالے بڑے گئے، راستے میں ایک قبصے کی مسجد میں قیام کیا، وہاں ایک شخص نے صورت دیکھ کر دریافت کیا ”کہاں سے آنا ہوا اور کہاں کا مقصد ہے؟“ آپ نے کہا ”اگر وعدہ کریں کہ حارج نہ ہوں گے اور کسی قسم کی مراحت نہ کریں گے تو عرض کروں“ انہوں نے وعدہ کیا تو آپ نے نام و نشان کا پتہ دیا، وہ آپ کے والد سید عرفان صاحبؒ کے مرید نکلے، آپ کو باخوبی ہاتھ گھر لے گئے، ہاتھ منہ دھلانے، پاؤں سے خون جاری تھا، اس پر منہدی اور بول کے پتوں کا لیپ کیا اور وعدہ کر کے بہت پچھتائے مگر مجبور تھے، آپ کو سوار کر کے دہلی تک پہنچا دیا۔ (۳)

(۱) ”مخزن احمدی“ ص ۸۱۔ (۲) ”منظورہ“ بحوالہ شیخ عبدالقیوم۔ (۳) ”وقائع احمدی“۔

تیسرا باب

دہلی کا قیام، سلوک و تکمیل

شاہ عبدالعزیز سے ملاقات

سید صاحب دہلی پہنچ کر حضرت شاہ عبدالعزیز کی خدمت میں حاضر ہوئے، شاہ صاحب نے مصافحہ و معانقة فرمایا اور اپنے برابر بٹھایا اور دریافت کیا "کہاں سے تشریف لائے؟" آپ نے فرمایا "رائے بریلی سے" فرمایا "کس خاندان سے ہیں؟" کہا "وہاں کے سادات میں شمار ہے" فرمایا "سید ابو سعید صاحب سعید صاحب، سید نعمان صاحب سے واقف ہیں؟" سید صاحب نے فرمایا "سید ابو سعید صاحب میرے نانا اور سید نعمان صاحب میرے حقیقی چچا ہیں" شاہ صاحب نے اٹھ کر دوبارہ مصافحہ و معانقة کیا اور پوچھا "کس غرض کے لئے اس طویل سفر کی تکلیف برداشت کی؟" سید صاحب نے جواب دیا "آپ کی ذات مبارک کو غنیمت سمجھ کر اللہ تعالیٰ کی طلب کے لئے یہاں پہنچا" شاہ صاحب نے فرمایا "اللہ کا فضل اگر شامل حال رہے تو اپنے دیوالی، نہیں کی میراث تم کوں جائے گی" اس وقت آپ نے ایک ملازم کی طرف اشارہ فرمایا "سید صاحب کو بھائی مولوی عبدالقدار صاحب کے یہاں پہنچادا اور آپ کا ہاتھ ان کے ہاتھ میں دے کر کہنا کہ اس عزیز مہمان کی قدر کریں اور ان کی خدمت میں کوتاہی نہ کریں، ان کا منفصل حال ملاقات کے وقت بیان کروں گا" چنانچہ سید صاحب شاہ عبدالقدارؒ کی خدمت میں اکبر آبادی مسجد میں رہنے لگے۔ (۱)

(۱) "مخزن الحمدی" ص ۱۸۔

سلام مسنون کارواج

سید صاحب[ؒ] جب شاہ عبدالعزیز رحمۃ اللہ علیہ کی خدمت میں پہلی مرتبہ حاضر ہوئے تو نہایت سادگی سے ”سلام علیکم“ کہا، یہ وہ زمانہ تھا کہ سلام مسنون کارواج ہی ہندوستان سے جاتا رہا تھا حتیٰ کہ حضرت شاہ صاحب[ؒ] کے خاندان میں بھی اس کی رسم نہ تھی، اور وہ جب سلام کرتے تھے تو کہتے تھے، ”عبدال قادر سلام عرض کرتا ہے“ رفیع الدین تسلیمات عرض کرتا ہے، شاہ صاحب[ؒ] نے جب سید صاحب[ؒ] کا سلام سن تو بہت خوش ہوئے اور آپ نے حکم دے دیا کہ سلام بطریق مسنون کیا جائے۔ (۱)

شاہ عبدال قادر[ؒ] کی خدمت میں

سید صاحب[ؒ] حسب ارشاد اکبر آبادی مسجد میں ترجمان قرآن حضرت شاہ عبدال قادر صاحب[ؒ] کی تربیت میں ٹھیک گئے، یہی حسن اتفاق ہے کہ آپ کو اس مبارک خاندان کے دونوں بزرگوں سے استفادے کا موقع ملا، شاہ صاحب[ؒ] کو سید صاحب[ؒ] سے بڑی محبت تھی، اور ایک روایت کے مطابق انہوں نے سید صاحب[ؒ] کی بعض ادائیں دیکھ کر شاہ عبدالعزیز صاحب[ؒ] سے مانگ لیا تھا (۲)، آپ نے شاہ عبدال قادر[ؒ] سے کچھ پڑھنا بھی شروع کر دیا۔

بیعت

چند نوں کے بعد ایک شب جمعہ کو آپ شاہ عبدالعزیز[ؒ] سے بیعت ہو گئے، اور آپ نے طرقِ شلشہ، چشتیہ، قادریہ، نقشبندیہ میں آپ کو داخل فرمالیا۔ (۳)

(۱) یہ روایت امیر شاہ خاں صاحب کی ”امیر الروایات“ میں اس طرح پڑھے کہ سید صاحب[ؒ] پہلی مرتبہ شاہ ولی اللہ صاحب[ؒ] کی خدمت میں حاضر ہوئے اور آپ سے بیعت کی اور چھ روزہ کر تعریف لے گئے پھر شاہ عبدالعزیز صاحب[ؒ] کی خدمت میں حاضر ہوئے ای آخر ہے لیکن اس میں کلی ہوتی فروغزاشت ہے، اس لئے کہ سید صاحب کی ولادت بالاتفاق ۱۴۰۱ھ کی ہے، اور شاہ ولی اللہ صاحب[ؒ] کی وفات ۱۴۰۷ھ میں ہو گئی تھی، اور سید صاحب[ؒ] کا پہلا سفر ۱۴۲۲ھ میں ہوا، دونوں کے درمیان ۳۶ سال کا فصل ہے۔

(۲) ”امیر الروایات“۔ (۳) ”مخزن الحمدی“ ص ۸۱۔

تعلیم تصویر شیخ اور سید صاحبؒ کا عذر

تعلیم سلوک کے ضمن میں حضرت شاہ صاحبؒ نے حسب معمول تصویر شیخ کی تعلیم کی۔ سید صاحبؒ نے نہایت ادب سے عرض کیا، ”حضرت“ اس میں اور بہت پرستی میں کیا فرق ہے؟ اس میں صورت سنگی اور قرطاسی ہوتی ہے، اور اس میں صورت خیالی، جدول میں جگہ پکڑ لیتی ہے، اور اس کی طرف توجہ اور اس سے استعانت ہوتی ہے، شاہ صاحبؒ نے حافظہ کا یہ شعر پڑھا۔

بہ مے سجادہ رنگیں کن، گرت پیر مغام گوید
کہ سالک بے خبر نہ بود زراہ ورسم منزلہا

سید صاحبؒ نے فرمایا ”شُرک کی کسی طرح ہمت نہیں ہو سکتی، ہاں کتاب و سنت و اجماع امت سے کوئی سند لا سکیں اور اچھی طرح سےطمینان ہو جائے کہ دونوں ایک چیز نہیں تو خطرہ دور ہو سکتا ہے۔“

ولایت انبیاء سے مناسبت

شاہ صاحبؒ نے یہ سن کر سید صاحبؒ کو فرط مسرت سے گود میں لے لیا اور کئی مرتبہ پیشانی کو بوس دیا اور فرمایا ”اللہ تعالیٰ نے اپنے فضل و انعام سے تم کو ولایت انبیاء سے نوازا“ سید صاحبؒ نے اس کی تشریح چاہی تو شاہ صاحبؒ نے اس کی تفصیل اس طرح فرمائی:-

”سادہ اور مطلق ولایت تو یہ ہے کہ اللہ تبارک و تعالیٰ اپنے بندوں میں سے کسی بندے کو دوسرے بندوں کے مقابلے میں اپنے قرب سے برگزیدہ کرے، اس برگزیدگی کی نشانی یہ ہے کہ اللہ کی محبت اس کے دل کی گہرائی میں اس طرح پیوست ہو جائے کہ اس کو دنیا اور دنیا کی چیزوں کی طرف کوئی توجہ نہ رہے، اور اولاد اور جاہ و مال کی محبت اس کے دل سے مت جائے، اپنے نفس، قلب، جوارج اور اعضاء سے وہ قرب الہی کا جویا اور رضاۓ خداوندی کا طالب بن جائے اور اس میں وہ اس طرح مشغول و منہک

ہو جائے کہ عوام الناس اس کو مجذون و دیوانہ سمجھیں، تبع تابعین میں سے ایک شخص نے حضرت سفیان ثوری سے کہا ”صاحب اُور ہماری کیا بست ہے؟ فرمایا کہ ”اگر تم ان کو دیکھتے تو دیوانہ سمجھتے اور اگر وہ تم کو دیکھیں تو کافر و منافق سمجھیں اور تمہارے سلام کا جواب دینے کے روادار نہ ہوں“ اسی طرح سے صاحب ولایت نفس کے مجاہدے، صوم و صلوٰۃ، کثرت نوافل، خدمت خلائق میں مشغول ہوتا ہے آیت کے مضمون کے مطابق ”وَإِذَا خَاطَبَهُمُ الْخَاهِلُونَ قَالُوا سَلَامًا“ (۲۳:۲۵) یعنی جب جاہل ان کے منه لگتے ہیں تو وہ کہتے ہیں ، بھائی سلام ہو (هم کو معاف کرو) مجرمین و فاسقین سے تعریض نہیں کرتا، گوشہ گزیں اس کو محظوظ ہوتی ہے، اس کا عمل اکثر اشارہ الصص اور قرآن کی تاویل یا صوفیوں کی اصطلاح پر ہوتا ہے، ان اعمال کو قرب نوافل کہتے ہیں۔

لیکن جس کو اللہ تعالیٰ ولایت انبیاء سے سرفراز کرے، اس کے دل کی جڑیں اللہ کی محبت اس طرح گڑ جاتی ہے، اور اس طرح راست ہو جاتی ہے کہ اس ایثار کا اثر جو ”لَئِنْ تَنَاهُوا الْبِرُّ حَتَّىٰ تُفْقَدُوا مِمَّا تُحِبُّونَ (۱)“ (۹۲:۳) میں بیان کیا گیا ہے اور اللہ کے ان نیک و برگزیدہ پیغمبروں کی عادات، حسن کے متعلق ”إِنَّهُمْ عِنْدَنَا لَمِنَ الْمُضْطَفِينَ الْأَخْيَارَ (۲)“ (۲۷:۳۸) میں فرمایا ہے، اور حسن کی تفصیل ”وَلِكُنَ الْبِرُّ مَنْ آتَى بِاللَّهِ وَالْيَوْمِ الْآخِرِ وَالْمَلِكَةِ وَالْكِتَبِ وَالنَّبِيِّنَ وَآتَى الْمَالَ عَلَىٰ حُجَّبِهِ ذُوِّي الْقُرْبَى وَالْيَتَمَّى وَالْمَسْكِينَ وَآتَى السَّبِيلَ وَالسَّائِلِينَ وَفِي الرِّقَابِ وَآقَامَ الصُّلُوةَ وَآتَى الزَّكُوَةَ وَالْمُؤْمِنُونَ بِعَهْدِهِمْ إِذَا عَاهَدُوا وَالصَّابِرِينَ فِي الْأَسْاءَ وَالضَّرَّاءِ وَجِئُنَ الْبَارِسِ“

(۱) تم ہرگز نیکی نہیں حاصل کر سکتے، جب تک راہ خدا میں اپنی محظوظ چیزیں صرف نہ کرو۔

(۲) وہ ہمارے برگزیدہ اور نیک بندے ہیں۔

أُولِيَّكَ الَّذِينَ صَدَقُوا وَأُولِيَّكَ هُمُ الْمُتَّقُونَ (۱) (۷۷:۲)

میں کی گئی ہے، وہ ایثار اور پیغمبرانہ اخلاق و عادات اس کی صورت و سیرت میں نمایاں ہو جائیں اور یہ خصال حمیدہ نفسانی و جسمانی ظلمتوں اور کدروں کو معدوم کر دیں، وہ ہمیشہ خلق خدا کی ہدایت، مجرمین و فساق کو نصیحت، اللہ کے فرائض کو جاری اور قائم کرنے اور انہیاً نے مسلمین کی سنتوں کو زندہ کرنے، کفار کے خلاف کوشش، اشارات کی تادیب اور گنہگاروں کی تعزیر میں مشغول رہے، اکثر مسلمانوں کی مجلسوں اور ان کے مجموں میں جا کر ان کو وعظ و نصیحت کرے، اگرچہ اہل مجلس اس کے سنتے کی طرف متوجہ نہ ہوں، اس مشرب کو صوفیوں کی اصطلاح میں قرب الفرائض کہتے ہیں، اس مشرب کے لوگوں کا عمل اکثر عبارۃ الص اور تنزیل قرآنی پر ہوتا ہے، اس مرتبے کو ولایت کے تمام مرتبوں سے اعلیٰ یقین کرنا چاہئے ”ذلیک فَضْلُ اللَّهِ يُؤْتَيْهُ مَنْ يَشَاءُ وَاللَّهُ ذُو الْفَضْلِ الْعَظِيمِ (۲) (۲۲:۳)

تصور شیخ سے معدرات کی وجہ

سید صاحب[ؒ] نے تصویر شیخ سے اس شدت کے ساتھ معدرات کیوں کی اور اس میں کیا تباہیں اور خطرات ہیں، اس کی تفصیل خود سید صاحب[ؒ] کی زبان سے سنتے کی ہے ”صراط مستقیم“ میں فرماتے ہیں:

”جو اشغال کہ بدعت ہیں، انہیں میں سے شغل برزخ (تصویر شیخ) بھی ہے کہ وہ اکثر سلاسل طریقت کے پچھلے مشینین میں بہت شائع و ذاتی ہے،

(۱) بڑی تکی یہ ہے، جو کوئی اللہ پر ایمان لائے اور قیامت کے دن پر اور فرشتوں پر اور سب کتابوں پر اور پیغمبروں پر اور دے مال اس کی محبت پر رشتہ داروں کو اور قیموں کو اور مقتابوں کو اور مسافروں کو اور مانگنے والوں کو اور گرد نیمیں چھڑانے میں، اور نماز قائم رکھنے اور زکوٰۃ دیا کرے اور جب عہد کریں تو اپنے اقرار کو پورا کرنے والے اور بختی اور تکلیف میں اور لڑائی کے وقت سبر کرنے والے، تبکی سچے لوگ ہیں، اور تبکی پر ہیزگار ہیں۔

(۲) ”مخزن احمدی“ ص ۲۰-۲۱ (۳) یہ اللہ کا فضل ہے، جسے چاہتا ہے، عنایت فرماتا ہے، اللہ بڑے فضل والا ہے۔

بلکہ بعض اکابر کے کلام میں اور تعلیم میں بھی وہ شامل ہے، اس شغل کی حقیقت یہ ہے کہ خطرات و ساؤں کے ازالے اور توجہ کی مرکزیت و یکسوئی کے لئے شیخ کی صورت کو تعین و تشخیص کے ساتھ ذہن میں جاتے ہیں اور پورے ادب و تعلیم اور اپنی پوری توجہ و ہمت کے ساتھ اس (خیالی) صورت کی طرف متوجہ رہتے ہیں گویا تمام آداب و تعلیم کے ساتھ شیخ کے رو برو بیٹھے ہیں اور دل کو پورے طور پر اس کی طرف متوجہ کر لیتے ہیں، اس شغل کی حقیقت حال اور اس کا حکم تصویر کی حقیقت حال سے معلوم کیا جاسکتا ہے، سب جانتے ہیں کہ تصویر کا بنانا گناہ کبیرہ اور عظیم معصیت ہے، اس کو دیکھتے رہنا بالخصوص تعلیم و توقیر کے ساتھ حرام ہے، حضرت ابراہیم علیہ السلام علیہ الصلوٰۃ والسلام کا اپنی قوم سے فرمانا کہ ”مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ“ (۵۰:۲۱) یعنی یہ کیسے بت ہیں، جن پر تم مجھے بیٹھے رہتے ہو؟ چونکہ ایسے الفاظ میں ہے جو کہ مطلق ہیں، اور ان میں کوئی قید اور خصیص نہیں، اس لئے وہ اس بات کی دلیل ہے کہ بتوں پر ”عکوف“ ممنوع ہے اور عکوف کے معنی ہیں ”لزوم حضور“ خواہ قعود و نشست کی شکل میں ہو، خواہ قیام و وقوف کی شکل، اس تعلیم و ادب و محبت کے ساتھ یہ دوام حضور اور اس کا لزوم اس آیت کے تحت میں آتا ہے، اس میں تو کسی کو کلام نہیں کہ ظاہری تصویر کے ساتھ جو بھی یہ عمل کرے گا، عاصی و گنہگار ہو گا، اس ظاہری تصویر کے ساتھ مندرجہ بالا عمل کرنے والے اور شغل برزخ (تصور شیخ) کے عامل میں، جو سالک اور راه حق کا طالب ہے، صرف اتنا فرق ہے کہ پہلی صورت میں کاغذ یا کسی ایسی ہی چیز پر ایک رنگین تصویر ہوتی ہے اور دوسری شکل (شغل برزخ) میں صفحہ خیال پر شیخ کی ہو، بہو صورت اپنے پورے خط و حال اور حلیے کے ساتھ مرسم کی جاتی ہے، یہ عمل اگر چہ ظاہری نگاہ میں تصویر پرستی نہیں معلوم ہوتا لیکن حقیقتاً وہ صاف صاف صورت پرستی ہے،

کاغذی تصویر میں صورت و حلیہ کی اس قدر باریکیاں ظاہر نہیں ہو سکتیں، جیسی کہ صورت خیالی میں نمایاں ہوتی ہیں، حالانکہ دونوں بے جان اور بے روح ہیں، اس لئے جہاں تک تصویر کے مقصد و معنی کا تعلق ہے، صورت خیالی صورت قرطاسی سے آگے بڑھی ہوئی ہے، اس لئے کہ ان دونوں کے درمیان صرف اس بات سے تفریق کی جاسکتی ہے کہ اگر کاغذ یا پتھر کی تصویر کی اجازت دے دی جائے، تو ظاہری شریعت کے نظام میں برا خلل واقع ہو گا، لیکن دوسری شکل (صورت خیالی) میں شریعت کے ظاہری لٹھم و انتظام کو کوئی نقصان پہنچنے کا اندیشہ نہیں، لیکن یہ یاد رکھنا چاہئے کہ فاعل کے ذہن و قلب پر اپنے اس عمل کا جواہر پڑتا ہے، وہ صورت خیالی کی شکل میں کہیں زیادہ موثر اور خطرناک ہے اس بات کا تقاضا ہے کہ خیالی صورت کا جہانا اور اس کی طرف متوجہ رہنا بدرجہ اولیٰ حرام قرار دیا جائے۔

اس کے علاوہ شغل برزخ کا روانج ناقصوں اور مبتدیوں کو رفتہ رفتہ کاغذی یا ظاہری تصویریک پہنچا دیتا ہے، وہ ظاہری تصویریں بنایا کرو، تمام تعظیمی حرکات و آداب جو صاحب تصویر بزرگوں اور مشائخ کے سامنے بجالاتے ہیں، سب ان کی تصاویر کے سامنے بجا لانے لگتے ہیں، اور صاف صاف صنم پرستوں کی شکل اختیار کرتے ہیں، اس میں کوئی شبہ نہیں کہ شغل برزخ اس فعل حرام کی سرحد تک بھی پہنچا دیتا ہے، اس لئے (اصول شرعیہ کا تقاضا ہے) کہ یہ عمل جو اس فعل حرام کا مقدمہ ہے، شرعیت مجدد یہ میں حرام ہو، اسی احتیاط و پیش بندی کی بنا پر کہ صورت پرستی مسلمانوں میں نہ آنے پائے، تصویر سازی کو مطلقاً ممنوع قرار دیا گیا، شرائع سابقہ میں بعض اغراض صحیحہ کے حصول کے لئے، مثلاً کسی غائب زندہ یا مردے کی شکل و شہاد معلوم کرنے کے لئے اس کی اجازت دی گئی تھی، جب شارع علیہ السلام نے تصویر سازی کے بارے میں اتنی احتیاط و انتظام

سے کام لیا ہے، تو آپ کے قبیلہ اور شریعت محمدیہ کے پیر دوں کو شغل بزرخ کو
حرام قبیلہ تھا جنہا چاہئے، جو شخص سیرت محمدی پر نظر رکھتا ہے، اس کو خوب معلوم
ہے کہ اگر اس زمانہ مبارک میں اس امر کے متعلق دریافت کیا جاتا تو ضرور اس
کی ممانعت کی جاتی اور اس کی حرمت بیان کی جاتی۔ (۱)

بیعت و تلقین کے بعد شاہ صاحبؒ نے ہدایت دے کر سید صاحبؒ کو رخصت کیا اور
آپ اپنے مسکن پر آئے اور اپنے کام میں مشغول ہو گئے، شاہ عبدالقادرؒ نے بھی ایک مدت
تک آپ کو سلوک کی تعلیم و تربیت فرمائی۔ (۲)

سلسلہ تعلیم کا انقطاع

اس زمانے میں سید صاحبؒ نے اپنی تعلیم کا سلسلہ پھر شروع کیا، حضرت شاہ
عبدالعزیز صاحبؒ اور شاہ عبدالقادر صاحبؒ سے بعض کتابیں پڑھتے تھے، ایک روز عجیب
واقعہ ہوا کہ آپ کتاب دیکھتے ہیں تو سامنے سے حروف غائب ہو جاتے ہیں، آپؒ نے مرض
سمجھ کر طبیبوں سے رجوع کیا، مگر کوئی فائدہ نہ ہوا، شاہ عبدالعزیز صاحبؒ کو معلوم ہوا تو آپؒ
نے فرمایا کہ باریک چیزوں کی طرف نظر کرو تو معلوم ہوا کہ اس میں کوئی فرق نہیں، صرف
کتابوں کی خصوصیت ہے، شاہ صاحبؒ نے فرمایا کہ پڑھنا چھوڑ دو۔ (۳)

بینی اندر خود علوم انیباً بے کتاب و بے معید و اوستا
سید صاحبؒ نے اگرچہ درسیات کی تいくیل نہیں کی لیکن آپ کو دینی علوم سے ضروری
واقفیت ہو گئی، آپ ہر وقت علماء، مفسرین، محدثین، فقہاء کی صحبت میں رہتے تھے، جہاں ہر وقت
علم کا چہرہ چاہتا تھا، جہاں کا گھر بھی مدرسہ تھا، اور جہاں کی تفریح بھی درس تھی، وہاں کی ہوا بھی علم
پرور تھی اور وہاں کے بچے بھی دین کی سمجھ اور شریعت سے واقفیت رکھتے تھے، حضرت شاہ
عبدالعزیز صاحبؒ کا شریعت کدہ ہندوستان میں بالاتفاق علم کا سب سے بڑا مرکز تھا، جس میں
 منتخب علماء و فضلاع حاضر ہوتے تھے، ایک وقت میں صرف اس خاندان میں حضرت شاہ عبدالعزیزؒ،

(۱) "صراط مستقیم" ص ۱۱۸-۱۱۹، بھیانی۔ (۲) "ارواح مطیعہ" (۳) "امیر الردایات"

شاہ عبدالقدارؒ، شاہ رفیع الدینؒ، مولانا عبدالحکیمؒ، مولانا اسماعیلؒ، مولانا محمد اسحاقؒ، مولانا محمد یعقوبؒ موجود تھے اور سید صاحبؒ کی محبت انہیں حضرات سے تھی، قرآن مجید تو آپ نے خاص طور سے پڑھا، ترجمان قرآن حضرت شاہ عبدالقدارؒ کی توجہ اور محبت نے اس کو جلا دی۔

خلافِ شرع چیزوں سے حفاظت

اس کے بعد آپ اپنے کام میں ہمہ تن مشغول ہو گئے، شاہ صاحبؒ نے آپ کی خدمت کے لئے تین شخص، جن کا خود صلحاء میں شمار ہوتا تھا، مقرر کر دیئے، وہ آپ کی ضروریات مہیا کر دیتے تھے۔

ایک مرتبہ چند بے تکلف لوگوں نے جنا کے کنارے ہندوؤں کے ایک میلے میں چلنے کے لئے آپ سے اصرار کیا اور باوجود آپ کے عذر و انکار کے زبردستی آپ کو لے گئے، لیکن آپ میلے میں پہنچتے ہی بے ہوش ہو گئے، اور اس میں شریک نہ ہو سکے (۱)، اور انہیں آپ کو مجبوراً واپس لانا پڑا، اس کے بعد ان کو پھر اس کی کبھی جرأت نہیں ہوئی۔

باطنی ترقیات

آپ کو چند دنوں میں اس قدر باطنی ترقی ہوئی اور وہ بلند مقامات حاصل ہوئے، جو سالہا سال کی ریاضت و مجاہدوں سے بھی کم حاصل ہوتے ہیں، اور آپ پر بیداری و خواب میں اس قدر انعاماتِ الہیہ کی بارش ہوئی، جس کی نظیر کم ملتی ہے، صاحب ”مخزنِ احمدی“ لکھتے ہیں:

”قیامِ ولی کے اثناء میں رمضان پڑا، اکیسویں شب کو آپ حضرت شاہ

عبد العزیزؒ کی خدمت میں حاضر ہوئے اور عرض کیا ”اس عشرے کی کس رات میں

شب بیداری کر کے شب قدر کی سعادت حاصل کی جائے؟“ مولانا نے متسم

ہو کر فرمایا ”فرزندِ عزیز شب بیداری کا جو روزانہ معمول ہے، اسی طرح ان

راتوں میں بھی عمل کرو، صرف شب بیداری سے کیا ہوتا ہے؟“ دیکھو، چونکیدار اور

(۱) صاحب ”مخزنِ احمدی“ نے اس واقعے کو نظم کیا ہے (ص ۲۶، ۲۵)

سپاہی ساری رات جاگتے رہتے ہیں، مگر اس دولت نے بے نصیب و محروم رہتے ہیں، اگر تمہارے حال پر اللہ کا فضل ہے، تو شب قدر میں اگر تم سوتے بھی رہو گے تو اللہ تم کو جگا کر ان برکات میں شریک کر دے گا۔ ”سید صاحب“ یہ سن کر اپنے مسکن پر آگئے اور عادت کے مطابق شب بیداری کا معمول رکھا، ستائیکسوں شب کو آپ نے چاہا کہ ساری رات جاگوں اور عبارت کروں، مگر عشاء کی نماز کے بعد کچھ ایسا نیند کا غلبہ ہوا کہ آپ سو گئے، تہائی رات کے قریب دو شخصوں نے آپ کا ہاتھ پکڑ کر جگایا، آپ نے دیکھا کہ آپ کی دائیں طرف رسول اللہ صلی اللہ علیہ وسلم اور بابائیں حضرت ابو بکر صدیق رضی اللہ تعالیٰ عنہ بیٹھے ہیں، اور آپ سے فرمایا ہے ہیں کہ احمد جلد اٹھا اور غسل کر، سید صاحب“ ان دونوں حضرات کو دیکھ کر دوڑ کر مسجد کے حوض کی طرف گئے اور باوجود یہ کہ سردی سے حوض کا پانی تند ہو رہا تھا، آپ نے اس سے غسل کیا اور فارغ ہو کر خدمت میں حاضر ہوئے، حضرت صلی اللہ علیہ وسلم نے فرمایا ”فرزند آج شب قدر ہے یادِ الہی میں مشغول ہو اور دعا و مناجات کرو“ اس کے بعد دونوں حضرات تشریف لے گئے، صاحب ”مخزن“ لکھتے ہیں کہ اس کے بعد سید صاحب“ بارہ فرمایا کرتے تھے، اس رات کو اللہ کے فضل سے وارداتِ عجیب و واقعاتِ غریب دیکھنے میں آئے، تمام درخت اور دنیا کی ہر چیز مسجد میں تھی، اور تسبیح و تہلیل میں مشغول، مگر ان ظاہر ہر آنکھوں سے اپنی اپنی جگہ کھڑی معلوم ہوتی تھی، اس وقت فناۓ کلی اور استغراقِ کامل مجھے حاصل ہوا، صبح میں شاہ صاحب“ کی خدمت میں حاضر ہوا اور سلام کیا تو آپ نے بہت مسرور ہو کر فرمایا کہ اللہ تعالیٰ کا ہزار ہزار شکر ہے کہ آج کی شب تم اپنی مراد کو پہنچ گئے، اس وقت سے ترقیات و علو درجات کے آثار ظاہر ہونے لگے (۱)۔

مولانا شاہ اسماعیل شہید ”صراطِ مستقیم“ میں لکھتے ہیں:-

(۱) ”مخزنِ احمدی“ ص ۲۲-۲۳

”ایک بار خواب میں رسول اللہ صلی اللہ علیہ وسلم نے سید صاحبؒ کے منہ میں تین چھوپاہرے دیئے اور بہت شفقت و محبت سے کھلائے، جب آپ بیدار ہوئے تو ان کی شیرینی آپ کے ظاہر و باطن سے ظاہر تھی، اس کے بعد ایک روز سید صاحبؒ نے خواب میں حضرت علیؓ اور حضرت فاطمہؓ کو دیکھا، حضرت علیؓ نے اپنے دست مبارک سے آپ کو اس طرح نہالایا جیسے باپ اپنے بچوں کو نہلاتے دھلاتے ہیں، اور حضرت فاطمہؓ نے اپنے ہاتھ سے ایک لباس فاخر آپ کو پہنایا، اس کے بعد سے طریق نبوت کے کمالات آپ پر ظاہر ہونے لگے، یہاں تک کہ ایک روز اللہ تعالیٰ نے خاص دست قدرت سے آپ کا دایاں ہاتھ پکڑ کر امور قدیسے میں سے ایک چیز، جو نہایت رفیع و بدلت تھی، آپ کو عنایت کی اور فرمایا کہ اور چیزیں بھی ہم تم کو دیں گے (۱)۔“

رائے بریلی کو واپسی اور زناح

اس کے بعد اپنے وطن رائے بریلی تشریف لائے (۲)، آپ اچانک پہنچ اور مسجد میں مسافرانہ جا کر بیٹھ گئے، آپ جس وقت گھر سے نکلے تھے، اس وقت ڈاڑھی مونچھ بھی نہیں نکلی تھی، اب تشریف لائے تو ٹکھنی ڈاڑھی اور مونچھیں تھیں، لوگوں نے پہچانا نہیں اور سمجھے شاید کوئی مسافر یاد رکھیں ہو، سب سے پہلے میاں عبدالقار خاں نے (اور ایک روایت میں ہے کہ سید علم الہدیؒ نے) پہچانا اور گھر میں خبر کی، اعزاز ملنے آئے اور ہاتھوں ہاتھ گھر لے گئے۔ (۳)

اس مرتبہ وطن میں کئی برس رہنا ہوا، اسی مدت میں آپ نے سید محمد روشن (۴) کی صاحزادی بی بی زہرہ سے نکاح کیا، یہ نسبت پہلے سے تھی، لیکن بڑی کے گھروالوں کو آپ کی وضع اور عزائم دیکھ کرتا مل تھا، اعزاء نے کہہ سن کر راضی کیا اور رشتہ ہو گیا، ۱۲۲ھ میں آپ کی بڑی صاحزادی بی بی سارہ بیدا ہوئیں۔

(۱) ”صراط مستقیم“، ص ۱۶۲ (۲) خاندانی کاغذات اور دستاویزوں سے معلوم ہوتا ہے کہ آپ ۱۲۲ھ میں وطن میں موجود تھے، (لاحظہ) ہر عکس و کالات نامہ سید محمد جامع و سید محمد و سید گیلانی، مشمولہ کتاب (۳) ”منظورہ“، (۴) سید محمد روشن، شاہ علم اللہؒ کے حقیقی بچا سید اختح کی پانچویں پشت میں ہیں، سید محمد شافع بن سید عبدالغفار بن سیدناج الدین بن سید اختح بن سید محمد مظہم۔

چوتھا باب

دہلی کا دوسرا سفر اور نواب امیر خاں کی رفاقت

دہلی کا دوسرا سفر

رائے بریلی سے ۱۲۲۶ھ (۱) میں آپ دہلی تشریف لے گئے، یہ دہلی کا دوسرا سفر تھا،

(۱) مرتضیٰ حیرت نے ”حیات طیبیہ“ میں رائے بریلی سے دوسرے سفر کی تاریخ تین کے ساتھ جادوی الآخرہ ۱۲۲۳ھ پیش کی ہے، (ص ۲۸۹) اور اس کو مہر صاحب نے ”سید احمد شہید“ میں اختیار کیا ہے اور لکھا ہے کہ ”مجھے اس کا ماذ معلوم نہیں، اغلب ہے یہ درست ہو، کم از کم اس کے اقرب الی الصحة ہونے میں کوئی شبہ نہیں“ (ص ۸۲) لیکن خاندانی

دستاویزوں اور بعض واقعات سے ثابت ہوتا ہے کہ یہ تاریخ صحیح نہیں ہے اور محض قیاس پر ہی ہے، اس لئے کہ:

(۱) مولوی سید محمد علی، سید احمد الدین صاحبان نے اپنے والد مرحوم سید عبدال سبحان کے قرضے کا جواز ارتامہ لکھا ہے اور جس کا عکس شامل کتاب ہے، اس پر سید صاحب کی گواہی موجود ہے، اقرار نامے پر تاریخ تحریر ۲۰ ربیع الاول ۱۲۲۶ھ صاف پڑھی جاتی ہے، اس سے ثابت ہوتا ہے کہ ۱۲۲۶ھ میں سید صاحب رائے بریلی میں موجود تھے، اس لئے کہ اس پر اتفاق ہے کہ آپ دوسرے سفر دہلی پر وادی ہونے کے بعد ۷ سال سے پہلے طن والیں نہیں ہوئے۔

(ب) مولا ناسید قطب البهدی حدث رحمۃ اللہ علیہ نے ربیع الاول ۱۲۲۶ھ میں اپنے بھتیجی مولا ناسید محمد ظاہر حسنی کے نام اپنی تمام مملوکتوں کا ہبہ نامہ لکھا ہے، اس پر اعیان خاندان علم الہی کے دخظا اور مہریں ہیں، اس میں سید صاحب کی مہر اسمہ احمد بھی ہے، جو آپ کی غیر موجودگی میں نہیں پڑ سکتی، بیز ہبہ نامے کے آخر میں درج ہے ”تحریر فی التاریخ بست وہ شتم ربیع الاول ۱۲۲۶ھ المقدسه علی صاحبها الصلوٰۃ والسلام“ یہ ہبہ نامہ مصنف کے پاس محفوظ ہے۔

(ج) ”منظورۃ السعداء“ کی ایک روایت سے معلوم ہوتا ہے کہ مولا ناسید قطب البهدی کا انتقال آپ کے سامنے ہوا اور آپ احتفار کے وقت موجود تھے، صاحب ”زہبۃ الخواطر“ نے مولا ناسید قطب البهدی کی تاریخ وفات ”گلشن محمودی“ کے حوالے سے ۱۹ ربیع الآخر ۱۲۲۶ھ لکھی ہے، اس لئے اس میں شبہ باقی نہیں رہ جاتا کہ (باتی اگلے صفحہ پر ملاحظہ، مو)

کچھ مدت دہلی قیام فرما کر آپ ۱۲۷ھ (۱) میں نواب امیر خاں کے شکر میں تشریف لے گئے، جو وسط ہند کے بعض راجاؤں سے برس پیکار تھے۔

نواب امیر خاں کی رفاقت اور سید صاحبؒ کے مقاصد

سید صاحبؒ کو اللہ تعالیٰ نے جس عظیم مقصد کے لئے تیار کیا تھا اور آپ نے جن بلند مقاصد کو اپنے پیش نظر رکھا تھا، ان کی سربراہی مزید تکمیل و پختگی اور عملی مشق و تربیت کی متفاضلی تھی (۲)، اگرچہ سید صاحبؒ نے شروع سے پہلے گری اور سپاہیانہ اعمال واشغال اپنے فطری ذوق و رجحان سے سیکھے تھے، لیکن آپ کو عملی معركہ آرائی اور میدان جنگ اور اس کے نشیب و فراز سے گزرنے کا اس سے پیشتر موقع نہیں آیا تھا، اس کے لئے کہ محاذ جنگ کی ضرورت تھی، جہاں رہ کر آپ فوجوں کی قیادت اور دست بدست جنگ کا عملی تجربہ حاصل کریں۔

نیز ایک ایسے شخص کو جو ہندوستان میں اسلام کے غلبے اور دینی حکومت کے قیام کے لئے کوشش ہو، سب سے پہلے اس کا جائزہ لینا ضروری تھا کہ اس ملک میں کہاں کہاں ایسی آزاد فوجی طاقت پائی جاتی ہے، جو صحیح رہنمائی کے بعد اس عظیم مقصد کے حصول میں معاون ثابت ہو سکتی ہے۔

انیسویں صدی کی ابتداء میں سارے ملک میں چار قابل ذکر طاقتیں تھیں، ایک بیدار مغز اور نو خیز طاقت ”انگریز“ جن کا ستارہ اقبال روز بروز بلند ہوتا جا رہا تھا، دوسراے دن میں نظام، تیسراۓ شمالی ہند میں اودھ کی سلطنت، لیکن دونوں طاقتیں انگریزوں کی سرپرستی قبول کر چکی

(باقیہ حاشیہ صفحہ گزشتہ) سید صاحبؒ نے کم سے کم ریچ الآخر کے بعد سفر اختیار کیا، اور ۱۲۶ھ سے پہلے آپ وطن سے روانہ نہیں ہوئے۔

(۱) ”وقائع احمدی“ کے بیان سے معلوم ہوتا ہے کہ آپ جب نواب کے شکر میں پہنچے ہیں تو وہ حکمولہ کے قلعے کے محاصرے میں مصروف تھے، وقائع کے روایت نے خود آپ سے یہ روایت نقل کی ہے (وقائع ص ۲۱) حکمولہ کا محاصرہ لالہ بساون لعل مؤلف ”امیر نامہ“ کے بیان کے مطابق ۱۲۶ھ میں پیش آیا، مؤلف ”امیر نامہ“ نے اس کو اس سندھ کے واقعات میں بیان کیا ہے (”امیر نامہ اردو“ ص ۵۰۵)

(۲) یہ عظیم المرتبت حقیقتی کے لئے کوئی تقصی اور عیوب کی بات نہیں، تاریخ میں اس کی بکثرت مثالیں ہیں۔

تحیں اور اس ملک میں اسلامی اقتدار کے لئے ان سے امید رکھنا فضول تھا، پوچھتے مر ہے، جو وسط ہند اور دکن میں اپنی ریاستیں قائم کئے ہوئے تھے، لیکن ان کی آپس میں سخت رقبات اور خانہ جنگی تھی، اٹھار ہویں صدی کے آخر اور اٹیسویں صدی کے اوائل میں ان کے چار سردار دولت راؤ سنہریا، جسونت راؤ بہلکر، باجی راؤ پیشووا، رکھوجی بھونسلہ اقتدار اعلیٰ کے لئے کشمکش کر رہے تھے۔

ان چار طاقتوں کے علاوہ جن سے اسلامی اقتدار کے قیام کے لئے کسی مدد کی امید نہیں تھی، ایک پانچویں بڑھتی ہوئی آزاد طاقت تھی، جس کو وقت کا کوئی مبصر نظر انداز نہیں کر سکتا تھا یہ رہیلکھنڈ کے افغانوں کی طاقت تھی، جن کی قیادت سنہجل (صلع مراد آباد) کا ایک حوصلہ مند افغان زادہ، امیر خاں کر رہا تھا، امیر خاں کے ساتھ روہیل کھنڈ اور شاہی ہند کے دلیر اور حوصلہ مند پٹھانوں اور سپاہ پیشوں جوانوں کی ایک کثیر التعداد اور طاقت ور جمعیت رہتی تھی، جس کو مرہٹہ سردار اور راجپوت والیان ریاست ہمیشہ اپنے ساتھ ملانے کی کوشش میں رہا کرتے تھے، اور جس کی شمولیت فتح و شکست کے لئے اکثر فیصلہ کن ثابت ہوا کرتی تھی، اس جمعیت میں ہندوستان کا بہترین فوجی عصر مسلمانوں کا گرم اور تازہ خون، ہندوستان کی فاتح طاقت کا بچا کھچا سرمایہ اور وقت کے بہت سے شاہین و شہباز تھے۔

امیر خاں

امیر خاں کا خاندان سالار زمی پٹھانوں کا ایک خاندان تھا، جو علاقہ بنیر کے موضع بُوڑی میں بود و باش رکھتا تھا، اس خاندان کے پہلے فرد طالع خاں محمد شاہ کے عہد میں ہندوستان آئے اور سنہجل، صلع مراد آباد سرائے ترین میں سکونت اختیار کی، اسکے فرزند محمد حیات خاں امیر خاں کے والد ہیں۔

امیر خاں ۱۸۲^{اھی} میں پیدا ہوئے، ابتداء سے سپہ گری کا شوق تھا، پڑھنے لکھنے سے مناسبت نہ تھی، ۱۸۲۰^{اھی} میں قسمت آزمائی اور کشور کشاوی کے لئے سنہجل سے نکل پڑے، راستے میں سپاہی پیشہ اور طالب روزگار آدمی شامل ہوتے رہے، کچھ عرصہ مختلف سرکاروں میں نوکری

کی، پھر خود اپنی ایک جمیعت پیدا کر لی اور اپنی لیاقت و شجاعت کا سکہ بٹھادیا، بارہا اپنی قلیل جمیعت سے فوج گراں کا مقابلہ کیا اور بڑے بڑے لشکروں کو شکست دی، ان کی جمیعت اور طاقت روز بروز بڑھتی گئی، ۱۲۵۱ھ میں جب وہ سروخ کی طرف گئے ہیں تو ستر، اسی ہزار سوار اور پیادے ان کے ہمراہ تھے۔ ۱۲۳۰ھ میں انہوں نے پچاس ہزار پیادے، اور بارہ ہزار سوار اپنے ایک فوجی افسر میاں محمد اکبر خاں کے سپرد کئے، ان کی جنگی لیاقت اور فوجی اہمیت کی شہرت اتنی دور دور پہنچی تھی کہ ۱۲۲۹ھ میں شاہ شجاع نے ان کو کابل اور اہلیہ نصیر خاں حاکم بلوچستان نے ان کو بلوچستان طلب کیا۔^(۱)

بیس چھپیں سال کابل، مالوہ، مارواڑ، راجپوتانہ اور دکن کی رزم آرائیوں اور جنگ آزمائیوں کی جولانگاہ رہی، بڑی بڑی ریاستیں ان کی یلغار سے لرزہ بر انداز رہتی تھیں، ذاتی دلیری، پامردی، جناکشی اور وقت برداشت، رفیقوں کے ساتھ حسن سلوک، فیاضی اور اولو العزمی اور سپاہیانہ اوصاف میں وہ تاریخ کے قدیم فوجی سرداروں اور بانیان سلطنت کا نمونہ تھے، لیکن بلند اور واضح مقصد نہ ہونے کی وجہ سے نیز رفقاء کی نظمی اور خود غرضی کے سبب سے جو روپیہ ملنے میں دیر ہو جانے کی وجہ سے دھرنا دے کر بیٹھ جاتے تھے، اور ان کو جس میں رکھتے تھے، (ملاحظہ "امیر نامہ") وہ نہ اسلام کی کوئی مفید خدمت انجام دے سکے، نہ اپنے ہی لئے کوئی شایان شان مقام حاصل کر سکے، انہوں نے عرصے تک صرف مختلف ریاستوں پر حملہ کر کے یکمشت سالانہ رقم وصول کرنے پر اکتفا کی اور کبھی ایک فریق کی دوسرے فریق کے مقابلے میں مدد کر کے وقت منفعت حاصل کر لی، کبھی دوسرے فریق کی پہلے فریق کے مقابلے میں حمایت کر کے رقم وصول کر لی، ان کی سپہ گری اور فوجی طاقت سے مرہ شہ سرداروں اور راجپوت رئیسوں نے زیادہ فائدہ حاصل کیا، بلکہ کی ریاست اندو بھٹن ان کی سعی کوشش اور وفادارانہ رفاقت کا نتیجہ ہے، آخر میں ۱۲۳۲ھ میں ایسے حالات پیدا ہو گئے اور ان کی سرگرمیوں کا میدان اتنا تھا کہ ہو گیا کہ انہوں نے انگریزوں سے مصالحت کر لی اور راجپوتانے اور مالوے کے چند متفرق اور

(۱) "امیر نامہ" ص ۵۱۶

غیر اہم حصوں پر قناعت کر کے، جن کے مجموعے کا نام ریاست ٹونک تھا، انہوں نے خانہ نشینی اختیار کر لی، اگر وہ اولو العزمی اور دوز بینی سے کام لیتے اور سید صاحب[ؒ] سے مل کر منظوم اور بلند مقصد جدوجہد کرتے تو تاریخ اسلام میں ان کا بڑا مقام ہوتا اور اس ملک کی تاریخ بھی بہت مختلف ہوتی۔

سید صاحب[ؒ] نواب امیر خاں کے لشکر میں

سید صاحب[ؒ] کا یہ سفر چونکہ اس عظیم مقصد (اقامت جہاد) کے ماتحت اور اشارہ غیبی سے تھا، (۱) اس لئے اگر چہ دہلی سے نواب صاحب[ؒ] کا لشکر بہت دور راز فاصلے پر تھا، اور عام بد نظمی کی وجہ سے راستے پر خطر اور سفر نہایت مخدوش تھا، لیکن آپ نے یہ سفر نہایت سکون و اطمینان اور جمیعت خاطر کے ساتھ طے کیا، مولوی سید محمد علی ”مخزنِ احمدی“ میں لکھتے ہیں:-

متوکلا و متعصماً بحفظه بفراغ بال فرداً حيد أشاداً و فرحاً مانداً كـ كـ بـ سـير
بوستان يا خانه دوستان مـي روـد، از بلـده شـاه جـهـاـن آـبـادـهـهـضـتـ فـرمـودـهـ بـعـدـ طـيـ
مراـحلـ وـمنـازـلـ كـ هـرـ مرـحلـهـ هـفـتـ خـوانـ رـسـتمـ وـاسـفـدـ يـارـ بـوـدـ، طـفـرـمـوـدـهـ بـوـجـوـدـ
فيـضـ آـمـوـدـخـوـ لـشـكـرـ رـامـنـورـ وـمـشـرـفـ سـاخـتـنـدـ (۲)

خدا کے توکل اور اس کی حفاظت پر اعتماد کرتے ہوئے اطمینان قلب کے ساتھ آپ تن تھنا، شاداں و فرحاں جیسے کوئی باغ کی سیر یا کسی دوست کے گھر جاتا ہے، شہر دہلی سے روانہ ہوئے اور ایسی منزلیں اور مرحلے طے کرتے ہوئے کہ ہر مرحلہ رسم و اسفند یار کے هفت خواں سے کم نہ تھا، آپ نے لشکر کو اپنے شرف قدوم سے مشرف فرمایا۔

”وقائعِ احمدی“ سے معلوم ہوتا ہے کہ ابتداء میں اہل لشکر آپ سے ناواقف تھے، بعض لوگ اس سے زیادہ نہیں جانتے تھے کہ آپ ایک مرد صالح اور شریف نفس شخص ہیں:

(۱) مولوی سید جعفر علی صاحب ”منظورۃ السعداء“ میں لکھتے ہیں:

”بنابر الہامیکہ دریاب اقامت جہاد شد، ریگرانے لشکر ظفر اثر، امیر الدولہ نواب امیر خاں بہادر مرحوم شدنہ“، اقامت جہاد کے بارے میں آپ کو جو الہام ربی ہوا، اس کی بنابر آپ نواب امیر خاں کے لشکر کی طرف تشریف لے گئے۔ (۲) ص ۳۲

”حضرت سید المجاہدین کے حال خیر مال سے اس فون ظفر موج میں کوئی آگاہ نہ تھا بعض بعض جانتے تھے کہ یہ شخص سید، آل رسول، پرہیزگار، نیک کردار ہے۔“ (۱) لیکن یہ حالت زیادہ دنوں تک قائم نہیں رہی، بہت جلد آپ کی للہیت و پاک نفسی، عبادت و مجاہدہ، زہد و توکل اور قبولیت دعا کا چرچا ہو گیا، لوگوں نے جب آپ کی مقبولیت کی علامتیں اور بزرگی کے واقعات دیکھے تو بہت سے لوگوں کو اعتقاد ہوا، بعض ان واقعات کو ان چیزوں پر محمول کرتے تھے، جن کا اس زمانے میں رواج تھا، سید صاحب سے تذکرہ ہوتا تو آپ پوری بے تکلفی سے اس کی حقیقت بیان فرمادیتے ”وقائع“ میں ہے:-

”اس طرح کی جب کئی کرامتیں حضرت سے ظہور میں آئیں، تب لشکر کے اکثر لوگ معتقد ہوئے، بعض شخص کہتے تھے کہ یہ صاحب خدمت اس لشکر ظفر پیکر کے ہیں، اور بعض کہتے کہ مستجاب الدعوات اور صاحب کرامات ہیں، لشکر میں نواب مستطاب مرحوم و مغفور کی کثرت سیر و دور کے سبب اکثر پیادے اور سواروں پر کھانے والے کی تنگی اور تکلیف ہوتی تھی، مگر اللہ تعالیٰ کی عنایت بے نہایت سے حضرت سید المجاہدین کی جماعت میں سب طرح سے فراغت اور فراغتی رہتی تھی، یہ حال خیال کر کے اکثر مردم ناداں گمان کرتے تھے کہ ان کو نواب صاحب مرحوم شاید کچھ پوشیدہ بھیجتے ہیں، یا ان کو کیمیا آتی ہے، یادست غیب ہے، جو آپ کے یہاں تنگی و تکلیف نہیں، اور بعض یار و آشنا یہ بات آپ کے سامنے کہتے، آپ ان سے فرماتے کہ ان تینوں باتوں سے ایک بھی نہیں، میرا پروردگار محض اپنے فضل و کرم سے روزی پہنچاتا ہے، اور جس روز نواب مستطاب سے کچھ عنایت ہوتا ہے، سب کو معلوم ہے کہ میں لوگوں کو اسی دم تقسیم کر دیتا ہوں (۱)،“

لشکر میں اصلاح و تبلیغ

آپ اپنی عبادات و ریاضات اور لشکر کی سپاہیانہ زندگی کے ساتھ اصلاح اور ارشاد

(۱) ”وقائع احمدی“ ص ۷۴

میں بھی مشغول تھے، یہ لشکر جس میں ایک ایک وقت میں چالیس چالیس، پچاس پچاس ہزار مسلمان سپاہی رہتے تھے، دعوت و تبلیغ کا ایک وسیع میدان تھا، سپاہی پیشہ لوگ عموماً خواندہ یا کم پڑھے، ضروریات دین سے نادا قف اور دینی علمی ماحول کے اثرات سے دور ہوتے ہیں، آپ کی زندگی چونکہ خود سپاہیانہ تھی، اور آپ ان میں گھلے ملے رہتے تھے، اس لئے آپ کو اپنے ساتھیوں کی اصلاح و تربیت کے بہترین موقع حاصل تھے، لشکر کے سپاہی اور شاگرد پیشہ آپ کو درویش باخدا سمجھ کر مختلف ضرورتوں اور پریشانیوں میں آپ کے پاس آتے اور دعا کی درخواست کرتے، آپ سنت یوسفی کے مطابق ان کی دلجوئی اور کاربر آرمی بھی کرتے اور عقیدہ صحیح کی تعلیم بھی کرتے، خلاف شرع امور سے توبہ کراتے اور ارکان و فرائض دین کی پابندی کا اقرار لیتے، یہاں ”واقع“ سے چند واقعات نقل کئے جاتے ہیں، جن سے آپ کے طریقہ تبلیغ اور اس کے اثرات کا اندازہ ہوگا۔

”ایک سپاہی جونارو میں بیتلاتھا، حضرت امیر المؤمنین کی خدمت میں حاضر ہوا، آپ نے فرمایا:“اگر تم سب بربے کاموں سے توبہ کرو اور پانچوں وقت کی نماز پڑھنے کا اقرار کرو، تو میں اپنے شافی مطلق اور معبدو برحق سے دعا کروں، وہ اپنی عنایت بے نہایت سے شفاقتیں“ وہ سپاہی بے چارہ مصیبت کا مارا اسی دم تمام افعال شنیعہ سے تائب ہوا اور ادائے نماز چنگا نہ کا اقرار کیا، آپ نے اسی طور اس کے زخم پر بھی اب مبارک لگادیا اور اسی طور پر فرمایا اور کہا ”جو کچھ دواں پر لگائی ہے دور کر، اللہ تعالیٰ شفاؤ دے گا“ حکمت الہی سے کئی روز میں وہ بھی چنگا ہو گیا، یہ خبر لشکر میں مشہور ہوئی، ان دونوں لشکر میں کئی آذیوں کے نارونکلا تھا، جو آپ کے پاس آتا، اس کے زخم پر اپنا اب مبارک لگادیتے اور فاسقوں بے نمازوں سے وہی اقرار لیتے، دو چار روز میں فضل الہی سے چنگا ہو جاتا۔ (۱)“

”پنساری مدار بخش نامی نے جس کے یہاں سے آپ کے گھوڑے کا مسئلہ آتا،

(۱) ”واقع احمدی“ ص ۳۲

اپنی دکان میں برکت کی دعا کی استدعا کی، آپ نے فرمایا ”تمہارا کیا نام ہے، اور کہاں رہتے ہو؟“ اس نے عرض کی، نام میرا مدار بخش، پھولہ کیکڑی میں گھر ہے، آپ نے فرمایا ”جو ہم تم سے کہیں، اس کو مانتو ہم اپنے اللہ تعالیٰ سے دعا کریں“ اس نے کہا ”آپ جو ارشاد کریں گے، بلاعذر قبول کروں گا“ فرمایا آج سے اپنا نام اللہ بخش رکھو، اور سب براء کاموں سے تائب ہو، پانچوں وقت نماز پڑھو، جھوٹ نہ بولو، دغا فریب جان بوجھ کرنہ کرو، اپنا مال کسی کو کم نہ دواوکسی غیر کا زیادہ نہ لو“ اس نے عرض کی یہ سب میں نے مانا، ان شاء اللہ تعالیٰ کسی امر میں قصور نہ ہوگا“ آپ نے فرمایا ”اب جاؤ اللہ تعالیٰ اپنا فضل کرے گا، تمہاری دکان میں برکت ہوگی“ وہ اپنی دکان پر گیا، عنایت الہی سے اسے ترقی ہونی شروع ہوئی، اول تو اس کے پاس تین چار تیل لادنے اور ایک چھوٹا سا پال سایہ کرنے کو تھا، قریب دو سال کے عرصے میں حضرت کی دعا سے نو دس تیل اور چار اونٹ اور چھ سات نوکر چاکراور بڑا سا پال ہوا، ایک روز حضرت امیر المؤمنین کے پاس آ کر التماس کی کہ اللہ تعالیٰ نے آپ کی دعا سے مجھ کو سب کچھ دیا، اب میری یہ آرزو ہے کہ جو کچھ دوا، مسالہ وغیرہ حضرت کی سرکار میں درکار ہو، ہمیشہ بے داموں میری دکان سے آیا کرے، آپ نے فرمایا یہ ہرگز نہ ہوگا، اس نے اس بات میں بہت مبالغہ کیا، آپ نے کسی طور نہ مانا اور اپنے آدمیوں سے فرمایا کہ خبردار، جو چیزان کے یہاں سے آئے، کبھی بے قیمت نہ لینا“ (۱)

”میرتے کے قاضی اللہ بخش اور ناگور کے قاضی خدا بخش آٹھ نو مہینے آپ کے پاس رہے، اور قرآن شریف درست کر لینے کے بعد آپ سے کہنے لگے، ”اب ہم کو حضور پر نور سے رخصت کر دیویں، ہم اپنے غریب خانے کو جائیں

(۱) ”وقائع احمدی“ ص ۲۵

گے، آپ نے فرمایا، بہت خوب مگر ایک نصیحت ہماری مانو اور سچ جانو تو اللہ تعالیٰ نے تمہارا دین و دنیا میں بھلا کرے گا ”انہوں نے کہا“، ”آپ جو فرمائیں گے بہ سرو چشم قبول ہے“ آپ نے فرمایا ”شُرک کے اقوال، افعال چھوڑ دو، یہی نصیحت ہے“ انہوں نے عرض کی ”حضرت، شُرک کیا چیز ہے؟ ہم کوئیں معلوم“ تب آپ نے تفصیل وارد یتک سمجھایا اور تو بہ کروائی اور دونوں کو ایک ایک ٹوپی عنایت فرمائی اور خصت دلادی، وہ اپنے ٹلن کو چلے گئے (۱)۔
 لشکر میں فیلبان اور سائیس عموماً غیر محاط اور بد دیانت ہوتے ہیں وہ ہاتھی گھوڑوں کے راتب سے عام طور پر کچھ نکال لیا کرتے ہیں اور استعمال میں لاتے ہیں، یا فروخت کر دلتے ہیں، اور بے زبان جانور بھوکے رہتے ہیں، اس طبقے کا کوئی آدمی آپ سے دعا کی درخواست کرتا تو آپ خاص طور پر اس سے وعدہ لیتے کہ وہ جانوروں کے راتب میں سے خرد بردنیں کرے گا، اور جن کی بدولت خود اس کا پیٹ بھرتا ہے، ان کو پیٹ بھر کر کھلانے گا، وقارع میں ہے:

”شیخ محمد عبدالسمیع، جو لشکر ظفر پیکر کے ہاتھی کا نشاں بردار تھا، ایک روز اس نے حضرت سید الجاہدین کی ضیافت کی، آپ مگر انوں کے حضرت سید ظہور احمد اور ان کے بھائی سید عبدالرزاق اور شیخ محمد عارف کرناالی اور شیخ محمد ناصر صیری آبادی وغیرہ قریب چودہ پندرہ آدمی لے کر ضیافت کھانے تشریف لے گئے، تناول طعام کے بعد صاحبِ دعوت نے آپ کی خدمت میں عرض کی ”حضرت میں روپے پیسے سے تنگ حال اور شکستہ بال ہوں، حضور پر نور ہمیشہ خرچ دینے کا وعدہ فرماتے ہیں، مگر ابھی تک کچھ ظہور میں نہیں آیا، آپ اس میں کچھ لندنی اللہ کوشش کیجئے، شاید آپ کے دیلے سے کچھ مل جائے“ آپ نے فرمایا ”بھائی صاحب، ہاتھی کا جو راتب سرکار سے مقرر ہے، اس کی بخوبی حفاظت کیا کرو، کوئی

(۱) ”وقائع احمدی“ ص ۵۶

اس میں دست اندازی نہ کرنے پائے اللہ تعالیٰ تم کو فراغت عنایت فرمادے گا۔
 اس کے بعد رمضان خاں فیلان نے اسی بات کا شکوہ آپ سے کیا کہ میں اسی
 بلا میں بتلا ہوں، آپ نے اس سے فرمایا ”تم اس بات سے توبہ کرو کہ جو کچھ
 تمہارا ہاتھی راتب سے مقرر ہے، اس کے سوا اس کے راتب سے ایک پیسہ بھر
 کوئی شخص نہ لینے پائے، تم کو بھی اپنے فضل سے اللہ تعالیٰ خوش رکھے گا۔“ (۱)

عملی شرکت و رفاقت

سید صاحب[ؒ] کے کم از کم چھ سال نواب امیر خاں کی رفاقت اور ان کے لشکر میں
 گزرے، لشکر کی یہ رفاقت سخت مجاہدہ و جنگی اور بلند ہمتی کو چاہتی تھی، اودے پور، جے پور،
 جودھ پور، بھانپور (بکر کا مستقر) بھرت پور، بیکانیر، اجیمر اور ان کے درمیان کے صد ہا مقامات
 و قصبات ہمیشہ اس لشکر کی زد میں رہتے تھے، (۲)، کبھی یہ لشکر مالوے میں ہے، کبھی راجپوتانے
 میں، کبھی مارواڑ میں ہے، اور کبھی میوار میں، بے آب و گیاہ ریگستان، گھنے جنگل، غنیم کے ملک،
 حریف کے قلعے، غرض جنگ کے ہر نشیب و فراز اور ہر گرم و سرد سے گزرننا پڑتا، بیماری، فاقہ، بیانگی،
 خطرہ، فتح و شکست، قلت و کشت افواج، سب سے سابقہ تھا، سید صاحب[ؒ] ان تمام حالات میں
 لشکر کے شریک حال رہے، آپ نازک موقعوں پر نواب کو صحیح مشورہ دیتے، اہل حاجت کی سفارش
 فرماتے، نواب صاحب کا معاملہ بھی آپ کے ساتھ برا درانہ اور مساویانہ تھا۔

آپ صرف ریاضت و مجاہدہ، دعائے خیر و برکت اور وعظ و نصیحت ہی پر اکتفانہ فرماتے،
 نازک موقعوں پر خود شریک جنگ ہوتے، فوج کا حوصلہ بڑھاتے اور قائدین کو جنگ کی تدبیر اور
 صلاح بتلاتے، جے پور کی فوج کشی کے موقع پر ”وقائع“ میں آتا ہے کہ موتی ڈو گڑی کے ورے
 جو نالہ تھا، اس میں کئی ہزار آدمی چھپے تھے، وہ وہاں سے بھاگ کر موتی ڈو گڑی کے پاس آکھرے
 ہوتے نواب صاحب نے عمر خاں رسالے دا لے سے فرمایا کہ تم اپنا مورچہ اس نالے میں کر دو،
 رسالے دار صاحب نے پس و پیش کیا کہ میرے ہمراہ سوار ہیں، اور نالے کی طرف سب پیادہ

(۱) ”وقائع احمدی“ ص ۵۰-۵۱ (۲) تفصیل کے لئے ملاحظہ ہو ”امیر نامہ“ از ص ۲۹۰، تا ۷۴

ہیں، ایسی صورت میں بڑا خطرہ ہے، وہ کچھ عذر سنا کرنے لگے، سید صاحب نے نواب صاحب سے فرمایا کہ اگر ارشاد عالی ہو تو میں عمر خاں کے ہمراہ رہوں، نواب صاحب نے فرمایا کہ ہم آپ کو اپنے ساتھ رکھیں گے، یہاں ہرگز نہ چھوڑیں گے، آپ نے عمر خاں رسالے دار سے فرمایا کہ بھائی صاحب، خدا کو یاد کیجئے، کوئی بے موت نہیں مرتا، ان شاء اللہ تعالیٰ آپ کی فتح اور دشمن کی شکست ہے، نواب صاحب نے بھی رسالے دار موصوف کو بہت تسلی دی اور پیارا دوں کی فوج عطا کی اور چند ضرب تو پہ بھی عنایت فرمائیں، وہ موتی ڈنگڑی کو داہنے طرف چھوڑ کر آگے بڑھے، اس عرصے میں مجردوں نے خبر دی کہ چاند سنگھ راجہ کا رسالے دار قریب تیس ہزار سواروں کے ساتھ ماجی کے باعث کو پشت دیئے کھڑا ہے، آگے چل کر جودی کھانا تو رسالے دار نذکور کے سوار نامودار ہوئے، لشکر کو کے لوگ گھبرائے، آپ نے دعا کی اور نواب صاحب سے کہا "میں آگے چلتا ہوں، آپ لشکر کو ہمراہ لئے ہوئے میرے پیچھے پیچھے کچھ فرق سے آئیے" نواب صاحب نے فرمایا آپ تباہ ہرگز نہ آئیں، آپ نے کچھ خیال نہ کیا اور چھ سواروں کے ساتھ آگے بڑھے جب دشمن کے سوار ایک گولے کی زد پر رہے تو چاند سنگھ رسالے دار پیادہ و سوار کے ساتھ ماجی کی باعث میں چلا گیا، سید صاحب نے رومال ہلاکرا اشارہ کیا کہ آپ جلد فوج لے کر چلے آئیں رسالے دار پیسا ہو کر شہر میں چلا گیا، سید صاحب نے باعث کے برج پر چڑھ کر رومال کے اشارے سے نواب صاحب کو بلایا، نواب صاحب باعث میں داخل ہو کر ایک مکان کے گوشے پر چڑھ گئے اور دور بینن لگا کر مختلف فوج کو دیکھنے لگے، سید صاحب برج سے اتر کر ایک آم کے درخت کے سامنے میں باغبان کے جھونپڑے کے قریب بائیش آدمیوں کے ساتھ جائیشے، وہاں بہ نسبت اور جگہ کے زیادہ امن تھا، ہر طرف توپوں کے گولے اولوں کے مانند گرتے تھے، کچھ دیر میں شام ہوئی، سید صاحب دوبارہ آدمیوں کے ساتھ پھرا سی برج پر تشریف لے گئے اور نماز مغرب وہیں ادا کی، نماز کے بعد لوگ آپس میں کہنے لگے کہ آج اللہ تعالیٰ نے بڑافضل فرمایا، ہم کو فتح عنایت کی اور چاند سنگھ باوجود اتنے سواروں کے ہمارے مقابلے سے بہت گیا۔ (۱)

(۱) "وقائع احمدی" (باختصار) ص ۶۰-۶۵

نواب امیر خاں کی انگریزوں سے مصالحت

نواب امیر خاں اگرچہ بعض مرہٹہ سرداروں اور راجپوت رئیسوں کے حلیف اور رفیق رہے، لیکن اس پورے عرصے میں وہ انگریزوں کے حریف اور ان سے برس جنگ رہے، ۱۸۲۴ء میں جزل لیک صاحب نے موٹھی صاحب ناظم بندی لکھنؤ کے ذریعہ نواب کے پاس پیغام بھیجا کہ اورنگ آباد میں جس قدر ملک والی صاحب، وغیرہ نے آپ کو دینا چاہا تھا، اس پر تیرہ لاکھ روپے کا ملک اور اضافہ کر کے ہم دینا چاہتے ہیں، لے پہنچ اور اس تخت و تاراج سے باز آئیے تو نواب نے جواب دیا کہ ”ہمارا عزم ہے کہ تمام ہندوستان پر حکمرانی کریں، اتنا سالمک دمال کیوں لیں؟“ (۱) وہ انگریزوں کو اس ملک سے نکالنے پر یہاں تک آمادہ تھے کہ رنجیت سنگھ سے مدد حاصل کرنے کے لئے امر ترستک پہنچ گئے، مؤلف ”امیر نامہ“ کا بیان ہے کہ ”پیالہ سے اس عزم پر نہضت کی کہ رنجیت سنگھ سے سازش کر کے انگریزوں پر لوٹیں، اگر سکھ ساتھ نہ دیں، شاہ شجاع الملک بادشاہ کامل سے ملیں، شاہ کے ظل حمایت میں معاذ دین سے انتقام لیں (۲)،“ ۱۸۲۴ء میں جب ہلکر نے انگریزوں سے مصالحت کا فیصلہ اور ابتدائی بات چیت کر لی تو نواب سے اپنا ارادہ ظاہر کیا اور کہا کہ رنجیت سنگھ وغیرہ رئیسوں میں ہمت نہیں کہ ہماری امداد کریں، شجاع الملک کا لانا کیسا؟ وہاں تک پہنچنے ہی کا خرچ ہمارے پاس نہیں، اب آپ کی کیا صلاح ہے، نواب نے جواب دیا:

”رنجیت سنگھ وغیرہ میں ہمت نہیں، نہ ہی، میں کامل جاتا ہوں، بہر طور شاہ کو مک پر لاتا ہوں، ہمارے پاس دس پندرہ لاکھ کے جواہر ہیں، یہ شاہ کو دوں گا، باقی دہلی لکھنؤ سے وصول کر کے دینے کا اقرار کروں گا، انگریزوں کو ہند سے نکالوں گا۔“
مہاراج نے کہا: ”اور جو شاہ نہ آئے؟“ میر نے کہا ”کچھ پروانیں انک تک جا کر اپنے ہم وطن، ہم قوم پٹھانوں کو جمع کروں گا، لاکھوں یوسف زئی ساتھ لے کر لوٹوں گا“ (۳)
لیکن رفتہ رفتہ انگریز برسر جنگ طاقتوں اور ریاستوں کو توڑتے رہے اور خود ان کے حالات،

(۱) ”امیر نامہ“ ص ۳۲۲۔ (۲) ایضاً ص ۳۶۰۔ (۳) ”امیر نامہ“ ص ۳۶۲۔

کوتاہ نظری، بے نظری اور رفیقوں کی خود غرضی ان کو اس بڑھتی ہوئی طاقت کے ساتھ مصالحت اور اپنے ذاتی مصالح کی حفاظت پر مجبور کرتی رہی، یہاں تک کہ ۱۸۱۸ء میں ایک طرف پیشوائے مسٹر الفنسشن کے ساتھ معاملہ کر لیا، کچھ ہی عرصے بعد سندھیا نے بھی ایک معاملہ صلح پر دستخط کر دیئے، بالآخر ۶ جنوری ۱۸۱۸ء کو نواب کے رفیق قدیم مہاراجہ ہلکر نے بھی مصالحت کر لی اور نواب تن تہارہ گئے۔

۱۸۲۲ء میں نواب مادھورا چپورہ کے قلعے کا محاصرہ کئے ہوئے تھے، جہاں اخوندزادہ محمد ایاز خاں کے متعلقین جو نواب کے اعزہ خاص تھے، محصور و مجبوس تھے، اس محاصرے نے بہت طول کھینچا، نواب نے دوبارہ قلعے کی تحریر کی خاص سعی و تدبیر کی، لیکن ولایتوں کی غلط فہمی اور فوج کی عجلت کی وجہ سے ناکام رہی (۱)، اسی عرصے میں انگریزی افواج نے چار سمت سے بڑھنا شروع کیا اور نواب کے گرد گھیرا دال دیا، جزیل ڈیکھنیں بہت بڑی اور جرا فوج کے ساتھ آگرے سے چل کر راجپورہ سے پندرہ کوں کے فاصلے پر پہنچ گیا اور کوٹھ جانے کا راستہ بند کر دیا، دہلی سے جزل آکٹاروں ایک زبردست فوج اور عظیم الشان توپ خانے کے ساتھ آیا، اب نواب کے لئے نہ پنڈاروں سے ملنے کا موقع تھا، نہ سندھیا اور ہلکر سے ربط قائم کرنے کا، ایک انگریزی جیش خود نواب کے لشکر کے دھصول میں حائل ہو گیا، خود انگریز مورخین کا بیان ہے کہ "کمپنی نے پہلی مرتبہ اپنی سب سے بڑی فوجی طاقت جو ایک لاکھ بیس ہزار سپاہیوں پر مشتمل تھی پنڈاروں کی سرکوبی کے لئے جمع کی" (۲) اس سب کے ساتھ انہوں نے نواب کے بعض قدیم رفیقوں کو توڑ لیا، فیض اللہ خاں بٹکش نواب کے قدیم رسالے دار انگریزوں سے مل گئے، نواب کو خطرہ ہوا

(۱) تفصیل کے لئے ملاحظہ ہو، "میر نامہ" ص ۵۵۲، ۵۵۳

(۲) P.190 R.W. Frazer's "British India" (R.W. Frazer's "British India") کمپنی نے پنڈاروں کی سرکوبی کو اس فوجی لقل و حرکت کا سب قرار دیا تھا، لیکن اس کا اہم مقصد ہندوستان کی آخری آزاد فوجی طاقت روہیلہ پٹھانوں اور امیر خاں کا انتظام تھا، انگریز مصنفوں نے بڑی چالاکی کے ساتھ نواب امیر خاں کو پنڈارہ مشہور کیا، حالانکہ پنڈارے جنوبی ہند کی ایک غیر منظم اور جنگ جو طاقت تھی، جو ہندوستان کے پھیلے عہد امتشا اور ضرر مددگردی کے دور میں پیدا ہو گئی تھی، انہوں نے غارت گری کا پیشہ اختیار کر لیا اور حالات سے فائدہ اٹھایا جان کا تعلق نواب سے صرف اتنا تھا کہ نواب نے بعض موقعوں پر ان کے بعض سرداروں کو پناہ دی تھی، اور ان کو اپنی حمایت میں لیا تھا، اور وہ کبھی کبھی نواب کا ساتھ دے دیا کرتے تھے۔

کہ بعض رفقاء قدیم اور افسران فوج ان کو انگریزوں نے سپرد کر دیں گے، ان نازک حالات میں کہ یہ ”شہباز“ بالکل دام میں آگیا تھا، انگریزوں نے نواب کے بعض معتمدین کے ذریعے نواب کو صلح کی ترغیب دی، مذکاف صاحب نے دہلی سے زنجن لال کو ایک عہد نامے کا مضمون دے کر بھیجا کہ نواب اس پر دستخط کر دیں تو ہمارے ان کے درمیان فوراً صلح ہو جائے، اس نے مصالحت کی خوبیاں اور آئندہ منافع کی توقعات نواب کے ذہن نشین کیں، اور مصالحت پر آمادہ کیا، نواب نے راجپورہ کے ٹھاکر سے صلح کر کے محاصرہ اٹھالیا، اخوندزادہ محمد ایاز خاں کے متعلقین کو رہا کرایا اور داتارام کو، جو بے پور میں نواب کے سفیر کے طور پر مقیم تھا، لکھا کہ تم جزء اختر لوئی (آکڑ لوئی) کے پاس جا کر ہماری طرف سے صلح کی آمادگی کا اظہار کرو اور صلح نامہ مرتب کرلو، نواب اور جزل آکڑ لوئی کی ملاقاتیں اور ربط ضبط قائم ہو گیا، عہد نامے کا مسودہ دہلی بھیجا گیا اور ۹ نومبر ۱۸۷۱ء کو نواب کے وکیل نے اصل معاهدے پر دستخط کر دیئے، ۱۵ نومبر کو گورنر جزل نے اس معاهدے کی تصدیق کر دی، اس طرح نواب کی فوجی سرگرمیاں اور اولوالعزمیاں ختم ہو کر ریاست ٹونک کی بنیاد پڑ گئی، جو انگریزوں کی چالاکی اور نواب کی سادہ لوگی سے راجپوتانے اور مالوے کے چند متفرق منتشر علاقوں پر مشتمل تھی، جو مہاراجہ بلکر نے نواب کے سپرد کر کئے تھے، فوج جس میں ہندوستان کا بہترین فوجی عنصر تھا، جو پورے ملک کی طاقت کا سرمایہ ہو سکتا تھا، منتشر کر دی گئی صرف اتنے آدمی رکھے گئے، جو علاقوں کے انتظام کے لئے ضروری سمجھے گئے، تو پ خانہ اور ساز و سامان انگریزوں نے صلح کی ایک شرط کے مطابق خرید لیا، نواب نے عہد کیا کہ وہ کسی علاقے پر حملہ نہیں کریں گے بلکہ پنڈاروں کی ”سرکوبی“ میں کمپنی کی مدد کریں گے، نواب نے اپنے ڈمن والوف پر گناہ سنپھل کا بھی مطالبہ کیا تھا، جوان کے مرکز حکومت سے بہت دور صوبجات متحده میں واقع ہے، لیکن اس کا تبادلہ پول سے کیا گیا، پھر اس کے بجائے بھی ڈیڑھ لاکھ روپیہ سالانہ کا وظیفہ مقرر ہو گیا (۱)

سید صاحب کی طرف سے صلح کی مخالفت اور لشکر سے جدائی

صلح کی ساری کارروائی صیغہ راز میں ہوئی، لوگوں کو اس بات چیت کا اس وقت علم

(۱) تفصیل کے لئے ملاحظہ ہو ”امیر نامہ“ ص ۷۵۵، ۵۶۳۔

ہوا، جب آخری مسودہ نواب کے پاس پہنچ گیا، نواب کے رفقاء اور مشیران کا رہ میں سے اکثر کی رائے تھی کہ صلح کر لی جائے، لیکن سید صاحب اس صلح کے مخالف تھے، آپ نے آخر آخوند کو اس سے باز رہنے کا مشورہ دیا اور اس کے خطرات سے آگاہ کیا، لیکن نواب اپنے کو ان حالات میں بالکل مجبور و بے بس پاتے تھے، سالہ ماں کی تگ دو اور جانشنازوں کا (جو افسوس ہے کہ بے نظمی اور بے تدبیری کے ساتھ جاری رہیں) نتیجہ دیکھ کر ان پر ایسی افسردگی اور پست ہمکی طاری تھی، اور انگریزوں کے بڑھتے ہوئے اقبال سے وہ اس درجہ متاثر تھے کہ وہ چھوٹی سی ریاست کے گوشہ عافیت کو غنیمت سمجھ رہے تھے، سید صاحب حالت سے اس درجہ متاثر نہ تھے، ان کے نزدیک مایوسی کی کوئی وجہ نہ تھی، نواب کو انگریزوں کا مقابلہ اور اس بڑھتے ہوئے خطرے کا سد باب کرنا چاہئے تھے، جس کی زد میں سارا ہندوستان اور بالآخر سارا عالم اسلام تھا، ان کے نزدیک یہ ہندوستان کی آخری آزاد اور جنگ جو طاقت تھی جس کو اس آسانی کے ساتھ پرانہ اور مقابلے سے دشبردار نہیں ہونا چاہئے تھا، مگر ان کو جلد معلوم ہو گیا کہ نواب کی قوت مقابلہ جواب دے چکی ہے، اور صلح کے سب مرحلے ہو چکے ہیں، اس کے باوجود بھی آپ نے ”افہام و فہیم“ کا سلسلہ جاری رکھا، جب یہ محسوس کر لیا کہ اب کوئی گنگلوکار گرنہیں ہو سکتی اور مصالحت ایک طے شدہ امر ہے، تو آپ نے شکر سے مفارقت اور دہلی کو واپس آجائے کا فیصلہ فرمالیا، گویا آپ کی رفاقت و شرکت کی شرط یہی تھی کہ نواب ایک آزاد طاقت کی حیثیت سے باقی رہیں اور مجھ نظریہ تھا کہ آپ جلد یا بدیر اس آزاد طاقت کو صحیح رخ پر لگائیں اور اس سے اسلامی اقتدار کے قیام اور ہندوستان کے استخلاص و استقلال کی مہم میں کام لیں، جب یہ امید بالکل منقطع ہو گئی تو آپ نے شکر سے مراجعت فرمائی اور دہلی کا رخ کیا ”وقائع احمدی“ میں ہے:

”مادھورا چبورے پر فوج کشی کے سلسلے میں انگریزوں سے صلح کر لینے کا مشورہ ہوا، حضرت کی رائے کسی طرح اس کی نہ تھی، اور آپ کا مشورہ جنگ جاری رکھنے کا تھا، مصالحت کو کسی طرح مناسب نہیں سمجھتے تھے، خود نواب

صاحب کی بھی سبی خواہش تھی، مگر لشکر کی نبے سروسامانی اور اہل لشکر کی خود غرضی اور نااتفاقی کا عذر کرتے تھے، اور خیال تھا کہ وس پانچ لاکھ روپیہ لے کر مہاراج ہلکر کی طرح لشکر کا ساز و سامان درست کر کے بڑیں گے، حضرت نے حضرت نے فرمایا، ”مصلحت کرنے کے بعد آپ سے کچھ نہ ہو سکے گا“، لیکن نواب صاحب ملنا ہی مصلحت سمجھتے تھے، انہوں نے اس کی تیاری کی، حضرت نے فرمایا کہ اچھا آپ انگریزوں سے ملتے ہیں، تو میں رخصت ہوتا ہوں، نواب صاحب نے بہت سمجھایا، مگر حضرت نے نہ مانا، چند آدمی ہمراہ لے کر جے پور چلے گئے، دوسری ملاقات میں فرمایا کہ ”نواب صاحب ابھی کچھ نہیں گیا، اختیار باقی ہے“، آپ کی فہمائش کو آیا ہوں، اگر میرا کہنا مانے تو ان سے لڑیے اور ہر گز نہ ملنے، ملنے کے بعد آپ سے کچھ نہ ہو سکے گا، یہ کفار بڑے دغا باز اور مکار ہیں پس کچھ آپ کے واسطے تجوہ یا جا گیر وغیرہ مقرر کر کے کہیں بٹھادیں گے کہ روئیاں کھایا کجئے، پھر یہ بات ہاتھ سے جاتی رہے گی“، یہ فرمایا کہ آپ تشریف لے گئے، مصلحت کے بعد ایک مرتبہ پھر آپ لشکر میں تشریف لائے، جس کی سے کچھ لینا دینا تھا لیا اور نواب صاحب سے ملاقات کی نواب صاحب بہت آبدیدہ ہوئے اور کہا ”حضرت جو کچھ تقدیر میں تھا وہی ہوا، حکم اللہ سے چارہ نہیں، اب آپ ولی کو جاتے ہیں، تو صاحبزادہ محمد وزیر خاں کے ہمراہ جائیے“، آپ نے قبول کیا اور کچھ دن کے بعد ایک خط شاہ عبدالعزیز صاحب کو لکھا کہ ”خاکسار قد مبوی کو حاضر ہوتا ہے، یہاں لشکر کا کارخانہ درہم برہم ہو گیا، نواب صاحب انگریزوں سے مل گئے، اب یہاں رہنے کی کوئی صورت نہیں (۱)۔“

(۱) ”وقائع احمدی“، ص ۸۲-۸۵ (باختصار)

پانچوال باب

دہلی کا تیسرا سفر اور دو آبے کا تبلیغی دورہ

دہلی کا تیسرا سفر

۱۲۳۲ھ میں ماڈھورا جپورے میں نواب امیر خال کی انگریزوں کے ساتھ مصالحت کے بعد سید صاحبؒ جب ان سے جدا ہو کر دہلی تشریف لائے، تو اگرچہ سن و سال کے اعتبار سے آپ جوان تھے، مگر اپنی اعلیٰ فطری استعداد و مکات، منفرد صلاحیتوں، مجاہدات و ریاضات اور موهبت و تائید الہی کی بنابر وہنی و اخلاقی و روحانی ارتقا کی وہ منزلیں طے کر چکے تھے، جو اس سے بڑی عمر میں بھی شاذ و نادر طے ہوتی ہیں، آپ کی باطنی استعداد اور اندر وہنی صلاحیتیں اپنے پورے بلوغ کو پہنچ چکی تھیں اور آپ کو دین و شریعت اور سلوک و طریقت کا لب لباب حاصل ہو چکا تھا ”صراط مستقیم“ کا مطالعہ، جو ۱۲۳۳ھ میں مرتب ہوئی (۱)، صاف بتلاتا ہے کہ تینتیس سال کا یہ

(۱) ”صراط مستقیم“ کی ترتیب تو یہ ۱۲۳۳ھ تھیں دہلی میں ہوئی نہ کہ ۱۲۳۴ھ کے بعد رائے بریلی میں، جیسا کہ ”سیرت سید احمد شہید“ کی پہلی اشاعتیں میں اور ”سید احمد شہید“ میں ظاہر کیا گیا ہے، اس کا سب سے بڑا ثبوت تو یہ ہے کہ خود اس کتاب کے مرتب مولا ناشاہ اعلیٰ اس کتاب کی ترتیب کا سن ۱۲۳۳ھ کھٹتے ہیں، فعل چارام کے افادہ بختم (جہاد) میں فرماتے ہیں ”حال ہندوستان رادریں جزو زمان کہ سن یک ہزار و دو صد و سویں کا درجہ“ اور ”لکھنؤ“ اور ”لکھنؤ“ کا درجہ“ ۹۵ (صراط مستقیم ص ۹۵) دوسرا ثبوت یہ ہے کہ سید صاحبؒ کا دو آبے (سہار پور وغیرہ) کا درجہ بالاتفاق ۱۲۳۴ھ میں ہوا ہے، مفتی الہی بخش کانڈھلوی ”مذہمات احمدیہ“ میں لکھتے ہیں: ”سی الف و مائیں واریع و غلامیں و رماہ ربیع الاول بتاریخ ۱۲۳۴ھ“ بہلازمت آں برگزیدہ جناب الہی محمد و طریقہ رسالت پناہی فائز گردانیہ“ اس سفر سے پیشتر ”صراط مستقیم“ تصنیف ہو چکی، مفتی صاحبؒ کو اسی سفر میں اسکی تبلیغیں کا خیال پیدا ہوا اور انہوں نے اس کام کو شروع کیا، (بقیہ اگلے صفحہ پر)

جو اس سال شیخ سلوک و تربیت اور حقائق و معارف الہیہ میں درجہ اجتہاد و امامت کو پہنچ چکا ہے، اور اس کا شمارہ تاریخ اسلام کی ان ممتاز ترین شخصیتوں میں ہونا چاہئے جو اس فن کی تدوین جدید اور تہذیب و تجدید کا فرض انجام دیتی ہیں۔

شاہ عبدالعزیز کا خواب

دہلی پہنچنے سے ایک ہفتہ قبل جس شب کو آپ نے شکر سے دہلی کا رخ فرمایا، حضرت شاہ عبدالعزیز نے خواب دیکھا کہ آنحضرت صلی اللہ علیہ وسلم، جامع مسجد دہلی میں تشریف رکھتے ہیں، اور لوگ دور دور سے جو ق در جو ق زیارت کے لئے آ رہے ہیں، سب سے پہلے آنحضرت صلی اللہ علیہ وسلم نے شاہ صاحبؒ کو شرف باریابی عطا فرمایا اور عصائے مبارک دے کر فرمایا کہ اس عصا کو لے کر مسجد کے دروازے پر بیٹھ جاؤ اور جو آنا چاہے، اندر آ کر اس کا حال عرض کرو اور میری اجازت سے اندر بھیجو، شاہ صاحبؒ نے اس کی تقلیل کی اور ہزار باندگان خدا نے حضور کی زیارت کی۔

صحیح ائمہ کر شاہ صاحبؒ سب سے پہلے حضرت شاہ غلام علیؒ خلیفہ حضرت مرزا مظہر جان جاناں رحمۃ اللہ علیہ کے پاس تشریف لے گئے اور خواب کی تعبیر چاہی شاہ غلام علیؒ نے فرمایا، ”سبحان اللہ! یوسف وقت مجھ سے تعبیر پوچھتا ہے“ شاہ صاحبؒ نے فرمایا کہ اس خواب کی تعبیر میں آپؒ کی زبان سے سننا چاہتا ہوں، شاہ غلام علیؒ نے فرمایا کہ اس خواب سے معلوم ہوتا ہے کہ آپ کے یا آپ کے کسی مرید رشید کے ذریعہ رسول اللہ صلی اللہ علیہ وسلم کی ہدایت و فیض کا سلسلہ جاری ہوگا، شاہ عبدالعزیز نے فرمایا کہ میرے خیال میں بھی یہی تعبیر آئی تھی۔

ایک ہفتے کے بعد سید صاحبؒ دہلی تشریف لائے اور حسب معمول اکبر آبادی مسجد میں قیام فرمایا اور لوگوں کا رجوع شروع ہوا۔ (۱)

اکبر آبادی مسجد میں قیام

”وقائع احمدی“ سے معلوم ہوتا ہے کہ دہلی پہنچ کر صاحبزادہ محمد وزیر خاں تو قاضی کے

(لیکہ صحیح گرشنہ) تحریر فرماتے ہیں ”پس از کتاب صراط مستقیم“ کہ از مفہومات آنچاہاب قلک قتاب است بطور ایجاد و اختصار اعمال خاصہ ملہمہ انتخاب مسودہ رسالہ کافی و ملیغہ و افیہ برائے خود دوستان خود تیار نہیں (ملہمات احمدی ص ۳)

(۱) ”مخزن احمدی“ ص ۳۶

حوض پر بلند بیگ خاں کی حوالی میں اترے اور سید صاحب[ؒ] نے اجمیری دروازے کی سرائے میں قیام فرمایا، رات کو وہیں رہے، صبح کو غسل کر کے اور پوشک بدل کر آپ شاہ صاحب[ؒ] کی خدمت میں حاضر ہوئے، اور چھپس روپے نذر دیئے، شاہ صاحب[ؒ] نے آپ سے نواب امیر خاں کے لشکر کا حال اور تفصیلات دریافت کیں، آپ نے تفصیل کے ساتھ وہاں کے حالات سنائے، شاہ صاحب[ؒ] نے اپنے خواب کا تذکرہ کیا اور فرمایا کہ اس خواب کو ایک ہفتہ نہیں گزرا کہ آپ کی آمد ہوئی، شاہ صاحب[ؒ] نے آپ کے قیام کے لئے آپ کی قدیم جگہ مسجد اکبر آبادی تجویز کی اور مولانا محمد سمعیل، مولانا عبدالحی، حافظ قطب الدین، مولوی محمد یعقوب، مولوی محمد یوسف اور مولوی وحید الدین اور کئی صاحبوں سے فرمایا کہ آپ کا اسباب سرائے سے مسجد میں منتقل کر دیں، مولانا شاہ عبدالقادر کا کئی سال پیشتر^(۱) انتقال ہو چکا تھا، سید صاحب[ؒ] مسجد اکبر آبادی میں داخل ہوئے، دور کعت نماز ادا کی اور جس مجرے میں شاہ عبدالقادر رہا کرتے تھے، تشریف لے گئے، پھر صحن مسجد میں آکر بیٹھے اور لوگوں سے ملاقات کی۔^(۲)

ارشاد و تربیت کا آغاز

اس زمانہ قیام میں شاہ صاحب[ؒ] کا معمول تھا کہ جو صاحب استعداد اور طالب صادق سلوک کی تعلیم اور توجہ و افادہ باطنی کا طالب ہوتا، اس کو سید صاحب[ؒ] کے سپرد کر دیتے، چنانچہ ایک بخاری عالم کو جو ملا بخاری کے لقب سے مشہور تھے، سید صاحب[ؒ] کے سپرد کیا، ملائے مذکور نے آپ کی سپاہیانہ وضع دیکھ کر اپنے دل میں کہا کہ ”یہ تو ایک مرد سپاہی صورت ہیں، یہ مجھ کو کیا تعلیم دیں گے“، اور سید صاحب[ؒ] سے پوچھنے لگے کہ ”آپ نے کون کون تھی کتابیں پڑھی ہیں اور کن علوم کی تحصیل کی ہے؟“ آپ خاموش رہے، شاہ صاحب[ؒ] نے فرمایا کہ ”ملا صاحب، آپ کو اس بے فائدہ لفڑکو سے کیا مطلب؟ سمجھو کہ جو تم کو میرے پاس بارہ برس میں ملے گا، ان کی خدمت میں تم کو وہ بارہ دن میں حاصل ہو گا^(۳)، ملا صاحب نے سید صاحب[ؒ] کے مجرے کے برابر دوسرے

(۱) دو سال پیشتر ۱۲۳۰ھ میں (۲) ”وقائع احمدی“ ص ۸۵، ۸۷، ۸۸ (۳) یہ مناسبت اور قوت افاضہ کی بات ہے اور مشائخ کبار کے تذکروں میں اس کی مثالیں بکثرت ملتی ہیں، اس میں کسی شیخ کامل کا نقش نہیں، طالب کی مناسبت اور ربی کی قوت افاضہ کا معاملہ ہے، جس کا دراک شیخ کامل اپنی فراست و بصیرت اور تجربے سے کو لیتا ہے۔

حجرے میں اپنا بستر ڈال دیا اور اپنے کام میں مشغول ہو گئے اور تھوڑے عرصے میں اپنے مقصد میں کامیاب ہو کر اپنے طعن و اپس گئے، سید صاحب[ؒ] اکثر فرماتے تھے کہ ہم نے ایسا مشائق طالب خدا نہیں دیکھا اور وہ ملا صاحب یہ کہتے تھے کہ میں بہت شہروں میں پھرا مگر ایسا مرشد شفیق تعلیم کرنے والا نہیں پایا۔ (۱)

مولانا عبدالحی اور مولانا شاہ اسماعیل[ؒ] کی ارادت بیعت

مولانا عبدالحی اور مولانا اسماعیل خاندان ولی اللہی کے چشم و چراغ تھے، اور شاہ عبدالعزیز شاہ عبدالقادر[ؒ] اور شاہ رفیع الدین[ؒ] کے بعد ہندوستان کے متاز ترین علماء میں ان کا شمار تھا، علمی تحریر شد و صلاحیت اور تقویٰ ولہیت میں اپنے ہم عمروں اور اقران و امثال میں متاز تھے، ان کی علمی عظمت اور صحیح منزلت کا اندازہ شاہ عبدالعزیز[ؒ] کے اس خط سے ہو گا، جو آپ نے مشی خیر الدین کو لکھنوج کے متعلق لکھا ہے، (۲) اس میں آپ نے مولانا عبدالحی کو شیخ الاسلام اور مولانا اسماعیل کو وجۃ الاسلام کے لقب سے یاد کیا ہے، اور دونوں کوتاج لمفسرین، فخر الحمد شیخ سرآمدِ علمائے محققین کا خطاب دیا ہے اور لکھا ہے کہ یہ دونوں حضرات تفسیر و حدیث، فقہ و اصول، منطق وغیرہ میں اس فقیر سے کم نہیں ہیں، جناب باری کی جو عنایت ان دونوں بزرگوں کے شامل حال ہے، اس کا شکر مجھ سے ادا نہیں ہو سکتا، ان دونوں کو علمائے ربانی میں شمار کر کرو اور جو اشکال حل نہ ہوں، ان کے سامنے پیش کرو، بظاہر ان کلمات سے اپنی تعریف نکلتی ہے لیکن امر حق کا اظہار و اتفاقوں پر واجب ہے۔ (۳)

ایک روز مولانا عبدالحی نے اور ان کے بعد مولانا اسماعیل نے سید صاحب[ؒ] سے بیعت کی درخواست کی اور دونوں حلقة، ارادت اور سلک بیعت میں مسلک ہو گئے، ان کی بیعت کا واقعہ اور اس کا سبب مختلف کتابوں میں مختلف طریقے پر بیان ہوا ہے، اس سلسلے میں سب سے مفصل روایت وہ ہے، جو مولانا کرامت علی جو پوری نے خود مولانا عبدالحی کے حوالے

(۱) وقاریع احمدی ص ۹۳، ۹۴ (۲) یہ خطبج کے سلسلے میں مفصل لفظ کیا جائے گا۔

(۳) مجموعہ خطوط قلمی کتب خانہ صاحبزادہ عبدالرحیم خاں مر جوم ٹوک

سے بیان کی ہے (۱) رسالت ”نور علی نور“ میں لکھتے ہیں:

”اس حکایت کو سننے کے پہلے یاد رکھو کہ حضرت مولانا شاہ عبدالعزیز قدس سرہ، حضرت سید احمد صاحب کوان کے ابتدائے وقت سے ”میر صاحب“ کہا کرتے تھے، اور حضرت مولانا عبدالحی صاحب“ اور ہم سب معتقد لوگ، ”میاں صاحب“ کہا کرتے تھے، اور مولانا عبدالحی مولانا محمد اسماعیل کومیاں محمد اسماعیل کہا کرتے تھے، چونکہ اس حکایت کو ہم مجہب لفظ بلفظ بیان کریں گے اور یہ لفظیں اس میں آؤں گی، اس واسطے ان لفظوں کے یاد رکھنے کو کہا، اب وہ حکایت سنو۔

ایک روز اس عاجز مکین نے حضرت عالم رباني مولانا عبدالحی رحمۃ اللہ علیہ سے عرض کیا کہ آپ جو اس قدر میاں صاحب سے اعتقاد رکھتے ہیں اور روپے پیسے کپڑے وغیرہ دنیاوی چیزوں کو چھوڑ کے میاں صاحب کی صحبت اختیار کئے ہیں اور آپ کے بدن پر جو کپڑا ہے، اس کے سوا آپ کے پاس کہیں کپڑا بھی نہیں اور آپ جب میاں صاحب کے رو برو بات کرتے ہیں تو تو سامان و لرزائی رہا کرتے ہیں، تو اللہ آپ ہم سے سچ بیان کیجئے کہ آپ نے میاں صاحب سے کیا پایا جوانا حال ایسا بنا یا۔

تب مولانا مغفور نے فرمایا کہ ان شاء اللہ تعالیٰ میں سچ بیان کروں گا، سنو، میر ایہ حال تھا کہ سلوک الی اللہ اور مشاہدہ حاصل ہونے کا بڑا مشتاق تھا، تب میں نے مولانا شاہ عبدالعزیز قدس سرہ سے عرض کیا کہ مجھ کو آپ

(۱) اس روایت کو ”مخزن احمدی“ کی روایت پر جس کو ”سیرت سید احمد شہبید“ (طبع ۲، ۲۱) اور ”سید احمد شہبید“ میں اختیار کیا گیا ہے، کئی وجہ سے ترجیح حاصل ہے، اولاً اس میں یہ تصریح نہیں کیا واتھراوی نے صاحب واتھ (مولانا عبدالحی و مولانا اسماعیل) سے بلا واسطہ سنا، دوسرے ”مخزن“ کی روایت میں یوں بھی اضطراب ہے، کہ سید صاحب کی طرف سے رجوع کا مشورہ دینے والے کاتام شاہ عبدالقادر گھنٹا ہے، حالانکہ سید صاحب کی امدادی سے دو سال پہلے ان کی وفات ہو چکی تھی، غالباً مولانا کرامت علیؒ کی روایت میں بسط و تفصیل ہے، اور محمد شین کا اصول ہے کہ ”زیادة القصہ معتبرہ“ وہ یہ بھی فرماتے ہیں کہ ”اس حکایت کو ہم مجہب لفظ بلفظ بیان کریں گے“، اس لئے یہ روایت مقدم و مرخ ہے۔

سلوک ای اللہ تعالیٰ کیجئے اور اس کے قبل میں بہت سے ہندی اور ولایتی مرشدوں سے توجہ لے چکا تھا، مگر میرا مقصود حاصل نہ ہوا تھا، تب آپ نے مجھ کو حضرت شاہ غلام علی قدس سرہ کے پاس بھیجا، وہاں بھی چند روز توجہ لیتا رہا، مگر میرا مقصد حاصل نہ ہوا، تب میں نے حضرت مولانا سے پھر عرض کیا کہ یہ خادم حضور کی توجہ کا محتاج ہے، اور حضور دوسرے مقام میں بھیجتے ہیں، ہم کو آپ خود تعلیم کیجئے، تب حضرت مولانا نے فرمایا کہ میاں میں بہت بدھا اور کمزور ہوا اور مجھ میں بہت دریتک بیٹھنے کی طاقت نہیں، یہ مقصد تمہارا میر احمد صاحب سے حاصل ہو گا، تم ان سے بیعت کرو، تب اس جناب کا یہ فرمانا مجھ کو بہت شاق گزرا اور میں ناراض ہو کر چپ کر رہا، پھر کئی بار اور بھی عرض کیا، وہی جواب پایا، آخر کو بعد چند روز کے یہ واقعہ درپیش ہوا کہ میں اور حضرت میاں صاحب، اور میاں محمد اسماعیل مدرسے کے ایک ہی مکان میں رہا کرتے تھے، ایک شب کو بعد عشا کے جب ہم تینوں شخص پلٹگ پر سوئے، تب میاں صاحب نے فرمایا کہ "مولانا مجھ کو حضرت رب العالمین نے شخص اپنے فضل و کرم سے بطور انعام الہام کے خبر دیا ہے کہ فلاںی تاریخ فلاںے سفر میں توجاوے گا، فلاںے مقام میں یہ ہو گا، فلاںے مقام میں وہ ہو گا اور اس قدر لوگ مرید ہوں گے،" علی ہذا القیاس سب باتیں بیان کیا، پھر دوسرے روز بھی ایسی ہی عجیب و غریب باتیں بیان کیا، اسی طرح سے کئی روز تک مکہ معلّمه کے سفر اور جہاد کے سفر اور جہاد کے واقعات کا بیان تفصیل تمام فرمایا، تب ہم نے اور میاں محمد اسماعیل نے مشورہ کیا کہ اگر یہ سب باتیں حق بیان کرتے ہیں تو بلاشبہ یہ بہت بڑے شخص اور قطب ہیں، ان سے کچھ فیض لینا، بہت ضرور ہے، سو آؤ، کسی بات میں ان کا امتحان کریں، تب میاں محمد اسماعیل نے کہا کہ آپ ہم سے بڑے ہیں، آپ ہی تجویز کر کے کسی بات میں امتحان کیجئے، آخر کو جب پھر رات کو میاں

صاحب نے پکارا کہ مولانا! تب ہم نے عرض کیا کہ حضرت! آپ کی بزرگی میں کچھ شبہ نہیں، مگر ہم کو ان سب باتوں سے کیا فائدہ؟ کچھ ہم کو عنایت کیجئے، تب فرمایا کہ مولانا کیا مانگتے ہو؟ تب ہم نے کہا کہ حضرت ہم یہی مانگتے ہیں کہ جیسی نماز صحابہ کرام ادا کرتے تھے، ویسی ہی دور رکعت ہم سے ادا ہو، یہ کہنا اور میاں صاحب ایک بارگی خاموش ہو گئے، اور اس روز پھر کچھ نہ بولے، تب ہم لوگوں نے جانا کہ فقط یہ زبانی باقی تھیں، اصل باتوں سے ان کو کچھ علاقہ نہیں، مگر ہمیشہ کی دوستی اور صحبت کی مردمت سے ہم لوگ کچھ نہ بولے کہ اب شرم دنیا کیا ضرور، اور چپ کر کے سور ہے، پھر آدھی رات کے کچھ قبل یا بعد حضرت میاں صاحب نے پکارا ”مولانا“ اس پکارنے سے مجھ کو قشعریہ^(۱) ہوا اور بدن پر روئیں کھڑے ہو گئے اور اس جناب سے مجھ کو بڑا عقد آگیا تب میں نے جواب میں کہا ”حضرت!“ تب فرمایا کہ ”جاوَ“ اس وقت اللہ کے واسطے وضو کرو، تب میرے بدن پر پھر قشعریہ ہوا اور میں نے کہا کہ بہت خوب! دو تین قدم چلا تھا کہ پھر پکارا، ”مولانا سن لو“ میں پھر کے حضرت کے پاس حاضر ہوا، فرمایا ”تم نے خوب سمجھا میں نے کیا کہا؟“ میں نے کہا کہ اللہ کے واسطے وضو کرو، پھر میں نے کہا ”بہت خوب“ اور چلا، دو تین قدم چلا تھا کہ پھر پکارا اور اسی طرح فرمایا، اسی طرح تین بار کیا، اور تیسرا بار جا کے میں وضو کرنے لگا تو ایسا حضور دل اور حق سجنانے کے خوف سے میں نے ادب کے ساتھ وضو کیا کہ ایسا وضو کبھی نہ کیا تھا، پھر وضو کر کے حضرت کے حضور میں حاضر ہوا، فرمایا کہ ”جاوَ اللہ درب العالمین کے واسطے اس وقت دور رکعت نماز پڑھو“ تب میرے بدن پر قشعریہ ہوا، اور نماز کے واسطے چلا، دو تین قدم چلا تھا کہ پھر پکارا اور میں حضور میں حاضر ہوا فرمایا کہ ”تم نے خوب سمجھا یا نہیں؟“ میں نے کہا کہ ”جاوَ

(۱) لرزہ اور روئٹنے کھڑے ہو جانا۔

اس وقت اللہ رب العالمین کے واسطے دور کعت نماز پڑھو، میں نے کہا کہ ”بہت خوب!“ اور نماز کے واسطے چلا پھر تیسری بار بلایا اور ویسا ہی سمجھا دیا، تب میں نے ایک گوشے میں نماز شروع کیا تو تکبیر تحریم کے ساتھ ہی ایسا مشاہدہ جلال میں غرق ہوا کہ ہوش نہ باقی رہا، اور اس قدر رویا کہ آنسو سے داڑھی تر ہو گئی اور اس قدر نماز میں غرق ہو گیا کہ دنیا کی یاد مطلق نہ باقی رہی اور نہایت خوف اور لذت کے ساتھ میں نے دور کعت نماز پڑھی، جب دور کعت پڑھا تو خیال کیا کہ میں نے سورہ فاتحہ نہ پڑھا تھا، پھر سلام پھیر کے دوبارہ دوسری بار دور کعت کی نیت کیا، جب پڑھ چکا تو خیال کیا کہ فاتحہ میں سورہ کو ختم نہ کیا تھا، پھر شروع کیا، اسی طرح ہر بار ایک ایک واجب ترک کرنے کا خیال آتا تھا، اور نماز کو ناقص سمجھ کے دھرا تھا، واللہ عالم، سور کعت یا زیادہ کم پڑھا ہو گا کہ صبح صادق کا قریب ہوا، پھر آخر کو ناچار ہو کے سلام پھیرا اور بہت شرمende ہوا کہ میری استعداد اس طرح کی ناقص ہے کہ دور کعت پوری بھی حضور دل کے ساتھ نہ پڑھ سکا اور اتنے بڑے کامل شخص کو میں نے آزمایا، اب اگر وہ پوچھیں کہ تم نے دور کعت اللہ کے واسطے پڑھا تو میں کیا جواب دوں گا؟ میں تو حضور دل کے ساتھ جیسا کہ حق نماز پڑھنے کا ہے ویسا دور کعت بھی پڑھنے سکا، اسی سوچ میں شرم کے دریا میں غرق ہو گیا اور اپنے قصور کا معرف ہو کے اللہ سبحانہ کے خوف سے استغفار اللہ! استغفار اللہ! کہنا شروع کیا، جب اذان ہوئی تب مجھ کو ہوش ہوا اور یاد پڑا کہ صحابہ کرام کا یہی حال تھا کہ تمام رات عبادت کرتے اور کچھلی رات کو استغفار کرتے تھے، ان کی شان میں اللہ تعالیٰ نے فرمایا ”وَالْمُسْتَغْفِرُونَ بِالآسْحَارِ“ اور سوچا کہ بلاشبہ یہ بڑے کامل مرشد ہیں کہ ان کے کلام سے میرا مقصد پورا ہوا اور جو نعمت مدت دراز کی محنت سے حاصل نہ ہوئی تھی، سوان کے ایک دم کے فرمانے سے حاصل ہوئی، پھر میں مسجد میں گیا اور قبل نماز فجر کے میں نے

حضرت میاں صاحب سے بیعت کیا اور صبح کی نماز کے بعد میاں محمد اسماعیل سے میں نے رات کا قصہ پورا بیان کیا، کیونکہ وہ مجھ کو صادق جانتے تھے، انہوں نے بھی حضرت میاں صاحب سے بیعت کیا۔

پھر میں دن کو حضرت مولانا شاہ عبدالعزیزؒ کے پاس گیا اور رات کا قصہ بیان کیا اور اپنے بیعت کرنے کا بیان کیا، آپ نے فرمایا ”بارک اللہ! بارک اللہ! خوب کیا! میاں میں تم سے اسی واسطے کہا کرتا تھا“ کیوں میاں تم نے میر صاحب کا کمال دیکھا؟“ تب میں نے عرض کیا کہ ”حضرت میں نے بہت درویشوں کی خدمت کیا اور بہت طریقوں کے موافق میں نے شغل اور مراقبہ کیا، میرا مقصد بھی نہ حاصل ہوا، حضرت سید صاحبؒ نے ایک بار زبان سے کہہ دیا اور میں اپنا دلی مقصد پا گیا، حضرت یہ کون طریقہ کہلاتا ہے؟“ تب فرمایا کہ ”میاں ایسے لوگ کسی طریقے کے محتاج نہیں ہوتے، ایسے لوگ جو زبان سے کہیں وہی طریقہ ہے ایسے لوگ خود صاحب طریقہ ہوتے ہیں، اور ایسے لوگ طریقے نکلتے ہیں“ حضرت مولانا کے فرمان سے اور بھی زیادہ مجھ کو حضرت میاں صاحب کے مرشد، صاحب طریقہ ہونے کا یقین ہوا اور میرا اعتقاد اور بھی زیادہ ہوا، اس سبب سے میاں صاحب کی غلامی میں حاضر ہوں اور ان کی غلامی کے قابل بھی میں اپنے تینیں نہیں پاتا،“ تمام ہوئی تقریر مولانا عبدالحکیم مرحومؒ کی۔^(۱)

خاندانِ ولی اللہی کے دوسرے افراد و علماء کی بیعت

مرشد وقت شاہ عبدالعزیزؒ کی زندگی میں ان اکابر کا کسی دوسرے کی بیعت میں داخل ہونا معمولی واقعہ نہ تھا اس کا بڑا چرچا ہوا، جو ق در جو ق علماء و فضلاء و صالحین بیعت ہونے لگے، شاہ عبدالعزیزؒ کے خاندان کے اکثر افراد شاہ صاحبؒ کی اجازت سے اور مولانا

(۱) نوری علی تو راز مولانا کرامت علی جو پوری خلیفہ سید صاحبؒ میں ۲۷-۲۸ (عظم الطالع، جو پور)

محمد یوسف (۱) نبیرہ حضرت شاہ اہل اللہ (برادر حضرت شاہ ولی اللہ) مع خاندان، مولوی وجیہ الدین، حکیم مغیث الدین، حافظ معین الدین وغیرہ مع اہل و خاندان واقرباء مرید ہوئے (۲) اور جو لوگ نہیں آسکتے تھے، انہوں نے اپنے اپنے طن اور مقام کی دعوت دی۔

مولانا محمد احق کی آمد

اسی زمانے میں آپ[ؒ] کے برادر معظم مولانا سید محمد احق آپ کی ملاقات کے لئے دہلی تشریف لائے اور آٹھ برس کے بعد دو پچھڑے ہوئے بھائی ملے، مولانا نے فرمایا کہ ”مجھے نواب صاحب کے لشکر سے تمہاری واپسی دہلی کا علم ہوا، مجھ کو اندریشہ ہوا کہ ایسا نہ ہو، تم کہیں دور چلے جاؤ، پھر ملاقات ہوئی دشوار ہو، اس خیال سے میری طبیعت کو قرار نہ ہوا، میں جلد محسن خاں کو ساتھ لے کر دہلی سے ادھر روانہ ہوا“ (۳)، سید صاحب[ؒ] نے ان کو اطمینان دلایا اور فرمایا کہ ان نشاء اللہ جلد طن آؤں گا۔

مولانا سید احق طن واپس ہوئے تو لکھتو میں اعزاء اور برادری کے جو لوگ موجود تھے، ملاقات کے لئے آئے اور سید صاحب[ؒ] کا حال پوچھا، مولانا نے فرمایا کہ:

”عنایت اللہی سے سید احمد کو وہ رتبہ حاصل ہے کہ میں بیان نہیں کر سکتا ہوں، اپنی تو عمر میں نہ اس رتبے کا آدمی دیکھا ہے، نہ سنا ہے، اللہ تعالیٰ نے اپنی عنایت بے غایت سے ایسا علم باطنی ان کو عطا فرمایا ہے کہ دہلی کے تمام علماء اور فضلاء ان کی طرف رجوع ہیں، اور ان کی تقریر کے آگے کوئی دم نہیں مار سکتا اور ہم سے مولویوں کا دہلی کیا شمار کہ ان کے آگے بولیں، اور چوں و چرا کا لب کھولیں، ان کو علم وہی ہے کبھی نہیں ہے۔“ (۴)

یہ سن کر برادری کے لوگ ہنسنے اور کہنے لگے کہ وہ آپ کے بھائی ہیں جو چاہئے، فرمائیے ہم ان کو خوب جانتے ہیں، ان میں یہ مادہ اور لیاقت کہاں؟

(۱) مولانا محمد یوسف پھلتی سید صاحب[ؒ] کی جماعت کے متاز ترین فرد تھے، سید صاحب[ؒ] سے نہایت گہر اور والہا تعلق تھا سید صاحب[ؒ] ان کو لشکر اسلام کا قطب کہتے تھے، سید صاحب[ؒ] کے اہل ارادت و تعلق میں ان کو اولیست اور بڑی خصوصیت حاصل تھی۔ (۲) مخزن احمدی ص ۳۷۲۔ (۳) ”وقائع احمدی“، ص ۱۱۱۔ (۴) ایضاً ص ۱۱۲۔

مولانا نے فرمایا کہ ”میں نے مبالغے سے کام نہیں لیا، جب وہ آئیں گے تو تم خود دیکھ لو گے۔“ (۱)

مقبولیت و شہرت اور سفر

دن بدن آپ کی مقبولیت و شہرت بڑھتی گئی، یہ معلوم ہوتا تھا کہ اللہ تعالیٰ نے دفعہ اپنے بندوں کے قلوب عموماً اور علماء و صلحاء کے خصوصاً آپ کی طرف پھیر دیئے ہیں، باہر سے کثرت سے دعوت نامے آنے شروع ہوئے، جب بہت سے دعوت نامے جمع ہو گئے، تو آپ نے مولانا اسماعیل کے ہاتھ یہ سب دعوت نامے حضرت شاہ صاحبؒ کی خدمت میں بھیج دیئے اور عرض کیا کہ جیسا ارشاد ہو، کیا جائے، شاہ صاحبؒ نے اپنا لباس خاص پہنانا یا اور بڑی خوشی کے ساتھ رخصت کیا۔

دو آبے کا دورہ

اس سفر میں جس کثرت کے ساتھ مسلمانوں نے آپ کی تشریف آوری سے دینی نفع اور خیر و برکت حاصل کی اور ان مقامات میں جیسی اصلاح ہوئی اور جس محبت و اخلاص اور گرم جوشی سے ہر جگہ آپ کا استقبال ہوا، اس کا کچھ اندازہ کرنے کیلئے ایک رفیق سفر کے حوالے (۲) سے اس سفر کی رواداد پیش کی جاتی ہے، اس سے یہ بھی اندازہ ہو گا کہ اس زمانے تک مسلمانوں میں دین کی کیسی طلب اور قدر، اہل دین سے محبت اور اثر پذیری اور صلاحیت موجود تھی اور وہ کسی طرح دینی استقادے کے لئے پروانہ وار ہجوم کرتے تھے، اس کا بھی اندازہ ہو گا کہ اس قلیل مدت اور آغاز عمر ہی میں سید صاحبؒ کی شہرت و مقبولیت کس قدر پھیل گئی تھی۔

غازی الدین نگر

دہلی سے چل کر پہلی منزل غازی الدین نگر (۳) میں ہوئی، شہر سے باہر دوسرا دیوبون نے جو شہر کے ممتاز اور معزز لوگ تھے، بڑھ کر استقبال کیا اور بڑے اعزاز و اکرام کے ساتھ آپ کو فروکش کیا اور ضیافت کی اور عرض کیا کہ ہم مدت سے حصول فیض کے آرزومند تھے، اللہ تعالیٰ

(۱) ”وقائع احمدی“ (۲) مولوی سید جعفر علی صاحب بحوالہ محسن خان خادم در فیض قدم حضرت سید صاحبؒ (منظورہ) (۳) موجودہ غازی آباد

نے ہماری آرزو پوری کی، شہر کے عمالک دین سے چار صاحبوں (حافظ عبداللہ امام مسجد، شیخ عبدالرحمن، شیخ رمضان، عبدالشکور خاں) نے بیعت کی ہو و سرے روز بیعت کرنے والوں کا برآجوم ہوا، ہری رام تھیصیل دار کشمیری بھی زیارت و قدم بوئی کے لئے حاضر ہوا، اور بہت سی شیرینی نذرانے کے ساتھ پیش کی، امام خاں جعدار بیعت سے مشرف ہوئے، اور بکثرت آدمیوں نے روحانی فیض اور آپ کے رفقاء کی باطنی توجہات سے نفع حاصل کیا، پانچ روز قیام کے بعد وہاں سے کوچ ہوا، مولانا سید اسحق وہاں سے رائے بریلی روانہ ہوئے۔

مرادنگر

مرادنگر میں مولوی ابوالقاسم صاحب، مفتی اللہ بخش کاندھلوی کے صاحجزادے جو وہاں تھانیدار تھے، برقدار ازوں کے ساتھ حاضر خدمت ہوئے، مولوی ابوالقاسم نے دعوت کی اور تمام برقدار بیعت سے مشرف ہوئے۔

میرٹھ

میرٹھ سے دو کوس باہر قاضی حیات بخش اور ان کے صاحجزادے مولوی احمد اللہ نے پچاس سالہ آدمیوں کے ساتھ استقبال کیا اور عرض کیا کہ چار روز سے ہم لوگ منتظر ہیں، آج تشریف آوری کی خبر سن کر بے تابان دروانہ ہوئے، نیت یہ تھی کہ جہاں بھی جناب کے قیام کا علم ہوگا، وہاں حاضر ہو کر ملاقات سے مشرف ہوں گے، وہاں سے یہ حضرات آپ کو اپنے مکان پر لائے، نماز کے وقت ایک مسجد میں جو بڑی وسیع اور فراخ تھی، نماز کے لئے تشریف لے گئے، رات کے کھانے کے بعد قاضی صاحب اپنے تمام عزیزوں کے ساتھ بیعت ہو گئے۔

دوسرے روز بیعت کرنے والوں کا بے حد جو جوم ہو گیا اور بکثرت لوگوں نے فیض باطنی حاصل کیا، تیسرا روز داروغہ محمد راجح، مشی محمدی انصاری، مولوی محمد بخش اپنے دوسرے پندرہ سا تھیوں کے ساتھ حاضر ہوئے اور بیعت کی، دو روز کے بعد میرٹھ کے ایک ریس مولوی خدا بخش نے اپنے گھر پر پورے قافلے اور شہر کے بہت سے عمالک اور معزز زین کو مدعو کیا اور خود

اپنے اعزاء متعلقین و ملازمین و عملے کے ساتھ بیعت سے مشرف ہوئے، قیمتی پوشک کے گیارہ بارہ خوان، عطیریات اور آٹھ خوان شیرینی کے نقد کے ساتھ پیش کش کئے، ایک برہمن ان کے تمام کاروبار کا مختار اور ان کے مزاج میں بہت دخیل تھا، وہ بیعت سے مانع تھا، لیکن ایک اشارہ غیبی کے بعد مولوی صاحب نے بیعت کی، ان کے بیعت میں داخل ہو جانے کے بعد برہمن کا طسم ثوٹ گیا، آلات ہوساز اور باجے اور اس کے متعلقات باہر کر دیئے گئے، برہمن بھی کچھ عرصے کے بعد مسلمان ہو گیا۔

ظہر کی نماز کے بعد بہت لوگ منتظر تھے، میرٹھ کے ایک ذی حیثیت اور دولت مند شخص قدن خاں نے عرض کیا کہ کل غریب خانے پر قدم رنجپ فرمائیں، لوگوں کی بیعت کا یہ حال تھا کہ ظہر سے عشاء تک بیعت کرنے والوں اور ہمراہیوں کو توجہ دینے سے فرصت نہیں تھی، آپ نے فرمایا کہ جو لوگ اس شہر میں دو تین روز پیشتر بیعت کر چکے ہیں، وہ نئے لوگوں کو توجہ دیں، رات کے کھانے اور عشاء کی نماز سے فراغت کے بعد آپ نے جمع میں کچھ وعظ وصیحت فرمائی، پھر آرام فرمایا۔

صحیح کو قدن خاں کے بیٹے ایک پالکی اور دو گھوڑے لے کر آئے، آپ نے ان کو ایک گھوڑے پر اور دوسرے گھوڑے پر حافظ قطب الدین کو سوار کرایا اور خود پالکی پر قدن خاں کے یہاں تشریف لے گئے، خاں صاحب نے مکان سے نکل کر استقبال کیا اور سلام اور مصالحت کے بعد دیوان خانے میں لائے اور انواع و اقسام کے کھانے کے خوان رکھے اور آپ کے تمام ہمراہیوں کی پر تکلف ضیافت کی، کھانے کے بعد شرف بیعت حاصل کیا اور سات خوان، جن میں سے پانچ شیرینی کے تھے، اور دو قیمتی پوشک اور عطیریات کے، ایک سوتیس روپے نقد کے ساتھ پیش کش کئے، اس کے بعد پان کے بیڑے پیش کئے، آپ نے ایک بیڑا خاں صاحب کو اور ایک ان کے بڑے صاحبزادے کو اپنے ہاتھ سے دیا، انہوں نے اپنا اپنا بیڑا کھا کر عرض کیا کہ اگر حکم ہو تو یہ پان اپنے گھر میں دیں، فرمایا کہ شیرینی کا ایک خوان بھی ہماری طرف سے لے جائیے، خاں صاحب نے عرض کیا کہ کچھ اس میں سے جناب تناول فرمائیں، آپ نے اس میں

سے ذرا سا اٹھا کر پکھ کھایا، پکھ رکھ دیا، خان صاحب اس خوان کو اپنے سر پر اٹھا کر گھر لے گئے، اس کے بعد آپ کو مستورات کی بیعت کے لئے مکان تک زحمت دی، بیعت کے بعد خان صاحب کے چھوٹے صاحبزادے دوستی لائے جن میں سے ایک شیرینی کی تھی، اور ایک قیمتی پوشاک کی، اس سب سے فراغت کے بعد آپ کو جائے قیام تک پہنچایا اور اپنے اور مستورات کے لئے توجہ کی درخواست کی، آپ نے شادول خاں کے لڑکے کو جس کی عمر گیارہ سال ہو گی مستورات کی توجہ کے لئے اور حافظ قطب الدین کو ان کو توجہ دینے کے لئے مقرر فرمایا، جب تک میرٹھ میں قیام رہا، یہ دونوں توجہ دیتے رہے۔

صدر الدین اور ان کے بھائی کریم بخش روٹی والے حاضر ہوئے، ان کی دکان اس زمانے میں بہت چل رہی تھی، انہوں نے بھی بیعت کا شرف حاصل کیا، تھوڑی دیر کے بعد محمد تقی قصاب اور بدر الدین حاضر ہوئے، تمام چھاؤنی میں گوشت انہیں کی دکان سے جاتا تھا، بیعت سے مشرف ہونے کے بعد پانچ سوروپے سے زائد انہوں نے پیش کش کی اور بہت شیرینی پیش کی، محمد تقی نے دعوت کی درخواست کی اور آپ نے قبول فرمائی، رات کا کھانا قذن خاں کے ہاں تناول فرمایا اور ان کے بیٹے کے حق میں دعا کی لوگوں نے آمین کی۔

صحح کے وقت محمد تقی کے بیہاں سے سواری آئی، چار گھنٹی دن نکلے آپ ان کے مکان پر تشریف لے گئے، چھاؤنی کے اکثر مسلمانوں نے بیعت کی، مجمع بہت تھا، کھانے کے بعد خواجہ خان سماں آئے اور کھانے میں شریک ہو گئے، کھانے کے بعد بیعت سے مشرف ہوئے، محمد تقی اپنے زنانہ مکان میں آپ کو لے گئے ان کے خاندان کی تمام مستورات جو وہاں پہلے سے جمع تھیں، بیعت سے مشرف ہوئیں، باہر تشریف لانے پر شیرینی، پوشاک اور نقد پیش کیا، محمد تقی کے رشتہ دار اور اہل برادری دروازے پر منتظر تھے، انہوں نے شرف بیعت حاصل کیا، نماز مغرب سے عشاء تک لوگوں کی بیعت سے سراخانے کی مہلت نہ تھی، آپ رخصت ہو کر مکان پر تشریف لائے۔

دوسرے روز صدر الدین صاحب[ؒ] کے مکان پر دعوت تھی، آپ قافلے کے ساتھ

وہاں تشریف لے گئے، جب آپ قریب پہنچے، مشتاقان زیارت استقبال کے لئے حاضر ہوئے، آپ نے فرمایا کہ ”کھانا تیار رکھیں، میں ان بھائیوں کی بیعت سے فارغ ہوں“۔

شہر اور چھاؤنی اور دیہات اور اطراف کے بکثرت مسلمان حاضر ہو کر بیعت سے مشرف ہوئے، مسافت اور اطراف سے بھی لوگوں کی آمد و رفت چاری تھی، جن لوگوں کا مکان میرٹھ سے دور تھا، وہ اپنے اپنے یہاں دعوت کی تیاری کر رہے تھے، جب اس کی اطلاع ہوئی کہ آپ کا قصد سردھنہ کا ہے تو جن لوگوں کا ارادہ بیعت کا تھا، وہ سامان دعوت چھوڑ کر حاضر خدمت ہو گئے، بعض سردھنہ اور بعض بڑھانہ پہنچ کر بیعت سے مشرف ہوئے، خواجہ محمد خان سماں نے دو وقت دعوت کی اور ان کے گھر کے تمام زن و مرد بیعت سے مشرف ہوئے، شب کو آپ نے فرمایا کہ کل ہم سردھنہ جائیں گے، جس کو منظور ہو، وہ ہمیں رخصت کرنے کے لئے آئے، سوتے وقت آپ نے اللہ کی عظمت و جلال کا مضمون بیان کیا اور آرام فرمایا، صحیح چھاؤنی کے کثرت سے آدمی ملاقات کے لئے آئے، حافظ قطب الدین صاحب کو وعظ کا حکم ہوا، حافظ صاحب نے نماز روزے کے فضائل بیان کئے، حضرت سب سے رخصت ہوئے، اور جو بچے ہمراہ آئے تھے، ان کو مٹھائی دے کر رخصت کیا۔

روانگی کے وقت اہل شہر کا بڑا ہجوم تھا، ہر کہ دمہ موجود تھا، جس وقت آپ شہر کے دروازے پر پہنچے سیکڑوں آدمی رقت وزاری سے بے قابو تھے، آپ ہر ایک کو تسلیم دیتے تھے مگر ہر ایک بے قرار تھا، آپ کی آنکھوں سے بھی آنسو جاری تھے، آپ نے سلام رخصت فرمایا، بہت سے آدمی جو سوار تھے موضع داخل و تولی تک پہنچانے آئے۔

میرٹھ کے نواح و اطراف

موضع داخل میں پانچ یا چھ گھر مسلمانوں کے تھے، ان سب نے آپ کے ہاتھ پر بیعت کی اور دعوت کے لئے عرض کیا، آپ نے معدترت کی اور وعدہ فرمایا کہ اگر واپسی اسی طرف سے ہوئی تو تمہیں ضیافت کا موقع دیں گے، اس دیہات کے لوگوں کا بھی یہی حال تھا

کہ آپ کی جدائی ان پر بہت شاق تھی، جب تک قافلہ نظر سے او جعل نہیں ہو گیا، وہ اپنی جگہ سے نہیں ہٹے۔

موضع پائلی میں دوہی تین گھر مسلمانوں کے تھے، سب داخل بیعت ہوئے، آپ نے ایک گھری وہاں توقف کیا، شیرینی جوناشتے کے لئے ہمراہ تھی، وہاں تقسیم ہوئی۔

موضع کھردی میں نماز ظہر ادا کی، وہاں مسلمانوں کے گھر بہت تھے، چار پانچ سادات کے گھر بھی تھے، جنہوں نے سب سے پہلے بیعت کی، پھر تمام مسلمان داخل بیعت ہوئے، لوگوں نے عرض کیا کہ تشریف آوری کی خبر کئی روز سے سنی جا رہی تھی اور ہم لوگ منتظر تھے، آج یہ تمباں پوری ہوئی، اب کھانا بیہیں تناول فرمائیں، آپ نے فرمایا کہ ہم پائلی میں کھانے سے فراغت کر چکے، لوگوں نے شربت حاضر کیا اور تمام ہمراہ ہیوں نے سیر ہو کر پیا۔

سردھنہ

سردھنہ سے باہر پچیس آدمیوں کی ایک جماعت نے استقبال کیا، ان میں شیخ بلند بخت، خواجہ محمد حافظ امان اللہ نشان بردار، بوعلی بخش، نصراللہ، نفحے خاں اور ان کے دو فرزند پیر خان و داراب خاں، سلوخاں رسالے دار، مراد خاں وغیرہ تھے، سرانے کی مسجد میں قیام فرمایا، نماز عصر کے بعد لوگوں نے بیعت کی، بیعت کے بعد نفحے خاں اور دوسرے سپاہیوں نے عرض کیا کہ آج آپ کی دعوت ہمارے ہاں ہے، آپ نے فرمایا کہ جو کچھ ہم کہیں، وہی پکانا، یہ سن کر سب خاموش ہو گئے، ایک لمح کے بعد عرض کیا کہ جو کچھ ارشاد ہو، فرمایا باجرے کی روئی اور ماش کی دال، "جب اہل دعوت اپنے گھر آئے تو انہوں نے آپس میں کہا کہ پہلے تو ہمیں فکر ہوئی تھی کہ دیکھئے آپ کیا فرمائش کرتے ہیں، لیکن جب آپ نے فرمائش کی تو معلوم ہوا کہ یہ تو سب سے آسان اور سستا کھانا ہے، جس سے زائد تو غرباء بھی اپنی دعوت میں اہتمام کرتے ہیں، آپ نے تو ضرور یہ فرمائش کی ہے، لیکن ہمارا فرض ہے کہ نان قلیبہ بھی ضرور تیار کریں، چنانچہ انہوں نے باجرے کی روئی اور ماش کی دال کے ساتھ نان اور قلیبہ گوشت بھی سامنے رکھا، آپ نے صرف اپنا فرمائش کھانا تناول فرمایا، صبح کے وقت مدے خاں کمیدان اور سلوخاں

رسالے دار حاضر ہوئے، سلوخاں نے پہلے دن بیعت نہیں کی تھی، کمیدان صاحب نے عرض کیا کہ پہلے روز میں حاضر نہیں ہو سکا تھا، میری دوسری جگہ حاضری تھی، بنیگم صاحبہ تیز مراج ہیں، آپ نے فرمایا ”مضمانہ نہیں، اتنی بات ہے کہ اللہ تعالیٰ کی فرمانبرداری میں بھی اسی طرح چست و کربستہ رہنا چاہئے“ دونوں صاحب بیعت سے مشرف ہوئے، آپ نے بہت فصیحتیں فرمائیں، اور توجہ کے لئے ان کو میاں صدر الدین کے حوالے کیا، کمیدان صاحب نے دعوت کی، کھانے کے بعد ان کے گھر کی تمام مستورات اور علقوں بیعت ہوئے، ظہر کے وقت قصبه کے دوسرے شرفاء داخل بیعت ہوئے، شام کے وقت سلوخاں صاحب کے گھر پر دعوت تھی، اس رسالے کے سواروں نے بیعت کی اور ہدیے گزارے، صح کے وقت عظیم اللہ بیگ کمیدان اور ان کے سپاہی داخل بیعت ہوئے اور دعوت بھی کی، دو پہر کو حافظ امان اللہ نے دعوت کی۔

بڑھانہ

سردھنہ سے آپ بڑھانہ تشریف لے گئے، قصبه ابھی دو میل تھا کہ بارش شروع ہو گئی، آپ مولانا عبدالحیؒ کے مکان پر تشریف لے گئے، مولانا مددوح، مولوی وحید الدین صاحب، مولوی محمد یوسف صاحب، شیخ معین الدین صاحب، سعد الدین صاحب وغیرہ اور پھلت و بڑھانہ کے دوسرے شرفاء و علماء استقبال کے لئے آئے ہوئے تھے، بڑھانہ پہنچ کر آپ نے نماز عصر ادا فرمائی، نماز عصر کے بعد مولانا عبدالحی صاحب کے خود سال صاحبزادے عبدالقیوم^(۱) نے بیعت کی، مغرب کی نماز آپ نے مولانا عبدالحیؒ کے پیچے پڑھی، نماز عشاء کے بعد کھانے سے فراغت ہوئی، صح کے وقت میاں نظام الدین چشتی، شیخ محمد حسن اور شہر کے بہت سے شرفاء و غرباء حاضر ہو کر بیعت سے مشرف ہوئے، اسی روز اور دوسرے روز آپ مولانا عبدالحیؒ صاحبؒ کے مہمان رہے، اس کے بعد میاں جی نظام الدین چشتی نے دعوت کی اور وہ اور ان کے گھر کی تمام مستورات داخل سلسلہ ہوئیں، اس کے بعد شیخ ابو بکر کی طرف سے دعوت ہوئی اور انہوں نے اور ان کے تمام گھر کی عورتوں نے بیعت کی۔

(۱) مولانا عبدالقیوم سعفی بھوپال (۱۲۹۹ھ)

بارہ روز قصبه بڑھانہ میں قیام رہا، زیادہ تر مولانا عبدالحی کی طرف سے میزبانی اور دعوت رہی، مولانا کے ہاں زیادہ تر کھانا یہ ہوتا تھا کہ تنوری روٹی شوربے میں چور کر کے ثرید تیار کیا جاتا تھا، جس کا حدیث میں ذکر آتا ہے، آپ فرماتے کہ ”مولانا، آپ اس قدر کیوں تکلیف فرماتے ہیں؟“ مولانا جواب دیتے کہ ”حضرت یہ کیا تکلیف ہے؟ اگر میں اپنا سارا گھر پیچ کر آپ کو کچھ بھی راحت و آرام پہنچا سکوں تو اپنی سعادت سمجھوں گا“ آپ نے بہت دعائے خیر فرمائی اور بڑھانہ سے روانگی ہوئی۔

راستے کی منزلیں

مولانا مددوح اور قصبه کے دوسرے بزرگ ہمراہ تھے، جب موضع ایڑی میں پہنچے، وہاں کا زمین دار دس پندرہ آدمیوں کے ہمراہ راستے میں بیٹھا ہوا تھا، بڑی تعظیم سے سلام کیا اور بڑے اخلاص کے ساتھ عرض کیا کہ ”آج غریب خانے پر قیام فرمائیں اور خاکسار کی دعوت قبول فرمائیں، جس روز سے میں نے تشریف آوری کی خبر سنی ہے، روزانہ آپ کے انتظار میں یہاں آ کر بیٹھ جاتا ہوں، آج تو میں جانے نہیں دوں گا“ آپ نے ارشاد فرمایا کہ ”بھائی ہمیں بہت ضرورت ہے اور اپنی جگہ سے ہم دو کوس نکل آئے ہیں، قیام کرنے کی بالکل مہلت نہیں“ اس نے عرض کیا کہ ”اچھا تو ایک گھنٹی ٹھیک کر ٹھنڈا اپنی پیتے جائیں“ آپ نے قافلے کو ٹھہر نے کا حکم دے دیا، وہ زمیندار چار گھنٹے گئے کے رس کے اور چار گھنٹے پکے ہوئے دودھ کے لایا اور طنوں کو ملا کر آپ کو اور تمام اہل قافلے کو شربت پلایا اور درود پے دعوت کے نذر کئے اور دوسرے موضع تک ساتھ آیا۔

موضع چولی میں وہاں کا زمین دار حاضر ہوا اور گاؤں کے دوسرے مسلمانوں کو بلا کر سب بیعت سے مشرف ہوئے، وہاں سے موضع بہر سو پہنچ۔

پھلت میں

پھلت سے باہر قصبه کے چالیس پچاس اشخاص استقبال کے لئے کھڑے تھے، انہوں

نے عرض کیا کہ تین روز سے ہم منتظر ہیں، آپ شیخ ولی محمد کے مردانے میں مقیم ہوئے نماز عصر کے بعد بیعت کا سلسلہ شروع ہوا، میاں محمد فضیل، شیخ ولی محمد صاحب کے والد شیخ غلام محمد اور محمد عارف دونوں بھائی غلام علی و حافظ معین الدین، حافظ احمد الدین اور عبد العلی وغیرہ نے بیعت کی، کھانا بھی شیخ ولی محمد صاحب کے یہاں تناول فرمایا، دوسرے روز محمد عثمان بیعت میں داخل ہوئے، ان کی وضع بالکل سپاہیانہ تھی، آپ نے فرمایا ”بھائی اگر چہ اس وقت تمہارا ظاہرا چھا نہیں لیکن تمہارا باطن صاف ہے، ان شاء اللہ چند دنوں میں ظاہر بھی باطن کی طرح ہو جائے گا“، ان کے گھر کی مستورات بھی بیعت ہوئیں، شیخ ولی محمد صاحب کی والدہ اور دوسری مستورات بھی بیعت سے مشرف ہوئیں، مولوی وحید الدین صاحب نے دو وقت دعوت کی اور اپنے مکان لے جا کر مستورات کو بیعت کرایا، میاں عصمت اللہ اپنے والد شیخ صبور اللہ کے ساتھ بیعت ہوئے، میاں سعد الدین نے بھی ضیافت کی اور ان کے گھر کی مستورات نے بھی بیعت کی، دوسرے روز حافظ محمد حسین نے بھی دعوت کی، مولا نا محمد اسلامیل صاحب کے خالہ زاد بھائی میاں جمال، حافظ محمد عثمان اور عبد الرزاق نیز حافظ قطب الدین، حکیم قمر الدین ہمیاں صلاح الدین، شیخ عبدالحکیم و عبد الرؤف اور دوسرے شرفاء نے ایک ایک وقت دعوت کی۔

جب تک پھلت میں قیام رہا، معمول تھا کہ شیخ ولی محمد کے بالاخانے پر ورزش فرماتے، اس وقت شیخ ولی محمد، شیخ عبد الرؤف، سعد الدین، صلاح الدین، عبد الحکیم، محمد النصاری اور محسن خاں بھی موجود ہوتے، ورزش کے بعد پانی میں بھیکے ہوئے چنے تناول فرماتے اور حاضرین کو بھی عنایت فرماتے، محسن خاں کہتے ہیں کہ مجھے حکم تھا کہ میں باز و اور شانے پر ماش کروں، اس مکان کے سخن میں آپ نے مٹی کا تودہ تیار کرایا تھا، ورزش سے فراغت کے بعد تیراندازی فرماتے تھے، ایک تیر انداز اپنے ساتھ لائے تھے، اور تیر و کمان بھی خریدے تھے، پھلت کے بعض لوگ بھی اس مشق میں شرکت کرتے تھے۔

ستہ دن کے قیام کے بعد آپ پھلت سے روانہ ہوئے، قبے کے مسلمانوں نے دور تک مشایعت کی، موضع بھوپاڑی، میں ناشتہ کیا، وہاں کے پٹھانوں نے بیعت کی، نماز

ظہر سے پہلے وہاں سے روانہ ہوئے۔

مظفرنگر

مظفرنگر میں تھانے دار نے چند پیادوں کے ساتھ استقبال کیا، قاضی نجم الدین نے بھی پندرہ آدمیوں کے ساتھ ایک میل بڑھ کر معاونہ و مصافحہ کا شرف حاصل کیا، اور اپنے مکان پر لے گئے اور صاحبزادے اور بھتیجے سمیت بیعت سے مشرف ہوئے۔

دیوبندی نواحی

مظفرنگر سے آپ دیوبندی تشریف لے گئے، سید مقبول جو قاضی نجاحات علی خالی کی پیشی میں تھانے میں ملازم تھے، بیعت سے مشرف ہوئے، مولوی شمس الدین صاحب جن کو پہلے سید صاحب سے بد اعتمادی اور سو عین تھا، ایک ہدایت غیری کے ذریعہ بیعت سے مشرف اور داخل سلسلہ ہوئے اور تمام خلاف شریعت امور سے توبہ کی، بیعت سے پہلے گندہ اور عملیات وغیرہ کے جو اعمال کے تھے، شیخ حفیظ اللہ دیوبندی کو اپنے ساتھ لے کر اہل معاملہ کے پاس جا کر اپنی غلطی کا اعتراف کیا، کہیں اپنی تقدیر معااف کرائی اور کسی سے توبہ لی، شیخ حفیظ اللہ کہتے ہیں کہ آپ کے خاندان میں سلام کے بجائے "آواب" و "بندگی" کے الفاظ کا رواج تھا، یہ سب موقف کرایا اور سلام مسنون کو رواج دیا، میں مولوی صاحب ممدوح کاشاگر دھما، مجھ سے بھی تاکید فرمائی کہ جس سے بھی ملاقات ہو، بڑا ہو یا چھوٹا اس کو سلام علیک کرنا، چنانچہ آپ کی تعلیم کے موافق آپ کے والد صاحب محترم کو "سلام علیکم" کہا چونکہ یہ بالکل خلاف عادت بات تھی، بہت ناراض ہوئے اور فرمایا کہ "مجھے معلوم ہے کہ کس نے تم کو سکھایا ہے، میں اس سے سمجھوں گا" آخر میں ان کی سیرت بالکل بدل گئی اور سنائی گیا ہے کہ اپنے صاحبزادے کے ہاتھ پر، جن کو سید صاحب سے خلاف تھی، بیعت کر کے داخل سلسلہ ہو گئے۔

شیخ رجب علی اور ان کے صاحبزادے منور علی اور قبیلے کے دوسرے شرفاوے و غرباء بیعت سے مشرف ہوئے ایک روز حافظ عبد اللہ، ان کے بھائی نظام الدین اور کریم الدین

آپ کو موضع املیا لے گئے، آپ نے عصر کی نمازوں ہیں پڑھی یہ تینوں بھائی اور ان کے والد امام بخش اور وہاں کے بعض دوسرے حضرات کرامت حسین، محمد ماہ، شیخ چاند وغیرہ بیعت ہوئے، شام کے کھانے کے بعد موضع کی تمام عورتیں بیعت میں داخل ہو گئیں۔

امام بخش کا نام آپ نے بدلتا کراماں الدین رکھ دیا، ان کے صاحبزادے حافظ عبد اللہ تو آپ کے ساتھ حج و جہاد میں بھی رہے، اس دیہات کے اکثر لوگ سلسلہ بیعت میں داخل ہوئے، ہمت خال ایک نیک و با برکت شخص تھے، زراعت کرتے تھے، اور اپنے کھیت میں نماز پڑھتا تھے، جب آپ کے ہاتھ پر بیعت کی تو عرض کیا کہ میں اپنے کھیت میں نماز پڑھا کرتا ہوں، آپ نے فرمایا کہ تمہارے غلے کی پیداوار میں برکت ہوگی، ان کی کھیتی میں اتنی برکت ہوئی کہ ان کے قریب کے کھیت والے رشک کرتے تھے، تہائی رات کو آپ اپنی جائے قیام پر تشریف لائے، حافظ عبد اللہ ساتھ آئے اور دنیس سیاہ کمبل اور کچھ نقشہ لے کر کیا۔

دس دن دیوبند میں قیام رہا، دیہات کے مسلمان بکثرت بیعت سے مشرف ہوئے، دوسرے دیہات کے لوگ گاڑیوں اور بھلیوں پر مستورات کو سوار کرا کے لاتے اور بیعت کراتے، بیعت کے بعد بکثرت لوگوں نے پیراں کلیر کے میلے میں جانے سے توبہ کی، آپ نے مولوی فرید الدین، مولوی بشیر الدین، قاضی عظیم اللہ، سید محمد حسین اور مولوی شمس الدین صاحب کو خلافت نامہ لکھ کر دیا۔

دیوبند سے روانگی ہوئی، کثرت سے لوگ ایک میل تک بعض منزل تک مشایعت کے لئے آئے، بہت سے لوگ زار و قطار رورہے تھے۔

دیوبند سے آپ قصبه شیخ پور اور وہاں سے موضع سوری تشریف لے گئے اور وہاں ماحضر تناول فرمایا، وہاں کے مسلمانوں نے اور گھروں کی مستورات نے بیعت کی اور تمام منہیات سے توبہ کی، چند گھنٹے اس موضع میں ٹھہر کر روانہ ہوئے، موضع لاکر نور اور قصبه شیخ پورہ کے درمیان ایک نہر ہے، عصر کی نماز کا وقت وہیں ہو گیا، آپ نے نماز پڑھی، قصبه کاز میں دار جس کا نام چودھری امام الدین تھا، دس پندرہ آدمیوں کے ساتھ آیا اور اپنے مکان لے گیا، بہت سے

آدمیوں نے بیعت کی، رات وہاں گزار کر دوسرے دن دوپہر کو سہارنپور کی طرف روانہ ہوئے۔

سہارنپور

سہارنپور سے باہر ایک جم غیر استقبال کے لئے موجود تھا، آپ نے مغرب کی نماز مسجد الونی میں پڑھی، اس کے ایک حجرے میں حاجی عبدالرحیم ولایتی رہتے تھے، جو بڑے مشائخ میں سے تھے، بیکڑوں آدمی ان کے مرید تھے، انہوں نے اپنے تمام مریدوں کے ساتھ بیعت کی اور اپنے تمام نیازمندوں کو بلا کر کہہ دیا کہ سب آپ سے بیعت ہو جاؤ، ایسا مرشد کامل پھر ملنا مشکل ہے، تہائی رات تک بیعت کرنے والوں سے آپ کو فرصت نہیں ہوئی، دوروز تک انہیں کے گھر دعوت رہی۔

سہارنپور میں ولی محمد صاحب نے جو بڑے متول رئیس تھے، اور بڑا عملہ سپاہی اور مشی ان کے یہاں ملازم تھے، اور متدین اور خدا طلب آدمی تھے، بڑے اعزاز و اہتمام کے ساتھ دعوت کی اور اپنے تمام اعزاء و عملے کے ساتھ مرید ہوئے، ان کے یہاں کی مستورات بھی بیعت میں داخل ہوئیں، ولی محمد صاحب نے دعا کی درخواست کی اور عرض کیا کہ ”اللہ کے فضل و کرم سے دنیاوی مال و طہت کی کمی نہیں، صرف یہ دعا چاہتا ہوں کہ اسرا ف و فضول خرچی سے اللہ محفوظ رکھے اور اللہ کا دیا ہوا اللہ ہی کے راستے میں خرچ ہو“ آپ نے ان کی خواہش کے موافق ان کے لئے اور ان کی ترقی ایمان کے لئے دعا فرمائی، آپ کے آرام کرنے کے وقت تک لوگ گروہ گروہ بیعت کے لئے حاضر ہوتے اور بیعت سے مشرف ہوتے۔

صحیح کے وقت ولی محمد اور شہر کے دوسرے شرفاء حاضر خدمت ہوئے، مفتی شرف الدین صاحب نے دعوت کی درخواست کی، ایک دوسرے شخص بھی وہاں بیٹھے ہوئے تھے، انہوں نے بھی دعوت کی درخواست کی، جانبین سے کچھ گفتگو بڑھی، آپ نے فرمایا کہ ”بحث کا موقع نہیں، ہمیں آپ سب کی دعوت منظور ہے، لیکن وقت کا تعین آپ کے اختیار میں ہے، آپس میں طے کر لیجئے“ چنانچہ مفتی صاحب کو پہلے موقع دیا گیا اور وہ اپنے گھر کی تمام مستورات اور متعلقین کے ساتھ بیعت میں داخل ہوئے، چھ روز تک اسی محلے میں دعوت و بیعت کا سلسلہ

جاری رہا اور بیعت کرنے والوں کا اٹڑا حام رہا۔

سہارنپور اور اس کے نواح میں اصلاح و تبلیغ کی رسوائی

سہارنپور میں قصابوں کی برادری کے کئی گھر تھے، ان میں سے اکثر آپ کی خدمت میں حاضر ہو کر بیعت سے مشرف ہوئے، بیت ان کی یہ تھی کہ موچھیں بڑھی ہوئیں، زلفیں دراز، لنگوٹ بندھے ہوئے، جس سے صرف شرم گاہ چھپی ہوتی، آپ نے ان کو نصیحت فرمائی کہ ”تمہاری صورت بالکل ہندوؤں کی سی ہے، موچھیں تراشو، زلفیں رکھنا چھوڑو، پاجامہ پہنوا اور یہ لنگوٹ اتارو اور پنج وقتہ نماز کی پابندی کرو“ انہوں نے سب باقی قبول کیں اور فرمائش کی ایک معلم ان کو دیا جائے، آپ نے حافظ قطب الدین صاحب کو اس کے لئے مقرر کیا، دو تین دن میں تین تین سو آدمیوں نے اپنی موچھیں اور سر درست کر لئے، ان کے ایک چودھری تھے، آپ نے پوچھا ”بھائی تمہارا کیا نام ہے؟“ انہوں نے کہا ”امام بخش“ آپ نے فرمایا ”اچھا آج سے تمہارا نام امام الدین ہے“ اور سب کو تاکید کی کہ اس نام کے سوا اور کسی نام سے چودھری صاحب کو نہ پکارا جائے۔

مولانا عبدالمحی صاحبؒ کو وعظ کا حکم ہوا، مولانا نے تعزیہ داری، قبر پرستی اور شرک و بدعت کی دوسری باتوں کے خلاف وعظ کہا اور کھول کھول کر ان باتوں کی برائی بیان کی اور ان سے منع کیا، لوگوں نے یہ وعظ اور تقریریں سن کر کہا کہ ”ہمیں تو ابھی تک اس بات کی بالکل خبر ہی نہ تھی، ہم تو انہیں امور کو دین و ایمان سمجھتے تھے“ انہوں نے تمام خلاف شرع امور سے توبہ کر کے سید صاحبؒ کے ہاتھ پر بیعت کی اور عرض کیا کہ ”آپ ہمارے اس راستے پر ثابت قدم رہنے کے لئے دعا فرمائیں“ آپ نے استقامت کی دعا فرمائی اور وہ اللہ کے فضل و کرم سے متقی اور متورع ہو گئے، آپ نے ان میں چار چودھریوں کو اپنی طرف سے خلیفہ مقرر کیا، ان کے نام یہ ہیں: محمد یار، الحبی بخش، امام الدین، کریم الدین۔

ان قصابوں کی مستورات بھی بیعت میں داخل ہوئیں اور ان کے گھروں میں آپ کی دعوت ہوئی، یہیں روز سہارنپور میں آپ کا قیام رہا، اس عرصے میں قصابوں کی عورتیں خود بھی

نماز روزے پر مستعد ہو گئیں اور دوسروں کو بھی راہ راست پر لائیں، جو عورتیں آپ سے بیعت کرچکی تھیں، لیکن ان کے مرد بیعت سے مشرف نہیں ہوئے تھے، انہوں نے اپنے مردوں سے کہہ دیا کہ ”اگر تم نے سید صاحب“ کے ہاتھ پر بیعت نہ کی تو ہم تم کو گھر میں گھنے نہ دیں گے“ مردوں نے جب تک بیعت کا لپکا اقرار نہیں کیا، انہوں نے دروازے نہیں کھولے۔

محمد یار خاں کے محلے کے لوگوں نے حاضر ہو کر عرض کیا کہ ”ہمارے سرگردہ محمد یار خاں جو ابھی تک آپ کی صحبت با برکت سے فیض انداز نہیں ہوئے بلکہ دوسروں کو بھی اشارے کنایے سے آپ کی خدمت میں حاضر ہونے سے منع کرتے ہیں، آپ ان کے حق میں دعا فرمائیں“ آپ نے فرمایا کہ ”ہدایت تواللہ کے قبضہ قدرت میں ہے، باقی دعا کرنے سے عذر نہیں، اگر ہدایت اللہ ان کی طرف متوجہ ہوئی تو خود حاضر ہوں گے“ آپ نے شیخ صلاح الدین سے ارشاد فرمایا کہ تہجد کے وقت ہم کو یاد دلانا، شیخ صاحب نے اس وقت یاد دلانا اور آپ نے دعا فرمائی، صبح خان صاحب حاضر ہوئے اور عرض کیا کہ ”میں تابع دار ہوں، بیعت کا اشتیاق رکھتا ہوں، شیطانی و سوسرہ تھا کہ اتنے دنوں توقف کیا“ بڑی معدترت کی اور داخل بیعت ہوئے۔

سہار پور کے محلہ داؤ دسرا میں نور باغوں کی آبادی تھی، ان کی بھی یہ تمنا ہوئی کہ آپ کے ہاتھ پر بیعت کریں، برادری نے مشورہ کر کے اپنے دو چودھریوں کو آپ کی خدمت میں بھیجا اور اس تمنا کا اظہار کیا کہ غریب خانے پر قدم رنج فرمائیں، آپ نے ان کی دعوت قبول کی، انہوں نے شہر کے دوسرے معززین و شرفاء کو بھی مدعو کیا، شرفائے شہر نے جن کو اس برادری کی دعوت میں شریک ہونے اور ان کے مکان پر جانے سے عار تھا، یہ خبر سن کر کہ آپ تشریف لے گئے ہیں، باول ناخواستہ دعوت میں شرکت کی اور ان کو آپ کا وہاں تشریف لے جانا ناگوار ہوا، اس برادری کے تمام مردوں نے بیعت سے مشرف ہوئے اور ہدایہ پیش کیا، ان کے ایک چودھری کا نام امام بخش تھا، آپ نے ان کا نام بدل کر امام الدین رکھا۔

وہیں محرم کا چاند دیکھا گیا، بعض تعزیہ دار تعزیہ بنانے میں مشغول ہو گئے، آپ نے

مولانا عبدالحی صاحب سے فرمایا کہ ”ان دنوں تعزیہ داری کی خدمت پر وعظ کہا جائے“، مولانا کے وعظ کی برکت سے اکثر تائب ہوئے، اور کئی آدمیوں نے اپنے بنائے تعزیوں کو توڑ پھوڑ ڈالا اور بعضوں نے جلا دیا اور آپ کے ہاتھ پر تعزیہ داری سے توبہ کی۔

موضع چلکانہ کا ایک شیعہ مذہب شریف زادہ سید رتم علی، جس کی عمر پندرہ برس کی تھی، تین چار دن مولانا عبدالحی صاحب کے وعظ میں شریک ہوا، ایک روز حافظ برخوردار کو بھراہ لے کر سید صاحب کی خدمت میں حاضر ہوا اور عرض کیا کہ ”مجھ پر حق منشاف ہو گیا ہے اور میں توبہ کرنا چاہتا ہوں“، اس نے آپ کے ہاتھ پر بیعت کی، آپ نے اس کے حق میں دعاۓ خیر فرمائی کہ اللہ تعالیٰ تم سے راضی ہو اور تمہاری ہستی اللہ کی رضامندی کے راستے میں صرف ہو، آپ نے بڑی شفقت سے اس کے سر پر ہاتھ رکھا اور اللہ کی عظمت و کبریائی اور اپنے عجز و مسکنت کے مضمون کو بیان کیا، آپ نے اس کو مولانا محمد اسماعیل صاحب کے پر درکر کے فرمایا کہ ”مولانا اس کو نماز کا طریقہ اور دیگر احکام شرعی کی تعلیم فرمائیے“، اور خود اس کے حق میں ثابت قدمی اور استقامت کی دعا فرمائی، اس کے اہل خاندان نے اس کی استقامت اور پختگی کو دیکھ کر اور مولانا محمد اسماعیل صاحب سے گفتگو میں بند ہو کر کہا کہ ”ہم نے اس پنج کو دے دیا، آپ اپنے ساتھ رکھئے“، یہ نوجوان حج و سفر چہاڑ میں برا بر ساتھ رہا، مولانا محمد اسماعیل صاحب اس کو اولاد کی طرح سمجھتے تھے، اور اپنے تمام کام کا اس کو مختار بنا رکھا تھا، سید صاحب نے جیسے کہ دعا فرمائی تھی، مہیار کی جنگ میں شہید ہوا اور اللہ کے راستے میں کام آیا۔

حاجی شیخ احمد کہتے ہیں کہ سید صاحب نے مولوی شاہ رمضان رٹ کی والے کو خلافت عطا فرمائی تھی تاکہ اطراف و جوانب کے دیہات میں تعلیم و تصیحت کے لئے دورہ کریں، مولوی صاحب موضع جاٹکا میں پہنچ جو اس خاکسار کا وطن ہے، اور وہاں ایک مسجد میں وعظ فرمایا، میراں اس وقت نوسال کا تھا، اور ہندو تھا، میں نے مسجد کے نیچے بیٹھ کر آپ کا وعظ سنایا، آپ نے روزہ، نماز وغیرہ اور دوسرے نیک اعمال کے فضائل بیان کئے تین روز تک اسی طرح میں آپ کا وعظ سنتا رہا، میرے دل میں آیا کہ جب ان کا دین اتنا اچھا ہے تو میں بھی اگر یہی

دین قبول کروں تو بہت اچھا ہے، میرا یہ شوق دن بدن بڑھتا رہا، تیسرا رے روز میں نے ہمت کی کہ میں مولوی صاحب کی خدمت میں حاضر ہو کر مسلمان ہو جاؤں، میں مسجد میں پہنچا تو میں نے دیکھا کہ مسلمان آپ کا وعظ سننے کے لئے بیٹھے ہیں، اور بہت سے ہندو علیحدہ علیحدہ مسجد کے نیچے کھڑے ہوئے ہیں، میں بھی وہیں جا کر کھڑا ہو گیا، تھوڑی دیر کے بعد دل میں ایسا سرور پیدا ہوا کہ میں اس کے نشے سے سرشار ہو گیا، یہاں تک کہ بے اختیار ہو کر مولوی صاحب کے پاس جا کر عرض کیا کہ ”میں مسلمان ہوتا ہوں، مجھے آپ مسلمان کر لیجئے“ مولوی صاحب نے اپنے پاس بٹھا کر پوچھا ”تم مسلمان ہوتے ہو؟“ میں نے کہا ”بھی ہاں“ آپ نے مجھے اپنے ایک بھائی کے ساتھ سید صاحبؒ کی خدمت میں سہارنپور بیکھیج دیا، اور میں اسی ذوق و شوق کی حالت میں آپ کے ہاتھ پر مسلمان ہوا۔

محمد خال و محمد حسین سہارنپوری بیان کرتے ہیں کہ ”جب یہ بچہ آپ کی خدمت میں سہارنپور پہنچا، آپ نے اس کو اپنے پاس بٹھایا، بار بار اپنا ہاتھ اس کے سر پر رکھتے تھے اور فرماتے تھے کہ اس ہادی مطلق کی شان دیکھو، اس کا نور ہدایت جس کے دل پر پڑ جاتا ہے، وہ خود را راست تلاش کرتا ہے، پھر مولانا عبدالحی صاحبؒ سے فرمایا کہ ”نام خدا اس بچے کو کلمہ توحید کی تلقین کیجئے اور اس نیک کام میں ذرا درینہ کیجئے“ مولانا کی مدد و نصیحت نے کلمہ کی تلقین کی، آپ نے فرمایا کہ ”اس کا کوئی نام بھی تجویز کر دیجئے“ مولانا کی زبان سے نکلا ”کریم الدین“ اس وقت مجلس میں اہل شہر کا جووم تھا، انہوں نے کہا کہ ”یہ نام رکھنے سے بعض لوگ ناراض ہوں گے“ کیونکہ عمائد شہر میں سے کئی آدمیوں کا یہی نام ہے، آپ نے فرمایا کہ ”اچھا پھر اس کا نام احمد رکھوں لئے کہ یہ میرا نام ہے“ آپ نے اس بچے کو حکیم مغیث الدین کے پرداز دیا اور فرمایا کہ ”اس کو نماز سکھائیے، اور قرآن کی تعلیم دیجئے، اور دین کے احکام و مسائل سے واقف کیجئے، جب ہم آپ کو اپنے سفرجگ کی اطلاع کریں تو اس کو بھی اپنے ساتھ لیتے آئیے گا، ان شاء اللہ یہ حاجی ہو گا“ پھر آپؒ نے اپنے تمام ہمراہیوں اور اہل شہر میں سے جو لوگ حاضر تھے، نیز مولانا عبدالحیؒ و مولانا محمد اسٹیل صاحبؒ کو جمع کیا اور ان دو صاحبوں سے خطاب کر کے فرمایا

”بہالت کی چند باتیں لوگوں کے ذہن میں ایسی بیٹھ گئی ہیں کہ اگر یہ باتیں دل سے نہ لکھیں تو
اندیشہ ہے کہ آخر میں دین و ایمان میں خلل نہ آجائے۔“

اول یہ کہ جب کسی کا بچہ مر جاتا ہے، اور اللہ اس کو دوسرا بچہ عطا کرتا ہے تو وہ اس پہلے
بچے کا نام دوسرے بچے کا نام نہیں رکھتا اس ڈر سے کہ کہیں وہ بچہ بھی نہ مر جائے۔

دوسرے یہ کہ کوئی غریب مسلمان اپنے بچے کا نام و رسماء میں سے کسی کا نہیں رکھ سکتا۔

تیسرا یہ کہ دولت مند امراء غرباء کی دعوت قبول کرنے سے گریز کرتے ہیں اور
ان کو اس میں سکی اور ذلت محسوس ہوتی ہے۔

چوتھے یہ کہ جو کھانا ہم پکاتے ہیں، بیچارے غریب لوگ نہیں پکا سکتے، کیونکہ اس سے
ہمسری اور برابری پہنچتی ہے۔

اس کے علاوہ بھی بعض ایسی ہی باتیں فرمائیں، اور ان میں گڑھت باتوں کی تردید
فرمائی اور مولانا عبدالحی صاحبؒ کو وعظ کا حکم دیا، مولانا نے ایسی روانی و خوش بیانی سے وعظ
فرمایا کہ ہر ایک کا دامن آنسوؤں سے تر ہو گیا ہر شخص کی زبان پر آمنا و صد قاتھا، وعظ کے ختم
ہونے پر آپ نے احکام الٰہی کی اطاعت کی دعا کی، جن لوگوں نے کریم الدین نام رکھنے سے
منع کیا تھا، انہوں ازسرنو بیعت اور سید صاحبؒ کے ہاتھ پر توبہ کی۔

مسلمانوں کے علاوہ سلیم الطبع ہندو بھی آپ سے حسن ظن اور محبت کرنے لگے، ایک روز
تحصیل دار دھوکل سنگھ آئے اور کھڑے کھڑے عرض کیا کہ کل اس غلام کے ہاں جناب کی دعوت
ہے، آپ نے فرمایا ”تشریف رکھئے“ انہوں نے کہا کہ ”جب تک میری دعوت قبول نہیں ہو گی
نہیں بیٹھوں گا“، آپ نے فرمایا ”قبول ہے“ تھصیل دار بیٹھ گئے اور عرض کیا کہ ”کل کس وقت
سواری لے کر حاضر ہوں؟“ فرمایا ”دو گھنٹی دن نکلے کسی کو بھیج دیا جائے ہم آجائیں گے“
دوسرے روز وقت مقررہ پر اپنے عملے کے دوسوآدمیوں کے ساتھ جن میں سے اکثر مسلمان شرفاء
تھے، حاضر ہوئے، آپ سوار ہو کر ان کے مکان پر تشریف لے گئے، ان کے تمام مسلمان ہمراہی
شرف بیعت سے مشرف ہوئے، تھصیل دار نے بڑے پر تکلف انواع و اقسام کے کھانوں سے

ضیافت کی، کھانے کے بعد عطریات اور پان سے تواضع کی، شام کے وقت پھر حاضر ہو کر تمام قافلے کو اپنے ساتھ لے گئے، اس وقت پلاو وغیرہ اور اکثر مٹھائیاں تھیں، تحصیل دار نے اعزاز واکرام اور تواضع و خاطرداری میں کوئی دقت اٹھانیں رکھا۔ (۱)

سہارنپور اور مظفرنگر کے قصبات

دو آبے کے یہ وہ مقامات ہیں، جہاں سید صاحب[ؒ] کے تشریف لے جانے کا ذکر محسن خاں کی روایت میں ہے، اور مولوی سید جعفر علی[ؒ] نے "منظورۃ السعداء" میں ان کا تذکرہ کیا ہے دو آبے کے معبر بزرگوں اور علماء و مشائخ کے بیانات و روایات سے معلوم ہوتا ہے کہ آپ انبیائے، گنگوہ، نانوتوہ (ضلع سہارنپور) تھانہ بھون اور کاندھلہ (ضلع مظفرنگر) بھی تشریف لے گئے۔

انبیاء

"تذکرة الرشید" میں ہے کہ مولانا رشید احمد گنگوہ[ؒ] نے فرمایا کہ "سید صاحب انبیاء" میں بھی تشریف لائے، میاں صابر بخش سجادہ نشین شاہ ابوالمعالی کے یہاں دعوت ہوئی تھی، (۲) گنگوہ بھی سید صاحب تشریف لائے تھے، اور مکلے کی سرائے میں قیام ہوا تھا، چند شخص یہاں شرف بیعت سے مشرف بھی ہوئے تھے، جن میں ایک شخص یہاں کی مسجد میں رہتا تھا، بڑا ہی تبع سنت تھا، اس کی عادت تھی، جب رمضان شریف گزر چلتا تو لوگوں نے کہہ دیتا، بھائیو! "ایک برس کی میری زندگی اور نکل آئی" لوگ ہنسا کرتے کہ ہر رمضان کے بعد یوں ہی کہہ دیتا ہے، حتیٰ کہ رمضان کی سات تاریخ کو اتناقل کیا۔ (۳)

نانوتوہ

سید صاحب[ؒ] نانوتوہ بھی تشریف لے گئے، وہاں بھی بہت سے لوگ مرید ہوئے، ایک مرید نے بیان کیا "میری آنکھوں میں پھر رہا ہے کہ سید صاحب[ؒ] مسجد جامع کے وسطی دروازے میں کھڑے ہیں، نہایت شکلیں جبیل تھے، آپ نے اپنی پیڑی اتار کر ایک سرا اپنے

(۱) "منظورۃ السعداء" (۲) "تذکرة الرشید" جلد ۲ ص ۲۷۲ (۳) ایضاً ص ۲۷۲

ہاتھ میں لے کر باقی بیعت کرنے والوں کو پکڑا دی، لوگ براہ راست سے تک اس کو پکڑے ہوئے تھے اور پکڑی نکھورے کی شکل معلوم ہوتی تھی، کیونکہ دونوں طرف سے اس کو تھامے ہوئے تھے۔^(۱)

کاندھلہ میں مفتی الہی بخش صاحب[ؒ] جو حضرت شاہ عبدالعزیز رحمۃ اللہ علیہ کے نامور شاگرد اور مرید تھے، بیعت ہوئے اور ان کے خاندان اور قبیلے کے اکثر اہل علم اور شرفاً بیعت میں داخل ہوئے ”ارمغان احباب“ میں ہے:

جب سید صاحب[ؒ] کاندھلہ تشریف لے گئے، تو اس وقت مولوی ابوالحسن^(۲) صاحب سن رسیدہ تھے، ان کے صاحبزادے مولوی نورالحسن^(۳) آٹھ دس برس^(۴) کے تھے، اور زیور پہنے ہوئے تھے، جب سید صاحب[ؒ] تشریف لائے تو صاحبزادہ صاحب آکر بیٹھ گئے، سید صاحب[ؒ] نے فرمایا ”مولانا یہ کون ہیں؟“ انہوں نے کہا ”بندہ زادہ“ فرمایا ”یہ کیا پہنے ہوئے ہیں کیا یہ جائز ہے؟“ کچھ ایسی تقریر فرمائی کہ وہ شرمندہ ہوئے اور اسی وقت انہوں نے اس کو اتراؤذالاعورتوں نے بہت دند مچایا کہ یہ نئے مولوی کہاں سے آئے ہیں؟ ہمارے مولویوں نے کبھی نہیں منع کیا، اب تھی کتابیں بنی ہیں؟ جو پہلے تھیں وہی اب بھی ہیں، مولوی صاحب نے فرمایا کہ واقعی کتابیں تو وہی ہیں، جو پہلے تھیں لیکن ہم نہیں جانتے کہ ہم کو کیا ہو گیا تھا۔^(۵)

اس دورے میں کم از کم چھ مہینے کی مدت صرف ہوئی، دورے سے دہلی واپسی ہوئی،

(۱) ”تذکرة الرشید“، جلد ۲، ص ۲۷۲

(۲) مفتی الہی بخش صاحب[ؒ] کے صاحبزادے مولانا ابوالحسن مخصوص جسن مصنف ”مشنوی گلزار ابراہیم“، متوفی ۱۹۶۰ھ

(۳) مولوی نورالحسن صاحب کی ولادت ۲ ربیع الآخر ۱۲۲۸ھ میں ہوئی (بیاض مفتی الہی بخش صاحب[ؒ]) اس حساب سے ربیع الاول ۱۲۳۲ھ میں ان کی عمر سات سال کی تھی۔

(۴) ”ارمغان احباب“

پچھے عرصے قیام فرمائکر آپ نے رائے بریلی کے سفر کی تیاری کی۔ (۱)

سفر کے برکات و اثرات

آپ کا یہ پورا سفر باراں رحمت کی طرح تھا کہ جہاں سے گزنتا ہے، سرہنگری و شادابی، بہار و برکت چھوڑ جاتا ہے، دیکھنے والوں کا متفقہ بیان ہے کہ جہاں آپ تھوڑی دریٹھبر گئے، وہاں مساجد میں روقن، اللہ رسول کا چرچا، ایمانوں میں تازگی، اتباع سنت کا شوق، اسلام کا جوش پیدا ہو گیا، اور کہیں کہیں شرک و بدعت اور رفض کا بالکل خاتمہ ہو گیا اور جو بستیاں اور مقامات آپ کے قدوم سے محروم رہے، وہ ان نعمتوں سے محروم رہے، سالہاں سال تک یہ اثر اور فرق رہا، راقم سطور کے والد مرحوم مولانا سید عبدالحی صاحب اپنے سفر نامہ "ارمائان احباب" میں مولانا زوالفقار علی صاحب (۲) کے یہ الفاظ نقل کرتے ہیں:

”مولانا زوالفقار علی صاحب“ فرماتے تھے کہ سید صاحب، اس نواح (دیوبند

و سہارنپور) کے اکثر قصبه جات میں تشریف لے گئے، وہاں اب تک خیر و برکت ہے، اور دو ایک گاؤں اور قصبے ایسے ہیں، جہاں نہیں گئے وہاں اب تک وہی خوست اور شامت باقی ہے چنانچہ منگور نہیں گئے، وہاں کے

(۱) اندازہ ہے کہ سید صاحب کا دو آبے کا دورہ ذی قعده ۱۴۳۳ھ کی تاریخ کو شروع ہوا، آپ راستے میں کہیں پانچ روز کہیں دس روز کہیں سترہ روز ٹھہر تے ہوئے سہارن پور پہنچ، سہارن پور ہی میں محرم (۱۴۳۳ھ) کا چاند دیکھا، سہارن پور سے گرد نواح کے دوسرے مقامات (انیٹھ، ٹنگوہ، تھانہ بیہوں، کانڈھلہ وغیرہ) تشریف لے گئے، کانڈھلہ پہنچنے کی تاریخ ۱۴۳۳ھ کی تاریخ الاؤ ۱۴۳۳ھ ہے، مراجعت دیلی کی تینیں مشکل ہے، لیکن کانڈھلہ کے بعد دیلی پہنچنے تک زیادہ عرصہ نہیں لگنا چاہیے، اس لئے کہ اکثر اہم مقامات پر جانا ہو چکا تھا، میر اندازہ ہے کہ جمادی الاؤ کے آخر تک دیلی واپسی ہو گئی ہو گی، اس طرح واپسی پڑی ہو دو میسینے دیلی قیام مریا ہو گا، دیلی سے رائے بریلی کو روائی آخر جب تک ضرور ہو گئی ہو گی، اس لئے کہ واپسی کے سفر میں آپ کا قیام کہیں ایک روز، اور کہیں اس سے زیادہ روز ہو ہے، غالباً آباد میں جو سفر کی پہلی منزل تھی، آپ سے جب زیادہ قیام کی رخواست کی گئی تو آپ نے فرمایا کہ ”مہینہ رمضان شریف کا قریب آیا ہے، ہمارا ہنا، یہاں دو چار دن نہیں ہو سکتا“ (وقائع حصہ ۱۵۸) و قائم میں تصریح ہے کہ ”ماہ رمضان المبارک کی چاند رات کو حضرت مسیح الخیر اپے شہر رائے بریلی میں داخل ہوئے، فجر کو سب نے روزہ رکھا“ (وقائع حصہ ۱۸۲)

(۲) مولانا زوالفقار علی دیوبندی بڑے عالم، اویب اور شاعر تھے، آپ کے صاحبزادے مولانا محمود حسن دیوبندی رحمۃ اللہ علیہ، شیخ البند کے لقب سے معروف خاص و عام ہیں۔

لوگوں میں وہی جہالت و قسادت ہے، اور ایک مختصر گاؤں ہے، جہاں مسلمانوں کے دو چار گھر ہیں، اتفاقاً سید صاحبؒ کی ضرورت سے وہاں بھی گئے ہیں وہاں بھی خبر و برکت پائی جاتی ہے، گویا کہ ایک نور مستطیل ہے کہ جدھر جدھروہ گئے ادھر ادھروہ پھیل گیا ہے۔“
میاں محمد حسین فواح سہارنپور کے ایک بزرگ اور سید صاحبؒ کے مرید نے والد مرحوم سے فرمایا:

”جہاں جہاں حضرت کے قدم گئے، وہاں وہاں برکت کے آثار
پائے جاتے ہیں، ایک جگہ تشریف لے گئے، اس قبیلے میں نو مسلموں کا
 محلہ پہلے ملتا تھا، انہوں نے حضرت کوروک لیا، قاضی کے محلے تک نہ
 جانے دیا، اب خدا کی قدرت دیکھئے، نو مسلموں کا محلہ نہایت سربراہی
 اور وہ لوگ بہت خوشحال ہیں، اور قاصیوں کا محلہ دیران پڑا ہوا ہے۔“
سب سے زیادہ سید صاحبؒ کا اثر دہلی اور سہارنپور کے فواح میں ہوا اور حقیقت میں
 یہی آپ کے مرکز رہے، چنانچہ دیداری میں بھی یہ اطراف سارے ہندوستان میں ممتاز ہیں،
 والد مرحوم نے ۱۳۲۰ھ میں سفر کیا، اپنے سفرنامے میں سہارنپور کا ذکر کراس طرح فرماتے ہیں:
 ”اس وقت تک سہارنپور کے جس قدر قصبوں میں جانے کا اتفاق ہوا

ہے، وہاں کے ہر فرد بشر کو سید صاحبؒ کا دم بھرتے پایا، جو ہے، ان کی محبت
 میں چور ہے، اور سب بالاتفاق کہتے ہیں کہ ہم کو ایمان و اسلام کی سیدھی راہ
 انہیں سے ملی ہے، برائے نام ہم مسلمان تھے، جتنے مشائخ ہیں، وہ سب اسی
 سلسلے کو مقدم جانتے ہیں، میں نے فی عمری سید صاحبؒ کا اتنا چرچا کہیں
 نہیں دیکھا، اس طرف کی مساجد عموماً آباد ہیں ہر مسجد میں حمام گرم ہو رہے
 ہیں، ہر مسلمان کم سے کم نماز و تلاوت کا ضرور شائق ہے، میرے گمان میں
 ضلع سہارنپور کے اشرار ہماری طرف کے اخیار سے اچھے ہیں، اور اخیار کا

کیا پوچھنا ہے؟ ان کی تونظیر اس طرف نہیں ملتی، کسی رنگ میں ہیں، مگر خدا کی لوگی ہوتی ہے، بے تکلف اور سچے دیندار مسلمان ہیں، مجلس وعظ معمور رہتی ہے، ابتداء سے انہتا تک نہایت شوق اور رغبت کے ساتھ سنتے ہیں، ہماری طرف کے (اوہ) کے مسلمانوں کی طرح نہیں ہیں کہ سو میں ایک، مجلس وعظ میں بیٹھتا ہے اور دل میں بھی خیال رہتا ہے کہ اب انہوں تباہ انہوں“۔

اس تمام سفر میں مولانا محمد اسماعیل^ل اور مولانا عبدالحی^ل ہر کاب تھے، ان کے مواعظ سے بہت اصلاح و انقلاب ہوا، اس ایک سفر نے وہ کام کیا، جو بڑے بڑے مشائخ کا تزکیہ باطن اور بڑے بڑے علماء و مصلحین کی برسوں کی تربیت ظاہر کرتی ہے، ہر ہر جگہ سیکڑوں آدمی متقی، متورع، عابد، تبع سنت اور ربانی بن گئے، ہزاروں فاسق، صالح اور اولیاء اللہ ہو گئے، بیسیوں آدمی قتل کے ارادے سے آئے، اور جال شاربِ بن کر گئے، اور گھر بارچھوڑ کر آپ کے ساتھ ہو گئے، یہاں تک کہ میدانِ جنگ میں شہید ہو گئے، جس نے ایک مرتبہ زیارت کر لی وہ آپ کے رنگ میں رنگ گیا اور مرتبے مرتے مر گیا، مگر شریعت سے ایک قدم نہ ہٹا، عورتوں اور بچوں کی بھی یہی حالت تھی، جو ق جو ق آپ کی خدمت میں حاضر ہوتے اور اپنی آنکھیں روشن کرتے، ایمان تازہ کرتے دعوت دیتے اور اپنے گھر، مال اور اولاد میں برکت حاصل کرتے، بارہا ایسا ہوا ہے کہ لوگوں نے دعوت کی ہے، اور دس پانچ آدمیوں کے اندازے سے کھانا پکوایا، لیکن وقت پر سو ڈریڑھ سو آدمی سید صاحب^ل کے خادم اور معتقد آگئے صاحب خانہ نہایت پریشان ہوئے، سید صاحب^ل نے اپنی چادر دے دی کہ وہ کھانے پر ڈال دی گئی اور کھانا نکالا گیا اور سب کے لئے کافی ہوا، بلکہ بیج گیا۔

مولانا عبدالحی^ل، مولانا اسماعیل^ل کا نیہ حال تھا کہ سواری کے ساتھ پیدل چلتے، لگام تھامتے، جو تیاں انھاتے، آپ سوتے تو وہ ساری رات جاگتے۔

چھٹا باب

رائے بریلی کو واپسی اور مشرقی اصلاح کا دورہ

سفر رائے بریلی

وہی سے آپ نے رائے بریلی کے سفر کا قصد فرمایا اور شنبے کا روز سفر کے لئے معین ہوا، جمع کے روز مولانا محمد اسماعیل صاحب[ؒ] نے دعوت کی آپ نے مولانا کے ساتھ نماز جمعہ ادا کی ہے مولانا عبدالحکیم[ؒ] نے مسجد اکبر آبادی میں عصر تک وعظ فرمایا، دوسرے روز آپ حضرت شاہ عبدالعزیز صاحب[ؒ] سے رخصت ہوئے، (۱) اور سفر پر روانہ ہوئے، آپ کے ساتھ پچاس سے زائد ہمراہی تھے۔

وہی سے شاہدرہ ہوتے ہوئے غازی آباد قیام فرمایا جائے، لوگ بہت مشتاق ہیں، وہ صاحب نے درخواست کی کہ ”تین چار روز یہاں قیام فرمایا جائے، لوگ بہت مشتاق ہیں، وہ سب فیض یا ب ہوں گے“ آپ نے فرمایا کہ ”ماہ مبارک قریب ہے، آج تو قیام رہے گا، کل ان شاء اللہ وطن کو روائی ہو جائے گی“ اس روز کثرت سے لوگوں نے بیعت کی۔

غازی آباد میں آپ کو برادر معظم مولانا سید محمد سلطنت صاحب کی خبر وفات معلوم ہوئی۔ (۲) آپ نے قاصد سے خط لے کر جورائے بریلی سے بھیجا گیا تھا، پڑھا، چھرے کارنگ متغیر ہو گیا،

(۱) یہ آپ کی آخری ملاقات تھی، اس کے بعد نہ آپ کا دہلی آنا ہوا، نہ شاہ صاحب[ؒ] سے ملتا، آپ جس سے ۱۲۳۹ھ میں واپس ہوئے، اسی سال آپ کی واپسی کے بعد حضرت شاہ صاحب[ؒ] نے انتقال فرمایا اور آپ نے وطن میں اس کی خبر سنی۔

(۲) تاریخ انتقال بر جمادی الآخر و ۱۲۳۶ھ

لیکن خاموش رہے اور خط ایک رفیق مبارک علی کے حوالے کیا، جو ناخواندہ تھے تاکہ ہمراہ یوں کو اطلاع نہ ہو، ورنہ وہ رنجیدہ ہوں گے، اور کوئی کھانا نہ کھائے گا، آپ نے مولانا محمد اسماعیل صاحب سے فرمایا کہ ہمارے بھائی صاحب مولانا سید محمد اسحق نے انتقال کیا، محسن خاں، جن کو سید اسحق سید صاحبؒ کی ہمراہی کے لئے چھوڑ گئے تھے، یہ سن کر زار و قطار روئے، آپ نے فرمایا ”محسن خاں! صبر کرو، اللہ تعالیٰ ان کی مغفرت فرمائے“ لوگوں نے کھانا کھایا، آپ نے بھی آدمی رات کو کچھ تناول فرمایا۔^(۱)

”وقائع“ میں ہے ”سب نے نماز (مغرب) پڑھی، بعد اس کے حضرت سید المجاہدین بیٹھے تھے، قصبه رائے بریلی سے ایک بھاث آپ کے یہاں سے خط لایا، آپ نے چراغ نزدیک منگوکار وہ خط پڑھنا شروع کیا، پھر تھوڑا سا پڑھ کر خط پیٹ ڈالا اور آپ کا چہرہ مبارک متغیر ہو گیا، لوگوں نے پوچھا کہ ”حضرت کیا خبر ہے؟“ آپ نے کچھ نہ بتایا، اس عرصے میں صاحب دعوت نے کہا کہ ”حضرت کھانا تیار ہے“ آپ نے لوگوں سے فرمایا کہ ”تم سب صاحبو! کھانا کھاؤ میں اس وقت نہ کھاؤں گا“ مولانا عبدالحیؒ، مولانا محمد اسماعیل صاحبؒ نے کہا کہ ”حضرت کچھ سبب تو معلوم ہوویے تو ہم کھائیتے، مگر اب ہم بھی نہیں کھاسکتے“ آپ نے وہ خط مولانا کے حوالے کیا اور فرمایا کہ ”ہمارے بھائی صاحب مولوی سید محمد اسحق کا انتقال ہو گیا“ یہ بات سن کر سب کو بہت رنج ہوا، پھر مولانا صاحب نے کہا کہ ”حضرت اب تو جو ہونا تھا ہوا، سوائے صبر کے کچھ چارہ نہیں مگر دو چار لقے کھانا کھا لیجئے کہ آپ کے سبب سب کھائیں گے، اور بغیر آپ کے کوئی نہ کھائے گا، ان کے کہنے سے حضرت نے دو چار لقے کھائے اور سب لوگوں نے کھانا کھایا، پھر نماز عشاء پڑھ کر سب لوگ سور ہے۔^(۲)

صحیح غازی آباد سے کوچ ہوا اور قصبه ہاپوڑ قیام ہوا، وہاں کے بہت سے شرفاء اور غرباء

(۱) ”منظورۃ السعداء“ (۲) ”وقائع احمدی“ ص ۱۵۸-۱۵۹

بیعت سے شرف ہوئے، (۱) وہاں سے کوچ فرما کر قصبه گذھ مکتیس قیام فرمایا، وہاں بھی لوگ بیعت و توجہ سے فائز ہوئے، وہاں سے چل کر امر وہہ تھہرنا ہوا، امر وہہ میں قصبه کی سرائے میں (ایک روز) قیام رہا، امر وہہ سے چل کر مراد آباد منزل ہوئی اور وہاں کی سرائے میں قیام ہوا، قاضی شہر ایک جماعت کے ساتھ تشریف لائے، اور کھانے کی دعوت دی، کھانا تناول فرمانے کے بعد قاضی صاحب مع اپنے اہل و عیال کے بیعت ہو گئے، آپ نے قاضی صاحب کو خلافت عطا فرما کر وعظ و نصیحت کی اجازت دی، اسی شب نواب علی محمد خاں ایک اشارہ غیبی سے متوجہ ہو کر ایک بڑی جماعت کے ساتھ سرائے میں داخل ہوئے اور عرض کیا کہ ”ہمارا آپس میں کچھ نہ زرع و اختلاف ہے، جناب والا ایک ہفتہ مراد آباد میں قیام فرمائیں اور ہمارا آپس میں اتفاق کر دیں“، انہوں نے شام کے کھانے کی دعوت بھی دی، آپ نے فرمایا کہ ”دعوت تو قبول ہے لیکن ایک ہفتے کے قیام میں ہمارا حرج ہو گا، رمضان شریف قریب ہے“، انہوں نے عرض کیا کہ ”کچھ تو قیام ضروری ہے، اس لئے کہ یہ بھی خدا کا کام ہے“، شام کو قاضی صاحب آئے اور آپ ان کی ہمراہی میں نواب صاحب کے مکان پر تشریف لے گئے، کھانے سے فراغت کے بعد نواب مع خاندان کے مرید ہو گئے۔ (۲)

دوسرے روز شام کو مراد آباد کے دوسرے ریسیس محمد میاں کے یہاں دعوت ہوئی، ان کے یہاں بھی بہت مردوں اور عورتوں نے بیعت کی۔ (۳)

مراد آباد میں دو چار روز قیام فرمایا آپ رام پور تشریف لائے اور حاجی زین العابدین خاں کے یہاں فریکش ہوئے۔ (۴)

رام پور سے بریلی منزل ہوئی، نواب بریلی آپ کی زیارت کے لئے جامع مسجد آئے اور آپ کو سوار کر کے اپنے مکان لے گئے، نواب صاحب کے دیوان خانے کے سامنے چند قبریں تھیں، حضرت نے پوچھا کہ ”یہ قبریں کس کی ہیں؟“، ”نواب صاحب نے کہا کہ ”ہمارے گھرانے کے لوگ اسی جگہ مدفن ہیں“، آپ وہاں چل کر ان کے واسطے دعا کریں، حضرت

(۱) ”وقائع احمدی“، (۲) ”منظورہ“، (۳) ”واقع“، ص ۱۶۹ (۴) ”منظورہ“

نے فرمایا ”بہت خوب مگر آج نہیں، کل کسی وقت ہمارے پاس آئیے گا، تو پہلے شہر کے گورستان میں جا کر وہاں کے غرباء کے واسطے دعا کریں گے، پھر یہاں آکر ان کے واسطے بھی دعا کریں گے“، نواب صاحب سن کر اس بات پر راضی ہو گئے، رات کو کھانا تناول فرمانے کے بعد نواب صاحب کے تمام اہل و عیال نے آپ کے دست مبارک پر بیعت کی، دوسرے دن آپ گاڑی پر سوار ہو کر شہر کے مقابر میں تشریف لے گئے اور دیریٰ تک وہاں دعا میں مشغول رہے، اس کے بعد وہاں سے نواب صاحب کے گھرانے کے مقبرے میں تشریف فرمائی ہوئے، وہاں دیریٰ تک دعا کی، پھر جامع مسجد میں آئے۔ (۱)

کئی روز کے بعد بانس بریلی سے اپنے وطن رائے بریلی کو روانہ ہوئے، میاں دین مجبراً کہتے ہیں کہ ”راہ میں کئی جگہ کچھ کچھ حالات گزرے، مگر وہ تمام و کمال یاد نہیں۔“

”ماہ رمضان کی چاند رات (۲۹ ربیعہ ۱۴۳۲ھ) کو حضرت مع الخیر تمام رفقاء کے ساتھ شہر رائے بریلی میں داخل ہوئے“، فجر کو سب نے روزہ رکھا۔ (۲)

رائے بریلی کا قیام

جب آپ رائے بریلی پہنچ تو ستر سے اوپر آدمی آپ کے ساتھ تھے، قحط کا زمانہ تھا، تقریباً سوآدمیوں کی خورد و نوش کا بار آپ پر تھا، بڑی پیشگی تھی، جس کی وجہ سے مسجد اور گھر میں چدائی نہیں جل سکتا تھا، بڑی ابتلاء کا زمانہ تھا، لیکن سکیعت الہی کی وجہ سے غم غلط تھا، اور جماعت مسلمین تھی، کبھی اگر کسی عزیز نے بہت شکایت کی اور دعا کی درخواست کی تو اللہ تعالیٰ نے فوراً اغیب سے انتظام فرمادیا۔

اس موقع پر مولوی محمد علی صاحب ”مخزن احمدی“ نے اپنا چشم دید واقعہ لکھا ہے، جس سے اس قیام کے حالات پر وشنی پڑتی ہے، مولوی صاحب لکھتے ہیں:-

”مجھے خوب یاد ہے کہ ایک مرتبہ متواتر دنوں سے ایک دانہ میرے حلق

سے نہ اترتا تھا، ادھر یہ کڑا کے کافaque، ادھر بارش کا یہ حال کہ معلوم ہوتا تھا کہ

(۱) ”وقائع احمدی“ ص ۷۷۱-۷۸۲ (۲) ایضاً ص ۱۸۲

اب برس کر پھرنہ بر سے گی، معلوم ہوتا تھا کہ آسمان کے دہانے کھل گئے ہیں، ہر طرف سے سیلا بامنڈتا چلا آتا تھا، تمام دنیا جل تحل ہو رہی تھی، میں دو روز کے فاتحے کا مارا بستر پر کروٹیں لے رہا تھا، نیندا اس حالت میں کیا آتی؟ آخر پریشان ہو کر اٹھا اور مسجد میں آیا، وہاں چرا غنہ ہونے کی وجہ سے اندر ہمرا گھپ تھا، حضرت چند آدمیوں کے ساتھ مسجد میں تشریف رکھتے تھے، میں جب مجلس کے قریب پہنچا تو میں نے کہا ”دستو، تمہارا کیا حال ہے؟“ مولانا محمد الحمیل نے فرمایا کہ ”آؤ تم بھی یہاں کی جگی بے رنگی کا تماشہ دیکھو،“ حضرت نے میرا ہاتھ پکڑ کر اپنے پہلو میں بٹھالیا، میں نے مجلس کا عجیب حال پایا، سرور و شادمانی کے دروازے کھلے ہوئے تھے، غم و فکران سے کسوں دور تھا میں نے روٹے روٹے حضرت کا دامن پکڑا اور عرض کیا کہ ”گھر کے تمام مرد عورتیں اور بچے ایسی بھوک میں بنتا ہیں، جس کا اظہار زبان سے نہیں ہو سکتا، آپ تو صبر و توکل اور وقار و تحمل کا پہاڑ ہیں لیکن ہم تو اس درجے کے صابر و متوكل نہیں، اپنی قرابت اور رشتہ کا واسطہ، دعا کا تیر کمان سے نکالنے، اور قوت مالا یہوت کے لئے بارگاہ خداوندی میں درخواست کیجئے“ آپ نے ہنسنے ہوئے اہل مجلس سے فرمایا کہ ”محمد علی بھوک کی تکلیف سے بہت از خود رفتہ ہو گئے ہیں، مجیب الدعوات کی بارگاہ میں دعا فرمائیے کہ اللہ تعالیٰ کچھ انتظام فرمائے“ اس کے بعد آپ نے نہایت تصریع وزاری و انسار و خاکساری کے ساتھ دعا فرمائی، ایک گھنٹی سے زیادہ نہیں گزری تھی کہ بادل چھٹ گیا اور چاند نکل آیا، حضرت تمام اہل مجلس کے ساتھ روتے ہوئے سجدہ شکر میں گر گئے، ابھی آپ نے سجدے سے سر نہیں اٹھایا تھا کہ سئی ندی جو نیکے کی مسجد کے نیچے ہی بہتی ہے، اور اس وقت بڑی طغیانی پر تھی، اس کے دوسرے کنارے سے مسافروں کی آواز آئی کہ ”ملاح کشتنی لا اور ہم کو پار اتا رہو“ حضرت نے مسجد سے

نکل کر پوچھا کہ ”کہاں سے آتے ہوا ورنہ ہو؟“ انہوں نے جواب دیا کہ ”ہم لوگ حضرت کے مرید خاص سید محمد لیثین داروغہ توپ خانہ انگریزی کے بیچے ہوئے ہیں اور ارادت کی غرض سے حاضر ہوئے ہیں“ سیالب کی وجہ سے دریا بڑے زور و شور سے بہہ رہا تھا، آپ نے ایک ماہر شیخی ران کو بھیجا وہ ان کو اتار کر لایا، انہوں نے کپڑے بدے اور سید محمد لیثین صاحب کی بھیجی ہوئی چند اشرافیاں اور کچھ روپے اپنی طرف سے خدمت میں نذر کئے، آپ نے ان اثر فیوں سے کھانے کا انتظام کیا، دوسرے وقت محبت سے میرے کان پکڑ کر کہا ”کہو کچھ کھانے کی اشتہاباتی ہے“ میں نے عرض کیا کہ ”ایک ہفتے کا تو سامان ہو گیا ہے اب میں بے فکر ہوں“ فرمایا ”ایک ہفتہ کیا چیز ہے؟ ہمیں رzac مطلق کی رزاقی پر اعتماد ہے کہ اگر سنده کے ریگستانوں میں یا عرب کے بادیے میں ہوں اور آب و دانا ناپید ہو اور ہفت اقیم کے باشدے ہمارے ساتھ ہوں تو ہم کو یقین ہے کہ اللہ تعالیٰ غیب سے سامان کرے گا۔“ (۱)

رائے بریلی کا یہ قیامِ مجاہدہ و تربیت اور جسمانی و روحانی مشغولیت و خدمت کا خاص دور تھا، سید صاحب بھی عام لوگوں کے ساتھ مشقت کے کاموں میں شریک ہوتے، لکڑیاں چیرتے، بوجھ اٹھاتے، یہ زمانہ بڑے روحانی و علمی فیوض و برکات کا زمانہ تھا، سید صاحب کا وجود، علماء و مشارخ ہندوستان کا اجتماع، یکسوئی یہ سب نعمتیں جمع تھیں، جو کم جمع ہوتی ہیں، ایک غیر معروف چھوٹا سا گاؤں کہکشاں بن گیا تھا، جس کی زمین پر چاند کے ساتھ سارے روشن ستارے اتر آئے تھے، ہندوستان کے منتخب اور نامور علماء و مشارخ، مولانا محمد اسماعیل، مولانا عبدالحکیم، مولانا محمد یوسف سچلتی، حاجی عبدالریجم ولایتی، شاہ ابوسعید مجددی (خلیفہ حضرت شاہ غلام علیؒ) ایک وقت میں جمع تھے۔

یہ قیام عجیب ذوق و شوق، لذت و حلاوت اور جفا کشی کا تھا اور مہاجرین کے قیام

(۱) ”مخزنِ احمدی“ ص ۳۲، ۳۳، ”وقائعِ احمدی“ اور ”منثورۃ السعداء“ میں اس طرح کے متعدد اقتضایات درج ہیں۔

مدینہ منورہ سے بہت مشابہ تھا، سید صاحب[ؒ] اور رفقاء جن میں ہندوستان کے جلیل القدر علماء اور صاحب سلسلہ مشائخ تھے، بڑے ذوق سے اپنے ہاتھوں سے مشقت کے کام کرتے، لکڑیاں چیرتے، گھاس چھیلتے، بیٹھیں تھاپتے، مسجدیں تعمیر کرتے، فاقے اور ہر حال میں خوش رہتے، ایک سوز و گداز، ایک محیت و جذب کا عالم تھا، کسی کونہ شکایت تھی، نہ افسوس، ان میں اچھے اچھے عالی خاندان، خوش حال رئیس، امیرزادے تھے، بہت سے نازک طبع اور ناز پروردہ نوجوان تھے، ان کے گھر میں کسی بات کی کمی نہ تھی، بعضوں کے سیکڑوں، ہزاروں معتقد و مرید تھے، مگر گھر بار، عیش و آرام، مشیخت و مخدومیت چھوڑ کر اس در پر پڑے ہوئے تھے، اور ہزار درجے خوش تھے۔

ایک تبلیغی دورہ

اسی زمانہ قیام میں آپ نے ایک تبلیغی دورہ فرمایا^(۱)، یہ دورہ رائے بریلی سے مشرق کی جانب سلوون، اہلاد گنج، الہ آباد، بنارس وغیرہ کی طرف تھا۔

(۱) اس زمانے کے حالات و واقعات اور دور دیر کے سلسلے میں ہم نے ”واقعہ احمدی“ اور ”منظورۃ السعداء“ کی ترتیب کی ہیروی کی ہے، دونوں کی ترتیب و واقعات حسب ذیل ہے، مراجعت وطن از دہلی، تبلیغی میہشت و فاقہ و دعا، تعمیر مساجد، سفر اصلاح و تبلیغ (سلون، اہلاد گنج، الہ آباد، بنارس، وغیرہ) سفر لکھنوں اس کے بعد دونوں میں یہ اختلاف ہوتا ہے کہ ”واقعہ احمدی“ میں سفر لکھنوں کے بعد سفر نصیر آباد ہے، اس کے بعد خواب و نکاح ہانی کا واقعہ ”منظورۃ“ میں سفر لکھنوں کے بعد خواب و نکاح ہانی کا واقعہ ہے، پھر نصیر آباد کا سفر اور حرم کا واقعہ۔

”خزن احمدی“ میں واقعات کی ترتیب اس سے بہت مختلف ہے، اس کی ترتیب حسب ذیل ہے، مراجعت رائے بریلی، تبلیغی عشرت و عملہ دیائے صادقة و نکاح ہانی، واقعہ نصیر آباد، دورہ لکھنوں، مراجعت، تعمیر مساجد نو دورہ تبلیغی اس ترتیب میں دورہ تبلیغی بہت آخر میں سفر لکھنوں کے بھی بعد ہے، بہت سے وجودہ و اسباب کی بنا پر ”واقعہ“ اور ”منظورۃ“ کی ترتیب واقعات، تعمین شین، واقعہ کی جزیئات و تفصیلات ”خزن احمدی“ پر ترجیح حاصل ہے، خاص طور پر جب دونوں مقدم الذکر کرتا ہیں پاہم تفہیں ہوں، تو یقیناً ”خزن“ کے مقابلے میں قابل ترجیح ہیں، البتہ ان تینوں کتابوں میں تعمیر مساجد کو جج سے پہلے جگدی گئی ہے، ”واقعہ“ اور ”منظورۃ“ میں تو دہلی سے واپسی (۳۲۵ھ) کے بعد بالکل شروع کے واقعات میں درج کیا گیا ہے، لیکن خود مسجد کی تعمیر کے حسابات کے قدیم کاغذات سے معلوم ہوتا ہے کہ یہ دونوں مساجد میں (حج کے بعد) تعمیر ہوئی ہیں، اس لئے اس کو ۴۰۰ھ کے واقعات میں درج کیا جائے گا۔

رائے بریلی سے چل کر غالباً پہلی منزل سلوں ہوئی (۱)، سلوں میں سلسلہ چشتیہ نظامیہ کی ایک مشہور خانقاہ ہے، نیہاں گیارہویں صدی ہجری میں شاہ پیر محمد صاحب (متوفی ۹۰۹ھ) نے جو شاہ عبدالکریم صاحب ماںکپوری کے ممتاز خلیفہ اور حضرت شاہ علام اللہ کے معاصر تھے، قیام اختیار کیا اور ان کی اولاد میں بڑے بڑے صاحب علم اور صاحب سلسلہ بزرگ گزرے ہیں، جن میں شاہ محمد اشرف خاص طور پر نامور اور ممتاز تھے، سید صاحب جب سلوں تشریف لے گئے تو شاہ کریم عطا صاحب سجادہ نشین تھے، (۲) اور اتفاق سے عرس کا زمانہ تھا، (۳) اس خاندان میں عرس کے موقع پر علاوه دوسرے رسوم کے گاگرا مٹانے کی رسم مدت سے چلی آرہی تھی، (۴) ماںک پورا اور سلوں دونوں جگہ دستور تھا کہ سجادہ نشین کو راگھرا سر پر اٹھا کر لاتے اور ان کی تعییت میں دوسرے مرید و خدام بھی کو رے گھڑے اٹھائے ہوئے چلتے اور قوائی ہوتی، سید صاحب اور ان کے رفقاء نے یہ تمام رسوم اور مناظر دیکھے، شاہ پیر محمد صاحب سلوںی اور شاہ علام اللہ صاحب کے خاندانوں میں باہم احترام و اعتراف کا معاملہ رہا تھا اور دونوں ایک دوسرے سے خوب واقف تھے، سید صاحب نے شاہ کریم عطا صاحب سے خود گفتگو فرمائی، آپ نے فرمایا کہ ”آپ لوگ درویش وہادی دین ہیں، آپ کے اقوال و افعال عوام الناس کے نزدیک جنت اور دستاویز

(۱) سلوں شہر رائے بریلی سے بیش میل پر ایک قدیم قصبہ ہے، آج تک ضلع رائے بریلی کی ایک تحصیل ہے۔

(۲) شاہ کریم عطا سجادہ نشین سلوں شاہ محمد پناہ کے صاحبزادے اور شاہ محمد اشرف کے پوتے، اپنے پرداد اشادہ پیر محمد کے سجادے کی زینت تھے، ۵، امریق الآخری الحمدلله علیہ میں پیدا ہوئے، قرأت سعد کے ساتھ قرآن مجید حفظ کیا اور اپنے والد سے علم و طریقت میں کسب فیض کیا، حکاوت و ایثار تو واضح و حسن اخلاق میں اپنے آبائے کرام کی یادگار تھے، ۱۲۷۸ھ میں وفات پائی۔

(۳) شاہ محمد اشرف کا عرس تھا، جن کی وفات ۱۲۸۶ھ میں ہوئی۔

(۴) گاگر کی رسم حضرت شاہ حسام الحق ماںکپوری کے شیخ حضرت شاہ نور الحق (نور الدین احمد بن عمر) پنڈوی (م ۱۸۸ھ) کی یادگار ہے، روایت ہے کہ ایک بار حضرت شاہ نور الحق محفل ساعت میں شریک تھے، خادم نے اطلاع دی کہ پانی ختم ہو گیا ہے، اس وقت آپ پانی کی حلاش میں بذات خود اٹھے، آپ کے ساتھ ساری محفل اٹھی اور قریب کے تالاب یاد ریا سے گاگروں میں پانی بھر کر واپس آئے، حضرت شاہ حسام الحق نے اس وقت کی یادگار میں یہ رسم جاری کی، چنانچہ سلوں و ماںکپور کی خانقاہوں میں یہ رسم اب تک جاری ہے، گاگرا مٹانے وقت قوائی ہوتی ہے، سلوں کی خانقاہ سے چند فرلانگ پر ایک تالاب ہے، اس سے پانی بھرا جاتا ہے، تھیسا گاگر کو سر پر رکھتے ہیں، وسط میں سجادہ نشین ہوتے ہیں، جن کے ارد گرد معتقدین گاگرا مٹانے ہوئے ساتھ ہوتے ہیں۔

ہوتے ہیں، یہ جو ہر سال آپ عرس کرتے ہیں اور اس کے اندر جو منہیات شرعیہ ہوتے ہیں، از راہ النصاف فرمایا جائے کہ یہ طریقہ سنت سعیہ کے موافق ہے، یا مخالف، اگر موافق ہے، فهو المراد، ورنہ اس کو ترک کر دینا چاہئے۔^(۱)

شah صاحب[ؒ] نے فرمایا کہ اس کا جواب پھر کسی وقت ملاقات کے موقع پر دیا جائے گا، دوسرے روز آپ نے مولانا عبدالجی صاحب کو آپ کے پاس بھیجا، مولانا آپ کے پاس گئے اور اس مسئلے میں گفتگو کی، انہوں نے فرمایا کہ مزید گفتگو دوسرے موقع پر ہو گی اور سید صاحب[ؒ] کو پیغام بھیجا کہ آپ سے تہائی میں گفتگو کرنا چاہتا ہوں، سید صاحب[ؒ] یہ پیغام پاتے ہی خود تشریف لے گئے، اس گفتگو میں شah صاحب[ؒ] نے اعتراف فرمایا کہ ان اعمال و بدعاں کا شریعت میں کوئی ثبوت نہیں، ان کا درجہ صرف رسوم کا ہے، جو مشائخ کے زمانے سے سلسلہ چلی آرہی ہیں، آپ دعا فرمائیں کہ اللہ تعالیٰ ہم کو ان کے ترک کرنے کی توفیق عطا فرمائے۔^(۲)

سلوں میں شah صاحب[ؒ] کے اہل تعلق میں سے کچھ لوگوں نے بیعت کی اور عرض کیا کہ ”آپ کل بھی یہاں قیام فرمائیں، اس قبیلے کے اکثر لوگ مولانا عبدالجی صاحب[ؒ] کے وعدہ کے مشتاق ہیں“، آپ نے فرمایا کہ ”کل ہم کو جانا ضرور ہے، اگر خیر سے اللہ تعالیٰ ہم کو پھر لائے گا، تب مولانا صاحب کا وعدہ سن لینا آج کی رات جس کو جو کچھ مسئلہ پوچھنا ہو، مولانا صاحب سے پوچھ کر اپنی تسلی کر لے“، چنانچہ جس کو جو مسئلہ پوچھنا منظور تھا، اس نے اس رات کو آکر پوچھ لیا اور مولانا نے اس کی جمیعی کردی، اسی رات کو وہاں کے اکثر لوگوں نے آکر بیعت کی اور صحیح کو آپ نے وہاں سے کوچ فرمایا۔^(۳)

سلوں سے روشن ہو کر آپ نے اہلادنگ^(۴) میں قیام فرمایا، وہاں والی لکھنؤ کی طرف سے ایک عامل (حاکم) کاظم بیگ نام تھا، اس نے بھی آپ کے دست مبارک پر بیعت کی اور اس کے رفقاء اور ہمراہیوں نے بھی شرف بیعت حاصل کیا، دو یا تین روز آپ نے وہاں بھی قیام فرمایا۔

(۱) ”وقائع احمدی“، ص ۲۶۳ (۲) ایضاں ۲۶۵ (۳) ایضاں ۲۶۶

(۴) اہلادنگ پر تاپ گڑھ سے جانب جنوب مغرب تقریباً ۲۳۷ میل پر واقع ہے

اہلاد گنج سے روانہ ہو کر اللہ آباد قیام ہوا، اللہ آباد میں بارہ دائرے مشہور تھے ”وقائع احمدی“ میں ہے آپ نے لوگوں سے صلاحاً پوچھا کہ کہاں اتریں، انہوں نے کہا کہاب تو کسی سرائے میں اتر جائیں، پھر کوئی مکان تلاش کر لیں گے، اس عرصے میں بارہوں دائروں کے پیروز ادول کو حضرت کے قدوم میہمت لزوم کی خبر معلوم ہوئی، انہوں نے اپنے اپنے دائروں میں اتارنے کا ارادہ کیا آخر الامر ایک بزرگ شاہ رحمن نام ان پیروز ادول میں سرگردہ تھے، انہوں نے حضرت کو مع تمام رفقاء کے اپنے دائرے میں اتارا (۱) ”منظورہ“ میں ہے کہ دائرة شاہ احمد میں قیام فرمایا۔ (۲)

اللہ آباد میں شیخ غلام علی صاحب جو راجہ اودت نرائن کے عامل تھے، ملاقات کو آئے اور شرف بیعت سے مشرف ہوئے، بیعت ہوتے ہی منہیات شرعیہ سے توبہ کی اور تمام ممنوعات، سونے چاندنی کے ظروف اور آلات ہبوط و لعب کو توڑ پھوڑ ڈالا اور ان آلات ہبوط و لعب کو دریا میں پھککوادیا اور ان کے بیچنے کو بھی پسند نہ کیا، سید صاحبؒ کا ایسا معتقد صادق، مخلص بے ریا اور محبت پاؤ فارمکھنے میں نہیں آیا۔ (۳)

شیخ صاحب کے علاوہ صد ہاشمیاء اور غرباء نے بیعت کی اور شرک و بدعت سے تائب ہوئے، یہ حال دیکھ کر ایک شیعہ رئیس دھومن خاں نے دو آدمی آپ کی خدمت میں بیچھے کہ وہ آپ سے گفتگو کریں، خیال یہ تھا کہ اگر بات بڑھی اور جھگڑے کی صورت پیدا ہوئی تو اسلام قائم کر کے حکومت کے ذریعہ شہر سے اخراج کا حکم حاصل کر لیا جائے گا، یہ دونوں آدمی

(۱) ”وقائع احمدی“ ص ۲۶۶

(۲) شاہ احمد میری تیرہویں صدی میں شاہی مغربی ہند کے مشہور مشائخ میں سے تھے، شاہ محمد ناصر کے صاحبزادے اور مشہور محدث و صوفی مولانا محمد فائز رضا اللہ آبادی کے سنتیج، ۱۲۱۶ھ میں ولادت ہوئی، ابتدائی کتابیں مولانا محمد فضیح جونپوری سے، منظف مولانا محمد اسلم سے نیز قاضی مستعد خاں اور شاہ یثین سے علم آیہ کی تعلیم حاصل کی، حدیث اپنے عم نامدار کے شاگرد مفتی محمد ناصح مفتی لٹکر سے پڑھی طریقت کی تعلیم اپنے پیچازاد بھائی شاہ قطب الدین فاخر سے حاصل کی اور ان کے سفر حریمین کے بعد اپنے آبائی سجادے کو روشن بخشی، حسن اخلاق، تواضع و احسان اور علمیت و درویشی میں شہرہ آفاق تھے، کیمڈی الججز ۱۲۳۶ھ میں انتقال کیا (نہیت الحناظ طرح ۷)

(۳) ”وقائع احمدی“

سید صاحبؒ سے بیعت ہو گئے۔ (۱) شاہ اجمل صاحب نے سید صاحبؒ کے آبائے کرام کے فضائل و کمالات بیان کئے اور فرمایا کہ ”بزرگوں کی اولاد بزرگ ہی ہوتی ہے“، سید صاحبؒ نے الہ آباد میں زیادہ قیام مناسب نہیں سمجھا کہ ”میادا ہمارے رہنے سے مفسل لوگ کچھ شہر میں بلوہ کر بیٹھیں۔“ (۲) اور بنارس کی طرف کوچ فرمایا۔

”وقائع احمدی“ میں ہے، جاڑے کا موسم تھا، قطہ افشا نی ہو رہی تھی، جب شہر بنارس کچھ دور رہا، تب حضرت نے فرمایا ”اس شہر میں تاریکی بہت معلوم ہوتی ہے“ لوگوں نے کہا ”کس چیز کی تاریکی ہے؟“ آپ نے فرمایا ”کفر و شرک کی تاریکی۔“ (۳) بنارس میں کندی گروں گے محلے میں بسہر کی مسجد کے قریب ایک بادشاہی مسجد متوں نے دیران پڑی تھی، بہت کوڑا اور گوبر جمع تھا، آپ نے اس کو صاف کروا یا اور خوب حللو یا اور اسی میں اترے۔ (۴) اس محلے کے چند مسلمانوں نے آپ کے ہاتھ پر بیعت کی۔

اس شہر میں ایک گھاٹ میں بڑا نامی تھا اور اس کے بہت سے چیلے بھی تھے، وہ تمام ہندوؤں کا گرد تھا، حضرت کے وہاں اترنے سے اس کے ذکر و فکر اور دھیان گیاں میں خلل واقع ہوا، اس نے اس بات کا تذکرہ اپنے چیلیوں سے کیا اور کہا کہ ”اس شہر میں کئی روز سے ایک سید اترے ہیں، ان کی نسبت کے پرتو سے ہمارا کار و بار درہم برہم ہو گیا۔“ (۵) حضرت نے بھی اپنے لوگوں سے فرمایا کہ ”اس شہر میں ہمارے آنے کے سبب گھاشیوں کے سحر اور استدراج کے کار و بار معطل اور بیکار ہو گئے۔“ (۶)

مولانا عبدالحی صاحبؒ نے کئی روز اس مسجد میں وعظ فرمایا، بہت سے شہر کے مسلمان خصوصاً اس محلے کے مسلمان کندی گر اور وہوبی وعظ سننے کو آئے، ان مسلمانوں کے وہاں ایک پیر تھے، انہوں نے سید صاحبؒ کے آنے اور لوگوں کے رجوع ہونے کا حال سناتا ایک رنگین رومال اور کچھ مٹھائی کے الاصحی دانے اپنے خادم کے ہاتھ سید صاحبؒ کو بھیجا، اس خادم نے سید صاحبؒ سے آکر کہا کہ ”ہمارے فلاں پیر و مرشد نے یہ تبرک آپ کو بھیجا ہے، اور فرمایا ہے کہ ”یہ جو

(۱) ”وقائع احمدی“ ص ۷۲۸، ۲۶۸ (۲) ایضاً ص ۲۶۹ (۳) ایضاً (۴) ایضاً (۵) ایضاً (۶) ایضاً

آپ لوگوں کو وعظ و نصیحت کرتے ہیں، مفید نہ ہوگا، یہ تمام لوگ ہمارے مرید ہیں اور یہاں کا دستور آپ کو معلوم نہیں، اگر آپ کچھ فتوحات حاصل کرنے کو آئے ہیں تو ہم سے آکر ملاقات کریں، پھر جو ہم اس کی تداہیر بتائیں وہ آپ عمل میں لائیں، تب تو کچھ حاصل ہوگا، ورنہ آپ مختار ہیں۔

یہ سن کر مولوی وحید الدین صاحب نے سید صاحب[ؒ] سے اجازت لی کہ وہ پیر صاحب کے پاس جائیں، سید صاحب[ؒ] نے اجازت دے دی، مولوی وحید الدین صاحب سادہ غربیوں کا لباس پہن کر اور کئی آدمیوں کو اپنے ساتھ لے کر ان کے مکان پر گئے، اور ان سے ملاقات کی انہوں نے پوچھا ”آپ ہی اس شہر میں تشریف لائے ہیں، اور لوگوں سے بیعت لیتے ہیں؟“ مولوی صاحب[ؒ] نے کہا کہ ”وہ ہمارے پیر و مرشد ہیں“، ہم تو ان کے ادنیٰ مریدوں میں ہیں، لوگوں سے آپ کے اخلاق حمیدہ سن کر آپ کی ملاقات کو آئے ہیں، مولوی وحید الدین کا کمال باطنی و یکھ کر اور ان کی باتیں سن کر پیر صاحب کو سید صاحب[ؒ] کی ملاقات کا اشتیاق ہوا اور اگلے روز صبح وہ سید صاحب[ؒ] کی خدمت میں تشریف لائے، سید صاحب[ؒ] نے ان کو بہت عزت و احترام سے بھایا اور عافیت مزاج پوچھی، انہوں نے کہا ”آپ کو اور آپ کے آدمیوں کو دیکھا اور ان کی گفتگو سنی تو سمجھے کہ یہ لوگ تو اور ہی قسم کے ہیں“، انہوں نے سید صاحب[ؒ] سے کہا کہ ”حضرت سلامت، ہماری توجہ معاش یہ ہے کہ تمام مریدوں کے یہاں ششماہی مقرر ہے، کوئی ایک روپیہ کوئی دوروپیہ کوئی کم زیادہ دیتا ہے، اور یہ لوگ پیشہ ور ہیں، ان سے پچھ و قتی نماز کہاں ہو سکتی ہے؟ اسی کی معافی میں یہ ہم کوچھ مہینے مقدور کے موافق کچھ زر نقد نذر کرتے ہیں، مگر رمضان کے روزوں کی ہم ان کو بہت تاکید کرتے ہیں، اس میں جو کوئی عذر کرتا ہے کہ ”ہم حقہ پیتے ہیں یا کوئی نشہ کھاتے ہیں، ہم سے روزہ نہیں رہا جاتا تو ہم ان سے اس ششماہی کے سوا کچھ اور نقدی یا دو چار دعویٰ وغیرہ ٹھیکرا کر کے ان کو معاف کر دیتے ہیں، یہ ہم لوگوں کی گزران کی صورت ہے، اگر آپ کو کچھ فتوحات منظور ہو تو اس کی یہ راہ ہے جو ہم نے بیان کی اور آگے آپ کو اختیار ہے۔“

سید صاحب[ؒ] نے یہ تمام داستان سن کر فرمایا کہ ”جو کچھ آپ فرماتے ہیں فی الحقیقت

اس وقت کے پیروں کا یہی دستور ہے، اور اسی آمدنی پر ان کی گزران ہے، مگر یہ طور قرآن و حدیث کے مخالف ہے، آپ بھی بغور اس کو دریافت کریں اور ہم مسلمانوں کا طریق تو خدا و رسول کے فرمانے کے موافق ہونا چاہئے، جو قرآن و حدیث کے موافق ہو، اس کو ہم بھی عمل میں لاویں اور آپ بھی، اور جو کچھ خدا و رسول کا طریق آپ کو معلوم ہو، وہ آپ ہم کو تعلیم فرمادیں، ہم سیکھیں اور جو ہم کو آتا ہے وہ ہم آپ کو بتادیں، وہ آپ مانیں، ہمارا تو صرف مقصد یہ ہے اور روزی اور روز قو خدا کے ہاتھ میں ہے۔

انہوں نے کہا ”بیشک یہی حق ہے، جو آپ نے فرمایا“، اس عرصے میں انہوں نے سید صاحب[ؒ] کی جماعت کے لوگوں کے باطنی کمالات اور روحانی ترقیات دیکھیں، اس سے ان کو بڑی حیرت ہوئی، اور انہوں نے کہا کہ ان میں سے گویا ہر ایک صاحب کمال ہے، پھر انہوں نے سید صاحب[ؒ] سے رخصت چاہی کہ پھر میں کسی وقت آپ کی خدمت با بر کرت میں حاضر ہوں گا، یہ کہہ کر وہ اپنے مکان کو گئے اور رات ہی کو اس شہر سے مع اہل و عیال کہیں کو چلے گئے اور کسی مرید سے مل کر بھی نہیں گئے، مریدوں کو اس قصے کی اطلاع ہوئی تو وہ سب ان سے بے اعتقاد ہو گئے اور سب نے سید صاحب[ؒ] سے بیعت کی اور کہا کہ ”ہم تو آج تک اسی کو دین اسلام اور خدا کی راہ جانتے تھے، جس پر وہ ہم کو چلاتے تھے، اب معلوم ہوا کہ ہم لوگ غلطی پر تھے، دین حق اور خدا کا طریق یہ ہے، جو آپ تعلیم فرماتے ہیں، اب ہم نے ان سب اگلی باتوں سے توبہ کی۔“ (۱)

نور باغوں نے خصوصیت کے ساتھ بیعت کی، مرزا کریم اللہ بیگ رئیس شہر اور شاہ عبد اللہ جن کا لباس شنگر فی ہوا کرتا تھا، جو میاں صابر بخش دہلوی[ؒ] سے بیعت تھے، ارادت و بیعت میں داخل ہوئے، اہل شہر نے مولانا عبد الجی صاحب[ؒ] سے مسائل دریافت کر کے بہت فاکنده اٹھایا اور ہدایت پائی۔ (۲)

بنارس سے کوچ فرمائے آپ نواح سلطانپور وغیرہ میں رفت افروز ہوئے غلام حسین

(۱) ”وقائع احمدی“، ص ۲۸۲، ۲۷۶ باختصار (۲) ”منظورہ“

خال کے لشکر میں جو حاکم لکھنؤ کی طرف سے وہاں کا ناظم تھا، دو ہفتے کے قریب رہے اور بہت لوگوں کو ہدایت ہوئی۔ (۱)

مولوی سید محمد علی صاحب ”مخزن“ جو اس سفر میں غالباً ساتھ تھے، بعض تفصیلات و واقعات کا اضافہ کرتے ہیں، وہ فرماتے ہیں کہ قصبه لگتی، مہروڑا اہلاد گنج اور شہر اللہ آباد وغیرہ اور اطراف دنواح سے متعدد دعوت نامے اور تشریف آوری کے پیام آئے، چنانچہ آپ ایک سو ستر کے قافلے کے ساتھ رائے بریلی سے روانہ ہوئے، چونکہ ایک روز پہلے سے لوگوں کو اس سفر کا علم تھا، آپ ایک میل بھی طنہیں کر پائے تھے کہ چپ دراست سے مقعدین و ملکیتیں کا جمع کثیر اکٹھا ہو گیا، اور لوگ اپنے قصبات و مواضعات میں، جو راستے سے تھوڑے تھوڑے فاصلے پر واقع تھے، تشریف لے چلنے کے لئے منت سماجت کرنے لگے، آپ ان کی خاطر تشریف لے گئے اور ان کے متعلقین نے بیعت کی سعادت حاصل کی، انہوں نے دعوت قبول کرنے کے لئے بھی درخواست کی اور ایک دوشب اصرار کر کے ٹھہرایا، قصہ کوتاہ رائے بریلی سے اللہ آباد پہنچنے میں جو دو چار منزل سے زائد نہیں ہے ایک مہینے سے اوپر کی مدت صرف ہو گئی۔

اسی سفر میں ایک روز مغرب وعشاء کے درمیان ایک ایسے گاؤں میں پڑا اور ہوا، جو دیران و بے چراغ تھا، بڑی ملاش و جتوسے بعض کاشتکاروں کے یہاں سے دو من دال چاول ملے، دیگر وغیرہ وہاں کیا ملتی، کسی سکرگ کے یہاں بمشکل دس بارہ پیالے ٹل سکے، مجبوراً انہیں میں کچھڑی پکی، قابیں اور ٹیپیں کہاں ملتیں،؟ ایک کنویں کی چیز کو دھو اور صاف کر کے اسی پر کچھڑی انڈیل لی گئی اور آپ نے اور قافلے نے خدا کا شکر کر کے کھالیا۔ (۲)

دوس پندرہ روز الہ آباد میں قیام رہا، فقراء و امراء میں سے ایک خلقت نے بیعت کا شرف حاصل کیا، اسی دوران میں بنارس سے بہت سے خطوط اور درخواستیں تشریف آوری کے لئے آئیں، آپ نے بنارس کا عزم فرمایا اور مسجد بسہر میں قیام فرمایا، ایک مہینہ بنارس میں قیام رہا، تقریباً دس پندرہ ہزار مرد دعورت نے بیعت کی، اس زمانہ قیام میں آپ تمام رفقاء کو ذکر

(۱) ”واقع احمدی“ و ”منظورہ“ (۲) ”مخزن احمدی“ ص ۵۶

سری و جہری کی برابر تاکید فرماتے رہتے کہ یہ شہر کفر و شرک کی ظلمت سے بھرا ہوا ہے، اس کو اپنے ذکر کے انوار سے منور کرو، ایک ہفتہ نہیں گزرا ہو گا کہ بہت سے گرو اور جوگی حاضر خدمت ہوئے اور عرض کیا کہ آپ جلد اس شہر سے تشریف لے جائیں کیونکہ ہمارے دھیان گیان میں بڑا فتوح اور خلل واقع ہو رہا ہے، آپ نے بڑی نرمی اور ملائمت سے ان کو نصیحت فرمائی اور ان کو دعوتِ اسلام دی، لیکن انہوں نے اس کا اثر نہیں لیا۔

بنارس سے روانہ ہو کر سلطان پور اور رسولی وغیرہ میں غلام حسین خاں کے لشکر میں جو والی لکھنؤ کی طرف سے اس علاقے کا ناظم تھا، قیام فرمایا، اکثر سپاہ پیشہ لوگوں اور محمرروں نے جو قدیم زمانے سے معتقد تھے، بیعت کی اور آپ نے دو ہفتے اس لشکر میں قیام فرمایا، وہاں سے آپ رائے بر لیی اپنے وطن واپس تشریف لائے۔ (۱)

(۱) ”مخزنِ احمدی“ ص ۷۵

ساتواں باب

سفر لکھنؤ

لکھنؤ کا سفر

ایک سو ستر آدمیوں کے قافلے کے ساتھ آپ نے لکھنؤ کا سفر فرمایا، یہ لکھنؤ کا پہلا سفر تھا، جو آپ نے اصلاح و تبلیغ کی نیت سے فرمایا۔ (۱)

لکھنؤ کا نوابی عہد

یہ نواب غازی الدین حیدر (سن جلوں ۱۲۲۹ھ) کی بادشاہی اور معتمد الدولہ آغا میر کی وزارت کا آغاز تھا، لکھنؤ میں ولت ستانی، بندی، نظمی، حق تلفی اور تعیش کا دور دورہ تھا۔

غازی الدین حیدر نے قسم کھائی تھی کہ وہ مسکرات کے قریب نہیں جائیں گے، چند روز ہوش گوش سے کام کرتے رہے، آغا میر کو جو بڑے جوڑ توڑ سے منصب معتمدی پر فائز ہوئے تھے یہ کیوں کر گوارا ہو سکتا تھا؟ انہوں نے عرض کیا کہ ”پیر و مرشد نے حضرت عباس کی قسم کھائی ہے اور غلام بنی فاطمہ ہے، اس کا مظالم غلام کے ذمے ہے۔“ رع تو مشق نازک، خون دو عالم میری گردن پر

(۱) ”وقائع احمدی“ اور ”منظورۃ العداء“ دو فوں کی ترتیب میں لکھنؤ کا سفر تبلیغی دورے کے بعد ہی متصل پیش آیا، ”وقائع“ میں یہاں تک تصریح ہے کہ ”جب سفر بنا رس سے حضرت امیر المؤمنین علیہ السلام الخیر میکے پر تشریف لائے، پھر بعد چند روز کے ارادہ سفر لکھنؤ کا کیا“ ”وقائع“ ص ۲۸۳

پھر تو ایسے بد ملت ہوئے کہ جس بد نصیب کو نواب نے داخل اموات کر دیا، اس کو اگر بادشاہ نے کہیں راہ میں دیکھ کر بیچانا اور نواب سے کہا کہ یہ توجیتا ہے، عرض کرتے کہ ”اس کو غلام چشم بشری سے نہیں دیکھ سکتا، پیر و مرشد کی چشم مبارک البتہ عالم ارواح کو دیکھ سکتی ہے“، حاضرین بھی نواب کے خوف سے یہی عرض کرتے، ہر شخص کی عافیت تنگ تھی، جعل، فریب کا بازار گرم تھا ملاز میں و مسلین کی تنجواہیں کئی کئی سال کی چڑھی ہوئی، جس طرح بن پڑتا، وہ لوٹ مار کر کے پیٹ پالتے تھے، سوداگروں سے مال و اسباب خرید کیا جاتا تھا اور برسوں قیمت نہیں ملتی تھی، ریزیڈنٹ تک کوئی پہنچ گیا تو قیمت ملی، ورنہ جان کی بھی خیر نہیں، اپنے لئے محل سرائیں بنوائیں تو سیکڑوں کی خانہ ویرانی ہو گئی، ایک کروڑ سے کم عمارتوں پر خرچ نہیں ہوا۔ (۱)

معتمد الدولہ کی نیابت اور وزارت کے زمانے میں ایک کوڑی خزانے میں نہیں داخل ہوئی، ملک کی تمام آمدی معتمد الدولہ کی فرماںشوں میں آتی تھی، عاملوں کی طرف سے خزانہ شاہی میں روپے کی ارسال آنا بند ہو گئی، عامل سے لے کر ادنیٰ محروم تک کسی کو اس بات کی پرواہ نہیں کہ کوئی شخص ہمارا گریباں گیر ہو گا، سب علاقوں کی آمدی کے گھرے اڑانے میں مصروف تھے، نواب سعادت علی خاں کے عہد میں گیہوں ایک روپیہ کے بیس سیر سے کم نہیں کئے اور اس عہد دولت میں ابتدائے جلوس سے آخر تک آٹھ دس سیر سے زیادہ فروخت نہیں ہوئے (۲)، شہر میں جعل، فریب، جوڑ بندی کی کثرت اور کھل کر نفاق کی صورت تھی، ہر چھوٹی سرکار میں بھی یہ صورت ہونے لگی، بادشاہ کے بھائیوں کو جب کئی برس تک تنجواہ نہیں ملی، بعض نے مفلسی کی مجبوری سے جلائے وطن اختیار کیا نواب کے بعض بھائیوں نے مظلوماً شہر پر ظلم و تعدی پر کر ریا نہیں تھی، جس کا چاہا مال لے لیا۔ (۳)

عیش و عشرت، ہبہ و لعب اور بھی مذاق کا تمام گلزار لکھوں میں بہار پر تھا، اہل لکھوں کی طبیعتیں عوام سے لے کر خواص تک عیش پر مائل تھیں، سید انشا (۱۲۳۳ھ) کی ”دریائے اطافت“

(۱) حاشیہ ”گل رعناء“ تذکرہ شیخ امام بخش ناخ، تفصیل کے لئے ملاحظہ ہو، قیصر التواریخ جلد اول، از سید کمال الدین

حیدر مشہدی معروف پر سید محمد میرزا ص ۲۳۶-۲۵۷

(۲) تاریخ اودھ ”از مولوی محمد الغنی رامپوری ص ۱۶۲، ج ۳ (۳) ”قیصر التواریخ“ ص ۲۵۰، جلد اول

کی تالیف میں مرزا قفیل بھی شریک ہیں، اس کے مطابعے سے اس زمانے کے ادب کی بے ادبی، پست مذاقی، ادبی نسوانیت اور دماغی شہوانیت کا پورا پتہ چلتا ہے، ولی اور لکھنؤ کے روزمرہ اور بیگمات کی زبان، حتیٰ کہ قواعد صرف و نحو، منطق اور بیان و بدیع اور علم عروض کی تشریح کے لئے جو مثالیں اور عبارتیں پیش کی گئی ہیں، ان سے اس زمانے کے اخلاقی اخبطاط اور بے اعتدالیوں کا بخوبی اندازہ ہوتا ہے (۱)، سعادت یار خاں رٹنیں کے حوالے سے بیگمات کی زبان کے جو نہ نہ نہ اور محاورات و اصطلاحات نقل کئے گئے ہیں، ان سے اس وقت کی معاشرت کی پستی اور اخلاقی آسودگی کی تصویر سامنے آ جاتی ہے (۲)، فن عروض کی اصطلاحات کا ترجیمہ بھی اسی زبان میں کیا گیا ہے ”زحاف“ کا نام ”سنگار“ رکھا ہے، رکن سالم کا ”صاحب طائفہ“ ”رقاص“ و ”خانگی“ ”فرع“ کا ”نوجہ“ ”صاحب طائفہ“ یا ”کنیزان خانگی“ نام مقرر کیا ہے ”مغا عیلين“ کو ہمیشہ ”پری خانم“ کے نام سے یاد کرتے ہیں۔

سلطنت کا مرکز ہونے کی وجہ سے لکھنؤ اودھ کے شرفاء، اہل حرفة اور ملازمت پیشہ لوگوں کا مرجع اور امیدواروں کا قبلہ حاجات ہو رہا تھا، قصبات کے صد ہاشر فاء اور اودھ کی سرکار کے متولی اور صد ہا امیدوار قسمت آزمائی کے لئے پڑے ہوئے تھے، جو لکھنؤ کے اثرات سے متاثر نہیں ہوئے تھے، قصبات اور شریف خاندانوں کا جو ہر بھی لکھنؤ آ رہا تھا، انسانوں کے اس ذخیرے میں صد ہا کام کے موئی تھے، جو گویا ایک نظر کیمیا اثر کے منتظر تھے، مولوی امام الدین لکھنؤی، شاہ یقین اللہ اور ان کے بیٹے مولوی عبدالوہاب، امام اللہ خاں اور سبجان اللہ خاں، غلام حیدر خاں، مرزا ہماں بیگ وغیرہ تھیں سے ہاتھ آئے، جو بعد میں عجیب و غریب سیرت و اخلاق کے انسان ثابت ہوئے، ان اخلاقی کمزوریوں کے باوجود، جو پر عشرط زندگی اور ایرانی تہذیب کا نتیجہ تھیں، اہل لکھنؤ میں بہت سی خوبیاں بھی تھیں، اثر پذیری کی صلاحیت تھی، دین کی عظمت و قوت تھی، شرافت اور عالی حوصلگی تھی، جوانمردی اور سپہ گری تھی، اور قدیم مشرقی سیرت و اخلاق کی بہت سی ایسی خصوصیات پائی جاتی تھیں جو اس دوز میں مفقود ہیں۔

(۱) ملاحظہ، ہور یا نے طافت، جس، ۳۰، ۵۵، ۵۶، ۵۰، ۵۷، ۱۷۲، ۱۶۰ (۲) ایضا، جس

لکھنؤ کے لئے سید صاحب^ج جنپی اور ناموس نہیں تھے، آپ کے خاندان کی عالی نسبی، آپ کے بزرگوں کا تقدس و تقویٰ، استقامت اور اتباع شریعت دور دور مشہور اور ہر جگہ مسلم تھا، اور ہر جگہ ان کا عقیدت و عزت کے ساتھ نام لیا جاتا تھا، شاہ علم اللہ^ک کے زہد و ورع اور بدعاں سے نفرت اور شریعت پر استقامت کے قصے ابھی لوگوں کو یاد تھے، اور ان کے پوتے حضرت شاہ علی صاحب^ج تو ابھی کچھ زیادہ زمانہ نہیں ہوا تھا، اودھ کے بہت سے قبیات میں اور خود لکھنؤ میں بہت سے لوگ ان سے بیعت دار ادات کا تعلق رکھتے تھے، فرنگی محل کے مولانا از ہار الحق صاحب (ملک العلاماء مولانا عبد العلی بحر العلوم کے داماد) ان سے بیعت تھے، اور اسی سلسلے میں ملک العلاماء مولانا عبد العلی بحر العلوم بوہار جاتے ہوئے شاہ علی صاحب کی خانقاہ میں ٹھیرتے ہوئے گئے تھے۔

قدھاریوں کی چھاؤنی میں اور دوسرے رسالے داروں کی چھاؤنی میں بہت سے لوگ پہلے سے آپ کے خاندان کے بزرگوں کے مرید اور آپ کے خاندانی معتقد تھے، عبد الباقی خاں قدھاری اور فقیر محمد خاں بہادر (۱) ان میں خاص طور پر قبل ذکر ہیں۔

لکھنؤ کو روائی

آپ رائے بریلی سے لکھنؤ کے لئے روانہ ہوئے آپ کی سواری میں یکہ تھا، اس پر آپ

(۱) فقیر محمد خاں جن کا نام لکھنؤ کے سفر کے حالات میں بار بار آئے گا، بخشی محمود خاں آفریدی کے خاندان سے تھے جو نواب قائم خاں بیگش والی فرخ آباد کے معمتمدار امہام تھے، اور نواب صاحب موصوف کے ساتھ ۲۹۷۴ء میں حافظ رحمت خاں کے مقابلے میں مقتول ہوئے۔ فقیر محمد خاں نواب میر خاں کے لشکر سے سید صاحب^ج سے ارادت اور حسن عقیدت رکھتے تھے، آپ نے اور فقیر محمد خاں نے نواب صاحب ممدوح کے لشکر میں ساتھ زمانہ گزار تھا، جب وہ کارخانہ درہم برہم ہوا تو فقیر محمد خاں لکھنؤ آگئے، معتمدار الدولہ نے تین سوروں پر کی اسامی میر علی پناہ بنا ری کی دے کر رسالہ دار کیا، جب غازی الدین حیدر بادشاہ ہوئے اور میر نذر علی داما معتمدار الدولہ کو جنیلی کا عہدہ ہوا تو انہوں نے فقیر محمد خاں نیابت پر مقرر ہوئے، سید صاحب^ج کی لکھنؤ سے واپسی پر فقیر محمد خاں کو معتمدار الدولہ کے بیہاں سے خلعت ہوا، وہ ہزار روپے نقد ملے اور ہاتھی، پاکی، شملہ، مندلی، دوشالہ، پر تکوار اور اس کے علاوہ بہت سامان ملا، ہزار روپے مشاہرہ ہوا اور پندرہ سو سوار اور دو ہزار پیادے رکھنے کا حکم اور محمدی کا پر گنہ علاقہ ہوا، فقیر محمد خاں شجاع اور دلیر آدمی تھے، شعروخن سے بھی ذوق رکھتے تھے گویا تخلص تھا صاحب دیوان تھے، شیخ امام بخش نائج سے مشورہ تھا۔

اور سید محمد صاحب (۱) سوار تھے، سید عبدالرحمن گھوڑے پر تھے، اس روز تکیے سے چل کر حسن گنج میں رہے، دوسرے روز شب کو بعد نماز عشاء سید عبدالرحمن سے فرمایا کہ ”کچھ رات رہے تم آگے چل کر قندھار پول کی چھاؤنی میں اپنے مکان کو صاف کرو اکر فرش پچھوار کھواور بھئے ہوئے چنے اور نمک مرچ پسا ہوا اور کچھ گڑ بھی تیار کھنا، ہم فخر کی نماز پڑھ کر یہاں سے سوار ہوں گے۔“

سید عبدالرحمن کچھ رات رہے سوار ہوئے، سید صاحب نماز فخر کے بعد روانہ ہوئے اور پہر دن چڑھے سید عبدالرحمن کے مکان پر پہنچے، سب سامان تیار تھا، انہوں نے گڑ اور پنچے حاضر کئے، سب نے تھوڑے تھوڑے ٹھاپے اور کچھ دیر سور ہے، ظہر کے وقت خدوکر کے نماز پڑھی۔ (۲)

پہلے ملاقاتی

اس عرصے میں عبدالباقي خاں قندھاری ملاقات کے لئے آئے، پھر تمام چھاؤنی کے لوگ آنے لگے، عصر کے وقت محمد حسن خاں اور خلیل اللہ خاں (عبدالرحمن خاں قندھاری کے بیٹے) اور مصطفیٰ (۳) خاں محمد حسن خاں کے بیٹے اور عبدالرحیم اور عبدالمعبود خاں یہ سب حضرات ملنے کو آئے، اور ہر ایک نے کچھ کچھ اشرفیاں نذر دیں اور کھانا عبدالباقي خاں کے یہاں سے آیا۔

دوسرے وقت مرتضیٰ اسد علی بیگ کمیدان اور مرتضیٰ الشرف بیگ رسالدار کے بیٹے چند لوگوں کے ساتھ آپ کی ملاقات کو آئے اور عرض کی کہ آپ شہر میں تشریف لے چلیں، سید صاحب نے فرمایا کہ ان شاء اللہ کل شہر میں چلیں گے۔ (۲)

(۱) سید محمد صاحب سید صاحب کے حقیقی ناموں زاد بھائی تھے، وہ آپ کے ماموں سید ابوالیث بن شاہ ابوسعید کے فرزند تھے۔ (۲) ”وقائع“ ص ۲۸۵، ۲۸۶

(۳) ”تاریخ اودہ“ سے معلوم ہوتا ہے کہ خلیل اللہ خاں عبدالرحمن خاں کے پوتے اور خان مصطفیٰ خاں عبدالرحمن خاں کے نواسے تھے، عبدالرحمن خاں یوسف خاں قندھاری کے بیٹے تھے، جو شجاع الدولہ کے عہد میں رسالے دار تھے، نواب شجاع الدولہ ان کی بڑی عزت کرتے تھے، باپ کے بعد عبدالرحمن خاں قائم مقام ہوئے، شجاع الدولہ اور آصف الدولہ دونوں بڑی خاطر کرتے تھے، جب انہوں نے مر ہوئے کی لڑائی میں کارنیاں کے تو رسالے نے ترقی پائی اور عبدالرحمن خاں سولہ سترہ سو سواروں کے رسالے دار بن گئے، عبدالرحمن خاں عالیٰ ہمتی اور وقارداری میں بے نظیر تھے۔

(۴) ”وقائع“ ص ۲۸۶، ۲۸۷

لکھنؤ میں آپ کی قیام گاہ

مرزا صاحب مددوح بہت خوش ہوئے، آپ سے رخصت ہو کر اپنے مکان کو گئے، اکبری دروازے کے ایک سید میر مسکین مشہور تھے، ان کی حویلی خالی کروائی، پھر اگلی صبح کو آکر سید صاحبؒ کو اور تمام ہمراہیوں کو اپنے ساتھ لے گئے اور اس حویلی میں اتارا۔

پہلے روز ملک العلماء مولانا عبدالعلیٰ بحر العلوم کے صاحبزادے مولوی عبد الرabb^(۱) صاحب نے دعوت کی، قیام گاہ کے قریب جو مسجد تھی، اس میں سب آدمیوں کی گنجائش نہ تھی، آپ نے مرزا اسد علی بیگ سے فرمایا کہ ”یہاں جماعت کو تکلیف ہے، قیام کے لئے کوئی دوسری جگہ تجویز کرنی چاہئے، جہاں بڑی وسیع مسجد ہو“، مرزا صاحب شیخ امام بخش سوداگر کے پاس گئے، سوداگر صاحب نے دریائے گومتی کے کنارے ٹیلے والی عالمگیری مسجد (شاہ پیر محمد صاحبؒ کی مسجد) کے قریب ایک نیس حویلی تعمیر کی تھی، اس حویلی میں قافلے کا قیام ہوا، اس روز سے شاہ پیر محمد صاحب کے ٹیلے کی مسجد میں نماز فراغت سے ہونے لگی۔^(۲)

شہر میں شہرت اور مقبولیت

دوسرے سہ شنبہ کو نماز ظہر کے بعد مولانا عبدالعلیٰ صاحبؒ نے کچھ تھوڑی دیر وعظ فرمایا، شہر کے چند آدمی موجود تھے، وہ سن کر بہت خوش ہوئے اور شہر میں اپنے احباب سے تذکرہ کیا کہ آج تھوڑی دیر وعظ ہوا، یقین ہے کہ جمع کے روز خوب وعظ ہوگا۔

سید صاحبؒ کے لکھنؤ تشریف لاتے ہی لوگوں کا رجوع اور جموم شروع ہو گیا تھا، شیخ امام بخش سوداگر کی کوٹھی میں بیعت کے لئے صبح سے پھر رات گئے تک لوگ جمع رہتے تھے،

(۱) مولانا عبدالرب ملک الحراماء مولانا عبدالعلیٰ بحر العلوم کے صاحبزادے تھے، والد نامدار سے درسی کتابیں ختم کیں اور عرصہ تک لکھنؤ میں درس دیا، دوبارہ دراس کا سفر کیا ہوا، عظیم الدولہ نے سلطان العلماء کا خطاب دیا اور ان کے والد کا مدرسہ لائق ٹیلے کے پردہ کیا، مولانا عبدالرب مدرسہ اپنے تختجے مولوی عبدالواحد بن مولوی عبدالعلیٰ صاحب کے پردہ کر کے لکھنؤ پہنچا گئے، وہی میں شاہ عبدالعزیز صاحبؒ کی ملاقات و ضیافت سے منظوظ ہوئے، ۱۲۵۳ھ میں وفات پائی (نہنہ تج ۷۷) (۲) ”وقائع“ ص ۲۸۷-۲۸۹

آپ کو اتنی فرصت نہیں ملتی تھی کوئی گھری، دو گھری تھا میٹھ کراپنا حال عرض کرے۔
 چوتھے روز جمعے کے دن لوگ نماز پڑھنے اور عظم سننے کے لئے بکثرت آئے،
 مولانا عبدالحی صاحب[ؒ] نے سورہ انبیاء کا وعظ شروع کیا، یہاں تک کہ عصر کا وقت آگیا، حاضرین
 مجلس، کیا عامی، کیا عالم، سب فریفہ ہو گئے اور کہتے تھے کہ ہم نے اپنی تمام عمر میں اس خوش
 تقریری کا وعظ نہیں سنا، اہل سنت اور شیعہ علماء سب مولانا مددوح کے علم و فضل، تبریز اور ذہانت
 کے معترف تھے، ہزاروں شخصوں نے سید صاحب[ؒ] کے ہاتھ پر بیعت کی۔
 سہ شنبہ کو پھر مولانا عبدالحی صاحب[ؒ] نے کچھ دری وعظ فرمایا، اہل شہر بہت معتقد اور متاثر
 ہوئے۔ (۱)

مزید قیام

آپ کا جلد واپسی کا تصدقہ تھا، لیکن لوگوں نے عرض کیا کہ آپ کے تشریف لانے سے
 نو دس ہزار آدمی راہ راست پر آگئے ہیں، مولانا عبدالحی صاحب[ؒ] کو بھی اس کا صدمہ تھا کہ اتنے
 بڑے شہر اور مسلمانوں کی اتنی بڑی آبادی میں جو تغیر و اصلاح ہونی چاہئے تھی اس کی نسبت سے
 ابھی کچھ نہیں ہوا، لیکن شہر بہت بڑا ہے، زیادہ قیام سے موقع ہے کہ لاکھوں آدمی ہدایت پائیں
 آپ نے یہ سن کر مولانا عبدالحی صاحب[ؒ] سے فرمایا کہ ”مولانا کمر کس لیجئے، آپ کو محنت بہت
 کرنی ہوگی، نہ دن کو چین ملے گا، نہ رات کھاج سے کئی دن جمعے کے باقی ہیں، اگر خدا نے چاہا تو
 دیکھئے گا کہ لوگوں کو کیسی ہدایت ہوتی ہے، اور ان شاء اللہ تعالیٰ روز بروز وہ ہدایت بڑھتی جائے گی
 اب ہم نے بھی نیت قیام کی کر لی ہے، جب اللہ تعالیٰ کو منظور ہوگا، تب مکان کو چلیں گے۔“ (۲)
 اگلے جمعے کو چار ہزار آدمیوں کے قریب جمع تھا، نماز کے بعد مولانا عبدالحی صاحب[ؒ]
 نے کچھ دری وعظ فرمایا، پھر لوگ مسائل پوچھنے لگے، آپ نے ہر ایک کو جواب دیا، سید صاحب[ؒ]
 کے گرد اس وقت بیعت کرنے والوں کا ہجوم بکثرت تھا، عصر کی نماز کے بعد مولانا عبدالحی
 صاحب[ؒ] مسجد کے صحن میں لوگوں کے سوالات کا جواب دیتے رہے، عشاہ تک لوگ آپ کو
 گھیرے رہے اور گفتگو کا سلسلہ جاری رہا۔ (۳)

(۱) ”وقائع“ ص ۲۸۹-۲۹۰ (۲) ایضاً ص ۳۰۶-۳۰۷ (۳) ”وقائع“ ص ۳۰۹

شہر کی دعوییں

ہفتے کی صبح کو شہر کے ایک معزز بزرگ مرزا حسن علی بیگ کی طرف سے مولانا عبدالحی صاحب^ا اور ان کے بیس رفقاء کی دعوت تھی، صبح کو صاحبِ دعوت کا آدمی سواری لے کر حاضر ہوا اور باتوں باتوں میں کہنے لگا کہ آج وہاں فلاں عالم اپنی اپنی کتابیں لئے بیٹھے ہیں، چنانچہ مرزا حسن علی صاحب بھی وہیں ہیں، مجھ کو معلوم ہوتا ہے کہ وہ صاحب آپ سے مناظرہ کریں گے، مولانا عبدالحی صاحب^ا نے کہا ”ہاں میرا بھی یہی خیال ہے کہ عجب نہیں کہ آج وہاں کچھ مناظرہ و مباحثہ ہو“، مولانا نے سید صاحب^ا سے اس کا تذکرہ کیا اور کہا کہ صاحبِ دعوت کے آدمی کی زبانی معلوم ہوا کہ وہاں کچھ علماء مناظرے کے واسطے جمع ہیں، دعا فرمائیں کہ وہاں کوئی شر و فساد نہ ہو، مولانا محمد اسماعیل صاحب کا بھی وہاں جانا کچھ ضرور نہیں، وہ طبیعت کے تیز اور صاف گو ہیں، کسی کا پاس نہ کریں گے، جوبات ہو گی، صاف صاف کہہ دیں گے۔

سید صاحب^ا نے فرمایا کہ ”ان شاء اللہ سب طرح خیر ہو گی، شر و فساد کچھ نہ ہو گا، کوئی کچھ سوال کرے تو کتاب اللہ اور سنت رسول اللہ کے موافق جواب دیجئے گا، مناظرے اور مباحثے سے کچھ غرض نہ رکھئے گا، بلکہ اللہ تعالیٰ کی جناب سے یہ امید ہے کہ وہ صاحب کچھ دور آپ کا استقبال کریں گے اور جیسی علماء کی تعظیم و توقیر ہوتی ہے، اسی طرح کریں گے۔“

مولانا عبدالحی صاحب^ا اور مولانا اسماعیل صاحب^ا اور مولوی وحید الدین صاحب^ا اور بیس آدمی مرزا صاحب کے یہاں تشریف لے گئے، انہوں نے جوان صاحبوں کے آنے کو سنا تو چند قدم مکان سے نکل کر بڑی تعظیم و توقیر سے لے گئے اور بہت عزت و حرمت کے ساتھ بٹھایا اور کچھ مسائل بطور استفادے کے پوچھے، مولانا عبدالحی صاحب^ا نے ہر مسئلے کا معقول جواب دیا، پھر انہوں نے ہاتھ دھلانے اور کھانا کھلایا، کھانا کھلانے کے بعد کچھ دیر اور بیٹھ کر یہ حضرات چلے آئے۔

دوسرے روز اس محلے کے کئی آدمی آئے اور سید صاحب^ا سے بیان کیا کہ وہاں کے

لوگوں نے آپ کے بلا نے کا ارادہ کیا ہے، اور ان کی نیت یہ ہے کہ ہم کو جو کچھ گفتگو کرنی ہے، سید صاحبؒ سے کریں گے، اس واسطے کہ ان کو زیادہ علم نہیں ہے، اگر ہم نے ان کو مغلوب کر دیا تو ان کے سب مقیع اور مرید مغلوب اور لا جواب ہو جائیں گے، آپ نے فرمایا کہ ”ہم حاضر ہیں، وہ جب چاہیں ہم کو بلا لیں۔“

ایک روز ان کا آدمی سید صاحبؒ کے پاس آیا اور کہا ”صحیح کو فلاں محلے میں فلاں صاحب کے یہاں آپ کی اور آپ کے تمام لوگوں کی دعوت ہے، آپ نے فرمایا ”بہتر“ صحیح کو صاحب دعوت نے سواریاں بھیجیں، آپ نے چلنے کی تیاری کی، شہروں والوں کو خبر ہوتی، کہ آج وہاں مناظرہ ہوگا، لوگ وہاں جمع ہونا شروع ہوئے اور سید صاحبؒ کے رفقاء اور وہ ملا کر قریب چار سو آدمیوں کے ہو گئے، آپ نے فرمایا کہ ”وہاں فقط ہمارے لوگوں کی دعوت ہے، اور وہ ملا کر قریب صاحب دعوت کی اجازت کے بغیر جانا مناسب نہیں“ یعنی کہ لوگ متفرق ہو کر اپنی اپنی طرف چلے گئے، لیکن جب آپ اپنے لوگوں کو لے کر وہاں پہنچنے تو وہ بھی وہاں آموجود ہوئے، صاحب دعوت نے سب کو فرش پر بٹھایا، سب آدمی چار سو کے قریب تھے، صاحب دعوت نے کھانے کا جو انتظام کیا تھا، اس کا خیال کر کے فکر مند ہوئے کہ کھانا کم ہے اور کھانے والے بہت ہیں، سید صاحبؒ مرزا صاحب کو متر دودیکھ کر بھجھ گئے، کہا ”مرزا صاحب ذرا یہاں تشریف لا لیئے“ وہ اس وقت اپنے لوگوں سے کھانے کی کمی کی شکایت کر رہے تھے، جواب دیا ”حاضر ہوتا ہوں“ آپ نے فرمایا ”ابھی تشریف لا لیئے“ وہ آئے آپ نے فرمایا آپ کیوں متر دہیں؟“ مرزا صاحب نے بے تکلف کہا کہ ”حضرت سلامت کھانا تھوڑا ہے اور آدمی بہت ہیں، اس وقت مجھ کو یہی تردہ ہے“ آپ نے پوچھا ”آپ نے کھانا کس قدر پکوایا؟“ کہا ”تین سو آدمیوں کا“ سو آدمی میری طرف کے کھانے والے ہیں، اور دو سو آدمیوں کا کھانا آپ کے ہمراہیوں کے خیال سے پکوایا، مگر اس وقت جانبین کے آدمی کم و بیش چھ سو معلوم ہوتے ہیں“ آپ نے فرمایا ”جو کھانا ہمارے لوگوں کے لئے ہے اس کو جدا کر کے ہمارے آدمیوں کے حوالے کر دیجئے، ہم جائیں اور ہمارے آدمی“ باقی اپنے لوگوں کا کھانا علیحدہ کر لیجئے، دوسری بات یہ ہے کہ آپ نے جو رکایا

منگائی ہیں، ان کو رہنے دیجئے، ہمارے آدمیوں کے واسطے لگنیں اور کوئندے منگا دیجئے اور اپنے آدمیوں کو ہمارے کھانے کے پاس سے بلا جیجئے، ہمارے لوگ اپنے کھانے کا انتظام آپ کر لیں گے۔

مرزا صاحب نے ایسا ہی کیا، دو حصے کھانا تو سید صاحب^ب کے لوگوں کے لئے جدا کر دیا اور ایک حصہ اپنے لوگوں کے لئے الگ رکھ لیا، سید صاحب^ب نے مولوی محمد یوسف صاحب، میاں عبداللہ صاحب، میاں دین محمد اور ایک اور شخص کو کھلانے کے واسطے مقرر کیا اور میاں عبداللہ صاحب سے کہا کہ تھوڑا سما کھانا کفگیر میں لا وہ کیچیں کیا کھانا مرزا صاحب نے پکوایا ہے، انہوں نے کہا کہ ”پلاو ہے“ اور کفگیر میں تھوڑے سے چاول لے کر آئے، آپ نے دو چار چاول کفگیر سے اٹھا کر کھائے اور کہا کہ باقی چاول جا کر دیگ میں ڈال دواز چاولوں کی تعریف کرنے لگے، کہ ”واہ سبحان اللہ! مرزا صاحب نے خوب ہی باریک اور عمدہ چاول پکوائے ہیں، ہم لوگ تو موٹے چاول اور کچوری کے کھانے والے ہیں، خداں کے کھانے میں برکت کرے!“ اور اپنے لوگوں سے فرمایا کہ ”کھلانا شروع کرو، وہ لوگ انہیں لگنوں اور کونڈوں میں نکال کر کھانے لگے، فضل الہی سے سب آسودہ اور سیر ہو گئے اور لگن اور کونڈے میں تھوڑا تھوڑا فتح رہا اور کچھ دیگ میں فتح رہا، جوان چاروں کھلانے والوں نے کھایا۔

یہ عجیب و غریب حال دیکھ کر مرزا صاحب اور ان کی طرف کے تمام لوگ تحریر ہو گئے کہ یہ کیا معاملہ ہو لے پھر مرزا صاحب اپنے لوگوں کے کھلانے کی تیاری کرنے لگے، وہاں بھی قریب دو سو آدمیوں کے جمع ہو گئے وجہ یہ تھی کہ سب کو خبر تھی کہ آج سید صاحب^ب سے اور یہاں کے علماء سے مناظرہ و مباحثہ ہو گا، اکثر آدمی تماشہ دیکھنے آئے تھے اور کھانا وہاں سو آدمیوں کا تھا، مرزا صاحب کو بڑا تر دو تھا، پھر سید صاحب^ب سے انہوں نے آکر تذکرہ کیا، آپ نے فرمایا کہ ”جن لگنوں اور کونڈوں میں ہمارے لوگوں نے کھایا ہے، اور کچھ کچھ کھانا ان برتوں میں بچا ہے، وہ انہیں برتوں میں رہنے دواز اس میں سے نکال کر کھلانا شروع کرو، اللہ تعالیٰ اپنا فضل کرے گا“، مرزا صاحب نے ایسا ہی کیا، سب لوگوں نے کھالیا اور دو چار سیر پلاو فتح رہا،

جو حضرات مناظرے اور مباحثے کی نیت سے جمع تھے، عالم حیرت میں رہ گئے ہر شخص سید صاحب، اور آپ کے بزرگوں کی تعریف کرنے لگا کہ آپ ایسے ہیں اور آپ کے بزرگوار اس عالی مرتبے کے تھے، مرتضیٰ علی صاحب محدث (۱) نے جو شریک محفل تھے، دو تھان مشروع کے اور دو تھان چکن کے اور ایک چھوٹا سا پاند ان سفید الائچیوں سے بھرا ہوا، اس میں ایک عطر کی شیشی رکھی ہوئی سید صاحبؒ کو بدیہی کیا، آپ نے رفقاء میں سے ایک شخص سے کہا کہ یہ سامان لے لو، یہ مرتضیٰ علی صاحب کا تبرک ہے، یہ الائچیاں ہم کھائیں گے۔

اس کے بعد لوگوں نے بیعت کرنی شروع کی، عورت اور مرد ملا کر کوئی تین سو آدمیوں نے بیعت کی، پہلے مردوں نے بیعت کی، پھر لوگ آپ کو اپنے گھر لے گئے، وہاں عورتوں نے بیعت کی، وہاں سے آپ تشریف لائے اور عصر کی نماز شاہ پیر محمد صاحبؒ کی مسجد میں پڑھی۔ (۲)

انگلے روز ہفتہ کو شہر کے بے شمار لوگوں نے آکر بیعت کی، ان میں اہل سنت تو تھے ہی، شیعہ اصحاب بھی بہت تھے، پہلے بھی بہت سے شیعہ اصحاب بیعت کر چکے تھے۔ (۳)

عماکد شہر کی آمد

ایک روز شہر کے ایک شیعہ رئیس تاج الدین خاں صاحب کا چوبدار آیا اور سید صاحبؒ سے عرض کیا کہ خاں صاحب تاج الدین خاں نے آپؒ کو سلام اور آداب عرض کیا ہے اور کہا ہے کہ ہم آپ کی ملاقات کو صحیح حاضر ہوں گے۔

(۱) مرتضیٰ علی محدث کھنڈو کے ان فضلا میں سے تھے، جنہوں نے تیر ہوئی صدی میں اپنے علم و فضل اور شانعت کی نسبت سے شہرت حاصل کی، والد کا نام عبد العلی تھا، خاندانی تعلق خاندان بنی ہاشم سے تھا لیکن یہ بعض لوگ مغل کہتے ہیں، کتاب مولانا حمد اللہ سندھیلوی مشہور معقولی استاد کے شاگرد رشید و فرزند مولانا حیدر علی سے پڑھیں، پھر دہلی جا کر شاہ رفیع الدین اور شاہ عبد القادر رحمۃ اللہ علیہما سے استفادہ کیا اور شاہ عبدالعزیز علیہ الرحمہ سے سندھیث حاصل کی اور اپنی تحقیق سے مذہب شافعی اختیار کیا، حدیث و علمون حدیث سے احتقال تھا، اور ان علوم میں ان کا تبحر مسلم تھا، صاحب تصنیفات ہیں ۱۲۵۵ھ کو فاتح پائی، (منہجۃ النحواطر، جلد ۷)

(۲) ”وقائع“، ص ۳۲۱-۳۲۳ (۳) ایضاً ص ۳۲۱

دوسرے دن صبح کو آپ نے مسجد کی چھت پر ستر گنگی بچھوائی اور فرمایا کہ جب وہ آئیں تو اسی پر بٹھانا، دوسرے دن تاج الدین حسین خاں، سجان علی خاں (۱) اور مرتضیٰ نقوی آئے، لوگوں نے وہیں چھت پر انہیں بٹھایا، سید صاحبؒ وہیں تشریف لے گئے اور کئی گھنٹے وہاں ان سے باتیں ہوا کیں پھر وہ تینوں آپ سے رخصت ہوئے۔ (۲)

جماع میں نمازیوں کا ازدحام

جماع کے روز نماز سے پہلے ہی اس کثرت سے آدمی مسجد میں جمع ہو گئے کہ نماز پڑھنے کیلئے جگہ مشکل سے ہوئی، بعض لوگوں نے سید صاحبؒ سے عرض کیا، کہ ”آج نمازیوں کی اتنی کثرت ہے کہ مسجد میں ان کی گنجائش نظر نہیں آتی، اس کی کیا تدبیر کی جائے؟“ آپ نے فرمایا کہ ”نماز کے وقت دیکھا جائے گا“، انہوں نے کہا کہ ہم کو معلوم ہے کہ مسجد میں اتنے لوگوں کی گنجائش نہیں ہے جو کچھ انتظام کرنا ہو، ابھی سے آپ فرمادیں، آپ نے کہا کہ دو چار صافیں قریب قریب کھڑی ہوں، اس میں گنجائش ہو جائے گی اور پیچھے والے لوگ آگے والے لوگوں کی پیٹھ پر سجدہ کریں، ضرورت کے وقت یہ درست ہے، مگر مولانا عبدالحی صاحب سے بھی اس کو پوچھ لو، مولانا سے پوچھا، آپ نے کہا ”ہاں یہی مسئلہ ہے، خطبے سے پہلے دو تین آدمی سب لوگوں سے پکار کر کہیں کہ صافیں قریب قریب کھڑی ہوں اور پیچھے والے آگے کے لوگوں

(۱) تاج الدین حسین خاں و سجان علی خاں کتبہ اول سرکار انگریزی میں تحریکدار تھے، ان کی لیاقت کی وجہ سے نواب سعادت علی خاں نے ان کی قدردانی اور سرفرازی کی اور اس عہد سے ان کی ثروت و دولتندی کی بنیاد پڑی۔

جب عازی الدین حیدر بادشاہ ہوئے، اور محمد الدولہ آغا میر وزیر اعظم، تو ان کی نیابت کا خلعت سجان علی خاں کو ملا، سجان علی خاں علامہ عصر بہمہ صفت موصوف، شارب نظیر، عالی فکر، خوش تدبیر تھے، محمد الدولہ ان کے مشورے کے بغیر کوئی کام نہیں کرتے تھے، سکے پر جو شعر تھا، وہ بھی سجان علی خاں کا موزوں کیا ہوا تھا۔

تاج الدین حسین خاں ذی عشق، ارشٹوے عہد تھے، کبھی ہوں کی قوم میں ایسا آدمی کم گزار ہے، علاقہ سلطان پور کے چوتھیں لاکھ روپے کا تھا تاج الدین خاں کے پاس تھا (تاریخ اودھ) سجان علی خاں صاحب تصنیف بھی ہیں، ”الباقيات الصالحة“ اور ”مشی لشی“، ان کی تصنیفات میں سے ہیں۔

(۲) ”وقائع احمدی“، ص ۳۲۰، ۳۲۱

کی پشت پر سجدہ کریں بنگلی کے وقت یہ درست ”چنانچہ ایسا ہی ہوا“، ہمتوں نے الگوں کی پشت پر سجدہ کیا، کئی صفوں میں یہی حال تھا۔

مولانا عبدالحکیم کا وعظ دل پذیر

نماز کے بعد مولانا عبدالحکیم صاحب، نے سورہ ”الانبیاء“ کے اس روایت سے وعظ کہنا شروع کیا۔

وَلَقَدْ آتَيْنَا إِبْرَاهِيمَ رُشْدَةً مِنْ قَبْلٍ وَكَنَّا بِهِ عَالَمِينَ ۝ إِذْفَالَ لِأَبِيهِ

وَقَوْمِهِ مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ ۝ (۵۲-۵۱:۲۱)

”اور ہم نے پہلے ہی سے ابراہیم کو نیک راہ دی تھی اور ہمیں ان کی خبر تھی، جب انہوں نے اپنے والد اور اپنی قوم سے کہا کہ ”یہ کسی صورتیں ہیں، جن پر تم مجاور بننے پڑتے ہو؟“

اس کے ضمن میں تعریف داری، عرس، محفل سرود، قبر پرستی اور پیر پرستی وغیرہ کو کھول کھول کر بیان کیا اور اس کا کوئی دفیقہ اٹھانہ رکھا، ہزاروں سنی اور شیعہ سنت تھے، اور سیکروں آدمی زار و قطار روتے تھے، اور آپس میں کہتے تھے ”سبحان اللہ!“ اس بیان سے یہ معلوم ہوتا ہے کہ گویا آج ہی قرآن مجید نازل ہوا ہے افسوس کہ ہم لوگ آج تک گمراہی میں بنتا رہے، کسی عالم و فاضل نے ہم کو متنبہ نہ کیا، بیان کرتے ہوئے اس روایت میں جب اس آیت پر پہنچے:

وَلُوطًا آتَيْنَاهُ حُكْمًا وَعِلْمًا وَنَجَّيْنَاهُ مِنَ الْفَرِيَةِ الَّتِي كَانَتْ تَعْمَلُ

الْخَبِيثَ، إِنَّهُمْ كَانُوا قَوْمًا سَوْءً فِي سِقِيقِينَ (۷۳:۲۱)

”اور لوٹ کو ہم نے حکم دیا اور سمجھ، اور اس سستی سے بچان کالا، جو گندے کام کرتے تھے، وہ لوگ بڑے نافرمان تھے۔“

تو پوری قوم لوٹ کے اخلاق و عادالت اور ان کے افعال شنیعہ کی پوری تفصیل و تطبیق کی اور اس سلسلے میں ان کے خصائص و عادات میں خلاف فطرت فعل، گالی دے کر پکارنے، مرد و عورت کو نکری مار کر منہ پھیر لینے، تالی پینٹنے، سیٹی بجانے، محفل میں خلاف تہذیب فعل کرنے، راستے میں گندگی ڈالنے اور ان کے مشاغل اور دلچسپیوں میں سے کبوتر اڑانے، مرغ لڑانے، پنگ اڑانے کا ذکر کیا،

وضع عادات ولباس میں ڈاڑھی منڈانے، لبیں بڑھانے، پٹر کھنے، مسی لگانے، ٹخنوں سے نیچے پاجامہ پہننے، زعفرانی یا کسموی لباس پہننے کا تذکرہ کیا، تمام حاضرین محفل سکتے کے عالم میں تھے، مولانا عبدالحی صاحب نے سب کی طرف مخاطب ہو کر کہا کہ ”صاحب! تم سب سے ایک عرض کرتا ہوں، اس کو متوجہ ہو کر سنو اور اس کا جواب دو، وہ یہ ہے کہ حضرت عثمان رضی اللہ عنہ کی ڈاڑھی اتنی بڑی تھی کہ تمام سینہ چھپا لیا تھا اور حضرت علی کرم اللہ وجہہ، کی ڈاڑھی بھی ایسی ہی تھی، اہل سنت و جماعت محبت چار یار کا دعویٰ رکھتے ہیں، اور حضرات شیعہ کو حضرت علی مرتضی کی محبت کا دعویٰ ہے محبت کے معنی ہیں، اس چیز کی طرف میں اور رغبت کرنا، جو مرضی محبوب کے موافق ہو، نہ یہ کہ اپنے محبوب کی رضا کے خلاف چلے، بڑا تجربہ ہے کہ دونوں فریق ڈاڑھیاں منڈائتے ہیں، اور منھ سے صحابہ اور اہل بیتؑ کی محبت کا دعویٰ کئے جاتے ہیں۔

یہ سن کر جن صاحبوں کی ڈاڑھیاں منڈی تھیں، انہوں نے منہ پر رومال باندھ لئے اور جن صاحبوں کے پائچے ٹخنوں سے نیچے تھے، انہوں نے اسی دم پھاڑ ڈالے، کبوتر اڑانے والوں، مرغ لڑانے والوں اور پتگ بازوں نے توبہ کی اور اسی روز سے لوگوں کو ہدایت ہونا شروع ہو گئی۔ اس وعظ میں علمائے فرنگی محل اور مولوی دلدار علی^(۱) صاحب مجتهد لکھنؤ کے اکثر شاگرد، نیز مفتی غلام حضرت صاحب، جو بڑے صاحب اخلاق، متقدی و پرہیزگار عالم تھے،

(۱) مولوی دلدار علی صاحب مجتهد سید نجم الدین سبزداری کی اولاد میں سے ہیں لا ۱۴۰۰ھ کے قریب نصیر آباد میں ولادت ہوئی، ال آباد و سندھ میں مختلف علماء سے درسیات کی تحصیل کی، ۱۹۱۷ھ میں عراق کا سفر کیا اور وہاں کے علماء کا بارے علوم کی تجھیں کی، لکھنؤ میں حسن رضا خاں آصف الدولہ کے وزیر تھے، انہوں نے اپنے بیٹوں کا اتنا بیق مقرر کیا، اس وقت تک اہل تشیع میں جعود جماعت کا کوئی نظام نہ تھا اور شیعہ ملک میں مفارق اور منتشر تھے، مولوی محمد علی شیری نے فیض آباد میں اس بات کی تحریک کی کہ شیعہ بھی جماعت کے ساتھ نماز پڑھا کریں، حضرت شاہ علی اکبر مودودی فیض آبادی نے بھی حکام کو اس طرف متوجہ کیا اور نواب آصف الدولہ نے اس کو پسند کیا اور مولانا سید دلدار علی کی امامت میں ۱۳۱۳ھ میں پہلی جماعت ہوئی۔ مولوی سید دلدار علی صاحب نہیں تشویج کی اشاعت میں بڑا حصہ لیا اور ان کے بعد میں اس مذہب کی بڑی ترقی کی ہوئی، وہ اودھ میں شیعوں کے پہلے مجتهد تھے اور آج تک غفران آب کے لقب سے یاد کئے جاتے ہیں تصنیفات میں ”عماد الاسلام“، ”منہی الا فکار“، ”مواضع حسینیہ“ اور ”تحفہ اشاعت عشریہ“ کی تردید میں متعدد رسائل ہیں۔

۱۹ جن ۱۴۲۵ھ کو انتقال کیا اور اپنے امام یاڑے میں دفن ہوئے۔

تشریف رکھتے تھے۔ (۱)

چھ سات ہندو مہاجن بھی لباس فاخرہ پہنے وعظ سن رہے تھے، اس عرصے میں عصر کی ازاں ہوئی ہمولا نے وعظ بند کیا، ان ہندوؤں نے مولا نے کہا ”آپ نے جو کچھ فرمایا سب حق ہے، اور آپ کا دین سچا ہے۔“

نماز عصر کے بعد سید صاحبؒ کے گرد کئی ہزار آدمی سنی اور شیعہ جمع ہو گئے اور لوگوں نے بیعت کرنی شروع کی، آپ نے اپنا دوپٹہ پھیلا دیا، اور فرمایا کہ ”جو کوئی اس کو پکڑے وہ ہمارا مرید ہے۔“

کھانے کا طور

میاں دین محمد کہتے ہیں جس روز ہم لوگوں کی کہیں دعوت نہیں ہوتی تھی، ایک دیگر چاول پکالیتے اور دال دوسرا برتن میں اور پیمانے کے طور پر ایک چوبیں پیالہ تھا، اس میں چاول بھر بھر کر ہم نکالتے تھے، ہر آدمی کو دو پیالے بھر چاول تقسیم کرتے تھے، اور وہی ابالی دال بے گھی اور بے مصالح کی مگر ان چاولوں اور اس دال کا مزہ ایسا ہوتا تھا کہ امیروں کے کھانے میں ہر گز نہ تھا، اس بات میں ذرا مبالغہ نہیں جلوگ مو جو دستے، وہ سب اس کے گواہ ہیں۔

اسی ایک دیگر چاولوں میں کوئی پونے دوسو آدمی ہمارے اور بیس چھپس آدمی شہر کے ہر روز کھاتے تھے، لوگوں نے جو سننا کہ سید صاحبؒ کے یہاں دال چاول اس مزے کے پکتے ہیں کہ امیروں کے زردے سفیدے میں ایسا مزہ نہیں ہوتا تو ایک روز سو آدمی اوہ را درہ سے کھانے کے وقت آگئے، ان کو دیکھ کر سید صاحبؒ نے مولوی محمد یوسف صاحب سے کہا کہ ”ان بھائیوں کو

(۱) ”وقائع احمدی“، ص ۳۳۱-۳۳۵، اس بیان سے معلوم ہوتا ہے کہ سید صاحبؒ کا سفر لکھنؤ ۱۲۳۲ھ میں ہوا، اس لئے کہ مفتی غلام حضرت کا انتقال ۱۲۳۲ھ میں ہوا ہے تائیخ نے ان کی تاریخ دفات کہی ہے:

مردہ مشتی غلام حضرت افسوس کو بود بشیر لکھنؤ حاکم شرع
سال تاریخ رحلت آں مرحوم فرمود خرد کہ بود او خادم شرع

۱۲۳۳ھ

”کلیات تائیخ“، ص ۳۹۳

بھی کہانے میں شریک کرلو، مولوی صاحب نے ان کو بھی دو دو کری چاول اور اسی کے موافق دال دی، وہی ایک دیگر چاول تھے کہ کچھا پر تین سو آدمیوں نے کھائے اور کوئی بھوکانہ رہا۔ (۱)

علماء و مشائخ لکھنؤ کی بیعت

ایک جماعت کو مجلس وعظ میں مولانا محمد اشرف صاحب^(۲)، مولانا مخدوم صاحب، مولوی امام الدین صاحب بیگانی، مولوی امام الدین صاحب لکھنؤ^(۳) (برادر مولوی نصیر الدین بازار خانم) مولوی عبدالباسط شاگرد مولوی محمد اشرف صاحب، مولوی ابوالحسن صاحب نصیر آبادی، فرگی محل کے مولوی عبداللہ و مولوی رحیم اللہ، مولوی نجیب اللہ بیگانی، شاہ یقین اللہ صاحب^(۴) اور ان کے صاحزادے مولوی عبدالوہاب^(۵) اور میرا مید علی جو لکھنؤ میں صاحب خدمت مشہور تھے، یہ سب حضرات موجود تھے، وعظ کے بعد سب بیعت سے مشرف ہوئے، اکثر نے تو دہیں مسجد میں بیعت کی اور مولوی محمد اشرف صاحب و مولوی مخدوم صاحب، اور مولوی ابوالحسن صاحب وغیرہ نے اسی روز مکان پر لے جا کر بیعت کی۔ (۶)

دونوں مسلم بھائی

دو بھائی جو ہری ہندو لکھنؤ کے رہنے والے، ایک سولہ سترہ برس کا، اور دوسرا تیس بچوں بس کا ہر جمعے کو درس میں آتے تھے، اور وعظ سن کر سب مسلمانوں کے ساتھ چلے جاتے تھے، ان کا ارادہ مسلمان ہونے کا تھا، کسی جماعت کو شیخ صلاح الدین سے انہوں نے بیان کیا کہ

(۱) ”وقائع احمدی“، ص ۳۳۸

(۲) مولانا محمد اشرف صاحب اساتذہ لکھنؤ میں سے تھے، والد کا نام نعمت اللہ، خاندان صدیقی اور آبائی طعن کشیر تھا، عرصے سے خاندان لکھنؤ میں منتقل ہو گیا تھا، درست کتابیں کچھ مولانا مخدوم جعیں لکھنؤ سے پڑھیں اور زیادہ علامہ نور الحنف فرگی محلی سے پڑھیں پھر مندرجہ آبادی کی، بہت سے علماء ان سے تندذکی نسبت رکھتے ہیں۔

تصنیفات میں ”الاصول الراسخة“ اور اس کی شرح ”الدودحة الشامخة“ ”قسطاس الصرف“ ”تفسیر القرآن“ اور ”علماء ہند“ کا ایک ناتمام عربی تذکرہ میدگار ہے کے ارصغیر ۱۲۲۳ھ کو وفات پائی (زندہ الخاطر جلد ۷)

(۳) دونوں صاحبوں کا مفصل حال خلفاء و مریدین کے تذکرے میں ملاحظہ ہو۔

(۴) ایضاً (۵) ”وقائع احمدی“، ص ۳۳۸

ہماری نیت یوں ہے کئی بار شیخ صاحب ان کے مکان پر بھی گئے، ایک روز شیخ صاحب نے یہ حال سید صاحب سے بھی بیان کیا، آپ نے فرمایا کہ ”ہاں ہم ان کو جانتے ہیں، وہ درس میں آیا کرتے ہیں، تم ان کو ہمارے پاس لاو، ہم ان کو اپنا بھائی بنائیں“ شیخ صاحب ان کے یہاں گئے اور کہا، چلو حضرت تم کو بلا تے ہیں، انہوں نے کہا ”آج ہی چلیں یا جمعے کو؟ جو مناسب ہوتا تو“ شیخ صاحب نے آکر کہا ”آپ نے فرمایا، جمعے پر موقف نہیں، جب ایمان لائیں، تب ہی بہتر ہے، تم ان کو لاو“ شیخ صاحب دوسرے دن رات کو ان کے پاس لائے، آپ نے دیرینگ نظر ہدایت اثر سے ان کی طرف دیکھا اور پوچھا کیا ارادہ ہے؟ ”انہوں نے کہا کہ ”آپ اپنے دین حق میں داخل کریں“ آپ نے فرمایا کہ تم کو اپنے گھر کا کچھ اور کام ہو تو اس سے فراغت کر آؤ تا کہ پھر وہاں سے کوئی غرض نہ رہے، انہوں نے کہا ”ہم وہاں سے فارغ البال ہو کر آئے ہیں، اب ہم کو وہاں جانے کی کچھ حاجت نہیں“ آپ نے اپنے لوگوں سے فرمایا کہ ”ہمارے یہاں سے دوجوڑے کپڑے لے جاؤ اور ان کو گوتی میں نہلا کر کپڑے پہننا کر ہمارے پاس لاو“ اسی وقت ان کو نہلا کر پوشاک پہنانہ کر لائے آپ نے ان کو مسلمان کیا، اس کے بعد انہوں نے کہا کہ ”حضرت ہم اپنی رضا و رغبت سے مسلمان ہوئے ہیں، کسی کے جبرا کراہ سے نہیں، مگر پھر بھی ہمارے عزیزوں کو اطلاع نہ ہو تو بہتر ہے، مبادا کچھ شر و فساد برپا کر دیں، چند روز آپ ہم کو پوشیدہ رکھیں، آپ نے فرمایا ”کیا مضا لئے ہے؟ تم ہمارے لوگوں میں رہو، چند روز کہیں ادھر ادھر نہ جاؤ، ان شانع اللہ کچھ شر و فساد اس امر میں نہ ہوگا“ بڑے کا نام آپ نے عبد الہادی رکھا اور چھوٹے کا عبد الرحمن یہ بھی فرمایا کہ ”یہ دو صاحب آگئے، ابھی تین اور باقی ہیں جب وہ بھی آجائیں تب یکبارگی سب کا ختنہ کر دیں“۔

کئی روز کے بعد ایک ہندو آیا اور حضرت سے کہا کہ ”میں مسلمان ہوں گا، آپ نے کہا بہتر اس کو غسل دلو، پوشاک بدلو، مکمل طبیبہ پڑھوایا اور احمد اللہ نام رکھا، پھر کئی روز کے بعد دوسرا آیا اور مسلمان ہوا، پھر ایک روز تیرسا آیا اور وہ بھی مسلمان ہوا، آپ نے فرمایا ”ان کا ختنہ کر دینا ضروری ہے، مگر اب آٹھ دس دن میں ہمارا بریلی کا ارادہ ہے، وہیں ان کا ختنہ کرایا

جائے گا، اور یہ اپنے لوگوں سے فرمادیا کہ ”ان تینوں کی امانت داری میں مجھ کوشک ہے، اپنا اپنا اس باب ان سے بچائے رہنا۔ (۱)“

دعا کی شرط

مینڈو خاں (۲) رسالے دار کے سواروں کی وردی باناتی ٹوپی، باناتی کرتی اور پا جامہ تھا، اور وہ لولو کے سوار کہلاتے تھے، اور اس لقب سے ان کو مکال عار معلوم ہوتا تھا، زبان خلق کو کون بند کرے؟ مولوی نور احمد صاحب نگرائی (مصنف نور احمد) ان دونوں رسالے دار صاحب کے پاس نوکر تھے، وہاں رسالے کے اکثر سواروں نے یہ مشورہ کیا کہ اگر کسی روز حضرت سید صاحبؒ ہماری لیں میں تشریف لاتے تو بہت لوگوں کو ہدایت ہوتی، شاہ پیر محمد صاحبؒ کے میلے پر یہ سب لوگ جانبھیں سکتے، کئی افسروں نے کہا کہ ”بات تو بہت خوب ہے، اگر سید صاحبؒ، یہاں آ جائیں تو ہم ان کی دعوت بھی کریں، مگر کسی کو بھیجننا چاہئے، جو آپ کو لائے، پھر مولوی نور احمد کو اور ایک دفعدار تھے، ان کو بھیجا، ان دونوں صاحبوں نے یہ تمام کیفیت آ کر سب حضرت سے عرض کی آپ نے فرمایا ”بہت خوب، ہم ضرور چلیں گے، مگر جس دن بلانا منظور ہو، اس دن کوئی اپنا آدمی بھیج دیں اور کھانا ہماری اطلاع کے بغیر ہرگز نہ پکوانا، انہوں نے قبول کیا اور یہ کہا کہ ”وہاں بیعت کرنے کے علاوہ بعض صاحب اور بھی کسی مطلب کے لئے عرض کریں گے“ آپ نے فرمایا ”کیا مضا آئھے؟“

دونوں صاحب رخصت ہو کر اپنی لیں میں آئے، تین دن کے بعد وہی دونوں صاحب کئی آدمیوں سے آپ کو لینے آئے، آپ کوئی دوسرا دمیوں کے ساتھ وہاں تشریف لے گئے، ان لوگوں نے بڑی تعظیم و تکریم سے آپ کو فرش پر بٹھایا اور تین چار سو سواروں نے بیعت کی۔

(۱) ”وقائع احمدی“ ص ۳۵۸-۳۵۱، چنانچہ رائے بریلی پنچ کرایسا ہی پیش آیا، سید صاحب رحمۃ اللہ علیہ فرمایا کرتے تھے کہ اللہ تعالیٰ نے مجھے تین چیزوں کی ایسی شناخت عطا فرمائی ہے کہ بہت کم مجھ سے ان کے بارے میں خطا ہوتی ہے ایک گھوڑا دوسرے آدمی تیسرے توار“۔

(۲) مینڈو خاں بدلا خاں رنجیں دہلی کے خادمان سے تھے، قوم کے مثل تھے، اور قبیلہ ترک جیک سے نسبی تعلق تھا، مستاجری کی بدولت انہوں نے بڑی دولت پیدا کی تھی، اول رسالے داری، پھر خرآباد اور بہراج کی علاقہ داری ملی۔

اس عرصے میں مینڈو خاں کے بھائی عبداللہ خاں آپ کی ملاقات کو آئے اور عرض کیا کہ ”آپ یہاں سے فارغ ہو کر میرے غریب خانے پر بھی قدم رنج فرمائیں“ آپ نے فرمایا ”بہتر ہم آئیں گے“ عبداللہ خاں اپنے مکان کو گئے، مولوی نور احمد نے حضرت سے کہا کہ ”میں نے میلے پر عرض کیا تھا کہ بیعت کے علاوہ وہاں کچھ اور بھی درخواست کی جائے گی، سوراۓ دار صاحب، کام کان پر لے جانے سے یہی مطلب ہے ان کی ایک عرض یہ ہے کہ یہ تمام شہر میں ہم لوگوں کا لقب ”لو لو کے سوار ہے“ اس لقب سے رسالے دار صاحب کو بہت عار اور ندامت معلوم ہوتی ہے، اس لقب کے چھوٹنے کے لئے وہ آپ سے دعا کرائیں گے، دوسرے یہ عرض کریں گے کہ حضور سے رسالے داروں کی لاکھوں روپیے کی بڑی بڑی علاقے داریاں ہیں، لیکن ہم جس دن سے اس سرکار دولت مدار میں نوکر ہوئے ہیں، اس نوکری کے سوا آج تک ہمارے واسطے کسی نوع کی ترقی کی صورت نہیں ہوئی، اس کے لئے بھی وہ آپ سے دعا کی درخواست کریں گے، اور ایک ہماری آپ سے گزارش ہے کہ اکثر اوقات ہماری اس لین میں مہمان اور مسافر اترتے ہیں، ہم لوگوں میں اتنی وسعت نہیں کہ کھانا کھلانے سے ان کی خبر لیں، وہ بیچارے بھوکے سورت ہتے ہیں، رسالے دار کو خبر بھی نہیں ہوتی کہ یہاں کے مہمان سافر کچھ کھاتے ہیں، یا نہیں، آپ اگر اس بات کا انتظام ان کے ذمہ کر دیں تو یہ بڑے ثواب کا کام ہے۔“

سید صاحب[ؒ] نے فرمایا کہ مولوی صاحب آپ نے یہ بات بڑے کام کی کہی ہاں شاء اللہ ہم اس کی تدبیر ضرور کریں گے۔

پھر آپ مینڈو خاں کے مکان پر گئے، وہاں مینڈو خاں اور عبداللہ خاں نے بیعت کی اور انہیں دونوں باتوں کے متعلق عرض کیا، جن کی اطلاع آپ کو مولوی نور احمد سے پہلی بھی تھی، آپ نے فرمایا ”ہم اس معاملے میں دعا کریں گے اور اللہ تعالیٰ سے امید قوی ہے کہ تمہاری دونوں حاجتیں روا فرمادے گا، مگر اس کے ساتھ لذتی اللہ ایک اور بھی کام ہے، کہ جس قدر اس کا التزام اپنے اوپر مضبوط رکھو گے، اسی قدر تمہاری ترقی ان شاء اللہ تعالیٰ روز بروز زیادہ

ہوگی، اور جتنا اس میں قصور کرو گے، اتنا اس میں فتور واقع ہوگا۔“

انہوں نے عرض کیا کہ وہ کیا بات ہے، آپ نے فرمایا کہ ”ہم نے سنا ہے کہ تمہاری لین میں جو مہمان اور مسافر اترا کرتے ہیں، فاقہ سے سورت ہتھی ہیں، ان کا خبر گیر کوئی نہیں ہوتا، یہ ایک صورت غصب الہی کے نزول کی ہے، تم کو اللہ تعالیٰ نے رئیس نامدار بنایا ہے تم اپنے مقدور کے موافق ان کی خبر لینا، جب تک اس کا انتظام اپنے ذمے رکھو گے تمہارے اقبال و دولت، جاہ و شرودت کی ترقی رہے گی اور جس قدر اس میں قصور واقع ہوگا، اسی قدر اس میں فتور پڑے گا۔“

انہوں نے کہا کہ ”جو کچھ مجھ سے میسر ہوگا اور میں کھاؤں گا، ان کو بھی کھاؤں گا، یہاں تک کہ اگر میں پلاو کھاؤں گا تو انہیں بھی پلاو کھاؤں گا اور جو میں پختے چاپوں گا، انہیں بھی چبواؤں گا،“ آپ نے فرمایا ”واہ! بھان بھائی اگر یہ نیت تمہاری ہے تو ان شاء اللہ تعالیٰ تمہارا سب مطلب بخوبی پورا ہوگا اور ہم تمہارے واسطے ضرور دعا کریں گے،“ پھر حضرت وہاں سے میلے پر تشریف لائے اور چند روز میں بریلی روائی ہو گئی، وہاں عبداللہ خاں نے اپنے رسالے کو حکم سنادیا کہ جو مہمان مسافر، بیکس و محتاج ہماری لین میں اترا کرے، ہم کو اطلاع کیا کرو اور مولوی نور احمد کو اس کام کا داروغہ مقرر کیا کہ جو مہمان مسافر یہاں اترے اس کو نقد پیسے یا جنس ہماری طرف سے دلوایا کرو۔

دوڑھائی مہینے کے بعد مینڈ خاں نے اپنی ترقی اور بہبودی کا حال سید صاحب کو لکھ کر بھیجا کہ جب آپ لکھنؤ سے بریلی تشریف لے گئے حضور (باشا شاہ غازی الدین حیدر) نے ہمارے رسالے کا جائزہ لیا، نواب فتح علی خاں کپتان حاضر تھے، جناب عالی نے اپنے پستول کی جوڑی دکھائی کہ ایسی ایک ہزار جوڑی پستول ہوتے تو ان سواروں کو دیتے، کپتان صاحب نے عرض کیا کہ جناب عالی کے سلح خانے میں اس قسم کی کئی ہزار جوڑیاں ہیں، فرمایا ”حاضر کرو۔“

دوسرے دن کپتان صاحب موصوف نے ہزار جوڑی پستول حاضر کئے، جناب عالی نے ہمارے رسالے کے سواروں کو عنایت فرمائے اور وردی بھی بدلوادی اور لوکا القب بھی موقوف

کروایا اور خیر آباد کا علاقہ بھی ہم کو ہوا اور بہرائچ کا علاقہ ہونے کی امید ہے۔

کچھ دنوں میں جب ان کو بہرائچ کا علاقہ ہوا، تب تو مسکینوں اور مسافروں کی اطلاع کو صبح و شام کھانے کے وقت ترم بجوانا شروع کیا کہ جو مسکین و مسافر لین میں اتراء ہو آئے اور ہمارے دسترخوان پر ہمارے ساتھ کھائے، اکثر کھانے کے وقت سر محفل کہتے کہ ”بھائیو یہ سب جناب سید صاحبؒ کی دعا کا نتیجہ ہے۔“

جب تک مینڈو خاں جیسے، مسافر پروری کا یہی حال رہا، ان کے انتقال کے بعد چند روز ان کے بیٹوں نے بھی یہ کارخانہ جاری رکھا، پھر اس کا التزام نہ ہو سکا، عبداللہ خاں نے بارہا اپنے بھتیجوں سے تاکید کہا کہ ”دیکھو! مسافروں کا دسترخوان موقوف نہ ہونے پائے تمہارے والد کا یہ جاہ وجہاں سید احمد صاحبؒ کی دعا سے اسی شرط کے ساتھ تھا کہ جس قدر محتاج پروری میں کوشش کرو گے، اسی قدر اللہ تعالیٰ دولت و اقبال میں ترقی رکھے گا اور جو اس میں قصور کرو گے تو اس میں فتو رواق ہو گا“، مگر منظور الہی نہ تھا، انہوں نے اس نصیحت پر کچھ خیال نہ کیا، چند سال میں وہ کارخانہ جاتا رہا۔ (۱)

جهاد کی نیت

لکھنؤ میں ایک مرتبہ کچھ لوگ بیعت ہوئے اور آپ سے تبرک کی درخواست کی، آپ نے ان کو کچھ روپے برکت کے لئے عطا فرمائے اور نصیحت فرمائی کہ ”اپنے اپنے گھر کی عورتوں کو ہمیشہ تاکید کرتے رہو کہ کسی طور پر شرک نہ کریں اور جو اللہ تعالیٰ تم کروزی کی فراغت دے تو نیت خالص جہاد فی سعیل اللہ کی رکھنا، خواہ جان سے، خواہ مال سے اور جو نیت خالص نہ ہو گی تو تمہارے حق میں نقصان ہو گا، اس بات کو خوب سمجھو“۔

انہوں نے عذر کیا کہ ”اگر اپنی جان سے جہاد کی نیت کریں اور جائیں تو یہاں ہمارے اہل و عیال کی کون خبر لے گا اور کون کھانا کپڑا دے گا؟ اور جو جہاد مالی کی نیت کرے ہمارے پاس مال کہاں؟“ فرمایا ”جب اللہ تعالیٰ تمہیں مال و دولت دے، تب تم پر یہ حکم

(۱) ”وقائع احمدی“، ص ۳۸۸-۳۸۹

ہے، اس کے بغیر نہیں، سب نے اس کا عہد کیا کہ ان شاء اللہ تعالیٰ ایسا ہی کریں گے، آپ نے امید علی کوتاکید مزید فرمائی کہ تم ان عورتوں کو نماز روزے کی تعلیم کیا کرنا۔ (۱)

نشانات شرک کا ابطال

گومتی کے راج گھاث پر خدا بخش نام ایک شخص لکڑی کی دوکان کرتے تھے، اکثر انہیں کی دوکان سے لکڑی جاتی تھی، انہوں نے بھی سید صاحبؒ کے ہاتھ پر بیعت کی اور چند دنوں میں ان کی حالت پچھے سے کچھ ہو گئی، ان کی دوکان کے آس پاس بالنس والوں کی کئی دکانیں تھیں، انہوں نے جو میاں خدا بخش کا یہ حال و قال دیکھا سنا کہ یہ تو بڑے عابدو زاہد، صالح و متقی ہو گئے، ان کو بھی اشتیاق ہوا اور سات آٹھ شخص بیعت ہوئے، دوسرے روز اپنے اور آٹھ دس بھائی بند لے کر آئے، انہوں نے بھی بیعت کی اور تو بہ کی اور حضرت سے عرض کیا کہ ”ہمارے لوگوں کے کوئی تمیں چالیس گھر ہوں گے، سب کو اشتیاق ہے کہ بیعت کریں، اگر کسی روز آپ ادھر قدم رنج فرمائیں تو عین سر فرازی ہو“، آپ نے قبول کیا، پھر ایک دن معین کر کے دوسرا دمیوں سے حضرت کی دعوت کر گئے، آپ نے کتنا ہی عذر کیا کہ تم لوگ غریب ہو، دعوت کی تکلیف نہ کرو“ انہوں نے کہا کہ، ایک دن آپ کی دعوت کرنی ہم پر ہرگز ہرگز گراں نہ ہوگی“، اس روز آپ ان کے بیہاں گئے کھانے کے بعد سب نے بیعت کی اور مقدور کے موافق ان میں سے اکثر نے نذر دی، پھر اپنے اپنے گھر لے گئے، عورتوں، بڑکوں بالوں کو مرید کرایا۔

ایک صاحب کے بیہاں طاق میں مٹی کے کئی کھلونے رکھے تھے، آپ کی نظر پڑ گئی، فرمایا ”یہ بت ہیں، ان کو مشرک رکھتے ہیں، ان کو توڑا لو، گھر سے دور کرو، خبردار پھر کبھی نہ لینا“، پھر دیر تک شرک کی طرح طرح کی برائی اور تو حید کی خوبی بیان فرماتے رہے، صاحب خانہ نے اسی وقت وہ کھلونے توڑ کر گھر سے باہر پھینک دیئے، ان کا یہ حال دیکھ کر جس جس کے بیہاں مٹی کی مورتیں اور کھلونے تھے، سب نے توڑ کر پھینک دیئے تو ٹوٹے ہوئے صدھا کھلونے اس وقت دروازوں پر پڑے تھے۔

(۱) ”وقائع احمدی“، ص ۳۹۲، ۳۹۳

آپ نے ان میں سے دو شخصوں کو اپنا خلیفہ کیا اور ایک ایک ٹوپی اور کرتا ان کو دیا، آپ کے ہمراہیوں میں سے کسی نے کہا کہ ”ان کا خلیفہ کسی پڑھے لکھے قابل آدمی کو کیا ہوتا، جو ان کو وعظ و نصیحت کیا کرتا، یہ بیچارے آپ ہی کچھ نہیں جانتے، اور کو کیا تعلیم کریں گے؟“ آپ نے فرمایا ”ہاں تم بھی اچھا کہتے ہو (۱) مگر یہ ان کی برادری کے چودھری ہیں، جو کچھ ان کا کہنا ان پر اثر کرے گا، اگرچہ ناخواندہ ہیں ایسا دوسرے کا کارگر نہ ہوگا، اگر ان کا کہنا کوئی نہ مانے تو یہ اس کو اپنی برادری سے باہر نکال سکتے ہیں، دوسرے غیر برادری کے عالم سے یہ بات نہ ہوگی اور ان شاء اللہ ان کو چند روز کے بعد دیکھنا کہ خدا کی عنایت سے کس طرح کے ہوں گے۔“ (۲)

اصلاحِ رسوم

آپ نے ان چودھری صاحبان کو تعلیم کی کہ بیاہ برات، شادی غمی میں خدا و رسول کے خلاف شرک و بدعت کے رسوم کوئی نہ کرنے پائے، ہر امر میں رسول صلی اللہ علیہ وسلم کے طریقے پر نگاہ رہے، اس میں کوئی خوش ہو یا ناخوش، اللہ تعالیٰ تمہارے یہاں برکت کرے گا اور تم کو خوش اور محفوظ رکھے گا، پھر آپ ٹیلے پر شریف لائے۔

میاں دین محمد صاحب کہتے ہیں کہ جب سید صاحب جہاد کو تشریف لے گئے تو میرا ہندوستان آتا ہوا، اور لکھنؤ بھی جانا ہوا تو ان بالنس والوں سے ملاقات ہوئی، ان کی دینداری اور پرہیزگاری کا حال معلوم ہوا اور ان کا کاروبار پبلے کے مقابلے میں چار گنا، بلکہ بعضوں کا زیادہ دیکھنے میں آیا، وہ کہتے تھے کہ حضرت کی دعا سے ہمارا یہ حال ہے کہ جس مال تجارت میں ہم ہاتھ لگاتے ہیں، اگر وہ مال منٹی کا ہو تو سونا ہو جاتا ہے۔

یہ بھی کہتے تھے کہ ”شادی بیاہ میں ہم نے اپنے یہاں یہ دستور رکھا ہے کہ دھلے ہوئے کپڑوں کے سوا دلہا دہن کے لئے نیا کپڑا بھی نہیں بنواتے، اگرچہ بنانا درست ہے اور ویسے

(۱) سید صاحب کی عادت تھی کہ کسی کی بات کی بر ملا تر دینیں کرتے تھے، جب تک کہ وہ خلاف شرع نہ ہو، البتہ اپنی بات کی کوئی معقول توجیہ یا وجہ ترجیح بیان فرمادیتے تھے، جس سے عقائد اُدی بکھ جاتا تھا۔

(۲) ”وقائع“ ص ۳۹۲-۳۹۱

اور عقیقے کے کھانے کے سوانح کھاتے ہیں، نہ کھلاتے ہیں اور جو خرافات اور سوم بدعاں لوگ اپنے یہاں شادی بیاہ میں کرتے ہیں، جیسے سہرا، کنگنا باندھنا، رت جگا کرنا، گیت گوانا، طواں کا ناج کرنا اور اسی طرح کی کوئی بات ہم نہیں کرتے اور جو کرتے ہیں، ان کے بیاہ شادی میں ہم لوگ شریک نہیں ہوتے۔

اور پہلے ہم لوگ جب لوگوں کے چیچک لٹکتی تھی تو کیا کیا شرک و بدعاں کی خرافات کرتے تھے، اور کسی کو اس کے پاس نہیں جانے دیتے تھے اور اکثر اڑ کے مرجاتے تھے، اب ہم خدا پر اڑ کے کوچھوڑ دیتے ہیں، کسی بات کا پر ہیز نہیں کرتے اور خدا کے سوا کسی کی نذر و نیاز بھی نہیں مانتے، اول کے بہت اب اڑ کے کم مرتے ہیں۔

جب میں ہندوستان سے سرحد گیا، میں نے حضرت سے ان بانس والوں کی دینداری و پر ہیز گاری کا سب حال بیان کیا، آپ نے خوش ہو کر ان کے واسطے دعا کی۔ (۱)

جرائم پیشہ فستاق کی توبہ و اصلاح

میاں دین محمد کہتے ہیں کہ امام اللہ خاں ان کے بھائی سجنان خاں اور کئی شخص، جن کے نام یاد نہیں، چوری اور جرامِ پیشگی میں طلاق اور شہرہ آفاق تھے، ایک روز لکھنؤ میں سید صاحبؒ کی ملاقات کو شاہ پیر محمد صاحبؒ کے نیلے پر آئے، لوگوں نے ان کو آتے دیکھ کر حضرت سے اطلاع کیا کہ یہ لوگ بڑے بدمعاش، چور اور حرام کار ہیں، آپ نے فرمایا کہ خبرداران کے سامنے اس کا کوئی تذکرہ نہ ہو، اللہ تعالیٰ سے امید ہے کہ بڑے کام چھڑا کر ان کو نیک کاموں کی توفیق دے اور موت بھی ان کی اچھی ہو۔

انہوں نے آ کر آپ سے مصافیہ و معافیۃ کیا، آپ نے ان کو بڑے اخلاق و احترام کے ساتھ بٹھایا اور دیر تک متوجہ ہو کر ان کی طرف دیکھا، پچھلے دیر کے بعد انہوں نے رخصت چاہی فرمایا ”بہتر مگر تم کیا پیشہ کرتے ہو؟“ انہوں نے بہت عذر کیا کہ آپ اس بات کو نہ پوچھیں، اسی طرح رہنے دیں، ان کے واقف کاروں میں سے کسی نے کہا ”بتادو کیا مضاائقہ ہے؟ بلکہ

(۱) ”وقائع احمدی“ ص ۳۰۳، ۳۰۴

تمہارے لئے بہتر ہے، آپ نے بھی فرمایا کہ بیان کرو، انہوں نے اپنی چوری اور حرام کاری کا تمام حال صاف بیان کیا۔ ”اب تک ہمارا پیشہ یہ تھا، مگر اب سے آپ کے دست مبارک پر تو بے کرتے ہیں ہم کل جب آپ کے پاس آئے تھے، اس وقت ہمارا کچھ خیال نہ تھا، صرف سیر تماشے کی غرض سے آئے تھے، مرید ہونے کا مطلق ارادہ نہ تھا، مگر جب ہم آپ کے پاس بیٹھے اور آپ کا اخلاق دیکھا تو ہمارے دل کا عجیب حال ہو گیا کہ اس کی کیفیت بیان نہیں کر سکتے، یا کیا یہی دل میں سماں یا کہ سب گھر بار، یہوی پچھے چھوڑ کر آپ ہی کے پاس رہیں، اسی واسطے آج ہم آئے ہیں،“ آپ نے فرمایا کہ آج موقف رکھو، جمعہ کو ان شاء اللہ تم کو مرید کریں گے، یہن کروہ چلے گئے۔

جمعہ کو کچھ دن چڑھے وہ آئے، آپ نے فرمایا کہ جمکنی نماز کے بعد بیعت کرنا، نماز کے بعد وہ بیعت ہوئے اور کچھ زرنقد آپ کے نذر کیا، آپ لے کر پھر ان کے حوالے کیا اور فرمایا کہ ہماری طرف سے اپنے لڑکوں بالوں کو دینا، انہوں نے کہا کہ اپنے اہل و عیال کو کیوں کر آپ سے بیعت کروں، فرمایا کسی روز اس طرف جانا ہوگا، تو مرید کر لیں گے۔

ایک روز آپ گولہ گنج کی چڑھائی پر جاتے تھے، امان اللہ خاں نے عرض کیا کہ میرا غریب خانہ قریب ہے، اگر حضرت وہاں قدم رنجہ فرمائیں تو عین عنایت ہو، ہمراہی وہیں کھڑے رہے، آپ ان کے یہاں تشریف لے گئے، اور ان کے گھر والوں نے آپ کے دست مبارک پر بیعت کی۔ (۱)

امان اللہ خاں، سجان خاں اور مرتضیٰ ہمایوں بیگ تو سید صاحب[ؒ] کے ہاتھ پر بیعت کر چکے تھے، ان کے زمرے کے تین آدمی غلام رسول خاں، غلام حیدر خاں اور صدر خاں اور تھے، ان کو یہ حال معلوم نہ تھا، ایک روز یہ تینوں صاحب، امان اللہ خاں کے پاس آئے اور کہا کہ ”ان دونوں خرچ کی شیگی ہے، اس کی مددیر کرنی چاہئے، یعنی کہیں چل کر چوری کریں“، انہوں نے جواب دیا کہ، اب ہم سے کچھ نہ ہوگا“ کہا کیا سبب ہے؟ آج کل نہ چلو گے یا کبھی نہیں؟“
قصہ کیا ہے؟“

(۱) ”وقائع احمدی“، ص ۳۰۵-۳۰۶

مرزا ہمایوں بیگ نے کہا کہ ”بات یوں ہے کہ ہم اور یہ اس بات سے توبہ کر چکے ہیں، اب ان شاء اللہ ہم سے یہ کام نہ ہوگا“ انہوں نے کہا ”کب تم نے توبہ کی؟ کہا شاہ پیر محمد صاحب کے شیلے پر، بریلی کے جو سید صاحب اترے ہیں، ان کے ہم اور یہ مرید ہو گئے ہیں“ اور کچھ آپ کے فضائل و مکالات بیان کئے کہ ایک روز ہم پانچ چار آدمی بطور سیر و تماشہ ان کے پاس گئے کہ دیکھیں تو کیا حال ہے، ملاقات ہوئی تو جیسا نہ تھا ویسا ہی پایا اور ان کے ہاتھ پر بیعت کی، انہوں نے ہم کو توجہ دلائی، اس سے ہم کو بہت فائدہ ہوا۔

یہ حقیقت سن کر ان تینوں ساتھیوں نے کہا کہ اگر یہی حال ہمارا بھی ہو تو ہم بھی چل کر بیعت کریں، انہوں نے کہا کہ اس سے کیا بہتر مگر ہم پہلے ان سے یہ حال بیان کریں، جو وہ فرمائیں تو پھر ہم تم سے کہیں۔

انہوں نے سید صاحب سے یہ حال آکر عرض کیا، آپ نے فرمایا کہ ”تمہارے گروہ کے جو جو لوگ ہیں، ان سب کو ہمارے پاس لاو، ان شاء اللہ، ان کو تم سے زیادہ فائدہ ہوگا۔“ دوسرے روز غلام رسول خاں، غلام حیدر خاں اور صدر خاں کو وہ لے کر آپ کے پاس آئے آپ نے ان کو بڑے اخلاق اور بڑی خاطرداری سے بٹھایا اور مزاج کی عافیت پوچھی، پھر عصر کی نماز کے بعد ان کو مرید بنالیا اور امان اللہ خاں سے کہا کہ تم ان کو توجہ دو، وہ غذر کرنے لگے کہ ”مجھ کو اس کا کیا سلیقہ؟“ آپ نے فرمایا کہ ”یہ کیا بات ہے؟ تم جا کر ان کو توجہ دو، اب کی جو کوئی مرید ہوگا تو ہم اسی طرح ان سے توجہ دلائیں گے“ امان اللہ خاں نے ان کو توجہ دی، غلام رسول خاں بیہوش ہو کر لوٹنے لگے، اور غلام حیدر خاں اور صدر خاں کا ایک سکتے کا ساحاں ہو گیا کہ لوگ موٹھا پکڑ کر ہلاتے تھے اور وہ ہوش میں نہیں آتے تھے، پھر کچھ دری میں قدرے افاقت ہوا، آپ کے پاس لائے گئے، آپ نے حال پوچھا، حواس بجانہ تھے، ان سے بات نہ کی گئی، آپ نے امان اللہ خاں سے کہا کہ ان کو گھر لے جاؤ، کل پھر لانا۔

اماں اللہ خاں نے کہا کہ ”حضرت میں نے ان کو توجہ دی، ان کا یہ حال ہوا اور مجھ کو آپ کے لوگوں نے توجہ دی، میرا یہ حال نہ ہوا، اس کا کیا سبب؟“ آپ نے فرمایا کہ ”تم کو ان

سے زیادہ فائدہ ہوگا اور ہم تمہارے لئے دعا کریں گے کہ اللہ تعالیٰ تمہارا خاتمہ بخیر کرے اور تم سے اللہ تعالیٰ بہت کام لے گا، انہوں نے کہا کہ ”بس میں یہی چاہتا ہوں“۔

امان اللہ خاں تینوں صاحبوں کو مکان پر لے گئے، دوسرے دن جب ان کو بخوبی ہوش آگیا، امان اللہ خاں ان کو پھر لائے، اس دن سے وہ خود ہی سید صاحب[ؒ] کے پاس آنے لگے۔

جب سید صاحب[ؒ] نے رائے بریلی واپسی کا ارادہ فرمایا، امان اللہ خاں اور مرزا جمایوں بیگ آپ کے ہمراکاب ہوئے، غلام رسول خاں، غلام حیدر خاں اور صدر خاں بھی چلنے کے لئے تیار ہوئے، آپ نے فرمایا کہ تم ابھی مکان پر رہو، جب ہم ہجرت کریں گے، تو تم کو ضرور ساتھ لیں گے۔ (۱)

مالِ حرام سے تائبوں کی نفرت

غلام رسول خاں نے عرض کیا کہ ہمارا دل تو آپ کے ساتھ ہی چلنے کو چاہتا ہے مگر آپ کا فرمانا ہم کو منظور ہے، لیکن ہم اپنے گھر میں تو نہ رہیں گے، اس لئے کہ ہمارے یہاں مالِ حرام ہے، اگر ہیں گے تو کھانا پڑے گا۔

آپ نے فرمایا کہ ”یہ بات تو تم نے بڑے کام کی کہی فی الحقيقة یہی بات ہے کہ تم اگر کچھ مالِ حرام کھاؤ گے تو تمہارا یہ حال نہ رہے گا، خیر تمہاری تو یہ نیت ہے، بھائی غلام حیدر خاں تم اپنا حال کہو“۔

غلام حیدر خاں نے کہا کہ میرے گھر کا بھی یہی حال ہے، مگر آم کا باغ بھائیوں کی شرکت میں ہے فی الحال اس کا تقسیم ہونا دشوار ہے۔

پھر آپ نے صدر خاں سے کہا کہ تم اپنا حال بیان کرو، کہا ”میرا بھی بعضیہ ایسا ہی حال ہے کہ گھر میں اسی قسم کا مال ہے، لیکن ایک باغ آم کا سوسا سور و پی کی آمدی کا ہے، اس میں شرکت بھی نہیں ہے، میرا اگر اس میں اللہ کے فضل سے بخوبی ہو جائے گا“۔

آپ نے حافظ نجف خاں سے فرمایا کہ غلام رسول خاں اور غلام حیدر خاں کو اپنے

(۱) ”وقائع احمدی“، ص ۸۳، ۳۲۱۔

ساتھ فقیر محمد خاں کے پاس لے جاؤ اور ہماری طرف سے کہو کہ ان صاحبوں کو کھانے کپڑے کے لئے اللہ فی اللہ زر کے موافق مشاہرہ مقرر کرد تھے، اس شرط سے کہ اگر یہ چاہیں تمہارے پاس رہیں، چاہیں اپنے گھر، حافظ صاحب ان کو فقیر محمد خاں صاحب کے پاس لے گئے، اور سید صاحب کا پیغام پہنچایا، خاں صاحب نے پوچھا کہ حضرت اپنی زبان مبارک سے ان کے واسطے کچھ مشاہرہ فرمایا ہے ”کہا یہ تو مجھے کچھ نہیں کہا“ خاں صاحب نے حافظ صاحب کے ذریعہ سید صاحب سے کہلوایا کہ میری طرف سے عرض کرنا کہ یا تو دس روپے ماہوار نقد لیں یا پانچ پانچ روپے اور دونوں وقت کھانا، آپ نے کہلا بھیجا کہ آپ دس روپے ہر ایک کو دیں، چاہیں وہ اپنے گھر میں رہیں چاہیں آپ کی سرکار میں حاضر ہیں، انہوں نے ایسا ہی کیا۔ (۱)

زنانوں کی توبہ و اصلاح

ایک روز ایک نیک مرد ایک زنانے کو لے کر شاہ پیر محمد صاحب کے ٹیلے پر آئے اور آپ سے عرض کیا کہ ”میرے اور ان کے درمیان اللہ فی اللہ دوستی ہے، میں یہ چاہتا ہوں کہ یہ آپ کے دست مبارک پر بیعت کریں اور ان کو ہدایت نصیب ہو“ آپ نے فرمایا ”بہت خوب بات ہے، اس سے پوچھا، تمہارا کیا ارادہ ہے؟“ اس نے عرض کیا کہ ”میرا رادہ یہی ہے، جو یہ کہتے ہیں مگر میرے یہاں دس بارہ آدمی ہیں، ان میں سے کئی آدمی ایسے جن کو اطلاع کرنی ضروری ہے، آپ دعا کریں کہ اللہ تعالیٰ مجھ کو بھی ہدایت نصیب کرے اور ان کو بھی، آپ نے فرمایا ”تم اس امر میں کوشش کرو، ہم بھی دعا کریں گے، خدا چاہے گا تو وہ تمہارے ساتھ آئیں گے۔“

تیسرے روز تین زنانے، چوتھا وہ خود پانچوں وہ صاحب جن کے ساتھ وہ پہلے دن آیا تھا، آئے ان تینوں میں ان کا ایک سردار تھا، آپ نے دیر نیک ان کی طرف نگاہ توجہ سے دیکھا اور پوچھا کہ تمہاری کیا نیت ہے؟ انہوں نے کہا ”نیت تو یہی ہے کہ آپ کے ہاتھ پر توبہ کریں، مگر اس بات کا اندریشہ ہے کہ باقی لوگ کچھ فساد برپا کریں اور ہم کو کپڑے لے جائیں“

(۱) ”وقائع احمدی“ ص ۳۱۳-۳۱۴

آپ نے فرمایا کہ ”تم خالص دل سے توبہ کرو، اللہ تعالیٰ اپنا فضل کرے گا، کوئی تمہارا مزاحم نہ ہوگا“، انہوں نے کہا کہ ”ہم حاضر ہیں“، آپ نے فرمایا ”ان کو نہلا دھلا کر کپڑے پہناؤ“، لوگ گومتی سے نہلا لائے، کسی نے ہم لوگوں میں سے چادر دی، کسی نے پاجامہ، کسی نے انگر کھا، کسی نے ٹوپی، سب کو مردانے کپڑے پہنانے، پھر آپ نے ان سے بیعت لی اور دعا کی اور فرمایا کہ ”جو ان میں سردار ہے، اس کو اللہ تعالیٰ نے اس حال میں بھی سردار کھا ہے، یعنی ان تینوں سے خدا کے نزدیک مرتبہ میں زیادہ ہے“، پھر ان کی توجہ دلائی اور مولوی محمد یوسف صاحب سے فرمایا کہ، ان کو اپنے پاس رکھئے، کسی بات کی تکلیف نہ پائیں، اپنے ساتھ نماز میں لے جایا کیجئے، اور اپنے ساتھ لا لایا کیجئے اور نماز روزے کے مسائل ان کو سکھائیئے۔

دو تین روز میں ان کے باقی لوگوں کو خبر ہوئی کہ چار شخص تم میں سے جا کر سید صاحب کے مرید ہوئے ہیں، لوگوں سے اس کا مشورہ کیا کہ وہاں سے ان کو کیونکر لائیں، انہوں نے کہا ”وہاں کا تو یہ حال ہے کہ جو کوئی ان کے پاس جاتا ہے، خدا جانے ان کے پاس کیا سحر ہے کہ وہ انہیں سے مل جاتا ہے، اور انہیں کا طریقہ اختیار کر لیتا ہے، اگر تم جاؤ گے تو کچھ عجب نہیں کہ تمہارا بھی وہی حال ہو، اس سے یہی بہتر ہے کہ ان سے صبر کرو اور بازا آجائو، مگر یہ بات ہے کہ جب سید صاحب اپنے مکان بریلی کو جائیں، تب تم اس بات کی خبر دیں اور بخش کو کرو، اگر موقع ملے تو وہ ان کو سمجھا کر بلا لیں“، اس مشورے کا حال اس شخص سے معلوم ہوا، جو ان کو لے کر آیا تھا۔

لکھنؤ سے روانگی کے وقت آپ نے ان چاروں کو فقیر محمد خاں رسالے دار صاحب کے پاس بھیج دیا، اور کہلوایا کہ ان چاروں نے اپنے پیشے سے توبہ کی ہے، آپ کھانے کپڑے سے ان کی خبر لیا کریں، اللہ تعالیٰ اس کی جزاۓ خیر عطا فرمائیں گے، ان کا مفصل حال ہم ملاقات کے وقت بیان کریں گے۔ (۱)

اہل حکومت کو تشویش

مولانا عبدالحی صاحب کے ہر درس میں دو چار اہل تشیع ضرور توبہ کر کے اہل سنت والجماعت

(۱) ”وقائع احمدی“، ص ۳۰۵-۳۰۸

میں داخل ہو جاتے اس اطلاع سے تاج الدین حسین خاں اور بجان علی خاں کبوہ کو بڑی فکر پیدا ہوئی، انہوں نے نواب معتمد الدولہ سے اس کی شکایت کی، نواب صاحب نے چوبدار بھیج کر سید صاحب سے کہلوایا کہ وعظ و نصیحت میں کوئی حرج نہیں، یہاں حکومت اہل تشیع کی ہے، تبدیلی مذہب سے فساد کا اندیشہ ہے، سید صاحب نے جواب دیا کہ ہم کلمہ حق بیان کرتے ہیں، جو طالب حق آئے گا اور متأثر ہوگا، ہم اس کو ہرگز نہ روکیں گے، ہم آپ کے حکم کی تعیین سے قادر ہیں، نواب معتمد الدولہ نے دوبارہ پیغام بھیجا اور کہا کہ ایسی صورت حال میں اگر کوئی نقصان پہنچا تو ہم پر ذمے داری نہیں، سید صاحب نے اس کا بھی کوئی اثر نہیں لیا، آخر میں نواب صاحب نے فقیر محمد خاں رسالے دار سے کہا کہ سید صاحب تمہارے پیرو مرشد بھی ہیں اور آشنا بھی، ہماری طرف سے تم جا کر سمجھاؤ کہ حاکم وقت کا مقابلہ اچھا نہیں، اگر شاہ پیر محمد صاحب کے ٹیلے کے گرد دو چار توپیں لگا کر اڑا دے تو آپ کیا کر سکتے ہیں؟، ”فقیر محمد خاں صاحب نے یہ پیغام پہنچا دیا، آپ نے فرمایا ”فقیر محمد خاں تم مجھ سے مدت سے واقف ہو اور میرے حالات کو خوب جانتے ہو، یہ مجھ سے ہرگز نہ ہوگا کہ کلمۃ الخیر کہنے سے باز رہوں، معتمد الدولہ ”دو چار توپوں کیا ڈرا تے ہیں؟ اگر سو توپیں لگا دیں گے تو کیا پروا؟ خدا میرا مددگار ہے، ان کے نقصان پہنچانے سے کچھ نہ ہوگا۔“

فقیر محمد خاں کے واسطے سے آپ کے اور معتمد الدولہ کے درمیان کئی روز تک گفتگو رہی، لشکر میں جو لوگ آپ کے مرید تھے، انہوں نے سنا اور سب نے خفیہ کہلا بھیجا کہ ”حضرت ہم لوگ تیار ہیں، جوار شاد ہو، بجالائیں، آپ کسی بات کا اندیشہ نہ فرمائیں“ آپ نے کہلا بھیجا ”تم خاطر جمع رکھو، اللہ تعالیٰ کافی ہے، کچھ فتنہ و فساد نہ ہوگا۔“

آخر میں فقیر محمد خاں نے سید صاحب کا پیغام معتمد الدولہ کو پہنچا دیا اور یہ کہا کہ سید صاحب نے فرمایا ہے کہ منع کرنے کا طریقہ اور تھا اگر یہ کہا جاتا کہ تم ہماری رعیت ہو، ہمارے شہر سے چلے جاؤ، اس میں ہمیں کچھ عذر حیلہ نہ تھا، لیکن کلمۃ الخیر لوگوں کو تعلیم نہ کرو، یہ بات اہل اسلام کے خلاف ہے، خدا کا طالب سنی ہو، یا شیعہ جو ہمارے یہاں آئے گا ہم اس کو سکھائیں گے، یہ

بھی فرمایا کہ تم نواب معتمد الدو لا ر کے نوکر ہو اور میرے مرید، تم کو میری طرف سے اجازت ہے کہ فساد کے وقت تم میرے ساتھ ہنہ ہو، انہیں کی طرف ہو یا کسی کی طرف نہ ہو، الگ رہو۔

یہ تمام گفتگوں کرنے والے نے کہا کہ معلوم ہوتا ہے کہ تمہارے سید صاحبؒ اور ان کے ساتھ کے علماء بڑے حقانی اور خاندانی لوگ ہیں، فقیر محمد خاں نے اس وقت سید صاحبؒ کے آباء و اجداد کے فضائل و کمالات بیان کئے اور مولانا عبدالحی صاحبؒ اور مولانا اسماعیل صاحبؒ کے بزرگوں کے اوصاف و اخلاق کا تذکرہ کیا، نواب معتمد الدو لا کو اپنی غلطی کا احساس ہوا اور کہا کہ اگر وہ قبول کریں تو ان کی دعوت کرنی چاہئے، لیکن ان کے لوگ ہمارے یہاں ہتھیار باندھ کر نہ آئیں، خاں صاحب نے کہا ”کیا مضاائقہ ہے؟ کوئی ہتھیار لے کر نہ آئے گا، اگر لائیں گے تو باہر ڈیوڑھی پر رکھوادیں گے۔“

فقیر محمد خاں سید صاحبؒ کے پاس آئے، دعوت کا پیام لائے، آپ نے یہ سن کر تبسم کیا اور فرمایا کہ ”دعوت کا تکلف کرنا کیا ضرور؟“ انہوں نے کہا کہ ”اب تو آپ قبول کر لیں، فرمایا، ہتر چلیں گے۔“ (۱)

نواب معتمد الدو لا کی دعوت

دوسرے دن نواب صاحب نے سواریاں بھیجیں، ہاتھی بھی اور گھوڑے اور پاکلیاں بھی، سید صاحبؒ اپنے لوگوں کے ساتھ تشریف لے گئے، اور ڈیوڑھی پر پہرے والوں کے پاس ہتھیار رکھ دیئے، اندر چبوترے پر ایک فرش بچھا تھا، وہاں جا کر سب بیٹھے، نواب معتمد الدو لا کے پاس تاج الدین حسین خاں، سیجان علی خاں، فقیر محمد خاں رسالے دار، مینڈو خاں رسالے دار وغیرہ حاضر تھے، اور مہمان داری اور خدمت گزاری میں مستعد تھے۔ (۲)

مولانا عبدالحی صاحبؒ کا وعظ اور مکالمہ

مولانا عبدالحی صاحبؒ نے نواب معتمد الدو لا کی مجلس میں وعظ فرمایا، مولانا محمد اسماعیل

(۱) ”واقع“، ص ۳۱۳، ۳۱۷ (۲) ایضاً

صاحب فرماتے ہیں کہ ایسا وعظ ہم نے نہیں سن، وعظ اس طرح شروع کیا کہ اے مومنو! معلوم ہونا چاہئے کہ ایمان کا نشان کیا ہے اور کفر کا نشان کیا، پھر اس دعوے پر عقلی نقلي دلائل پیش کئے، ایک گروہ کے نشان ایمان اور دوسرے گروہ کے نشان کفر کو بڑی خوش بیانی سے واضح کیا اور بڑی خوبی سے ان کو ہر گروہ پر منطبق کیا۔

معتمد الدولہ نے بڑی تحسین و آفرین کی اور کہا کہ آپ کے اوصاف حمیدہ جیسے نہ تھے، اس سے زیادہ پایا۔ (۱)

سبحان علی خاں نے حضرت معاویہ رضی اللہ عنہ کے باب میں کچھ سوال کیا، مولانا دیری تک سکوت میں رہے، اکثر لوگوں کو مگان ہوا کہ شاید مولانا کو جواب نہ آیا، اس کے بعد سر اٹھایا کر فرمایا ”سبحان علی خاں صاحب، آپ کیا دریافت فرماتے ہیں؟“ انہوں نے پھر وہی سوال کیا، اس پر مولانا نے ایک عالمانہ تقریر کی، لوگوں کی زبان پر آمتا و سلمنا تھا، معتمد الدولہ نے کہا کہ، ”اب گفتگو موقوف کیجئے اور ہاتھ دھلائیے۔“ (۲)

جماعت کی تربیت اور بلند حوصلگ

مہمان ہاتھ دھوکر بیٹھئے تو مختلف اقسام کے نفس و لذیذ کھانے ان کے سامنے پڑے گئے، کھانا بڑی مقدار میں ایک ایک کے سامنے رکھا گیا، اور کہہ دیا گیا کہ جس کے سامنے جو کھانا ہے، وہ اس کی ملک ہے، چاہے یہاں کھائے، چاہے اپنے ساتھ لے جائے، لیکن سید صاحبؒ کے ہمراہیوں میں سے جن میں بہت سے عام لوگ اور غریب آدمی تھے، ہر ایک آسودہ ہو کر اٹھ گیا، اور کسی نے کھانا اپنے ساتھ نہیں باندھا، کھلانے والوں میں سے کسی نے بعض کھانے والوں سے کہا کہ یہ تمہارا حصہ ہے، ساتھ لیتے جاؤ، اس طرف سے کسی نے جواب دیا کہ یہ ہمارا دستور نہیں، جس نے ہم کو شام کا کھانا عطا فرمایا ہے، وہ صحن کو بھی ہم کو رزق پہنچائے گا۔

مجلس برخاست ہوئی تو نواب معتمد الدولہ نے پانچ ہزار روپے پیش کئے، آپ نے ہر چند عذر کیا لیکن معتمد الدولہ نے قبول نہیں کیا۔

(۱) ”منظورۃ السعد“، روایت مولانا سمعیل شہید (۲) ”وقائع احمدی“، ص ۳۱۹

رخصت ہونے کے بعد معتمد الدولہ نے فقیر محمد خاں سے کہا کہ یہ عجیب و غریب لوگ ہیں، میں نے آج سے پہلے ایسے آدمی نہیں دیکھے تھے، انہوں نے خواہش کی کہ میں تنہائی میں مانا چاہتا ہوں، سید صاحب[ؒ] نے فرمایا، اس وقت بڑی دیر ہو گئی ہے، یہاں سے جاتے وقت ملاقات کر کے جاؤں گا۔” (۱)

روانگی اور معتمد الدولہ سے ملاقات

جب سید صاحب[ؒ] نے لکھنؤ سے رائے بریلی کوچ فرمایا آپ نے اکثر لوگوں کو روادہ کر دیا کہ قندھاریوں کی چھاؤنی میں چل کر ٹھہریں، آپ چند لوگوں کے ساتھ نواب معتمد الدولہ کی ملاقات کو گئے، لوگوں کو ڈیوڑھی پر چھوڑ کر آپ فقیر محمد خاں رسالے دار کے ساتھ اندر گئے، نواب مددوح سے ملاقات ہوئی، دو گھنٹے گفتگو رہی نواب معتمد الدولہ نے کہا کہ ”حضرت میں آپ کے سامنے برے کاموں سے توبہ کرتا ہوں“ آپ نے فرمایا کہ ”توبہ سب برے کاموں سے بہتر ہے، مگر جو آپ بیچارے غربیوں محتاجوں کے گھر زبردستی کھدوڑا لتے ہیں، سب سے پہلے اس سے توبہ کرنی چاہئے، یہ مردم آزاری سب سے برا کام ہے“ نواب نے اقرار کیا کہ ان شاء اللہ کسی کام کا ان اس کو راضی کئے بغیر اور واجبی قیمت دیئے بغیر نہ کھدے گا بلکہ چند مکانوں کی پیاس ہو چکی تھی، ان کو موقوف رکھا۔ (۲)

نواب صاحب کو تخفہ

رخصت کے وقت سید صاحب[ؒ] نے ایک عمدہ گھوڑی، جو بہت بلند اور قد آور تھی جس پر آپ اس وقت سوار تھے، بنچے سمیت نواب صاحب، موصوف کو تختے کے طور پر دی، نواب صاحب نے بہت عذر کیا اور کہا کہ ”تین چار گھوڑے خود ہمارے اصلبل سے پسند فرمائ کر ہماری طرف سے قبول کیجیے“ آپ نے فرمایا کہ ”نہیں یہ گھوڑی تو آپ کو قبول کرنی ہوگی۔“ (۱) لکھنؤ کے قیام کے دوران میں فقیر محمد خاں نے بڑی رفاقت اور محبت کا ثبوت دیا اور بڑی دعا میں لیں۔

(۱) اینا ص ۳۱۹، (۲) اینا ۲۲۵-۲۲۴ ”وقائع ص ۲۲۵ سید صاحب[ؒ] کی عادت تھی کہ ان کے ساتھ اگر کوئی سلوک کرتا تو وہ شایان شان سلوک کرتے اور اپنا ہاتھ اور چار کھنے کی کوشش کرتے۔

فقیر محمد خاں کی ترقی

لکھنؤ سے واپسی میں مولوی سید محمد صاحب نصیر آبادی لکھنؤ سے فقیر محمد خاں کا خط لائے جس میں لکھا تھا، کہ کل رات، جب آپ قندھار یوں کی چھاؤنی میں تھے، نواب معتمد الدولہ کے یہاں سے اس فقیر کو خلعت ہوا، وہ ہزار روپے نقڈ ملے اور ہاتھی، پالکی، شملہ، منڈیل، دوشالہ، سپر، تلوار اور اس کے علاوہ بہت سامان ملا، پہلے تین سوروپے کا مشاہرہ تھا، اب ہزار روپے کا ہوا اور پندرہ سو سوار اور دو ہزار پیادے کا حکم دیا کہ نوکر کھلو اور محمدی کا پرگناہ علاقہ ہوا۔

سید صاحب یہ حال سن کر بہت خوش ہوئے فرمایا کہ ”ابھی تو ابتدا ہے، ان شاء اللہ تعالیٰ آگے دیکھنا کہ ان کے واسطے کیسی ترقی ہوگی۔“ (۱)

بادشاہ کی آرزوئے ملاقات

رائے بریلی تشریف لے آنے کے پچھے دن بعد ایک روز آپ رفقاء کے ساتھ مسجد میں بیٹھے ہوئے تھے کہ نواب معتمد الدولہ کا ایک قاصد آیا اور نواب مسدوح اور فقیر محمد خاں بہادر کا خط لایا، خط پڑھے گئے، دونوں کا مضمون یہ تھا کہ آپ کے تشریف لے جانے کے بعد بادشاہ غازی الدین حیدر نے فرمایا کہ ہمارے شہر میں ایسے صاحب کمال بزرگ اتنے دن رہے، ہزاروں آدمی ان کے مرید اور ان کی ذات سے مستفید ہوئے افسوس کی بات ہے کہ تم نے مجھ کو اطلاع نہ دی، اب جو صورت ممکن ہو، ان کو بلا و اور ہم سے ملاو۔

آپ نے لوگوں سے مشورہ کیا اور فرمایا کہ ”میرے تو جانے کی کوئی صورت نہیں، وہاں جانے میں کوئی فائدہ نظر نہیں آتا، باقی جیسا آپ لوگوں کا مشورہ ہو،“ لوگوں نے کہا کہ ”اگر آپ نہ تشریف لے جائیں تو مولانا عبدالحی صاحب اور مولانا سلمیل کو بھیج دیں، وہ حاکم وقت ہیں، ان کے جانے سے شاید اللہ تعالیٰ ان کو ہدایت نصیب کرنے نہیں تو کوئی حرج نہیں، چند روز رہ کر تشریف لے آئیں گے،“ فرمایا ”خیر یوں ہی سہی، مگر وہاں پہنچنے ہونا نہیں۔“

(۱) ”وقائع“ ص ۲۳۰۔

چنانچہ یہی جواب دیا گیا کہ ”بالفعل ہمارا آنا تو ممکن نہیں، مگر ان شاء اللہ وس پندرہ روز میں مولا نا عبدالحی صاحب، اور مولا نا محمد اسٹیلیں کو بھیجن گے۔“

چند دنوں کے بعد مولا نا عبدالحی صاحب اور مولا نا محمد اسٹیلیں صاحب پچیس آدمیوں کے ساتھ لکھنور والہ ہوئے، نواب معتمد الدولہ کو خبر ہوئی، ایک مکان میں اتار پھر بادشاہ کو اطلاع کہ جہاں پناہ نے جو بریلی کے سید صاحب گویا فرمایا تھا، وہ تو کسی عذر سے تشریف نہیں لاسکے، مگر مولا نا عبدالحی صاحب اور مولا نا محمد اسٹیلیں کو اپنی طرف سے بھیجا ہے، وہ شہر میں اترے ہیں، بادشاہ نے پچیس روپے روز کا کھانا مقرر کر دیا، دونوں وقت پکا ہوا کھانا خوانوں میں لگا ہوا آنے لگا، بعض شخصوں نے مولوی عبدالحی صاحب سے کہا کہ ”اس کھانے سے تو آپ نقد کر لیں تو بہتر ہے“ مولا نا نے فرمایا کہ ”ہم کو اس بات سے کچھ غرض نہیں چاہیں کھانا بھیجیں، چاہیں نقد“۔

پنڈہ سولہ روز ان حضرات کا لکھنؤ میں قیام رہا، مگر والی لکھنؤ سے ملاقات نہ ہوئی، اہل دربار نے اس کا اہتمام رکھا کہ اس عرصے میں بادشاہ کسی وقت ہوش میں نہ آنے پائیں، فقیر محمد خاں بہادر اور مینڈو خاں نے دونوں صاحبوں سے یہ حال بیان کیا اور کہا کہ آپ کو رہنے، جانے کا اختیار ہے انہوں نے کہا کہ، ہمارا رہنا بے کار ہے، صحیح کو معتمد الدولہ سے بے طے اور بے خبر کئے رائے بریلی روائہ ہو گئے۔ (۱)

آٹھواں باب

رائے بریلی کا قیام اور بعض اہم اصلاحی کام

رائے بریلی کا قیام اور اس کے اہم واقعات

لکھنؤ سے واپسی پر سید صاحب کا تقریباً ایک سال رائے بریلی میں قیام رہا، مولوی سید جعفر علی صاحب "منظورۃ السعداء" میں لکھتے ہیں:

بعد تشریف آوری از لکھنؤ حضرت امیر المؤمنین قریب یک سال بر دلت خانہ
رونق افروز بودند

"لکھنؤ سے تشریف آوری کے بعد حضرت امیر المؤمنین تقریباً ایک سال
دولت خانہ پر رونق افروز رہے"

"وقائع احمدی" میں ہے کہ حضرت امیر المؤمنین امام الجاہدین علیہ الرحمہ، سفر بالظفر لکھنؤ سے مراجعت فرماسکے پر تشریف لائے اور کچھ یا زیادہ ایک سال وہاں رونق افروز رہے۔^(۱)

اس قیام کے اہم واقعات میں سے جہاد کے لئے مشق و تربیت کا اہتمام، نکاح
بیوگان کی سنت کا احیاء اور نصیر آباد کی مہم ہے۔^(۲)

(۱) "وقائع" ص ۳۶۲ (۲) "منظورۃ السعداء" اور "وقائع احمدی" دونوں میں واقعات کی ترتیب یہی ہے۔

جہاد کا شوق اور اس کی تیاری

یوں تو عبادت و سلوک کے ساتھ جہاد کی تیاری آپ ہمیشہ کرتے تھے، لیکن اس قیام میں اس طرف سب سے زیادہ توجہ تھی، جہاد کی ضرورت کا احساس روز بروز بڑھتا جاتا تھا اور یہ کاشا تھا جو آپ کو برابر بے چین رکھتا تھا، دن رات اسی کا خیال رہتا تھا، زیادہ تر یہی مشاغل بھی رہتے، آپ اکثر اسلام لگاتے تاکہ دوسروں کو اس کی اہمیت معلوم ہو اور شوق ہو، دوسروں کو بھی اس کی ترغیب دیتے لکھنوں میں آپ نے ایک مرید کو ایک تفکیج دیا اور کہا کہ "جہاد فی سبیل اللہ کی نیت سے تھیا رکھو اور شکم سیر ہو کھاؤ، ان شاء اللہ کفار کے ساتھ جہاد کریں گے، تم بھی مشق میں مشغول رہو، اس سے بہتر کوئی فقیری اور درودیشی نہیں۔" (۱)

بدقتی سے بہت مسلمان ان چیزوں کو نقدس و مشیخت کے خلاف سمجھتے تھے، لکھنوں میں ایک مرتبہ جب آپ قندھاریوں کی چھاؤنی میں تشریف لے جا رہے تھے، آپ بھی تھیا رباند ہے ہوئے تھے، اور وہ لوگ بھی جو آپ کے ساتھ تھے، عبد الباقی خاں صاحب نے یہ دیکھ کر کہا کہ "حضرت آپ کی سب باتیں تو بہتر ہیں، مگر ایک بات مجھ کو ناپسند ہے، اور وہ آپ کے خاندان والاشان کے خلاف ہے، آج تک یہ طریقہ کسی نے اختیار نہیں کیا، آپ کو ہی کام زیبا ہے، جو آپ کے حضرات آباء و اجداد کرتے آئے" آپ نے فرمایا کہ "وہ کون سی بات ہے؟" کہا "یہ پسر، تلوار بندوق وغیرہ کا باندھنا یہ سب اسباب جہالت ہیں، آپ کو نہ کرنا چاہئے، یہ سنتے ہی حضرت کا چہرہ غصے کے مارے سرخ ہو گیا اور فرمایا کہ خاں صاحب، اس بات کا آپ کو کیا جواب دوں؟ اگر سمجھتے تو یہی کافی ہے، کہ یہ وہ اسباب خیر و برکت ہیں کہ اللہ تعالیٰ نے انبیاء علیہم السلام کو عنایت فرمائے تھتھا کہ کفار و مشرکین سے جہاد کریں اور خصوصاً ہمارے حضرت صلی اللہ علیہ وسلم نے اسی سامان سے تمام کفار و اشرار کو زیر کر کے جہان میں دین حق کو روشنی بخشی، اگر یہ سامان نہ ہوتا تو ہم نہ ہوتے اور اگر ہوتے تو خدا جانے کس دین و ملت میں ہوتے۔" (۲)

آپ کو سب سے زیادہ خیال جہاد کا رہتا تھا، جس کو مضبوط اور تو انادیکھتے، فرماتے

(۱) "منظورۃ السعد" (۲) "وقائع احمدی" ص ۳۰۰-۳۰۱

کہ یہ ہمارے کام کا ہے، مورائیں (صلع اناؤ) کے شمشیر خاں، الہ بخش، شیخ رمضان اور مہربان خاں ملاقات کے واسطے آئے، چاروں بڑے لمبے لمبے جوان تھے، آپ ان کو دیکھ کر بہت خوش ہوئے اور کہا ”ایسے جوان ہمارے کام کے ہیں، پیروز اولے لوگ ہمارے کام کے نہیں“ اور بہت تعریف کی، وہ آپ کا اخلاق دیکھ کر بہت خوش ہوئے کہ ہم غریب آدمی چار روپے کے سپاہی، آپ ہماری اس طرح تعریف کرتے ہیں، بعد میں فرمایا کہ اللہ تعالیٰ تم سے اور کام لے گا، ان میں اپنا کام تم سے بہت لے گا، پھر مہربان خاں سے کہا کہ ”اللہ تعالیٰ تم سے اور کام لے گا، ان تینوں سے اور کام لے گا، اور وہ دونوں کام خدا کی مرضی کے ہوں گے۔“^(۱)

رفقاء کی سید صاحب[ؒ] سے گفتگو جہاد کی ضرورت پر آپ کی تقریر

جب فنون حرب کی مشق و تعلیم میں زیادہ انہاک ہوا اور زیادہ تر وقت اسی میں صرف ہونے لگا، یہاں تک کہ سلوک کے کاموں میں کمی ہونے لگی، تو رفقاء نے آپس میں گفتگو کرنی شروع کی اور مشورہ کیا کہ مولانا محمد یوسف صاحب پھلتی اس بارے میں سید صاحب[ؒ] سے گفتگو کریں اور جماعت کے ان خیالات کی اطلاع دیں، مولانا نے سید صاحب[ؒ] سے عرض کیا، سید صاحب[ؒ] نے آپ کو جواب دیا کہ ”ان دونوں اس سے افضل کام ہم کو درپیش ہے، اسی میں ہمارا دل مشغول ہے، وہ جہاد فی سبیل اللہ کے لئے تیاری ہے، اس کے سامنے اس حال کی کچھ حقیقت نہیں، وہ کام یعنی تحصیل علم سلوک اس کام کے تابع ہے، اگر کوئی تمام دن روزہ رکھے، تمام رات عبادت و ریاضت میں گزارے، اور نوافل پڑھتے پڑھتے پیروں میں ورم آجائے، اور دوسرا شخص جہاد کی نیت سے ایک گھری بھی بار و داڑھے تاکہ کفار کے مقابلے میں بندوق لگاتے آنکھ نہ چھپکے تو وہ عابد اس مجاہد کے ربی کو ہرگز نہیں پہنچ سکتا، اور وہ کام (سلوک و تصوف) اس وقت کا ہے، جب اس کام (تیاری جہاد) سے فارغ الہال ہو، اب جو پندرہ سو لے روز سے نمازیا مرائبے میں دوسرے انوار کی ترقی معلوم ہوتی ہے وہ اسی کار و بار کے طفیل

(۱) ”وقائع احمدی“، ص ۳۳۰، ۳۳۱، ۳۳۲۔ چنانچہ مہربان خاں حضرت کے مشتاقین کی خدمت کے لئے سندھ میں رہے، پھر وہاں سے ان کے ساتھ ٹوکنگے اور باتی اکوڑہ کے پہلے ہی چھاپے میں شہید ہو گئے۔

سے ہے، کوئی بھائی جہاد کی نیت سے تیر اندازی کرتا ہے، کوئی بندوق لگاتا ہے، کوئی پھری گدکا کھلیتا ہے، کوئی ڈنر پیلتا ہے، اگر ہم اس کام کی اس وقت تعلیم کریں، تو ہمارے یہ بھائی اس کام سے جاتے رہیں، یوسف، ہی! تم خود اپنا حال دیکھو کہ گردن ڈالے ہوئے، ایک عالم سکوت میں رہتے ہو، اسی طرح اور لوگ بھی کوئی کمبل اوڑھے مسجد کے کونے میں بیٹھا ہے، کوئی چادر پیٹھے جرے میں بیٹھا ہے، کوئی جنگل جا کر مراقبہ کرتا ہے، کوئی نبی کے کنارے گڑھا کھود کر بیٹھا رہتا ہے، ان صاحبوں سے تو جہاد کا کام ہونا مشکل ہے تم ہمارے بھائیوں کو سمجھاؤ کہ اب اسی کام میں دل لگائیں، یہی بہتر ہے، حاجی عبدالرحیم صاحب سے مشورہ کر کے جواب دو۔

ایک عارف کی زبان سے سید صاحبؒ کی عظمت کا اعتراف

حاجی عبدالرحیم صاحب نے جب یہ سناتو پہلے اپنا حال بیان کیا کہ جب مجھ کو حضرت سے بیعت نہ تھی، اپنے مشائخ کے طور و طریق پر تھا، چلہ کشی کرتا تھا جو کی روئی کھاتا تھا، موٹے کپڑے پہنتا تھا، صدھا میرے مرید تھے، اور جو درویشی کا طالب میرے پاس آتا، اس کو تعلیم کرتا تھا، اور کسی سے کچھ غرض نہیں رکھتا تھا، جو کوئی مطلب کے لئے دو چار کوں یا ایک دو منزل لے جانے کی درخواست کرتا، فی اللہ چلا جاتا تھا، اور میری نسبت کا یہ طور تھا، کہ آدھ کوں یا کوں بھر سے کسی پر توجہ کی نظر ڈالتا تو اسی جگہ اس کو حال آ جاتا تھا اور بعض بعض با تین مجھ میں ان سے بڑھ کر تھیں اور میں اس حال میں بہت خوش تھا اور میرے مریدوں میں بعض بعض صاحب تاثیر تھے، باوجود ان سب باتوں کے جب اللہ تعالیٰ نے ان سید صاحبؒ کو سہارنپور پہنچایا اور مجھ سے ملایا اور مجھ کو توفیق دی کہ میں نے آپ کے دست مبارک پر بیعت کی اور آپ کا طریقہ دیکھا، اس وقت اپنے نزدیک مجھ کو یہ خیال ہوا کہ اگر میں اس حالت میں مر جاتا تو میری بری موت ہوتی، میں نے اپنے سب مریدوں سے کہا کہ اگر تم اپنی عاقبت بخیر چاہتے ہو تو ان سید صاحبؒ کے ہاتھ پر بیعت یا اس عقیدے سے میری ہی بیعت کرو اور جونہ کرے گا وہ جانے، میں نے آگاہ کر دیا ہے، اسکا مواخذہ قیامت کے روز مجھ سے نہیں، پھر سب نے دوبارہ بیعت کی، سو میں نے تمام عیش و آرام اور ناموس و نام چھوڑ کر سید صاحبؒ کے یہاں کی محنت و مشقت اور تنگی

وکلفت اختیار کی، اینٹیں بھی بناتا ہوں، دیوار بھی اٹھاتا ہوں، گھاس بھی چھیلتا ہوں، لکڑی بھی چیرتا ہوں اور ہر طرح کے کام کرتا ہوں، مگر اللہ تعالیٰ نے اپنے فضل سے اس کار و بار کی بدولت جو نعمت دی اور خیر و برکت عطا کی، اس کے دسویں حصے کے برابر اول معاملات کی تمام خیر و برکت کو نہیں پاتا ہوں، اگر ایسا نہ ہوتا تو اس راحت کو چھوڑ کر یہ محنت کیوں اختیار کی؟ سو میری صلاح اس بارے میں یہی ہے کہ تم اپنا سارا کار و بار حضرت پر چھوڑو، وہی جو کچھ بہتر جان کر تم کو فرمائیں، اسی کو مانا اور اپنی بہتری اس میں سمجھو اور اپنی ناقص رائے کو اس میں دخل نہ دو۔

حاجی صاحب چونکہ فن سلوک اور قوت نسبت میں مسلم تھے، اور مشہور شیخ اور عارف تھے، اس نے ان کی تقریر سن کر سب لوگ خاموش ہو گئے اور مقدماتی جہاد میں دل و جان سے مشغول ہو گئے، دن رات یہی مشغله تھا، بھرماری، تیر اندازی کرتے، چورنگ لگاتے اور فنون سپہ گری کی پوری مشق کرتے تھے (۱)

بیوہ کا نکاح

بیوہ کا نکاح ثانی مسلمانوں کے اس دینی اور اخلاقی انحطاط کے دور میں، جس میں مسلمان شرفاء ہندوانہ رسم و رواج سے پورے طور پر متاثر ہو چکے تھے اور بہت جگہ شریعت کے بجائے نفس اور عرف و عادات کا دور دورہ تھا، بڑے ننگ و عار کی بات اور خلاف ادب شرفاء سمجھا جاتا، خانی خان نے اپنے زماں عہد محمد شاہی کے متعلق شہادت دی ہے کہ در ہندوستان میان شرفاء نے اسلام کے مراد از اصل مشائخ عرب است، ایں عمل (عقد بیوگان) در ہندوستان فتح و عیب دانستہ ترک رویہ آباء و اجداد را کہ موافق حکم خدا و مطابق شرع محمدی است، نمودہ اند، تیر ہویں صدی کی ابتدائیک یہ کراہت و تھارت قلوب میں اس طرح جاگزیں ہو چکی تھی کہ یہ مسلمانان ہند کا ایک عرف اور رواج بن چکا تھا۔

اس کا اندازہ کرنے کے لئے کہ اس مسئلے نے کتنی اہمیت اختیار کر لی تھی، اور اس کی مخالفت کتنی دشوار تھی، اور یہ کہ بعض علماء اس رواج کی حمایت میں تھے، اور اس کے ثبوت

(۱) ”وقائع احمدی“، ص ۲۳۸، ۲۵۸

میں فقہی دلائل اور نظائر پیش کرتے تھے، یہاں نکاح بیوگان کے سلسلے میں ایک استفتا اور تیر ہوئی صدی کے ایک عالم کے قلم سے اس کا جواب نقل کیا جاتا ہے۔^(۱)

سوال: کیا فرماتے ہیں علماء دین و مفتیان شرع متین اس مسئلہ میں کہ بعض امور ہندوستان میں اس دیار کے شرفائے اہل اسلام میں ابتداء سے آج تک برابر مروج ہیں اور ظاہر اشرع کے خلاف ہیں مگر رسم و رواج کے موافق کہ ہر شہر کے لوگوں میں وہ امور بطور رسم و رواج قرار پائے ہیں، لوگ اسی کے مطابق عمل کرتے ہیں اور رسم و رواج کو شرع پر مقدم جانتے ہیں، چنانچہ مجملہ ان امور کے ایک امر یہ ہے کہ بیوہ عورت کا نکاح ثانی کرنا پتچ جانتے ہیں، اس کا نکاح ثانی کرنے سے پہیزہ رکھتے ہیں، حتیٰ کہ اگر بیوہ عورت نکاح ثانی پر راضی ہو جائے تو اس کے ولی شرافت کی غیرت سے ہرگز اس امر کو جائز نہ رکھیں گے ”اجیبو ا، رحمکم اللہ تعالیٰ“

اس استفتا کا جواب خاص طوریل ہے، یہاں اس کا اختصار اور انتخاب پیش کیا جاتا ہے:

جواب: ”الأشباء والنظائر“ میں لکھا ہے کہ چھٹا قاعدہ یہ ہے کہ عادت حکم ہے، یعنی اس کے اعتبار پر شرعاً حکم کیا جاتا ہے، یعنی عادت کا اعتبار کرنا احکام شرعیہ میں شرعاً ثابت ہے، اور یہ قاعدہ اس اصل سے ثابت ہوا ہے کہ آنحضرت صلی اللہ علیہ وسلم نے فرمایا ہے کہ ”مَارَآهُ الْمُسْلِمُونَ حَسَنًا فَهُوَ عَنْدَ اللَّهِ حَسَنٌ“ یعنی جس امر کو اہل اسلام بہتر جانیں، اللہ تعالیٰ کے نزدیک بھی وہ امر بہتر ہو گا اور ہدیٰ نے ”شرح معنی“ میں لکھا کہ عادت سے مراد وہ امر ہے کہ اس کا استقرار نقوص میں ہو جائے، اور وہ ان امور سے ہو کہ ان کا اعتبار چند مرتبہ سلیمان طبائع کے نزدیک کیا گیا ہو۔^(۱)

(۱) یہ استفتا اور اس کا جواب ”فتاویٰ عزیزی“ میں درج ہے (ملاحظہ ہو ”فتاویٰ عزیزی“ فارسی جلد دوم از ص ۱۲۸ تا ۱۳۱) افسوس پے کہ ان مفتی صاحب کا نام معلوم نہیں ہو سکا۔

(۲) اس موقع پر مفتی صاحب نے ان جزئیات کا تذکرہ کیا ہے جن میں فقہاء نے عرف کو معیار قرار دیا ہے اور اسی کے مطابق فیصلہ کیا ہے۔

جب اس مقدمے کی تمهید بیان کی گئی اور عرف اور عادت کے معنی ظاہر ہوئے اور یہ بھی معلوم ہوا کہ اکثر مسائل اس بناء پر انتہاج کئے گئے ہیں، اور یہ بھی معلوم ہوا کہ عرف شرع پر مقدم ہے، بشرطیکہ عرف نص کی تصریح کے خلاف نہ ہو تو جاننا چاہئے کہ پہلی صورت کے بارے میں جواب یہ ہے کہ یہود عورتیں ایمان کی قوت سے اس قدر صابر اور اپنے نفس پر جابر ہو جائیں کہ غیرت کی وجہ سے نکاح ثانی سے پرہیز کریں اور اپنے لئے نکاح ثانی کو روانہ رکھیں، اس واسطے کہ کفار اس بارے میں طعن کرتے ہیں کہ دوسرے شوہر کے ساتھ نکاح کیا جائے اور اس امر کو رذیل اور خسیں قوم کی خصوصیت جانتے ہیں، اور شرافت کے خلاف سمجھتے ہیں تو ایسی حالت میں ان یہود عورتوں کا اللہ تعالیٰ کے نزدیک اعلیٰ درجہ اور بلند مرتبہ ہو گا اور فی الجملہ ایسی یہود عورتوں کو حضرت سرور کائناتؐ کی ازواج مطہراتؐ کے حال کے ساتھ مشابہت اور ان کی پیروی حاصل ہو سکتی ہے، البتہ اتنا عکی علت میں فرق ہے۔

اور بالفرض اگر وہ نکاح پر راضی بھی ہو جائیں اور ان کے ولی کی جانب سے ممانعت ظہور میں آئے تو اس میں بھی شرع کی مخالفت لازم نہیں آتی ہے، اس واسطے کے بعض مقام اور بعضے امور میں اس لحاظ سے کہ اس میں کسی امر کے کرنے یا نہ کرنے میں غیرت ہوتی ہو اور شرافت میں خلل آتا ہو اور اپنی طرف ایسی صفت کی نسبت ہونے کا خوف ہو کہ باعتبار عرف نہایت نذموم ہو تو ایسی صورت میں شرع سے تجاوز کرنے کو علماء نے مستحسن جانا ہے چنانچہ یہ امر اس صحیح حدیث سے کہ مسلم میں ہے مستحب اور مسقاو ہوتا ہے، اور وہ حدیث یہ ہے:

”عَنْ أَبِي هُرَيْرَةَ رَضِيَ اللَّهُ عَنْهُ، قَالَ سَعْدُ بْنُ عَبَادَةَ، وَلَوْ وُجِدَتْ مَعَ أَهْلِي رَجْلًا، لَمْ أَمْسِهِ حَتَّىٰ بَارِيعَةَ شَهَدَاءَ؟“

قال رسول اللہ صلی اللہ علیہ وسلم، نعم قال ، کلا والذی
بعثک بالحق ان کنت اعاجله بالسیف قبل ذلك ، قال رسول
اللہ صلی اللہ علیہ وسلم : اسمعوا الی ما یقول سید کم انه
لغیور و انا اغیر منه والله اغیر منی ”

یعنی ابو ہریرہؓ سے روایت ہے کہ سعد بن عبادہؓ نے کہا کہ اگر میں اپنے اہل کے
ساتھ کسی مرد کو پاؤں تو کیا اس مرد سے تعریض نہ کروں حتیٰ کہ چار گواہ لے
آؤں؟ رسول اللہ صلی اللہ علیہ وسلم نے فرمایا کہ ”ہاں“ سعد بن عبادہؓ نے کہا کہ
”ہرگز نہیں قسم ہے، اس ذات کی کہ اس نے آپ پر حق پر مجموع فرمایا ہے کہ
میں اس سے قبل اس کا اعلان تلوار سے کروں گا، یعنی اس کو قتل کر دوں گا“، تو
آنحضرت صلی اللہ علیہ وسلم نے فرمایا کہ ”سننہ بات جو تمہارے سردار کہتے ہیں
یہ نہایت صاحب غیرت ہیں، اور میں ان سے بھی زیادہ صاحب غیرت ہوں
اور اللہ تعالیٰ مجھ سے بھی زیادہ صاحب غیرت ہے“ صحیح بخاری میں بھی یہ
حدیث کچھ کم تفاوت کے ساتھ وارد ہے تو اس مقام میں سعد بن عبادہؓ نے
غیرت کی نہایت زیادتی کی وجہ سے قتل کرنے کو اختیار کیا اور اس مقام میں قتل
کرنے کو اختیار کرنا شرع کی حد سے تجاوز کرنا ہے، مگر جناب رسالت مآب
صلی اللہ علیہ وسلم نے ان کی تعریف فرمائی اور فرمایا کہ سعد ایک صاحب غیرت
شخص ہیں، اور میں ان سے بھی زیادہ صاحب غیرت ہوں، اور اللہ تعالیٰ مجھ
سے بھی زیادہ صاحب غیرت ہے، اور دوسری حدیث میں وارد ہے کہ
آنحضرت صلی اللہ علیہ وسلم نے یہی ارشاد فرمایا کہ ”ومن غیرته حرم
الفواحش ما ظهر منها و ما بطن“ یعنی اللہ تعالیٰ کی غیرت سے ہے، کہ
اس نے ظاہر و باطن ہر طرح کے فواحش امور کو حرام فرمایا تو جس صورت میں
کہ یہ وہ عورت کا نکاح صرف مباح ہو، کرنا اور نہ کرنا دونوں برابر ہوں، ایسا نہ

ہو کہ اس کی خواہش کے لحاظ یا زمانے کی حالت کے اختیار سے ضروری ہوتا
ایسی صورت میں اگر ولی کی طرف سے ممانعت و قوع میں آئے تو حد شرعی سے
تجاذب کرنے میں یا اس قتل کرنے سے زیادہ نہ ہو گا کہ سعد بن عبادہؓ نے اختیار
کیا تھا۔^(۱)

علمائے مصلحین نے اس ذہنیت اور اس جاہلی حمیت کے خلاف اپنی زبان اور قلم سے
تبیغ کی، خود حضرت شاہ عبدالعزیزؒ نے مذکورہ بالافتوفی کا مدلل جواب لکھا اور اس کی عالمانہ
تردید کی^(۲)، آپ نے فارسی میں نکاح بیوگان کے ثبوت و فضیلت اور اس کو فتح سمجھنے
والوں کی مددت و تردید میں ایک موثر رسالہ فارسی میں لکھا ہے^(۳)، خود حضرت سید صاحبؒ[ؒ]
نے ”صراط مستقیم“ میں اس مردہ سنت کو زندہ کرنے اور اس کی ترویج پر زور دیا ہے اور بیوہ کے
نکاح ثانی کو فتح سمجھنے کی صحبت و اختلاط کا نتیجہ قرار دیا ہے^(۴)، لیکن مذوقوں کی اس
متروک سنت کے احیاء و ترویج اور صدیوں کے اس جاہلی خیال کے استیصال کے لئے یہ
تحریریں، اصلاحی رسائل اور تقریریں کافی نہ تھیں، ضرورت اس کی تھی کہ کوئی عظیم شخصیت اور
مقتدائے زمانہ اپنے عمل سے اس سنت کے احیاء اور اس جاہلی خیال کا ابطال کرتا اور اس کی
ایسی پر زور دعوت دیتا کہ اس کی قباحت دلوں سے بالکل نکل جاتی اور اس کا عمومی رواج
ہوتا، اللہ تعالیٰ نے اور دوسرے عظیم الشان اصلاحی و تجدیدی کاموں کے ساتھ یہ عظیم الشان
اصلاحی خدمت بھی، جس کا اثر سیکڑوں خاندانوں اور ہزاروں زندہ درگور غورتوں کی زندگی پر
پڑتا ہے، سید صاحبؒ سے لی اور غیر سے اس کا سامان پیدا ہوا۔

مولانا عبدالحکیم صاحب کا واعظ

ایک مرتبہ مولانا عبدالحکیم صاحبؒ نے شاہ علم اللہ صاحبؒ کی مسجد میں اس آیت پر

وعظ فرمایا:

(۱) ترجمہ ماخوذ از ”سرور عزیزی“، مطبوعہ فخر الطائع لکھنؤ ۱۳۲۳ھ ص ۳۰۸-۳۰۲

(۲) ملاحظہ ہو ”فتاویٰ عزیزی“، (فارسی) ص ۱۳۲-۱۳۸

(۳) محمود رسائل قلمی کتب خانہ ندوۃ العلماء

(۴) ملاحظہ ہو ”صراط مستقیم“، مجتبی ص ۶۵

”لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُؤَدِّوُنَ مَنْ حَادَ اللَّهَ
وَرَسُولَهُ وَلَوْ كَانُوا أَبَاءَهُمْ أَوْ أَبْنَائَهُمْ أَوْ أَخْوَانَهُمْ أَوْ عَشِيرَتَهُمْ (۱)

(الجادل: ۲۲)

یہ وعظ اس خطابت و فصاحت سے فرمایا کہ لوگ دنگ تھے، آپ نے ہندوستان کے تمام علماء و مشائخ کے اعمال اس میزان عدل میں تو لے اور سب کی کمزوریاں صاف صاف ظاہر کر دیں، یہاں تک کہ خاندان عزیزی تک نوبت پہنچی اور جو کمزوریاں اس خاندان میں تھیں، آپ نے وہ ظاہر کیں، یہاں تک کہ نوبت خاندان شاہ علم اللہ (سید صاحب) کے خاندان تک پہنچی اور آپ نے اس خاندان کے جو اعمال آیت کے خلاف تھے، بیان کئے اور حضرت سید صاحب نے اس کی تصدیق کی، اس کے بعد مولانا نے فرمایا کہ ”حضرت اگر آپ اپنے خاندان سے ایک بات دور فرمادیں تو اس آیت پر پورا عمل ہو جائے“ سید صاحب یہ بات سنتے ہی بے تاب ہو کر اپنی جگہ سے اٹھئے اور آپ کے سامنے دوز انو ہو کر بیٹھ گئے اور کہا کہ ”میں خدا کا بندہ ہوں اس کا اور اس کے رسول کا تابع ہوں، اس سے پہلے سہار نپور وغیرہ میں میں نے مولانا سے کہا تھا کہ اللہ اور اس کے رسول کی اطاعت میں عزیزیوں رشتے داروں اور امیر و غریب کسی کا پاس نہیں، اس کا حکم بے کم و کاست ادا کروں گا اور کسی کی خوشی اور ناخوشی کا خیال نہیں کروں گا مگر اس وقت مجھے سب سے زیادہ محمد یعقوب (برادرزادہ) عزیز ہیں، دنیا کی چیزوں میں سے جو چاہیں لے لیں، لیکن اللہ کی اطاعت میں ان کی رعایت نہیں کروں گا، میرے تمام رشتے دار صاف صاف سن لیں کہ جو اللہ اور رسول کی اطاعت میں میرے شریک حال ہوں، ادائے اداء و احتساب نواہی میں کسی کی طعن و ملامت کا خیال نہ کریں، وہ میرے عزیز اور مجھے محبوب ہیں، اور جو اس کے لئے تیار نہ ہوں، ان کو میری طرف سے جواب ہے، اور مجھے ان سے کوئی واسطہ نہیں، صاف کہتا ہوں کہ جو اللہ کے راستے میں مستعد ہو، میرا شریک ہو اور جو چاہے، مجھ سے جدا ہو جائے“

(۱) جو لوگ اللہ پر اور قیامت کے دن پر ایمان رکھتے ہیں، آپ ان کو نہ یکھیں گے کہ وہ ایسے شخصوں سے دوستی رکھیں، جو اللہ اور رسول کے برخلاف ہیں، گودہ ان کے باپ یا بیٹے بھائی یا کنبہ ہی کیوں نہ ہو۔

مولانا عبدالحی صاحب نے فرمایا کہ ”حضرت سے اسی کی امید تھی اور اسی لئے تمام مشائخ کو چھوڑ کر حضرت کا دامن پکڑا ہے“، مولانا اسماعیل صاحب اور شاہ ابوسعید صاحب خلیفہ حضرت شاہ غلام علی صاحبؒ نے فرمایا کہ ہم بھی حضرت کے ساتھ ہیں یہ سن کر مسجد میں غلغله بلند ہوا اور لوگوں پر ایسی رقت طاری ہوئی کہ زبان سے بات نہیں نکلتی تھی۔ (۱)

سید صاحبؒ کا خواب

اس عرصے میں سید صاحبؒ نے خواب دیکھا کہ لکڑیوں کا ایک بڑا بھاری گٹھا ہے، بہت سے آدمی مل کر اسے اٹھانا چاہتے ہیں، مگر کوئی اٹھانہیں سکتا، آپ کی بجاوج (سید محمد الحلق صاحب مرحوم کی بیوہ) بھی موجود ہیں، سید صاحبؒ بعزم و انکسار ان سے کہتے ہیں کہ اگر آپ بھی ہاتھ لگائیے تو اس کو گھر پہنچادیں، اول تو بھل ہونے کی وجہ سے انہوں نے عذر کیا، مگر آپ کے اصرار سے انہوں نے منظور کیا اور دونوں نے مل کر اسے گھر پہنچادیا۔

آپ کا معمول تھا کہ روزانہ نماز فجر کے بعد حلقة میں توجہ دیتے تھے، اس روز آپ نے اس کو ملتوی رکھا اور مولانا عبدالحی اور مولانا اسماعیل سے فرمایا کہ آج مراقبہ نہیں ہوگا، آج میں نے عجیب خواب دیکھا ہے، اس کی تعبیر دیجئے۔

ان حضرات نے خواب سن کر فرمایا کہ کہ آپ ہی تعبیر بھی دیجئے، آپ نے فرمایا کہ اللہ تعالیٰ نے میرے دل میں اس کی تعبیر یہ ڈالی ہے کہ ایندھن جو کھانا پکنے کا ذریعہ ہے انسان کی زندگی کا سبب ہے، زندگی دو طرح کی ہے، دنیوی زندگی اور اخروی زندگی، اتباع سنت ایسا طعام روحاںی ہے، جس سے حیات اخروی وابستہ ہے، آپ کو معلوم ہے کہ بعض احکام شریعت، جو قرآن میں منصوص اور دیار عرب اور مرکز اسلام میں رائج ہیں، ہمارے ملک میں خصوصاً شرفاء اور خاندانی لوگوں میں بالکل متروک بلکہ سخت معیوب ہیں، اور لوگ ان کے منافع و برکات کو بالکل خاطر میں نہیں لاتے اور ہندوستانی رسم و رواج کے پابند ہیں، انہیں شرعی احکام میں سے ایک اہم حکم پیوہ کا نکاح ثانی ہے، جس کے متعلق قرآن شریف میں صاف صاف موجود

(۱) ”منظورۃ السعداء“

ہے ”وَأَنِّكُحُوا الْأَيَامِي مِنْكُمْ وَالصِّلِّحِينَ مِنْ عِبَادِكُمْ وَإِمَائِكُمْ“ (۱) (النور: ۳۲)

ان شاء اللہ اس سنت کا اجر اول اپنی ذات سے اور اپنے خاندان سے کروں گا، جب اپنے یہاں سے اس کی ابتداء ہو جائے گی تو پھر اپنے دوستوں اور اہل تعلق سے اس کا مطالبہ کروں گا، قرآن شریف میں آتا ہے ”أَنَّمَرُونَ النَّاسَ بِاللِّبْرِ وَ تَنَسُّوْنَ أَنفُسَكُمْ“ (۲) (البقرہ: ۳۳)

یہ فرمائے آپ گھر تشریف لے گئے اور ان سب عزیز عورتوں اور مستورات کو جمع کرایا، جن کا آپ سے بیعت و ارادت کا تعلق تھا اور صحیح سے زوال تک ان کے سامنے تقریر فرمائی، جس کا خلاصہ یہ تھا کہ:

”اسلام یہ نہیں ہے کہ زبان سے کہے کہ میں مسلمان ہوں یا گائے کا گوشت کھائے یا ختنہ کرائے یا مسلمانوں کے مراسم میں شریک ہو اور ان کی مجلسوں میں بیٹھے، اسلام یہ ہے کہ اس کے تمام احکام کی تعمیل کرے یہاں تک کہ وہ اپنے محبوب بچے کو حضرت ابراہیم کی طرح خوشی خوشی اپنے ہاتھ سے ذبح کرنے کے لئے تیار ہو جائے اور منہیات سے لے کر کرہات تک اس طرح اجتناب و احتراز کرے کہ اگر ان کا خیال بھی دل میں پیدا ہو تو چالیس روز تک استغفار کرے، انہیں چیزوں میں سے یہ واکس کا دوسرا نکاح نہ کرنا ہے خصوصاً وہ یہود کے جوان ہو، اس کا نکاح ثانی کرنا ایسا بڑا اگناہ سمجھنا، جیسا خدا کے یہاں کفر و شرک ہے اور جو یہود اپنا نکاح کر لے، اس کو بازاری عورت اور بے حیا سمجھنا اور تجہیہ کا خطاب دینا اور اس کو مطعون و بد نام کرنا اور ساری عمر یہود کو زندہ در گور کر دینا اسی قبیل سے ہے، یہ نہیں سمجھتے کہ یہ بات کہاں تک پہنچتی ہے، ان کو نہیں معلوم کہ حضرت صدیقہؓ کے سو اتمام امہات المومنین یہود تھیں۔“

آپ نے یہ وعظ ایسے جوش و اثر سے کہا کہ اہل مجلس میں سے اکثر مد ہوش ہو گئے اور زار و قظار روئے اور ایک دن اور آپ نے اسی طرح تقریر کی، اپنی خالہ صاحبہ سے (جومولانا

(۱) اور تم میں جو بے نکا ہے ہوں تم ان کا نکاح کر دیا کرو اور تھہارے غلام اور لوڈیوں میں جو اس لائق ہو اس کا بھی۔

(۲) کیا غصب ہے کہ اور لوگوں کو نیک کام کرنے کو تکتے ہو اور اپنی خبر نہیں لیتے۔

سید محمد الحلق صاحب کی بیوہ کی پھوپھی تھیں) خاص طور بڑی منت و سماجت سے کہا کہ ”آپ کسی طرح والدہ اسمعیل کو اس سنت کے احیا اور زکاح ثانی کے لئے آمادہ فرمائیں، آپ کو خوب معلوم ہے کہ یہ رشتہ میں خلف اپنے کے لئے نہیں کرتا بھض سنت کے جاری کرنے اور ہندوستان کی ایک رسم جاہلیت کو مٹانے کے لئے کرنا چاہتا ہوں، غرض دو تین مہینے اسی کوشش میں صرف ہو گئے آخراً راعزاء اور خود مخدومہ راضی ہو گئیں اور ایک مدت دراز کے بعد ہندوستان میں شرفاء کے خاندان میں یہ مبارک تقریب ہوئی۔ (۱)

سید صاحب[ؒ] نے اس پر اتفاق نہیں کی، بلکہ شاہ عبدالعزیز صاحب[ؒ]، اور اپنے خلفاء کے نام شاہ اسمعیل صاحب[ؒ] سے خط لکھوائے، جس میں اس واقعے کی اطلاع اور سنت کی ترغیب دی، چنانچہ جواب میں خطوط آئے کہ اس پر عمل کیا گیا اور یہ سنت جاری ہو گئی۔ (۲)

نصیر آباد کا ہنگامہ

قصبہ نصیر آباد رائے بریلی سے دس کوں کے فاصلے پر واقع ہے، یہ سید صاحب[ؒ] کے اجداد کا وطن اور آپ کے خاندان کا ایک مسکن ہے، مولوی دلدار علی صاحب پہلے شیعہ مجتہد یہیں کے رہنے والے تھے، ۶ محرم کو نصیر آباد کا ایک آدمی خط لے کر آیا، اس میں لکھا تھا کہ اس سال نصیر آباد کے اکثر سنسنی سادات و شرفاء اپنی ملازمتوں اور ضروری کاموں پر گئے ہوئے ہیں، قصبے میں بہت کم اہل سنت رہ گئے ہیں، قصبے میں شیعہ حضرات کی بڑی آبادی ہے، اور خاص طور پر محرم میں جو لوگ باہر ہوتے ہیں، وہ بھی گھر آ کر محرم کرتے ہیں، مجتہد صاحب کے وطنی تعلق اور سلطنت کی سر پرستی اور حمایت کی وجہ سے یوں بھی ان کو قوت حاصل تھی، اس سال سب نے اتفاق کیا کہ قبر اعلانیہ کہا جائے، سینیوں سے انہوں نے کہہ دیا ہے کہ اگر آپ کی ول آزاری ہو تو ایک روز کے لئے اہل و عیال کو لے کر قصبے سے باہر چلے جائیں، یہ اطلاع پاک مشورہ کیا گیا کہ کیا کرنا چاہئے، نصیر آباد کے بھائیوں نے بڑی منت کے ساتھ استدعا کی تھی کہ آپ اس موقع پر تشریف لے آئیں، تاکہ یہ قصد دفع ہو، بعض لوگوں کی رائے تھی کہ

(۱) ”مخزن احمدی“، ص ۳۸۰، ۳۹۰ (۲) ”وقائع احمدی“، ص ۷۸۷

اپنے بھائیوں کی ضرور مدد کرنی چاہئے، بعض کہتے تھے کہ یہ سلطنت سے براہ راست نکل رہے ہے، اس موقع پر خاموش ہی رہنا چاہئے، لیکن سید صاحبؒ نے چلنے کا فیصلہ فرمایا اور اہل قصبه کو اطلاع پہنچ دی کہ آپ سب مطمئن رہئے، ہم سب آتے ہیں۔

نصیر آباد کور واگنی

میاں دین محمد کہتے ہیں کہ آپ نے مجھے بلا کر فرمایا کہ ہم نماز عصر راتے میں پڑھیں گے، تم جلد اپنے لوگوں کو گوئی بار و تقشیم کر دو اور کچھ گولیاں اور بھی بنا لاؤ اور بریلی اور جہان آباد والوں کو کہلا سمجھو کر کرس کر نصیر آباد چلنے کی تیاری کریں اور ایک مزدور کے سر پر دیگ رکھوا کر آگے روانہ کر دو، عصر کے قبل حضرت گھوڑے پر سوار ہو کر اور لوگوں کو ساتھ لے کر روانہ ہوئے، کوئی چند قدم چل کر ٹھہر گئے اور میرے کندھے پر ہاتھ رکھ کر فرمانے لگے کہ ”کچھ خرچ تمہارے پاس ہے؟“ میں نے عرض کیا کہ کچھ نہیں ہے، آپ نے فرمایا کہ خیر کچھ مفہاماً نہیں، اللہ تعالیٰ ہمارے ساتھ ہے، مگر نیے سے کہتے چلو کہ دور پے کے چاول ہمارے یہاں پہنچا دے، یہ کہہ کر آپ روانہ ہوئے اس عرصے میں آپ کے دولت خانے سے مجھ کو ایک ملازمہ نے آواز دی کہ ذرا یہاں کھڑکی کے پاس آؤ، اس وقت بی بی سارہ کی والدہ صاحبہ نے پیروں کے دونقرنی کڑے مجھ کو دیے کہ ان کو پیچ کر خرچ کرنا، میں نے تھیلے میں ڈال لئے، اس عرصے میں سید محمد اسماعیل صاحب کی والدہ آ کر فرمانے لگیں کہ، کڑوں کی وہ جوڑی ان کو پھیر دو، میں روپے لائی ہوں، وہ لے جاؤ، میں نے وہ کڑے ان کے حوالے کر دیے، انہوں نے مجھے پچیس روپے دیئے۔

عصر کی نماز پڑھ کر آپ رائے بریلی سے روانہ ہوئے، آگے چل کر مغرب کی نماز پڑھی، پھر وہاں سے آگے عشا کے وقت ایک چھوٹے سے تالاب کے کنارے اترے، نماز عشاء ادا کی اور فرمایا کہ ”اب اس وقت رات کو ستر پچھتر آدمی ہیں، چلنے کچھ ضروری نہیں ہے، یہیں لیٹ بیٹھ رہو، فجر کی نماز پڑھ کر چلیں گے“، پھر سب رات کو وہیں رہے، اول فجر کی نماز

بڑھ کر روانہ ہوئے، کوئی تین گھنٹی دن چڑھا ہو گا کہ باؤ از بلند تکبیر کہتے ہوئے نصیر آباد میں داخل ہوئے، دیوان جی کی مسجد میں چبورتے پر سید محمد مستقیم صاحب، سپرتوار باندھے ہوئے کھڑے تھے، حضرت کو دیکھ کر نہایت خوش ہوئے اور لوگوں کو پکار کر کہنے لگے ”سید صاحب بریلی سے آپنے چھپے“ یہ برسن کر سب سنی، جو اپنے دلوں میں مايوں اور پرچمروں تھے، گویا زندہ ہو گئے، اور اپنے اپنے گھروں سے نکل کر آپ کے پاس حاضر ہوئے۔ (۱)

نصیر آباد میں

سید صاحب اسی دیوان جی (۲) کی مسجد میں اترے اور اپنے لوگوں سے بتا کید مزید فرمایا کہ خبردار کوئی یہاں سے نہ جائے اور فرقہ ثانی میں سے کسی سے چھیڑ چھاڑنا کرے، ادھر شیعوں سے کہلا بھیجا کہ ہمارے آدمی آپ کی طرف نہ آئیں گے، اور آپ کی طرف کے جو آدمی ہماری طرف آئیں گے، ہمارے آدمی ان کے مزاحم نہ ہوں گے، محروم کی تعزیہ داری اور گریہ وزاری وغیرہ جس طرح آپ کرتے آئے ہیں کریں، ہمیں کچھ سروکار نہیں، مگر سابق دستور سے کوئی نئی بات نہ کریں۔

اس کے جواب میں انہوں نے کہلا بھیجا کہ اب کی سال ہم تمہارے سبب سے تعزیہ داری موقوف کریں گے، اور آج اپنے علم و نشان نہ کالیں گے، آپ نے کہلا بھیجا کہ اس کا آپ کو اختیار ہے، چاہے کریں، چاہے نہ کریں، اس میں ہماری طرف سے کچھ نہیں ہے۔

ادھرا طراف و جانب سے اہل سنت کی آمد جاری تھی، دو چاروں میں بہت بڑی تعداد میں اطراف کے مسلمان جمع ہو گئے، حضرات شیعہ حاکم نصیر آباد کے پاس وفلے کر گئے اور کہا کہ ”رائے بریلی کے سید صاحب“ نے آکر ہمارے تمام علم اور مرامِ محروم کو زبردستی روک دیا ہے اور ہمارے مذہبی فرائض میں مداخلت کرتے ہیں، حاکم اس بیان سے بہت متاثر ہوا،

(۱) وقائع احمدی ص ۳۸۷-۳۹۰

(۲) دیوان سید خواجہ احمد صاحب جو شاہ علم اللہ صاحب کے حقیقی چاہزاد بھائی اور استاد تھے، اپنے زمانے کے نامور علماء و صلحاء میں سے تھے، حضرت سید آدم بنوریؒ سے بیعت کا تعلق تھا، ۱۸۸۰ء میں وفات پائی اور اپنی مسجد کے دروازے کے قریب مدفون ہوئے۔

لیکن قبے کے دوسرے سادات و شرفاء نے اس کی تردید کی اور کہا کہ وہ ہرگز مذہبی امور میں مداخلت نہیں کرتے اور ماتم علم و سینہ کو بی سانع نہیں، اس لئے یہ استغاش صحیح نہیں، دستور قدیم سے زائد کوئی چیز نہیں ہوئی چاہئے، یہ ہم سب کا بھی متفقہ مطالبہ ہے، ہم سید صاحبؒ کے بھائی اور مرید اور ان کے جان و مال سے شریک ہیں، اس سے علیحدہ نہیں، عامل کے لئکر میں جتنے اہل سنت تھے، ان سب نے بھی اس کی تائید و حمایت کی، حاکم نے حالات کی نزاکت کو محسوس کیا اور حکم دیا کہ دستور کے خلاف کچھ نہیں ہونا چاہئے۔

اہل تشیع نے اس روز احتجاجاً پیغام نہیں اٹھائے اور خاموش ہو کر بیٹھ رہے، قبے میں امن و سکون رہا اور محرم کی وہ تاریخیں گزر گئیں جن میں فساد کا اندیشہ تھا۔

اس عرصے میں ایک روز اہل قبے نے سید صاحبؒ کے رفقاء اور باہر کے آنے والوں کی ضیافت کی، دوسرے روز سید صاحبؒ ہی کی طرف سے سب کے کھانے کا اہتمام رہا، دو روز میں سوار اور پیادے سب ملا کر دوسوآدمی کے قریب ہو گئے تھے، سب آسودہ ہو کر کھاتے رہے۔

(۱) محرم الحرام کو سید صاحبؒ اپنے رفقاء کے ساتھ رائے بریلی واپس تشریف لے آئے (۱)

نصرت و برکت

میاں دین محمد کہتے ہیں، آپ کوئی دوڑھائی کوں آئے ہوں گے، وہاں میرے کامد ہے پر اپنا ہاتھ رکھ کر فرمانے لگے کہ ”کہو کیا حال ہے؟“ میں نے کہا ”الحمد للہ، اللہ تعالیٰ نے بڑا احسان فرمایا کہ خیر کے ساتھ لے چلا اور مفسدوں کے فساد سے محفوظ رکھا“ فرمایا ”پیش ک اس کا احسان ہے، ہر شور و شتر سے مامون رکھا“ تھوڑی دریچل کر پھر فرمانے لگے، کہ ”کہو کیا حال ہے؟“ میں نے کہا، جو آپ فرمائیں، عرض کروں، فرمایا ”تم پر قرض کس قدر ہوا ہوگا؟“ میں نے کہا کہ ”اس حال کی مجھ کو بتیر نہیں، اللہ کو معلوم ہے، یا آپ جانیں“ فرمایا ”سچ ہے، اللہ تعالیٰ ہی خوب جانتا ہے، ہم نہ کہیں کے حاکم، نہ ہمارے پاس کوئی ملک، نہ کہیں خزانہ، ایک

(۱) ”وقائع احمدی“ ص ۳۸۶، ۳۹۷ باختصار

عاجز فقیر ہیں، وہ مخفی اپنے فضل و احسان سے ہماری پروردش کرتا ہے۔^(۱)
 تکیے واپس آ کر کھانا پکنے اور کھانے والوں کا وہی طور رہا کہ دونوں میں کوئی نسبت نہ تھی
 جو لوگ ہمراہ تھے اور جو مبارک باد اور ملاقات کے لئے آتے تھے، وہ آسودہ ہو کر کھاتے، ایک روز
 آپ نے فرمایا ”الحمد لله رب العالمين“ کا فضل ہے، اور کھانا کھانے سے کسی کا پیٹ نہیں بھرتا، صرف
 اللہ تعالیٰ کی قدرت سے بھرتا ہے، اللہ تعالیٰ کی خیر و برکت ہمارے شامل حال ہے، نہ ہمارے
 پاس ملک نہ خزانہ، ہم غریبوں محتاجوں کی وہی اپنے فضل و کرم سے پروردش کرتا ہے۔^(۲)
دوبارہ نصیر آباد کو

چہلم (۲۰ رصفر) کے قریب پھر نصیر آباد کے اہل سنت نے آپ کو اطلاع پہنچی کہ پھر
 بلوے کا اندریشہ ہے^(۳)، اہل تشیع نے طے کیا کہ اس چہلم میں ضرور تمباک بھتے ہوئے تعزیہ اور علم
 لے کر سنیوں کے محلے سے گزریں گے، اور جو سنی اس میں مزاحم ہوگا، اس کو زد کوب کریں گے،
 اگرچہ اس مرتبہ سنی بھی یہ خبر سن کر اپنی اپنی نوکری سے رخصت لے کر آگئے ہیں، مگر اہل سنت کی
 نسبت اہل تشیع کی جماعت بہت ہے اور آپ سے درخواست کی کہ اس موقع پر نصیر آباد ضرور
 تشریف لائیں، آپ نے ان کو حواب دیا کہ پریشان نہ ہوں، ہم ان شاء اللہ تعالیٰ ضرور آئیں گے۔
 نصیر آباد پہنچ کر آپ نے اپنے ہمراہیوں سے تاکید فرمائی کہ خبردار کوئی شیعوں کے محلے
 میں سیر اور تماشہ کے لئے بھی نہ جائے نہیں تو ہم اس کو سزادے کرائے یہاں سے نکال دیں گے
 اور ان کے یہاں سے جو لوگ ہماری طرف آئیں، ان سے کوئی مزاحم نہ ہو، بلکہ محبت اور خوش اخلاقی
 کے ساتھ پیش آئے اور جس کو یہ بات منظور نہ ہو، وہ اپنی جگہ پر خاموش بیٹھا رہے۔

اسی طرح قبے کے سنیوں سے کہہ دیا تھا کہ تمہارا کوئی آدمی ہماری اجازت کے بغیر
 کہیں چھیڑ چھاڑ اور جگڑا نہ کرے، بلکہ ان میں سے اگر کوئی سخت سست کہے تو سن کر خاموش

(۱) ایضاً ص ۳۹۹ (۲) ”وقائع احمدی“ ص ۵۰۲

(۳) ”وقائع احمدی“ میں صراحت نہ کوئی ہے کہ محض کے موقع پر اہل نصیر آباد نے پھر سید صاحب کو زحمت دی
 ”منظورہ“ سے بھی اس کی تائید ہوتی ہے، اودھ میں چہلم عاشورہ محض سے کم اہم نہیں اور اسی اہتمام اور دعوم دھام سے
 منایا جاتا ہے۔

رہے، اور کوئی لا یعنی بات زبان سے نہ نکالے، آپ لوگوں نے جب ہم کو بلا یا ہے تو ہماری رائے سے کام ہونا چاہئے۔

ادھر آپ نے شیعہ معززین اور قصبه کے سر برآ وردہ اہل تشیع کے پاس ایک معمر اور معقول شخص کی زبانی پیغام بھیجا کہ میں مہمان ہوں اور آپ کا بھائی، ہر محلے کے بڑے آدمیوں میں سے ایک ایک صاحب یہاں آنے کی زحمت گوار فرمائیں، یا مجھے اجازت دیں کہ میں اپنے رشتے داروں سے مل بھی لوں، چنانچہ بعض بعض معززین ایک ایک دودو کر کے آپ کے پاس آنے لگے، آپ ہمیشہ کی طرح ہر ایک سے خوش اخلاقی اور محبت سے پیش آئے اور ان سے اچھی اچھی صلاحیت کی پاتیں کیں۔

اہل تشیع کے جو باشر اور سر برآ اور دہ اصحاب آپ کے پاس آئے تھے، ان کو سمجھاتے تھے کہ ہماری آپ کی قدیم زمانے سے ایک بستی میں بودو باش ہے، ایسے شر و فساد سے اجتناب کرنا چاہئے، جس سے خوزیری کی نوبت آئے، جس طرح آپ ہمیشہ محرم اور تعزیہ داری کرتے آئے ہیں اسی طرح کرتے رہیں، زیادتی نہ کریں وہ کہتے تھے، آپ بجا فرماتے ہیں، ہم بھی یہی چاہتے ہیں کہ کسی طرح کافساوونہ ہو، ہماری طرف چند مفسد ہیں، وہی شرارت کرتے ہیں، لیکن معلوم ہوا کہ یہ بات صرف سید صاحبؒ کہتے تھے، ورنہ اہل تشیع کے جذبات مشتعل تھے، اور ان کا رویہ اس موقع پر بالکل غیر مصالحانہ تھا اور وہ اس بات پر مصر تھے کہ اس چہلم میں وہ آزادی کے ساتھ کارروائی کر سکیں۔ (۱)

تاسید غبی

شیعہ اہل قصبه نے مقامی حاکم کے یہاں کامیابی نہ دیکھ کر ایک سو گوار اور عز ادار و فد ما تمی لباس میں لکھنور وانہ کیا اور اس سال محرم کی سب رسومات موقوف کر دی گئیں، اس وقت نصیر آباد سلون کے علاقوں میں تھا اور علاقہ بادشاہ نیگم کی جا گیر میں تھا، وفد نے بادشاہ نیگم کی سرکار میں استغاشہ دائر کیا یہاں سے حاکم نصیر آباد کے نام سنیوں کی سرزنش اور ان کے خلاف

(۱) ”وقائع احمدی“ ص ۵۰۵، ۵۱۳

سخت کارروائی کرنے کا فرمان صادر ہو گیا، یہ اطلاع پا کر فقیر محمد خاں رسالے دار اپنے چند دوسرے دوستوں کے ساتھ معتمد الدولہ کی سرکار میں پہنچے اور ان تمام حالات کی اطلاع دی تو اب اس وقت بادشاہ کی خدمت میں جا رہے تھے، ان کے اور بیگم صاحبہ کے درمیان پہلے سے سخت اختلاف اور رنجش تھی، اور وہ عرصے سے اس بات کی متنبی تھے کہ کوئی تقریب پیدا ہو تو یہ عظیم الشان جا گیر ضبط ہو جائے^(۱)، انہوں نے بادشاہ سے جا کر عرض کیا کہ سید صاحب جو اس شہر میں قیام فرمائچے ہیں، اور چھاؤنی اور شہر کے ہزاروں ہزار مسلمان ان کے مرید ہوئے ہیں، اور جن کے وعظ و نصیحت کا شہرہ تمام ہندوستان میں ہے، یہاں تک کہ حضور پر نور نے بھی ان سے ملاقات کا شوق ظاہر فرمایا تھا^(۲)، معلوم نہیں بیگم صاحبہ نے کیا سمجھ کر اپنے عامل کو ان کے اور ان کی پوری براوری کے قلع قع کرنے کا حکم دے دیا ہے، میں تو بیگمات کے معاملے میں کچھ نہ بولتا، مگر کیا کروں کہ خاموش رہنا بھی مصلحت نہیں، ایک بڑا ہنگامہ اور ایک زبردست فتنہ کھڑا ہو جائے گا، تمام لشکر سید صاحب گا حقہ بگوش اور فدائی ہے، سرکار کی سنی رعایا بھی ان کی معتقد ہے، عامل غریب کو اتنی طاقت کہاں کہ وہ اتنی بڑی قوت اور جمعیت کے خلاف کوئی کارروائی کر سکے، اس کو تو اپنی جان بچانا ہی مشکل ہے اور خدا کرے کہ یہ فتنہ محض مقامی حکام وغیرہ پر ختم ہو جائے، مجھے تو ڈر ہے کہ اس آگ کے شعلے کہیں لکھنؤ تک نہ پہنچیں، اس وقت اس آگ کا بجھانا ہم خدام کے بس کی بات نہیں، یوں حضور سلطنت کے مالک ہیں، جو مناسب سمجھیں حکم فرمائیں، بادشاہ نے سب سن کر فرمایا کہ جو کارروائی تم مناسب سمجھو وہ بلا تاخیر کرو اور کسی نہ کسی طرح اس فتنے کو فردو کرو۔

(۱) بادشاہ بیگم اور خود غازی الدین حیدر شاہ اودھ کے تعلقات حدود رجہ کشیدہ تھے، اس کشیدگی اور بادشاہ بیگم اور معتمد الدولہ کی پاہی مخالفت اور آاویزش کی پوری تفصیل اور بادشاہ بیگم کے مفصل حالات شیخ عبدالاحد رابطہ اہن مولوی محمد فائق نے جو عهد غازی الدین حیدر میں ریزی یہی سے متعلق تھے اپنی فارسی تاریخ ”وقائع دہندری“ (قلی محفوظ رضا الہ بھری، رام پور) میں قلم بند کئے ہیں، اس نایاب کتاب کا ترجمہ انگریزی میں پروفیسر قنی احمد کا کو روی، نے ”تاریخ بادشاہ بیگم“ کے نام سے کیا ہے۔

(۲) اس گفتگو سے اور بعض دوسری عبارتوں سے ثابت ہوتا ہے کہ نصیر آباد کی مہم یقیناً سفر لکھنؤ کے بعد پیش آئی ”وقائع“ میں بھی ایسے اشارے موجود ہیں۔

نواب معتمد الدولہ نے مکان پہنچتے ہی فقیر محمد خاں کو طلب کیا اور حکم دیا کہ اخوزادے کو پانچ سو سوار اور پیادہ فوج کے ساتھ نصیر آباد روانہ کرو کہ بیگم صاحبہ کا عامل کوئی احتجانہ کار روانی اور اہل سنت کے خلاف کوئی اشتغال انگیز بات نہ کرنے پائے، روانگی کے وقت نواب صاحب نے دس ہزار روپے اور فقیر محمد خاں نے دو ہزار روپے اخوزادے کو دیے کہ سید صاحب[ؒ] کی خدمت میں ضروری فوجی مصارف کے لئے پیش کئے جائیں۔ (۱)

اس واقعے کی تمام لکھنو میں شہرت ہو گئی، مجتهد صاحب نے خفیہ پیغام بھیجا کہ اس وقت سید صاحب[ؒ] سے مقابلہ اور مخالفت بالکل خلاف مصلحت ہے، حالات نہایت ڈگر گوں ہیں، مناسب ہی ہے کہ اس وقت کسی نہ کسی طرح مصالحت کر لی جائے، چنانچہ حضرات شیعہ نے صلح کی پیش کش کی، سید صاحب[ؒ] نے اسے مظہور کیا اور تجویز کیا کہ وہ اس اقرار اور وعدے کا ایک محض لکھ دیں کہ آئندہ وہ احتیاط کریں گے اور اشتغال انگیز باتوں سے مجبوب رہیں گے، چنانچہ اس مضمون کے دو محض تیار کئے گئے، قاضی شہراور مفتی نے اس پر دستخط کئے ایک محض لکھنو روانہ کر دیا اور ایک سید صاحب[ؒ] کے پاس محفوظ رہا۔ (۲)

اخوزادہ نصیر آباد کے قریب پہنچا تو سید صاحب[ؒ] نے باہر نکل کر ان کا استقبال کیا، اخوزادہ گویا شمشیر برہنہ تھا، عرض کیا کہ ”ہمیں معتمد الدولہ نے آپ کی خدمت میں اس لئے بھیجا ہے کہ آپ کے حکم کے مطابق فتنہ انگیزوں کا قلع قلع کیا جائے، ہمیں آپ کے حکم کا انتظار ہے“ سید صاحب[ؒ] نے فرمایا کہ ”مقصد حاصل ہو گیا ہے خوزیزی و فساد کا اندیشہ نہیں رہا اور فریقین میں مصالحت ہو گئی ہے“ اخوزادے نے چند روز قیام کیا، جس میں اس کو اور اہل لشکر کو دینی و باطنی استفادے کا موقع ملا۔ (۳)

اخوزادے اور اس کے لشکر کی آمد کی خبر سن کر سید صاحب[ؒ] کے پاس شیعہ معززین آئے اور کہا کہ قبیلے کے باہر ہمارے موٹھے، جوار وغیرہ کے کھیت ہیں، ہم کو اندیشہ ہے کہ وہ سارے کھیت ان کے گھوڑوں سے پامال ہو جائیں گے اور سارا غلہ ان کے گھوڑے کھا کر اور

(۱) ”منظورۃ السعدا“، (۲) ایضاً (۳) ”منظورۃ السعدا“ و ”وقائع احمدی“، ص ۵۲۳، ۵۲۰

پیروں سے روند کر بر بار کر دیں گے اور ہمارا سخت مالی نقصان ہو گا، آپ نے ان کو اطمینان دلایا اور اخونزادے کو کہلا بھیجا کہ ہمارے اور شیعوں کے درمیان صلح ہو گئی ہے، ان کے جوار اور موٹھر وغیرہ کے کھیت میں تم میں سے کسی کا گھوڑا اٹھونے جانے پائے۔ (۱)

لشکر لکھنؤ کی آمد کی اطلاع سن کر قرب وجوار کے مسلمانوں اور مختلف فوجی عہدہ داروں نے پیغامات بھیجے کہ ہم بھی سامان جنگ اور توب خانے کے ساتھ پہنچ کر آپ کی امداد کریں گے، آپ نے ان کو بتا کیا کہلا بھیجا کہ آپ کے زحمت فرمانے کی بالکل ضرورت نہیں، ہماری خوشی اسی میں ہے کہ آپ اپنی جگہ ہیں۔ (۲)

اس عرصے میں تمام ہمراہیوں اور وارد و صادر کی صیافت سید صاحبؒ ہی کی طرف سے ہوتی رہی، ”وقائع“ میں ہے کہ کسی روز چھ سو آدمی کھاتے تھے، ایک روز نو سو آدمیوں نے کھانا کھایا۔ (۳)

کھانے کی جو مقدار پکتی تھی، اس کو کھانے والوں کی تعداد سے کوئی مناسبت نہ تھی، لیکن لوگ شکم سیر ہو جاتے اور کھانا نافع جاتا، اخونزادہ آیا تو وہ بھی اپنے لشکر کے ساتھ ان فقراء کا مہمان ہوا، اخونزادے نے اس منظر کو دیکھ کر تعجب کیا تو سید صاحبؒ نے فرمایا کہ ”ہم لوگ اللہ تعالیٰ کے مقام بندے ہیں، نہ کہیں کے حاکم نہ مالک، اتنا کھانا کہاں سے لاتے جو اتنے لوگوں کو کھلاتے؟ اللہ تعالیٰ ہم لوگوں کے کھانے میں اپنے فضل و کرم سے اسی طرح برکت کرتا ہے۔“ (۴)

اخونزادے نے اور اس کے لشکر کے سواروں نے سید صاحبؒ سے بیعت کی اور لکھنؤ واپس گیا، معتمد الدولہ اور فقیر محمد خاں کی رقبیں آپ نے واپس کر دیں، فرمایا ”ہم ان کے حق میں دعا کریں گے، ان رقموں کی ضرورت نہیں۔“ (۵)

اس موقع پر لوگوں نے سید صاحبؒ کے حزم، تذہب، معاملہ فہمی، ضبط و اعتماد اور فوجی تنظیم اور قابلیت کا نمونہ دیکھا اور اس طرح لوگوں کو سید صاحبؒ کے حلقة اثر کی وسعت اور

(۱) ”وقائع احمدی“ ص ۵۱۸ (۲) ”منظورہ“

(۳) ”وقائع احمدی“ ص ۵۵۲ (۴) ایضاً ص ۵۲۷ (۵) ایضاً ص ۵۲۳

ان کے رسولخ اور اعزاز کا اندازہ ہوا، نصیر آباد کنفع کر آپ نے قبیلے میں سورچال قائم کر دی اور پورے شہر پر ایسا فوجی ضبط و نظام قائم رکھا، جو آزمورہ کار فوجی تربیت یافتہ اشخاص ہی کر سکتے ہیں، پھر اپنی طرف سے اشتغال انگیز اور بے جا کارروائی نہیں ہونے دی۔

مولانا اسماعیل شہید فرماتے تھے کہ نصیر آباد کا واقعہ جہاد کا مقدمہ تھا، جس میں لوگوں نے سید صاحبؒ کی قیادت اور انتظامی صلاحیت کے سب سے پہلے جو ہر دیکھئے، تائید غلبی اور سید صاحبؒ کی مقبولیت کے کھلے واقعات بھی اس قیام کے زمانے میں بکثرت پیش آئے، جن سے لوگوں کو سید صاحبؒ کی وجہت و قبولیت کا پورا اندازہ ہوا۔ (۱)

(۱) "منظورۃ السعدا"

نوال باب

حج کا عزم اور اس کی تبلیغ

حج کا شوق و ولولہ

محبت و شوق و جذب الہی کا جس کی تربیت چوبیں گھنٹے ہوتی تھی، اب شدید تقاضا تھا کہ حج کو چلنے، صبر کی طاقت نہیں ہے، کانوں میں حضرت ابراہیم علیہ السلام کی دعوت و اعلان کی آوازیں آرہی تھیں ”بروں در“ بھی اتنا کیا جا رہا تھا، کہ ”دروں در“ آنے کی اجازت ہو سکتی تھی۔ (۱)

حج کی عدم فرضیت کا فتنہ

حج علماء کی تاویلوں اور اس فقہی عذر کی وجہ سے کہ راستے میں امن نہیں ہے، اور سمندر بھی مانع شرعی اور ”مِنْ اسْتَطَاعَ إِلَيْهِ سَبِيلًا“ کے منافی ہے، اس لئے فرض نہیں ہے اور اس حالت میں حج کرنا فرمانِ خداوندی ”وَلَا تُلْقُوا بَايِدِيْكُمْ إِلَى التَّهْلِكَةِ“ کی مخالفت ہے کچھ مدت سے بالکل متروک یا بہت ہی کم ہو گیا تھا، یہ ایک بہت بڑی دینی تحریف اور ایک بڑا فتنہ تھا، جس کا اگر بر وقت استیصال نہ کیا جاتا تو اس کا استیصال مشکل تھا، اور اسلام کے اس عظیم الشان فریضے اور دین کے اس رکن کو دوبارہ زندہ کرنے میں مستقل تجدید و جہاد کی ضرورت پیش آتی۔

بعض علماء نے جن کو علوم عقلیہ میں غلو اور انہا ک تھا، حج کی عدم فرضیت اور ہندوستان

(۱) بطور کعبہ فرم، بحیرہ رم ندادند کہ بروں در چہ کردی کہ دروں خاتہ آئی؟

کے مسلمانوں کے ذمے سے اس کے ساقط ہو جانے کا باضابطہ فتوی دے دیا تھا، لکھنؤ کے ایک دین دار مسلمان مشی خیر الدین صاحب (سرائے معالیٰ خاں) نے اس بارے میں ایک استفتا مرتب کیا چند علماء نے حج کی عدم فرضیت کا فتوی دیا، مولانا عبدالحی صاحب اور مولانا اسماعیل صاحب نے مدلل اور پر زور طریقے پر اس فتوے کی مخالفت کی اور حج کی فرضیت کا فتوی لکھا، مشی صاحب نے یہ فتوے شاہ عبدالعزیز رحمۃ اللہ علیہ کی خدمت میں دہلی بھیجے، شاہ صاحب نے اس کا جواب دیا، اس سے اندازہ ہوتا ہے کہ اس فتنے نے کتنی قوت حاصل کر لی تھی۔ (۱)

شاہ صاحب نے مشی صاحب کو لکھا کہ جن لوگوں نے حج کی عدم فرضیت کا فتوی دیا ہے، ان کی نظر دینیات و فقہ و اصول پر نہیں ہے، ان کو صرف معقولات میں غلو ہے، چند مشہور اور غیر معترف قاتوی پر ان کے علم کی بنیاد ہے، اگر ان کے افقاء پر اعتماد کیا اور عمل شروع کر دیا جائے تو گراہی کا دروازہ کھل جائے اور احکام و فرائض دین اور ارکان اسلام معطل ہو جائیں، آج حج ساقط ہوتا ہے، کل روزہ پرسوں نماز کی باری ہے اور زکوٰۃ تو اس سے زیادہ خطرے میں ہے۔

اس کے مقابل آپ نے مولانا عبدالحی اور مولانا اسماعیل کے جوابات کی بڑی قوت سے تائید فرمائی اور ان کی مدح و توصیف کی اور فرمایا کہ ان کے دستخط اور فتوے کی صورت میں مجھ سے رجوع کرنا کچھ ضرور نہ تھا، ان کے دستخط گویا اس فقیر کے دستخط ہیں، علوم دینیہ و عقلیہ میں ان دونوں کا پایہ فقیر سے کم نہیں ہے، اگرچہ بظاہر اس سے اپنی تعریف نکلتی ہے، لیکن امر حج کا اظہار و اقتدای حال کے لئے ضروری ہے۔

(۱) معلوم ہوتا ہے کہ تیرہویں صدی کے آخر تک بعض علماء کو اس مسئلے میں شبہ رہا، مولانا خرمعلی صاحب بہبوري "غاية الاوطار" اور وترجمہ "درختار" جلد اول (تصنیف الحج) میں شرائط حج کے باب میں لکھتے ہیں:-

"اور حس ملک سے جہاز کی سواری کے بغیر حج نہ ہو سکتا ہو، مثلاً ہندوستان تو ایسے ملک کے سقط حج میں اختلاف ہے، کرمی نے کہا کہ اگر سمندر میں سلامتی غالب ہو اور اس بندر سے جہاز کی سواری مروج ہو تو حج واجب ہے، اور اگر سلامتی کا غلبہ نہیں تو حج بھی واجب نہیں، اور یہی قول صحیح ہے، کذا فی منح الغفار"

بانفعل ہندوستان میں خلکی اور تری میں امن را بخوبی حاصل ہے، اور جہاز رانی کی مشق نصاری کے اختلاط کے باعث جواب حاصل ہے، کبھی نہ تھی، اب اہل ہند پر وحوب حج میں ہرگز تردید نہیں، ہزاروں شخص ہر سال ہند سے جاتے ہیں، اور حج کر کے باسلامت پھر آتے ہیں" - ص ۵۵۰

شاہ عبدالعزیز کی تصریح و اعلان

شاہ صاحبؒ اس خط میں تحریر فرماتے ہیں:

مشق من از خوائے مضامین جواب اول چنان مستنبط شود کہ بزرگانِ مذکور بجز
دو چار قتاوے معروفہ کے سند آنہا پیش واقفان ایں فن ظاہر و باہر است از
اد را کیت کتب دینیہ، معتبرہ کہ مدار دین متنین برآں ست بہرہ وافی نمی دارند و از
تحصیل علوم فقه و اصول ذخیرہ وافی نیند و ختنا اند، محض صرف اوقات در تحصیل
منطق نموده، درستی ایں ہمہ در مواجهہ ناقدان فن مذکور موال و اہکال است،
دریں صورت سند احوال مینہ ایشان ساقط از پایہ اعتبار تصور تو اس کرد، برا حکام
آنہا عمل نمودن سراسر راه مذالت و بطالت ہمیودن است، از یں عقائد کی شنیعہ
حق بسجانہ و تعالیٰ جمع موئین راما مون و محفوظ دار دو توفیق طاعت خود روزی کندر۔
ومضمون جواب ہانی تاج المفسرین، فخر الحمد شین سر آمد علمی محققین مولویین
موصوفین مطابق و متوافق احادیث قویہ و کتب اصول فقه معتبرہ چنانچہ مقابل
و سخت ایشان تصحیح و مہر خود ثبت نموده شد، ملاحظہ فرمانید تا کہ اطمینان کلی خواهد
گردید۔

و فرستادن استفتائے مذکور نزد فقیر در صورت بودن مہر و سخت بخورد ارالی
مدد و میعنی احتیاجے نداشت، چرا کہ ایشان در علم و تفسیر و حدیث و فقه و اصول و
منطق وغیرہ از فقیر کتر میستد، مہر و سخت ایشان گویا و سخت فقیر است و عنایت
جناب پاری عز اسمہ کہ شامل حال مولویین موصوفین است، شکرانیں غفت عظیلی
ادا کردن نمی تو اتم، حق جل و علی زیادہ از یں بہ مراتیب عالی فائز گرداند و برائے
اشخاص ان مین اصل شریعت جمع موئین در جناب الہی ہمیں دعا خواستن
موجب نجات اخروی است مخلص من، مولویین مدد و میعنی رائے کے از علمائے ربانی

تصور پیدہ اشکا لے کر افتتاح آں محال باشد، رو بروئے ایشان پیش خواہند کرد، عنايت فرمائے من، اگرچاں کلمات رابطہ ہر تعریف و توصیف خود تصور تو ان کرد، لیکن اظہار امر حق ہم بر واقفان واجب ولازم است، لہذا چشم پوشی در حق مناسب نداشتیم و ہر دو استفنا بکف رقیمة ہذامی رسید واز و رسیدش مطلع باید نمود، ایں وقت بسبب ضعف طبیعت برہمیں قدر اکتفا گردید۔

وَالْأَجْمَالُ عِنْدَهُمْ مُغْنٰيٌ عَنِ التَّفْصِيلِ وَاللَّهُ يَقُولُ الْحَقُّ
وَهُوَ يَهْدِي السَّبِيلَ وَالسَّلَامُ عَلَيْكُمْ وَبَارَكَ اللَّهُ فِي مَعَاشِكُمْ وَ
مَعَادِكُمْ۔

(مکر) آنکہ انتظار باید کشید کہ اشخاص ان معلوم در عرصہ قریب فتوائے معافی صوم و صلوٰۃ برائے ہندوستانیاں خواہند نوشت بدلیل ایں کہ پیغمبر صلی اللہ علیہ وسلم در ہند تشریف فرمانہ شدہ اندو برائے ذکوہ پدر جہ اوی۔

”مشق من، جواب اول کے مضامین سے ایسا پتہ چلتا ہے کہ یہ حضرات دو چار ماہیور فتاوے کی کتابوں کے سوا جنکی سنداور پایہ اعتبار فن فقه کے واقفوں کے نزدیک کچھ بلند نہیں، معتبر کتب دینیہ کے علم سے جن پر دین کا دارودار ہے، بہرہ و افرنجیں رکھتے اور علم فقه و اصول فقه کی انہوں نے کافی تحصیل نہیں کی ہے صرف منطق کی تحصیل میں اوقات گزاری کی ہے ان چیزوں کی توثیق ناقد ان فن کے نزدیک محال اور نہایت دشوار ہے، اس صورت میں ان کے بیان کردہ حالات کی سنداور جہ اعتبار سے گری ہوئی سمجھنی چاہئے اور ان کے احکام پر عمل کرنا سراسر گراہی اور بے عملی ہے، حق تعالیٰ ایسے برے عقائد و خیالات سے تمام مسلمانوں کو مامون و محفوظ رکھے اور اپنی طاعت کی توفیق عطا فرمائے۔

دوسرے جواب کا مضمون تاج المفسرین فخر الحدیثین سرآمد علمائے محققین مولوی

عبدالحی صاحب مولوی اسماعیل صاحب کا لکھا ہوا ہے، اور احادیث قویہ اور اصول و فقہ کی مععتبر کتابوں کے موافق ہے، چنانچہ ان کی مہر اور دستخط کے مقابل میں نے بھی اپنی مہر تصدیق ثبت کر دی ہے ملاحظہ فرمائیں تاکہ اطمینان کلی ہو جائے۔

ایسی صورت میں کہ عزیزان موصوف کی مہر اور دستخط موجود تھے، اس استفتا کے میرے پاس بھیجنے کی ضرورت نہ تھی اس لئے کہ یہ دونوں علم تفسیر و حدیث و فقہ و اصول و منطق میں مجھ سے کم نہیں ان کی مہر اور دستخط گویا میری مہر اور دستخط ہیں، اللہ تبارک و تعالیٰ کی جو عنایت ان دونوں عزیزان فاضلوں کے شامل حال ہے، اس نعمتِ عظیمی کا شکر مجھ سے ادا نہیں ہو سکتا، حق تعالیٰ ان کو اس سے بھی بلند مراتب پر فائز فرمائے، ان لوگوں کے حق میں، جو اصل شریعت کے واضح کرنے والے ہیں، تمام موتین کا حق تعالیٰ کی بارگاہ میں دعا کرنا خود ان کے لئے نجات اخروی کا باعث ہے، میرے دوست! مولوی عبدالحی اور مولوی اسماعیل کو علمائے ربانی میں شمار کرنا چاہیے، میرے کرم فرماء! اگر چہ ان کلمات سے بظاہر اپنی تعریف نکلتی ہے، لیکن امر حق کا اظہار و اقوال پر واجب ولازم ہے، لہذا حق کے معاملے میں چشم پوشی مناسب معلوم نہ ہوئی، دونوں استفتا اس خط کے ساتھ پہنچیں گے ان کی رسید سے مطلع فرمایا جائے، اس وقت ضعف کی وجہ سے اتنے ہی پراکتنا کی گئی۔

اور دونوں کے محمل کلام کی موجودگی میں میری تفصیل کی چند اس ضرورت بھی نہیں، اللہ تعالیٰ آپ کے معاش و معاد میں برکت عطا فرمائے۔

(مزید) منتظر رہنا چاہئے کہ یہ حضرات جنہوں نے آج حج کی عدم فرضیت کا فتویٰ دیا ہے، کل ہندوستانیوں کے لئے نمازوں کی معانی کا فتویٰ لکھ دیں گے اس دلیل سے کہ پیغمبر خدا صلی اللہ علیہ وسلم کی ہندوستان میں بعثت نہیں

ہوئی اور زکوٰۃ کو بدرجہ اولیٰ ساقط کر دیں گے۔

فریضہ حج کی ہندوستان میں تجدید

ان حالات میں سید صاحبؒ کا علماء و مشاہیر کی ایک بہت بڑی جماعت اور صدہا مسلمانوں کے ساتھ حج کرنا اداۓ فرض کے علاوہ حج کی فرضیت کا بہت بڑا اعلان اور اس کی زبردست اشاعت تبلیغ تھی، جن کی ان حالات میں سخت ضرورت تھی، یہ ضرورت آپؐ کے سفر سے پوری ہوئی، ہندوستان کی ہزار بارہ سو برس کی تاریخ میں اس کی قطعاً نظر نہیں ہے کہ مسلمانوں کی اتنی بڑی جماعت نے اس ذوق و شوق اور جوش و خروش اور اس باہمی الفت و محبت اور اس متحرک اسلامی ماحول کے ساتھ، جو اس قافلے کے ساتھ چلتا تھا، حج کا سفر کیا ہو، ہندوستان میں صد ہا مسلمان سلاطین گزرے ہیں، جن پر حج فرض تھا اور جو ہزاروں مسلمانوں کو اپنے ساتھ حج میں لے جانے کی مقدرت رکھتے تھے، اور ہزارہا مشائخ، جن کے دامن سے لاکھوں مسلمان وابستہ تھے، لیکن اس شان کا حج نہ سلاطین کے تذک و وقائع میں ملتا ہے، نہ مشائخ کے سیر و تراجم میں، جب تک یہ قافلہ سفر میں تھا، ہندوستان کا وہ خطہ جو اس کی گزرگاہ تھا، پیغم جنبش میں تھا، پھر اسکے جلو میں دینی اصلاحی و تبلیغ کا ایک عظیم سیلا ب تھا، جس میں شرک و بدعت، فتن و فنور اور جاہلیت کے رسوم و شعائر خش و خاشاک کی طرح بہتے جاتے تھے، ہندوستان کا پورا شامی مشرقی علاقہ جو تین و سیع صوبوں (صوبہ متحده، بہار، بنگال) پر پھیلا ہوا ہے، اس کے فیض سے گلزار بن گیا۔

حج کی ترغیب و تبلیغ

سید صاحبؒ نے حج کا قصد فرمایا اور اہل تعلق کو اس کی اطلاع دی اور دلیلی اور پھلت اور سہارن پورا اور جہاں جہاں حضرتؐ کے متعلقین تھے، خطوط لکھوائے کہ ”ہماری نیت پہلے سفر ہجرت کی تھی، مگر اب مرضی الہی یہی ہے کہ پہلے حج کو جائیں، سو جن بھائیوں کا ارادہ اداۓ

حج کے واسطے ہمارے ساتھ چلنے کا ہو، یہاں آکر حاضر ہوں۔” (۱) یہ خطوط بڑی تعداد میں سید احمد علی کے نو عمر صاحبزادے سید زین العابدین نے لکھے، ان خطوط کا مضمون یہ تھا:

”هم ادائے حج کے واسطے پیت اللہ شریف کو جاتے ہیں، جن صاحبوں کو حج کرنا منظور ہو، ان کو اپنے ہمراہ لائیے، مگر اس شرط کے ساتھ کہ ہمارے پاس نہ کچھ مال ہے، نہ خزانہ، مخفی اللہ تعالیٰ پر تو کل کر کے جاتے ہیں اور ہم کو اس کی ذات پاک سے امید توی ہے کہ وہ اپنے کرم و فضل سے ہماری مراد پوری کرے گا اور جہاں کہیں رستے میں حاجت ضروری کے واسطے خرچ نہ ہوگا، وہاں ٹھیر کرہم لوگ محنت مزدوری کریں گے، جب بخوبی خرچ جمع ہوگا، تب وہاں سے آگے کو روانہ ہوں گے، اور جو ضعیف، عورتیں اور مرد مزدوری کے قابل نہ ہوں گے، وہ اپنے ڈریوں کی تکمیلی پر رہیں گے، اور اس خرچ میں کمانے والے اور ڈریوں میں رہنے والے سب شریک ہوں گے۔“ (۲)

اسی مضمون کے خطوط مولانا عبدالحی صاحب کو قصبه بڑھانہ میں، مولانا اسماعیل صاحب کو دہلی اور پھلت میں مولوی و حیدر الدین، ان کے بھائی حافظ قطب الدین ان کے والد حافظ معین الدین، مولوی وجیہ الدین، حکیم مغیث الدین اور ان کے بھانجے شہاب الدین وغیرہ کو لکھے۔

اس عرصے میں خاندان والوں کو آپ برابر تر غیب دیتے رہے کہ وہ بھی ہمراہ ہوں، وہ چونکہ اس قافلے کی بے سر و سامانی اور ظاہری تھی دستی سے زیادہ واقف تھے، ان کو اس اولوالعزمی پر اور زیادہ حیرت اور اس عظیم الشان سفر کے بارے میں زیادہ اشکال تھا، آپ نے ان کو اس سفر پر آماما دہ کیا تو وہ کہنے لگے:

”جو لوگ ہندوستان میں مال دار اور صاحب مقدور ہیں، اور حج کا ادا

(۱) ”واقع احمدی“ ص ۵۶۱ (۲) ایضاً ص ۵۶۲

کرنا ان پر فرض ہے، بعض علماء انہیں پرج فرض ہونے میں اختلاف کرتے ہیں کہ جیسے ادائے حج کی واسطے زادِ احتمال شرط ہے، ایسے ہی امن را بھی شرط ہے، سو امن کا یہ حال ہے کہ جہاز کی سواری کے بغیر وہاں جانا محال ہے اور دریا میں تلف جان و مال دونوں کا خوف متصور ہے، اس لئے اہل ہند پر ادائے حج فرض نہیں ہے، اگرچہ کیسا ہی زردار ہو، اور آپ کے پاس تو ایک روز کا بھی خرچ موجود نہیں ہے اس بے سرو سامانی کے باوجود جو آپ خطوط بھیج بھیج کر دور دور سے لوگوں کو سفر حج کے واسطے بلا تے ہیں، اور ہم سے بھی فرماتے ہیں، شاید کہ اپنے ساتھ ان کو بھی خراب اور حیران کریں گے۔ (۱)

آپ ان سے کہتے تھے کہ "ان شاء اللہ تعالیٰ ہم اور آپ ساتھ ہی ہوں گے، رستے میں چل کر دیکھنے گا کہ اللہ تعالیٰ ہم لوگوں کو کس طرح اپنی قدرت اور عنايت سے کھانا پینا پہنچاتا ہے اور اپنی طرح طرح کی نعمتوں سے پرورش کرتا ہے، اللہ تعالیٰ کی ذات پاک سے یہ یقین کامل ہے، کہ ہم سب اپنے عاجز و محتاج بندوں کو یہاں سے حریم شریفین کو بآرام تمام پہنچا دے گا اور پھر وہاں سے خیر و عافیت کے ساتھ یہاں لائے گا۔" (۲)

خاندان میں سے آپ کے بھتیجے سید محمد یعقوب، ان کی والدہ ماجدہ آپ کے چاروں بھانجے مولوی سید محمد علی، سید احمد علی، سید حید الدین، سید عبدالرحمٰن اپنی والدہ اور اہل و عیال کے ساتھ آپ کے ساموں زاد بھائی حافظ سید محمد، مولوی سید محمد ظاہر، سید عمر نصیر آبادی، میاں محمد قائم جائی اول روز سے آپ کی ہمراہی کے لئے مستعد اور تیار تھے۔ (۳)

آپ کے بھانجے مولوی سید محمد علی ابتداء میں تن تہا سفر کے لئے تیار تھے، اہل و عیال کو لے جانے کا ارادہ نہ تھا، سید صاحب[ؒ] نے ان سے فرمایا کہ جب تمہارے تینوں بھائی اپنے بچوں اور اپنی والدہ صاحبہ کے ساتھ عازم سفر ہیں تو تم تہا اپنے بچوں اور متعلقین کو کیوں چھوڑے جاتے ہو؟ مولوی محمد علی کہتے ہیں کہ میں نے عرض کیا کہ برسات کا موسم اور سمندر

(۱) "وقائع احمدی" ص ۷-۵۸۸-۵۸۹ (۲) ایضاً ص ۵۸۸-۵۸۹ (۳) ایضاً ص ۵۸۹-۵۸۸

کے طوفان کا زمانہ ہے، اس سے اندریشہ معلوم ہوتا ہے، فرمایا ”بھائی اگر موت کا اندریشہ ہے تو تم نے یہ مثل نہیں سنی، کہ مرگ انبوہ بھٹنے دار؟“ اگر بالفرض اس سفر میں موت آبھی گئی تو ہر سال حج و عمرہ کا ثواب تمہارے اعمال نامے میں لکھا جائے گا، اور شہادت کی وہ دولت جس کا ہر مسلمان متنبی رہتا ہے، نصیب ہوگی“، اس مکالمے کے بعد سید محمد علی صاحب نے بھی اپنے متعلقین کو ہمراہ لینے کا فیصلہ کر لیا۔^(۱)

اس دعوت و تبلیغ اور خط و کتابت سے سارے ہندوستان میں شہرت عام ہو گئی کہ سید صاحب حج کو جاتے ہیں اور سب کو دعوت دیتے ہیں۔

اس تحریک و ترغیب سے محبت کی دبی ہوئی پنگاریاں ابھریں اور بمحبی ہوئی آتش شوق بھڑکی سید صاحب کی طویل معیت، صلحاء واللیاء کی رفاقت، حج مقبول، اس سے بڑھ کر کیا سعادت ہے؟ برسوں کے ارمان نکلنے کا وقت آگیا، لوگوں نے اپنی اپنی زمین اور جاندار پیچ کر تیاری کی، عاز میں حج کے خطوط اور وفادا نے شروع ہو گئے۔

حج سے پہلے ایک تبلیغی دورہ

اسی اثناء میں کانپور، کوڑہ، جہان آباد، کبحوجہ، فتحپور اور قصبه ڈلمبو کے باشندوں نے تشریف آوری کی درخواست کی، حضرت رائے بریلی سے روانہ ہو کر، قصبه مورانوال (ضلع اناو) ٹھہر تے ہوئے جہاں ہزاروں آدمیوں نے بیعت کی، رنجیت پورا، بھڑھا ہوتے ہوئے کانپور تشریف لائے، سید محمد یثیں صاحب کے یہاں قیام فرمایا، یہاں ہزاروں اشخاص بیعت سے مشرف ہوئے، منجلہ ان کے منڈروفرگنگی کی بیوی بھی بیعت سے مشرف ہوئی، ایک روز اس نے چار ہزار روپے کے قریب پیش کئے، اور کہا کہ ”آپ کی نذر ہیں“ آپ نے فرمایا کہ ”ابھی ہم کو روپے کی کچھ ضرورت نہیں، ان شاء اللہ تعالیٰ حج سے آکر جب جہاد کو جائیں گے، اس وقت دیکھا جائے گا“، اس نے کہا کہ ”یہ مکان جو میری ملکیت ہے، آپ کی نذر کیا“، مکان

(۱) ”مخزن احمدی“، ص ۶۱

بڑا وسیع عالی شان تیس چالیس ہزار کی مالیت کا ہوگا، آپ نے فرمایا کہ ”ہم مکان لے کر کیا کریں گے؟ ہم تو حج کو جاتے ہیں اپنے ہی مکان چھوڑ جائیں گے“، اس نے کہا کہ ”اب تو میں آپ کے نذر کر چکی ہوں جو چاہیں آپ کریں“، آپ نے فرمایا کہ ”اگر یہی بات ہے تو یہ مکان ہماری طرف سے اپنے داماد مرحوم عبدالقدوس کو دے دو۔“ (۱)

کانپور میں جن جن مسجدوں میں گئتی کے لوگ نماز پڑھتے تھے، ان میں بکثرت بڑی بڑی جماعتیں ہوئے لگیں اور کئی نئی مسجدیں بن گئیں، صدھا آدمیوں نے تعریف داری چھوڑ دی اور پکے مسلمان موحد بن گئے۔“ (۲)

کانپور سے آپ کوڑہ جہان آباد تشریف لے گئے، اور ہزاروں آدمی بیعت میں داخل ہوئے، وہاں قصبه مجاہوں کے قاضی صاحب چند شرفاء و معززین سمیت آئے، بیعت کی اور حضرت سے قصبے میں چلنے کی بڑی منت سماجت سے درخواست کی، آپ نے قبول فرمائی، مجاہوں میں آپ نے قاضی کی مسجد میں قیام فرمایا اور اس قصبے کے تمام مسلمان باشندے بیعت سے مشرف ہوئے، مجاہوں سے آپ کھجور تشریف لائے، ایک شب وہاں قیام فرمایا، بستی کے شرفاء اور مہتر میکاں آپ سے فیضیاب ہوئے، صبح فتحور تشریف لائے، دو تین روز قیام فرمایا اس عرصے میں اکثر اہل شہر بیعت سے مشرف ہوئے، فتحور سے رائے بریلی کی طرف واپسی ہوئی۔ (۳)

عاز میں حج کی آمد

مولانا عبدالحی صاحب ایک قافلے کے ساتھ فتحور اور ڈلمبو کے درمیان سفر کانپور ہی میں شامل ہو گئے تھے، اسی عرصے میں مولانا محمد اسماعیل صاحب کا خط آیا کہ یہاں ہمارے ہمراہ سہارن پور کے حکیم مغیث الدین صاحب، مولوی وجیہ الدین صاحب وغیرہ اور قصبه پھلت کے مولوی وحید الدین اور حافظ قطب الدین وغیرہ اور ان میں سے اکثر صاحب مع

(۱) ”وقائع احمدی“ ص ۸۷۸ (۲) ایضاً (۳) ”مزن احمد“ ص ۵۹۰

اپنے اہل و عیال مرد اور عورتیں ملا کر قریب ڈھائی سو آدمیوں کے ہیں، اور ہم سب گز گز ملتیں
کے گھاٹ سے کشیوں پر سوار ہو کر روانہ ہو چکے ہیں۔ (۱)

ناواح رائے بریلی، ڈھونو، نصیر آباد، جائس وغیرہ کے سوا آدمی سفرجج کے ارادے سے
مجتمع ہو گئے تھے اور تقریباً چالیس آدمی آپ کے اعزاء و اقرباء میں سے (بعض بذات خود
بعض متعلقین کے ساتھ) آمادہ سفر تھے۔ (۲)


آپ اہل خاندان سے فرماتے تھے کہ ”جب تک میں اس بریلی کے علاقے میں
ہوں تب ہی تک ان سب پر ٹنگی و افلاس ہے، جس وقت میں ان کو ساتھ لے کر اس علاقے
سے باہر ہوا، تب ان کا حال ریکھنے والے دیکھیں گے کہ پور دگار عالم بے سان گمان اپنے
بندوں کے ہاتھوں کیوں کپڑ پہنچاتا ہے، اور خدمت کرتا ہے۔ (۳)


روانگی سے پہلے اور روانگی کے وقت جو بزرگانِ خاندان بیعت سے مشرف نہیں
ہوئے تھے، اور بعض بعض اس متوكانہ سفر پر معرض تھے، حاضر ہو کر اپنی تقدیر کے معرف اور
بیعت سے مشرف ہوئے، ان آنے والوں میں مولانا سید محمد واضح کے تینوں صاحبزادے سید
محمد جامع صاحب، سید غلام جیلانی اور سید صاحب[ؒ] کے بھنوں سید مقصوم احمد صاحب خاص طور
پر قابل ذکر ہیں، سید صاحب[ؒ] بہت مسرور ہوئے اور بڑے الحاج وزاری سے ان حضرات کے
لئے دعا کی۔

(۱) ”وقائع“ ص ۵۸۹، قلمی یادداشت سے معلوم ہوتا ہے کہ یہ قافلہ ۲۲۴ رصفروں کیلئے میں سید صاحب[ؒ] کے قافلے
میں شامل ہوا۔ (۲) ”مخزن احمدی“ ص ۶۱ (۳) ”وقائع احمدی“ ص ۹۱

نقش

سفری اذ رے بیلی تا بندر ہو گلی بر استد در مای کنگا
اور سیاسی تقسیم ۱۸۲۱ء مطابق ۱۲۳۶ھ میں





سوال باب

رائے بریلی سے مرزا پورتک

رواگی

شوال کی آخری تاریخ دو شنبہ ۱۲۳۶ھ کو چار سو آدمیوں کے ساتھ آپ تکیے سے روانہ ہوئے، سارے قافلے کا کل خرچ آپ کے ذمے تھا، نبی کو پار کر کے دوسرے کنارے پران لوگوں کو رخصت کرنے کے لئے جو جمع ہو گئے تھے، اور ان سے بیعت لینے کے لئے کچھ دیر توقف فرمایا، مولوی محمد یوسف صاحب کی تحویل میں، جو آپ کے خازن تھے، اس وقت کچھ اوپر سور و پرے تھے، آپ نے اپنے ہاتھ سے وہ سب روپے رائے بریلی کے غرباء بھلی، دھوپی، جام اور شاگرد پیشہ لوگوں کو تقسیم کر دیئے اور ڈلمونی کی طرف روانہ ہوئے۔ (۱)

ایک میل چل کر ایک باغ میں آرام فرمایا کہ ”بیچھے سے آنے والے لوگ آمدیں“، اس وقت حاضرین مجلس میں سے ایک بزرگ نے کہا کہ ”اگر رفتائے سفر کو شمار کر لیا جائے تو بہت اچھا ہے“، آپ نے فرمایا ”مضائقہ نہیں، جس کا جی چاہے، شمار کر لے“، چنانچہ اہل قافلہ کو شمار کیا اور چار سو پانچ یا چار سو سات آدمی شمار میں نکلے، ان کے علاوہ اسی کہار تھے، آپ نے مولوی محمد یوسف صاحب سے دریافت فرمایا کہ ”اس وقت آپ کی تحویل میں کیا ہے؟“ مولوی صاحب نے فرمایا کہ ”سات روپوں کے علاوہ ایک بیسہ نہیں ہے“، آپ نے مسروہ کر

(۱) ”مخزن احمدی“، ص ۲۳

فرمایا کہ ”اس سات روپے میں تو قافلے کا ایک دن کا بھی خرچ نہیں نکل سکتا، راستے بریلی کے غرباء میں سے جو موجود ہیں، اور جن کو پہلی تقسیم میں کچھ نہیں ملا ان کو دے دیجئے کہ آپس میں بانٹ لیں“، مولوی محمد یوسف صاحب نے اس کی تعمیل کی، اس وقت آپ نے برہمن سر ہو کر دعا کے لئے ہاتھ اٹھایا اور کہا کہ ”اے کریم کار ساز! تو نے اپنی اتنی مخلوق کو اپنے اس ذمیل بندے کے سپرد کر کھا ہے، آپ ہی چارہ سازی فرمائیے اور اپنی مہربانی سے بخیر و خوبی اس پورے قافلے کو منزل مقصود پر پہنچائیے۔“ (۱)

اہل قافلہ کی کیفیت

راستے میں ایک ہمراہی دوسرے سے اپنی بے مانگی اور بے سرو سامانی کا تذکرہ کرتا تو معلوم ہوتا کہ اس کا ساتھی اس سے بھی زیادہ بے سرو سامانی کے ساتھ سفر کے لئے نکلا ہے، اس وقت ایک دوسرے کو تسلیم ہوتی، بعض لوگ جن کو سید صاحبؒ کی صحبت کا شرف حاصل تھا، اس فکر و تردد پر ملامت کرتے اور توکل کی تلقین کرتے۔

قافلے کے ہمراہی راستے کے سردو گرم برداشت کرنے کے لئے تیار اور تنگی ترشی میں خدا کے ذکر و شکر کے ساتھ رطب اللسان رہتے تھے، کبھی سخت بارش ہوتی، کبھی کڑا کے کی دھوپ، دلدل اور کچھڑ، ندی نالے، راستے میں ملتے، اگر کسی کا پاؤں پھسلتا تو وہ ہنس کر خدا کا شکرada کرتا اور کہتا کہ تیرے احسان کے قربان کے تیرے راستے میں گرا ہوں، پچھلی تمام لغزشوں اور ہرزہ گردی کی حلائی بھی ہے ”کوئی خوبجہ حافظ کا یہ شعر اپنے حسب حال پڑھتا۔“ (۲)

در بیابان گرز شوق کعبہ خواہی ز دقدم
سر زنشہا گر کند خار مغیلاں، غم مخور

دو بھائیوں کا جھگڑا

جب ڈلمبو دمیل رہ گیا تو آپ راستے کے قریب ایک باغ میں آرام کے لئے

(۱) ”مخزن احمدی“، ص ۲۳، ۲۴ (۲) ایضاً ص ۶۲

تشریف فرمائے، لوگوں نے دیکھا کہ دوسار تقریباً پچاس آدمیوں کے ساتھ آرہے ہیں، انہوں نے پہنچ کر پہلے بیعت کی، پھر عرض کیا کہ ”ہمارے جھٹڑے کافیصلہ فرمائیے، ہم دونوں حقیقی چھوٹے بڑے بھائی ہیں، میں بڑا ہوں، جب سے جناب کی آمد کی اطلاع ہوئی ہے، دعوت کی تیاری میں مشغول ہو گیا، میرا رادہ تھا کہ میں کھانا تیار کر کے اس مبارک سفر کی پہلی منزل میں پیش کروں گا، آج میں نے اس کی تیاری شروع کی تو یہ میرے چھوٹے بھائی میرے پاس آئے اور مانع ہوئے اور کہا کہ ”میں تو تم سے پہلے سامان دعوت تیار کر چکا ہوں، آج میں حضرت کی خیافت کروں گا، کل تمہاری باری ہے، تم ضیافت کر لینا“، میرے اور ان کے درمیان اس پرسوال وجواب ہوا اور بات کچھ بڑھی، قبیلے کے معززین جمع ہو گئے اور انہوں نے کہا کہ اس کافیصلہ خود سید صاحب[ؒ] کی رائے پر چھوڑ دو، تم دونوں آپ کی خدمت میں حاضر ہو جاؤ اور اپنا معاملہ پیش کرو، آپ جو فیصلہ کریں اس پر عمل کرو، اب ہم آپ کے فیصلے کے منتظر ہیں۔“

آپ نے ان کو ایک دوسرے کے حق میں ایثار کرنے اور دوسرے کو اپنے اوپر ترجیح دینے کی ترغیب دی اور حضرت حسن رضی اللہ عنہ کے مقابلے میں حضرت حسین رضی اللہ عنہ کے ایثار کی ایک روایت سنائی، جس سے وہ متاثر ہوئے اور واپس چلے گئے۔

محدث وقت آپ قبیلے میں تشریف لے گئے، مغرب اور عشاء کی نماز پڑھی، بڑی خلقت نے بیعت کی۔

رات کو بڑے بھائی نے تمام اہل قافلہ کی ضیافت کی، دوسرے روز چھوٹے بھائی کی طرف سے تمام اہل قافلہ کی دعوت ہوئی، جب تک اس قبیلے میں قیام رہا، برابر قافلہ کی دعوت رہی، کسی کو کسی وقت کھانا پکانے کی ضرورت پیش نہیں آئی، اس دوران میں ہزاروں اشخاص نے اطراف و جوانب سے آ کر بیعت کی اور بہت سے سفر میں ساتھ ہو گئے۔ (۱)

سید صاحب[ؒ] کا وعظ

چار روز مولانا عبدالحی صاحب نے وعظ فرمایا اور اس میں شرک و بدعت کی برائی اور

(۱) ”مخزن احمدی“، ص ۶۲-۶۵

تو حید و سنت کی خوبی اور حج و عمرہ کے فضائل بیان کئے۔

رات کو بعد نماز عشاء سید صاحب[ؒ] نے فرمایا ”بھائیو، تم نے کئی روز مولانا کا وعظ سننا، اب چند باتیں ہماری بھی ان شاء اللہ تعالیٰ نماز صحیح کے بعد سن لینا۔“
سب لوگ نماز پڑھ کر آپ کے پاس حاضر ہے، آپ نے فرمایا:-

حقیقی بھائیوں کے اخلاق

بھائیو! اگر تم سب اپنے گھر یا رچھوڑ کر حج و عمرہ ادا کرنے اس نیت سے جاتے ہو کہ اللہ تعالیٰ ہم سے راضی ہو تو تم کو لازم ہے کہ آپس میں سب مل کر ایسا اتفاق اور خلق رکھو، جیسے ایک ماں باپ کے نیک بخت بیٹے ہوتے ہیں، ہر ایک کی راحت کو اپنی راحت اور ہر کسی کے رنج کو اپنارنج سمجھو اور ہر ایک کے کار و بار میں بلا انکار حامی و مددگار ہو اور ایک دوسرے کی خدمت کو ننگ و عار نہ جانو، بلکہ عزت و افتخار سمجھو یہی کام اللہ کی رضا مندی کے ہیں، جب ایسے اخلاق تم میں ہوں گے تو اور غیر لوگوں کو شوق ہو گا کہ یہ عجیب قسم کے لوگ ہیں، ان میں شریک ہونا چاہئے۔

خدا کی پروردش پر بھروسہ

اللہ پر کامل توکل کرو، کسی مخلوق سے کسی چیز کی آرزو ہرگز نہ رکھو، رزاق مطلق اور حاجت روائے برحق وہی پروردگار عالم ہے، اس کے حکم کے بغیر کوئی کسی کو کچھ نہیں دیتا، دیکھو تو جس وقت بچہ ماں کے پیٹ میں ہوتا ہے تو اللہ تعالیٰ کے سوا کون اسے روزی پہنچاتا ہے، پھر وہی بچہ کو آسانی سے باہر لاتا ہے، اور باہر لانے سے پہلے ماں کے پستان میں روزی تیار رکھتا ہے، پھر وہ لڑکا اسی کی تعلیم سے دودھ پیتا ہے، اور جتنا چاہتا ہے، اتنا ہی پی لیتا ہے، باقی کمھی، بال، گرد و غبار سے محفوظ، تازہ بہتازہ ماں کے پستان میں رہتا ہے، پھر دوسرے وقت پیتا ہے، یہ اسی پروردگار کی روزی رسانی ہے، پھر چند مدت میں دودھ چھڑا کر اور غذا کھانے کی تعلیم فرماتا ہے، اسی طور سے پروردش کر کے جوان اور جوان سے بوڑھا کرتا ہے اور روزی اس

نے جس کی تقدیر میں جو کچھ لکھی ہے، وہ بہر صورت اس کو بلاشک و بلاشبہ پہنچے گی۔

خدا کا وعدہ برحق ہے

یہاں ایک ادنیٰ آدمی جو ہم لوگوں کی دعوت کر جاتا ہے، چاہے جھوٹ ہی کر جائے، ہم لوگ اس کے اعتماد پر اپنے گھر میں منع کر دیتے ہیں کہ ہمارے واسطے کھانا نہ پکانا، فلاں کے یہاں ہماری دعوت ہے، یا مثلاً غازی الدین حیدر والی لکھنؤ اگر اس بات کا وعدہ کر لے کہ میرے فلاں امیر کے ہمراہ کہ بیت اللہ شریف کو جاتا ہے جو کوئی جائے، زاد و راحلہ میں دوں گا تو ہزاروں آدمی خوشی خوشی جانے پر مستعد ہو جائیں، کچھ بھی اس کی وعدہ خلافی کاشک و شبہ دل میں نہ لائیں، مجھ سے تو اس شاہنشاہ دو عالم پناہ، قادر برحق، رزاق مطلق نے وعدہ کیا ہے کہ جو لوگ تیرے ساتھ اس سفر میں ہیں، ان کے کھانے کپڑے کا کچھ اندریشہ نہ کر، وہ سب میرے مہمان ہیں، اور وہ اپنے وعدے کا سچا ہے کہ جس میں وعدہ خلافی کا اختال کسی صورت بھی نہیں ہے، پھر کیونکر سچ نہ جانوں اور کس بات کا اندریشہ کروں؟ وہ آپ تم سب بھائیوں کی پروردش کرے گا۔

مذبذبین کے لئے اب بھی واپسی کا موقع ہے

سوکلام کا حاصل یہ ہے کہ جن بھائیوں کو یہ سب باتیں منظور ہیں اور میرے کہنے کو سچ جانتے ہیں، وہ تو میرے ساتھ چلیں، میں ان کے رنج و راحت کا شریک ہوں اور میری یہی باتیں اپنی عورتوں کو سمجھا کر کہہ دیں، والا اب بھی مکان نزدیک ہے سفر کی تکلیف اٹھانے کی موقوف کریں، سفر میں ہر طرح کی تکلیف و مصیبت ہوتی ہے، اور راحت بھی ہوتی ہے، پھر کوئی بھائی کسی بات کا گلہ ٹکوہ زبان پر نہ لائیں۔

ہدایت عام

مجھ کو عنایت اللہ سے قوی امید ہے کہ اس سفر میں اللہ تعالیٰ میرے ہاتھوں سے لاکھوں آدمیوں کو ہدایت فصیب کرے گا اور ہزاروں ایسے لوگ کہ دریائے شرک و بدعت میں

اور فتن و فجور میں ڈوبے ہوئے ہیں اور شعائرِ اسلام سے مطلق ناواقف ہیں، وہ پکے موحد اور متینی ہوں گے۔

حج کے اجر اکی پیش گوئی

اور جنابِ الٰہی میں میں نے اہل ہند کے لئے بہت دعا کی کہ الٰہی ہندوستان سے تیرے کعبہ کی راہ مسدود ہے، ہزاروں مالدار صاحبِ زکوٰۃ مر گئے اور نفس و شیطان کے بہکانے سے کہ راستے میں امن نہیں ہے حج سے محروم رہے، اور ہزاروں صاحبِ ثروت اب جیتے ہیں، اور اسی وسو سے سے نہیں جاتے، سوا پنچ رحمت سے ایسا راستہ کھول دے کہ جوارا دہ کرے، بے دغدغہ چلا جائے اور اس نعمت عظیمی سے محروم نہ رہے، میری یہ دعا اس ذات پاک نے مستجاب کی اور ارشاد ہوا کہ حج سے آنے کے بعد یہ راستہ علی العموم کھول دیں گے، سوا ان شاء اللہ جو مسلمان بھائی زندہ رہیں گے، وہ یہ حال پچشم خود دیکھیں گے۔^(۱)

ڈیموں میں قلعے کے اندر لب دریا بارہ دری میں قیام تھا، بکثرت مردوں اور عورتوں نے بیعت کا شرف حاصل کیا، بہت سے شرفاء کی مستورات بارہ دری میں قافلے کی مستورات سے ملنے آئیں اور بعض مستورات کی بیعت کے لئے بعض بعض لوگوں کے مکان پر ان کی درخواست پر خود بھی تشریف لے گئے۔^(۲)

سفر کا آغاز

پنجشنبہ ۳ ارذی قعدہ کو سامان و اسیاب کشیوں پر بارکیا گیا، جمع کے دن صبح کے وقت سید صاحب[ؒ] نے قافلے کے تمام ہمراہیوں کو جمع کر کے ہر چند آدمیوں پر ایک شخص کو امیر اور ذمہ دار اور گمراہ مقرر کر دیا، اور پورے سفر کے لئے امارت اور جماعت کا نظام قائم کر دیا۔ دو پھر کے وقت گلی کوچوں میں مردوں کی آمد و رفت بند کر دی گئی اور پردہ نشین عورتیں بارہ دری سے دریا کے کنارے تک پیدل گئیں، پہلی کشتی میں یکنیہ و نصیر آباد کی

(۱) ”وقائع احمدی“، ص ۵۹۹، ۶۰۲ (۲) مکتب سید حمید الدین بنام سید احمد علی از بنا رس مندرج ”منظورۃ السعد“

مستورات سوار ہوئیں، دوسری کشٹی میں پھلت کی مستورات اور تیسرا میں لکھنؤ وغیرہ کی پیباں سوار ہوئیں، چوتھی کشٹی میں قافلے کے ضعیف و معذور اشخاص سوار ہوئے (۱)، پانچ سورو پے پر کشتیاں کرائے پر لی گئیں۔ (۲)

جمع کی نماز ایک جماعت کیش کے ساتھ قلعے کے اندر والی مسجد میں پڑھی گئی اور انہائے تفرع وزاری کے ساتھ حرمن کی بحیرت آمد و رفت کی اور استقامت اور خاطر جمعی اور قبولیت حج و عمرہ کی دعا کر کے لوگوں سے رخصت ہو کر کشٹی پر سوار ہوئے، اتنے میں مولوی محمد جعفر صاحب (۳) مرحوم کی صاحبزادی چوپنلے پر سوار ہو کر دریا کے کنارے پہنچیں اور شرف بیعت حاصل کیا۔ (۴)

کشٹی میں آپ نے تمام قافلے کو جمع کر کے وعظ فرمایا، مضمون یہ تھا کہ ”تمام بھائی کان کھول کر سن لیں اور یاد رکھیں کہ ہم فقراء اپنے گھروں سے محض اللہ کے گھروں سے پر اداۓ حج کے لئے نکلے ہیں، حج بڑی عظیم الشان عبادت ہے ہر شخص کو تقویٰ کو اپنا شعار بنانا چاہئے، کوئی شخص کسی شخص سے چھوٹی سی چھوٹی چیز کا سائل نہ ہو، ہم کسی سے زادراہ کا ہرگز سوال نہیں کریں گے، اگر ضرورت پڑی تو مزدوری کریں گے، آدھا کھائیں گے اور آدھا جہاز کے کرائے کے لئے رکھیں گے، میں اپنے حج کو بھی اپنے ساتھیوں کے حج پر مقدم نہیں رکھوں گا، اگر زادراہ

(۱) مکتوب سید حمید الدین (۲) ”مخزن احمدی“ ص ۲۵

(۳) مولوی محمد جعفر صاحب کا شمار وقت کے صلحاء اتفقاء میں تھا، ڈبلو، ضلع رائے بریلی میں بیدا ہوئے کثر دری کتابیں مولا ناسید واضح سے دائرہ شاہ علم اللہ میں پڑھیں، مقولات و حکمت کی تعلیم مولا نافضل امام خیر آبادی سے حاصل کی، ڈبلو میں افادہ خلق اور عبادت حق میں عمر برس کر کے ۱۲۳۲ھ میں وفات پائی۔

مولوی محمد جعفر صاحب نے زندگی بڑے زبد و قیامت میں گزاری، تقویٰ اور احتیاط مزاج میں غالب تھی، نواب سعادت علی خاں والی اودھ نے عہدہ قضائیں کیا، لیکن قبول نہیں فرمایا۔

صاحب ”نہبۃ الخواطیر“ راوی ہیں کہ مولا نافضل امام خیر آبادی اور ان کے بھانجے کے درمیان کچھ نزاع تھی مولا نافضل امام نے سواری کھیج کر مولوی محمد جعفر صاحب کو بلایا وہ اس پر سوار نہیں ہوئے، اور بڑی مشقت کے ساتھ خیر آباد پہنچے، نور باؤں کی ایک مسجد میں قیام فرمایا، اور مقدے کا فیصلہ اپنے استاد مفترم کے خلاف کیا اور کسی فریق کی ضیافت قبول کئے بغیر دلن تشریف لے آئے (نہبۃ حج ۷)

(۴) مکتوب سید حمید الدین

کم ہو جائے گا تو ہم تھوڑے تھوڑے آدمیوں کو ٹکلتے سے بھیج کر ج کرائیں گے، اس کے بعد خود جائیں گے، لیکن اللہ کی ذات سے مجھے یہی امید ہے کہ وہ ساز و سامان درست فرمائے گا، اس کے بعد سید زین العابدین صاحب سے فرمایا کہ ”جو کچھ باقی ہو لے آؤ، وہ پانچ روپے لائے کہ بس یہی باقی ہے، آپ نے وہ بھی محتاجوں کو دے دیے اور سوار ہونے کے وقت آپ نے خزانے میں ایک پیسرہ بھی باقی نہیں رہا، فرمایا ”پروردگار کا خزانہ بھرا ہوا ہے۔“ (۱)

کشتیوں پر سوار ہوتے وقت موضع دھنی کے کچھ لوگوں نے اور شیخ مظہر علی صاحب نے آکر عرض کیا کہ دور دور سے لوگ آکر بیعت کے لئے ہمارے مکان پر جمع ہیں اور ہم نے دعوت کا سامان بھی کر لیا ہے، اسی راستے سے تشریف لے چلیں، آپ نے مولانا عبدالحی صاحب سے فرمایا کہ ”جن لوگوں کے متعلقین نہیں ہیں، ان کو اپنے ساتھ دریا کے کنارے کنارے لے چلیں اور اس موضع میں پہنچ کر وعظ و نصائح کا سلسلہ شروع فرمائیں، ہم کشتی سے آتے ہیں“ (۲)، اس کے بعد بھی کشتیوں پر سب کی جگہ نہ تھی اس لئے ستر آدمیوں کو حکم ہوا کہ مولوی محمد یوسف صاحب کے ساتھ خشکلی کے راستے سے روانہ ہو جائیں۔ باقی تمام مرد چاروں کشتیوں کی چھتوں پر سوار ہوئے، خود حضرت اپنے متعلقین کی کشتی میں بیٹھ کر روانہ ہوئے۔ (۳)

شام کو مغرب کی نماز آپ نے کشتی پر پڑھی، نماز کے بعد سورہ فاتحہ پر وعظ فرمایا کشتیاں جب دھنی کے سامنے پہنچیں تو دریا کا اتساز و رتحا کہ وہ تھہرنہ سکیں اور آگے بڑھ گئیں، جو لوگ منتظر کھڑے تھے، انہوں نے آواز دی اور ملاحوں نے رسول سے پہنچ کر تہائی شب گزر جانے کے بعد موضع کے سامنے تھہرایا، شیخ مظہر علی صاحب پر تکلف کھانا پکوا کر پالکیوں پر رکھ کر لائے تھے، جو قافلے کو تقسیم ہوا، ہر ایک نے سیر ہو کر کھایا اور باقی ناشتے کے لئے رکھ لیا گیا، مولوی محمد یوسف صاحب بھی اپنے ہمراہیوں کے ساتھ خشکلی کے راستے سے آکر قافلے سے مل گئے، اہل قصبه صبح کے وقت سواری لے کر آئے، اور حضرت کو اپنے مقام پر لے گئے، اور وہاں کی کل مسلمان

(۱) ”منظورۃ السعدا“ (۲) ایضاً (۳) ”مکتوب سید حمید الدین“

آبادی سلسلہ بیعت میں داخل ہو گئی، مردوں اور عورتوں میں سے کوئی باقی نہیں بچا۔ (۱)

مشرکانہ رسوم و نشانات کا عملی ابطال

بہت سے لوگوں نے رات ہی کو حضرت کے دست مبارک پر بیعت کی تھی، پھر اگلے دن صبح ڈیرہ پھر دن چڑھے تک بیعت کی دھوم رہی، شیخ مظہر علی صاحب کے دو تین سو آدمی جمع تھے، سب نے بیعت کی آپ نے تمام بیعت کرنے والوں سے فرمایا کہ ”بھائیو! بیعت کرنے کا حاصل یہ ہے کہ تم جو کچھ شرک و بدعت کرتے ہو، تعزیرہ بناتے ہو، نشان کھڑے کرتے ہو، پیروں اور شہیدوں کی قبریں پوچھتے ہو، ان کی نذر و نیاز مانتے ہو، ان سب کاموں کو چھوڑ دو اور سوائے خدا کے کسی کو اپنے نفع و ضرر کا مالک نہ جانو اور اپنا حاجت روانہ مانو، اگر یہ شرک و بدعت کرو گے تو فقط بیعت کرنے سے کچھ فائدہ نہ ہو گا۔“

یہ سن کر بہت لوگوں نے اسی وقت اپنے اپنے تعمیلوں کے چبوترے کھوڈا لے اور نشانوں اور پنجوں کی جو کچھ چاندی تھی، لا کر آپ کی نذر کی کہ آپ اسے اپنے مصرف میں لا کیں۔ (۲)

آپ نے مولانا عبدالحی صاحب کو درس قرآن و حدیث اور وعظ و ارشاد کے لئے ایک شب کے لئے وہاں اور ٹھیرنے کے لئے فرمایا اور آپ مع مولانا محمد یوسف صاحب اور ان کے ہمراہیوں کے کشتیوں میں بیٹھ کر روانہ ہوئے۔ (۳)

موضع ڈگڈگی کے متصل شیخ محمد پناہ مع اپنے فرزند محمد کفاح کنارے پر کھڑے ملا جوں کو آواز دے رہے تھے کہ کشتیوں کو کنارے لاؤ، حضرت کی اجازت سے ملا جوں نے کشتیاں کنارے لگائیں، باپ بیٹی کشتی پر آئے اور مصافیہ و معافیہ کے بعد عرض کیا کہ ”بڑی تمنا اور آرزو سے ملتوں سے سامانِ ضیافت تیار کر رکھا ہے، اور دو سو آدمیوں کے قریب موضع کے اطراف و جوانب سے آ آ کر بیعت کے ارادے سے غریب خانے پر جمع ہیں، اور دو تین روز سے انتظار کر رہے ہیں اور میرے مہمان ہیں۔“ (۴)

(۱) ”مکتب سید حیدر الدین“ (۲) ”وقائع احری“ ص ۲۰۵-۲۰۷ (۳) ”مکتب سید حیدر الدین“ (۴) مختصر احری ص ۲۶

حضرت نے کشتوں کے باندھنے کا حکم دیا، سب مرد خشکی پر اتر آئے اور عورتیں کشتی پر رہیں، چار گھنٹی دن رہے سے ایک گھنٹی رات تک بیعت کرتے رہے۔^(۱)

موضع ڈالگی کی میں بھی تعزیوں کے چبوترے بہت تھے، یہاں کے لوگوں نے رات کے اندر ہیروں ہی میں پھاڑے اور کدالیں لے کر تمام چبوترے کھو دیا لے اور پنجوں اور نشانوں کی چانندی، جود و سور و پیچے کے وزن کی تھی، لا کراپ کے نذر کی کہ آپ اس کو خرچ میں لا سکیں۔^(۲)

ایک شخص جو بہت پرانا تعزیہ دار تھا، تائب ہوا اور اس نے اپنے تعزیے کے چبوترے کو جس پر اس نے ساٹھ روپے خرچ کر کے بڑا پختہ اور غنیمین بنایا تھا، منہدم کرنے کی اجازت دے دی، حضرت نے اپنے دست مبارک سے اس پر پھاڑا چلایا، اور حاضرین نے اس کا رخیر میں شرکت کی، اس کی بنیاد بالکل گرا کر اس کو زمین کے برابر کر دیا اور اس پر مسجد کی بنیاد رکھی، دور و روپے آپ نے اپنے پاس سے اس مسجد کی تعمیر کے لئے دیے اور تمام اہل قصبه اس مسجد کی تعمیر کے لئے مستعد ہوئے، آپ نے دور کعت نماز اس نئی مسجد کی بنیاد پر پڑھی اور بڑی طویل دعا فرمائی، حاضرین آمین کہہ رہے تھے، اور عجیب و غریب اثر اور دعا کی قبولیت کے آثار نظر آرہے تھے۔^(۳)

دو پھر کو مولانا عبدالحی صاحب بھی قصبه دھنی سے تشریف لا کر قافلے سے مل گئے اور کشتوں روانہ ہوئے۔

غیبی انتظام

ایک شام کو کشتوں ایسے مقام پر پہنچیں، جہاں آبادی کا کوئی نشان نہ تھا، آپ نے کھانا تیار کرنے کا حکم دیا، ملاز میں نے عذر کیا کہ دریا کے کنارے سے پاؤ کوں تک سخت بکھڑا اور دلدل ہے، اور قطرہ افشاری بھی ہو رہی ہے، کھانا پکانے کی کوئی صورت نہیں، آپ نے لوگوں سے کہا کہ ”اپنے چھوٹے بچوں کے لئے خود ہی کچھ کھانے کا انتظام کر لیں“، لوگوں نے کہا ”اندھیرا ہو رہا ہے، ابر محیط ہے، ہوا بھی تیز ہے، اس وقت کھانا پکانے کا انتظام بہت دشوار ہے“

(۱) ”خزن احمدی“ ص ۶۶ (۲) الینا (۳) ”مکتب یید حید الدین“

اس وقت سب کو یقین ہوا کہ آج فاقہ ہے۔

ناگہاں دور سے کچھ مشعلیں نظر آئیں لوگوں نے قیاس آرائیاں شروع کیں، کسی نے کہا کہ ”شاید اس نواح کے لوگ بیعت کے ارادے سے آتے ہیں“ دوسرے نے کہا ”یہ عورتیں معلوم ہوتی ہیں، برسات میں ان کا دستور ہے کہ حضرت خضر کی نیاز دریا پر لاکر کرتی ہیں“ کسی نے کہا ”کسی کی شادی ہوگی، بارات جاری ہوگی، ابھی یہ روشنی بند ہوئی جاتی ہے“ کچھ دیر کے بعد دیدبانوں نے عرض کیا کہ ”مشعلیں قریب آگئیں“ اتنے میں کیا دیکھتے ہیں کہ ایک انگریز گھوڑے پر سوار چند پاکیوں پر کھانار کھشتی کے قریب آیا اور پوچھا کہ ”پادری صاحب کہاں ہیں؟“ حضرت نے کشتی پر سے جواب دیا کہ میں یہاں ہوں، انگریز گھوڑے سے اتر اور ٹوپی ہاتھ میں لئے کشتی پر پہنچا اور مزاج پری کے بعد کہا کہ تین روز سے میں نے اپنے ملازم یہاں کھڑے کر دیئے تھے کہ آپ کی آمد کی اطلاع کریں، آج انہوں نے اطلاع کی کہ اغلب یہ ہے کہ حضرت قافلے کے ساتھ آج تمہارے مکان کے سامنے پہنچیں ہی اطلاع پا کر غروب آفتاب تک کھانے کی تیاری میں مشغول رہا، تیار کرنے کے بعد لا یا ہوں“۔

سید صاحب نے حکم دیا کہ ”کھانا اپنے برتوں میں منتقل کر لیا جائے“، کھانا لے کر قافلے میں تقسیم کر دیا گیا اور انگریز دو تین گھنٹے پہر کر چلا گیا۔

تحقیق سے معلوم ہوا کہ یہ انگریز کمپنی کے ملازم میں میں سے نہیں تھا، بلکہ نیل کا ایک

تاجر تھا۔ (۱)

شام کو موضع پیر گنگر میں کشتیوں نے لنگر ڈالا اور آپ کی طرف سے تمام قافلے کے لئے کھانا تیار ہوا، صبح کو شاہ کریم عطا صاحب سجادہ نشین خانقاہ سلوون کے خدام میں سے ایک شخص نے شیرینی پیش کی۔

دو پہر کے وقت کشتیاں قصبه گتنی کے سامنے لنگر انداز ہوئیں، اس روز اور دوسرے روز وہاں کے پٹھانوں کی طرف سے ضیافت رہی، زنانی سوار یاں شاہ زمان صاحب کے

(۱) ”مخزن احمدی“، ص ۶۶۔

مکان میں گئیں اور تمام دن رہ کر لب دریا نہیں میں واپس آئیں، پٹھان شرفاء کی مستورات پیادہ چل کر ملاقات و بیعت کے لئے خیے میں آئیں اور بیعت سے مشرف ہوئیں۔ (۱)

ایک عالم کی مخالفت حج

قصبہ گلشنی میں سنائیا کہ گڑھ کے رہنے والے مولوی یادعلی صاحب کہتے ہیں کہ ہندوستانیوں کے لئے سفر حج حرام ہے، اس لئے کہ درمیان میں سمندر حائل ہے، اگر جہاز ٹوٹ گیا تو نجات مشکل ہے، حضرت نے مولانا عبدالحی صاحب اور مولانا اسماعیل صاحب سے فرمایا کہ چالیس آدمیوں کے ساتھ قصبه گڑھ تشریف لے جائیں اور وہاں کے مسلمانوں کو جمع کر کے ہندوستان اور تمام اسلامی ملکوں کے مسلمانوں پر قرآن و حدیث کے رو سے حج کی فرضیت اور فضیلت بیان کریں اور وہاں کے لوگوں کو وعظ و ارشاد کر کے واپس تشریف لائیں، چنانچہ دونوں حضرات چالیس آدمیوں کے ساتھ گنگا پار کر کے قصبے میں تشریف لے گئے اور شاہ ابراہیم علی کی مسجد میں وہاں کے تمام رو ساء اور باشندوں کے سامنے قرآن و حدیث کے قوی اور واضح دلائل کے ساتھ ہندوستان کے مسلمانوں کے لئے حج کی فرضیت اور فضیلت ثابت کی، وہاں سے اٹھ کر شاہ مظہر علی کے مکان پر آ کر کھانا کھایا، کھانے کے بعد ہاتھ دھو کر واپس آئی رہے تھے کہ مولوی یادعلی کا بھیجا ہوا آدمی ہندوستانیوں کے لئے سفر حج کی حرمت کے بارے میں چند ضعیف ضعیف روایتیں، جو بعض فتاویٰ کی کتابوں سے نقل کی گئی ہیں لے کر آیا، اس پر فریقین کے درمیان کچھ بحث و مباحثہ ہوا، اور بات بڑھی، کچھ لوگوں نے بیچ میں پڑ کر نزاع کو رفع دفع کیا، دونوں حضرات نے اپنے ہمراہیوں کے ساتھ وہاں سے چل کر دریا کے کنارے عصر کی نماز پڑھی اور دریا پار کر کے قافلے سے جا لے۔ (۲)

دوسرے روز وہاں سے کوچ ہوا، دوپہر کے وقت موضع جہان آباد کے نیچے، جو اودھ کی نوابی کی مشرقی سرحد ہے، موضع کیمہ کے متصل رام چورہ کے گھاٹ پر کشتیاں لگائیں شیخ حسن علی صاحب جو سفر حج سے ایک سال پہلے اپنے بھائیوں اور متعلقین کے ساتھ بیعت سے

(۱) مکتب سید جمیل الدین (۲) اینا

مشرف ہو چکے تھے، اپنے موضع کیمہ سے چل کر گھاٹ پر منتظر کھڑے تھے، انہوں نے پورے تین روز قافلے کی ضیافت کی اور اپنے چاروں بھائیوں اور اپنے گھر کی تمام مستورات کے ساتھ اپنے گھر کا سب سامان لے کر قافلے میں شریک ہو گئے۔ (۱)

اہل قافلہ کی تعداد اتنی زیادہ ہو گئی تھی کہ سب کا دریا کے راستے سے سفر کرنا مناسب نہ معلوم ہوا، مولانا عبدالحی صاحب کو ذمہ دھسوآدمیوں کے ساتھ خشکی کے راستے الہ آباد روائے کر دیا گیا، حضرت خود باقی قافلے کے ساتھ کشتی پر روانہ ہو گئے۔ (۲)

ہندوانہ وضع و معاشرت کی اصلاح اور دینی تعلیم و تربیت

اویجھنی میں شیخ لعل محمد صاحب جو حضرت کے بہت قدیمی مخلص مرید تھے، تشریف آوری کے منتظر کھڑے تھے، کشتیاں موضع اویجھنی کے نیچے لنگر انداز ہوئیں شیخ لعل محمد صاحب نے عرض کیا کہ ”ہمارے مکان پر دو دو چار چار کوں کی بستیوں کے ڈھانی تین سو مسلمان آپ کی آمد کی خبر سن کر بیعت کرنے کے واسطے جمع ہیں، اور ہمارے مہمان ہیں۔“

شیخ لعل محمد صاحب آپ کو لے گئے اور جو مسلمان وہاں جمع تھے، ان کو مرید کرایا اور حضرت سے ان کا حال بیان کیا کہ ”ان لوگوں کی چوراہی بستیاں ہیں، نام کو تو مسلمان ہیں مگر سب کام ہندوؤں کے کرتے ہیں، بت بھی پوچھتے ہیں، ہوں، دیوائی بھی کرتے ہیں، قلعی کے پھول کے پیتل کے برتن میں کھانا پاکاتے ہیں اور طریقہ اسلام سے محض بے خبر ہیں، آپ نے مریدوں کیا ہے مگر کچھ دین اسلام کی تعلیم بھی ان کو کریں۔“

آپ نے ان سے فرمایا کہ ”بھائیو امرید تو ہم نے تم کو کیا مگر دس پانچ روز یہاں رہنے کی فرصت ہم کو نہیں جو ہم تم کو دینی تعلیم کریں، سواس کے لئے شیخ لعل محمد کو ہم اپنا غلیفہ کرتے ہیں، جو کچھ نصیحت یہم کو کریں، اس پر تم عمل کرنا ہم تھارے مرید ہو، ہم تمہارے پیر ہیں اور جونہ مانو گے تو نہ ہم تمہارے پیر، نہ تم ہمارے مرید اس بات کو خوب یاد رکھنا“ انہوں نے کہا ”آپ کا فرمانا ہم کو قبول ہے“ پھر مولانا عبدالحی صاحب نے وعظ فرمایا۔ (۳)

(۱) مکتب سید حید الدین (۲) ایضاً (۳) ”وقائع احمدی“ ص ۲۰۹

اوجھنی میں اور کشتیاں روانہ کر دی گئیں، آپ کی کشتمی اور ایک اور کشتمی باقی رہی۔

ایک انگریز کی طرف سے دعوت

حضرت کے پاس ایک انگریز کی ہندوستانی بی بی آئی اور کہا کہ ”آج میرے یہاں آپ کی دعوت ہے“ آپ نے کہا ”ہماری کشتیاں آگے جاتی ہیں، اس نے کہا کہ دعوت قبول کرنا تو سنت ہے“ آپ نے فرمایا ”تمہاری دعوت قبول کرنا سنت نہیں“ (۱) اس نے کہا کہ ”میری دعوت تو بڑے بڑے درویش اور مشائخ پیرزادے قبول کرتے ہیں، اور اپنی عزت و بزرگی سمجھ کر کھاتے ہیں، اور اس بات کی تمنار کھتے ہیں، اور جو کچھ لفڑو پے دیتی ہوں وہ لیتے ہیں“ آپ نے کہا ”تمہارے یہاں کا کھانا اور لفڑ سب حرام اور ناروا ہے“ اس نے کہا کہ ”پھر وہ لوگ کیوں کھاتے اور لیتے ہیں؟“ آپ نے فرمایا ”یہ مسئلہ ان کو معلوم نہ ہوگا“ وہ عورت اپنے گھر چلی گئی اور انگریز سے یہ حال کہا، وہ اس مسئلے سے واقف تھا کہا ”وہ پادری صاحب شج کہتے ہیں“ پھر وہ فرنگی آپ کے پاس آیا اور کہنے لگا کہ ”ہماری بی بی بھی صاحبہ آپ کی دعوت کرنے آئی تھی، آپ نے قبول نہ فرمائی، جو کچھ آپ نے اس امر میں اس سے کہا ہم نے اس کی زبانی سننا، آپ نے بجا فرمایا، لیکن اگر ہم دعوت کریں، وہ تو آپ قبول کریں گے؟“ آپ نے فرمایا ”کیوں نہ قبول کریں گے؟“ مگر ہماری کشتیاں جا چکیں اور ہم بھی تیار ہیں، دعوت نہ کھانے کا یہ عذر رہے، اس نے کہا ”ابھی آندھی چلتی ہے، دیکھا چاہئے، کب تک موقوف ہو، میں آپ کی ضیافت ضرور کروں گا۔“

آپ نے اس کا کہنا قبول فرمایا، اس دن اس کی دعوت کھائی، صبح کو بستی والوں میں سے کسی نے دعوت کی، دعوت کے بعد دو پہر کے قریب آپ سوار ہوئے، کشتیاں کھلیں۔ (۲) وہاں سے کوئی چار کوس موضع اسرولی ہوگا، وہاں کا زمیندار شیخ وزیر نام آپ کو لینے وہاں آیا تھا، عرض کی کہ ”حکم ہوتا میں آگے چل کر آپ کی دعوت کی تیاری کروں“ آپ نے

(۱) اس لئے کہ وہ انگریز کے پاس تھی یہ تعلق ناجائز تھا، اور اس مسئلے کا سب مال حرام اور ناجائز تھا۔

(۲) ”وقائع احمدی“ ص ۶۲۵، ۶۲۶

فرمایا ”جب تک ہماری کشتیاں وہاں نہ پہنچیں، کھانا نہ پکانا“ ان کو ادھر رخصت کیا، ادھر آپ روانہ ہوئے، آگے جل کر کئی کوں پروہ تینوں کشتیاں بھی مل گئیں۔

جس گھاٹ پر شیخ وزیر نے کشتیاں ٹھیڑا نے کو کھا تھا، دریا کی طغیانی کے سبب سے اس گھاٹ سے کشتیاں کوں سوا کوں آگے نکل گئیں، شیخ وزیر لوگوں کو پکارتے رہے، ملا جوں نے نہ سنا، شیخ وزیر سواری لے کر وہیں پہنچے کوئی ڈیڑھ سوآدمیوں کے ساتھ آپ ان کے مکان پر گئے، بہت لوگ بیعت ہوئے، رات پھر آپ وہیں رہے۔ (۲)

اصلاح و تبلیغ

موضع اسر ولی میں سب لوگ ہندوؤں کی سی پوشائک پہننے تھے، اور ویسے ہی ان کے تمام برتن تھے، آپ نے مولانا عبدالحی صاحب سے فرمایا کہ ان بھائیوں کو کچھ وعظ و نصیحت کرو کہ شرک و بدعت کے جو کام کرتے ہیں، ان کو چھوڑ دیں، نماز روزے پر مستعد ہوں۔

اس نواح کی بستیوں سے ہزاروں آدمیوں کے قریب اور بھی آئے تھے، ان کو بھی آپ نے مرید کیا اور اپنے ہمراہیوں سے کہا کہ بھائیوں کو توجہ دو اور اللہ تعالیٰ کا نام بتاؤ، پھر کسی نے پندرہ پندرہ، بیس بیس آدمیوں کو بھٹکا کر توجہ دی اور ایک ہی توجہ میں اسی وقت ان لوگوں کے لطائف سنتے جاری ہو گئے اور بعضوں کا سلطان الذکر جاری ہو گیا۔

مولانا عبدالحی نے وعظ کہا اور شرک و بدعت کی قباحت تعزیزی داری، قبر پرستی اور پیروں اور بزرگوں کی نذر و منت کی برائی کا بیان کیا، یہ سن کر اس بستی والوں نے اسی وقت تعزیزی کے چھوٹرے کھود کر برابر کر دیئے اور علم اور پنجے توڑتاڑ کر بانس تو جلا دیئے اور ان کے کپڑے اور چاندی لا کر حضرت کے نذر کی کہاں پنے قافلے کے صرف میں لائیں اور اطراف کی بستی والوں نے کہا کہ ہم بھی مکان پر جا کر یہی کام کریں گے۔ (۲)

گنگا کے دوسرے کنارے موضع چھپری ہے، اس نواح کی بستیوں کے کوئی تین ہزار

(۱) ”وقائع احمدی“، ص ۶۱۵، ۶۱۶، ۶۱۷ (۲) ایضاً ص ۶۱۶، ۶۱۷

آدمی بیعت کے لئے جمع تھے، انہوں نے بیعت کی اور وہ تمام لوگ محض عامی اور شعائرِ اسلام سے مطلق بے خبر تھے، ہندوؤں میں اور ان میں بظاہر اصلاً اقیاز نہ تھا، تعزیہ داری، گور پرستی اور بت پرستی کے سوا کچھ نہیں جانتے تھے، حضرت نے ان کو ان سب باتوں کی برائی سمجھائی، نماز روزے وغیرہ کی تاکید فرمائی، وہاں بھی تعزیے کے چبوترے اور امام باڑے تھے، اسی روز سب نے کھود کر برابر کر دیے اور شدouں اور نشانوں کو توڑ کر بالنس تو جلا دیے اور ان کا کپڑا اور چاندی سونالا کر آپ کے آگے رکھ دیا، پھر مولانا عبد الجی صاحب نے کچھ دیر و عظیف فرمایا۔ (۱)

شام کے وقت تصبہ موسیریاں کے نیچے جہاں شرفاء کی بہت بڑی آبادی ہے، اور لمب دریا بڑی خوش قطع مسجد بنی ہوئی ہے، یہاں سے ال آباد خشکی کے راستے سے ڈیڑھ کوں اور دریا کے راستے سے ڈھائی کوں ہے، کشتیاں لنگر انداز ہوئیں، قالے کے بہت سے لوگ خشکی کے راستے شہر کو روانہ ہوئے، آپ کشتی پر روانہ ہوئے، شہر اللہ آباد میں شیخ غلام علی صاحب کی تجویز کے مطابق بلوہ گھاٹ پر کشتیاں رکیں، لمب دریا راجہ اودت زرائیں سنگھ کی سنگین بارہ دری، میں سارے قالے کا قیام ہوا، کشتیاں بارہ دری کے پائیں باندھ دی گئیں، اوپر کی منزل میں آپ کا اور مستورات کا قیام تھا اور نیچے کی منزل پر تمام اہل قالہ کا، مولانا عبد الجی صاحب اپنے ہمراہیوں کے ساتھ تین روز پیشتر پہنچ کر اسی بارہ دری میں مقیم اور شیخ غلام صاحب کے مہمان تھے۔ (۲)

شیخ غلام علی صاحب

شیخ غلام علی صاحب اللہ آباد کے رئیس عظم تھے، شاہانہ کارخانہ اور امیرانہ ٹھاٹ تھے، سو تو فقط خدمت گار تھے، جو اپنی نوکری پر حاضر ہوتے، وہ دونوں وقت شیخ صاحب کے دستخوان پر کھانا بھی کھاتے، کئی طبیب ملازم تھے، اور الگ دواخانہ تھا، یہ اذن عام تھا کہ غریب محتاج جس دوا کے لئے آئے، لے جائے، شیخ صاحب کے مطبخ کا یہ بندوبست تھا کہ جب یہ قالہ

(۱) ”وقائع احمدی“ ص ۲۸ (۲) ”مکتوب سید حمید الدین“

ٹھہر اتو سب ملا کر دونوں وقت ڈیڑھ دو ہزار آدمیوں کا کھانا پکتا تھا۔ (۱)

شیخ غلام علی کی عاشقانہ کیفیت اور شاہانہ ضیافتیں

شیخ صاحب نے کمال مسرت اور کشادہ پیشائی کے ساتھ پورے بارہ روز تک قافلے کی ضیافت کی دونوں وقت روزانہ قورمہ، پلاو، زردہ اور تازی مٹھائی بڑی افراط کے ساتھ دسترخوان پر ہوتی۔

چوتھے روز شیخ صاحب بڑی عقیدت مندی کے ساتھ بیعت کے لئے حاضر خدمت ہوئے، اکیس کشتیوں میں کم خواب، مشروع کے تھان اور کئی جوڑ دوشالے، نینوں، لمب اور خاک کے تھان اور سترہ ایسے خوبصورت اور نادر تھیا، جو امیروں کے سلاح خانوں کے سوا کہیں اور نہیں مل سکتے، اور پانچ سورو پے نقد تقریباً تین ہزار مالیت کی نذر پیش کی اور بیٹوں، پوتوں اور مستورات اور اپنے عملے اور ملازمین کے ساتھ بیعت ہو گئے۔

دوسرے روز فی تھان پانچ چھروپے کی قیمت کے ایک سو بیس تھان ججاج کے جامہ احرام کے لئے اور دو سو چالیس گاڑھے کے تھان جن میں سے ہر تھان تین روپے قیمت کا ہوگا، تمام اہل قافلہ کی پوشک کے لئے اور پانچ سورو پے نقدی ضروری اخراجات کے لئے اور بہت سے تھائف اور نفیسیں چیزیں جن کا ذکر موجب تطویل ہے، پیش کش کیں۔

اس کے علاوہ الہ آباد کے قیام میں روزانہ اپنے گھر کی نفیس، گاراں بہا اور نادر الوجود چیزیں اور تھائف نذر کرتے قافلے کی روائی کے قریب شیخ صاحب نے قافلے کے تمام لوگوں، چھوٹوں، بڑوں، مردوں اور عورتوں کو شمار کرایا اور فی کس ایک روپے کے حساب سے کچھ اور پر چار سورو پے حضرت کی خدمت میں پیش کئے کہ مساوی طور پر قافلے میں تقسیم کر دیئے جائیں، چنانچہ یہ رقم اسی وقت اہل قافلہ کو تقسیم کر دی گئی۔

تحقیق سے معلوم ہوا کہ سرکار سے قافلے کے کھانے پر شیخ صاحب کے روزانہ ایک سو چالیس روپے صرف ہوتے تھے، تمام ہدایا و تھائف اور روزانہ مصارف کا تخمینہ اہل نظر نے

(۱) ”وقائع احمدی“، ص ۶۳۶، ۲۳۷۔

دکھار روپے لگایا۔

شامانہ اول المعزی اور دریادلی کے باوجود شیخ صاحب ہر مرتبہ اپنی بے مالگی اور تھی دستی کا اعذر کرتے۔

ایک روز شیخ صاحب کے گھر کی پیہیاں حضرت کے زنان خانے میں آئیں اور والدہ صاحبہ سید محمد اسماعیل اور والدہ صاحبہ بی بی سارہ کی خدمت میں اسی اسی روپیہ پیش کئے۔ (۱) قافلے کے علاوہ قرب و جوار کے صد ہا ارادت مندا اور فقراء اور غرباء جمع ہو گئے تھے، اور دو وقتہ شیخ صاحب کے یہاں کھانا کھاتے تھے، اور بہت سے باندھ کر لے جاتے تھے۔ شیخ صاحب نے ایک بڑا خیمه جس میں دو خیمے شامل تھے، اور دوسرے بارہ چھوٹے خیمے چاہک دست خیسہ دوزوں سے تیار کر کر نذر کئے اور چار ہزار پانچ سوروں پے مصارف سفر کے لئے پیش کئے، بعض لوگوں کا تخمینہ ہے کہ میں ہزار روپے شیخ صاحب نے مجموعی طور پر صرف کئے ہوں گے۔ (۲)

شیخ صاحب کا یہ معمول تھا کہ جتنی مرتبہ آپ کی خدمت میں آتے کوئی عمدہ بیش قیمت ہتھیار ضرور لاتے، دن میں ایک بار بھی دوبار بھی، حضرت نے فرمایا کہ ”ابھی تو ہم صح کو جاتے ہیں وہاں ہتھیار لے جانے کی کچھ ضرورت نہیں، آپ ہر وقت اور ہر روز یہ تکلیف کیوں کرتے ہیں، وہاں سے جب اللہ تعالیٰ ہم کو من الخیر لائے گا، تب ہم آپ سے لے لیں گے“، شیخ صاحب نے جواب دیا کہ ”اول تو مجھ کو یہ معلوم نہیں کہ آپ کہاں جہاد کریں گے، اس ملک میں یا کسی اور ملک میں، پھر مجھ کو خود اپنی زندگی کا بھروسہ بھی نہیں، اگر میں مر گیا تو میری آزو و باقی رہ جائے گی، آپ اس کو لے جائیں، پھر آپ کو اختیار ہے، جہاں چاہیں، وہاں رکھو دیں۔“ (۳)

الله آباد اور اس کے نواح میں اصلاح و تبلیغ

الله آباد میں شہر اور بیرونیں کے ہزاروں ہزار مرد اور عورتوں نے بیعت کی بعض

(۱) ”مکتوب سید حمید الدین“ (۲) ”مخزن احمدی“ ص ۶۷، ۶۸ (۳) ”وقائع احمدی“ ص ۲۳۲، ۲۳۵

لگوں کا اندازہ تھا کہ شاید شہر میں کوئی مسلمان باقی نہیں رہا، جس نے بیعت نہ کی ہو۔ (۱) شہر اور باہر کے بکثرت زمیندار جمع تھے، حضرت نے مولانا عبدالحی صاحب سے فرمایا ”ان زمیندار بھائیوں کو نماز روزے، حج، زکوٰۃ وغیرہ کے ضروری مسائل کی تعلیم کر کے ہمارے پاس لاؤ، پھر جو ہم کو کہنا ہوگا ہم کہہ دیں گے۔“

مولانا نے وہیں کوئی کے ایک مکان پر بھا کران کو ضروری مسائل تعلیم کئے اور آپ کی خدمت بابرکت میں لے گئے، آپ نے شیخ اعلیٰ محمد، شیخ وزیر اور ان کے بیٹوں کو، جنہری کے دونوں بھائی زمینداروں کو خلافت نامہ دیا اور ان پا خلیفہ کیا اور جن کو انہوں نے اپنے اپنے آدمیوں سے لا اُنچ جانا، ان کے لئے کہا، آپ نے ان کو بھی ان پا خلیفہ کیا اور کسی کو کرتہ اور کسی کو عمامہ، کسی کوتاچ عطا فرمایا، اور سب کے لئے دعا کی، شیخ وزیر کو برکت کا ایک روپیہ عطا فرمایا اور سب کی طرف مخاطب ہو کرمایا ”پکھمدت آپ بھائیوں اللہ فی اللہ اپنے نواح و اطراف کی بستیوں میں دورہ کرو اور مسلمانوں کو تو حید اور اسلام کا طریق سکھاؤ، اور شرک و بدعت سے بچاؤ، اللہ تعالیٰ تم کو اجر عظیم عطا فرمائے گا۔“

یہ سن کر لوگوں نے عرض کیا کہ ”آپ کافر مانا بجا و درست ہے، مگر ہم کو عذر ریہے ہے، کہ اول تو ہم اقسام شرک و بدعت سے واقف نہیں کہ کمن کاموں کو شرک کہتے ہیں اور کمن کو بدعت اور دوسرے یہ کہ تمام لوگ عوام کا لانعام شعار اسلام سے محض ناداقف ہیں، ان کو یہ بتائیں سکھانا اور راہ راست پر لانا تو ہم لوگوں سے بہت دشوار ہے۔“

آپ نے فرمایا ”ان کی ہدایت تو اللہ تعالیٰ کے ہاتھ میں ہے، یہ نہ میرے اختیار میں ہے، نہ تمہارے، تم جو جو اس امر میں اللہ فی اللہ چند مدت کوشش کرو گے تو اس کا اجر عظیم پاؤ گے اور مفت میں جنت کماوے گے۔“

پھر آپ نے شیخ غلام علی صاحب رئیس سے کہا ”شیخ بھائی تمہارے علاقے کی بستیوں میں جو مسلمان یستے ہیں، ان کی تعلیم و تلقین کے لئے ہم نے تم کو مقرر کیا، ان زمیندار لوگوں کا

(۱) ”مکتوب سید حمید الدین“

اکثر کار و بار سرکار در بار سے تعلق رکھتا ہے، تم ان کے حامی کار اور مددگار ہو اور وہ تمہارے سرکار کے مال گزار، جس قدر تم سے ہو سکے، ہر ایک کی لیاقت کے موافق روپیہ لینے میں تخفیف کرو، جب ان پر تمہارا احسان ہو گا، تب جو کچھ تم ان سے کھو گے، بے انکار سب مانیں گے۔

شیخ صاحب نے اسی وقت اپنے چپرائی سے کہا کہ ہمارے تو شے خانے کے داروغہ نصرت کو بلا لاؤ، شیخ صاحب نے بتا کیا ان سے کہا کہ جو زمیندار ہماری بستیوں کے یہاں تحصیل کار و پیے لے کر آئیں، وہ ہم سے بے طے نہ جانے پائیں۔

پھر آپ نے حافظ اکرام الدین دہلوی کو جو وہاں جو قول کی دوکان کرتے تھے، بلا یا اور ان سے فرمایا کہ ”ہم تم کو اپنا خلیفہ بنادیں گے اور اجھنی اور اسر ولی وغیرہ کے جو بھائی یہاں ہیں، ان کو تمہارے نالع کریں گے، تم الہ آباد کے اطراف و نواح کی بستیوں میں لوگوں کی ہدایت کے واسطے دورہ بھی کرنا اور ہر جمع کو شیخ صاحب کے اس بنگلے پر وعظ بھی“ ان کے لئے آپ نے دعا کی۔ (۱)

الہ آباد سے لکنے تک تمام شہروں اور بستیوں کے لوگوں میں کیا شرافاء اور کیا غرباء علی اعموم برسوں سے یہ رسم تھی کہ شادی غنی کی دعوت وغیرہ میں جو لوگوں کو کھانا کھلاتے تو ہندوؤں کی طرح دیہاتی لوگ پتھریوں میں کھلاتے اور اکثر شہروں والے مٹی کی رکابیوں میں اور کھانا کھانے کے بعد جو کچھ بچتا اس کو پتھریوں اور رکابیوں سمیت گھوڑے پر بھینک دیتے، جب آپ نے لوگوں کا یہ حال سننا اور دیکھا، آپ کو یہ عادت نہیا کیتی بڑی اور ناپسند معلوم ہوئی، اول تو اس عادت بد سے شیخ غلام علی صاحب کو منع کیا اور فرمایا کہ ”یہ کھانا نعمتِ الہی ہے، اور جناب سروردِ عالم صلی اللہ علیہ وسلم نے فرمایا کہ مسلمانوں کے جھوٹے میں شفا ہے، سو اس طرح ذلت و خواری کے ساتھ بچھننا جیسے کوئی گندگی کو پھینکتا ہے، کمال بے ادبی اور نہیا کیتی بڑی رسم ہے۔“

یہ بات سن کر شیخ صاحب نے تو اس فعل سے توبہ کی اور جن لوگوں نے سنادہ بھی تائب ہو گئے، آپ نے حافظ اکرام الدین صاحب سے فرمایا کہ ”جہاں کہیں تم وعظ کہنا اور شرک و بدعت کی

(۱) ”وقائع احمدی“ ص ۶۲۶، ۶۳۱

برائی بیان کرنا، وہاں اس سرم بدکی بھی برائی ضرور بیان کرنا اور یہ مری عادت لوگوں سے چھڑانا۔^(۱)

قلعے کے مسلمان سپاہیوں کی عقیدت

قلعہ اللہ آباد میں جو مسلمان سپاہی مختلف خدمات پر متعین تھے، اور تمیں سوکی تعداد میں تھے، انہوں نے انگریز قلعہ دار کی اجازت سے حضرت کو قلعے میں تشریف لانے کی زحمت دی، شہنشین پر جو سلاطین سابق کی تخت گاہ تھی، آپ کو بٹھایا اور بڑے خلوص و اعتقاد کے ساتھ بیعت کی اور قدیمی مریدین کی توجہات باطنی سے بڑے بڑے فیوض اور برکات حاصل کئے، چالیس روپے نقد ایک پستول، ایک انگریزی گرج اور ایک فرد ناٹ پیش کیا، دوسرے روز پورے قافلے کی پر تکلف ضیافت کی۔^(۲)

الله آباد کے دوسرے مخلصین

الله آباد میں شیخ غلام علی صاحب کے علاوہ جو سید صاحب^ا اور قافلے کے مستقل میزان تھے، جن لوگوں کو خدمت کی سعادت حاصل ہوئی، ان میں شیخ محمد تقی، بُسی میاں، نجیب خاں میواتی، رنجیت خاں جوتے کے سوداگر، حافظ نجابت علی، محمد حسین، عبدالقاو رقابل ذکر ہیں۔^(۳) روسائے الله آباد میں سے مولوی کرامت علی صاحب نے بھی بیعت کی، سفیدے اور پشمینے کے تھان، جن، کی قیمت کا اندازہ دوسرو دیپہ لگایا جاتا ہے، نذر کئے ایک روز پورے قافلے کی پر تکلف دعوت کی اور چالیس روپے نقد پیش کئے۔^(۴)

دوروز آپ کا قیام شاہ اجمل صاحب کے مکان پر رہا، شاہ صاحب آخری مرض میں بتلا تھے^(۵)، شاہ صاحب نے پچاس روپے، بے تقریب ضیافت اور دخونشمار ضائیاں ہدیۃ پیش کیں۔^(۶)

(۱) ”وقائع احمدی“ ص ۶۲۲ (۲) ”مکتب سید حیدر الدین“ (۳) ”وقائع احمدی“ ص ۶۲

(۴) ”مکتب سید حیدر الدین“ (۵) کیم ذی الحجہ ۱۲۳۶ھ کو شاہ صاحب نے انتقال کیا (نہتہ المخاطر)

(۶) ”مکتب سید حیدر الدین“

الله آباد سے روانگی سے پہلے آپ نے مولوی وحید الدین صاحب کے حقیقی پچھا حافظ
احمد الدین صاحب کو اہل اللہ آباد کی تعلیم و تلقین کو اور حافظ صاحب موصوف کے صاحزادے
سعد الدین کو اہل قلعہ کی تعلیم کے لئے چند دن مُہر نے کا حکم دیا۔

مولانا محمد اسماعیل صاحب کو ایک سو پندرہ آدمیوں کے ساتھ خشکی کے راستے سے مرزا
پور روانہ فرمایا، تیرہویں دن مستورات کو نماز صحیح سے پہلے بارہ دری سے پیادہ پا کشی تک پہنچا کر
باشندگانِ اللہ آباد سے رخصت ہو کر روانہ ہوئے اور اللہ آباد سے دوسری منزل مرزا پور ہوئی۔ (۱)

مرزا پور

مولانا محمد اسماعیل صاحب^۱ اپنے ہمراہیوں کے ساتھ خشکی کے راستے سے چار گھنٹی^۲
پیشتر شہر پہنچ چکے تھے، اور شیخ شاہ محمد صاحب (۳) سوداگر کے مکان پر مقیم تھے، سوداگر صاحب
قافلے کے منتظر اور کھانے کی تیاری میں مشغول تھے، تھوڑی دیر میں دونوں قافلے یکجا
ہوئے اور سوداگر صاحب کے مکان پر سب کے لئے کھانا تیار ہو کر آیا، دوسرے روز سوداگر
صاحب نے ایک بڑا خیمه لپڑا یا نصب کیا اور قافلے کی تمام ضروریات مہیا کیں اور تمام اہل
قافلہ کے لئے اپنے یہاں سے کھانے کا انتظام کیا، مستورات کے لئے حسب مستور قافلے کا
خیمه لگایا گیا، شیخ صاحب کی درخواست پر ایک ہفتہ قیام کا ارادہ کر لیا گیا۔ (۴)

تیسرا روز شیخ صاحب اپنے تمام بھائیوں، بچوں اور مستورات سمیت بیعت میں
داخل ہوئے، اور پانچ سوروں پے نقد اور ایک جوڑی پستول، تقریباً بیس تھان ململ، نینوں اور
مشروع وغیرہ کے اٹھارہ تھان گاڑھے کے، قافلے کی پوشک کے لئے پیش کئے۔

دوسرے روز مرزا پور کے تمام مسلمان باشندے بیعت میں داخل ہو گئے، مرزا پور کے
پٹھان شرفاء، جو وہاں کے قدیمی زمیندار ہیں، اپنے متعلقین کے ساتھ بیعت ہوئے، ایک
اشرفتی نذر گزاری اور ایک روز اپنی طرف سے قافلے کا کھانا کیا، مولوی فرزند علی صاحب نے
گاڑھے کے چالیس تھان اہل قافلہ کی پوشک کے لئے اور اسی روپے مولانا عبدالجی صاحب

(۱) "مکتب سید حمید الدین" (۲) شیخ عبداللطیف سوداگر (وقائع احمدی) (۳) "مکتب سید حمید الدین"

ومولانا محمد اسماعیل صاحب کی خدمت میں پیش کئے، حضرت سے بیعت کی اور بنارس پہنچ کر شریک قافلہ ہونے کا وعدہ کیا۔

دوسرے حضرات کی دعوتوں اور ضیافتوں کے علاوہ مرزاپور کے زمانہ قیام میں روزانہ کھانا سوداگر صاحب کے گھر سے آتا رہا۔ (۱)

النصاف واشیار

قافلے کی کشتیوں کے گرد و پیش سوداگروں کے مال و اسباب کی کچھ کشتیاں پہلے سے کھڑی تھیں مرزاپور کے سوداگر جو لینے آئے تھے، ملاجھوں سے کہنے لگے کہ ان کشتیوں کو یہاں سے ہٹا کر اور جگہ لے جاؤ، حضرت نے فرمایا کہ ”نہیں یہ کیا بات ہے؟ ہماری کشتیاں رات کو آتی ہیں، اور یہ پہلے سے یہاں کھڑی تھیں، ان کو جہاں ہیں وہیں رہنے دو“ انہوں نے عرض کیا کہ ”حضرت یہاں کا یہی قانون ہے کہ کسی معزز شخص کی ناؤ آتی ہے تو سوداگروں کے مال کی کشتیاں ہٹا دی جاتی ہیں“ آپ نے فرمایا کہ ”ہم کو تمہارے یہاں کا یہ قانون پسند نہیں ہے کہ اپنے کو آرام، دوسرے کو ایذا دیں“ (۲)۔

خدمت اور عام نفع رسانی

گھاث پر روئی سے لدی ہوئی ایک ناؤ کھڑی تھی، روئی کا مالک مزدوروں کا منتظر تھا کہ اس روئی کو لا دکر گودام لے جائیں، آپ نے اپنے ساتھیوں سے فرمایا کہ ”روئی کے گھٹھے اتارلو، صد ہا آدمی اس کشتی میں لپٹ گئے، اور دو گھڑی کے عرصے میں ناؤ خالی کر کے روئی گودام کے دروازے پر پہنچا دی، لوگ یہ حال دیکھ کر متیر ہو گئے اور آپس میں کہنے لگے کہ یہ لوگ تو عجیب طرح کے ہیں کہ روئی والے سے نہ جان نہ پہچان، بے مزدوری اللہ فی اللہ اس کا اتنا کام کر دیا، بے شک یہ اللہ والے لوگ ہیں۔ (۳)

(۱) ”مکتوب سید حمید الدین“

(۲) وقاریح ص ۲۳۶ (۳) ایضاً

گدھے والوں کی دعوت میں شرک

مرزاپور میں سات گھن مسلمان خشت پزوں (اینٹ پکانے والوں) کے تھے، وہ بڑے دولت مند تھے، ہر کسی کے بیہاں بچاں بچاں، ساٹھ ساٹھ گدھے چرتے تھے، جوان سے ایٹھیں مول لیتا اور بار بار داری کی مزدوری دیتا، وہ ان گدھوں، چخروں پر لاد کر بھجوادیتے، شہر میں وہ گدھے والے کر کے مشہور تھے، اگرچہ قوم کے وہ شریف تھے، مگر اس نام اور پیشے کی حقارت و کراہت کے سبب سے مرزاپور کے مسلمان شرفاء و غرباء ان کے گھر کا کھانا پانی کھاتے پیتے نہ تھے، ان لوگوں نے حضرت سے عرض کی کہ غریب خانے پر تشریف لائیں اور بیعت سے مشرف کریں آپ نے منظور فرمایا، وہاں کے مسلمانوں نے عرض کیا کہ ”آپ ان کے بیہاں نہ جائیں“، یہ لوگ گدھے والے ہیں، شہر کا کوئی مسلمان ان کے گھر کا کھانا پانی نہیں کھاتا پیتا“، آپ نے فرمایا ”یہ کیا بات ہے؟ یہ بھی تو مسلمان بھائی ہیں، حلال پیشہ کرتے ہیں، اس پیشے میں کوئی برائی عیب نہیں، اس کو معیوب جاننا بہت معیوب ہے، اس لئے کہ گدھے، چخر پالنا، ان پر سوار ہونا سخت ہے، انہیاء اور اولیاء نے گدھے، چخر پالے ہیں اور ان پر سوار ہوئے ہیں، اب تک حرمین شریفین کا یہی دستور ہے“ آپ نے ان کو نصیحت اور فہمائش کی اور خشت پزوں کو تسلی دی کہ ہم ضرور تمہارے بیہاں آئیں گے، اور دعوت کھائیں گے، چنانچہ آپ تشریف لے گئے اور کھانا تناول فرمایا۔

کھانے کے بعد ان لوگوں نے ایک تھالی میں تین سو یا چار سور و پیچے پیش کئے اور بہت سے کم خواب، گلبدن، مشروع، جامد انی، محمودی مملل وغیرہ کے تھان حاضر کئے، آپ نے کچھ نہ لیا، انہوں نے بہت اصرار کیا، آپ نے کسی طور پر نہ مانا، جب وہ لکیر ہوئے تو آپ نے بعد میں فرمایا کہ ”ہمارے نہ لینے کا سبب یہ ہے کہ اگر ہم لیتے تو تمہارے شہر کے لوگ یہ جانتے کہ سید صاحب نے فقط روپوں کے لائج سے ان کی دعوت کھائی ورنہ کبھی نہ کھاتے، اب ان شاء اللہ تعالیٰ وہ بھی تمہارے کھانے پینے کو مکروہ نہ جائیں گے اور کھائیں پیئیں گے (۱)۔“

مرزاپور میں پہلے دن نماز کا وقت ہوا، آپ نے مسجد دریافت فرمائی، شیخ عبداللطیف

صاحب نے عرض کیا کہ ”ایک مسجد میری تعمیر کی ہوئی ہے، اور ایک مسجد شیخ محمد خال رئیس مرزا پور کی ہے، ان کی بہت بڑی برادری ہے، لیکن ابھی تک ان کو بدعات اور منکرات سے اجتناب نہیں، اگر اللہ تعالیٰ ان کو ہدایت دے دے تو ان کی وجہ سے بہت سے لوگوں کو ہدایت ہو جائے گی“ آپ محمد خال صاحب ہی کی مسجد میں نماز کے لئے تشریف لے گئے، خال صاحب نے خود مسجد کا اہتمام کیا اور اہل برادری کو جمع کیا اور نماز کے بعد اپنی کوتا ہی کی معافی چاہی اور متعلقین خاندان و برادری سمیت بیعت ہو گئے (۱)۔

گرد و نواح کے بھی ہزاروں آدمیوں نے بیعت کی اور شرک، بدعات وغیرہ سے تائب و محنتب ہوئے۔

ان دنوں ایک بڑی خراب ہوا چلی، شہر کے بہت آدمی یمار ہوئے اور کئی موتیں ہوئیں، شاہ حسن علی کیمہ کے رہنے والے، جو شریک سفر تھے، ان کی ایک ہی بیٹی چودہ برس کی عمر کی تھی، وہ بھی اسی یماری میں گئی، محمد ہاشم باشندہ لکھنؤ بھی یمار ہو کر جاں بحق ہوئے اور پٹھانوں کے قبرستان میں دونوں بڑے اعزاز و اکرام کے ساتھ دفن کئے گئے، شاہ حسن علی کے ایک بھائی بھی یمار ہوئے، اور زندگی کی امید نہ رہی، اسی اثناء میں قافلہ کا کوچ ہو گیا، بنارس پہنچ کر اللہ نے ان کو شفادی۔ (۲)

اسلامی معاشرت و مساوات

مولانا عبدالحی صاحب کے وعظ سے ایک بازاری عورت تائب ہوئی، حضرت نے سید عبد الرحمن صاحب سے فرمایا کہ ”اس کو کشتی پر بٹھاؤ“ وہ عورتوں کی کشتی پر لے گئے، تو عورتیں چیختنے لگیں کہ ”یہاں کوئی جگہ خالی نہیں ہے، دوسروں ناؤ پر بٹھاؤ“ سید عبد الرحمن صاحب نے حضرت سے ذکر کیا، آپ نے مولوی وحید الدین صاحب سے فرمایا کہ ”اس نیک بخت کو کسی جگہ لے جا کر بٹھاؤ“ انہوں نے عورتوں سے کہا ”انہوں نے کہا کہ بازاری عورت ہے،“ ہم تو اپنی ناؤ پر نہیں بٹھائیں گے، سید عبد الرحمن صاحب نے سید صاحب سے ذکر کیا، مولانا عبدالحی

(۱) ”منظورۃ السعداء“ (۲) ”کتب سید حمید الدین“

صاحب نے یہ بات سنی اور وہاں سے اٹھ کر کشتنی کے قریب ہو گئے، اور سب عورتوں کی طرف مخاطب ہو کر فرمایا کہ ”تم اس نیک بخت کو اپنی ناؤ پر کیوں نہیں بٹھاتیں؟ آج اس نیک بخت نے سب برے کاموں سے توبہ کی ہے، اس وقت یہ تم سب سے افضل ہے، اور جو کچھ خدا در رسول کا شرعی حکم تم پر ہے، وہی اس پر ہے“ ان سب نے کہا ”اگر یہ بات ہے تو اس کو پردہ کر اکر چھت پر الگ بٹھادو“ مولانا نے کہا کہ ”چھت پر کیا تم میں کوئی نہیں بیٹھ سکتی؟ وہی کیوں جا کر بیٹھے؟“ اس میں کچھ اور زیادہ گفتگو ہوئی، مولانا نے خفا ہو کر فرمایا کہ ”اس میں عبدالحی کی جو بیوی ہو، وہ چادر اوڑھ کر کشتنی پر سے اتر آئے“ تین بار یہی حکم فرمایا، دوبار کہنے سے تو وہ نہیں اتریں، تیسرا بار جب مولانا نے فرمایا کہ ”جس طور سے شرعی پردہ تم کو بتایا ہے، اسی طور پر چادر اوڑھ کر چلی آؤ، پھر اسی طرح سر سے پاؤں تک چادر اوڑھ کر مولانا صاحب کی بیوی ناؤ سے اتر کر خشکی میں کھڑی ہو گئیں، مولانا کچھ دور کھڑے ہو کر کہنے لگا کہ ”کیا گھر میں ہم نے تم سے نہیں کہا تھا کہ اس سفر میں تم کو کچھ بھی پیشی پڑے گی، روٹی بھی پکانی پڑے گی، جو ضروری کام ہیں سب کرنے پڑیں گے، پیروں بھی چلنا ہوگا؟ جب تم نے یہ سب قبول کیا، تب ہم نے تم کو ساتھ لیا۔“

اس عرصے میں دور سے سید صاحب نے یہ معاملہ دیکھا، وہیں سے پکار کر کہا، ”ہاں ہاں مولانا صاحب یہ تم نے کیا حرکت کی؟ یہاں تشریف لاو“ مولانا نے کہا کہ ”حضرت آتا ہوں“ یہ جواب دے کر لوگوں کی طرف مخاطب ہو کر آواز دی کہ دیکھو عبدالحی کی بیوی کھڑی ہے، اور شرعی پردہ خدا اور رسول کے حکم کے موافق اس کو کہتے ہیں، اور یہ بات تین بار فرمائیا پرانی بی بی سے کہا کہ اب وہیں ناؤ پر جا کر بیٹھو، اور آپ سید صاحب کے پاس حاضر ہوئے۔

پھر وہاں سے مولانا محمد امبلیل صاحب اسی ناؤ کے پاس آ کر کھڑے ہوئے اور مولوی وحید الدین صاحب سے کہا ”ہماری بہن بی بی رقیہ سے کہہ دو کہ اس عورت کو اپنے پاس بلکہ بٹھالیں اور اس کو نیک باتیں نصیحت کریں اور دین اسلام کی باتیں سکھائیں، بی بی رقیہ بھی یہ باتیں سنتی تھیں، مولوی صاحب سے کہا کہ ”بھیا سے کہہ دو کہ اس کو یہاں بیٹھیج دیں۔“ (۱)

(۱) ”وقائع احمدی“ ص ۶۳۹، ۶۵۱

سفر میں عورتوں کی نماز

ایک مقام پر مولا ن عبدالحی صاحب نے پردے کا انتظام کر کے اپنی بیوی کو اتارا اور ان سے نماز پڑھوائی اور ساتھیوں سے فرمایا کہ ”صاحبہ! کیوں نماز پڑھ رہی ہے؟“ اس پر اور لوگوں نے بھی اپنی اپنی بیویوں سے نماز پڑھوائی۔ (۱)

بدعات پر برادری کی سزا میں

مرزا پور میں محمد خاں نے اپنی برادری میں یہ قانون جاری کیا کہ اگر کوئی شخص کسی کے تجزیے میں شریک ہو اور تحقیق ہو جائے تو برادری کی دعوت کے واسطے پچیس روپے جرمانہ اور جو عشرہ حرم کے اندر کچھرہ پکائے، یا شربت کرے، اس سے گیارہ روپے جرمانہ اور جو کسی کا تجزیہ دیکھنے جائے، اس کے جرمانے میں ایک طالب علم کو ایک مہینہ اپنے گھر کھانا کھلانے اور جس کی ایک وقت نماز فرض قضا ہو جائے، اس کے تیس زیر بند لگائے جائیں۔ (۲)

مرزا پور سے چلتے وقت آپ نے حافظ قطب الدین اور قادر شاہ کو اہل مرزا پور کی تعلیم و تلقین کے لئے چند دن ٹھہر کر آنے کی اجازت دی، ڈیڑھ سو آدمیوں کو آپ نے مولا نا محمد اسماعیل صاحب کی معیت میں خلائق کے راستے سے بنا رسروانہ فرمایا اور خود مرزا پور سے روانہ ہو کر ظہر کی نماز ایک بڑی جماعت کے ساتھ چنان گڑھ کے قلعے کے نیچے پڑھی۔ (۳)، یہیں شیخ عبداللطیف اپنی والدہ اور ایک دوسرے شخص کے ہمراہ اور مال تجارت کے ساتھ کراچے کی ایک دوسری کشتی لے کر شریک سفر ہوئے۔ (۴)

چنان گڑھ میں بھی بہت سے لوگوں کو ہدایت ہوئی، آپ نے جس کو خلافت عطا فرمائی وہ شیخ کامل ہو گیا، بہت لوگ اس کے مرید رشید تھے، اور ہر ایک کو نسبت باطنی حاصل تھی، اور سب موحد، قبیع سنت تھے، شریعت کے موافق اپنی شادی غنی کا کار و بار کرتے تھے، اور شرک و بدعت کی کوئی رسم اور چال نہیں ہونے پاتی تھی۔ (۵)

(۱) ”امیر الروایات“ (۲) ”وقائع احمدی“ ص ۲۵۶ (۳) ”مکتوب سید محمد الدین“

(۴) ”وقائع احمدی“ ص ۲۶۰، ۲۶۱ (۵) ایضاً ص ۲۶۲، ۲۶۳

گیارہوال باب

بنارس تا کلکتہ

بنارس میں آپ کی قیامگاہ

آرذی الحج کو بنارس کے جلسائیں گھاث پر کشتیاں لنگر انداز ہوئیں، حضرت چند آدمیوں کے ساتھ محلہ کنڈی گراں میں شاہ ابراہیم شرقی کی مسجد میں تشریف لے گئے، روسائے شہر نے قافلہ کی سکونت کے لئے دوبے کی حوالی تجویز کر رکھی تھی، وہ حضرت کو آکر جائے قیام پر لے گئے، مکانات متعدد اور کشادہ تھے، اہل قافلہ کو جگہ فراغت سے ملی۔ (۱) بارش کا موسم تھا اور یہاں آپ کے صد ہا مرید تھے، اس لئے ایک مہینہ قیام کا ارادہ فرمایا اور صاحب عیال اشخاص کے لئے کراچے پر اور کچھ مستعار مکانات لئے۔ (۲)

روم سائے شہر کا رجوع اور استفادہ

مرزا بلاقی شہزادہ اپنی والدہ، اہل خانہ، متعلقین اور ملازمین کے ساتھ بیعت ہوئے، اور تمیں روز تک دعوت کی اور برکات صحبت حاصل کئے، حیات النساء بیگم نے، جنہوں نے بیعت کے دن سے اکشن بروک فرنگی سے علیحدگی اختیار کر لی تھی، اور تجارت کا پیشہ اختیار کر لیا تھا، دل کھول کر توضیح و ضیافت کی، مولوی عبداللہ، بھولا چاک سوار اور نور باغوں میں سے تقریباً دو ہزار آدمیوں نے بیعت کی، میاں اللہ رکھو، یار محمد، دین محمد وغیرہ کے درمیان

(۱) "مکتب سید حمید الدین" (۲) "خزن احمدی" ص ۶۹

جو اپنی برادری کے سرگرد تھے، سالہا سال سے تمازع اور اختلاف تھا۔ آپ کی کوششوں سے ان میں ملاپ ہو گیا اور ان سب نے گور پرستی اور تعزیہ داری سے توبہ کی۔ (۱)
عید الاضحی بنا رہی میں ہوئی، سو جانور آپ نے اپنے ہاتھ سے ذبح کئے۔ (۲)

بنارس میں مصروفیت

بنارس میں پندرہ سو لے روز تک پانی کی جھٹڑی لگی رہی، اس بارش میں وہاں کے لوگ اپنے گھروں میں حضرت کو بیعت کے واسطے لے جاتے، بعض دفعہ آدھی رات گئے مکان پر تشریف لاتے، کچھ اور سیلا ب کے باوجود آپ آنے جانے میں کسی سے عذر و حیلہ نہ کرتے، میاں دین محمد کہتے ہیں کہ ”بنارس میں جس وقت لوگ آپ کو لینے آتے، اسی وقت آپ ان کے ساتھ چلے جاتے، اندھیری رات، بچالی چمکتی ہوئی، میسہ برستا ہوا، لاشین روشن، آپ لوگوں کے ہمراہ گھر گھر ٹھہر تے اور لوگ بیعت ہوتے، بعض وقت رات بہت ہو جاتی، تو لوگوں سے فرماتے ”بھائیو! اب ہم کو چھوڑ دو، ان شاء اللہ تعالیٰ اور وقت آئیں گے“، کبھی کوئی کہتا کہ ”حضرت میرا مکان قریب ہے، تشریف لے چلے، کسی اور وقت خدا جانے آپ کے آنے کا اتفاق ہو یا نہ ہو“ پھر اس کی خاطر بھی آپ اس کے مکان میں جاتے، وہاں سے نکلتے تو دوسرا چاپلوسی کی یہی تقریر کر کے اپنے گھر لے جاتا، وہاں سے نکلتے، تیسرا لے جاتا، یہی تاریخ، آپ کہتے ”بھائیو! رات بہت گئی، ہمارے آدمیوں کو پانی کچھ میں تکلیف ہوتی ہے“، مگر کون سنتا تھا، بعض وقت لوگوں سے فرماتے کہ بھائیو، یہ پانی کچھ میں تمہارا پھرنا محض اللہ تعالیٰ کے لئے ہے اگر وہ پور دگار تمہارے اس پھرنے کو پسند کر کے اپنے غلاموں، تابعداروں میں شامل کر لے تو کیا عجب ہے، یہ بات سن کر ہم لوگ خوش ہو جاتے اور اس وقت کی تکلیف کو عین راحت جانتے اور ہر گز نہ گھبراتے۔ (۳)

بعض مرتبہ کسی کسی محلے میں کئی کئی ہزار آدمیوں نے آپ سے بیعت کی، ایک موقع پر نور بافوں میں سے کوئی دو ہزار شخصوں نے بیعت کی ایک دوسرے موقع پر اس برادری کے کئی

(۱) ”منظورۃ السعداء“ (۲) یادداشت قاسمی، سفرج (۳) ”وقائع احمدی“ ص ۲۲۵، ۲۲۶

ہزار آدمیوں نے بیعت کی۔ (۱)

ہمارس کے راجح حادث پر مولوی عبداللہ اور بھولا چاک سوار بڑے ذی عزت اور نامدار اور وہاں کے تمام اہل بدعت کے سرگردہ اور سردار تھے، ایک بار انہوں نے بیسیر کی مسجد میں سید صاحب گومدھو کیا اور مولانا عبد الجی صاحب کا وعظ نہاد، وعظ کے بعد سید صاحب سے عرض کیا کہ ”ہم اور ہمارے محلہ والے شرک و بدعت میں گرفتار ہیں، اگر آپ ہمارے محلہ میں تشریف فرماؤ تو امید ہے کہ بے شمار لوگ پر ہیز گار اور دین دار ہو جائیں اور شرک و بدعت چھوڑ کر توحید و سنت کے طریقے پر آ جائیں“ آپ نے فرمایا کہ ”ہم کئی بار مرا با بلا قی کے مکان پر گئے، وہاں تم نے ہم سے کیوں نہ کہا؟ وہیں سے تمہارے ساتھ چلتے“ انہوں نے عرض کیا کہ ”یہ تو ہم سے بڑا قصور ہوا، مگر اب ہم کو سرفراز فرمائیں“ آپ نے کہا ”بہتر، جب کہو، ان شاء اللہ تعالیٰ ہم چلیں گے۔“

اگلے روز پہنچ لے کر آئے، دوڑھائی سو آدمیوں کے ساتھ حضرت ان کے مکان پر تشریف لے گئے، انہوں نے سب کی ضیافت کی اور ان دونوں صاحبوں نے اور اس محلے کے کئی ہزار آدمیوں نے بیعت کی، صحیح سے عصر تک بیعت کرنے والوں کا ہجوم رہا، آپ نے فرمایا کہ ”بھائیو، بیعت لیتے لیتے اب ہم تھک گئے ہیں، اب ہم کو فرست دو، ان شاء اللہ تعالیٰ کسی دن موقع ہو گا تو پھر آ جائیں گے، جو لوگ باقی ہیں، ان سے بھی بیعت لے لیں گے۔“ (۲)

دعوت کا ایندھن

دوسرے یا تیسرا دن پھر اس محلے کے لوگ آپ کو لے گئے اور کہا کہ ”آج دونوں وقت آپ کی ضیافت ہے“، انہوں نے کئی سوتھریے توڑ کران کے کاغذ اور لکڑیوں کے انبار لگائے تھے، آپ کو وہاں لے جا کر دکھایا اور عرض کیا کہ ”یہ آپ کی دعوت کھانے پکانے کا ایندھن ہے، دونوں وقت یہی لکڑیاں جلائی جائیں گے“ پھر دونوں وقت انہیں لکڑیوں سے انہوں نے پلاو پکایا اور تمام قالے کو کھلایا اور بے شمار آدمی جو بیعت کرنے سے باقی رہے تھے، انہوں نے بیعت کی۔ (۳)

(۱) ”وقائع احمدی“، ص ۲۷۸ (۲) ”وقائع احمدی“، ص ۲۶۹، ۲۶۸ (۳) ”ایضاً ص ۲۷۰“

ہسپتال میں مریضوں کی بیعت

بنارس میں جو پرانی نکسال مشہور تھی، اس میں انگریزوں نے ہسپتال بنایا تھا، ہسپتال میں پچاس سالہ مسلمان مریض تھے، انہوں نے حضرت کے پاس اپنا آدمی بھیج کر درخواست کی کہ ”ہم لوگ تو معذور ہیں، وہاں تک ہمارا آنا دشوار ہے، مگر آپ اللہ یہاں تشریف ارزانی فرمائیں تو ہم بیعت کریں“ آپ ایک روز چند آدمیوں کے ہمراہ تشریف لے گئے، اور ان مریضوں سے بیعت لی۔ (۱)

تلکو کا چمار

بنارس میں راج گھاث پر تلکو کا نام ایک چمار رہتا تھا، مولوی عبداللہ اور بھولا چا بک سوارنے اس سے کہا کہ ”تلکو کا تو ہمارا یار ہے، ایک بات ہم تجھ سے کہتے ہیں کہ یہ جو سید صاحب حج کو تشریف لے جاتے ہیں، اس شہر میں ہزاروں شخصوں نے ان کے ہاتھ پر بیعت کی، چنانچہ ہم نے بھی کی ہے، اگر تو بھی کر لے تو اچھا ہے“ اس نے پوچھا ”بیعت کرنا کس کو کہتے ہیں؟“ انہوں نے کہا کہ ”بری باقتوں سے تو بہ کرنا، اس کو بیعت کہتے ہیں“ اس نے کہا کہ ”یوں بات سے تو بہ اگر کہو تو تمہارے رو برو کرلوں، یہ تو بہت اچھی بات ہے“ انہوں نے کہا کہ ”یوں نہیں انہیں کے ہاتھ پر کر کر“ اس نے کہا ”کچھ مضا نہیں، سید صاحب کو میرے غریب خانے پرلاو، میں تو کچھ تمہاری باتیں سمجھنا نہیں ہوں، پھر اس وقت جو کہو گے کروں گا“ انہوں نے آکر حضرت سے عرض کیا، آپ نے فرمایا ”بہت خوب ہم کو لے چلو“ پھر وہ دونوں صاحب حضرت کو اس کے مکان پر لے گئے، اس کا وہ مکان چھوٹا سا چبوترہ تھا، اس میں وہ دونوں میاں بیوی رہتے تھے، حضرت جا کر وہیں بیٹھے اور اس سے بیعت لی، اس کے بعد اس نے مولوی عبداللہ سے پوچھا کہ ”اب میاں صاحب کو کچھ دیا بھی چاہئے؟“ حضرت نے فرمایا کہ ”اس میں دینے کی کچھ حاجت نہیں“ اس نے عرض کیا کہ ”کچھ تو نذر انہے ضرور چاہئے، میں نے لوگوں کو دیکھا ہے

(۱) ”وقائع احمدی“، ص ۶۷۰

کہ دیتے ہیں، وہ فقط ایک پھٹی ہوئی دھوتی اور ایک بھٹا کپڑا سر پر باندھے تھا، آپ نے فرمایا کہ ”تم خود محتاج اور غریب آدمی ہو، ہم کو چاہئے کہ کچھ تم کو دیں“، اس نے نہ مانا اور اپنی عورت سے کہا کہ کچھ مزدوری کے پیسے دھرے ہیں، وہ لاکر میاں صاحب کو دے، اس نے پانچ یا سات لئے لاکر آپ کے سامنے حاضر کئے، آپ نے نہایت خوش ہو کر لئے اور اپنے کسی آدمی کو دیے اور فرمایا کہ ”یہ پیسے علیحدہ رکھنا“، پھر آپ نے اس کے لئے دعا کی اور مولوی عبداللہ صاحب سے فرمایا ”ان شاء اللہ تعالیٰ کچھ دنوں میں تم دیکھو گے کہ اس دعا کی کیسی خیر و برکت ہوگی“، اور فرمایا کہ ”مولوی اس کی تعلیم تمہارے ذمے ہے، روزے، نماز کے مسائل سکھاؤ اور نماز پڑھاؤ“، مولوی صاحب مددوح نے قبول کیا اور اس سے کہا کہ ”تمو کا اس وقت موقع ہے، جو تیری برادری والے لوگ ہیں، ان کو بھی لا کر مرید کرا، وہ بھی اس کا رخیر میں شریک ہو جائیں تو خوب ہو“، یہ سن کر وہ گیا اور بچپن میں آدمیوں کو لا کر حاضر کیا، حضرت نے ان سے بھی بیعت لی اور ان سب کے لئے دعا کی اور ان کو بھی مولوی عبداللہ کے سپرد کیا کہ ان کو بھی تم ہی نماز پڑھانا اور مسائل ضروری سکھانا اس تموکا کا نام آپ نے بدلتا بھی بخش رکھا، اور جو اس کی برادری والے تھے، ان میں اکثر وہ کے نام یوں ہی ہندوؤں کے سے تھے، ان کے لئے مولوی عبداللہ کو اجازت دی کہ جو نام مناسب جانا، بدلتا۔

پھر ان لوگوں نے عرض کیا کہ ”ہم کو تو دین اسلام کی باتوں کی خبر نہیں، تمام دن مزدوری کرتے ہیں، شام کو جو کچھ اللہ تعالیٰ دیتا ہے، کھانا کھا کر گھر میں سورہتے ہیں، آپ یہ دعا کریں کہ اللہ تعالیٰ ہم کو اپنی باتوں کی سمجھدے“، حضرت نے فرمایا کہ ”اللہ تعالیٰ تم کو سمجھ بھی دے گا اور تمہاری مغلسی اور محتاجی بھی دور کر دے گا“، پھر آپ وہاں سے اپنی جائے اقامت پر تشریف لائے۔ (۱)

میاں الہی بخش

سید صاحب کے خادم میاں دین محمد اس قصے کے راوی ہیں کہ ”جب میں سرحد سے

(۱) ”وقائع احمدی“، ص ۶۷۰-۶۷۲

سید صاحب کا فرستادہ بن کر ہندوستان آیا تو بہار سمجھی میرا جانا ہوا، مولوی عبداللہ نے مجھ سے کہا کہ ”تم الہی بخش سے بھی ملے؟“ میں نے کہا ”کون الہی بخش؟“ کہا ”وہی تلوکاچمار، جس کو بھولا اور میں نے سید صاحب“ سے مرید کرایا تھا“ میں نے کہا کہ ”مجھ سے تو بھی تک ملاقات نہیں ہوئی“ مولوی صاحب مجھ کو ایک مسجد میں لے گئے، وہاں کچھ لڑکے پڑھتے تھے، ان سے کہا کہ ”الہی بخش کہاں ہیں؟ جا کر بلا لاؤ“ ان میں سے ایک لڑکا جا کر بلایا، وہ غرарے دار پائچا مہم، عمدہ کرتے پہنچ سر پر سفید عمامہ باندھے، چہرے پر لمبی سی داڑھی، آئے، اور السلام علیکم کہا، میں نے جواب دیا اور جانا کہ کوئی مولوی ہے، مجھ سے مولوی عبداللہ نے کہا کہ ”ان سے ملو، میاں الہی بخش یہی ہیں“ میں نے اٹھ کر مصافحہ اور معافہ کیا، کئی آدمی ان کے ساتھ اور بھی تھے، میں نے ان سے بھی مصافحہ اور معافہ کیا، پھر سب بیٹھے، مولوی عبداللہ صاحب نے کہا کہ ”میاں الہی بخش تم نے ان کو پہچانا؟“ یہ سید صاحب کے پاس سے آئے ہیں، ان کا نام دین محمد ہے، وہ اور ان کے ہمراہی کھڑے ہو گئے اور بڑے اشتیاق سے ملے اور حضرت کی خیر و عافیت پوچھی، میں نے بیان کی، وہ حضرت کی مفارقت یاد کر کے آبدیدہ ہوئے۔

پھر مولوی عبداللہ صاحب، ان کا حال مجھ سے بیان کرنے لگے کہ یہ مسجد میاں الہی بخش ہی کی بنوائی ہوئی ہے، اور ایک بہت عمدہ خوش قطع پختہ محل اس کے قریب تھا، اس کی طرف اشارہ کر کے کہا کہ یہ مکان بھی انہیں کا بنوایا ہوا ہے، دو حافظ قرآن پڑھانے کو اس مسجد میں انہیں کے نوکر ہیں، اور ۲۵، ۳۰ طالب علم یہاں پڑھتے ہیں، ان کا بھی کھانا کپڑا انہیں کے ذمے تھا، پھر ان کے بھائی بندوں نے کہا کہ تمہارے ساتھ ہم نے بھی سید صاحب“ کے ہاتھ پر بیعت کی تھی، ان کے طفیل سے اللہ تعالیٰ نے ہم کو ہدایت نصیب کی، تم نے مسجد بنوائی، مدرسہ جاری کیا، اس کا رخیر میں ہم کو بھی شریک کر لو، یہ تو نہیں مانتے تھے، پر ہم نے اور بھولا نے ان کو سمجھا کہ مسجد کے بوریے بدھنے، چراغ بتنی اور طالب علموں کے کھانے کپڑے کا خرچ ان کے ذمے کیا اور دونوں حافظوں کو ان کے ذمے اور جو مہمان و مسافر اس مسجد میں آئیں، ان کو بھی یہی کھلائیں اور مسجد کے متصل دریا کی طرف اشارہ کر کے کہا کہ یہ احاطہ بھی میاں الہی بخش کی

برادری والوں نے کھنچ کر اس میں چند جگہے طالب علموں کے رہنے کو بنائے (۱)۔

مسلمانوں کے درمیان اتفاق و مصالحت

ایک جمع کو سیر کی مسجد میں غرباء کے علاوہ بہت امراء بھی نماز کو آئے، مرزا بلاقی، مرزا حاجی شاہزادے اور مرزا کریم اللہ بیگ، مولوی غلام تھی اور حکیم سلامت علی خاں وغیرہ سب تھے، نماز کے بعد مولانا عبدالحکیم صاحب نے وعظ فرمایا یہاں تک کہ عصر کی اذان ہوئی، نماز عصر کے بعد وہ سب معزز لوگ سید صاحبؒ کی خدمت میں آئے اور آپس میں مشورہ کر کے عرض کیا کہ ”حضرت ہمارے اس شہر میں ہر قوم کے مقابلے میں نور بانوں کی بڑی جماعت ہے کوئی سات آٹھ ہزار گھر ہوں گے، اور ان میں بڑے بڑے مالدار اور توکلگر ہیں، اور ان میں اکثر کے درمیان آپس میں مخالفت اور نتا اتفاقی ہے، خصوصاً ان سب میں دین محمد اور اللہ رکھو بڑے نامی زردار اور جتھے والے ہیں، ان میں بھی مخالفت ہے، اور اکثر شرک و بدعت کے افعال یہی لوگ کرتے ہیں، تعزیزیہ داری، گور پرستی، نوچندی جمادات کا میلہ، غازی میاں کا میلہ اور اسی طرح کی دوسری باتوں میں یہ شامل ہیں، اگر کسی طرح دین محمد اور اللہ رکھو کا آپس میں ملاپ ہو جائے اور وہ آپ کے دست مبارک پر بیعت کر لیں تو سب کے درمیان ملاپ ہو جائے اور گویا اس شہر کا تمام شرک و بدعت دفع ہو جائے اور سب طریق ہدایت پر آ جائیں“۔

آپ نے فرمایا کہ ”ہاں ہم اس حال سے واقف ہیں، دین محمد نے ہم سے کہا تھا بلکہ اس امر میں ہم سے دعا بھی کرائی تھی، اب اس گفتگو سے آپ بھائیوں کی کیا مرضی ہے“۔

انہوں نے عرض کیا کہ ہماری مرضی یہی ہے کہ مسلمانوں کا آپس میں اتفاق اور ملاپ ہو جائے اور اس کے سبب سے دین اسلام کی ترقی ہو اور شرک و بدعت دور ہو جائے تو بہت خوب بات ہے۔

آپ نے فرمایا کہ ”یہ بعض وعداوت ان میں برسوں سے ہے، اور بڑے بڑے لوگوں کے درمیان ہے، یہ کسی بندے کے قابو کی بات نہیں، اگر اللہ تعالیٰ اس میں مدد کرے تو

(۱) ”وقائع احمدی“، ص ۶۷۲، ۶۷۳

سب کچھ ہو جائے ہم پھر کسی وقت دعا کریں گے، آپ دین محمد اور اللہ رکھو کے پاس خبر کرنے کے لئے کسی کو تجویز سمجھنے، انشاء اللہ تعالیٰ ہم پرسوں یکشنبہ کے دن وہاں چلیں گے۔

تیسرے روز سوریہ، سورج نکلے، آپ دوسرا دمیوں کے ہمراہ تشریف لے گئے اور ان کے محلے کی مسجد میں اترے، آپ کے وہاں آنے کا حال سن کر ہزاروں آدمی کیا ہندو، کیا مسلمان سب آکر جمع ہو گئے کہ دیکھیں تو سید صاحب کیونکر ان کو ملاتے ہیں، لوگوں کے ازدحام کی خبر پا کروہاں کا ایک انگریزی تھانیدار اور ناظر بھی چند برقداروں کو لے کر حاضر ہوا کہ کہیں کسی سے لڑائی بکھیرانہ ہونے پائے۔

سید صاحب[ؒ] نے دین محمد، اللہ رکھو اور یارو کو بلوایا، وہ آکر حاضر ہوئے اور کچھ شربت بنانے کی تدبیر کرنے لگے، آپ کو اس کی خبر ہوئی، آپ نے فرمایا ”تکلیف ہرگز نہ کرو، تمہارے فیصلے کے بغیر تمہارے یہاں کا پان تک ہم نہ کھائیں گے“ انہوں نے شربت موقوف کیا، آپ نے ان کو اپنے پاس بٹھایا اور ان سے فرمایا کہ ”ہم نے اکثر لوگوں سے سنا ہے کہ بہت برسوں سے تمہاری آپس میں خصوصت اور ناقابلیت ہے اور کسی طور سے دفع نہیں ہوتی، یہ سب فریب شیطانی ہے، اس میں طرح طرح کے نقصان ہیں، دین کے بھی اور دنیا کے بھی، اور سب سے بڑھ کر نقصان قطعِ حرجی کا ہے کہ تم ان کی شادی تمنی میں شریک ہوتے ہو، نہ وہ تمہاری، اللہ تعالیٰ نے تم کو مالدار کیا ہے اور ہر طرح کا ہنر دیا ہے اس کو دنیا کے کام میں جس طرح چاہتے ہو، صرف کرتے ہو اور اپنی ناموری پر مرتے ہو تم کو لاائق ہے کہ اللہ تعالیٰ کی اس نعمت کا شکر ادا کرو اور اس کے کفر ان نعمت سے ڈرو اور اس لایعنی آپس کے جھگڑے کو دور کرو اور آپس میں مل جاؤ“ طرح طرح کی مثالوں سے ان کو سمجھانا شروع کیا، جو لوگ وہاں حاضر تھے، سب پر ایک حال ساطاری تھا۔

جب وعظ و نصیحت سے آپ نے ان کو خوب سمجھا لیا اور وہ راضی ہو گئے، تب آپ نے اٹھ کر دین محمد اور اللہ رکھو اور لعل محمد اور یار محمد کو ملا دیا، ان چاروں نے آپس میں مصافحہ اور معاففہ کیا۔

پھر آپ نے فرمایا کہ ”بھائیو جن کو ہم جانتے تھے کہ ان کا آپس میں نزاع ہے، ان کو تو

ملا دیا، باقی اور صاحبوں کو ہم پہچانتے نہیں، وہ صاحب آپ اٹھ کر ایک دوسرے سے مصافحہ اور معانقہ کر لیں، ”پھر تو صد ہا آدمی جن کی ایک دوسرے سے نزاع تھی، آپس میں ملنے لگے، اور ان کی برا دری کے علاوہ جتنے ہندو مسلمان وہاں موجود تھے، یہ حال دیکھ کر عالم حیرت میں تھے اور کہتے تھے کہ ”رسوں سے یہاں کے سیٹھ سا ہو کار اور شرفاء، امراء اس امر کی کوشش کرتے رہے اور کسی سے کچھ نہ ہو سکا، سب عاجز ہو کر بیٹھ گئے، اور سید صاحبؒ نے ایک ہی جلسے میں برسوں کا یہ قصہ طے کر کے ملا دیا، کسی نے بھی چوں و چرانہ کیا، یہ سید صاحبؒ مقبول خدا اور صاحب کرامات ہیں۔“ (۱)

شرک و بدعاں سے توبہ

دین محمد نے عرض کیا کہ کل آپ کی اور آپ کے تمام قافلے کی میرے یہاں دعوت ہے، آپ نے قبول کی، اگلے روز کوئی دوسرا دمیوں سمیت آپ دین محمد کے یہاں تشریف لے گئے اور وہاں دعوت میں اللہ رکھوا ریار محمد کو بھی دین محمد سے کہہ کر بلوایا۔

کھانے کے بعد دین محمد اور ان کے اعزہ و اقرباء نے بیعت کی، پھر زنانے مکان میں عورتوں کو ایک اور جو میلی میں کر کے آپ کو اور ہمراہ ہیوں کو لے گئے، اس مکان کے طاقوں میں طرح طرح کے صد ہا کھلو نے رکھے تھے، کہیں آدمیوں کی مورت تھی، کہیں جانوروں کی، آپ ان کو دیکھ کر بہت ناخوش ہوئے، بگر زبان سے کچھ نہ کہا، ایک پختہ اینٹوں کا چبوترہ تھا، دین محمد نے حضرت سے عرض کی کہ ”یہ چبوترہ عورتوں نے تعزیہ رکھنے کے لئے بنوایا ہے، اور ایک چبوترہ باہر امام باڑے میں مردوں نے بنوایا ہے“ آپ نے فرمایا کہ ”یہ تو بہت برقی بات ہے ان تمام تصویروں کو جو طاق میں ہیں توڑا اور چبوتروں کو کھود کر برابر کر دو“ انہوں نے عرض کی کہ ”حضرت اسی واسطے میں آپ کو اس مکان میں لا یا ہوں کہ یہاں کا حال آپ ملاحظہ فرمائ کر کچھ ارشاد کریں، میں اگر ان خرافات کو دور کروں گا تو عورتیں برآ مانیں گی اور لڑنے کو موجود ہوں گی، آپ بیعت لینے کے بعد ان کو فصیحت اور فہماش فرمائیں، تب بات درست ہو گی“۔

(۱) ”وقائع احمدی“، ص ۲۷۶-۲۸۰

آپ نے ان کی عورتوں سے بیعت لی اور تعزیہ داری اور تصویریوں کی برائی ان کے سامنے بیان کی اور فرمایا کہ ”بیعت کرنا اسی کا نام ہے کہ اللہ تعالیٰ کی جناب پاک میں آدمی سچے دل کے ساتھ سب بڑی باتوں سے توبہ کرے اور ان کو چھوڑ دے، نہیں تو بیعت کرنا نہ کرنا برابر ہے، ان عورتوں نے عرض کی کہ ”جو بہتر ہو وہ آپ کریں، ہم راضی ہیں۔“

آپ نے دین محمد سے فرمایا کہ ”اپنے یہاں کے چبوترے کو ہودُ اللہ اور تعزیہ داری کا جو اسباب ہو سب دفع کرو اور ان طاقوں کے بتوں کو توڑ ڈالو“ انہوں نے اول اندر کے چبوترے کو ہود کر اور اسی کی ایشوں سے ان تمام تصویریوں کو توڑ چھوڑ کر انبار نگاہ دیا، اس کے بعد کچھ علم پنجے اور تعزیے تھے، وہ توڑے، باہر کا چبوترہ ہودا۔

پھر آپ نے ان گھر والوں کے واسطے جناب الہی میں دعا کی کہ ”یا اللہ تو ان سب لوگوں کو ہدایت نصیب کر اور اپنی راہ مستقیم پر ثابت قدم رکھ، پھر آپ وہاں سے باہر تشریف لائے اور مسجد میں ظہر کی نماز پڑھی اور مولانا عبدالحی صاحب سے وعظ کے لئے ارشاد فرمایا، وہ وعظ فرمانے لگے اور آپ نے کچھ آدمی چھوڑ کر چلنے کی تیاری کی اور دین محمد نے دوسرے روز کی دعوت کے لئے اصرار کیا اور آپ نے بڑے عذر کے بعد منظور فرمایا۔

دوسرے روز آپ دین محمد کے مکان پر تشریف لے گئے، کوئی چار ہزار آدمی ان کی برادری کے تھے، کھانے کے بعد کئی ہزار آدمیوں نے آپ کے ہاتھ پر بیعت کی ہوا لانا عبدالحی صاحب نے وعظ فرمایا۔⁽¹⁾

بدعات و رسوم کی اصلاح اور بیعت کا مقصد

اگلے روز اللہ رکھونے دعوت کی اور ان کے خویش و اقرباء نے بیعت کی اور اپنی عورتوں سے بیعت کرائی۔

اللہ رکھونے عرض کیا کہ ”حضرت بیعت تو ہم سب نے آپ کے ہاتھ پر کر لی گئی کرنی باتیں ہمارے یہاں ہیں، جب وہ دور ہوں، تب ہم لوگ پورے مسلمان ہوں“ آپ نے

(1) ”وقائع احمدی“، ص ۲۸۰-۲۸۲

فرمایا کہ ”وہ کیا باتیں ہیں؟“ کہا ”ایک تو ہم لوگ اپنے گھرانے میں بیاہ شادی نہیں کرتے، ہندوؤں کی طرح عیب جانتے ہیں، دوسرے عورتیں پرده نہیں کرتیں، تیسراے ہمارے شہر میں نوچندی جمعرات کا میلہ ہوتا ہے، تمام عورت مرد، ہندو مسلمان ہزاروں جمع ہوتے ہیں اور خوشی کرتے ہیں، اس نوچندی میں لباس و پوشاک کا ایسا اہتمام ہوتا ہے کہ عیدین میں اس کا چوتھائی حصہ بھی نہیں ہوتا۔“

یہ سن کر آپ نے فرمایا کہ ”نعوذ بالله من ذلك، یہ تو بہت برقی باقی ہیں، ان کو ضرور ترک کرنا چاہئے“ اور ان باتوں کی برائیاں خوب بیان کیں۔
 اور فرمایا کہ ”اکثر عوام الناس، بلکہ بعض بعض خواص جو کہ نام کو عالم اور درویش کہلاتے ہیں، ان کے دلوں میں یہ بات سمائی ہے کہ جہاں ہم نے کسی بزرگ کامل کے ہاتھ پر بیعت کر لی، پھر ہم کو کوئی بڑا چھوٹا گناہ نقصان نہیں کرے گا، ہمارے پیر صاحب اللہ تعالیٰ سے ہم کو بخشش والیں گے اور بہشت میں لے جائیں گے، یہ محض ان کا خام خیال اور ہم ہے، پیر صاحب خود اپنے ہی مال کار سے بے خبر ہیں، کچھ نہیں جانتے کہ قیامت کے دن ہمارا کیا حال ہو گا، اور وہاں کا حال تو دریافت کرنا امر محال ہے، یہاں دنیا میں جن کاموں کے دن رات عادی اور خونگر ہیں، ان کا حال نہیں جانتے، چنانچہ بھوک، پیاس، سونا، جاگنا، پاخانہ پیشتاب وغیرہ، خود میں اپنا حال کہتا ہوں کہ مجھ کو نہیں معلوم کہ کس وقت مجھ کو بھوک، پیاس لگے گی یا کب نیند کا غلبہ ہو گایا کس وقت پاخانے پیشتاب کی ضرورت ہو گی، یوں ہی اور بہت کام ہیں، جب ان ادنی باتوں کو بالیقین نہیں جانتے ہیں تو اور بڑے بڑے کاموں کی ہم کو کیا خبر؟ یہاں ہم کسی کی مصیبت دور نہیں کر سکتے، وہاں کب کسی کی مصیبت دور کر سکیں گے؟ مگر ہاں پیر خدا و رسولؐ کے موافق جو طریقہ مرید کو بتا دے، مرید کو لازم ہے کہ اس کونہ چھوڑے، اسی پر چلا جائے، وہی اس کی نجات کا وسیلہ ہے، اور اس کے بغیر یہ تمام نفس کافریب اور شیطان کا مکر ہے، خدا کی مخالفت کونہ کوئی پیر بخشا سکے گا، نہ کوئی پیغمبر، جن صاحبوں نے میرے ہاتھ پر بیعت کی ہے، ان سے تم سمجھا کر کہہ دو کہ جو کام خدا و رسولؐ کے حکم کے خلاف ہیں، سب کو ترک کرو تب اس بیعت کرنے کا تم

کوفا نمہ ہوگا، نہیں تو محض لا حاصل ہے، نہ میں ان کا پیر ہوں نہ وہ میرے مرید۔“
اللہ رکھو نے عرض کی کہ ”جو بھائی یہاں حاضر نہیں ہیں، ان کو میں سمجھادوں گا اور جو
موجود ہیں، وہ خود سنتے ہیں“ سب حاضرین بولے کہ ”حضرت آپ حق فرماتے ہیں ہاتھی
ہے مگر کیا کریں؟ ہم لوگ ان بلاوں میں بتلا ہیں، اب ان شاء اللہ ان سب باتوں کو چھوڑ دیں
گے“ وہ سب آپ کوندردینے لگے، آپ نے فرمایا کہ ”ہم تمہاری نذریں تب لیں گے، جب
تم ان سب بری باتوں کو چھوڑ نے کا عہد کرو، اس کے بغیر ہم کسی کی نذر نہیں لیں گے، اور
تعزیے کے جو چبورتے تمہارے گھروں کے اندر ہوں، ان کو گھوڑ کر مسجد میں بنالو کہ تمہاری
عورتیں ان میں نماز پڑھا کریں“ جب سب نے اس کا عہد و پیمان کیا، تب آپ نے ان کی
نذریں قبول کیں۔^(۱)

بنارس سے عظیم آباد تک

بنارس سے چار کشتبیاں اور ایک بھرا کرائے پر لیا گیا، ۷ محرم جمعے کے روز بنارس سے
روانگی ہوئی^(۲) (۱) شام کو قصبه زمانیہ کے سامنے کشتبیاں لٹکر انداز ہوئی، زمانیہ سے ۱۰ محرم سہ شنبہ کو
غازی پور منزل ہوئی^(۳) (۲)، غازی پور کے رو سامہ شاہ منصور عالم، شیخ غلام، ضامن اور قاضی محمد
حسن وغیرہ نے دعوت و بیعت کی، شہر و اطراف شہر سے بے شمار خلائق نے آکر بیعت کی،
وعظ و نصائح نے اور شرک و بدعت کی تمام باتوں سے توبہ کی۔

۱۰ محرم جمعے کو غازی پور سے روانہ ہو کر ہلدیہ ٹھہرنا ہوا، وہاں بھی بہت سے لوگوں
نے بیعت کی، آپ نے تیغ علی خاں صاحب کو اپنا خلیفہ بنایا، وہاں سے روانہ ہو کر بکسر و بليا
مقام ہوا، بہت سے لوگوں نے بیعت کی۔

۱۱ محرم یکشنبہ کو چھپرہ پہنچ، بہت لوگ زیارت کے لئے آئے اور آپ کو دریا
کنارے سے شہر لے گئے، فرحت علی صاحب کے مکان پر بہت لوگوں نے بیعت کی اور آپ
نے ان کو خلیفہ بنایا اور ان کی ذات سے لوگوں کو بہت ہدایت ہوئی۔

(۱) ”وقائع الحمدی“ ص ۶۸۲-۶۸۳ (۲) یادداشت قلمی سفرج (۳) ایضاً

وہاں سے روانہ ہو کر ۱۸ محرم سہ شنبہ کو دانا پور قیام ہوا، دانا پور کے لوگ بنارس تک پیشوائی کے لئے آئے تھے اور بہت مشتاق تھے، شیخ علی جان ساکن موضع ڈنکھا آپ کو اپنے مکان لے گئے اور اپنے تمام اعزاء و متعلقین کے ساتھ داخل بیعت ہوئے، صدر الدین نے بھی دعوت کی اور مع خاندان بیعت ہوئے۔

علی جان کے مکان کے قریب ان کا ایک تعزیر رکھنے کا چبوترہ اور امام باڑہ تھا، لوگوں نے حضرت کو اطلاع کی، آپ نے علی جان سے فرمایا کہ اس چبوترے کو کھود کر یہاں مسجد بناؤ کہ محل کے لوگ اس میں نماز پڑھا کریں، امام باڑہ رہنے دو، مہمانوں اور مسافروں کے رہنے کے کام آئے گا۔

شیخ علی جان نے اسی وقت چبوترہ کھو دالا اور عرض کی کہ حضرت اپنے ہی دست مبارک سے مسجد کی نیوڈالیں اور دعا کریں کہ اللہ تعالیٰ اس کو نمازیوں سے آباد رکھے، پھر آپ نے مسجد کی نیوڈالی اور پلاو پکوا کر تمام قالے کی دعوت کی اور جیسی علی جان کی خلاف شریعت ہیئت تھی، ویسی ہی صدر الدین کی تھی، پھر انہوں نے اپنے اہل و عیال، عزیز و اقرباء کو مرید کروایا، پھر ان کا ایک احاطہ تھا، جہاں ان کے جانور ذبح ہوتے تھے، اس میں فرش پھسوایا اور حضرت کو لے جا کر بھایا اور وہیں بیعت کی، ایک پانچ چھ برس کا لڑکا عبد الرحیم نامی ان کے پاس تھا، عرض کی کہ میرے تو کوئی لڑکا بالا نہیں یہ میرا بھیجا ہے، اور یتیم ہے، حضرت نے اس کے سر پر ہاتھ پھیرا اور فرمایا کہ بھائی صدر الدین تم اللہ فی اللہ اس اپنے بھیج کو بیٹے کے بجائے پروش کرو، ان شاء اللہ تعالیٰ دنیا میں بیٹے کے بجائے بھی تمہارے کام آئے گا، پھر آپ صدر الدین کے لئے اور جہاں بیٹھے تھے، اس مکان کے لئے دعا کرنے لگے کہ اللہ تو اپنے فضل و کرم سے ان کو خوش و خمر کھا اور شرک و بدعت سے ان کو بچا اور تو حید و سنت پر ثابت قدم کر اور اس سر زمین کو سر بزرا اور آباد کر، یہاں مہمان و مسافر اترا کریں، اور یہ اللہ فی اللہ ان کی خدمت کیا کریں اور دنیا و آخرت میں ان کو حرمت و عزت کے ساتھ رکھ کر (۱)۔

(۱) ”وقائع احمدی“

دانابور میں پانچ سات روز قیام رہا، انگریزی عملے کے لوگ اور عام اہل شہر بکثرت مستفید ہوئے، مولانا عبدالحکیم صاحب و مولانا اسماعیل صاحب روزانہ جا بجا وعظ فرماتے تھے، ہزاروں شرک و بدعت سے تائب ہوئے، بکثرت پیشہ و رعوتوں نے توبہ کی، ناجائز مال و دولت چھوڑ کر دینداری اور پاکبازی کی زندگی اختیار کی (۱)، بہت سے امام باڑے کھد کر مسجد میں بیٹیں اور شہر میں خیر و برکت پھیلی (۲)۔

عظیم آباد پٹنے میں

دانابور سے روانہ ہو کر ۱۹ محرم چہارشنبہ کو آپ عظیم آباد پٹنے میں داخل ہوئے، مدرسے کے متصل کشتیاں باندھ دی گئیں، دو ہفتے اس شہر میں قیام رہا، ہزار ہابندگان خدا نے فائدہ اٹھایا۔

عظیم آباد کے مخلصین

مولوی سید مظہر علی اپنے اہل و عیال کے ساتھ متعدد کشمیری شرفاء، مثلاً خواجہ قمر الدین اور ان کے اہل خانہ بیعت سے مشرف ہوئے، مولوی سید مظہر علی صاحب کو آپ نے خلافت عطا فرمائی (۳)۔

مولوی الہی بخش صاحب (۴) نے اپنا آدمی بھیجا، وہ آکر حضرت سے کہہ گیا کہ صبح کو مولوی الہی بخش صاحب کے یہاں آپ سب لوگوں کی مہمانی ہے، اگلے روز کی گھری دن چڑھے ڈھائی تین سو آدمیوں کے ساتھ حضرت ان کے مکان پر تشریف لے گئے، وہاں دیوان خانے میں فرش کیا گیا تھا، وہ مکان بہت وسیع تھا، لیکن وہاں آدمیوں کی اس قدر کثرت ہوئی کہ آٹھونو سو آدمیوں کے قریب ہوں گے، وہ مکان بھر گیا اور جگہ نہ رہی، مولوی الہی بخش صاحب متعدد تھے کہ آدمی بہت ہیں، کھانا تھوڑا، آپ نے ان سے فرمایا کہ ”ہمارے حصے کا کھانا ہم کو

(۱) ”وقائع احمدی“ (۲) ایضاً (۳) ”منظورۃ المسuda“

(۴) صادق پور پٹنے کے مشہور دینی علم اور ذری وجہت رئیس جن کے صاحبزادے مولانا احمد اللہ صاحب اور مولانا ایگی علی صاحب سید صاحب گی جماعت کے رکن رکیں اور پوری دعوت و تحریک کا مرکز تھے۔

دے دیجئے اور کسی بات کا اندر یہ نہ کبھی، ان شاء اللہ تعالیٰ اور کھانا پکانا نہ پڑے گا، اس میں اللہ تعالیٰ برکت کرے گا اور سب لوگ بغرا غلت کھالیں گے، مولوی صاحب نے فرمایا کہ ”بہت خوب کھانا حاضر ہے“ آپ نے فرمایا کہ ”کھانے کے برتن ڈھکر رہنے دینا، اس کے بعد بسم اللہ الرحمن الرحيم کر کے رکابیوں میں نکالنا، ہمارے آدمی بھی نکالیں“ آپ کے آدمی بھی، چنانچہ ایسا ہی ہوا، سب لوگ کھا کر آسودہ ہوئے اور جو لوگ کشتوں میں تھے، ان کو بھی پہنچ گیا اور کھانا فتح رہا۔ (۱)

آپ نے مولوی فتح علی صاحب، محمد حسین صاحب اور مولوی الہی بخش صاحب کو خلافت نامہ دیا اور اپنا خلیفہ کیا، انہوں نے عذر کیا کہ ”ہم خلافت کے لائق نہیں ہیں، ہم سے یہ بارگراں کب اٹھے گا کہ یہاں سے کہیں جائیں اور خلق اللہ کو خدا اور رسول کا حکم سنائیں اور ان کو راہ ہدایت پر لا میں؟“ آپ نے فرمایا کہ ”آپ اس بات میں پس و پیش نہ کبھی، دیکھئے اللہ تعالیٰ نہیں سے بیٹھے بیٹھے کیسی راہ ہدایت نکالتا ہے کہ آپ کو کہیں جانے کی حاجت نہ پڑے گی۔“ (۲)

انگریز حاکم کے یہاں شکایت

عظمیم آباد پیٹھے میں بعض شیعہ صاحبان نے انگریز حاکم سے جا کر کہا کہ یہ سید صاحب جو یہاں اتنے آدمیوں کے ساتھ آئے ہیں، ہم نے سنائے کہ ان کی نیت جہاد کی ہے اور وہ کہتے ہیں کہ ہم انگریزوں سے جہاد کریں گے، حاکم نے اس کو تعصّب اور حسد پر محروم کیا اور ان کو تنبیہ کی کہ آئندہ ایسی مفسدانہ بات نہ کی جائے (۳)، شیعوں نے تغزیے کے چبوتروں کے ہود نے کی بھی شکایت کی، لیکن تحقیق سے ثابت ہوا کہ جو لوگ تائب ہوتے ہیں اور سنت کی پیروی اختیار کرتے ہیں، وہ اپنی خوشی سے ایسا کرتے ہیں، اس پر حکام نے کہا کہ ”اس میں سید صاحب کا کوئی قصور نہیں اور ان پر کوئی الزام نہیں، اگر وہ زور اور زیادتی سے یہ کام کرتے تو ہم اس کا مدارک کرتے اور ان کو روکتے، وہ تو اپنے دین کے موافق لوگوں کو وعظ و نصیحت کرتے ہیں اور سمجھاتے ہیں، اس میں جس کا جی چاہے، وہ مانے اور اس پر عمل کرے اور جس کے دل میں نہ آئے نہ مانے، مختار ہے۔“ (۴)

(۱) ”وقائع احمدی“ ص ۶۵ - ۶۷ - ۶۸ (۲) ایضاً ص ۲۷ (۳) ”وقائع احمدی“ ص ۲۹ (۴) ایضاً ص ۲۷

تبیغی و فد تبت کو

عظمیم آباد میں ایک گھر میں چند تبیوی سے ملاقات ہوئی، جو حج کے ارادے سے ٹھہرے ہوئے تھے، سید صاحبؒ نے ان سے ان کے ملک اور مسلمانوں کا حال پوچھا، انہوں نے کہا کہ ”دوسرے اور تیسرا بتت تک تو مسلمان بستیوں میں زیادہ ہیں، اور کفار کم، اور باقی چار تبوں میں مسلمان کم اور کافر زیادہ ہیں، کوئی کوئی لوگ نماز اور روزے سے واقف ہیں، اور باقی لوگ صرف نام کے مسلمان ہیں، گور پرستی اور پیر پرستی میں مبتلا ہیں“۔

حضرت نے ان سے پوچھا کہ ”تم جوبیت اللہ شریف جانے کا ارادہ کرتے ہو، کس قدر زادراہ تمہارے ساتھ ہے؟ اگر اس قدر ہے کہ کھاتے جاؤ اور کھاتے آؤ تو خیر، جاؤ“۔ انہوں نے عرض کیا کہ اتنا خرچ تو ہمارے پاس نہیں ہے، مگر ہم نے سنائے کہ آپ نے اذن عام دے دیا ہے کہ جو چاہے چلے، ہم اس کو اپنے ساتھ لے چلیں گے، سو ہم بھی امیدوار ہیں“۔

آپ نے فرمایا کہ ”یہ بات لائق ہے کہ جن شرطوں کے ساتھ ہم نے اذن عام دے دیا ہے، ان شرطوں کے ساتھ جو چاہے چلے، مگر چونکہ زادراہ تمہارے ساتھ کم ہے، اس لئے حج تم پر فرض بھی نہیں ہے، اور بیت اللہ شریف جانے سے مراد یہی ہے کہ اللہ تعالیٰ راضی ہو، اب اگر تم سب صاحب مانو تو ایک بات ہم کہیں کہ اس طرح کے حج کرنے سے ثواب دو چند بلکہ اس سے بھی زیادہ ہو“۔

انہوں نے عرض کیا کہ ”اس سے بہتر کیا؟ ہم حاضر ہیں“۔

آپ نے فرمایا کہ ”آؤ بسم اللہ کر کے ہمارے ہاتھ پر بیعت کرلو، پھر ہم وہ بات بتائیں“۔ پھر ان سب نے آپ کے دست مبارک پر بیعت کی، پھر آپ نے فرمایا کہ ”ہم تم سب کو خلافت نامہ دے کر اپنا غیفہ کریں گے اور جہاں ہم تم کو بھیجنیں، وہاں جاؤ“، انہوں نے عرض کیا کہ ”ہم حاضر ہیں“، فرمایا کہ ”ہم تم کو تمہارے ہی ملک رخصت کریں گے اور اعلام نامے

لکھ دیں گے، وہاں جا کر مسلمانوں کو احکام توحید و سنت سکھاؤ اور شرک و بدعت سے بچاؤ، مگر ایک بات ضرور کرنا کہ کوئی تم کو لکڑی، پتھر، لات گھونسہ کتنا ہی مارے تم اس پر صبر کرنا اور ان کو کچھ نہ کہنا اسی طور تعلیم و تلقین کرتے رہنا پھر عنایت الہی سے دیکھنا کہ تھوڑی ہی مدت میں دین اسلام کی کیسی ترقی ہوگی اور وہ سارے ایذا دینے والے خود آکر تم سے خطاب معاف کرائیں گے۔

یہ تمام گفتگوں کر انہوں نے اپنا عذر بیان کیا کہ ہم لکھنا پڑھنا نہیں جانتے اور وعظ و نصیحت کے لئے علم کی ضرورت ہے، آپ نے فرمایا ”اندیشہ نہ کرو اسلام اللہ کا ہے، وہ آپ ہی مدد کرے گا اور ان شاء اللہ تعالیٰ ہزاروں آدمی تمہارے ہاتھ پر ہدایت پائیں گے“، کئی ورقوں میں توحید و سنت کی تاکید اور شرک و بدعت کے رد کی آیتیں اور حدیثیں لکھوا کر دے دیں اور بنام خدا ان کو روانہ کر دیا (۱)۔

وفد کی کامیابی اور اثرات

سفر حج سے واپسی پر گلکتے میں کچھ لوگ تبت اور جمیں کے ملے، حضرت نے ان سے ان کے ملک اور وہاں کی دینداری کا حال پوچھا، انہوں نے کہا کہ ”دین اسلام کا جو کچھ طریق آپ لوگوں کو بتاتے ہیں اور توحید و سنت کی خوبی اور شرک و بدعت کی برائی بیان کرتے ہیں اسی طرح کئی آدمی ہمارے ملک میں بھی جا بجا بیان کرتے پھر تے ہیں، ان میں سے میں نے بھی تین شخصوں کو دیکھا ہے، بہت لوگ ان کے مرید بھی ہوئے ہیں اور بہت لوگ ان کو ایذا بھی دیتے ہیں اور برآ بھلا بھی کہتے ہیں، مگر وہ صبر کرتے ہیں، اور لوگوں کو نیک راہ بتاتے ہیں، یہ نہیں معلوم کہ انہوں نے یہ طریقہ کس سے سیکھا ہے۔“

یہ بات سن کر حضرت نے فرمایا کہ تبت کے نو آدمی ہمارے ہاتھ پر بیعت کر کے خلافت نامہ لے گئے ہیں، ان میں تین عورتیں بھی ہیں، اور ان کا نشان اور پستہ بھی بیان کیا، تب انہوں نے عرض کی کہ پیشک وہی لوگ ہیں (۲)۔

میاں دین محمد کہتے ہیں کہ میں سرحد سے کسی کام سے ہندوستان آیا، لکھنؤ میں خیالی گنج

(۱) ”وقائع احمدی“، ص ۵۴-۵۳ (۲) ”وقائع احمدی“، ص ۵۲-۵۱

میں تھہرا، امام بخش جراح نے جو اسی محلے میں رہتے تھے، اور حضرت سے بیعت رکھتے تھے، کہا کہ تین شخص تبت کے جن میں دو مرد ہیں ایک عورت، اس شہر میں چند روز ہوئے آئے ہیں، وہ کہتے ہیں کہ ہم سید صاحب کے مرید ہیں، اور ہم کو سید صاحب نے خلیفہ کر کے وعظ و نصیحت کے لئے ہمارے ملک کو بھیجا تھا، تیسرے روز وہ تینوں شخص جراح مذکور کے پاس آئے، میں نے انہیں دیکھا اور پہچانا، وہ بہت خوشحال معلوم ہوتے تھے، انہوں نے اپنا حال سنایا کہ ”جب ہم نے حضرت پیر و مرشد کے ارشاد کے مطابق لوگوں میں توحید و سنت کی خوبی اور شرک و بدعت کی برائی کا بیان شروع کیا تو تمام لوگ یکبارگی مخالف ہو کر ہم پر زور و زیادتی اور مار دھاڑ کرنے لگے، یہ حال سید صاحب“ نے ہم سے پہلے ہی فرمادیا تھا، چند روز کے بعد ایسی تائید الہی ہوئی کہ انہیں لوگوں میں سے دو دو چار چار ٹوٹ کر ہم سے ملنے لگے اور طریقی حق قبول کرنے لگے اور اس ملک کے اکثر طالب علموں اور مولویوں کو ہم نے حضرت کا نصیحت نامہ دکھایا، بعضوں نے تو اس کو دیکھ کر کہا کہ اسلام کا طریق یہی ہے، تم شوق سے لوگوں کو تعلیم کرو، ہم راضی ہیں، اللہ تعالیٰ ہم کو بھی راہ حق نصیب کرے، بعضے اس کو دیکھ کر ناخوش ہوئے اور کہنے لگے کہ کسی نے لوگوں کو بہکانے کا یہ نیا طریقہ ایجاد کیا ہے، غرض کہ وہاں کے لوگ دو گروہ ہو گئے، موفق لوگ علیحدہ اور مخالف علیحدہ اور ہزاروں آدمی فضل الہی سے راہ ہدایت پر آگئے۔

پھر ہم نو مخصوصوں نے آپس میں مشورہ کیا کہ اب تو اللہ تعالیٰ نے اپنے فضل سے ہدایت کی راہ جاری کر دی، اب ہم کو ایک جگہ رہنمائی چاہئے، پھر ہم میں سے چار آدمی خاص ملک چین کو گئے اور دو شخص چھٹے اور ساتوں تبت کی طرف اور تین ہم اس طرف آئے اور ہم سب کا آپس میں عہد و پیمان ہے کہ ایک بار اور سید صاحب سے ملاقات کریں گے۔ (۱)

شیعہ رو ساء اور اہل شہر کا رجوع

عظمیم آباد میں شیعہ رئیس نواب قطب الدین خاں نے دعوت کی، آپ تشریف لے گئے، انہوں نے توبہ اور بیعت کی اور آپ کو اپنے زنانہ مکان میں لے جا کر عورتوں سے توبہ

(۱) ”وقائع احمدی“ ص ۵۵۷-۵۷

کرائی اور بیعت لی، آپ اندر ہی تھے کہ نواب صاحب نے ایک سینی میں پانچ سورو پے ایک سرخ دوشالہ، ایک بوٹے دار و مال اور کئی سپید تھان اور گلبدن اور مشروع کے کئی تھان اپنے آدمی کے ہاتھ بھیجے، ایک سینی میں پان اور عطر کی دو شیشیاں دوسرا آدمی لایا، ایک بوکرا بھر شریفی تیسرا آدمی لایا اس عرصے میں آپ اندر سے تشریف لائے، اور دیوان خانے میں بیٹھے، اس وقت جو لوگ نواب صاحب کے نوکر چاکر خدمت گار حاضر تھے، ان کو نواب صاحب نے حکم دیا کہ تم بھی حضرت کے ہاتھ پر بیعت کرو، ان سب نے بھی بیعت کی۔

نواب قطب الدین خاں نے ایک بیش قیمت روپہلی قبضے کی گجراتی تلوار جس پر سنہری دھاریاں تھیں، ایک بہت عمده ولایتی قبے دار پر اور ایک فرد اگر یہ پستول اور ایک نہایت عمده بندوق اور دو کمانیں اور دو ترکش آپ کے سامنے نذر کے طور پر لا کر رکھے، آپ نے فرمایا کہ ”ابھی تو ہم حج کو جاتے ہیں، ان ہتھیاروں کو کہاں لئے لئے پھریں گے؟ ان کو آپ اپنے پاس رہنے دیجئے، ان شاء اللہ ادھر سے آ کر لے لیں گے“ نواب صاحب مددوح نے عرض کیا کہ ”میں تو آپ کی نذر کر چکا، اب اپنے یہاں نہ رکھوں گا، موت پیچھے لگی ہے، کیا جرس وقت آئے؟ یہ ہتھیار آپ ہی لیتے جائیں“ کچھ روکد کے بعد آپ نے وہ ہتھیار قبول کئے اور اپنے پاس رکھ لئے۔ (۱)

نواب قطب الدین کے یہاں سے فراغت کے بعد آپ کو اور دو نواب زادے اپنے اپنے مکان پر لے گئے اور خود بیعت ہوئے اور گھر کے لوگوں کو بھی مرید کرایا اور نذر دی۔ (۲) اسی روز ایک ڈومنی اپنی لڑکی اور دو لڑکوں کے ساتھ جن میں سے ایک کا نام عنایت اللہ دوسرے کا نام ہدایت اللہ تھا آپ کی خدمت میں حاضر ہوئی اور کہا کہ ”میں ڈومنی ہوں، گانے بجانے کا بیٹھ کرتی ہوں، میرا کئی مہینہ پیشتر سے ارادہ تھا کہ میں اس حرام پیشے سے توبہ کروں، مگر شرات نفس سے باز رہی، اس نیت سے آپ کے پاس آئی ہوں“ آپ نے خوش ہو کر فرمایا کہ ہم تم کو مرید بھی کریں گے اور جو تم ہمارے ساتھ چلو تو حج بھی کرو والا میں۔

(۱) ”وقائع احمدی“، ص ۲۷۵-۲۷۷-۲۷۸

(۲) ایضاً ص ۲۷۶-۲۷۷-۲۷۸

یہ بات سن کروہ، بہت خوش ہوئی، حضرت نے اس سے اور اس کی بیٹی اور دنوں بیٹیوں سے بیعت لی اور اس سے فرمایا کہ ”تمہارے یہاں جو کچھ ساتھ لینے کا اسباب ہو، آج ہی یہاں لا کر کرکشی میں چڑھا دو پرسوں یہاں سے کوچ ہے“، اس نے اسی روز شام کو اپنا اسباب لا کرنا و پر چڑھا دیا۔ (۱)

عظمیم آباد کے سوداگروں رحیم خاں افغان اور عبدالرحمن خاں نے بھی بیعت کی اور اپنے اہل و عیال کو بھی مرید کرایا اور اپنے اپنے گھر والوں کے حق میں دعا کرائی، مولانا عبدالحکیم صاحب نے وعظ کہا، آپ نے ان کو زکوٰۃ کی تاکید کی اور فرمایا کہ ”یہ زکوٰۃ اپنے خویش و اقرباء اور اپنے ہمسانے میں جو محتاج ہوں ان کو دینا اور جو تم سے ہو سکے، اپنے مال سے مسکین اور مسافروں کی خدمت کیا کرنا، اس کے سبب سے اللہ تعالیٰ تمہارے مال میں خیر و برکت کرے گا۔“ (۲)

عظمیم آباد سے کلکتے تک

عظمیم آباد میں قائلے کے لئے کھانے پکانے وغیرہ کا سفر کا ضروری سامان خریدا گیا اور کچھ پالیں عیالدار آدمیوں کے لئے تیار کرائی گئیں۔

(۲۶) محرم چہارشنبہ کو عظمیم آباد سے روانہ ہو کر ۲۷ محرم پنجشنبہ کو آپ سورج گزہ (۳) پہنچ، باڑے میں قیام ہوا، بکثرت مسلمانوں نے دینی فتح اور برکت حاصل کی، وہاں کے نامی شرفاء میں سے خواجہ مولا بخش، خواجه افضل علی، شیخ سوپن، واحد علی خاں، اکرام الحق اور صدھا آدمیوں نے بیعت کا شرف حاصل کیا، شاہ گھسیٹا نے جو وہاں کمشنری کے نائب تھے، اور ان کی زندگی اور وضع قطع اول شرع کے مخالف تھی تو بہ اور بیعت کی، بیعت کے بعد اللہ تعالیٰ نے ان کو صراط مستقیم پر استقامت بخشی اور درجہ خلافت سے ممتاز ہوئے۔ (۴)

(۱) ”وقائع احمدی“، ص ۷۷۷ (۲) ایضاً ص ۸۰۷ (۳) یہ سورج گزہ مولانا سید نذر حسین صاحب محدث دہلوی کا دلٹن ہے مولانا نے جیسا کہ ”ارمنان احباب“ اور ”زنبہ الخواطر“ میں ہے، سید صاحبؒ کی زیارت سفرج سے واپسی پر عظمیم آباد میں کی۔ (۴) ”وقائع احمدی“، ص ۸۳۷، ۸۶۷

یہاں سے جل کرتے میں و منزليں کرتے ہوئے، جہاں زیادہ تر غرباء نے بیعت کی ۲۸ محرم کو موقر پھیرے، یہاں بھی عام طور پر غربانے بیعت کی، اگلے روز ۲۹ محرم کو بھاگپور منزل ہوئی، وہاں سے راج محل قیام ہوا، یہاں سے مشی محمدی الفصاری آپ کو اپنے دلن جو راج محل سے دس گیارہ کوس تھا لے گئے، آپ وہاں ایک رات رہے، مشی محمدی کے والد مشی رؤف الدین اور ان کے عزیزوں میں مشی محمد و م بخش، مشی حسن علی، مشی فضل الرحمن اور مشی عزیز الرحمن نے بیعت کی، اور ان کے علاوہ اور بہت مردوں اور عورتوں نے بیعت کا شرف حاصل کیا، مشی رؤف الدین اور مشی فضل الرحمن آپ کے ساتھ ہوئے (۱)۔

راج محل سے کوچ کر کے ۵ صفر جمعہ کو مرشد آباد پھیرے، یہاں شیعیت کے اثرات بہت تھے، شیعہ سنیوں میں کوئی فرق نہ تھا، آپ نے مولانا عبدالحی صاحب کو عظماً حکم دیا اور فرمایا کہ اہل سنت کے عقیدے اور مسلک کو وضاحت کے ساتھ بیان کریں، ان مواعظ کو سن کر سنیوں نے کہا کہ ہم تو سید صاحبؒ کے طفیل آج مسلمان ہوئے، فریقین کے صد ہا آدمیوں نے آپ کے ہاتھ پر بیعت کی، (۲) ایک سید صاحب نے جن کے آباء و اجداد کثیر کے رہنے والے تھے، بڑے اہتمام کے ساتھ سو آدمیوں کی دعوت کی (۳)۔

بندر ہو گلی

مرشد آباد سے روانہ ہو کر ایک شب کٹوا قیام رہا، ہاں سے کوچ کر کے ہو گلی قیام ہوا، بندر ہو گلی میں ایک ہفتہ قیام رہا، اہل حرفہ اور شرفاء میں سے ہزاروں اشخاص نے بیعت اور خاطر مدارات کی (۴)۔

(۱) "وقائع احمدی"، ص ۹۰، ۹۱، ۹۲ (۲) "الینا" ۷۹۳ (۳) "مخزن احمدی"، ص ۹۰

(۴) "مخزن احمدی"، ص ۹۰، ۹۱، ۹۲، قلمی یادداشت سے معلوم ہوتا ہے کہ مرشد آباد سے ملکتے تک ۶ روز کا عرصہ صرف ہوا جس میں مختلف مقامات پر قیام رہا۔

بَارِهَاں بَابٌ

مُلْكَتِ میں

ایک مخلص کی پیش قدمی

بندر ہو گلی میں ملکتے کی طرف سے ایک کشتی تیر کی طرح آتی ہوئی دھائی دی، تقریب آتی تو معلوم ہوا کہ ایک شخص جامہ پہنے، پکڑی باندھے سوار ہیں، کشتی قریب آتی تو ان صاحب نے پکار کر پوچھا کہ ”یہی قافلہ حج کو جانے والا ہے؟“ کسی نے جواب دیا کہ ”ہاں یہی حج کو جاتا ہے آپ کہاں سے آئے ہیں، اور اسم شریف کیا ہے؟“ انہوں نے کہا، میں ملکتے سے آیا ہوں، میرا نام امین الدین ہے، قافلے کے لوگوں نے خط و کتابت سے ان کا نام سن رکھا تھا، انہوں نے پوچھا کہ ”حضرت کہاں تشریف رکھتے ہیں؟“ لوگوں نے بھرے کی طرف اشارہ کیا، انہوں نے اپنی کشتی لے جا کر بھرے سے لگادی اور بھرے پر گئے اور سید صاحبؒ سے پڑے تپاک اور اشتیاق سے ملے، عافیت مزاج دریافت کرنے کے بعد کہا کہ ”آپ نے اپنے وطن مبارک سے سرفراز نامہ بھیجا تھا کہ اب کے سال ہمارا ارادہ بھرت کا ہے، تمہاری طرف آنا نہ ہو سکے گا، جن صاحبوں کو ہماری بیعت کا اشتیاق ہو وہ ایک مجلس کسی جگہ مقرر کریں اور پچھے عقیدے سے سب کے سامنے شرک و پدعت اور فرق و فنور سے توبہ کریں اور پچھے دل سے بجز وزاری کے ساتھ جناب اللہی میں دعا کریں کہ خداوندا ہم کو اس توبہ پر ثابت قدم رکھو اور کچھ خرے یا شیرینی لوگوں میں تقسیم کر دیں تاکہ لوگوں کو بخوبی جائے کہ فلاں فلاں شخص نے

برے کاموں سے توبہ کی ہے، چنانچہ لوگ اس امرکی تجویز میں تھے، اس عرصے میں آپ کا دوسرا عنایت نامہ وار دہوا کہ ابھی ہم نے ہجرت کا سفر ملتی کر دیا ہے، پہلے ہمارا رادہ حج کا ہے، اور ہم تقریباً پانچ سو آدمیوں کے ساتھ آتے ہیں، اللہ تعالیٰ سے امید ہے کہ آپ صاحبوں سے ملاقات ہوگی، ہم لوگوں کو اس سے کمال خوشی ہوتی کہ اب اللہ تعالیٰ ہماری مرادیں پوری کرے گا، پھر جب بناس سے ہم لوگوں کے نام اس مضمون کا دوسرا الاطاف نامہ آیا، تو ہر ایک کو اشتیاق ہوا کہ آپ کو اتنا نے کے لئے کوئی وسیع مکان تلاش کرے، اکثر صاحبوں نے اپنے حوصلے کے موافق مکان تلاش کئے اور مولیٰ لئے، میں نے بھی ارادہ کیا کہ کوئی مکان شہر کے اندر ملے تو بہتر ہے، چنانچہ میری خواہش کے موافق ایک وسیع سائے دار اور میوے دار باغ مل گیا اور میں نے اس کو خرید لیا، اس میں بیٹھے پانی کے تین تالاب ہیں، ایک کوٹھی مردوں کے رہنے کی ہے، اور بہت سے زنانے مکان ہیں، جن میں عیال دار لوگ رہ سکتے ہیں، میرا مقصد یہ ہے کہ سب سے پہلے میں آپ کی خدمت میں حاضر ہوا ہوں، بہت لوگ میرے پیچھے آ رہے ہیں، لیکن میرا حق ثابت ہو چکا ہے، آپ میرے ہی باغ میں چل کر قافلے کے ساتھ رونق افروز ہوں، میں صرف اسی غرض کے لئے حاضر ہوا ہوں۔

سید صاحبؒ نے فرمایا کہ ”بے شک آپ ہی پہلے آئے ہیں اور آپ کا حق ہم پر ثابت ہے، آپ خاطر جمع رکھیں، ہم آپ ہی کے باغ میں چل کر اتریں گے۔“

مشی امین الدین صاحب نے وہیں سید صاحبؒ کے پاس مولانا عبدالحی صاحب سے ملاقات کی اور ان سے مولانا اسماعیل صاحب کے متعلق دریافت کیا کہ وہ کہاں ہیں، مولانا عبدالحی صاحب نے دوسری کشتمی پر آدمی بھیج کر ان کو بلوایا، وہ اسی طرح میلے کچلے پرانے سفری کپڑے پہنے اپنی کشتی سے خشکی پر اتر آئے اور بھرے کی طرف چلے، لوگوں نے مشی صاحب سے کہا کہ مولوی اسماعیل صاحب آتے ہیں، انہوں نے اس طرف دیکھ کر پوچھا کہ کہاں آتے ہیں، لوگوں نے ان کی طرف اشارہ کیا کہ وہ آئے ہیں، مشی صاحب نے جانا کہ یہ مولوی محمد اسماعیل صاحب کوئی اور ہوں گے، کہا ”میں ان مولوی محمد اسماعیل صاحب کو پوچھتا ہوں جو“

مولانا شاہ عبدالعزیز صاحب کے سچتی ہیں، لوگوں نے کہا وہ بھی ہیں، مشی صاحب آبدیدہ ہو کر تعجب میں رہ گئے اور بجرے سے خشی میں اترے اور دوچار قدم استقبال کر کے ملے، معافہ و مصافحہ کیا، عافیت مزاج پوچھی اور مولانا کو لے کر بجرے پر آگئے۔

مشی امین الدین صاحب نے سید صاحب سے عرض کیا کہ ”ایک بات یہ چاہتا ہوں کہ جس دن کوئی بھی دعوت کرے، آپ اس کے مکان پر شریف لے جائیں، اور جس روز کہیں دعوت نہ ہو، اس روز ہماری طرف سے ضیافت قبول فرمائیں“، کلکتے سے کشیوں پر لوگ ملنے کے لئے آرہے تھے، ان کی طرف اشارہ کر کے کہا کہ ”یہ لوگ آتے ہیں، مجھ ہو جائے گا، فرحت نہ ملے گی، آپ جلد میرے سوال کا جواب مرحمت فرمائیں میں رخصت ہوں“ سید صاحب نے فرمایا ”کہ اس کا اقرار تو نہیں کریں گے، اس کو یوں ہی اللہ تعالیٰ پر رہنے دو، انہوں نے کہا ”یہ بھی تو اللہ ہی کی طرف سے ہے، آپ مانیں یا نہ مانیں میں یوں ہی کروں گا۔“

اس عرصے میں وہ لوگ بھی آپنے اپنے اپ سے ملے اور اپنے اپنے مکانوں پر اتنا نے کے لئے عرض کرنے لگے، کوئی کہتا تھا، میں نے آپ کے لئے اس قیمت کا مکان خریدا ہے، میں نے اتنے روپوں کا مکان لیا ہے، اب آپ جیسا مناسب جائیں ویسا فرمائیں، آپ نے فرمایا کہ ”آپ سب آپس میں صلاح کر کے اتفاق کر لیں، ہم تو آپ سب بھائیوں کے مہمان ہیں، جو کوئی ہم کو لے جائے گا، ہم اس کے یہاں جائیں گے اور اس کی ضیافت قبول کریں گے“، ان میں ایک شخص کا نام رمضانی تھا، مشی امین الدین نے ان سے کہا کہ میں حضرت سے آپ سب سے پہلے عرض کر چکا ہوں، کہ ”میں اپنے مکان پر اتنا روں گا اور جس دن کہیں دعوت نہ ہوگی، میں کھانا بھیجوں گا، اب تم صاحبوں کو اختیار ہے، شوق سے حضرت کی دعوت کرو، میں اس میں راضی ہوں، اب تم حضرت سے بیٹھ کر باقیں کرو، میں اپنے مکان پر چلتا ہوں“ یہ کہہ کر مشی صاحب رخصت ہوئے، وہ لوگ سید صاحب کے سامنے کہنے لگے کہ ”حضرت کا مشی صاحب کے مکان پر اتنا ایک بات کے لئے تو بہتر ہوا کہ مشی صاحب راہ راست پر آ جائیں گے، اور ان کی ہدایت سے اور بہت لوگ ہدایت پائیں گے“ پھر وہ سب آپ سے یہ کہہ کر رخصت ہوئے کہ

اب ہم رخصت ہوتے ہیں، آپ کی کشتوں کے کھلنے کا وقت بھی قریب ہے۔^(۱)
 مُشی امین الدین صاحب اور ملکتے کے لوگوں کے جانے کے بعد قافلے کے لوگوں نے
 سید صاحب[ؒ] سے کہا کہ ”لوگ آئے اور گئے بھی، مگر یہ ذکر کسی سے نہیں کیا گیا کہ ملکتے میں گھاث
 پر چل کر اسباب اور ہتھیاروں کی تلاشی کیا ہوگا، یہاں ملکتے میں کوئی چھری، بلکہ لاثی تک
 باندھ کر نہیں جانے پاتا، یہاں ہم لوگوں کے پاس مخصوصی اسباب بھی ہے، اور ہتھیار بھی“۔

سید صاحب[ؒ] نے فرمایا کہ ”بات تو تم نے اچھی کہی، وہ لوگ چلے گئے، اب یہاں
 اللہ تعالیٰ ہے، اس سے دعا کرنی چاہئے، اسی نے اپنے کرم اور فضل سے ہم سب کو یہاں تک
 پہنچایا اور وہی ہماری سب مشکلیں آسان کر دے گا۔“

یہ فرمائ کر آپ سر برہنہ ہو کر کمال الحاج وزاری اور عجز واکسار کے ساتھ جناب باری
 میں دعا کرنے لگے، بہت دری تک دعا کی، دعا سے فارغ ہو کر آپ نے فرمایا کہ ”اس سفر میں
 ایک جگہ اس بات کا مجھ کو خیال آیا کہ لوگوں سے سنتے ہیں کہ ملکتے میں میٹھے پانی کی بہت قلت
 ہے، مجھ کو تو شاید میر سمجھ لوگ نہ کہیں سے میٹھا پانی لا دیں گے، مگر اتنے بھائی مسلمان جو
 میرے ساتھ ہیں، ان کو کیوں نہ ملے گا؟ اسی تشویش میں تھا کہ جناب اللہ سے مجھ کو اطمینان دلایا
 گیا کہ ہم تو تجھ سے پہلے ہی کہہ چکے ہیں کہ یہ سب لوگ تیرے ہمراہی ہمارے مہمان ہیں،
 جس طرح آرام سے ان کو لئے جانتے ہیں، اسی طرح آرام کے ساتھ لے آئیں گے، تو کیوں
 اس کا فکرو تردد کرتا ہے؟ تو ان کے لئے جس چیز کی تشویش کرتا ہے، اس کے لئے وہاں تو انہیں
 کا ہتھ ہو گا، سو یہی بات ظہور میں آئی کہ مُشی امین الدین نے آتے ہی پہلی یہی خوشخبری سنائی
 کہ میرے باغ میں میٹھے پانی کے تین تالاب ہیں، فی الحقیقت اس امر میں ان کا ہتھ ہوں گا،
 اس لئے کہ وہی لوگ تالاب سے لا کر مجھ کو پلانیں گے^(۲)۔

قیام گاہ

گھاث سے قیام گاہ تک دور ویہ آدمیوں کا بازار لگا ہوا تھا، ہندو، مسلمان، یہودی،

(۱) ”وقائع احمدی“ ص ۷۹-۷۸ (۲) اپنا ص ۸۰۱-۸۰۲

عیسائی جمع تھے، اکثر ان میں ایک دوسرے سے پوچھتے تھے کہ یہ کون لوگ ہیں، اور کہاں سے آئے ہیں کہ کھلے ہوئے ہتھیار بھی کراچیوں میں لئے جاتے ہیں، اور مال و اسہاب بھی، بعض کہتے تھے کہ معلوم ہوتا ہے کہ کہیں سے منع اسہاب و سلاح ڈاک لوگ گرفتار ہو کر آئے ہیں، بعض کہتے تھے کہ ڈاکو تو نہیں ہیں یہ تو اشراف اور امتحنے لوگ معلوم ہوتے ہیں، اگر کہیں کاراجہ کسی الزام میں گرفتار ہو کر آیا ہوتا عجب نہیں اور جن کو بغیر وکیل گئی تھی، وہ کہتے تھے کہ یہ پیرزادہ صاحب ہیں، قائلے لئے ہوئے حج کو جاتے ہیں (۱)۔

نماز مغرب کے بعد آپ فرمیں پرشی امین الدین صاحب کے باغ اور محل سرا میں آئے (۲)، آدمی رات تک مستورات اور دوسرے ہمراہی قیام گاہ کو منتقل ہو کر آگئے، سب کے پہنچنے پر دستِ خوان بچا، پر نکلف کھانا چنا گیا، صبح نہشی صاحب نے تمیں سورہ پے کی جوتیاں خرید کر قابلے کے لوگوں کو پہننا شروع کیا، ایک ہزار روپے کا کپڑا خرید کر قطع کرا کے لوگوں کو کپڑے پہنانے (۳)۔

نشی امین الدین

نشی امین الدین بنگال کے خاندان شیبوخ کے چشم و چہارٹ، نہایت ذہن و زیریک اور اقبال مدنلو جوان تھے، سید صاحب "گی تعریف بری گلکنڈہ سے دس بارہ سال پہلے سے کمپنی کے وکیل تھے، کمپنی کی پوری عمل داری خلیج بنگال سے دریائے سندھ تک) کے مقدمات سرکاری میں وہی پیر و کار تھے، آمدی کا یہ حال تھا کہ صاحب "مخزن احمدی" کہتے ہیں کہ شروع میئنے میں دو بار میں نے تمیں اور چالیس چالیس ہزار روپے ہاتھی پر لد کر ان کے گھر آتے دیکھے ہیں، پانچ سو طلباء اور فقراء ان کی دیواری سی سے دونوں وقت کھانا پاٹتے تھے، اور ہر شش ماہی پر ان کو پوشک ملتی تھی، اس کے علاوہ بیت اللہ شریف جانے یا اپنے طعن پہنچنے کے لئے جو شخص

(۱)"وقائع احمدی" ص ۸۰۵-۸۰۶ (۲) سفر کی لگبڑی یادداشت سے معلوم ہوتا ہے کہ اصل نہشی کو آپ سیالہ میں نہشی امین الدین صاحب کے باغ میں منتقل ہوئے، اس سے پہلے اس یادداشت میں چار روز کا قیام مختلف مقامات پر درج ہے جن میں سے دو مقام چیت پور اور سیالہ دا بہ بھی معروف ہیں۔ (۳)"مخزن احمدی" ص ۱۷

مصارف سفر کی درخواست کرتا، ان کی سرکار سے اس کی امداد ہوتی، لیکن اس دنیاوی دولت و اقبال کے ساتھ دینی دولت سے بالکل محروم تھے، فرانسیں مذہبی اور عبادت سے کوئی سرکار نہ تھا، سرکاری کام سے فرصت پا کر سارا وقت شراب کتاب، عیش و عشرت کی نذر ہو جاتا، انتظام خانگی کا دردسر بھی نہیں رکھا تھا، وہ بھی ایک دوسرا شخص کے حوالے تھا، خود ہم تن دولت پیدا کرنے اور دنیا کا لطف اٹھانے کے لئے وقف تھے۔

سید صاحب[ؒ] کے تشریف لانے کے بعد فرشی صاحب نے خاطرتواضع بہت کی اور بے دریغ روپیہ خرچ کیا، دو هفتے میں عمان کے شہر، علماء اور متولین سرکار میں سے تقریباً دو ہزار اشخاص نے بیعت کی، لیکن فرشی صاحب اپنی اس رندانہ زندگی اور آزادروی کی وجہ سے سید صاحب[ؒ] کی بیعت سے گریز کرتے رہے کہ ایسے مرشد کامل کے ہاتھ پر بیعت کی جائے تو ان مکروہات سے توبہ کی جائے، ورنہ مرشد کو بدنام کرنے سے کیا حاصل؟ لیکن چند نوں کے بعد اپنے ہم نشینوں اور دوستوں سے مشورہ کرنے کے بعد بیعت کی اور جلد ہی اس بیعت و تعلق کی برکت و کرامت دیکھ کر منہیات و محمرات سے توبہ کی اور مذہبی پابندی اختیار کی^(۱)۔

قالے کی سادگی

تین دن تک دونوں وقت مشی امین الدین صاحب کے یہاں سے بہت نیس اور مکلف انواع و اقسام کا کھانا آیا، حضرت نے قالے کے منتظمین سے حال پوچھا، انہوں نے عرض کیا کہ کھانا بہت افراط سے اور بہت عمدہ آتا ہے، مگر طرح طرح کا آتا ہے، تقسیم میں دشواری ہوتی ہے، آپ نے فرمایا کہ ”کہہ دینا کہ ایک قسم کا کھانا لایا کرو، طرح طرح کا

(۱) ”مخزن احمدی“، ص ۱۷، ۵۷، ۵۸، تاریخ مکلتہ مؤلفہ بدرا لزم صاحب سے معلوم ہوتا ہے کہ اب جہاں مکلتہ کی مشہور جامع مسجد ناخدابہ یہاں مشی امین الدین صاحب و مکلی صدر دیوانی مکلتہ کا مکان تھا، ان کے انتقال کے بعد ان کے بھائیجے فرشی حسن علی مرحوم نے جو اس کے متولی تھے، وہاں ایک چھوٹی سی مسجد بنادی تھی جس کو ناخداؤں نے خرید لیا اور عظیم الشان مسجد بنادی (ص ۹۰)

پر تکلف کھانا کیا ضرور؟ اول تو ہم لوگ تکلف والے نہیں ہیں، دوسرے تقسیم کرنے میں وقت ہوتی ہے۔“

مشیٰ صاحب سمجھے شاید تکلفات میں کچھ کوتاہی ہوئی، انہوں نے داروغہ مطبخ کو تاکید مزید کی، حضرت نے ان سے کہا کہ ”آپ کھانے میں تکلیف بہت کرتے ہیں، ایسا نہ چاہئے ہم لوگ قماش کی کچھ جزوی یا ماش کی دال چاول کھانے والے ہیں۔“

انہوں نے عرض کی کہ ”آپ یہ کیا فرماتے ہیں؟ ہم کس لائق ہیں، جو آپ کے لائق مکلف کھانا پکوانیں؟ آپ کے واسطے تو جس قدر کسی سے کھانے میں اور خدمتگاری میں تکلف ہو سکے، وہ تھوڑا ہے، اور ہم نے تو اپنی اس عمر میں سب طرح کے کھانے کھائے بھی ہیں، اور لوگوں کو کھلائے بھی ہیں اور سب طرح کے آدمیوں سے ملاقات کی ہے، مگر ایسے حقانی ربانی خدا پرست بے ریانہ اپنی آنکھوں سے بھی دیکھے اور نہ کسی سے ہم نے نہ، آپ اس معاملے کو اسی طرح رہنے دیں اور جو کچھ دال دلیے آتا ہے، اسی کو قبول فرمائیں۔“

اس کے جواب میں سید صاحب نے فرمایا کہ ”طرح طرح کی خدمت گزاری سے تو پہی غرض ہوتی ہے کہ اللہ تعالیٰ کی رضا مندی حاصل ہو، سو وہ کام آدمی کرے کہ اس کی مرضی کے خلاف نہ ہو اور اسرا ف دریا اور نمود سے پاک ہو، تب وہ کام رضا مندی کے لائق ہے، اور یہ جو آدمی کے پاس روپیہ پیسہ اور اسیاب ہوتا ہے، اللہ تعالیٰ کو ایک دن اس کا حساب دینا ہوگا، اس کو بھیجا بر باد کرنا نہ چاہئے، اسی کے فرمانے کے موافق اس کو صرف کرنا چاہئے، اس کی راہ ہم آپ کو بتائیں، کھانے سے غرض تو پیسے بھرنا ہے، آپ ہم لوگوں کے واسطے ایک قسم کا کھانا، جیسا چاہیں، ویسا بھیجا کریں، طرح طرح کے کھانوں کا تکلف کچھ ضرور نہیں، ہم آپ کے لئے جناب اللہ میں دعا کریں گے کہ اللہ تعالیٰ آپ کے یہاں خیر و برکت کرے۔“

مشیٰ صاحب نے عرض کیا کہ ”مجھ کو آپ کا فرمانا منظور ہے“ سید صاحب نے ان کے واسطے دعا کی اور فرمایا کہ ”چار پارچ روڑ کے بعد آپ اپنے شہر کے چالیس چھپاں اچھے اچھے مسلمانوں کو ایک جگہ جمع کیجئے، ہم کچھ خدا اور رسول کا ذکر بیان کریں گے، آپ کے سبب

سے وہ بھی سن لیں گے، آپ کو اور ان کو سب کو دین و دنیا دونوں کا فائدہ ہو گا۔^(۱)

اہل قافلہ کی احتیاط

محل سراکے باغ میں بکثرت میوہ دار درخت تھے، نارنگی، لیموں، چکوتہ، انجیر، انار، توت، امرود، ناریل، کیلہ، انناس، انگور وغیرہ سب طرح کے پھل تھے، اہل قافلہ کے لئے مشی صاحب کی عام اجازت تھی کہ جو میوہ چاہیں درخت سے توڑ کر کھائیں، کوئی با غبان ان کو نہ رو کے، مگر ان لوگوں کی احتیاط یقینی کہ درخت سے توڑنے کا کیا ذکر، گراہوا میوہ بھی زمین سے نہیں اٹھاتے تھے، سید صاحب[ؒ] کے پاس جو میوہ ڈالیوں میں لگ کر آتا تھا، وہ آپ سب کو تقسیم کرتے تھے، لوگ وہی کھاتے تھے، اس کے سوا اور کچھ نہیں جانتے تھے^(۲)۔

رات کو عورتوں کا ہجوم ہوتا، کوئی کے زنانہ مکان کے متصل کا کمرہ تین چار سو عورتوں سے بھر جاتا، سید صاحب[ؒ] کے دروازے پر تشریف لاتے اور دو تین پکڑیاں ان میں پھیلا دیتے اور فرماتے کہ ان سب کوں کر کپڑا لو، جب وہ پکڑتیں، تب آپ ان سے بیعت کے الفاظ کھلاتے، پھر کمرہ خالی کر دیا جاتا اور دوسری عورتوں سے بھر جاتا اسی طرح ان سے بیعت لیتے، ہر شب کو آٹھ دس بار عورتوں سے وہ کمرہ بھر جاتا اور خالی کیا جاتا تھا^(۳)۔

مصر و فیت اور بیعت کرنے والوں کا ہجوم

دو مہینے تک روزانہ ایک ہزار آدمی کے قریب بیعت سے مشرف ہوئے، روز بروز ہجوم بڑھتا جاتا تھا، کثرت بیعت کا یہ حال تھا کہ صبح سے دو ڈھانچے پھر رات گئے تک مردوں اور عورتوں کا ہجوم رہتا، حضرت کوسائے نماز پڑھنے اور ضروریات بشری کے فرصت نہ ملتی^(۴)۔

علیحدہ علیحدہ ایک ایک شخص سے بیعت لینا محال تھا، ایک وسیع مکان میں سب جمع ہوجاتے، حضرت تشریف لاتے، سات آٹھ دستاریں کھول کر آپ لوگوں کے ہاتھ میں دے دیتے، لوگ ان کو جا بجا قائم لیتے اور آپ بیعت کے الفاظ کو اذان کی طرح بلند آواز سے تلقین

(۱) "وقائع احمدی" ص ۸۰۹-۸۱۰ (۲) اینا ص ۸۱۰ (۳) اینا ص ۸۱۵ (۴) "خزن احمدی" ص ۵

فرماتے، دن میں سترہ یا اٹھارہ بار بھی عمل ہوتا۔^(۱)

شجرے کی مانگ دیکھ کر اہل مطالع نے ہزاروں لاکھوں کی تعداد میں شجرے چھاپے اور باغ کے دروازے پر شجروں کے لئے دو کانیں لگادیں۔^(۲)

سید صاحبؒ کا وعظ اور عمومی اصلاح

سید صاحبؒ نے مشی امین الدین صاحب سے فرمایا کہ "اس دن ہم نے آپ سے کہا تھا کہ ایک روز کسی جگہ لوگوں کو جمع کیجئے، ہم آپ کو اور ان کو کچھ اللہ کا ذکر اور وعظ و نصیحت سنائیں، اب کسی دن اس کا انتظام کیجئے" انہوں نے عرض کیا کہ "جس روز ارشاد ہو، میں لوگوں کو جمع کر دوں" آپ نے فرمایا کہ "کل سویرے، سورج لکھے، سب کو ہمارے یہاں باغ میں لایئے، انہوں نے وعدہ کیا۔

امگھے روز سویرے، سورج لکھے، مشی صاحبؒ ڈھائی تین سو آدمیوں کے ساتھ سید صاحبؒ کے پاس باغ میں آئے اور کوئی میں بیٹھے، پہلے سید صاحبؒ نے دعا کی کہ الہی جو کچھ میں جانتا ہوں، وہ بیان کروں گا، اور بندوں کی ہدایت تیرے اختیار میں ہے، تو محض اپنے فضل و کرم سے ان بھائیوں کو ہدایت کر اور شرک و بدعت اور فسق و بُغور سے ان کو محفوظ رکھ اور سنت و توحید پر ان کو قائم کر، اسی طور کے اور بہت الفاظ فرمائے، دعا کے بعد سورہ فاتحہ کا وعظ شروع کیا اور اللہ تعالیٰ کی طرح طرح کی حکمتوں اور قدرتوں اور نعمتوں کو بیان کیا، لوگ سنتے تھے، بعض بعض بے ہوش ہو جاتے تھے، اس روز کوئی تین گھنٹی تک آپ نے وعظ فرمایا، وعظ کے بعد آپ نے دعا کی اور سب کی طرف مخاطب ہو کر فرمایا کہ "جن بھائیوں کا دل چاہے، وہ اسی وقت ہر روز تشریف لایا کریں اور خدا رسولؐ کا ذکر سن کر چلے جایا کریں" اس کے بعد حاضرین میں سے اکثر لوگوں نے آپ کے ہاتھ پر بیعت کی، پھر رخصت ہو کر سب اپنے اپنے مکان کو چلے گئے۔

اسی طرح نماز نجمر کے بعد سید صاحبؒ نے ۱۵۔ ۲۰ روز تک وعظ فرمایا، دو ہزار سے

(۱) ایضاً (۲) "وقائع احمدی" ص ۸۱۸

زیادہ امراء اور علماء اور درویش ہر روز آتے تھے، اور غرباء کا تو کچھ شمار نہ تھا، اکثر لوگ ہر روز سید صاحبؒ کے رو برو کہتے تھے کہ حضرت ہم تو سوائے مسلمانی کے نام کے اسلام کی کوئی اور بات نہیں جانتے تھے، اسلام کا حال ہم نے آج آپ کی زبان سے سنا اور گویا آج ہی ہم مسلمان ہوئے، اکثر کم علم آدمی آپس میں کہتے تھے کہ امام مہدی یہی ہیں، یہ بات سن کر عالم لوگ ان سے کہتے تھے کہ اس طرح نہ کہو، یہ کہو کہ نائب رسول اللہ ہیں (۱)۔

غیر مسلموں کا قبول اسلام

مولانا عبدالحی صاحب جمعہ کو اور سہ شنبہ کو نماز ظہر کے بعد شام تک وعظ فرماتے تھے، لوگ پرواہنہ وار جمع ہوتے تھے، روزانہ ۱۰۔۱۵ ارہند مسلمان ہوتے، دوسرے تیسرا روزانہ کا ختنہ ہوتا، ان کے رہنے کے لئے ایک علیحدہ مکان تھا، قافلے کے دس بارہ آدمی ان کی خدمت و راحت کے لئے مقرر تھے (۲)۔

نکاح کی تزویج

اس وقت بنگال میں کثرت سے رواج تھا کہ پہلا نکاح تو ماں باپ کر دیتے تھے، اس کے بعد جس کا بھی چاہتا، کسی عورت کو اپنے گھر ڈال لیتا اور اس سے بغیر عقد و نکاح کے ازدواجی تعلقات قائم کر لیتا، چند متدین علماء اس خدمت کے لئے متعین ہوئے کہ بیعت کے بعد سو پچاس پچاس آدمیوں کو الگ بٹھا کر ان کے حالات دریافت کرتے، جس عورت یا مرد کے تعلقات بغیر نکاح کے ہوتے اور وہ دونوں وہاں موجود ہوتے مان کا نکاح پڑھادیا جاتا، اگر دونوں میں سے کوئی ایک غیر حاضر ہوتا، اس کو طلب کیا جاتا اور نکاح پڑھایا جاتا، اگر اس کی حاضری ممکن نہ ہوتی تو سخت تاکید کی جاتی کہ جلد اس فرض کو ادا کیا جائے (۳)۔

خلاف شرع لوگوں کا مقاطعہ

برادریوں اور خاندانوں کے چودھریوں اور سرداروں نے اپنے اپنے کنبے خاندان

(۱) ”وقائع احمدی“، ص ۸۱۳-۸۱۵ (۲) ”مخزن احمدی“، ص ۷۵ (۳) ”مخزن احمدی“، ص ۷۶، ۷۵

میں اعلان کر دیا کہ جس نے سید صاحبؒ کے ہاتھ پر بیعت نہیں کی اور شرعی پابندی اختیار نہیں کی، اس سے برادرانہ تعلقات منقطع ہیں، ہمیں اس سے اور اس سے ہم سے کوئی سروکار نہیں، اس اعلان پر اس قدر ہجوم اور رجوع اور دین کا ایسا رواج عام اور شریعت و سنت کا ایسا بازار گرم ہوا کہ بقول صاحب ”مخزن“

زدیں خلقِ عالم پر آوازہ گشت
تو گفتی کہ عہدِ نبیٰ تازہ گشت (۱)

شراب کی کساد بازاری

کلکتے میں شراب کی دوکانوں کا یہ حال تھا کہ یہ لخت شراب بکنی موقوف ہو گئی، دوکانداروں نے جا کر سرکار انگریزی میں اس کا شکوہ کیا کہ ہم لوگ سرکاری محصول بلا عذر ادا کرتے ہیں، اور دکانیں ہماری بند ہیں، جب سے ایک بزرگ اپنے قافلے کے ساتھ اس شہر میں آئے ہیں، شہر اور دیہات کے تمام مسلمان ان کے مرید ہوئے اور ہر روز ہوتے جاتے ہیں، انہوں نے تمام نشہاً اور چیزوں سے توبہ کی ہے، اب کوئی ہماری دکانوں کو ہو کر بھی نہیں نکلتا (۲)۔

بے پردگی کا انسداد

شیخ امام بخش نے جو کلکتے کے بہت بڑے دولتمند تاجر تھے، دعوت کی، کھانے کے بعد سید صاحبؒ سے عرض کی کہ ”آپ میرے زنانہ مکان میں تشریف لے چلیں“، ہمراہ یوں نے کہا کہ آپ اندر جا کر ”پرده کر آئیں“، وہ اندر گئے، اور باہر آ کر کہا کہ پرده ہو گیا، سید صاحبؒ آپ کے ساتھ مکان کے اندر گئے، وہاں تمام عورتیں لباس فاخرہ پہنے فرش پر بے پردہ بیٹھی تھیں، آپ یکا یک ان کو دیکھ کر گھبرا گئے اور دونوں ہاتھوں اپنی آنکھوں پر رکھ کر لا حول پڑھتے ہوئے باہر آ گئے، ہمروں نے شیخ امام بخش سے کہا کہ ”حضرت دونوں ہاتھ آنکھوں پر رکھ کر باہر کیوں تشریف لے گئے؟“، ”خیر تو ہے؟ یہ سن کر وہ باہر آئے، سید صاحبؒ نے مولوی یوسف

(۱) ایضاں ۷۶ (۲) ”وقائع احمدی“، ص ۹۱۱

صاحب سے فرمایا کہ ”یہ لوگ جانوروں کی مانند ہیں“ انہوں نے پوچھا کہ ”حضرت خیر تو ہے؟“ فرمایا کہ ”شیخ صاحب مجھ کو اپنے مکان میں لے گئے اور کہا کہ پرده ہو گیا ہے، وہاں جو میں گیا تو دیکھا کہ تمام عورتیں ایک فرش پر بے پرده بیٹھی ہیں، میں وہیں سے لوٹ آیا۔“

باہر مکان میں بہت سی کرسیاں بیٹھی ہوئی تھیں، ایک کرسی پر سید صاحب بیٹھ گئے، شیخ امام بخش بھی آپ کے پاس ایک کرسی پر آ کر بیٹھ گئے، اور کرسیوں پر اور لوگ بیٹھے گئے، آپ نے شیخ امام بخش کی طرف مخاطب ہو کر فرمایا کہ ”آپ کے اس ملک میں پردعے کا دستور نہیں ہے، اور یہاں کے لوگ اس کی برائی بھلائی کچھ نہیں سمجھتے“ انہوں نے عرض کی کہ ”اس وقت آپ کے لوگوں کے کہنے کے موافق میں اندر گیا ہو ہاں کوئی غیر مرد نہ تھا، میں نے فرش بچھوایا اور عورتوں کو اس پر بٹھا کر باہر چلا آیا میں نے جانا آپ اسی کو پرده فرماتے ہیں۔“

آپ نے ان سے فرمایا کہ ”اندر جائیے اور عورتوں کو ایک طرف والان میں بٹھا کر دروں کے پردعے چھوڑ دیجئے، پھر یہاں ہم باہر آ کر پردعے کا حال آپ کو بتائیں گے۔“ اس ملک کا یہ بھی دستور تھا کہ نوکر، خدمتگار بے تکلف زنانہ مکان میں چلے جاتے تھے، اور جو چیز دینی ہوتی تھی، ان کو دے آتے تھے، جو لینی ہوتی تھی مانگ لاتے تھے، عورتیں ان سے پرده نہیں کرتی تھیں۔

شیخ امام بخش مکان کے اندر گئے اور پرده کرا کر باہر آئے، آپ نے جاتے ہوئے اپنے لوگوں سے فرمایا کہ مولانا عبدالحی صاحب کو بلا کر بٹھانا، ہم تم تھوڑی دیر میں آتے ہیں، یہ فرمایا کہ اندر چلے گئے، لوگوں نے مولانا عبدالحی صاحب کو بلا کر بٹھایا، کچھ عرصے میں آپ اندر سے تشریف لائے، اور شیخ امام بخش سے پرده کرنے کی خوبی اور نہ کرنے کی برائی بیان کرنے لگے اور فرمایا کہ ”پرده نہ کرنا کفار کی رسم ہے، اور اس میں بڑے بڑے فساد اور قباحتیں ہیں، اور خدا اور رسول کی نافرمانی ہے، یہ سب سے بڑا گناہ ہے“ اسی طور کے کلمات فرمائے، شیخ امام بخش نے عرض کی کہ ”ہمارے اس پورے ملک میں کسی کے یہاں شرعی پرده نہیں ہوتا ہے، تمام شرفاں

غرباء کے گھروں کا یہی حال ہے، اب یکا یک اس کا بندوبست کرنا دشوار کام ہے، آپ دعا کریں کہ اللہ تعالیٰ ہم لوگوں سے اس بے دینی کو دفع کرے، اس کے بغیر خیال میں نہیں آتا کہ عورتیں مانیں گی۔“

سید صاحب[ؒ] نے مولانا عبدالحی صاحب سے فرمایا کہ ”آپ ان لوگوں کو دور ورزٹک بیہاں اس امر کے متعلق وعظ و نصیحت سنائیں“ مولانا نے فرمایا ”میں حاضر ہوں، جوار شاد ہو بجالاؤں گا، مگر بیہاں کی عورتیں تو طرح طرح کی بلاؤں میں بنتلا ہیں، فقط ایک پرده نہ کرنا ہی تو نہیں ہے، شرک و بدعت کیا کم کرتی ہیں؟ آپ ان کے لئے دعا کریں، اور ہدایت تو اللہ کے اختیار میں ہے۔“

سید صاحب[ؒ] نے ننگے سر ہو کر بڑی عاجزی اور زاری کے ساتھ دعا کی اور فرمایا کہ ان شاء اللہ شیخ بھائی تم سب دیکھو گے کہ جو اپنے بیہاں پر دہ کروانے سے گھبراتے ہیں اور کہتے ہیں کہ ہم سے اس کا بندوبست کرنا مشکل ہے، وہ آپ ہی خوش خوشی پر دہ کریں گی، اور جو شرک و بدعت میں بنتلا ہیں، وہ تو حیدا اور سنت پر قائم ہو جائیں گی، جب اللہ تعالیٰ ہم لوگوں کو مع الخیر حریمن شریفین سے پھر بیہاں لائے گا، تب تم ہی لوگ ہم سے بیان کرو گے کہ اللہ تعالیٰ نے ان لوگوں کو ایسی ہدایت کی، اسی طرح آپ نے بہت سی باتیں فرمائیں (۱)۔

چبوترے کے بجائے مسجد

سید صاحب[ؒ] جس وقت شیخ صاحب کے مکان میں تشریف لے گئے، آپ کے ہمراہی ایک چبوترے پر جوتا پہنے کھڑے تھے، شیخ امام بخش کے نوکر چاکراور محلے کے لوگ ان لوگوں سے تو نہ بولے، لیکن آپس میں چپکے چپکے کچھ کہنے لگے، شیخ باقر علی نے ان لوگوں سے کہا کہ ”بھائیو ہم لوگوں کی طرف اشارہ کر کے کیا باتیں کرتے ہو؟“ ان میں سے ایک نے کہا کہ ”یہ چبوترہ تعزیر رکھنے کا ہے، ہم لوگ اس کا ادب کرتے ہیں، اور تم سب جوتا پہنے اس پر کھڑے ہو، یہی باتیں آپس میں کر رہے ہیں“

(۱) ”وقائع احمدی“، ص ۹۷۵، ۹۷۶

ساتھی یہ سن کر خاموش رہے، جب سید صاحبؒ اندر سے تشریف لائے، تب ساتھیوں نے یہ حال عرض کیا، آپ نے کچھ جواب نہ دیا، شیخ امام بخش نے کہا کہ ”حضرت یہ چھوڑہ ہمارے دادا نے بنایا تھا، تب سے ہمارے یہاں قبریہ بنتا ہے“، آپ نے فرمایا کہ ”شیخ بھائی اب تم نے تمام شرک و بدعت سے توبہ کی ہے، اب یہ چھوڑہ دور کر دو“۔

انہوں نے عرض کیا کہ ”حکم ہو تو انہی کھود ڈالوں؟“ آپ نے فرمایا کہ ”ہے یہی بات مگر اس پر چھوٹی سی مسجد بنالو کہ تمہارے نوکر چاکر اس میں غماز پڑھیں گے۔“
شیخ صاحب موصوف یہ بات سن کر خوش ہوئے کہ ان شاء اللہ تعالیٰ ایسا ہی کروں گا، پھر آپ نے وہاں شیخ صاحب کو خلافت عطا فرمائی اور ان کے حق میں دعا کی (۱)۔

شیخ صاحب کی پیش کش اور سید صاحبؒ کی معذرت

سید صاحبؒ شیخ امام بخش سے رخصت ہونے لگے تو انہوں نے عرض کیا کہ میرے باعیچے تک بھی تشریف لے چلے، وہاں ایک بہت ملکف کوٹھی بنی تھیں شیخ صاحب نے دروازہ کھولا، آپ اس کے اندر گئے، بہت نفس فرش بچھا تھا اور دیواروں میں آئینے اپنے اپنے موقع پر لگے تھے، شیشے کے جھاڑچھت میں لٹکتے تھے، ایک کرسی پر سید صاحبؒ کو بٹھایا اور وہاں کا سب کا رخانہ اور اسباب دکھایا اور عرض کی کہ ”یہ کوٹھی آپ کی خادمہ نے بنوائی ہے، اس کی طرف سے یہ آپ کی نذر ہے، اللہ آپ قول فرمائیں“۔

سید صاحبؒ نے فرمایا کہ ”اللہ تعالیٰ اس کا اجر آپ کو دے گا، ہم نے اس کو قبول کیا، اب ہم نے اپنی طرف سے یہ کوٹھی آپ کو دی، آپ جو چاہیں کریں، ہم لوگ تو مسافر ہیں، ان مکانوں کو کیا کریں؟“

شیخ صاحب نے فرمایا کہ ”حضرت یہ بات تو نہ ہوگی، یہ مکان آپ کا ہے، چاہے نجی ڈالنے چاہے کسی کرایے دار کو دینجئے، شیخ موصوف کے نوکروں نے سید صاحبؒ کے ہمراہیوں سے کہا کہ ”حضرت اس کوٹھی کو کیوں نہیں قبول کرتے؟ اگر کسی کرایے دار کو رکھ دیں تو سور و پیہے

(۱) ”وقائع احمدی“، ص ۹۷۵، ۹۷۶

ماہوار کرایہ آئے گا اور اگر نیچ ڈالیں تو پندرہ ہزار روپیہ کی بکے گی، قادر بخش لکھنؤی جو گلکتے میں
دلائی کرتے تھے، انہوں نے جا کر سید صاحبؒ کے کان میں کہا کہ شیخ امام بخش کے ملازمین
یوں کہتے ہیں، آپ نے فرمایا کہ ”هم تو غریب مسافر ہیں، اللہ تعالیٰ ہم کو ہر روز نیا کھانا نیا پانی
اور نیا مکان دیتا ہے، پھر بھلا ہم مکان لے کر کیا کریں؟“

آپ نے شیخ صاحب موصوف سے فرمایا کہ ”یہ مکان ہم نے اپنی طرف سے آپ کو
دیا، یہ آپ کو مبارک ہے، اور اس کے اجر میں اللہ تعالیٰ اپنی جنت میں اس سے بہتر مکان آپ
کو عطا کرے گا! پھر آپ نے ان کے لئے دریک دعا کی“ (۱)۔

بنگال و آسام میں تبلیغ و اصلاح

مولوی امام الدین بگالی آپ سے اجازت لے کر اپنی والدہ کی ملاقات کے لئے
اپنے ٹلن سودارام (۲) گئے، ان کی تبلیغ و ترغیب سے حاجی پور سودارام کے چالیس چھاس آدمی
سید صاحبؒ کی خدمت میں حاضر ہوئے، اور آپ کے ہاتھ پر بیعت کی، گلکتے کے بعض
روسانے ڈھاکے خطوط لکھتے تھے، ان خطوط کو پڑھ کر کچھ لوگ ڈھاکے سے آئے، انہوں نے
آپ سے ملاقات کی اور مولانا عبدالحی صاحب کا وعظ سننا اور اپنے میزبانوں سے جا کر بیان
کیا، ہم لوگ تو جانتے تھے کہ تعزیے بنانا، نشان کھڑے کرنا ہمیروں، شہیدوں کی نذر و نیاز کرنا،
ان سے مراد ہیں مالگنا اور شادی غنی میں طرح طرح کی خرافات کرنا یہی کام دینداروں کے
ہیں، اب وعظ کے سنبھل سے معلوم ہوا کہ ”وہ سب بے کام ہیں اور ان کا کرنے والا مشرک
اور بد دین ہے، ہم لوگ آج تک بڑی غلطی پر تھے“ انہوں نے کہا کہ تم کیا خود بھی یوں ہی
جانتے تھے، سید صاحبؒ کے سب سے اللہ تعالیٰ نے ہم کو ہدایت کی اور ہم تو سید صاحبؒ کے
ہاتھ پر بیعت کر چکے ہیں، اب تم بھی چل کر بیعت کرلو۔

وہ لوگ ان کو سید صاحبؒ کے پاس لائے اور ان کا حال عرض کیا کہ ”یہ لوگ
ڈھاکے سے بیعت کے واسطے آئے ہیں“ آپ نے ان سے بیعت لی، بیعت کے بعد انہوں

(۱) ”وقائع احمدی“ ص ۷۸۰، ۹۷۸ (۲) بنگال، ضلع نوآکھالی

نے اپنی تعزیری داری، پیر پرستی وغیرہ شرک و بدعت کا حال آپ سے عرض کیا اور کہا کہ ”ہم لوگ آج تک اسی کو دین داری جانتے تھے، یہاں وعظ کے سننے سے معلوم ہوا کہ یہ سب کام بरے بہیں، اور ان کے کرنے والے مشرک و مبتدع ہیں۔“

ایک خط وہ اپنے ساتھ لائے تھے، وہ آپ کو دیا اور عرض کی کہ مہارے شہر کے تمام شرفاً اور غرباء آپ کے دیدار کے مشتاق ہیں، اگر آپ وہاں تشریف لے جائیں تو ہزاروں غریب اور امیر مسلمان راہ راست پر آ جائیں اور آپ کو اللہ تعالیٰ اجر عظیم عطا فرمائے گا۔

آپ نے وہ خط دیکھ کر اور ان کی عرض سن کر فرمایا کہ ”ان شاء اللہ ہم اس کا جواب آپ کو کسی اور وقت دیں گے۔“

اس عرصے میں سلہٹ، چاٹ گام اور آسام وغیرہ کے لوگ کشیتوں پر سوار ہو کر گلکتے آئے اور وہاں کے لوگوں سے ملاقات کر کے آپ کی خدمت میں حاضر ہوئے، ان کے ہمراہ عورتیں بھی تھیں، سب نے آپ کے ہاتھ پر بیعت کی، بیعت کے بعد جو لوگ ان میں ہوشیار تھے، انہوں نے مولوی امام الدین صاحب کے ذریعہ سے آپ سے عرض کیا کہ ”ڈھا کے کے لوگوں نے جواباً حال بیان کیا ہے، وہ بعینہ یہی حال تمام ملک بنگال کا ہے نہ کوئی بھی نماز پڑھتا ہے، نہ روزہ رکھتا ہے۔“

سلہٹ اور چاٹ گام کے کئی شخصوں نے بیان کیا کہ ”ہمارے یہاں شادی غمی میں برادری کے واسطے جو کھانا پکتا ہے، اس کا حال یہ ہے کہ مٹی کے برتن تو کم ہوتے ہیں اکثر کیلوں کے پتوں میں لوگوں کو کھلاتے ہیں کھانے کے بعد جو کھانا برستوں اور پتوں میں پختا ہے، اس کو پھینک دیتے ہیں، وہ کوئے، کتے کھاتے ہیں۔“

سودارام اور آسام کے لوگوں نے عرض کی، کھانا تو کیلوں کے پتوں میں کھاتے ہی ہیں، اس کے علاوہ ملک بنگال میں اور بھی بہت بلا کیں ہیں، ان میں سے ایک یہ ہے کہ بکری کا گوشت تو کھاتے ہیں، بکرے کا گوشت حرام جان کرنیں کھاتے، ہندوؤں کے بر عکس بکرا کھاتے ہیں، بکری نہیں کھاتے۔

چانگام کے لوگوں نے کہا کہ ہمارے یہاں دستور ہے کہ عورتیں ہر روز ہندوؤں کی طرح برتن مانجھتی ہیں، اور گوبر سے لیپ کر اور چوکا دے کر کھانا پکاتی ہیں، مجال نہیں کہ ان کے چوکے میں دوسرا شخص چلا جائے، جب کھانا تیار ہوا، تب کھانے والے آئے اور اپنی اپنی تھالی رکابی دھو کر چوکے کے قریب لائے، اور الگ بیٹھے بعض ننگے سر، بعض سر میں کچھ کپڑا باندھ کر، پھر پکانے والی نے جو کھانا ان کے برتن میں الگ سے رکھ دیا، وہ انہوں نے کھالیا اور جو کھانا برتن میں نجح رہا، اس کو انہوں نے اپنے ملک کی رسم کے موافق ایک جگہ ڈال دیا اور اس برتن کو راکھ سے دھو مانجھ کر چوکے میں رکھ دیا، یہ ستم ہمارے یہاں بزرگوں سے چلی آتی ہے۔ اور ایک دستور ہمارے یہاں یہ بھی ہے کہ جو لوگ دونوں عیدوں کے تہوار کرتے ہیں، وہ اپنے کو بڑا مسلمان جانتے ہیں، اور بعض لوگ عیدین اور محروم بھی کرتے ہیں، اور ہوئی، دیوالی، دہرا بھی کرتے ہیں، بھومنی کی پوجا بھی کرتے ہیں، پیروں، شہیدوں کی نذر نیاز بھی کرتے ہیں، اور ایک یہ رسم بھی ہمارے بزرگوں سے چلی آتی ہے کہ عورتوں سے نکاح بھی کرتے ہیں، اور بے نکاح بھی عورتیں گھر میں ڈال لیتے ہیں، اور ان سے جو لڑکے بالے پیدا ہوتے ہیں، ان کو کوئی برائیں جانتا۔

جب یہ حال سب اپنے اپنے ملک کا بیان کر چکے تو ان میں جو لوگ ریس اور سر برآور دہ تھے، انہوں نے عرض کیا کہ حضرت جس طرح ہو سکے، آپ ہمارے ملک میں تشریف لے چلیں، اور ہم لوگوں کو گویا از سر نو مسلمان بنائیں۔

اس کے جواب میں آپ نے فرمایا کہ ”یہ ملک بہت وسیع ہے، اگر برس وو برس ہمارا رہنا ہوتا تو تمہارے ملک کا دورہ کرتے، اب جہاز کھلنے کا زمانہ قریب آیا، اب زیادہ ٹھہرنا نہیں ہو سکتا، مگر مولوی امام الدین صاحب جو سودا رام کے رہنے والے ہیں اور صوفی نور محمد صاحب سلہٹی جواب ملکتے میں رہتے ہیں، اور تمہارے قریب الوطن ہیں، ان سے کہہ دیں گے، وہ تم سب کو ضروری دینی مسائل تعلیم کریں گے، جس مسئلے کی تم کو ضرورت ہوا کرے، ان سے پوچھ لیا کرنا، خواہ خط کے ذریعہ خواہ خود آکر“۔

ان میں سے جو لوگ ہوشیار تھے، آپ نے ان کی تربیت کے لئے ان دونوں صاحبوں کے سپرد کیا، اور ان حضرات نے توجہ فرمائی، چند روز کے بعد انہوں نے عرض کیا کہ ”حضرت ہم تو اب آپ ہی کی خدمت میں رہیں گے، اور اپنے گھر نہ جائیں گے“، آپ نے ان کو سمجھا کر فرمایا کہ ”جہاں ہم تم کو بھیجیں وہاں جاؤ، وہاں جانا گویا ہمارے ہی ساتھ رہنا ہے“، انہوں نے کہا کہ ”ہم فرمائیں بردار ہیں، جوار شاد ہو بلا غدر حاضر ہیں“۔

آپ نے ان کو ایک خلافت نامہ دیا اور اپنا خلیفہ کیا اور کسی کو کرتا دیا، کسی کو عمماً عنایت کیا اور کسی کو فقط تاج عطا فرمایا اور دعا کر کے ان کو ان کے ملکوں کو رخصت کیا اور ہر ایک سے کہہ دیا کہ ”جب بجا سیر اور دورہ کرتے رہنا اور تو حید و سنت کا جو مضمون تم نے یہاں سیکھا ہے، وہی لوگوں کو سکھانا اور ان سے شرک و بدعت کے کام چھڑانا اور جو تم کو مارے کوئے، رنج و ایذا دے، صبر کرنا اور وعظ و نصیحت سے باز نہ رہنا، ہم تمہارے بعد بھی جناب اللہ میں دعا کریں گے، اللہ تعالیٰ سے قوی امید ہے کہ تمہارے ہاتھوں سے بہت لوگوں کو ہدایت ہوگی، جو کوئی زندہ رہے گا تھوڑی مدت میں اس ملک بنگال کا حال دیکھے گا کہ اللہ تعالیٰ کس طرح ہدایت عام کرتا ہے، لوگ اپنے دل میں کہیں گے کہ یہ وہی ملک بنگال ہے، اور یہ وہی آدمی ہیں کہ کوئی توحید و سنت کا نام نہیں جانتا تھا، اب اللہ تعالیٰ نے اپنا یہ فضل و کرم کیا“۔

یہ سن کر وہ سب لوگ اپنے اپنے شہر کو گئے، ملکتے کے اطراف کے جو لوگ کشتوں میں سوار ہو کر آئے تھے، اور آپ سے بیعت کی تھی، آپ نے ان سے فرمایا کہ ”جن کو ہم نے خلیفہ کیا ہے اور خلافت نامہ لکھ دیا ہے، اگر تمہاری بستیوں میں جائیں تو جس کسی کو اللہ کا نام سیکھنا منظور ہوان سے سیکھ لے، جو لوگ ملک جاوے سے آئے تھے، ان سے بھی آپ نے بیعت لی اور تعلیم اور توجہ کے لئے مولوی امام الدین صاحب اور صوفی نور محمد صاحب کے سپرد کیا، تعلیم اور توجہ کے بعد ان میں سے دو آدمیوں کو اپنا خلیفہ کیا وہ دونوں کچھ علم بھی رکھتے تھے، تو حید و سنت کی خوبی اور شرک و بدعت کی برائی ان کو خوب سمجھا دی اور رخصت کیا^(۱)۔

(۱) ”وقائع احمدی“، ص ۹۳۵، ۹۳۶

آسام کے کچھ اور لوگ بھی آئے، ان میں دو شخصوں کو بیعت کے بعد خلافت نامہ دیا اور تو حیدر سنت کی خوبی اور شرک و بدعت کی برائی کے مسائل خوب سمجھادیئے اور فرمایا کہ ”تم جب تک اس شہر میں رہو تک ہر روز ہمارے پاس آیا کرو، ہم تم کو توجہ دیا کریں گے، اور جب اپنے ملک کو جانا تب وہاں لوگوں کو جہاد کی ترغیب دیا کرنا اور لوگوں سے بیعت لیا کرنا اور ان کو توجہ دینا“، پھر آپ نے ان کے لئے دعا کی (۱)۔

سلطان ٹیپو کے شہزادے

ایک روز سید صاحب[ؒ] کی خدمت میں محمد قاسم نام ایک خواجہ سرا آئے اور سلام کے بعد عرض کی کہ ”یہاں شہر میں سلطان ٹیپو کے جو شہزادے نظر بندوں کے طور پر رہتے ہیں، انہوں نے جب سنا کہ تکنیکی کے ایک پیرزادہ صاحب فٹشی امین الدین کے باغ میں اترے ہیں تو انہوں نے مجھ سے فرمایا کہ تم جا کر ان کا حال دریافت کرو کہ وہ کس کی اولاد ہیں، کیونکہ سید ابوسعید اور سید ابواللیث مرحوم و مغفور ہمارے خاندان کے مرشدوں میں ہیں، ان کا مکان بھی وہیں ہے، اگر اسی خاندان کے کوئی صاحب ہیں تو ہم بھی ان کی قدم بوی سے شرف یاب ہوں“۔

سید صاحب[ؒ] نے فرمایا کہ ”سید ابوسعید صاحب تو ہمارے حقیقی نانا اور سید ابواللیث صاحب ماموں تھے“۔

یہ بات سن کر محمد قاسم خواجہ سرا آپ سے رخصت ہو کر چلے گئے، ادھر لکلتے کے بعض معتمدوں کو نے بیان کیا کہ ان شاہزادوں کے مکان میں عبدالرحیم نامی (۲) ایک بڑا منطقی اور

(۱) ”وقائع احمدی“، ص ۹۳۶

(۲) مولوی عبدالرحیم کے والد کا نام مصاحب علی تھا، گورکھور کے رہنے والے، دہلی میں شاہ عبدالعزیز اور ان کے نامور بھائیوں سے تعلیم حاصل کی اور علوم عقلیہ میں تو غل کیا، لکلتے کے سفر میں انگریزی زبان کی تحصیل کی، الحاد و زندقة کی عام شہرت تھی، تصنیفات میں ”کارنامہ حیدری“ ہے جو سلطان ٹیپو اور ان کے والد حیدر علی کے حالات پر مشتمل ہے، عربی اور فارسی زبان کے مقابلے پر بھی ایک کتاب لکھی، جس میں فارسی کو عربی پر فضیلت دی ہے، آفتاب کے سکون پر بھی ایک رسالہ ہے، ایک کتاب ”الانوار المشرقیہ فی الاسرار المنطقیہ“ اور التالیفات التمثیلیہ الی رسالۃ الاسرار المنطقیہ“ بھی ان کی تصنیفات سے ہے (زنبہۃ الخواطر جلدے)

فلسفی ملحد رہتا ہے اسی کے وہ سب معتقد ہیں، اس نے سب کو ملحد بنادیا ہے کہ نہ خدا کو خدا جانتے ہیں اور نہ رسولؐ کو رسولؐ، وہ کہتے ہیں کہ نہ تو مخلوق کا کوئی پیدا کرنے والا ہے، نہ کوئی مارنے والا، ہمیشہ سے اس عالم کا بھی خاصہ ہے کہ سب چیزیں خود پیدا ہو جاتی ہیں، پھر خود بخود فنا ہو جاتی ہیں۔

آپ نے ان کا یہ حال سن کر کچھ دیر سکوت کیا اور فرمایا کہ ان شاء اللہ تعالیٰ دو چار ملاقاتوں میں وہ سب درست ہو کر راہ راست پر آجائیں گے۔

دوسری بار اسی دن یا اگلے روز محمد قاسم خواجہ سرا بھر آئے اور ان شاہزادوں کا پیام آپ کے پاس لائے کہ شاہزادوں نے آداب و تسلیمات کے بعد عرض کیا ہے کہ ”آپ تو ہمارے خاندان کے پیر و مرشد ہیں، ہم لوگوں کی بڑی بے نصیبی ہے کہ تمام اہل شہر آپ کے شرف بیعت سے مشرف ہوئے اور ہم اب تک اس نعمتِ عظیمی سے محروم ہیں، آپ ضرور غریب خانے پر تشریف لائیں اور اپنے دیدار فیض آثار سے ہم کو محظوظ فرمائیں۔“

آپ نے فرمایا کہ ”بہتر ہے ہم چلیں گے، آپ پہنیں پرسوار ہو کر محمد قاسم کے ساتھ تشریف لے چلے (۱)، مولانا عبدالحی صاحب مولانا محمد امیل صاحب اور آپ کے بھانجے سید احمد علی صاحب ان کے علاوہ اور بھی کوئی دوڑھائی سو آدمی ہم رکاب ہوئے، قیام گاہ سے ان شاہزادوں کا مکان کوئی دو کوس تھا، محلے کا نام رساضکلا تھا، جاتے ہوئے عبد الرحیم کا مکان راستے میں باعیں ہاتھ پڑتا تھا، مگر سر راہ سے کچھ دور الگ تھا، جب سید صاحبؒ کی سواری ان کے مکان کے برابر پہنچی، آپ نے مولانا محمد امیل صاحب سے فرمایا کہ آپ عبد الرحیم کے پاس جائیے، اور دیکھئے کہ ان کا کیا حال ہے، جیسا لوگ کہتے ہیں، ویسے ہی ہیں تو ان کو سمجھا کر معقول سمجھئے، ایک آدمی اور بھی ساتھ لجھئے، چنانچہ سید احمد علی صاحب مولانا کے ساتھ گئے اور ان سے جا کر ملاقات کی، مولانا کے وہ اس زمانے سے واقف تھے، جب شاہ عبد العزیزؒ کے پاس دہلی میں پڑھتے تھے، چار پانچ گھنٹے گفتگو ہی جس میں بالآخر عبد الرحیم کو ساکت ہونا پڑا

(۱) قلمی یادداشت سے معلوم ہوتا ہے کہ آپ نیپو سلطان کے شاہزادوں کے مکان پر ۲۳ مریچ الادل چہارشنبہ کے دن تشریف لے گئے۔

اور مولانا اٹھ کر سید صاحب[ؒ] کے پاس آگئے۔

ہر شاہزادے کا ایک جدا جدا بنگلہ بہت نفس و مکلف بنا ہوا تھا، بڑے شاہزادے کو اپنے استاد کی شکست کا حال معلوم ہو چکا تھا، اس نے ان حضرات کی آمد کی خبر سن کر اپنے بنگلے کا دروازہ بند کر لیا، محمد قاسم خواجه سرانے سید صاحب[ؒ] کو ایک بنگلے میں جا کر بٹھایا اور شاہزادوں کو وہیں بلا لیا، بڑا شاہزادہ تو غصے اور رنج کی وجہ سے نہیں آیا، باقی سب شاہزادے حاضر ہو گئے، دس دس بارہ بارہ برس کے تھے (۱)، محمد قاسم نے ان کو سید صاحب[ؒ] کے پاس لا کر بٹھایا اور سب کا علیحدہ علیحدہ تعارف کر لیا، آپ نے ان سے بیعت لی، محمد قاسم آپ کو شاہزادوں کے زنانے مکانوں میں بھی لے گئے، وہاں بیگمات نے بیعت کی اور چند تھان نذر کئے، آپ نے محمد قاسم کو طمیان دلایا کہ انشاء اللہ تعالیٰ چار بار کے آئے میں تمام شاہزادے درست ہو جائیں گے۔

آپ وہاں سے باغ میں تشریف لائے، محمد قاسم بھی ساتھ آئے، وہ تمام دن سید صاحب[ؒ] کی خدمت میں رہتے تھے اور دونوں وقت کھانا اپنے مکان سے منگوا کر بیہیں کھاتے تھے، اور روزانہ عشا کی نماز پڑھ کر واپس مکان جاتے تھے، اور صبح کو پھر حاضر ہوتے تھے (۲) آپ نے شاہزادوں کو توجہ دینے کے لئے حاجی احمد صاحب عرف حاجی بوڑھے صاحب دلائی کو مامور کیا تھا، ان شاہزادوں کے احوال اور ترقیات کو دیکھ کر جن شاہزادوں نے بیعت نہیں کی تھی، ان کو بھی کمال اشتیاق معلوم ہوا کہ ہم بھی بیعت کر کے اس نعمت سے بہرہ میاں ہوں، چنانچہ ان شاہزادوں نے بھی بیعت کی، صرف بڑا شاہزادہ باقی رہ گیا اور اس نے ملاقات بھی نہیں کی۔

محمد قاسم خواجه سرا شاہزادوں کو لے کر بڑے شاہزادے کے پاس گئے اور اس سے کہا

(۱) سلطان ٹیپو کی شہادت ۱۷۹۴ء (۱۸۱۲ھ) کو ہوئی، جس کو سید صاحب[ؒ] کے ضریح اور قیامِ کلکتہ کے زمانے میں ۲۲ برس ہو چکے تھے، اس لئے یہ شاہزادے جن کی عمر دس بارہ بارہ برس تبلیغی ہے، سلطان شہید کے پوتے ہوں گے۔

(۲) محمد قاسم کا تعلق سید صاحب[ؒ] سے اتنا گہر اور مستحکم ہوا کہ مجاہدین کے ساتھ بھرت کی اور جہاد میں شریک ہوئے، ”منظورہ“ سے معلوم ہوتا ہے کہ اسکے شریک رہے، اور اعانت مجاہدین کے لئے مولانا امیل شہید[ؒ] سے اجازت لے کر ہندوستان واپس ہوئے (منظورہ ج ۹۲ ص ۷)

کہ ”آپ سید صاحب“ کے پاس چل کر ملاقات تو کر لیں، اس میں آپ کا کیا نقصان ہے؟ بیعت کا آپ کو اختیار ہے، چاہے کریں چاہے نہ کریں، چنانچہ اس کو راضی کر کے سید صاحب کے پاس آئے اور آپ کو بڑے شاہزادے کی کوٹھی میں لے گئے، شاہزادہ کوٹھی کے دروازے تک استقبال کو آیا اور آپ کوٹھی کے اندر لے گیا، ہمراہ یوں میں سے دو یا تین آدمی ساتھ گئے اور باقی باہر کھڑے رہے (۱)۔

شاہزادے نے عربی زبان میں واجب الوجود کے وجود اور رسالت اور قرآن کے انکار پر تقریر کی، سید صاحب نے فرمایا کہ ”ہماری پیدائش اور نشوونما ہندوستان میں ہوئی ہے، کبھی عربی زبان میں بات چیت کرنے کا اتفاق نہیں ہوا، اصل غرض مقصود کا ظاہر کرنا ہے، بہتر ہے کہ آپ ہندوستانی میں گفتگو کریں تاکہ میں اور حاضرین مجلس آپ کے کلام کو سمجھیں، اس نے کچھ تو قف کے بعد فارسی میں گفتگو شروع کی، آپ نے فرمایا کہ ”ہر چند کہ فارسی زبان کو سمجھتا ہوں اور آپ کی عربی اور فارسی زبان اُنی حاضرین پر ظاہر ہوگئی ہے، یہ سب تکلف ہے، بہتر ہے کہ آپ اپنی مادری زبان میں گفتگو کریں“، اس وقت انہوں اردو میں قواعد منطقیہ اور دلائل کلامیہ کی رعایت کے ساتھ گفتگو شروع کی، مولانا محمد اسماعیل صاحب فرماتے ہیں کہ میرے دل میں خیال آیا کہ شاہید حضرت مجھ سے جواب دینے کے لئے ارشاد فرمائیں گے، مگر سید صاحب نے خود ہی قواعد منطقیہ کا لحاظ کئے بغیر جیسے کسی طفل لکھ کر تعلیم کرتے ہیں، کلمات عارفانہ، بلکہ سپاہیانہ سے اس کو سمجھانا شروع کیا اور تھوڑی دیر میں قائل کر دیا (۲)۔

محمد قاسم آپ کو بیگمات میں لے گئے، ٹپو سلطان کی بیٹی نے آپ کو بلا یاتھا، اس نے عرض کی کہ ”ہمارے بڑے بھائی صاحب نے آپ سے ملاقات کی، الحمد للہ ہم کو کمال خوشی حاصل ہوئی، ہم کو ان کا حال اور خیال دیکھ کر اس کی امید ہرگز نہ تھی، اب خدا کی ذات سے امید ہے کہ وہ بیعت بھی کر لیں گے۔“

بیگم نے اور بیگمات کو بھی وہیں بلا یا اور سب سے بیعت کرائی اور خود بھی بیعت کی

(۱) ”وقائع احمدی“، ص ۹۰۲، ۸۹۸ (۲) ”منظورة السعداء“

اور عرض کی کہ ”آپ دعا کریں کہ اللہ تعالیٰ ہم کو اور ہمارے بھائی صاحب کو ہدایت نصیب کرے“ آپ نے ان سب کے لئے دعا کی ان بیگماں نے کوئی چالیس پچاس چھوٹی چھوٹی تشریوں میں کئی اقسام کی مٹھائی پیش کی، کسی تشریزی میں مٹھائی کی الاتچیاں تھیں اور کسی میں مٹھائی کے جانفل اور بادام اور کسی میں شیرینی اور میوے تھے، تشریاں بھی رنگارنگ آ گلکنے کی تھیں، کوئی سبز، کوئی زرد، کوئی گلابی، کوئی نیلی، کوئی سپید شفاف اور کوئی منقش چینی کی، وہ سب تشریاں آپ نے باہر لوگوں میں بھیج دیں، شیرینی تھوڑی تھوڑی سب میں تقسیم ہوئی، اور آپ سوار ہو کر باغ میں تشریف لائے۔

کئی روز کے بعد محمد قاسم خواجہ سرا آئے اور عرض کیا کہ کل بڑے شاہزادے کے یہاں آپ کی اور تمام قافلے کی دعوت ہے، اگلے روز سوریہ شاہزادے کے یہاں سے طرح طرح کی بہت سواریاں آئیں، کوئی چھٹھری دن چڑھے آپ باغ سے سوار ہوئے اور قافلے کے کوئی تین سو آدمی آپ کے ہمراپ ہوئے، بنگلے کے قریب پینس رکھی گئی، آپ اتر کر بنگلے میں تشریف لے گئے اور پکھ دیر بیٹھے، سب شاہزادے جمع ہو کر آپ کو بڑے شاہزادے کی کوٹھی میں لے گئے، وہاں بڑے شاہزادے نے آپ کے ہاتھ پر بیعت کی اور کئی من رنگ برنگ کی انگریزی اور ہندوستانی مٹھائی لوگوں میں تقسیم کروائی، بیعت کے بعد شاہزادہ آپ کو زنانہ مکان میں لے گیا وہاں عورتوں نے بیعت کی، دوپہر کے قریب آپ وہاں سے باہر تشریف لائے، اور تھوڑا کھانا کھانا کھا کر سو رہے، ظہر کے وقت آپ نے اٹھ کر وضو کیا، نماز پڑھی اور بیٹھ کر دو چار گھنٹی دعوظ فرمایا۔

اس عرصے میں محمد قاسم خواجہ سرانے آکر عرض کی کہ ایک بیگم صاحب کا محل باقی ہے، وہاں بھی تشریف لے چلے، آپ ان کے ساتھ وہاں بھی تشریف لے گئے، وہاں کی تمام عورتوں نے بھی بیعت کی، عصر کے قریب آپ وہاں سے باہر آئے، ان بیگم نے بھی بہت شیرینی بھیجی، وہ تقسیم کی گئی، آپ نے عصر کی نماز پڑھی، دو تین گھنٹی کے بعد سب ہمراہ یوں نے کھانا کھایا، آپ نے مغرب کی نماز وہیں پڑھی اور عشا بھی، اس کے بعد آپ نے کھانا

تناول فرمایا، پھر سب چھوٹے بڑے شہزادے جمع ہو کر آپ کے پاس آئے اور عرض کی کہ ”حضرت ہم تو آج ازسر نو مسلمان ہوئے اور آج ہی دینِ اسلام کی قدر جانی، اب ہم سب کے لئے دعا کریں کہ اللہ تعالیٰ ہم کو تھیں حیات اسی را مستقیم پر ثابت قدم رکھے، اور شیطان کے مکروہ فریب سے محفوظ رکھے، آپ نے بہت دیر تک کمال الحاج وزاری اور عجز و اعسار کے ساتھ دعا کی اور فرمایا کہ ”اللہ تعالیٰ نے اب شیطان کو تمہارے یہاں سے دفع کر دیا، چند روز کے بعد دیکھنا کہ اللہ تعالیٰ تمہارے یہاں کیسی خیر و برکت کرے گا۔“

ان شاہزادوں نے ملازموں سے تاکید کی کہ عبد الرحیم ہمارے یہاں نہ آنے پائے، آپ ان سب سے رخصت ہو کر باغ میں تشریف لائے (۱)۔

ایک پیرزادے کے مکان پر

گلکتے میں ایک پیرزادہ صاحب تھے، انہوں نے سید صاحبؒ سے کہلا بھیجا کہ آپ میرے غریب خانے پر تشریف لائیں، آپ نے فرمایا کہ ”انشاء اللہ تعالیٰ ہم کسی وقت آئیں گے، یہ سن کر شہر کے چند شخصوں نے آپ سے عرض کی کہ ”آپ نے ان پیرزادہ صاحب کے مکان پر جانے کا اقرار کر لیا ہے، وہ شخص تو کچھ خلاف شرع سے ہیں۔“

آپ نے ان سے پوچھا کہ وہ ”کیا خلاف شرع کام کرتے ہیں؟“ انہوں نے عرض کی کہ ”وہ نجومی ہیں شہر کے اکثر پنڈت، نجومی ان کے پاس جاتے ہیں، اور ان سے قواعد نجوم دریافت کرتے ہیں، آپ کو جو وہ وہاں اپنے مکان پر بلاستے ہیں، وہ صرف اسی امر پر مباحثہ کرنے کے لئے بلاستے ہیں، اس کے سوا اور کوئی غرض نہیں،“ آپ نے فرمایا ”خیر جو کچھ ہوگا، دیکھا جائے گا، اور ان پیرزادہ صاحب کے آدمی سے فرمایا کہ ”تم پرسوں آنا، انشاء اللہ تعالیٰ ہم تمہارے ساتھ چلیں گے۔“

وہ شخص وعدے کے موافق لینے آیا، آپ پینس پر سوار ہوئے، پچیس تیس آدمی آپ کے ہمراہ ہوئے، جب آپ کی سواری پیرزادہ صاحب کے احاطے کے پھاٹک پر پہنچی، آپ سواری سے اترے تو دیکھا کہ پھاٹک کی چوکھت سے پیرزادہ صاحب کی کوٹھی تک پگڑیاں پہنچی

(۱) ”وقائع احمدی“، ص ۹۰۳-۹۰۵

ہوئی ہیں، ان کے لوگ جو وہاں سے آپ کو لینے آئے انہوں نے عرض کی کہ آپ ان پکڑیوں پر چلئے، آپ نے ان سے فرمایا کہ ”پکڑی تو سر پر باندھنی چاہئے اور چلنے کے واسطے اللہ تعالیٰ نے زمین بنائی ہے، ہم تو زمین پر چلیں گے“، انہوں نے کئی بار بہ تکرار وہی عرض کیا کہ آپ اس پر چلئے، آپ نے کسی طور نہ مانا اور زمین پر ہو کر ان کے بنگلے میں جہاں وہ پیرزادہ صاحب تھے، تشریف لے گئے اور سلام علیکم کہا، انہوں نے سلام کا جواب دیا اور مصافحہ و معافnah کر کے آپ کو فرش پر بٹھایا اور عافیت مزاج پوچھی، آپ نے ان کی خیر و عافیت پوچھی، کچھ لفٹنگو اور تواضع کے بعد انہوں نے بیعت کی درخواست کی اور سب باتوں سے توبہ کی، ان کے جو مرید حاضر تھے، ان سب سے بیعت کروائی اور جو وہاں حاضر تھے ان کو حکم دیا کہ ”ہمارا جو مرید سید صاحب کے دست مبارک پر بیعت نہ کرے گا، وہ ہمارا مرید نہیں ہے، پھر ایسا وقت نہ ملے گا۔“

یہ سن کر آپ نے فرمایا کہ ”آپ کو میری طرف سے اجازت ہے کہ آپ ہی ان سے بیعت لیں، ہم آپ کو خلافت نامہ دیں گے“ یہ بات سن کر وہ بہت خوش ہوئے، پھر انہوں نے بہت سی مٹھائی مٹکاوی کو تقسیم کروائی، اس کے بعد آپ مکان پر تشریف لائے۔

ایک دن کے بعد آپ نے ان کو ایک کرتادیا اور ایک پکڑی عنایت فرمائی اور ان کو مولانا عبدالحی صاحب سے خلافت نامہ لکھوادیا اور ان کو حاجی عبدالرحیم صاحب کے سپرد کیا، ایک دن انہوں نے سید صاحب سے عرض کی کہ ”مجھ پر اللہ تعالیٰ نے بڑی عنایت کی، اگر میں آپ کے دست مبارک پر توبہ نہ کرتا اور یوں ہی مر جاتا تو میری عاقبت تباہ ہو جاتی، اللہ تعالیٰ نے اس شہر میں آپ کو گویا میری ہی ہدایت کے لئے بھیجا ہے، اب آپ دعا کریں کہ پروردگار مجھے نادم موت اسی توبہ پر قائم رکھے“ آپ نے ان کے لئے دعا کی (۱)۔

ایک نایاب تحفہ

آپ کے پہنچنے کے کچھ عرصہ بعد سید احمد علی صاحب جو بعض ضروری کاموں کے لئے وطن ٹھہر گئے تھے، ملکتے آئے اور امانت کے پانچ ہزار روپے جو فقیر محمد خاں کے پاس تھے

(۱) ”وقائع احمدی“، ص ۹۷۸-۹۸۶

لائے، انہوں نے سید صاحب[ؒ] اور سب عزیزوں اور دوستوں سے کہا کہ میں سب صاحبوں کو ایک خوشخبری سناتا ہوں، سب نے بڑے اشتیاق سے کہا کہ فرمائیے کیا خوشخبری ہے، کہا کہ ”شah عبد القادر صاحب[ؒ] کا ستر روپے کا قلمی ترجمہ قرآن لایا ہوں“، اور سب کو دکھلایا، سب لوگ دیکھ کر بہت خوش ہوئے کہ ستر روپے میں گویا مفت ملا۔^(۱)

اس ترجمے کو سب سے پہلے مولوی عبداللہ پسر سید بہادر علی اودھی مرحوم نے کلکٹنے میں طبع کرایا، پھر اس کی اشاعت عام ہو گئی۔^(۲)

فقیر منعم

کلکٹنے کی مدت قیام میں صد ہا حاجت مند سائل اور شرافاء آپ کی خدمت میں حاضر ہوتے، کوئی اپنی لڑکی، لڑکے کی شادی کے لئے، کوئی قرض ادا کرنے کے لئے، کوئی مسجد اور کنوں بنانے کے لئے امداد طلب کرتا، آپ کسی کے سوال پر ”نہیں“ نہ کرتے، شیخ عبد اللطیف صاحب تاجر مرزا پور جن کے سپرد یہ خدمت تھی کہتے ہیں کہ کلکٹنے کے قیام میں دس ہزار روپے اہل حاجت اور سائلوں کو دیے گئے۔^(۳)

مرد خدا کا یقین

بغداد کے ایک بیرونی سید احمد نام غشی امیر کے مکان پر اترے تھے، وہ بھی جج کے ارادے سے آئے تھے، اور جہازوں کی روانگی کے موسم کے منتظر تھے، ان کو درویشی و بزرگی کا بھی دعویٰ تھا، جس غشی کے یہاں وہ ٹھہرے تھے، بیامال دار صاحب اعتبار تھا، اور ان کا مرید بھی تھا، ان کو یہ خیال ہوا کہ سید صاحب[ؒ] کسی طرح میری ملاقات کو آئیں، اس سے میری عزت و عظمت لوگوں کے دل میں زیادہ ہو گی مبعد میں میں بھی ان کی ملاقات کو چلا جاؤں گا، انہوں نے ایک شخص کی زبانی آپ کے پاس پیغام بھیجا کہ آپ سے ملنے کو دل چاہتا ہے، لیکن میں یہاری کے باعث آپ کی ملاقات کو نہیں آسکتا، آپ نے اس کے جواب میں فرمایا ”کہ

(۱) ایضاً ص ۹۹۱ (۲) ”منظورۃ السعداء“ (۳) ”مختصر احمدی“ ص ۷۷

بیمار کی عیادت سنت ہے، ہم ہی ان کی ملاقات کے لئے آئیں گے، ان سے کہنا کہ وہ یہاں آنے کی تکلیف نہ کریں۔

اسی روز نمازِ مغرب کے بعد آپ چند آدمیوں کے ساتھ بغدادی صاحب کی ملاقات کے لئے تشریف لے گئے ان سے ملاقات اور مراجح پر سی کی، انہوں نے کہا کہ ”میں نے سنا ہے کہ آپ یقاقلہ لے کر بارا دھج تشریف لائے ہیں، اس جم غیر اور جماعت کشیر کے ساتھ آپ کو مناسب نہ تھا، اتنے لوگوں کو جہاز پر کون بٹھائے گا اور کھانے کپڑے کا خرچ کہاں سے آئے گا؟“

آپ نے ان سے فرمایا کہ ”ہم آپ سے دریافت کرتے ہیں کہ اگر انگریز حاکم چاہے تو ہزار دو ہزار آدمی جہاز پر سوار ہو کر جو کیا کسی اور ملک کو پہنچائے، یہ ہو سکتا ہے یا نہیں؟“ انہوں نے کہا کہ ”ہزار دو ہزار کی کیا حقیقت ہے؟ اگر وہ چاہے تو دس پانچ ہزار آدمیوں کو جہاز پر سوار کر کے جہاں چاہے وہاں پہنچادے“

سید صاحب[ؒ] نے فرمایا کہ ”سبحان اللہ! مخلوق انگریز حاکم جو ہر امر میں جناب باری تعالیٰ کا محتاج ہے، اس کو تو یہ مقدور کہ ہزاروں آدمی جہازوں پر چڑھا کر جہاں چاہے، وہاں پہنچادے، اور وہ شہنشاہ عالم پناہ، پروردگار جہاں، جس کے آگے انگریز حاکم ادنیٰ فقیر سے بھی زیادہ محتاج ہے، اتنا مقدر نہیں رکھتا کہ ہم چھ سات سو غرباء کو مکے میں پہنچادے؟ آپ کا عقیدہ عجیب ہے!“

یہ تقریر پڑتا شیرن کروہ اپنے دل میں نہایت پیشمان و شرمند ہوئے اور پکھنہ بولے، آپ نے فرمایا کہ ”آپ سن لیں گے کہ ان شاء اللہ تعالیٰ میں جہازوں کا کراہی دے کر اور سب بھائیوں کو ہمراہ لے کر جاؤں گا اور جو کر کے مع الخیر آؤں گا اور خیراتی جہازوں پر نہ آپ سوار ہوں گا اور نہ اوروں کو سوار کراؤں گا(۱)۔“

(۱) ”وقائع احمدی“ ص ۹۳۹، ۹۵۱، یہ پیش گئی حرفاً بحرف پوری ہوئی، اس کے بالقابل سید احمد بغدادی صاحب کے ساتھ جو واقعہ پیش آیا ہے بڑا عبرت انگیز ہے ”وقائع احمدی“ میں ہے کہ باوجود یہ سید بغدادی کے میزبان و مرید یہ امیر اکثر ناخداوں سے تعارف رکھتا تھا اور صاحب مقدور تھا، مگر ہر چند سکی اور کوشش کی، کوئی جہاز نہ ملا کہ سید بغدادی کو سوار کرتا تھا، سید صاحب[ؒ] کے قائلہ کی روائی کے بعد چند ندوں بعد مذشی امیر کا ایک واقع ناخدا مسیحی کو جاتا تھا، مسیحی نے سید بغدادی کو اس کے جہاز پر سوار کر دیا، ایک مغل کی بیوی، اس ناخدا سے آشنا تر رکھتی تھی، وہ بھی ناخدا کے جہاز پر (بات اگلے صفحے پر)

اہل خیر کی مسابقت

ایک روز فرشی امین الدین صاحب کے یہاں سے اہل قافلہ کی پوشک کے لئے کپڑے کی گٹھریاں آئیں، اس کے بعد شرخ رمضانی، سعد الدین ناخدا، فرشی حسن علی اور امام بخش صاحب حساب کی ایک ایک فرداۓ اور سید صاحب گوکھائی اور عرض کیا کہ ”ہم نے اس قدر تھاں آپ کے لئے خریدے ہیں، اگر ارشاد ہو تو گٹھریوں میں باندھ کر یہاں لا لیں، ورنہ جب جہازوں پر آپ کا اسباب چڑھایا جائے گا، اس کو بھی چڑھاوادیں گے، اور ہم سب نے پانچ سو جامہ احرام کی تدبیر کی ہے اگر آپ کے کل آدمیوں کا شمار معلوم ہو تو حساب سے اس کا انتظام کیا جائے۔“

سید صاحب[ؒ] نے فرمایا کہ ”احرام تو اپنے لوگوں کے موافق ہمارے پاس تیار ہیں، اب احراموں کی کچھ حاجت نہیں اور جو کچھ کپڑا تم نے تیار کیا ہے، اس کا اجر اللہ تعالیٰ تم کو دنیا و آخرت میں دے، وہ نہ ہمارے پاس لا دے، نہ جہاز پر چڑھاؤ جس قدر حاجت تھی، اس قدر کپڑا ہم نے لے لیا، اب زیادہ بوجھلا دنے کی کیا ضرورت ہے؟ جب کہیں ضرورت ہوگی، تب اللہ تعالیٰ انتظام فرمادے گا۔“

انہوں نے کئی بار بہ تکرار کہا کہ ”حضرت آپ قبول فرمائیں ہماری یہی خوشی ہے“ آپ نے فرمایا کہ ”لینے میں تو کچھ نقصان نہیں ہے، مگر لاد کر لے جانا اور اس کی نگہبانی کرنا کچھ کام کی بات نہیں ہے، نہ لینے کا یہی سبب ہے۔“

(بقیہ ص گزشتہ) سوار ہو کر گئی اور وہ جہاز کلکتے سے روانہ ہو گیا، دوسرے روز اس مغل کو خبر ہوئی، اس نے عدالت میں جا کر اس ناخدا پر ناش کی، عدالت سے اس جہاز کی واپسی کا حکم ہوا کہی دن بعد کلکتے میں یہ خیر شہر ہوئی کہ سید احمد، جو قافلہ لے کر جو گئے ہیں، وہ کپڑے گئے، سید صاحب[ؒ] کے مغل و معتقد (اگرچہ ان کو اس خبر کا یقین نہ تھا) بڑے مضطرب و تفتکر ہوئے اور معاندین خوش ہوئے، جب وہ جہاز کلکتے واپس آیا تب معلوم ہوا کہ اس جہاز میں سید احمد بغدادی ہیں، اس وقت معاندین شرمندہ ہوئے اور مغلصین سرخ رو مطمئن۔

عربت کی بات یہ ہے کہ سید بغدادی با وجود یک تن تنہائی اور ایک بڑے شخص کے مہمان و مرشد، اس سال سفرج سے محروم رہے۔ ”وقائع احمدی“ ص ۹۵۲، ۹۵

انہوں نے کہا کہ ”اگر اور کپڑا آپ نہیں لیتے تو خیرگار احرام آپ ضرور قبول کریں، آپ نے فرمایا کہ ”خیر تھماری خوشی، تم بھی کچھ ساتھ کر دو“ یہ بات سن کرو وہ خوش ہوئے اور ہر ایک کہنے لگا کہ ”ہم ہی سب احرام دیں“ آپس میں بحث ہونے لگی، حضرت نے فرمایا کہ ”اس میں بھگڑانہ کرو، تم سب اپنے حصے کے موافق جمع کر کے ہمارے پاس لاو“۔

انہوں نے الگ بیٹھ کر صلاح کی کافی نفر دو دواحرام دینے چاہئیں، سماں ہے سات سو آدمی ہیں، انہوں نے پندرہ سواحرام تجویز کئے اور حضرت سے عرض کیا کہ ”اگر آپ اپنے پاس کے احرام میقات بیل ملم سے بندھوائیں تو ہمارا احرام عرفات جانے کے وقت یا اس کے برعکس، جس طرح مناسب سمجھیں“ ان کی یہ تجویز آپ کو بہت پسند آئی، پھر آپ نے ان کے لئے دعا کی اور فرمایا کہ ”اللہ تعالیٰ تم کو اس کا اجر دے اور یہ کپڑا اپنی راہ میں خرچ کرائے، ان شاء اللہ ہم تمہارے لئے بیت اللہ میں جا کر دعا کریں گے، پروردگار سے امید ہے کہ وہ تمہارے بیہاں بہت خیر و برکت کرے گا (۱)“۔

جہازوں کے انتظامات

لکھتے سے چلنے کی تیاری شروع ہوئی، گیارہ جہاز کرانے پر لئے گئے اور بارہ ہزار روپیہ کرایہ تجویز ہوا، ہر جہاز پر ایک امیر مقرر ہوا اور بارہ ہزار روپے کی جنس اور اشیائے خوردنی خرید کر جہازوں پر رکھ دی گئیں (۲)۔

جہازوں کی روانگی سے پہلے راستے میں کھانا کھانے کے لئے چھ سو تین تیس روپے کے مسی ظروف خرید کر جہازوں پر چڑھائے گئے اور چھ سو ترا نوے آدمیوں کا کرایہ فی نفر بیس روپے کے حساب سے تیرہ ہزار آٹھ سو ساٹھ روپے دئے گئے، عورتوں کے واسطے تین جہازوں کے نیچے کے دبو سے لئے گئے، ایک جہاز ”شیخ الکریم“ کے آدھے دبو سے کے چار سو روپے اور ایک جہاز ”غراں احمدی“ کے پورے دبو سے کے آٹھ سوروپے کرایہ کے علاوہ دیئے گئے اور پانی کے پیپر کھے گئے (۳)۔

(۱) ”وقائع احمدی“ ص ۶۱

(۲) ”مخزن احمدی“ ص ۸۰

(۳)

اللہ تعالیٰ سے عہد

شیخ غلام حسین خاں فخر التجار کو جب اس کی اطلاع ہوئی کہ جہازوں کے سب انتظامات کمل ہو گئے، تو ایک دن سید صاحب[ؒ] کے پاس آ کر عرض کیا کہ ”ان دنوں میرے چار جہاز خالی کھڑے ہیں، آپ انہیں پر اپنے لوگوں کو سوار کر کے بیت اللہ شریف تشریف لے جائیں یہاں سے مکنے تک کا جو کچھ زاد راہ اور ضروری اسباب ہے وہ سب جہازوں پر سوار کر دیا جائے گا، اور زیارت حرمین شریفین سے فراغت کر کے پھر اسی سامان کے ساتھ انہیں جہازوں پر وہاں سے تشریف لا جائیں، یہ بھی میرے ذمے ہے۔“

آپ نے فرمایا کہ ”شیخ بھائی تم نے بات معقول کی، مگر ہم نے اپنے اللہ تعالیٰ سے عہد کیا ہے کہ جب ہمارے لئے زاد را حلہ کا سامان کر دے گا، تب ہم جہازوں کا کرایہ دے کر اور اپنے ہمراہیوں کو ساتھ لے کر بیت اللہ شریف کو جائیں گے اور سوائے اللہ تعالیٰ کے کسی مخلوق کا بار احسان نہ اٹھائیں گے، اس میں چاہے برس گزر جائیں، اس کا کچھ غم نہیں (۱)۔“

جہازوں کا معاینہ اور ناخداوں کو ہدایات

جہازوں کے منتظمین نے عرض کیا کہ ”اگر مرضی مبارک میں آئے تو چل کر جہازوں کو بھی ملاحظہ فرمائیں سب جہاز لگنگا کے کنارے کھڑے ہیں“، آپ نے فرمایا ”بہتر ہے ہم چلیں گے“، آپ نماز ظہر پڑھ کر تشریف لے گئے (۲)، اور تختوں کی سڑک پر پہنچے، وہ سڑک بہت ہی مکلف اور خوبصورت بنتی تھی، آپ اس سڑک پر کھڑے ہوئے، پھر ایک کشتنی پر سوار ہو کر جہاز پر گئے اور اس کے نیچے اوپر کے سب مکان دیکھئے اور فرمایا کہ ”الحمد للہ! اللہ تعالیٰ یہ دن تو لا یا کہ جہاز دیکھنے میں آئے۔“

جہاز کے ناخدا کو آپ نے ایک بیش قیمت مسقٹی لنجی عطا فرمائی اور نینو، نین سکھ

(۱) ”وقائع احمدی“، ص ۱۰۰۳، ۱۰۰۴ (۲) قلمی یادداشت سے معلوم ہوتا ہے کہ آپ ۲۰ صفر شنبہ کے روز جہاز دیکھنے تشریف لے گئے۔

وغیرہ کے کئی تھان عنایت کئے اور فرمایا کہ ہمارے لوگوں کو آرام کے ساتھ لے جانا، کسی طرح کی تکلیف نہ ہونے پائے، ان شاء اللہ تمہارا جہاز جلد خیر و عافیت کے ساتھ جدے پہنچے گا اور ہر صدمے سے اللہ تعالیٰ محفوظ رکھے گا اگر تقدیر سے کسی طرح کا صدمہ پیش آجائے، تو گہرانا نہیں، اللہ تعالیٰ اپنے فضل سے محفوظ رکھے گا۔

سعد الدین ناخدا، شیخ امام بخش، شیخ رمضانی اور شیخ عبداللطیف وغیرہ نے عرض کیا کہ ”سب جہازوں کے ناخدا منتظر ہیں کہ حضرت ہمارے جہازوں کو دیکھنے تشریف لا دیں، اگر مناسب سمجھیں تو تشریف لے چلیں“، آپ نے فرمایا ”عصر کا وقت قریب ہے، اب جا کر نماز پڑھیں گے، اس وقت فرصت نہیں ہے، پھر کسی وقت ان شاء اللہ تعالیٰ دیکھ لیں گے (۱)۔“

ایک روز سب جہازوں کے ناخداوں کو بلا کر فرمایا کہ ”ہمارے لوگوں کو آرام کے ساتھ لے جانہاں کو کسی طرح کی تکلیف نہ ہونے پائے، اس میں ان شاء اللہ تعالیٰ تمہارے لئے دنیا میں بھی بہتری ہو گی اور آخرت میں بھی، دنیا کا فائدہ تو تم اسی سفر میں دیکھ لو گے اور آخرت کا فائدہ، اللہ تعالیٰ چاہے گا تو وہاں دیکھو گے، اگر ان کو کسی قسم کی تکلیف دو گے تو تمہارے دین میں بھی نقصان ہو گا اور دنیا میں بھی کیونکہ یہ سب لوگ اپنے گھر یا رچھوڑ کر محض اللہ تعالیٰ کی رضا مندی کے واسطے جاتے ہیں۔“

یہ بھی فرمایا کہ ”اگر سمندر میں صدمے کی کوئی جگہ آجائے تو تم ان لوگوں سے دعا کرنا، اللہ تعالیٰ اپنے فضل و کرم سے خیر و عافیت کے ساتھ منزل مقصود پر پہنچادے گا۔“

ان سب نے اقرار کیا کہ ”ان شاء اللہ تعالیٰ ہم ان کو بڑے آرام کے ساتھ لے جائیں گے، اور ہمارے ہاتھوں ان کو کوئی تکلیف نہیں پہنچے گی، آپ ہمارے لئے دعا فرمائیں“، آپ نے ان سب صاحبوں کے لئے دعا کی (۲)۔

سفر کی ترتیب

جہازوں کے ناخداوں نے عرض کیا کہ ”آپ اپنے سب جہازوں کے آگے سوار

(۱) ”وقائع احمدی“، ص ۱۰۰۶، ۱۰۰۷، ۱۰۱۲، ۱۰۱۱ (۲) ایضاً ص ۱۱۰۱، ۱۱۰۲، ۱۱۰۳

ہو کر روانہ ہوں گے یا سب کے پیچھے؟ جو منظور ہو، ارشاد فرمائیں۔

آپ نے فرمایا ”جس طرح تمہاری خوشی ہو، ہمیں منظور ہے۔“ انہوں نے کہا کہ ”اگر آپ سب کے پیشتر روانہ ہوں گے، تو بھی ان شاء اللہ تعالیٰ ہم آپ کے لوگوں کو آرام کے ساتھ سوار کر کے لے جائیں گے، اور اگر آپ سب کے پیچھے روانہ ہوں تو بھی، مگر مناسب یہ معلوم ہوتا ہے کہ سب لوگ جہازوں پر آپ کے سامنے روانہ ہو جائیں اور آپ سب کے پیچھے سوار ہوں، تب تک خدا کے اور بندے آپ کے فیض سے فیضیاب ہوں گے۔“

آپ کو ان کی یہ صلاح پسند آئی، پھر ہر ایک ناخدا اپنے جہاز کی تعریف کرنے لگا کہ ہمارا جہاز ایسا تیز رفتار اور اس خوبی کا ہے، آپ ہمارے جہاز پر سوار ہوں، آپ نے اس وقت ان کو کوئی جواب نہیں دیا، جب رخصت ہو کر چلے گئے، تب شہر کے دوسرے صاحبوں سے آپ نے فرمایا کہ ”سب کے پیچھے یہاں سے کون سا جہاز روانہ ہوگا؟ اس کو دریافت کیجئے، ہم اسی پر سوار ہوں گے“، انہوں نے شہر میں جا کر ناخداوں سے پوچھ لانہ ہوں نے کہا کہ ”سب کے پیچھے دریا یقینی روانہ ہوگا، مگر دریا یقینی بہت پرانا اور استرفتار ہے، انہوں نے یہی حال سید صاحب سے آکر بیان کیا اور عرض کر دیا کہ دریا یقینی، پرانا اور استرفتار ہے، آپ نے فرمایا کہ ”ان شاء اللہ تعالیٰ ہم اس کا جواب تیسرے یا چوتھے دو زدیں گے، اگر ہم اس پر نہ چڑھے تو ہمارے دوسرے بھائی چڑھیں گے۔“

شہر کے لوگوں نے یہ سن کر سید صاحب نے اپنے سفر کے لئے دریا یقینی کا انتخاب کیا ہے آکر عرض کی کہ تمام شہر میں مشہور ہے کہ ”جہاز دریا یقینی“، بہت کم چلتا ہے، اور بہت کہنہ اور شکستہ بھی ہے آپ تو کسی اور جہاز پر سوار ہوں“، آپ نے فرمایا کہ ”تم خاطر جمع رکھو، اللہ تعالیٰ کی قدرت کے آگے نئے اور پرانے سب یکساں ہیں، اگر وہ چاہیے گا تو اس کو تیز روکر دے گا (۱)“

اہل دنیا کی عزت و حرمت کی طرف عدم التفات

غلام حسین خاں فخر التجار کلکتہ نے کہا کہ جہاز عطیۃ الرحمن بادشاہی ہے اور اس پر سائٹھ ضرب توپ چڑھی ہے، محمد حسین ترک اس کا ناخدا ہے، اور وہ چاہیے گا تو اس کو تیز روکر دے گا کپتان

(۱) ”وقائع احمدی“، ص ۱۰۱۲، ۱۰۱۳

ہے، آپ اس پر سوار ہوں، جس وقت آپ ملک عرب میں پہنچیں گے، وہاں کے لوگ آپ کی بہت بڑی عزت و حرمت کریں گے۔

یہ سن کر آپ کا چہرہ مبارک غصے سے متغیر ہو گیا اور فرمایا کہ ”غلام حسین خال، یتم نے کیا کہا؟ عزت و حرمت تو خدا کی طرف سے ہوتی ہے، بندے کی طرف سے نہیں، ہم دنیا کی قدر و منزلت کو ایسا جانتے ہیں، جیسا سڑا کتا“ اور بہت سی باتیں اسی طرح کی فرمائیں، اس وقت تمام اہل مجلس عالم سکوت میں تھے، غلام حسین خال کے چہرے پر دہشت خداوندی سے زردی چھا گئی، سر پیچے کئے ہوئے بیٹھے رہے، اس طرح کی ندامت ہوئی کہ اٹھا کر نہ دیکھا۔(۱)۔

روانگی کا دن (۲)

روانگی کے دن منشی امین الدین صاحب کے یہاں کھانے کی دعوت تھی، مجمع بے اندازہ تھا، آپ نے ظہر کی نماز نہیں کے یہاں ادا کی اور بہت سی صحیحیں اور ہدایتیں فرمائیں، خلفاء میں سے جو لوگ موجود تھے، ان کو باہم اتفاق اور ایک دوسرے کے ساتھ خیرخواہی کرنے کی تاکید فرمائی۔

آخر میں ارشاد فرمایا کہ ”اگر کوئی کہے کہ سید احمد کی توجہ میں بڑی قوی تاثیر ہے تو اس کو کاذب اور مفتری سمجھنا چاہئے، یہ معاملہ میرے اختیار میں نہیں ہے، بہت سے لوگوں کو میں نے چاہا کہ فائدہ ہو اور بڑی کوشش کی، ان کو ذرا لفظ نہ ہوا اور بعض لوگوں کی طرف میرا خیال بھی نہ تھا، لیکن ان کو اتنا فائدہ پہنچا کہ اعلیٰ مراتب ولایت تک پہنچ گئے، یہ سب خدا کی طرف سے ہے اور بالکل من جانب اللہ بات ہے“

وعظ کے بعد آپ نے سر سے دستار اتار کر منشی صاحب، موصوف کے سر پر رکھی، اس وقت منشی صاحب بہت روئے۔ (۳)

(۱) ”وقائع احمدی“، ص ۷۶، ۱۰۸۸، ۱۰۸۸ (۲) قلمی یادداشت سے معلوم ہوتا ہے کہ سید صاحب کو کلکتی میں تقریباً تین مہینے صرف ہوئے، اس یادداشت سے معلوم ہوتا ہے کہ انصفر کو آپ نواحی کلکتہ میں پہنچے تھے، اور جمادی الاولی میں وہاں سے روانگی ہوئی۔ (۳) منظورہ السعداء۔

تیرہوال باب

کلکتے سے مکہ معظیمہ تک

روانگی کا منظر

سید عبدالرحمن صاحب راوی ہیں کہ روانگی کے دن پار غ کے دروازے پر سواریاں کھڑی تھیں، آپ بکھی پر سوار ہوئے میں اور عبد اللہ (فرزند شیخ غلام حسین خاں) اور مولانا عبدالحی صاحب اور نشی امین الدین خاں آپ کے ساتھ بکھی میں بیٹھے، سید محمد یعقوب اور مولوی محمد یوسف صاحب بکھی کے پیچھے کھڑے ہوئے۔

وہاں سے روانہ ہو کر جب بڑے مدرسے کے قریب پہنچ تو دیکھا کہ لالہ مارا کے گرجے تک عورت و مرد، ہندو مسلمان، یہودی و نصاریٰ اس کثرت سے آپ کے دیدار کے لئے جمع تھے کہ آدمی کا ادھر سے ادھر گز رنا بہت دشوار تھا، صد ہا آدمی پکارتے تھے کہ ”بچو! بچو!“ مگر کون کس کی سنتا تھا؟ یہ معلوم ہوتا تھا کہ اب کچھ دیر میں بکھی دبی جاتی ہے، آخر کو بہ ہزار دشواری سواری غلام حسین خاں فخر التجار کے دروازے پر پہنچی، حضرت بکھی سے اتز کر اندر تشریف لے گئے اور غلام حسین خاں کو جو بیمار تھے دیکھا، پھر اسی بکھی پر سوار ہو کر قلعے کی طرف چاند پول گھاٹ کو روانہ ہوئے اور لارڈ مارا کے گرجے کے برابر یہودیوں کے محلے میں پہنچے، وہاں سے آپ کے ہمراہی کلمہ باؤز بلند پڑھتے ہوئے گزرے اور قلعے کے میدان میں جا کر سواری ٹھہری، اس وقت ایک جم غیر اور مجمع کثیر، یہودی اور نصرانی، سب پھتریاں لگائے

ہوئے کوٹھوں پر اور راستے میں کھڑے تھے، اور ان کی عورتیں ان کے ساتھ تھیں بلکہ نام اہل قلم وغیرہ اپنی کچھریاں خالی چھوڑ کر اس وقت وہاں موجود تھے، لوگ یہ بھی کہتے تھے کہ لاث اپنی کوٹھی پر تمام عملے سمیت کھڑا ہوا دیکھ رہا ہے۔

جب قلعے کے میدان میں پہنچے، عصر کا وقت ہوا، لوگوں نے دریا میں وضو کیا اور اذان کی، پھر صفیں آراستہ ہونے لگیں، اس وقت خدا کی قدرت نظر آتی تھی کہ ہزاروں ہزار نمازی کہ ان کی تعداد گنتی سے باہر تھی، کھڑے تھے، جب صفیں آراستہ ہو چکیں اور ایک صفوں کے جانب دور جہاں تک نظر کام کرتی گئی تھی، سید صاحب امامت کے لئے بڑھے اور نیت باندھی، اس وقت صد ہا آدمی باؤاز بلند تکبیر کہتے تھے، اس کے باوجود تکبیر کی آواز سننے میں نہ آتی تھی، مگر آپ کی آواز سب کو پہنچ رہی تھی، نماز کے بعد آپ نے دعا کی، پھر بگھی کے پاس آئے اور لوگوں سے رخصت ہونے لگے، آپ نے ایک ایک دو دوروں پر غرباء میں تقسیم کئے، سات سوروں پر تو صرف میرے ہاتھوں تقسیم ہوئے، اس کے بعد آپ نے دوسروں سے لے کر روپیہ تقسیم کیا، اس کے بعد آپ بڑی پھرتی کے ساتھ لوگوں کے نیچے میں سے کشتی پر سوار ہو گئے کہ لوگوں نے آپ کو بیٹھنے کے بعد دیکھا اور تعجب کیا۔

بہت سے لوگ کشتبیاں لئے ہوئے موجود تھے، ان پر سوار ہو کر آپ کی کشتی کے ساتھ روانہ ہوئے، دریا کے کنارے خلقت کا ہجوم تھا، آپ نے دونوں ہاتھ اٹھا کر بلند آواز سے السلام علیکم فرمایا، لوگوں نے سلام کا جواب دیا اور بہت روئے، دور دور تک جہاں سلام کی آواز نہیں پہنچ سکتی تھی، ہاتھ کے اشارے ہو رہے تھے۔

آپ نے مغرب کی نماز کشی پر پڑھی اور سب کشتبیاں روانہ ہوئیں، جب اندر ہمرا بہت ہو گیا تو دوسری کشتبیوں کے لوگ رخصت ہو کر واپس ہوئے۔ (۱)

جہازوں کے انتظامات

آپ جس کے جہاز پر سوار تھے، اس کا ناخدا عبد الرحمن حضرتی تھا، جس کا ایک مکان

(۱) ”وقائع احمدی“، ص ۱۰۹۳، ۱۰۹۰ اور ”منظورۃ السعداء“

بندرگاہ تھے میں بھی تھا، آپ کے متعلقین اور اعزاء آپ کے ساتھ تھے، سب مرد و عورت ملائک سو پچاس آدمی ہوتے تھے۔

آپ نے اپنے جہاز سے پہلے دوسرے جہاز روانہ کر دیئے تھے، تفصیل ان کی یہ ہے کہ ایک جہاز کا نام ”فتح الباری“ تھا، اس کا ناخدا عبد اللہ بلاں عرب تھا، اس پر قافلہ میں سے ست آدمی سوار تھے، اور مولوی عبدالحق صاحب نیتوی ان کے امیر تھے۔

”معطیۃ الرحمن“ بڑا جنگی جہاز تھا، اس پر ساٹھ ضرب توپ تھی، محمد حسین ترک رومی جو چالیس جہازوں کا کپتان تھا، اس کا ناخدا، اور اہل قافلہ میں سے سرٹھ نفر قاضی احمد اللہ صاحب میرٹھی کی امارت میں اس پر سوار تھے۔

”غوابِ احمدی“ پر گیارہ توپیں تھیں، ناخدا احمد ترک رومی، اس پر پچاس آدمی جو مولوی وجید الدین، حکیم مغیث الدین سہارن پوری کی سر کردگی میں تھے، سوار تھے۔

”فتح الکریم“ پر چھتر آدمی میاں دین محمد کی سر کردگی، میں ”فیضِ ربانی“ پر چھتر آدمی مولانا محمد اسماعیل صاحب کی امارت میں ”فیضِ الکریم“ پر پچاس آدمی قاضی عبدالستار گڑھ مکتیسری کی امارت میں ”عباسی“ پر چالیس نفر حاجی پیر محمد بریلوی کی ”ناج“ پر پنیسوہ آدمی قادر شاہ ہریانوی کی ”فتح الرحمن“ پر پچاس آدمی حاجی محمد یوسف کشمیری کی امارت میں۔ (۱)

اہل قافلہ کی تعداد چھ سو تر انوئے تھی، ان کے علاوہ مساکین ایک سو سات کی تعداد میں تھے، جو تین جہازوں پر تقسیم تھے، دیگریں اور دوسرے ضروری برتن نئے خرید کر جہازوں پر رکھ دیئے گئے تھے، چنانچہ چار دیگریں اپنے لوازمات کے ساتھ آپ کے جہاز پر، اور دو دیگریں ہر جہاز پر تھیں، غله اور کپڑا ہر ایک پر بقدر ضرورت بار کر دیا گیا تھا۔ (۲)

تقسیم عمل

آپ نے فرمایا تھا کہ اس سفر کے تمام کام کا ج عبادت ہیں، اس لئے رفقاء اور ہمراہی بڑے ذوق اور اپنی خوشی سے خدمت کرتے تھے، اور بعض بعض کام مستقل طور پر بعض

(۱) ”وقائع احمدی“ ص ۸۷، ۱۰۰، ۱۰۸ اور ”منظورۃ السعداء“ (۲) ”منظورۃ السعداء“

لوگوں نے اپنے ذمے لئے تھے، بادل خاں نے تمام اہل قافلہ کو خصوصاً معدود لوگوں کو وضو کرنے کی ذمے داری لی، وہ سمندر سے پانی کھینچ کر بڑے بڑے طاشوں میں بھر لیتے تھے، اور اس سے لوگوں کو وضو کرتے تھے، پانی کھینچتے وقت اللہ کا نام ان کے ورد زبان ہوتا تھا۔ شیخ باقر علی نے کھانا پکانے کا ذمہ لیا، دوسرے آدمی بھی اس کام میں ان کا ہاتھ بٹاتے تھے، اس جہاز کے آگے کی طرف ایک بڑا دلان تھا، اس میں کھانا پکایا جاتا تھا، آدھے میں تو ناخدا اور معلم اور خلاصیوں کا اور آدھے میں آپ کا کھانا پکتا تھا، وہ دلان نیچے اوپر دائیں بائیں تمام تابنے کی چادروں سے منڈھا ہوا تھا تاکہ آگ نہ لگ جائے، دو دیگر چاول کی اور ایک دیگر دال کی آپ کے قافلے میں روزانہ کپتی تھی، بیماروں اور جن لوگوں کو دوران سرکی شکایت ہوتی تھی، ان کو روٹی ملتی تھی۔^(۱)

جہاز پر آپ کے معمولات

آپ کا روزانہ معمول تھا کہ صبح کی نماز کے بعد حزبِ انحراف ہتھ اور مولوی محمد یوسف صاحب سے سورہ زخرف کا پہلا رکوع سنتے، جب آپ اس سے فارغ ہوتے تو لوگ آپ کے پاس آ کر بیٹھ جاتے، کوئی کسی آیت کا مطلب پوچھتا کوئی کسی حدیث کا، سوا پھر دن چڑھتے تک اسی طرح مجلس رہتی، اس کے بعد آپ اندر تشریف لے جاتے، اور وہیں کھانا تناول فرماتے، فراغت کے بعد باہر تشریف لاتے، دبوسے کے دروازے پر ایک کوٹھری تھی، اس میں دو پھر کو آرام فرماتے، اس کے دروازے پر شمشیر خال کا پھرہ رہتا تھا، اور ان کی ایک دری پچھی رہتی تھی، جب ظہر کا وقت آتا، آپ اٹھتے اور نماز سے فارغ ہو کر اسی دری پر بیٹھ جاتے اور اس طرح سے لوگ آپ کے پاس جمع ہو جاتے اور جو جس بات کا سوال کرتا، اس کا جواب دیتے۔

آپ کی صحبت کی برکت سے قافلے میں کسی قسم کا لڑائی جھگڑا کبھی پیش نہیں آیا، وقت بڑی راحت اور عافیت سے گزرتا تھا، ہر کسی کو دون عید اور شب شب برات تھی، سر بھی گھومتا تھا،

(۱) ”وقائع احمدی“، ص ۹۹۸-۹۹۹ اور ”منظورة السعداء“ (۲) ”وقائع احمدی“، روایت سید عبدالرحمن علی، ج ۱، ص ۱۰۰-۱۰۱

اور قہبھی ہوتی تھی، مگر دل میں راحت و خوشی تھی، رنج والم کا ذکر نہ تھا۔ (۲) سمندر میں تلاطم تھا، کسی ساتھی کو قہ ہوتی کسی کا سر گھومتا، آپ نے مولا عبدالحی صاحب سے جمع بین الصلا تین کے متعلق دریافت کیا، انہوں نے فرمایا کہ سفر میں جمع بین الصلا تین مذہب حنفی کے سوائے نئیوں مذاہب میں درست ہے، آپ نے فرمایا ”ایسے مقام پر نماز جمع کرنی چاہئے، اگر نماز جمع نہیں کرتے تو نماز کے جاتے رہنے کا اندیشہ ہے، چنانچہ اسی روز سے اس پر عمل شروع ہوا۔ (۱)

جہاز سیلوں سے گزرتا ہوا راس کماری (۲) کا چکر کاٹ کر الپی ٹھہرا (۳)، اس حصے سے بخیریت گزر جانے کی وجہ سے جہاز کے خلاصیوں نے بڑی خوشی منائی اور مسافروں سے پیے وصول کئے۔

بندرگاہ الپی اور کالی کٹ میں

جب جہاز لئکا سے گزر کر الپی (الپی) پہنچا تو ایک کشتی جہاز کے پاس آئی، لوگ آپ کو پوچھتے جہاز پر آئے، اور عرض کیا کہ ”آپ کے آدمیوں سے جو دوسرے جہازوں پر گئے ہیں آپ کے اوصاف حمیدہ سن کر بڑے اشتیاق سے ہم لوگ حاضر ہوئے ہیں، ہمارا ناخدا جس کے نام دوسل ہے، آپ سے ملنے کا بہت مشتاق ہے، ہمیں آپ کی خدمت میں بھیجا ہے کہ ہم آپ سے تشریف لے چلنے کی درخواست کریں، آپ نے فرمایا، ہم ضرور چلیں گے“ آپ نے ان کو کھانا کھلا کر رخصت کیا اور ایک رفیق ساتھ کر دیا کہ میٹھے پانی کا ایک پیپہ بھر کر لے آئے۔ دوسرے روز آپ تشریف لے گئے اور ناخدا کے مکان پر دو روز قیام فرمایا، ناخدا نے اپنے اہل و عیال اور وہاں کے دوسرے آدمیوں کے ساتھ بیعت کی، اس زمانے میں وہاں عورتوں میں برہنگی بہت تھی، والپی کے وقت آپ نے لوگوں سے کہا کہ ”یہاں عورتیں بے ستر

(۱) ایضاً ۱۰۹۸ (۲) راس کماری کا ”وقائع“ اور ”مخزن احمدی“ میں بتات فرقی لکھا ہے۔

(۳) الپی جنوبی و مغربی ہندوستان کی مشہور بندرگاہ ہے، جو کوچین کے جنوب میں واقع ہے، (سید احمد شہید) اس کو سید صاحب”的 وقاری نگاروں نے الپی کے لفظ سے یاد کیا ہے۔

ہیں، تم سب ہمارے گرد ہو جاؤ،“ سب لوگ آپ کے گرد ہو گئے، آپ وہاں سے روانہ ہوئے، لیکن لوگوں نے مردوں، عورتوں نے آپ کی زیارت کے لئے بہت بجوم کیا، ہر چند لوگ ہٹاتے تھے، مگر وہ کچھ نہیں سنتے تھے، آخر آپ وہاں سے دوڑ کر مجھوں پر سورا ہو گئے۔

کالی کٹ میں بھی آپ اترے ہاس شہر میں ایک پنچتہ تالاب تھا، اور اس کے پنج میں ایک بڑی مسجد چار درجے کی تھی، وہاں آپ ظہرے، پھر پس تیس آدمیوں نے بیعت کی (۱)، کالی کٹ سے روانہ ہو کر ایمنی اور عقیدی (۲) اور جزیرہ سقطورہ کے پاس سے عدن پہنچ۔

عدن

عدن کا پہاڑ دکھائی دیا تو آپ بہت خوش ہوئے اور اللہ تعالیٰ کا شکر ادا کیا کہ اللہ تعالیٰ نے ہم کو عرب کا ملک دکھایا، آپ نے مولانا عبدالحی صاحب سے فرمایا کہ ”جب ہم جہاز سے اتریں گے، شکر کا دو گانہ پڑھیں گے۔“ (۳)

آپ عدن میں اپنے ساتھیوں کے ساتھ اترے اور دور کعت نماز پڑھ کر تشریف لے گئے، اس وقت گرمی کا یہ عالم تھا کہ دھوپ کی پیش سے زمین پر قدم نہ رکھا جاتا تھا اور دریا کے کنارے سے عدن تک نہ کہیں پانی تھا، نہ سایہ دار درخت، دھوپ اور پیاس سے لوگ بے تاب ہوئے جاتے تھے، اس وقت آپ نے فرمایا کہ ”اگر دو تین اونٹ ہوتے تو ان پر سورا ہو کر چلتے“، لوگوں نے عرض کیا کہ ”حضرت اونٹ یہاں کہاں؟“ ہاں آپ دعا فرمائیں، آپ نے فرمایا کہ ”تم سب مل کر سات سات بار ”الحمد“ پڑھو اللہ تعالیٰ افضل کرے گا“، لوگوں نے پڑھنا شروع کیا، ساتویں بار تک پہنچ تھے کہ ایک شخص نے کہا ”وہ دیکھو چار اونٹ دامن کوہ میں معلوم ہوتے ہیں“، وہ شتر بان ان کو اس طرف لئے آتے تھے، تمام لوگ ان کی طرف

(۱) ”وقائع احمدی“، ص ۱۱۰، ۱۱۱ (۲) ”امی“ کا پورا نام ”امین دیپ“ ہے، دیپ جزیرہ کو کہتے ہیں، عقیدی کا اگریزی نام (Agathe) ہے (سید احمد شہید)

(۳) ”وقائع احمدی“، ص ۱۱۱

دیکھنے لگے، جب نزدیک آئے لوگوں نے شتر بانوں سے کہا کہ اگر اونٹ کرائے پر دو تو تمہارا احسان ہوگا، انہوں نے کرایہ لینے کا تو کچھ ذکر نہ کیا، لوگوں کو سوار کر لیا اور عدن میں جا کر اتار دیا، لوگ کھانے پینے کی تدبیر میں لگے، جب کھاپی کر فارغ ہوئے، تب ان اونٹوں اور اونٹ والوں کو تلاش کیا کہ ان کو مزدوری دیں، ہر چند ان کو ڈھونڈا، مگر نہ پایا، وہاں کے لوگوں سے پوچھا کہ ”اس ہیئت اور بس کے چار اونٹ ہیں اور اس صورت اور پوشش کے سار بان، اگر تم جانتے ہو تو بتاؤ“ انہوں نے کہا کہ ”یہاں نہ اس طرح کے اونٹ ہیں، نہ اونٹ والے، یہاں تو بار برداری کے اونٹ ہیں“ لوگوں نے آپ سے یہ حال بیان کیا، آپ خاموش ہو رہے ہیں۔ (۱)

عدن کے قریب بہت لوگ آپ کے استقبال کو آئے، آپ شہر میں ایک مسجد میں، جو کسی سوداگرنے بتوائی تھی، اترے، آپ نے وہاں کے دنبے منگوائے، ذبح کر کے پکوئے اور روٹیاں بھی پکیں، رات کو اسی مسجد میں رہے، دوسرے روز جہاز کا لنگر اٹھا اور روانہ ہو گئے (۲)، عدن سے روانہ ہونے کے چھ سات روز بعد معلم نے کہا کہ آج چھوٹے باب سکندر (۳) میں پہنچیں گے، تھوڑی رات باقی ہو گئی کہ ناخانے سید صاحب کو جگایا اور عرض کیا کہ ”یہ وقت دعا کا ہے، آپ دعا کیجئے“ پھر سب لوگوں کو جگایا اور تمام لوگ دعا میں مشغول ہوئے خدا کے فضل و کرم سے جہاز بخیریت گزر گیا۔ (۴)

جہاز میں کیف و ذوق

سید زین العابدین، جو آپ کے رفیق سفر تھے، بیان کرتے ہیں کہ ایک روز سید صاحب جہاز کے اگلے مکان کی چھت پر مستول کار سا پکڑے ہوئے تھے، اور دریا کا تماشہ دیکھ رہے تھے، میں اس وقت آپ کے پیچھے کھڑا تھا، اور تین شخص میرے سوا اور بھی تھے، اس

(۱) ”وقائع احمدی“، ص ۲۱۱، روایت سید عبدالرحمٰن، ”مخزن احمدی“ (۲) ”وقائع احمدی“، ص ۱۶۷

(۳) یہ باب المندب ہے، جو جہازوں کے لئے خطرناک جگہ بھی جاتی تھی، تھنگ سمندر کے میں بیچ میں ایک پہاڑی ہے، جس سے جہاز کے گمرا جانے اور گلوے ٹکڑے ہو جانے کا خطرہ رہا کرتا تھا۔ (۴) ”وقائع احمدی“، ص ۲۱۲، ۷۷

وقت آپ سمندر کو دیکھ کر بار بار ”سبحان اللہ وبحمده، سبحان اللہ العظیم“ پڑھتے تھے، اور دیوان حافظ کے کچھ اشعار بھی پڑھتے تھے، جو مجھے یاد نہیں، آنکھوں سے آپ کے چہرے پر آنسو جاری تھے، اور آواز میں بھی فرق ہو گیا تھا، آپ اللہ تعالیٰ کی عظمت و بزرگی بیان فرماتے جاتے تھے، اس میں کئی گھڑی کا عرصہ ہو گیا پھر وہاں سے آپ نیچے تشریف لائے، مگر زبان مبارک سے کچھ نہیں فرمایا، تھوڑی دیر کے بعد ظہر کا وقت ہوا، اذان ہوئی، آپ نماز کو تشریف لائے اور نماز پڑھائی، اس نماز میں ایسی برکت اور تاثیر تھی کہ ہر ایک کے اوپر ایک حال سا واقع تھا کہ اس کی لذت زبان سے بیان نہیں ہو سکتی، ہر شخص کی طبیعت متوجہ الی اللہ تھی۔^(۱)

محظی

محظی میں ناخدا نے ایک مہینے کے لئے اپنے مکان پر قیام کرنے کا فیصلہ کیا، آپ نے ضروری سامان اتار کر ایک مکان کرائے پر لیا اور جامع مسجد کے قریب قیام فرمایا۔^(۲)

برہمنہ غسل کی روک خام

محظی میں رواج تھا کہ لوگ بے تکلف حوض، تالاب وغیرہ میں برہمنہ غسل کرتے تھے، آپ کو یہ بات بہت ناپسند آئی، بنگالے کے مولوی امام الدین نے ایک دن حوض میں تہہ بند پاندھ کر غسل کیا، دوآ دیوں نے ان کو پکڑ لیا اور قاضی صاحب کے پاس لے گئے، اور کہا ”یہ شخص تہہ بند پاندھ کر نہاتا ہے، اس نے ہمارے حوض کو بخس کر دیا“، اور خواہش کی کہ ان کو سزا دی جائے، قاضی صاحب نے پورا واقعہ سناء، ان دونوں شخصوں سے بہت ناراض ہوئے اور مولوی صاحب کو رخصت کیا، انہوں نے آکر حضرت کو سارا ماجرا سنایا۔^(۳)

ایک دن مولوی عبدالحق صاحب نے آپ سے عرض کیا کہ قاضی محمد بن علی شوکانی محدث یمن نے ایک رسالہ موضوعات حدیث میں تصنیف کیا ہے، اگر وہ رسالہ ہاتھ آجائے تو بڑا فائدہ ہو، آپ نے فرمایا کہ مولا ن عبدالحق صاحب سے کہئے کہ وہ اس کا کچھ انظام کریں، مولا نا مددوح محظی کے قاضی صاحب کے پاس گئے اور یہ خواہش ظاہر کی، قاضی صاحب نے

(۱) ”وقائع احمدی“ ص ۱۱۹ (۲) ایضاً ص ۷۷ (۳) ”وقائع احمدی“ برداشت مختلف ص ۱۱۸

فرمایا کہ ”آپ ایک خط لکھ کر مجھے دے دیجئے، میں وہ خط صنعت بھیج کر رسالہ منگو اکراپنے پاس رکھ لوں گا اور واپسی میں آپ کو دے دوں گا“، مولانا عبدالحی صاحب نے علامہ شوکانی کے نام عربی میں ایک مفصل اور پُر زور خط لکھا، جس میں حضرت شاہ ولی التدرجمۃ اللہ علیہ کے فضل و کمال اور ان کے خاندان کی علمی خصوصیات اور دینی خدمات کا تعارف کرایا اور حضرت شاہ عبدالعزیز رحمۃ اللہ علیہ سے اپنے تلمذ کا تعلق اور سید صاحب رحمۃ اللہ علیہ کا تذکرہ کیا اور جب یہ خط لکھ کر قاضی صاحب کے پاس لے جانے لگے تو سید صاحب ”نے فرمایا کہ“ مولانا آپ قاضی صاحب کے پاس جا رہے ہیں، ذرا بہنہ غسل کی روک تھام کا بھی انتظام کرتے آئیے گا“، مولانا نے قاضی صاحب کو خط پڑھ کر سنایا، قاضی صاحب بہت خوش ہوئے، اور آپ کے علم اور تحریر کی تعریف کی اور خط لے کر صنعت اور وانہ کر دیا۔ (۱)

اس سے فرصت پا کر مولانا نے قاضی صاحب سے فرمایا کہ ”ہم نے اس شہر میں ایک عجیب رسم دیکھی کہ مسلمان اہل علم و فضل غسل کرتے وقت برہنہ ہو جاتے ہیں، چونکہ دین کی ابتداء عرب سے ہے اور متفقہ میں اور سلف کے رسم ہمارے لئے سند کا حکم رکھتے ہیں، یہ خلاف شرع و حیا عمل ہے، جس پر عیدوارد ہے، ایسی جگہ کیسے ہو سکتی ہے؟“، قاضی صاحب نے فرمایا کہ ”لوگ بے غیرت ہیں، جرم انے اور سزا کے باوجود اس سے باز نہیں آتے، یہ ہمارے بس کی بات نہیں، آپ ہمارے ساتھ حاکم شہر کے پاس چلئے“، مولانا قاضی صاحب کے ہمراہ حاکم کے پاس گئے، حاکم نے قاضی صاحب کی درخواست پر چند ساہی مقرر کر دیئے کہ جب تک سید صاحب ”کے قافلے کا قیام رہے، کوئی برہنہ غسل نہ کرنے پائے (۲)۔

وحدت وجود پر گفتگو کرنے کی ممانعت

مولوی عبدالرحمن صاحب صوفی کے مرید مولوی محمد یوسف لکھنؤی بھی تجھ میں اترے ہوئے تھے، وہ اکثر جہاں کہیں بیٹھتے، لوگوں کو وحدت وجود کے مسائل کی تعلیم و تلقین کرتے تھے، ایک روز مولوی یوسف اور قافلے کے لوگوں سے وحدت وجود پر مباحثہ ہو رہا تھا، آپ

(۱) ”وقائع احمدی“، ص ۸۹

(۲) ”مخزن احمدی“، ص ۱۱۲۱

تشریف لے آئے، مولانا عبدالحی صاحب بھی آپ کے ساتھ تھے، ان کی تقریر سن کر مولانا نے ہر چند علمی تقریر سے ان کو سمجھایا، مگر وہ کچھ نہ سمجھے، اسی طرح سید صاحب^(۱) نے بھی ان کو خوب معقول کیا، مگر وہ اپنے ہی اصرار پر رہے، آپ کو غصہ آیا، چہرہ مبارک غصے سے سرخ ہو گیا اور آپ گھٹنوں کے بل کھڑے ہو گئے اور ان کی طرف طما نچہ اٹھایا مگر یاد نہیں، مارا یا نہیں، لوگوں نے جلدی سے مولوی یوسف کو وہاں سے اٹھا کر حوتی کے باہر نکال دیا، آپ نے سب ہمراہیوں سے فرمایا کہ کوئی اس شخص سے ملاقات نہ کرے اور ان کی بات نہ سنے۔^(۲)

حدیدہ

ایک ہمینے کے بعد جہاز نے لنگرا اٹھایا اور جس سے روانہ ہو کر بندرگاہ حدیدہ پہنچا، آپ کے معتقدین میں سے ایک ہندی سید وہاں مقیم اور آپ کی تشریف آوری کے منتظر تھے، وہ کشتی میں سوار ہو کر جہاز پر آئے، آپ نے ان کے حال پر بڑی عنایت فرمائی اور ایک ولایتی تلوار اور ایک دونالی بندوق اور سپر عنایت کی، سید موصوف نے کھانے کی دعوت کی، دوسرے روز آپ ان کے مکان پر تشریف لے گئے اور دو وقت کھانا تناول فرمایا اور اپس تشریف لائے اور جہاز نے لنگرا اٹھایا۔^(۳)

احرام

چوتھے روز فجر کے وقت معلم نے اطلاع دی کہ آج عصر کی نماز یالمعلم کے مقابل پہنچ کر ہو گی، جب میقات آیا تو آپ نے غسل منسون فرمایا، رفقاء نے آپ کو غسل دیا اور بشارتوں سے متاز ہوئے۔

غسل کر کے آپ نے احرام باندھا اور دور کعتیں پڑھ کر تلبیہ^(۴) کیا اور بڑی گریہ وزاری کے ساتھ دعا کی^(۵)

(۱) ”وقائع احمدی“، ص: ۱۱۲۳۔ (۲) ”وقائع احمدی“، ص: ۱۱۲۴۔ (۳) لبیک اللہم لبیک لا شریک لک لبیک، ان الحمد والنعمۃ لک والملک لا شریک لک (حاضر ہوں، اے اللہ حاضر ہوں، حاضر ہوں، تیرا کوئی شریک نہیں، حاضر ہوں، سب تعریف، سارا احسان تیرا ہی ہے، اور سلطنت تیری ہی ہے، تیرا کوئی شریک نہیں)۔ (۴) ”وقائع احمدی“، ص: ۱۱۲۵۔

جدة

۲۳ رشیعہ چہار شنبہ کے روز آپ جدے (۱) پہنچے، کچھ ہمراہی جدے میں آپ کے منتظر تھے، اور بعض مکہ معظمه روانہ ہو چکے تھے، نواب محمود نواز خاں اور سلطان حسین خاں دونوں بھائی جو امراء حیدر آباد میں سے تھے اور ایک سال پہلے سے حج کے لئے آئے ہوئے تھے، آپ کی تشریف آوری کے مشتاق تھے، وہ اور مطوف محمد نیکس آپ کی تشریف آوری کو سن کر مکہ معظمه سے جدے آئے، معلم صاحب نے آپ کے ماموں حضرت شاہ ابواللیث ابن حضرت شاہ ابوسعید کی سند پیش کی اور عرض کیا کہ ”میں آپ کے خاندان کا مطوف ہوں، آپ کا تمام قافلہ مجھہ سے تعلق رکھتا ہے“، آپ نے منظور فرمایا (۲)۔

جدے میں اتر کر آپ نے دوسرے چہازوں کے مسافروں کا حال احوال دریافت کیا اور مصارف کو پوچھا، سب نے عرض کی کہ ”جو کچھ روپیہ آپ نے عنایت فرمایا تھا، وہ صرف میں آگیا اور اس کے علاوہ اکیس سوروپے اور خرچ ہوئے، اور اس کی فرد دکھائی، آپ نے دیکھ کر مولوی یوسف صاحب سے فرمایا کہ یہ مال اللہ تعالیٰ کا ہے، الحمد للہ کہ اس کے بندوں کے صرف میں آیا، آپ اکیس سوروپے ان کو دے دیں (۳)۔“

پانچ روز جدے میں قیام فرمایا (۴)، ۲۷ رشیعہ یک شنبہ کو جدے سے مکہ معظمه روانہ ہوئے (۵)، مولانا محمد اسماعیل صاحب کو محصول کا تصفیہ کرنے کے لئے چھوڑ دیا (۶)۔

حدیبیہ میں

راتستے میں کچھ دیر کے لئے آپ حدیبیہ میں ٹھہرے اور وہاں تمام رفقاء کے ساتھ بہت تضرع وزاری سے دعا فرمائی اور ساتھیوں سے بیعت جہادی (۷)۔

(۱) یادداشت قلمی۔ (۲) ”وقائع احمدی“ ص ۱۱۲۔

(۳) ایضاً ص ۱۱۲۔ (۴) ”مخزن احمدی“ ص ۹۰۔

(۵) یادداشت قلمی۔ (۶) ”وقائع احمدی“ ص ۱۱۳۔

(۷) ”مخزن احمدی“ ص ۱۱۱، آج کل اس کو سمییہ کہتے ہیں۔

چودہوال باب

سرز میں حجاز میں

داخلہ

۲۹ رشعبان ۱۲۳ھ کو آپ پچھدن چڑھے مکہ معظمه کے قریب پہنچے (۱)، رفقاء جو پہلے سے مکہ معظمه پہنچ چکے تھے، آب زمزم سے بھرے ہوئے لوٹے اور صراحیاں لئے استقبال کو موجود تھے، تمام قافلہ زمزم سے سیراب ہوا، اس کے بعد مقام ذی طوی میں جو مکہ معظمه کی آبادی سے متصل ہے پہنچ کر غسل کیا، سید زین العابدین وغیرہ کو زنانی سواری کے ساتھ روانہ کر دیا اور مولا نا عبدالحی صاحب سے پوچھ کر مکہ معظمه کی بالائی جانب سے جو جنت المعلقی کے شمائل سمت ہے، مکہ معظمه میں داخل ہوئے۔

مکہ معظمه میں داخل ہوتے وقت ہر شخص پر گریہ طاری تھا، باب السلام سے داخل ہوئے ہطوف کے بعد مقام ابراہیم پر دور کعت نماز پڑھی اور بڑے تضرع کے ساتھ دعا کر کے چاہ زمزم پر جا کر زمزم پیا اور غسل کیا اور اپنے ہمراہیوں کے ساتھ باب الصفا سے سعی کے لئے تشریف لے گئے، سعی کے بعد سر کے بال منڈائے اور حرام سے باہر ہو گئے۔

باب عمرہ کے قریب میاں زین العابدین نے حولی کرانے پر لی تھی، اس میں آپ کا قیام تھا، دوسرے روز رمضان المبارک کا چاند دیکھا گیا۔ (۲)

(۱) یادداشت قلمی "مخزن احمدی" میں مکہ معظمه کے داخلے کی تاریخ ۲۸ ربیعہ بہمن ہے۔

(۲) "وقائع احمدی" ص ۷۲، قلمی یادداشت میں تصریح ہے کہ چاند تیس کا تھا۔

دن رات کے معمولات

روزانہ دن کوئے کے علماء و فضلا و مشائخ کی آپ کے پاس عصر تک نشست رہی، عصر کی اذان کے بعد آپ نماز پڑھنے کو حرم شریف جاتے، عصر سے مغرب تک آپ حرم میں تشریف رکھتے تھے، وہاں آپ کے پاس لوگوں کا جمع رہتا تھا، اظمار کے بعد طواف کر کے قیام گاہ پر واپس تشریف لاتے، حرم میں جونکہ تراویح کی نماز میں بڑا ہجوم ہوتا تھا، اور بڑا شور و شغب ہوتا تھا، آپ نے مولانا عبدالحی صاحب سے فرمایا کہ اس شور و شغب میں اطمینان قلب اور نماز کا لطف نہیں آتا، مشورے سے یہ طے پایا کہ جب تک حرم میں لوگ تراویح پڑھیں گے، تب تک آپ یہاں کے لوگوں کا قرآن سنیں (۱)، شور بند ہو جانے کے بعد مطاف میں اپنی جماعت کی جائے، چنانچہ سکون ہونے کے بعد آپ کے ماموں زاد بھائی حافظ سید محمد بن شاہ ابواللیث بن حضرت سید شاہ ابوسعید روز دوپارے تراویح میں نہاتے تھے (۲)۔

تراویح کے بعد آپ کرائے کا جانور لے کر سوار ہو کر تعمیم تک جاتے اور عمرے کا حرام باندھ کر واپس آ کر طواف و سعی و حلق سے فراغت کرتے، اگر رات زیادہ ہوتی تو طواف و سعی کر کے سحر کا کھانا کھاتے، اگر کم ہوتی تو طواف کر کے کھانا کھا لیتے، پھر سعی کرتے۔

نماز فجر کے بعد بھی طواف کر کے اشراق پڑھ کر قیام گاہ پر تشریف لاتے۔ آپ کی قیام گاہ کے قریب ایک مینار تھا، جب زوال کے وقت مذکور مذکور تراویح کرتا، آپ قیلو لے سے بیدار ہوتے، ضروریات سے فارغ ہو کر وضو کرتے اور حرم آ جاتے (۳)۔

مولانا محمد اسماعیل صاحب کی تشریف آوری

ایک ہفتے کے بعد مولانا محمد اسماعیل صاحب محصول وغیرہ کے معاملات سے فرصت کر کے جدہ سے مکہ معظمہ آگئے اور اپنے ساتھ کچھ غلہ بھی لائے (۴)، ۲۰ رمضان المبارک اور ایکسویں شب سے آپ نے اعتکاف فرمایا، شوال کا چاند دیکھ کر نماز مغرب پڑھ کر آپ قیام گاہ تشریف لائے (۵)

(۱) ”وقائع احمدی“، ص ۹۶، ۱۱۷۱، (۲) ایضاً ص ۱۱۷۱، (۳) ایضاً ص ۱۱۷۶، (۴) ”مخزن احمدی“، ص ۹۶، (۵) ”وقائع“

عید اور عائد مکہ کی ملاقات

عید کے روز مکہ معظمہ کے علماء اور صلحاء سید صاحبؒ کی ملاقات کے لئے تشریف لائے، محدث شیخ عمر بن عبدالرسول حنفی، جو ایک مشہور عالم اور باخدا بزرگ تھے، اور عرب میں اپنی نظر نہیں رکھتے تھے، آپ کی ملاقات کے لئے تشریف لائے، سید صاحبؒ نے پانچ ریال ہدیہ خدمت کئے، آپ نے کچھ معدودت کی، اس کے بعد قبول کر لیا، شیخ عمر نے اس سے پہلے سلطان ترکی کا ہدیہ قبول نہیں کیا تھا اور اشرافیوں سے لداہوا اونٹ واپس کر دیا تھا اور کہا تھا کہ ”اس کی ضرورت نہیں، ہم نے سلطان کی طرف سے حج کر لیا ہے“ سید صاحبؒ کا ہدیہ قبول کر لینے سے رو سائے مکہ کو برا تجھب ہوا۔^(۱)

عید کے دن بہت سے لوگوں نے آپ کے ہاتھ پر بیعت کی، بیعت کرنے والوں میں حنفی مصلیٰ کے امام شیخ مصطفیٰ، خوبیہ آغا الماس ہندی اور بعض وسرے خوبیہ سراج شمس الدین شطا، احمد پاشا سلطان مصر کے نائب شیخ حسن آفندری جیسے فضلاء اور عائد تھے، بلغار کے ایک بزرگ جن کے پاس بلغار کے مطبع کا چھپا ہوا ایک قرآن مجید بھی تھا اور اکثر آپ کی خدمت میں حاضر ہوا کرتے تھے، بیعت و خلافت سے مشرف ہوئے علمائے مکہ میں سے شیخ عبداللہ سرزاں حا اور وسرے علماء بھی حاضر خدمت ہوا کرتے تھے، مغربی قافلے کے ایک بزرگ جو سلطان مغرب کے وزراء میں سے تھے، نام غالباً سید محمد تھا اور صحیح بخاری میں قسطلانی ان کو حفظ تھی، نیز شیخ حمزہ محدث، شیخ احمد بن اوریس، محمد علی ہندی، ملا بخاری، شافعی مصلیٰ کے امام شیخ صالح شافعی، حنفی مفتی و واعظ شیخ علی سے برابر ملاقات ہوتی رہتی، لوگ کہتے تھے کہ مکہ مریجع عالم ہے، یہاں ہر صفت اور ہر کمال کے لوگ آتے ہیں، لیکن جو رجوع عام اور اخذاب و کشش سید صاحبؒ کی طرف ہے، وہ کسی کی طرف دیکھنی نہیں گئی^(۲)۔

”صراط مستقیم“ کا عربی ترجمہ

شیخ حسن آفندری کی خاطر مولا نا عبد الحکیم اور مولا نا محمد اسماعیل نے ”صراط مستقیم“ کا عربی میں ترجمہ کیا، جس کی نقلیں ان علماء نے بھی لیں، جو داخل بیعت ہوئے تھے۔^(۳)

(۱) ایضاً ص ۷۷، ۱۱۲۸، ۱۱۳۸ (۲) ”منظورہ“ (۳) اس ترجمے کا کمی نہ صاحبزادہ عبدالرحیم خاں مر جوم کے کتب خانہ نوک میں موجود تھا، رقم السطور کی نظر سے گزارا ہے۔

جاوی حاج کی بیعت

جاوا کے تین شخصوں نے عرض کیا کہ ”هم آپ کے خلافاء کے ہاتھ پر بیعت ہو چکے ہیں، اب بلا واسطہ آپ کے ہاتھ پر بیعت کرنا چاہتے ہیں“ انہوں نے آپ کے ہاتھ پر بیعت کی، آپ نے ان کا کھانا اپنے ساتھ مقرر کر دیا، ان کے لئے دعائے خیر فرمائی اور اپنے بدن کے کپڑے ان کو عنایت فرمائ کر رخصت کیا، کسی کو کرتاعطا فرمایا، کسی کوٹوپی، کسی کو عمامہ اور کسی کو دونوں عطا ہوئے، خلافت نامہ دے کر ان کو رخصت کیا اور ان کے واسطے دعا کی، اور فرمایا کہ ”جہاں کہیں تم کو مسلمان بھائی ملیں، ان کو خوب تعلیم و تلقین کرنا“ وہ کہنے لگے کہ ”جس طرح حضرت نے ہمارے واسطے دعا کی ہے، ہم نے اس طرح دعا کرتے ہوئے نہ کسی کو دیکھانہ نہ اور نہ ایسے الفاظ ہم نے کبھی پڑھے حضرت نے ہمارے واسطے اور مخلوق کے واسطے کیا اچھی دعا کی“ پھر وہ مصافحہ کر کے رخصت ہوئے (۱)۔

مناسک حج

یوم الترویہ ۸ رذی الحجه ۱۴۲۳ھ کو آپ نے اپنے رفقاء کے ساتھ حظیم میں بڑے تصرع والخراج وزاری کے ساتھ طویل دعا فرمائی تمام حاضرین پر عجیب کیفیت و رقت طاری ہوئی، سب کی آنکھوں سے آنسو جاری تھے، مکہ معظمہ سے روانہ ہو کر منی میں مسجد خیف کی مشرقی جانب چھوٹی مسجد کے متصل آپ کا خیمه استادہ تھا، اس رات کو آپ نے بعض دوسرے علماء اور روسائے مکہ کے ساتھ وہیں رات گزاری، صبح عرفات روانہ ہوئے، عرفات میں زوال کے وقت امام کے پیچھے ظہر و عصر کی نماز پڑھ کر اپنے خیمے میں آ کر دعا وزاری میں مشغول ہو گئے۔

اسی اثناء میں محلت کے بعض شرفاوں اور دوسرے رفقاء نے ازسر نظر یقین محمدیہ میں بیعت کی (۲)، عرفات کی دعاوں میں آپ کی ایک دعا یہ بھی تھی کہ ”اللہی اس قافلے میں سے جس کو تو نے محض اپنے فضل سے حج کی دولت نصیب فرمائی ہے، کوئی حاجی کے لقب سے مشہور نہ ہو“ (۳)۔

(۱) ”وقائع احمدی“ ص ۱۱۶۰، ۱۱۶۲ (۲) ”مختصرۃ“ (۳) ”مخزن احمدی“ ص ۷۶، مولوی سید محمد علی صاحب ”مخزن“ لکھتے ہیں کہ یہ دعا اللہ تعالیٰ نے قبول فرمائی، آج بیس سال سے کچھ اور سال ہو چکے ہیں، ابھی تک (باتی اگلے صفحہ پر)

غروب آفتاب کے بعد مزدلفہ کی طرف کوچ ہوا، رات مزدلفے میں گزری، نماز فجر کے بعد منی کو روائی ہوئی، منی میں داخل ہو کر جمہر عقبہ سے فراغت کے بعد بڑی دریٹک بڑے الحج و زاری کے ساتھ دعا کی اور قربانی کرنے کے بعد سر کے بال منڈائے، آپ نے قربانی کے لئے سو بکریوں سے زیادہ خریدی تھیں، لوگوں نے آکر ادائے حج کی مبارک باد پیش کی، آپ نے قبولیت حج کی دعا دی، عصر کی نماز کے بعد رفقاء کی ایک جماعت کے ساتھ طواف زیارت کے لئے مکہ معظمہ روانہ ہوئے، نہر پر پہنچ کر عسل فرمایا، احرام اتارا اور دوسرا جوڑا زیب تن کیا، طواف سعی صفا و مروہ اور طواف کی دور کعینیں پڑھ کر منی واپس تشریف لائے (۱)۔

عقبہ میں بیعت جہاد

منی میں عقبہ (۲) میں آپ نے اپنے ساتھیوں سے جہاد کی بیعت لی، یوم الخر (۰ ارذی الحج) کے بعد تین گروز منی میں قیام فرمایا اور ہر روز منی میں قربانی کی، ۱۳ ارذی الحج کو ری جمار کے بعد دعا نئیں کر کے اور نماز عصر پڑھ کر مکہ معظمہ روانہ ہوئے۔

غرة محرم سے آپ نے محمد سعید عرب کی حوالی چاڑ کے معمول کے مطابق ایک سال کے لئے کرانے پر لے لی اور وہاں قیام فرمایا۔ (۳)

رمضان مبارک سے ۵ صفر تک پانچ مہینے آپ نے مکہ معظمہ میں قیام فرمایا۔

سفر مدینہ

جب مدینہ منورہ کے سفر کا قصد ہوا تو آپ نے قفلے میں سے کمزور اور معذور اشخاص کو مولانا محمد اسحیل صاحب کے سپرد کیا، ان معذورین میں حافظ میمین الدین پھلتی، جو بیمار تھے، مولوی وحید الدین، ان کے صاحبزادے میاں سعد الدین، مولوی امام الدین بنگالی، اور میاں (باقیہ حاشیہ صحیح گزشت) اس قفلے کا کوئی فرد حاضر کے لقب سے مشہور نہیں ہوا، غالباً سید صاحب نے اہتمام کے ساتھ یہ دعا اس لئے فرمائی کہ حج ایک رکن دین اور فریضہ ہے جس طرح نماز پڑھنے والا "نمازی" اور روزہ دینے والا "زکوتی" اور روزہ دار، "صائم" یا روزے دار کے لقب سے مشہور نہیں ہوتا، اسی طرح حج کا فریضہ ادا کرنے والا " حاجی" کے لقب سے مشہور کیوں ہو؟۔ (۱) "منظورہ"۔ (۲) عقبہ و مقام ہے جہاں سن اونبوی میں چھ یا آٹھ انصاریوں نے اسلام قبول کیا، جن کی وجہ سے اسلام مدینے میں گھر گھر پہنچا، وسرے سال مدنیے کے پارہ اشخاص نے اسی مقام پر آنحضرت صلی اللہ علیہ وسلم کے پاتھ پر بیعت کی اور اگلے سال پھر اشخاص نے آکر بیعت کی، یہ دونوں بیعتیں بیعت عقبہ اولی و عقبہ ثانیہ کے نام سے مشہور ہیں۔ (۳) "منظورہ"

دین محمد وغیرہ تھے۔ (۱)

آپ نے سفر کے لئے محمد رئیس معلم اور شیخ الجماں لیں کے ذریعے پچاس پچاس اوٹ اور مولوی سید محمد علی کی روایت کے مطابق احمد پاشا حاکم مکہ کے ذریعے ۱۲۰ اوٹ کرائے پر لئے، پھر تو اوٹ سلطان حسین خاں اور محمود نواز خاں حیدر آبادی نے کرایہ کئے، چند اوٹ پانی لے جانے کے لئے متعین کئے۔ (۲)

اہل حرم کا احترام

آپ نے معلم، بھالوں اور دوسرے آدمیوں سے فرمایا کہ "ہتھیار لے چلنے چاہئیں یا یہاں چھوڑ دینے چاہئیں؟" اکثر آدمیوں نے عرض کیا کہ "ہتھیار لے چلانا ہی قرین مصلحت ہے، اس لئے کہ آپ کے قافلے کی دور دوستک شہرت ہو چکی ہے، اور اس کی دولت مندی اور خوشحالی کا سب کو علم ہے، اگر قراقوں کو اس کا بھی علم ہو گیا کہ قافلہ نہ تھا ہے، تو وہ خواہ مخواہ دست اندازی کریں گے، لیکن اگر ان کو یہ معلوم ہوا کہ قافلہ مسلح جاتا ہے تو ان کو اہل قافلہ کی شجاعت اور دلیری کا علم ہے، وہ مقابله کا حوصلہ کر سکیں گے۔"

آپ نے ارشاد فرمایا کہ "ہم اتنا طویل طویل سفر طے کر کے زیارت حرمین کے لئے اس مبتک مقام پر پہنچے ہیں، ہمارے نزدیک یہاں کے خاص و عام شہری و بدھی سب واجب اتعظیم ہیں، ہمارے لئے ان سے مقابلہ کرنا ہرگز روانہ نہیں"۔

یہ کہہ کر آپ نے چاقو بھی کمر سے کھول کر زمین پر ڈال دیا اور فرمایا کہ "مسلمانوں کے خیال سے ہم نے یہ چاقو بھی رکھ دیا ہے، اگر کوئی ہم پر حملہ آور ہو گا تو ہم سارا سامان اس کے سامنے ڈال دیں گے، اللہ دینے والا ہے، وہ ہم کو پھر عطا کرے گا"۔

یہ سن کر تمام اہل قافلہ نے اپنے ہتھیار نکال کر مکان کے جھرے میں مغلل کر دیئے اور اسی طرح خالی ہاتھ مدینہ منورہ پل کھڑے ہوئے (۳) دو شنبہ ۵ صفر کو مکہ معظمہ سے روانہ ہوئے (۴)، میدان طویل میں آپ نے قیام فرمایا،

(۱) قلمی یادداشت سے معلوم ہوتا ہے کہ سید صاحبؒ کی مدینہ طیبہ سے مراجعت کے بعد مولانا امیل صاحب مدینہ طیبہ روانہ ہوئے، یادداشت میں ان کی روائی مدینہ کی تاریخ ۱۲۰ ارجمندی الاولی چہارشنبہ درج ہے۔

(۲) "منظورۃ السعداء" (۳) ایضاً (۴) یادداشت سفر حج قسمی

وہاں سے عصر کے وقت کوچ کر کے وادی فاطمہ اور وہاں سے خلیص پر قیام فرمایا اور نماز جمعہ ادا فرمائی (۱)۔

چھٹیر چھڑا

راغنگ میں شتر بانوں نے سہارن پور کے لوگوں کے ساتھ چھٹیر چھڑا کی اور ان کو مار پیٹ کی، کسی نے سید صاحب[ؒ] سے جا کر عرض کیا کہ بد و دل نے مولوی و حیدر الدین سہارن پوری پرتلوار سے حملہ کیا، آپ نے امام خاں خیر آبادی اور محسن خاں بریلوی کو اشارہ فرمایا کہ تحقیق کریں، پیچھے سے آپ نے امام خاں کے بھائی ابراہیم خاں کو بھیجا، سید عبدالرحمن کہتے ہیں کہ مجھے بھی حکم ہوا کہ خبر لاو، میرے ہاتھ میں چھڑی تھی، میں دوڑتا ہوا پہنچا، ایک پتھر میرے ہاتھ پر اتنے زور سے پڑا کہ میں نے چھڑی دوسرے ہاتھ میں لے لی، دوسرا پتھر دوسرے ہاتھ پر ایسا لگا کہ چھڑی ہاتھ سے گر گئی اور میں نے زمین سے اٹھا لی، یہ دیکھ کر میرے بڑے بھائی سید احمد علی دوڑے آئے، ایک پتھران کے بھی لگا، شیخ الطاف حسین دوڑے، انہوں نے بھی سر پر پتھر کا زخم کھایا، قافلے کے اکثر لوگ زخمی ہوئے، خود سید صاحب[ؒ] کے سینے پر بھی ایک دو پتھر لگے، آپ نے بلند آواز کے ساتھ اپنے قافلے کو بد و دل کو مارنے سے روکا، اس وجہ سے اکثر اہل قافلہ محروم ہوئے اور کسی بد و دل کو ذرا بھی چوٹ نہ آئی۔

جب لوگوں نے دیکھا کہ قافلے کے اکثر لوگ زخمی ہو گئے تو انہوں نے کھجور کی ٹہنیاں لے کر حملہ کیا، بد و دل کو سخت چوٹیں آئیں اور وہ پسپا ہو کر پہاڑ پر بھاگ گئے، تھوڑی دیر کے بعد ان سب نے بندوق کے فتیلے روشن کئے اور کر میں جہیاں باندھ کر جنگ کے لئے آمادہ ہوئے، سید صاحب[ؒ] نے "حزب الحمر" پڑھ کر دعا فرمائی اور آدھے قافلے نے کوچ کیا، اس وقت ایک دوسرا شیخ الجمالین اپنے ماتحتوں کے ساتھ مسلح ہو کر سید صاحب[ؒ] کے قافلے کو اپنے پیچھے لے کر سامنے کھڑا ہو گیا۔ یہ حال دیکھ کر اور خود اپنے آدھے گروہ کو قافلے کی حمایت پر آمادہ پا کر عورتوں اور بچوں نے شور و غوغاء بلند کیا اور اپنی سختی کو بھول گئے، شیخ الجمالین نے کہا کہ "میں نے اپنی آنکھوں (۱) "منظورہ"

سے دیکھا ہے کہ ان لوگوں نے اپنے سب ہتھیار مکہ معظمه میں چھوڑ دیئے اور زیارت کے لئے یوں ہی خالی ہاتھ کے سے چل کھڑے ہوئے، اگر ان کے پاس ہتھیار ہوتے تو تم کوششیوں میں عدم کاراستہ دھاتے، یہ لوگ چونکہ محض راہ خدا میں نکلے ہیں، میں اس لئے گروہ کا لشکری اللہ مد دگار ہوں، دوسرے شیخ الجماليین نے جو مخالف تھا، یہ دیکھ کر اپنے حملہ تیوں کو ایسٹ پھر پھینکنے سے منع کر دیا، ان لوگوں نے چاہا کہ اپنے اونٹ لے کر اپنے گھر کاراستہ لیں اور ساتھ چھوڑ دیں، مگر ایک دوسرے کے سمجھانے سے یہ طے ہوا کہ دونوں فریقتوں کے زخمی سوار ہو جائیں اور وادی صفراء میں پہنچ کر جہاں رئیس الجماليین رہتا ہے اس کے سامنے اس قضیے کا فیصلہ ہو، وادی صفراء میں پہنچ کر رئیس الجماليین کو سب واقعہ سنایا گیا، رئیس الجماليین بڑے اشتیاق کے ساتھ ایک جماعت لے کر سید صاحبؒ کی خدمت میں حاضر ہوا، شتر بانوں کی شرارت کا حال سن کر ان کو ملامت کی اور بر طرف کیا اور دوسرے شتر بانوں کو ان کے اونٹوں کے ساتھ قافلہ کی خدمت کے لئے منتخب کیا، ان شتر بانوں میں سے ہر ایک خدمت گزار، فرمانبردار، نیک سیرت اور نرم خون تھا، اہل قافلہ کی ایک آواز پر یہ لوگ دوڑتے تھے اور کسی خدمت سے عذر نہ تھا، بقیہ سفر بڑی راحت و آرام اور محبت و ہمدردی کے ساتھ طے ہوا، جب ان جمالوں کی رخصت کا وقت آیا تو ہر ایک کو دوسرے کی جدائی کا رنج تھا۔ (۱)

وادی صفراء سے روانہ ہو کر وادی خیف میں مقام ہوا، وہاں سے چل کر راستے میں ایک جگہ سید صاحبؒ اٹھ کر بیٹھ گئے اور ہمراہ یوں کو آواز دی، آپ نے فرمایا کہ ”تافلہ ٹھہر جائے، یہ زمین برکت و رحمت کی جگہ معلوم ہوتی ہے کہ ابھی تک عرب کی سر زمین میں ایسی جگہ نہیں دیکھی گئی“، آپ نے وہاں دعا انتباہ کی اور بد ووں سے پوچھا کہ یہ کون ہی جگہ ہے، انہوں نے کہا کہ اتنا نہ ہے کہ یہاں بہت شہداء فرن ہیں۔ (۲)

بدوؤں کی دوبارہ شرارت

راتستے میں کچھ دن چڑھے قافلے میں کسی نے آواز دی کہ عظیم خال اور چند آدمی کنوں پر برتن لے کر گئے تھے، قزاقوں نے ان سے زبردستی لے لئے، آپ نے جمالوں کو حکم

(۱) ”منظورہ“ (۲) ایضاً

دیا، وہ ان سے برتن والپس لے آئے، صرف ایک برتن والپس نہ ملا، عصر کے وقت اطلاع ملی کی ستراؤں پر دودوآدمی فنیلے جلانے ہوئے حملہ کرنے کے لئے آرہے ہیں، اس سے قافلے میں بڑی تشویش پیدا ہوئی، اس طرف کے جمال اپنے تھیار لے کر جست لگاتے لگاتے تحقیق کے لئے چلے، آپ بھی سواری سے اتر آئے اور قافلے کو بھی اتر جانے کا حکم دیا اور فرمایا کہ ”سب بھائی اپنے ہاتھ میں پتھر لے کر اپنے سامان کے گرد کھڑے ہو جائیں اور چار جماعتیں ہو کر اونٹوں کے آگے بیچپے، دائیں باشیں رہیں اور پتھر اپنے سامنے رکھ کر مقابلہ کریں اور اللہ تعالیٰ سے عجز وزاری کے ساتھ نصرت کی دعا کریں“، رئیس الجماليں بندوقیں اور جنیاں لے کر مقابلہ ہوا، بد و پہلی بار پسپا ہوئے، اتنی دیر میں قافلے کی عورتوں نے نماز سے فرصت کر لی، اس کے بعد مردوں نے نماز پڑھی، جب قزاقوں کے قافلے سے رئیس الجماليں کا آمنا سامنا ہوا تو ایک نے دوسرے کو پیچانا، ایک دوسرے سے ملے اور خیر و عافیت دریافت کی، جمالوں نے سردار سے کہا کہ ”ہمارے قافلے میں بجز کھانے پہنچنے کی ضروری چیزوں کے کوئی سامان نہیں ہے جس کو لے کر تم خوش ہو اور اس قافلے کو احمد پاشانا باب سلطان نے اپنی خانست پر میرے پر دیکیا ہے، اگر آپ اس کو چھوڑ دیں گے مجھ پر احسان کریں گے“، یہ سن کر قزاق اپنے راستے چلے گئے اور قافلے نے خیر و عافیت وہاں سے کوچ کیا۔^(۱)

زیارتِ نبوی

مدینہ منورہ پہنچنے سے دورات پہلے آپ کی طبیعت سخت ناساز ہو گئی، بخار اور دردسر کی شدت تھی، رات کو آپ نے خواب میں دیکھا کہ آنحضرت صلی اللہ علیہ وسلم، حضرت علی کرم اللہ وجوہہ، حضرت فاطمہ رضی اللہ عنہا اور حضرات حسین رضی اللہ عنہما تشریف لائے ہیں، ہر ایک نے آپ کے سینے پر ہاتھ رکھا اور تسلی و تشفی اور مختلف بشارتیں دیں۔

بہتر از صحبت است آں مرضم کہ تو بہر عیاد تم آئی
دارم امید بستے آں بہتر کہ تو از وست خویش بکشائی

(۱) ایضاً

اے خوش آں گرہی راہ روی کہ تو آئی وراہ بھائی
 طرفہ آں تشنگی کہ سیرابم تو ز لطف و کرم بہ فرمائی
 اے علی، شہر دوست نزدیک است
 چون غُر دی در و تماشائی (۱)

مدینہ طیبہ کا داخلہ

شقق کے ڈوبنے کے وقت قافلہ ذوالحجہ پہنچا، وہاں سے چل کر ایک ایسی جگہ پہنچ جہاں
 سے روضہ منورہ نظر آتا تھا، ہر ایک پر محبت و اشتیاق کا غالبہ تھا، درود و قصائد مدحیہ اور اشعار نعتیہ زبان
 پر تھے، رات کے پچھلے پہر مدینہ طیبہ کے حدود میں داخل ہوئے، پکھوڑی مقام مناخہ میں آرام کیا پھر
 غسل کیا، کپڑے بد لے اور جب مدینہ طیبہ کی فصیل کا دروازہ کھلا اور مصطفیٰ راغبیتانی معلم، جن کو محمد
 رئیس معلم نے آپ کے آنے کی اطلاع کر دی تھی، آئے تو آپ ان کے ساتھ شہر میں داخل ہوئے،
 اور باب السلام سے مسجد نبوی میں حاضر ہوئے، صبح کی نماز اشراق سے فارغ ہو کر روضہ منورہ کی
 زیارت کی اور سید سمهودی مصنف کتاب ”وفاء الوفاء فی اخبار دار المصطفیٰ“ کے مکان میں باب الرحمة
 کے قریب قیام کیا (۲)، دوسرے رفقاء کرائے کے دوسرے مکانوں میں ٹھہرے، مزار کی ناسازی اور
 علالت کے باوجود ہر نماز کے وقت مسجد نبوی میں حاضر ہوتے۔ (۳)

محفل میلاد کی شرکت سے معدِ رت

۱۲ مرتبج الاول کو علماء و رؤسائے شہر مسجد میں جمع ہوئے اور سید صاحب تک بھی اس مجلس میں
 شرکت کی دعوت دی، ایک شخص نے آکر کہا کہ ”آن رجوع الاول کی مجلس ہے، فلاں شرفاء اور
 رؤسائے آپ کو شرکت کی دعوت دیتے ہیں“ آپ آرام فرمادے تھے، اٹھ کر بیٹھ گئے اور مولانا عبدالحی
 صاحب سے فرمایا کہ ”ان سے فرمائیے کہ اگر اس مجلس کا انعقاد مغض اہو و اعج کے لئے ہے تو ہم کو

(۱) ”مخزن الحمدی“، ص ۱۰۳، ۱۰۴ (۲) یہ مکان باب جبریل کا وہ مکان نہیں ہے، جس میں حضرت عثمانؓ کی شہادت
 ہوئی تھی، یہ باب الرحمة پر ققا اور مسجد نبوی کی حاليہ توسعہ کے موقع پر منہدم ہو کر مسجد میں شامل ہوا۔ (۳) ”منظورہ“

شرکت سے معدود رکھیں اور اگر عبادت کی نیت سے ہے تو اس کو کتاب و سنت سے ثابت کر دیں، اس لئے کہ ہم لوگ عبادت اور کارثواب ہی کے لئے اپنے گھروں سے آئے ہیں، اگر ثابت ہو جائے گا تو میں برسو چشم حاضر ہو جاؤں گا، ورنہ ہم کو اس سے پچھلے تعلق نہیں، مولانا عبدالحی صاحب نے یہ مضمون اچھی طرح سمجھا دیا قاصد نے جا کر یہ مضمون اہل مجلس کو پہنچا دیا، حاضرین سن کر خاموش ہو گئے۔ (۱)

بیت المقدس جانے کی نیت اور سخن عزیمت

مدینہ طیبہ کے قیام کے زمانے میں آپ نے بیت المقدس جانے اور وہاں سے عمرے کا احرام باندھ کر آنے کا ارادہ کیا اور چالیس آدمیوں کو اپنی ہمراہی کے لئے انتخاب فرمایا، قافلے میں یہ خبر مشہور ہوئی، اخوند محمد عظیم چند آدمیوں کے ساتھ آئے اور عرض کیا کہ ”بیت المقدس جانا فرائض و واجبات میں سے نہیں ہے، ہمارا حال یہ ہے کہ آپ کو دیکھ کر ہم اپنی تکلیفیں بھول جاتے ہیں، آپ کی غیر موجودگی میں قافلے میں سخت انتشار و تکلیف ہوگی“، آپ نے یہ سن کر بیت المقدس کی عزیمت فتح کر دی اور قافلے میں وعظ فرمایا اور قیام کی نیت کر لی۔ (۲)

والپسی کا قصد

مدینہ طیبہ میں سردی تیز ہوئی تھی، اور رفقاء کے پاس سرمائی سامان کافی نہ تھا، شیخ عبداللطیف مرزاپوری نے، جو شریک قافلہ تھے، کمل خرید کر تمیز میں کر کے ساٹھ چونے سلوک اور دوبارہ ہدیہ کئے، جن لوگوں کو زیادہ ضرورت تھی، ان کو تقسیم کر دیئے گئے۔

ایک روز آپ نے خواب میں حضرت رسالت مآب صلی اللہ علیہ وسلم کی زیارت کی، ارشاد ہوا کہ ”احمداب یہاں سے جاؤ، تمہارے ساتھیوں کو سردی سے تکلیف ہے۔“

زیارات

مدینہ طیبہ کے قیام میں آپ نے مسجد قبا، مسجد قبلتین وغیرہ اور جنت ابیقع کی بار بار زیارت کی، ایک بار جالیوں کے اندر شب گزاری کا موقع بھی بخوبی ملا، مرائب میں بارہا احوال و کیفیات اور بار بار زیارت نبویؐ سے فائز ہوئے۔

(۱) ایضاً (۲) ”ایضاً“

ایک روز بقیع جا کر از واج مطہرات، حضرت حسن اور دوسرے حضرات اہل بیت کی زیارت کی، دوسرے روز خاص طور پر حضرت عثمانؓ کی زیارت کے لئے گئے۔ اہل قافلہ مدینہ طیبہ کے گرد و پیش کے مشاہد و مأثر کی زیارت کر چکے تھے، آپ طبیعت کی ناسازی کی وجہ سے نہیں جاسکے تھے، ایک روز آپ جبلِ احد گئے اور سیدنا حمزہؓ اور دوسرے شہداء کے مقابر کی زیارت کی، آنحضرت صلی اللہ علیہ وسلم کے دمان مبارک جہاں شہید ہوئے تھے، اس جگہ کی بھی زیارت کی بعض بعض مقامات پر دعا کی۔

ایک دن بغردہ، مسجد ذوال قبلتین، مسجدِ احزاب تشریف لے گئے اور دعا فرمائی، تیرے روز مسجدِ قبلہ گئے، دو گانہ ادا کیا اور دعا فرمائی، نگہبانوں اور سامان کے پہرے داروں کے سوا سب شرکاء قافلہ ہمراہ تھے، اور دعا و نماز میں شریک، بہر خاتم کی بھی زیارت کی، واپسی میں بنی قریظہ کی طرف سے آئے۔ (۱)

روانگی

زیارتؤں کے بعد آپ نے مکہ معظمه واپسی کا قصد فرما لیا اور سفر کی تیاری کی وہی جمال جو وادی صفراء سے قافلہ کو سواریوں پر لائے تھے، اپنے اونٹ لائے اور سامان سفر پار کر کے سب کو سوار کرایا، آپ مسجدِ نبوی اور روضہ منورہ سے رخصت ہو کر ذوال الحیہ پہنچے جو اہل مدینہ کا میقات ہے اور اب ”لبیار علیؓ“ کے نام سے مشہور ہے، وہاں رات بسر کی فہرمانظہر کے بعد غسل فرمایا اور دو رکعت پڑھ کر احرام باندھا، قافلے میں جو تدرست اور قوی لوگ تھے، انہوں نے بھی اسی میقات سے احرام باندھ لئے اور جو کمزور تھے، انہوں نے جھس سے، جو اہل شام کا میقات ہے احرام باندھا۔ ذوال الحیہ سے انہیں منازل سے ہوتے ہوئے، جن سے مدینہ نکنورہ آتا ہوا تھا، مکہ معظمه کی طرف کوچ ہوا، وادی فاطمہ پہنچ کر بڑے تصرع وزاری کے ساتھ دعا کی، جو رفقاء مکہ معظمه میں مقیم تھے، ان کو جب تشریف آوری کی خبر ملی، استقبال کو آئے، آٹھی رات کے بعد مکہ معظمه میں داخل ہوئے اور طواف بیت اللہ اور سعی صفا و مروہ سے فارغ ہو کر بال منڈائے اور

(۱) ”منکورہ“

احرام سے باہر ہوئے اور مکان پر آرام فرمایا۔
صحیح مکہ، معظمہ کے علماء و فضلاء اور چاروں مصلوں کے امام صاحبان ملاقات کے
لئے تشریف لائے۔ (۱)

مولانا عبدالحکیم اور مولانا اسماعیل کادرس

مکہ، معظمہ کے زمانہ قیام میں سید صاحب[ؒ] نے مولانا عبدالحکیم اور مولانا اسماعیل صاحب
سے فرمایا کہ ”اس متبرک مقام میں کچھ علوم دینیہ کا مشغله ہونا چاہئے، یہ وقت غنیمت ہے“ چنانچہ
مولانا عبدالحکیم صاحب نے حافظ سید محمد کو مشکلوہ کا اور مولانا اسماعیل نے مولوی و حیدر الدین پھلتی
کو ”جنت اللہ البالغہ“ کادرس دینا شروع کیا، دونوں مجلسوں میں بڑا مجمع ہونے لگا، اور لوگوں کو عام
استفادہ کا موقع ملا۔ (۲)

مکہ، معظمہ میں دوسرا رمضان المبارک

مکہ، معظمہ کے دوبارہ قیام میں دوسرا ماہ مبارک آگیا، تمام اہل قافلہ روز و نماز اور عمرہ
وطوف میں حسب معمول سرگرم و مشغول ہو گئے۔

(۱) ”منظورہ“ سید صاحب[ؒ] کی مراجحت مکہ کی تاریخ ۲۹ ربیع الاول صحیح نہیں ہے، اس لئے کہ ”منظورہ“ کی روایت
کے مطابق ۱۲ اربیع الاول کو آپ مدینہ طیبہ ہی میں تھے، اور آپ کو محفل میلاد میں شرکت کی دعوت دی گئی تھی، اس لئے
روانگی یقیناً اس تاریخ کے بعد ہے ”مخزن احمدی“ میں روانگی کی تاریخ ۲۹ ربیع الاول درج ہے۔ (مخزن، ص ۱۰۹)

(۲) ”منظورہ“ قلمی یادداشت سے معلوم ہوتا ہے کہ یہ درس مکہ، معظمہ کے اول قیام میں شروع نہیں ہوا، بلکہ مدینہ طیبہ
سے واپسی پر طویل قیام کے زمانے میں شروع ہوا، یادداشت میں ہے ”ماہ جماوی الثانی ۵، دوشنبہ میان محمد مشکلوہ
شریف شروع کر دند“۔

بند رہوال باب

سفر و اپسی اور رائے بریلی کا قیام عارضی

سفر کی تیاری

۱۵ ارشوال کو سفر کی تیاری ہوئی، آپ نے قاضی احمد اللہ صاحب میرٹھی کو جہازوں کے انتخاب و انتظام کے لئے جدے بھجا تھا، لیکن اہل ملکتہ نے آپ کے رفقے سفر کے لئے جہازوں کی تعین و تجویز کر کے محمد رجب ناخدا کے ذریعہ مکہ معظمہ میں آپ کو اطلاع کی اور آپ کے سفر کے لئے ملک البحر نامی جہاز تجویز کیا۔ (۱)

کیم ذی قعدہ ۱۲۳۸ھ کو آپ نے طواف وداع کیا اور مکہ معظمہ کو الوداع کہا، ہر شخص بیت اللہ کی جدائی سے اشکبار اور دل فگار تھا، دوسرے روز بند رگاہ جدہ پہنچنا ہوا۔ (۲)

سفر و اپسی

آپ نے فرمایا کہ جس شخص کے لئے جو جہاز نامزد ہو چکا ہے، اس پر سوار ہو جائے، آغا حسین ترکی کپتان نے جو جہاز عطیۃ الرحمن کے ناخدا تھے، آگر عرض کیا کہ ”ملک البحر“ جو جہاز کے لئے تجویز ہوا ہے، بہت ست رفتار ہے، بہتر ہے کہ آپ جہاز عطیۃ الرحمن پر سوار ہوں“ آپ نے فرمایا ”جو جہاز ہمارے لئے تجویز ہو چکا ہے، اس کو ہم نہیں چھوڑ سکتے ہے، رفتار اللہ کے قبضے میں ہے، ست رفتار کو چاہے تیز رفتار بنادے اور تیز رفتار کو چاہے، ست رفتار کر دے“ (۳)

(۱) ”منظورہ“ (۲) ”خزنِ احمدی“ ص ۱۰ (۳) ”منظورہ“

بسمی

اوائل ذی الحجه میں جدے سے روانہ ہو کر بندرگاہ تھے پہنچ، ایک ماہ بیہاء قیام رہا (۱) آپ کو بسمی تشریف لے جانے کا بہت خیال تھا، چنانچہ بسمی جانے والے جہاز کے ذریعہ آپ نے مولوی انس صاحب کو ایک خط بھیجا، جس میں بحیرت و جہاد کی ترغیب دی ”ملک البحر“ کے ناخدا محمد رجب نے عرض کیا کہ ”ہم کو بسمی کی سواریاں مل گئی ہیں، اور ہم بسمی ہو کر ملکتے جائیں گے“، آپ نے فرمایا کہ ”یہ ہماری عین مراد ہے“ جس جہاز سے آپ نے خط بھیجا تھا، وہ بیس روز پہلے بسمی روانہ ہو چکا تھا، چار جہاز، جن پر آپ کا قافلہ سفر کر رہا تھا، سقطرہ تک ”ملک البحر“ کا اور ان کا ساتھ رہا، سقطرہ سے وہ ملیار کی طرف چلے گئے، اور ملک البحر نے بسمی کا رخ کیا، بارہویں روز ایک گھری دن چڑھے، ”ملک البحر“ خیر و عافیت کے ساتھ ساحل بسمی پر لنگر انداز ہوا (۲)، اس وقت تک کوئی جہاز بسمی نہیں پہنچا تھا، بسمی کے ناخدا اور تجارت کا بیان ہے کہ چالیس سو سال کے عرصے میں کوئی جہاز اتنے کم وقت میں اور اتنی سرعت کے ساتھ بسمی نہیں پہنچا (۳) جس جہاز کے ذریعہ آپ نے اپنی آمد کی اطلاع کا خط بھیجا تھا، وہ خود سولہ لے روز کے بعد بسمی پہنچا (۴)

بسمی میں آپ نے محلہ میں واڑے میں مولوی انس صاحب کی مسجد میں قیام فرمایا، مولوی صاحب بیعت ہوئے چونکہ بسمی میں بھی ملکتے کی طرح آپ کی شہرت تھی، دن رات لوگوں کا ہجوم رہتا تھا، اور کسی وقت فرصت نہیں ہوتی تھی، لوگوں نے بکثرت دعوت و ضیافت کا شرف حاصل کیا اور ہزاروں آدمیوں نے بیعت کی سعادت حاصل کی۔

مالا بار

ضروریات سفر بسمی سے خرید کر جہاز پر بارکیں، اٹھاڑہ دن کے بعد انیسویں دن بسمی سے روانگی ہوئی، اور جہاز نے مالا بار کی طرف رخ کیا، مولوی انس صاحب کے صاحجزادے نیز مولوی محمد صدیق محمدی، امام الدین شیخ بدھن بسمی سے ساتھ ہوئے، ساتویں روز ”ملک البحر“

(۱) ”منظورہ“، ”مخزن“، میں ۵ اروزہ قیام لکھی ہے، ص ۱۰ (۲) ”منظورہ“، ”مخزن احمدی“، ص ۱۰

(۳) ”منظورہ“

بندر لہی پہنچ گیا ”عطیۃ الرحمن“، غیرہ جہاز وہاں ایک روز پہلے سے لنگر انداز تھے، ”عطیۃ الرحمن“ کے سواروں نے کہا کہ آپ آخر مالا بار کے سفر میں ہم سے پیچھے رہ گئے، وہ سمجھے کہ یہ لوگ ابھی تک بمبی نہیں گئے، ”ملک البحر“ کے سواروں نے کہا کہ ہم بمبی سے اٹھا رہ دن قیام کر کے آ رہے ہیں، اور بمبی جانے کی علامت یہ ہے کہ مولوی انس صاحب کے صاحبزادے ساتھ ہیں، لوگوں کو اس تیز رفتار پر بڑا تعجب ہوا۔

سید صاحب قصبه الپی میں تشریف لے گئے، مریدین و معتقدین آپ کی زیارت سے مشرف و مسرور ہوئے، دور روز وہاں قیام کر کے تیسرا روز وہاں سے کوچ ہوا۔ (۱)

کلکتہ

مولانا عبدالحی صاحب کے ایک رفق سے کلکتہ کے محین و مخلصین کو آپ کی تشریف آوری کا علم ہو گیا تھا، شیخ غلام حسین فخر التجار نے چند روز پہلے انتقال کیا تھا، ان کے صاحبزادے عبداللہ فینس پرسوار کر کے اپنے باغ میں لائے، لوگ جو قیام زیارت و ملاقات کے لئے جمع ہو گئے اور ہدایت و ارشاد سے مشرف ہوئے۔

اہل قافلہ کے تمام جہاز میگر و عافیت پہنچ گئے، لیکن ”عطیۃ الرحمن“ راستہ بھول گیا، اور ایک مہینہ بھلکتا رہا، آپ کلکتہ میں اسکے بخیریت پہنچنے کے لئے دعا کیں فرماتے تھے، اور قتوت پڑھتے تھے، اور اکثر فرماتے تھے کہ تکبر بری چیز ہے جب ”عطیۃ الرحمن“ کے پہنچنے کی خبر ڈاک سے آئی تو تمام اہل قافلہ کو بڑی سرست و شادمانی ہوئی۔

کلکتہ میں مولوی امام الدین اور صوفی نور محمد صاحب نے گھر جانے کی اجازت لی اور اپنے اپنے گھر روانہ ہوئے، عنایت اللہ نامی ایک مخلص بیعت و خلافت سے مشرف ہوئے، اور اخلاص و عقیدت مندی کا حق ادا کیا۔ (۲)

(۱) ”منظورہ“ (۲) ان بزرگ کے گاؤں کے نیچے ایک ندی بہتی ہے، جس کا نام بھاگی رتی ہے، یہ ندی سمندر میں گرتی ہے، میاں عنایت اللہ نے ایک خط لکھ کر سمندر کے جزو کے زمانے میں بنام خدا اس ندی میں ڈال دیا، خدا کا کرنا کہ یہ خط کسی طرح بہتا بہتا کلکتہ میں ایک مخلص کے ہاتھ لگا اور سید صاحب تک پہنچا، مکہ معمظم سے واپسی پر یہ صاحب کلکتہ میں ملے اور بیعت و خلافت سے مشرف ہوئے۔

ایک مخلص کی بلند حوصلگی

کلکتے سے روانہ ہو کر آپ منگل کوٹ اور اس کے قریب منتی محمدی کے دیہات تشریف لے گئے، مرشد آباد میں دیوان غلام مرتفعی کی درخواست پر قافلے کے ساتھ ان کے مقام کہنہ پر تشریف لے گئے، دیوان موصوف کا خس پوش بنگلہ ایسا شاندار تھا کہ اس کی درستی پر پانچ ہزار روپے خرچ ہوئے تھے، بنگلے کے باہر بازار تھا، جس میں ہر قسم کے میوے اور مٹھائیاں ملتی تھیں اور ہر قسم کے پیشہ و را اور الہ حرفہ موجود تھے، دیوان صاحب نے بازار میں منادی کرادی کہ سید صاحبؒ کے قافلے کا جو آدمی اس بازار سے کچھ خریدے یا کسی دستکار سے کام لے تو اس کی قیمت واجرت میرے ذمے ہے، سید صاحبؒ نے ان کو سمجھایا کہ ”اس قدر زیر باری کیوں لیتے ہو؟“ انہوں نے عرض کیا کہ ”اگر کسی مسلمان کے گھر کوئی حاجی آتا ہے تو اسکی بڑی سرفرازی ہوتی ہے، میں اپنی قسمت پر نازاں ہوں کہ مجھے اتنے ججاج نے سرفراز فرمایا (۱)۔“

دو تین روز وہاں قیام کر کے روانگی ہوئی، دیوان صاحب نے دوسرے تھانف کے ساتھ ایک نہایت نفیس روی بندوق، جس میں سات دیدبان تھے، سات عمدہ ٹھیک اور ایک تیر پیشکش کیا، سات دیدبانوں کا حساب یہ تھا کہ ہر دیدبان سے دوسو قدم فاصلہ بڑھ جاتا تھا، چنانچہ ساتویں دیدبان سے ایک ہزار چار سو قدم کا فاصلہ ہوتا تھا (۲)۔

صوبہ بہار

کہنہ سے آپ واپس مرشد آباد تشریف لائے اولاشتی وہاں سے روانہ ہو کر موگیر کے سامنے لنگر انداز ہوئی، جمع کے دن آپ اور دوسرے الہ قافلہ کشتی سے اتر کر کر شہر تشریف لے گئے، اور نماز جمعہ ادا کی، موگیر میں آپ نے وہاں کے اسلحہ سازوں سے بندوقیں اور ٹھیک خریدے، الہ قافلہ نے بھی بعض اسلحہ خرید کئے، سید صاحبؒ نے ایک چار نالی بندوق خریدی۔

(۱) ”منظورہ“ (۲) یہ بندوق آپ سے یا رحمد خاں درانی والی پشاور نے مانگ لی تھی۔

مولیگیر سے روانگی پر مولوی ولایت علی عظیم آبادی، شاہ محمد حسین اور سید کرامت اللہ وغیرہ کے ساتھ تصبہ باڑھ میں پنج کر ملاقات سے سرفراز ہوئے، اس وقت مولوی ولایت علی صاحب کی داڑھی منڈھی ہوئی تھی، غیر متشعر اور آزاد لوگوں کا لباس پہنے ہوئے تھے، سید عبدالرحمٰن صاحب نے سید صاحب^۱ سے ان کی وضع کی شکایت کی، فرمایا کہ ”ان شاء اللہ تعالیٰ یہ قدیم ہمراہیوں میں شامل ہو جائیں گے، اور یہ سب ظاہری صورت بدل جائے گی“ یہ سب حضرات آپ کے ساتھ عظیم آباد آئے اور وہ روز تک اپنے مکان پر پھرایا۔^(۱)

عظیم آباد کے قیام کے دوران میں آپ چند آدمیوں کو ساتھ لے کر پھلواری تشریف لے گئے جو مشائخ و علماء کی مشہور سنتی اور سجادہ ہے، اس وقت وہاں بہت سے لوگ انگریزی سرکار میں بھی ہڑے بڑے عہدوں پر تھے، حضرات پھلواری نے آپ کے شایان شان عظیم و تکریم کی، ایک رات آپ نے وہاں گزاری اور تہائی میں شاہ نعمت اللہ صاحب^(۲) سے گفتگو کر کے صح عظیم آباد تشریف لے آئے اور مولا ناجمہ سمعیل صاحب کو چند رفقاء کے ساتھ پھلواری روانہ کیا، مولانا نے شاہ نعمت اللہ صاحب، مولوی احمدی صاحب^(۳) اور دوسرے بزرگوں سے ملاقات کی اور رسوم مرجب وغیرہ کے متعلق دریک گفتگو ہی، پھلواری کے چند رند مشرب آزاد لوگوں نے سید صاحب کے ہاتھ پر بیعت کی اور تمام خلاف شرع افعال و عادات اور رسوم جاہلیت سے تائب ہوئے اور اپنے وطن میں دینی اصلاح وامر بالمعروف و نهی عن المنکر کا فرض انجام دیا۔^(۴)

عظیم آباد سے روانگی کے وقت مولوی ولایت علی، طالب حسین، شاہ محمد حسین، محمد

(۱) ”منظورہ“ (۲) شاہ نعمت اللہ بن مجیب اللہ بن ظہور اللہ باشی جعفری مشہور مشائخ عصر میں سے ہیں۔ ۱۲۶۰ھ میں ولادت ہوئی، اکثر دری کتابیں مولا ناجمہ سمعیل پڑھیں، پھر اپنے والد سے استفادہ باطنی کیا، اور ان کے بعد اکتیس سال کی عمر میں خاندانی سجادے کو رونق دی، علماء و مشائخ کی ایک بڑی جماعت نے آپ سے کتب فیض کیا، ۱۲۷۶ھ میں وفات پائی (نہجۃ النجاء) (۳) ۲۲۰ھ۔ ۱۲۷۵ھ۔ ۱۲۷۶ھ۔ والد کا نام مولوی وجید الحلق تھا، اپنے والد سے درس کتابیں پڑھیں، ریاضی اور علوم عقلیہ میں تبحر پیدا کیا، پورب کے اضلاع میں آپ کی ذات مرتع مسلمانوں تھی اور درس و تدریس، تحریک و تصنیف کی شہرت تھی، منطق اور فلسفے کی کتابوں اور رسالوں پر آپ کے حواشی مشہور ہیں (نزہۃ النجاء) (۴) ”منظورہ“

حیات، سید کرامت وغیرہ اپنا اپنا سامان لے کر ہر کاب ہوئے، سید عبدالرحمن صاحب کہتے ہیں کہ ”میں نے ولایت علی صاحب کو دیکھ کر سید صاحب“ سے عرض کیا کہ یہ صاحب ہمارے ساتھ چانا چاہتے ہیں یہ ضرور ہم پر بار ہوں گے“ آپ نے فرمایا ”نہیں یہ بڑے پانے پرانے رفیقوں سے بھی بازی لے جائیں گے (۱)۔“

یوسف پور، غازی پور

عظمیم آباد سے ڈھکیا اور دانا پور کے راستے سے کشتیاں رائے بریلی کی طرف روانہ ہوئیں، بھوج پور، ہلسا رچھپرا، ریل گنج اور بکسر ہوتے ہوئے محمود آباد پہنچے، محمود آباد سے آپ ایک طرف کو روانہ ہوئے، لوگوں نے پوچھا ”کہاں تشریف لے جاتے ہیں؟“ فرمایا کہ ”محمود آباد کے پاس ایک دیہات ہے، جہاں سے ایک دوست کی بوآتی ہے، ملاقات کے لئے جاتا ہوں“ راستے میں ایک جگہ سے ڈھولک کی آواز آتی تھی، آپ نے مولانا اسماعیل صاحب سے فرمایا کہ سورہ طہیں پڑھئے، آپ نے سورہ پڑھنی شروع کی اور ڈھولک کی آواز متوقف ہوئی، لوگوں نے دریافت کیا تو فرمایا کہ ”مجھے ڈھولک کی آوازاً گوار ہوئی، اشارہ شیبی ہوا کہ اس کو روکنے کے لئے سورہ طہیں پڑھی جائے، چنانچہ اس برکت سے یہ آواز بند ہو گئی (۲)۔“

آپ جب یوسف پور پہنچے، شیخ فرزند علی غازی پوری اس موضع میں بیمار تھے، وہ ناطقی کی وجہ سے خود تشریف نہ لاسکے، انہوں نے اپنے لڑکوں کو استقبال کے لئے بھیجا تھا، آپ ان کے ساتھ شیخ صاحب کے پاس تشریف لے گئے، شیخ صاحب نے بڑی تعظیم و تکریم اور بڑی خدمت گزاری اور مہمانداری کی اور اپنے تمام اہل و عیال کو بیعت کر لیا، آپ نے اپنے ساتھیوں سے فرمایا کہ ”تم نے ہمارے دوست کو دیکھا؟“ دوسرے روز کشتیاں غازی پور پہنچیں، شیخ صاحب اپنے بچوں کے ساتھ ہمراہ تھے، آپ نے شیخ صاحب کے مکان پر چھٹا روز قیام فرمایا، شہر کے لوگ بکثرت بیعت ہوئے اور راہ راست پر آئے، شہر کی جامع مسجد، جو ویران ہو چکی تھی، آباد ہوئی اور پانچ وقت پابندی کے ساتھ نماز ہونے لگی (۳)۔

(۱) ”منظورہ“ (۲) ایضاً (۳) ”منظورہ“ روایت سید محمد مستقم نصیر آبادی

بنارس

غازی پور سے چل کر جب بنارس دو تین فرلانگ رہا، مرزا محمود بخت شاہزادہ استقبال کے لئے آئے، مرزا بلاقی شاہزادہ، جو پہلے سے ارادت کا تعلق رکھتے تھے، بھرے پر بیٹھ کر آئے، یہاں ایک جگہ جو پایا بھی، پانی اتنی تیزی سے بہرہ تھا کہ مضبوط آدمی کے پاؤں بھی نہیں جمٹے تھے، ایک شخص اترے اور ان کے پاؤں اکھڑ گئے، لوگ ان کو بچانے کے لئے دوڑے، یہاں تک کہ خود سید صاحب[ؒ] بھی اپنے بھرے سے اتر کر ان کی طرف بڑھے، پانی کی تیزی سے سب کے پاؤں اٹھ گئے اور سب خطرے میں پڑ گئے، سید عبدالرحمن صاحب ایک کشتمی لے کر ان کی طرف بڑھے، دیکھا کہ سید صاحب[ؒ] پاؤں جمائے کھڑے ہیں، باقی کسی کے پاؤں نہیں جمٹے، وہ سب کو سوار کر کے کنارے لے آئے۔

بنارس میں چند روز قیام کر کے، جس میں سابق مریدین کو زیارت کا موقع ملا، بنارس سے روانگی ہوئی (۱)۔

مرزاپور

مرزاپور میں شیخ غلام علی اللہ آبادی کے بیٹے تشریف لائے اور قافلے کے تمام اخراجات اپنے ذمے لے لئے، شیخ عبداللطیف اور دوسرے پنجانوں کی طرف سے دعوت ہوئی (۲)۔

اللہ کی حمد اور آخری آرزو

سید مستقم صاحب کہتے ہیں کہ واپسی میں ایک دن آپ نے مجھ سے وطن اور برادران وطن کی خیریت اور حالات دریافت کئے، میں نے عرض کیا، آپ نے حمد و شکر کے عجیب عجیب مضمایں والفاظ ادا فرمائے، حج و عمرہ و زیارت حریم کے احسان پر اللہ تعالیٰ کا بے حد شکر ادا کیا اور بخیریت جانے اور واپس آنے پر اللہ تعالیٰ کی بارگاہ میں سر نیاز ختم کیا اور بہت دعا والجا کر کے یہ

(۲) ایضاً

(۱) "منظورہ"

عرض کیا کہ ہماری جانیں اور ہمارے مال تیرے راستے میں صرف ہوں، یہ فرماتے جاتے تھے، اور آنکھوں سے آنسو جاری تھے، تمام حاضرین پر ایسی تاثیر اور رفت طاری تھی کہ زار زارور ہے تھے، اور ایک بے ہوشی اور خود فراموشی کا عالم تھا۔ (۱)

مسجد اور غریب پڑوسیوں کے لئے تخفہ

مرزاپور میں دو تین روز شیخ عبداللطیف وغیرہ کی دعوتوں کی وجہ سے قیام رہا، آپ نے یکی کی مسجد کے راستے اور گھاٹ کے لئے پتھر خریدے اور اپنے غریب پڑوسیوں اور ہمسایوں کے لئے بہت سی چکیاں خریدیں (۲)۔

شیخ غلام علی کی اولوالعزمی

سید کرامت اللہ عظیم آبادی بیان کرتے ہیں کہ بنارس سے روانگی کے بعد ہر منزل و مقام پر روزانہ شیخ غلام علی صاحب کی طرف سے دعوت کا سامان پہنچتا تھا، دال چاول اور مصالحہ انہیں کی طرف سے آتا تھا، شیخ صاحب کے اجارے کے گاؤں دریا کے کنارے پڑتے تھے، کشتیاں دریائے جمنا کے کنارے شیخ صاحب موصوف کے بنگلے کے سامنے پہنچ کر لگنگر انداز ہوئیں، کئی روز وہاں تھہرنا ہوا، روزانہ شیخ صاحب کی طرف سے پورے قافلے کی پر تکلف دعوت ہوتی تھی، قسم قسم کے لذیذ کھانے، انواع و اقسام کے اچار مرتبے، یہاں تک کہ پرہیزی کھانا موگ کی دال، کچوری وغیرہ دستغوان پر موجود ہتی، قافلے میں جو شخص کسی کھانے کا نام لیتا، اہل کاراسی وقت حاضر کرتے، قافلے میں سات سو سے کم آدمی تھے، اور عظیم آباد غازی پور مقامات سے اور آدمیوں کا اضافہ ہو گیا تھا، خود الہ آباد میں قرب وجوار کے سیکڑوں آدمی ہر روز آتے تھے، اور سب سیراب ہو کر اٹھتے تھے، بلکہ شہر کے کھاتے پیتے لوگ بھی گھر بیٹھے شیخ صاحب کی ضیافت میں شریک ہوتے، کھانا اس افراط سے پکتا کہ جو کچھ پہنچتا، دریا میں ڈال دیا جاتا، یہاں تک کہ دریا کے پانی کا رنگ بدل گیا، اور ہندوؤں نے شکایت کی، غرباً، شیر مال، پلاؤ، زردہ، فیرنی اور کھانے کے دوسرے انواع و اقسام سے ایسے آسودہ ہوئے کہ ان کی

(۱) "منظورہ" (۲) ایضاً

طبعیت بالکل سیر ہو گئی، سید صاحب ”شیخ غلام علی صاحب“ سے فرماتے کہ ”شیخ صاحب آپ اس قدر فضول خرچی کیوں کرتے ہیں؟“ شیخ صاحب نے جواب دیا کہ ”میں اپنے حوصلے کے مطابق نہیں کرسکا، جو کچھ میں نے کیا ہے، یہ آخرت کا اندوختہ ہے،“ ضلع لکھنوالہ آباد اور قرب وجوار کے تمام مقامات میں شیخ صاحب کی اولواعزمی اور بلندِ عمتی کا چرچا تھا۔ (۱)

وطن میں

الله آباد سے آپ خشکی خشکی رائے بریلی کی طرف روانہ ہوئے، پہلے الله آباد سے مہروندے، جو شیخ صاحب کا آبائی وطن ہے، تشریف لے گئے، ایک روز وہاں ٹھہر کر اہلا دُکنج میں دوسرا منزل کی، وہاں کا حاکم اور بہت سے سوار آپ سے بیعت تھے، وہ سب زیارت اور ملاقات سے مشرف ہوئے، وطن میں آپ کی اطلاع اچانک پہنچی، اعزہ استقبال کے لئے جانے کی تیاری کر رہے تھے کہ قافلے ایک ہمراہی جو راستہ بھول گئے تھے تکیے پہنچے، اور انہوں نے دریافت کیا کہ ”سید صاحب تشریف لائے؟“ اعزہ نے کہا کہ ”الله آباد تک تشریف لانے کی خرتو ہم کو تھی، یہ نہیں معلوم تھا کہ آپ یہاں تک تشریف لائے؟“ صحیح ہی اعزہ استقبال کے لئے روانہ ہوئے، کوئی شہر تک پہنچ سکا کوئی سامنے والی بستی تک کہ آپ تشریف لے آئے اور آپ کا یہ فرمانا صحیح نکلا کہ ہم بخیر و عافیت اچانک تمہارے پاس پہنچیں گے اور تم کو تجھ بھوگا، اکثر عزیزوں نے اہل قافلے میں سے بہت سے لوگوں کو اس لئے نہیں پہچانا کہ چہرے پر توتازگی تھی، اور لباس عمدہ تھا، یہاں سے گئے تھے تو بالکل بے سرو سامانی کی حالت میں (۲)، اوخر شعبان کی کسی تاریخ میں آپ مع الخیر داخل وطن ہوئے، زنانی کشتیاں گزگا کے راستے چند روز بعد لمبو پہنچیں، رائے بریلی سے بھلیاں، میانے اور ڈولیاں گئیں اور تمام سواریاں رمضان المبارک کی ابتدائی تاریخوں میں کسی تاریخ کو پہنچ گئیں۔

گھروں میں جانے سے پہلے معدود اور بیمار لوگوں کے علاوہ آپ نے مرد و عورت تمام حجاج کو مسجد میں جمع کر کے اپنے اور اپنے تمام عزیزوں کے لئے دنیا و آخرت کی بھلانی کے لئے دعا کی، پھر سب لوگ اپنے اپنے گھر گئے۔

(۱) ”منظورہ“ (۲) ایضاً

نچ سے واپسی کے بعد باوجود واس کے کہ مہمانوں کی ایک بڑی جماعت مقیم تھی، اور روزانہ بہت بڑی رقم خرچ ہوتی تھی، پھر بھی ایک روز ایک ضرورت سے دیکھنے پر معلوم ہوا کہ بیت المال میں دس ہزار روپے موجود ہیں۔

سید صاحب آخربشaban یا غرة رمضان ۱۲۳۹ھ کو پہنچے، گویا دو سال دس مینے کے بعد
وطن واپسی ہوئی (۱)۔

قصیدہ تہنیت

سید صاحب اور ان کے مبارک قافلے کی واپسی پر اہل ایمان اور اہل دین کو جو سرت
و شادمانی ہوئی اس کا اظہار ایک شاعر نے جو حسن (۲) خلاص کرتے تھے، اپنے ایک قصیدے میں
کیا ہے جس میں انہوں نے اس قافلہ رجایح اور اس کے میر کار و اس کی خصوصیات اور ان کے دینی
اثرات و برکات بڑی خوبی اور خوش اسلوبی سے بیان کئے ہیں، اس قصیدے کے اکثر شعر یہاں
نقل کئے جاتے ہیں (۳)۔

قصیدہ

ہے گا اس نور سے پر گنبد چرخ اخضر جس کے لمعان سے ہے کند فرشتوں کی نظر
نہ اسے روشنی شمس و قمر سے نسبت نہ ملے برق اسے اور نہ کوئی اختر
جلوہ طور کھوں یا کہ شب قدر کا نور یا ترقی پہ ہوئی روشنی تازہ سحر
جس طرف دیکھنے وہ نور نظر آتا ہے
عقل اول بھی جسے دیکھ کر رہ جائے ششد
مشتعل روشنی عرش سے تھا اس کا گھر
آسمان پر جو نظر کی تو بسانِ فانوس
کر کے میں غور جو پھر روئے زمیں کو دیکھا
تھی وہ خورشید سے بھی نور میں زیادہ انور
تھا عجب طور کا کچھ روئے زمیں پر جلوہ عرش پر جس کی تجلی کا پہنچتا تھا اثر

(۱) "منظورہ" (۲) یہ شاعر غالباً مولانا ابو الحسن کاندھلوی اہم حضرت مفتی الہی بخش کاندھلوی ہیں، جو حسن خلاص کرتے تھے اور اپنے زمانے کے خوشگوار قادر الکلام شاعر تھے "مشنوی مگز ابر اہم" انہیں کی یادگار ہے۔

(۳) پورا قصیدہ "سوانح احمدی" میں منقول ہے۔

شرق سے غرب تک نور سے تھا مالا مال عرش سے فرش تک برق سے تھا روشن تر
 کیا عجب ہے کہ اگر ہند کے نظارے کو حور جنت سے چلی آئے نکل کر باہر
 سجدہ شکردا میں نے کیا خوش ہو کر اس ترقی پر غرض دیکھ کے میں خطہ ہند
 تھی عجب طرح کی دل کومرے اس دمفرحت جنم ہرگز نہ سانتا تھا قبا کے اندر
 تھاتہ دل سے میں تقدیش سبب کے درپے کس کے انوار سے یارب ہے زمین رشک قمر؟
 کیا خوشی ہے کہ جو یوں عیش طرب ہے گھر گھر؟
 شکل فردوس جو سر سزا ہوا یہ خطہ
 یک بیک غیب سے آئی یہ ندائے ہاتف
 اب تک پہنچا نہیں مژده جاں بخش تھے؟
 آیا ہے تاfeldج کر کے وہ اس ملک کے نقش
 اس کے انوار سے روشن ہے زمین تابلفک
 ہے ہر اک شخص وہاں آمر امر معروف
 ماہی کفر زدیں، قاتل کفار زجاں
 ان میں ہر اک ہے فرید اور وحید آواں
 ظاہر آراستہ برملت بیضاۓ نبی
 کدو کاوش نہ کسی میں، نہ ریا و کینہ
 کیا کروں قافلہ سالار کا میں اس کے بیان
 عادل و عالم و عابد شہ والا ہمت
 عاقل و فاضل و راجح، ذکی و عالی طبع
 ترک و تحرید و توکل میں فرید دوراں
 معدن لطف و حیا، مجمع جود و ہمت
 بخیر جود و کرم و گلشن عرفان نبی
 مشعل راہ طریقت، تحقیقت رہبر

صدق میں ثانی اشیٰن " کے ماتنِ قوی جد اور جہد میں اسلام کے ثانی عمر
 شرم میں حضرت عثمانؓ سا جوں بھر جیا
 اور صفح جنگ میں ہم طرز علیؑ صدر
 طور اور طرز میں سب طبیعت اصحاب نبیؑ
 وعظ میں اس کے یہ تاثیر کہ پڑھ لیں کلمہ
 سید صدر و عالی نسب و زینت دیں
 سید احمد و عالی حسب و فخر زماں
 ہوتا معصوم اگر بعد نبیؑ کے کوئی
 سینہ صاف سے اسکے ہے خجل آئینہ
 حق میں گمراہوں کے تاثیر جو کچھ ہے اس کی
 ہو جو صحبت سے تری تخلیہ و تخلیہ
 اسم اعظم کو جو پڑھ کر کرے وہ کوہ پر دم
 خار کو ہاتھ لگادے، تو وہ ہو گلدستہ
 رنگ میں گوکہ رہے، سرخ بسان یا قوت
 اس کی نظروں سے گرے مشک تو ہو پشک سے کم
 ناخدا جوئے حقیقت کا یہ ہے کشتنی پاں
 علم کو اس کے مگر علم لذتی کہئے
 آب پاشی سے تری قوت بازو کے بزور
 فیض سے تیرے نمازی ہوئی خلق تیہاں تک
 جس طرف دیکھئے تغیر مساجد ہے الی
 آتی ہرست سے ہے بانگِ موزون کی صدا
 اس قدر عصر میں تیرے ہوئی افراطِ نماز
 لاکھوں تیار ہوئے ملک میں پھوٹے منبر
 ہند سے رسیں بری اللہ گئیں صدہا یکسر

دیکھئے جس کو سو کرتا ہے کلام اللہ یادا!
 باندھی ہر شخص نے تہذیب و ہدایت پر کمر
 تیری تنبیہ سے لاکھوں ہوئے فاسق اطہر
 اک قدم دھرنے کی جاگہ بھی نہیں وال ملتی
 جو کہ پھولی ڈھنی مسجد تھی پڑی صاف کھنڈر
 جو ملا تجھ سے، ہوا راہ خدا میں مصروف
 تیری صحبت کے سوا ہونہ کسی کا طالب
 نعل بالعمل ہے کچھ فرق نہیں ہے تجھ میں
 تجھ سے باطن کے قوانین ہوئے ایسے درست
 منکشف تجھ پر ہر اک کی ہے کمیت
 نہ ہدایہ میں وہ علت نہ وقاریہ میں انشاء
 نہ ہے سلسلہ میں پتہ اور نہ تو ضغط میں کچھ
 کچھ نہیں تیری شجاعت تو بیان کی محتاج
 خاک روپا سے تری اکسیر کو لیا نسبت ہے؟
 فیض سے تیرے ہوا دم میں وحید دوراں
 رکن دیں مولوی عبدالحی و شہ اسماعیل
 تیری صحبت نے ملائک کی کری خاصیت
 حق میں کفاروں کے ضیغم کی طرح ہے خونخوار
 فخر اپنائے زمال، قبلہ ارباب صفا
 ذات سے تیری تیموں کو بہت تقویت
 ہنا غصب ظلم کہ بیوہ نہ کرے عقد نکاح
 جس میں راضی ہو خدا ہے وہی ان کو منظور
 جو مسلمان کرے ان سے ذرا سا بھی سلوک
 کیوں منافق نہ ہو صورت کو تری دیکھ کے غش
 زن بیوہ کے تو حق میں ہے سحاب مضر
 کھولی یہ رسم زبوب رحمت حق ہو تجھ پر!
 آبرو کانہ انہیں خوف، نہ کچھ جی کا ڈر
 اس کے بد لے میں نہ کوئی کرے ان سے بہتر
 نہ ٹھہرے کس طور سے خورشید کے آگے شپر؟

حق تعالیٰ کرے اقبال تاریخ افزوں تیرے انصاف آباد ہوں ساتوں کشور
 تجھ پہ ہر لمحہ بلا ریب ہے امداد خدا
 جلوہ گردات سے تیرے ہے عجائب مظہر
 چاہ بیزان میں گرے یا چہ باہل میں پڑے
 کھائے دشمن ترا اس طور کی بیدھ پھوکر
 منہ میں دشمن کے ترے قند ہو حظیل کا مزہ
 ہو بجنوں کے دہن میں ترے حظیل شکر
 نوشداروں بھی اگر کھائے بامید شفا
 مذہ میں دشمن کے تیر ہوئے بجائے کنکر
 یوں کہا غیب سے ہاتھ نے "یہ حج ہے منظور"^{۱۴۲۹}
 فکر تاریخ میں جب نیچے کیا میں نے سر
 اور گھر آنے کی تاریخ میں یہ بیت پڑھی
 تہنیت دے کے مجھے اور قبسم کر کر
 حاجیان حرم کعبہ بہ آوان مجید
 آئے حج کر کے بڑی دھوم سے اب اپنے گھر
 ہو حسن بھی تیرے الطاف سے ممنون سدا
 رہے جمعیت باطن سے نہایت خوشن

رائے بریلی کا آخری قیام

رمضان ۱۴۲۹ھ سے ۱۴۳۰ھ تک ایک سال دس مہینے رائے بریلی میں قیام رہا^(۱)، یہ زندگی کا آخری قیام تھا، اس زمانہ قیام کے اہم مشاغل میں سے مکانوں کی مرمت، مساجد کی تعمیر، جہاد کی ترغیب و دعوت اور رفقاء کی ایمانی اور عملی تربیت ہے۔

مکانوں کی مرمت

مولوی سید محمد علی "مخزن احمدی" میں لکھتے ہیں کہ "سید صاحب" کی غیر موجودگی میں مکانات مسکونہ شکستہ اور مرمت طلب ہو گئے تھے، اور برسات کا موسم قریب تھا، آپ نے اپنے رفقاء کے ساتھ ان آبائی مکانات کی مرمت اور درستی فرمائی اور قلیل مدت میں اس سے فراغت

(۱) "منظورہ" اس موقع پر مصنف سے شمار میں سہو ہو گیا ہے، فرماتے ہیں "نہجرت امیر المؤمنین ازوطن مالوف بعد سیک سال و دہ ماہ واقع شد، چہ آنچاہ دروازہ شعبان باگرہ رمضان ۱۴۲۹ھ یک ہزار دو صد و سی و نہن بھری دروطن رونق افروز شدند و در سال دیگر تاریخ ہفتمن، جہادی الثانیہ ۱۴۳۰ھ یک ہزار دو صد و چهل بھری روز و شبہ از دولت خانہ بدایت کا شانہ برآمدہ عبور دریائے سی کرده در خیمه شب باش شدند" (ص ۲۷۵) یہاں ۱۴۲۹ھ کے بجائے ۱۴۳۰ھ ہونا چاہئے۔

حاصل کر لی۔ (۱)

مسجد کی تعمیر

اسی زمانے قیام میں اقرباء نے عرض کیا کہ مولوی سید محمد الحنف مرحوم اکثر کہا کرتے تھے کہ اگر اللہ تعالیٰ وسعت دیتا تو لوہا نی پور میں بلند خاں کی مسجد کی از سر تو تعمیر کرتے، آپ نے یہ سن کر اس مسجد کی تعمیر کا ارادہ فرمایا، اسستی میں آپ کے بہت مرید تھے، وہاں کے روئاء نے مسجد کے لئے بہت سی ایشیں دیں، باقی آپ نے خرید فرمائیں اور معمار مقرر کئے، محمد زمان خاں زمیندار لوہا نی پور کو جو آپ کے مرید تھے، اس کا مہتمم و نگراں مقرر کیا، ان کے ساتھ خود کام میں شریک ہوتے، حرم ۱۲۲۰ھ میں کام شروع ہوا اور دو تین مہینے کے قلیل عرصے میں وہ مسجد بن کر تیار ہو گئی۔ (۲)

ایک دوسری مسجد شیخوں کے محلے میں شہر رائے بریلی میں تعمیر کرائی، دونوں مسجدوں کی تیاری کے بعد آپ ان مسجدوں میں تشریف لے گئے، اور دور کعut نما نافل پڑھی اور امام کا تقرر فرمایا، جن لوگوں نے مسجد کی تعمیر میں حصہ لیا تھا، ان کو مبارک باد دی اور اس کا رخیر کی فضیلت اور پیشارتیں سنائیں۔ (۳)

علمی و روحانی تربیت گاہ

ایک سال دس مہینے کی یہ مدت ایک ایسی فضا اور ماحول میں گزری جس میں ایک طرف دینی جذبات اور ایمانی کیفیات کی ترقی اور نشوونما کا سامان تھا، اور دوسری طرف جفا کشی، ہجاءہد، سادہ اور سپاہیانہ زندگی اور خود ٹکنی کی تعلیم، یہی دوسرچشمے ہیں، جن سے جہاد فی سبیل اللہ اور اعلائے کلمۃ اللہ کی قوت اور توفیق پیدا ہوتی ہے، جماعت، جو اس وقت کئی سو افراد پر مشتمل تھی، اور امیر جماعت ایک طرف ذکر نوافل، تذکیر و دعوت میں مشغول تھے، دوسری طرف فتوح حرب اور محنت و مشقت کے کاموں میں مستعد اور چاق و چوبند تھے، ان کو کسی کام سے عارنہ تھا، اور وہ کسی محنت اور

(۱) "مخزن احمدی" ص ۱۱۶۔ (۲) اس مسجد کے حملات کے کاغذات میں حرم و صفر ۱۲۲۰ھ کی تاریخیں اور مزدروں کے نام اور مزدوروی کی تفصیل درج ہے۔ (۳) "وقائع احمدی" ص ۲۲۸، ۲۲۷

جفا کشی سے عاجز نہ تھے، اس کا اندازہ کرنے کے لئے کہنے پر ان بندگان خدا کے شب و روز کس طرح گزرتے تھے، اور بلند مقصد، رضاۓ الٰہی کے شوق اور رہبر کامل کی صحبت نے ان میں کیا انقلاب اور کس درجے کا عشق اور مستی پیدا کر دی تھی، یہاں مولا نا ولایت علی صاحب عظیم آبادی (۱) کا ایک واقعہ نقل کیا جاتا ہے، مولوی عبدالرحمٰن صادق پوری "الدر المنشور" میں لکھتے ہیں:-

"حین قیام بریلی، جناب مولانا، حضرت مولانا اسماعیل شہید کی جماعت میں داخل تھے، اور ان سے حدیث بھی پڑھا کرتے تھے، مولا نا شہید نے اپنی جماعت میں ان کو اپنا نائب مقرر کر دیا تھا، مگر جناب مولانا کو جو ایمانی مزہ حاصل ہوا تھا تو اپنی جماعت والوں کی آپ خدمت کیا کرتے تھے، اب وہ پٹھنے کے باکنے اور ناظم بہار کے لاڈے، خرچب ایمانی سے مخور ہو کر جنگل سے لکڑیاں کاٹ کر اپنے سر پر لایا کرتے تھے، کھانا اپنے ہاتھ سے پکاتے، مٹی گارے کا کام اپنے ہاتھوں سے کرتے تھے اور جب اپنی جماعت کے کام سے فرست پاتے تو سید صاحبؒ کی صحبت میں جائیجھتے، یا تہنہ نماز اور دعا میں مشغول رہتے، انہیں ایام میں جب آپ بمقام بریلی تھیں حب ایمانی میں مصروف تھے، آپ کے والد ماجد مولوی فتح علی صاحب نے ایک خدمت گار کو جو بچپن سے آپ کی خدمت میں رہتا تھا، چار سوروں پیغے نقد اور دس پندرہ عمدہ کپڑے اور جوتے وغیرہ ضروری اسباب دے کر آپ کے پاس بریلی کو روانہ کیا تھا، جب وہ نوکری اسbab کے بریلی میں پہنچا تو اس نے قافی میں جا کر پوچھا کہ "پٹھنے والے مولوی ولایت علی صاحب کہاں ہیں؟" لوگوں نے

(۱) اور گزر چکا ہے کہ مولا نا ولایت علی سفرج سے سید صاحبؒ کی واہی پر پٹھنے سے ہمراہ ہو گئے تھے، سید عبدالرحمٰن نے اس پر اپنے اندر یہ کہنا شہید کیا تھا کہ یہ صاحب ضرور ہم پر بارہوں گے اور سید صاحبؒ نے فرمایا تھا کہ نہیں، یہ بڑے پرانے رفیقوں سے بھی بازی لے جائیں گے۔ "منظورہ" سے تصریح معلوم ہوتا ہے اور "الدر المنشور" سے جو مولا نا کے عزیز قریب کی لکھی ہوئی ہے، متوجہ ہوتا ہے کہ مولا نا ولایت علی صاحب کا قیام رائے بریلی میں سید صاحبؒ کے پاس سفرج سے واہی پر ہوا ہے ملاحظہ ہو "الدر المنشور" (تمذکرہ صادقة) ص ۹۲۹۳

بتایا کہ ”دریا کے کنارے پر مٹی کا کام کر رہے ہیں“، وہ نوکر دریا کے کنارے پر پہنچا، وہاں بہت سے لوگ گارے مٹی کے کام میں لگے ہوئے تھے، ان میں جناب مولانا بھی سیاہ رنگا ہوا ایک مونا تمہند باندھے ہوئے اور گارے میں لھڑرے ہوئے اپنا کام کر رہے تھے، ان ایام میں آپ کی صورت ایسی متغیر ہو گئی تھی کہ اس قدر یہی نوکر نے جو میں برس آپ کا خدمت گارہ پکا تھا، آپ کو نہیں پہچانا، خود مولانا سے اس نے پوچھا کہ ”پئنے والے مولوی ولایت علی صاحب کہاں ہیں؟“ آپ نے فرمایا کہ ”بھائی ولایت علی تو میرا ہی نام ہے“، اس نے بہت غصہ ہو کر کہا کہ ”میں تم کو نہیں کھو جتا، میں ان ولایت علی کو کھو جتا ہوں جو مولوی فتح علی صاحب، صادق پوری عظیم آباد کے صاحبزادے ہیں“ آپ نے فرمایا کہ ”بھائی صادق پوری ولایت علی تو میں ہی ہوں“، وہ نوکر اور بھی خفا ہوا اور بولا کہ ”تم مجھ سے نہیں کرتے ہو“ جب آپ نے دیکھا کہ اس کو ہرگز یقین نہیں ہوتا تو آپ نے فرمایا ”اچھا جاؤ قافلے میں تلاش کرو“ جب وہ اور طرف گیا اور دریافت کیا تو ہر شخص نے آپ ہی کی طرف اشارہ کیا کہ مولوی ولایت علی عظیم آبادی تو وہی شخص ہیں، جن سے تم دریا کے کنارے بات کر آئے ہو، تب وہ دوبارہ آپ کے پاس آیا اور اپنی جسارت پر نادم ہو کر معافی چاہی، آپ نے اس کو گلے سے لگالیا اور بہت اخلاق سے پیش آئے، اس نے وہ خطوط سمت روپے وغیرہ آپ کے حوالے کئے اور عرض کی کہ ”ان کپڑوں کو پہنئے اور روپوں کو اپنے خرچ میں لایئے“، کیونکہ وہ نادان سمجھتا تھا کہ خرچ نہ ہونے کے باعث آپ کی ایسی صورت ہو رہی ہے، اور آپ کی پہلی کیفیت اور پوشش وغیرہ کو یاد کر کے وہ زار زاروں نے لگا، آپ نے اس کو تسلی کر کے اس کو چپ کیا، جب رات ہوئی، آپ وہ روپے اور کپڑے وغیرہ جیسے بندھے ہوئے آئے تھے، دیسے کے دیسے ہی لے کر سید صاحبؒ کے حضور

میں حاضر ہوئے، اور ان سب کو آپ کے سامنے رکھ کر خاموش اٹھ کر چلے آئے اور دوسری فجر کو اسی کہنہ تہبند سے اپنا معمولی کام کرنے لگے تین چار روز تک وہ نوکرو ہاں رہ کر اس بات کا منتظر رہا کہ مولوی صاحب وہ عمدہ کپڑا آمدہ پہنچے زیب تن فرمائیں گے، لیکن اس نے دیکھا کہ مولوی صاحب کی حالت میں ذرا بھی تغیرت ہوا آخر چند روز کے بعد مولوی صاحب نے ان کو رخصت کر دیا، اس نے یہ ساری کیفیت پہنچے میں آکر بیان کی کہ جس کے سنتے سے صاحبِ دلوں کو سرور اور بے خبروں کو نجح ہوا۔

دیوانہ کنی، ہر دو جہانش بخشی دیوانہ توہر دو جہاں را چہ کند؟
 اے مرغ سحر عشق ز پروانہ بیاموز کاں سوختہ راجاں شدوا واز نیامد
 ایں مدیعیان در طلبش بے خبرانند کاں را کہ خبر شد خبرش باز نیامد

(سعدی)

اس کیفیت کو سن کر آپ کے والد ماجد مولوی فتح علی صاحب اپنے فرزند مولوی فرحت حسین صاحب سمیت خود بریلی پہنچے، اور ایک مدت دراز تک سید صاحبؒ کی خدمت میں رہ کر فیض یاب ہوئے، پھر جب سید صاحبؒ، بطرف ملک افغانستان بھرت کر کے جانے لگے تو مولوی فتح علی صاحب کو بوجہ کبریٰ اور مولوی فرحت حسین کو بوجہ صفر سنی پہنچے کو واپس کر دیا اور ان کو خلافت اور بیعت لینے کی اجازت عطا کی، مولوی ولایت علی صاحب مع مولوی عنایت علی و مولوی طالب علی صاحب اپنے حقیقی بھائیوں اور مولوی باقر علی صاحب مولوی قمر الدین صاحب و میر عثمان علی صاحب اپنے قرابت داروں کے ہمراکاب سید صاحبؒ ملک خراسان کو روانہ ہو گئے۔^(۱)

(۱) "الدر المنشور في تراجم اهل صادق فور" (تذکرہ صادق) از مولوی عبدالرحمٰن صادق پوری ۹۶-۹۷

سولہواں باب

جہاد اور اس کے مقاصد و اسباب

یہاں سے سید صاحب[ؒ] کی زندگی کا ایک نیا باب شروع ہوتا ہے جس کی "سرخی" آپ کی کتاب میں سب سے زیادہ روشن ہے، یہ تحریت و جہاد کا باب ہے۔

مقاصد و اسباب

اس جدوجہد کے اصل مقاصد، محركات اور اسباب کیا تھے؟ مجھے اس کے کہ ہم اپنی زبان سے بیان کریں، بہتر یہ ہے کہ خود سید صاحب[ؒ] کی زبان سے سنیں، اس سلسلے میں آپ[ؒ] نے اپنے خطوط و مکاتیب میں اپنے اصلی جذبات و خیالات کا اظہار جا بجا فرمایا ہے، اور ان اسباب کا ذکر کیا ہے، جو اندر ورنی طور پر اس عظیم ہم کے محرك و باعث ہوئے، آپ[ؒ] کی قلبی کیفیات و عزائم معلوم کرنے کے لئے ہمارے پاس آپ[ؒ] کے مکاتیب و ارشادات سے زیادہ کوئی قابل وقوق اور مستند ذریعہ نہیں، ذیل میں ان تحریریات کے چند اقتباسات پیش کئے جاتے ہیں، جن کی مدد سے ہم آپ[ؒ] کی عظیم الشان دعوت اور جدوجہد کے حقیقی مقاصد و محركات کو مفصل و مرتب طریقے سے معلوم کر سکتے ہیں، اور ہمیں کسی قیاس آرائی کی ضرورت پیش نہیں آئے گی:-

تعظیل حکم

فَقِيرٌ إِذْ تَمَامٌ أَيْسَ جَدُوجُهَدٍ تَمَيلٌ معنی منظور است کہ احکام الہیہ کہ در مقدمہ قیال اہل کفر و ضلال وارد شدہ چنانچہ کلمہ "جَاهِدُوا بِأَمْوَالِكُمْ وَ آنْفُسِكُمْ" در کلام مجید واقع گردیدہ، از فقیر صورت بند و با جملہ بندہ

اطاعت شعارات بجز انتقال او امر مولاے خود چارہ نیست

(مکتب بنام سردار یار محمد خاں)

اس تمام جد و جہد سے فقیر کا مقصود صرف یہ ہے کہ اہل کفر و ضلالت سے جنگ کرنے کے بارے میں جو حکام وارد ہوئے ہیں اور فرمان خداوندی ”جَاهِدُوا بِأَمْوَالِكُمْ وَ أَنفُسِكُمْ“ (اپنے مال و جان کے ساتھ جہاد کرو) کی تعمیل کی صورت پیدا ہو، فرمان بردار بندے کے لئے اپنے مالک کے حکم کی تعمیل کے بغیر چارہ نہیں۔

فقیر بہمیں مواعید الہیہ اعتماد نہ ہو دہ و انتقال احکام خود را قبلہ ہمت ساختہ و جمع ماسوی اللہ را پس پشت انداختہ واژ چپ و راست چشم ہمت بستہ و راہ راست و رضاۓ مولاے خود پیش رو نہادہ بکمال اطمینان و فرحت و غایت بشارت و مسرت دریں راہ تگاپوی نہاید۔ (الیضا)

فقیر نے اللہ کے وعدوں پر اعتماد کیا اور حکم حاکم (خداوند عالم) کی تعمیل کو اپنا مرکز توجہ بنایا، ماسوی اللہ کو پس پشت ڈال دیا، گرد و پیش سے آنکھیں بند کر لی ہیں اور رضاۓ مولیٰ کی راہ راست کو سامنے رکھ کر بکمال اطمینان و فرحت اور بشارت و مسرت کے ساتھ اس راستے پر چلا جا رہا ہے۔

فقیر را انتقال حکم الہی از تدل مقصود است و اعتماد ب وعدہ الہیہ بچہ طریق ظاہر خواہ بگردید، پس بندہ عبودیت شعارات اچہ یارا کہ از ما لک خود پڑ مسد کہ وعدہ خود را بچہ طریق ایفا خواہی کرد کہ ایں سوال خارج از قانون عبودیت است (الیضا)

فقیر کو حکم الہی کی تعمیل تہذیل سے مقصود ہے اور اللہ کے وعدے پر اعتماد ہے، باقی اس کی شکل کیا ہوگی؟ غلام کی کیا مجاہد کہ وہ اپنے مالک سے پوچھئے کہ وہ اپنے وعدے کا ایسا کس صورت سے کرے گا کہ یہ سوال آئیں بندگی کے خلاف ہے۔

چوں ماردم کہا ز بندگان پر ورگار و امیان رسول مختار دعوائے اسلام می داریم
وجان خود را در محمدیان می شماریم، چوں کلام اللہ ابراہیم معنی ناطق و نستیم و رسول
اللہ را صادق، لامحالہ محض اللہ فی اللہ اقتلا علیاً مر اللہ کرہت بر نستیم و اتباع عالیہ
رسول اللہ بر اپ سفر نستیم۔

(مکتب عامہ بنام علماء و روسائے سرحد)

ہم لوگ خدا کے بندے اور رسول کی امت ہیں، بلاشبہ اسلام کا دعویٰ رکھتے
ہیں اور اپنے کو پیر و ان رسول میں شمار کرتے ہیں، جب ہم نے اس بات
(جہاد) پر کلام الہی کو ناطق مان لیا ہے اور نبی کریم کو سچا سمجھ لیا ہے، لامحالہ ہم
نے اللہ اور اس کے حکم کی بجا آوری کے لئے کرہت باندھی ہے اور اسوہ
رسول کے اتباع میں سفر کے لئے نکل کھڑے ہوئے ہیں۔

رضاء و محبت الہی

محض طالب رضاۓ حق، نستیم، از غیر او چشم و گوش بر نستیم و از دنیا
و مافیہا دست بر داشتیم و محض لوجه اللہ علم جہاد بر افراشتیم و ما از طلب مال
و منال و جاه و جلال و امارت و ریاست و حکومت و سیاست بر جستیم و ہرگز
طالب غیر حق نیستیم۔

(مکتب عامہ بنام علماء و روسائے سرحد)

ہم محض رضاۓ الہی کے آرزومند ہیں، ہم اپنی آنکھوں اور کانوں کو غیر اللہ
کی طرف سے بند کر چکے ہیں اور دنیا و مافیہا سے ہاتھ اٹھا چکے ہیں، ہم نے
محض اللہ کے لئے علم جہاد بلند کیا ہے، ہم مال و منال، جاه و جلال، امارت و
ریاست حکومت و سیاست کی طلب و آرزو سے آگے نکل گئے ہیں، خدا کے
سو اہما را کوئی مطلوب نہیں۔

ما نیم ہر چند عاجز و خاکسار ذرہ بے مقدار، اما بلا شک درجت حضرت
 حق مست و سرشار و از محبت غیر حق دستبردار (ایضاً)
 اگرچہ ہم عاجز و خاکسار ذرہ بے مقدار ہیں، لیکن بلا شک محبت الہی سے
 سرشار اور غیر خدا کی محبت سے بالکل دستبردار ہیں۔

ایسے محض اللہ فی اللہ است، و سو سے شیطانی و شائیبہ ہوائے نفسانی
 باسیں داعیہ رحمانی اصلاً مخلوط ٹکر دیدہ، ہر چند ایسے معنی برآ کثر و افغان حال فقیر
 ظاہر و باہر است، اما بر سبیل مزیدتا کید بطریق تجدیدی گوید کہ خدائے پاک
 را جل شانہ، کہ دائتمدہ نہان و آشکار و محیط جمیع نفیات و اسرار است، گواہ می
 کشم برا ایں معنی کہ آنچہ داعیہ جہاد باللہ کفر و عناد از دل فقیر جوش می زند، اصلاً
 ومطلقًا بوجہِ مُنَّ الوجه بکلد ورت مال و عزت و جاه و حشمت و امارت و سلطنت
 و نام و نشان و ترفع بر اخوان و اقران، باجمله بطل پ چیز کے کہ سوائے رضائے
 مالکِ حقیقی باشد، ہر گز ہر گز ممزوج نیست، وَاللَّهُ عَلَىٰ مَا تَقُولُونَ وَكَيْلٌ۔

(۲۸:۲۸) (بیان علماء و مشائخ و امراء ہندوستان)

”یہ سب کچھ محض اللہ کے لئے ہے، اس جذبہ الہی میں نفسانی خواہشات اور
 شیطانی و سو سے کاشایبی نہیں، اگرچہ یہ بات فقیر کے اکثر و افغان حال پر
 ظاہر ہے لیکن مزیدتا کید کے لئے پھر نئے سرے سے کہتا ہوں کہ میں
 خدائے علام النیوب گوگواہ بناتا ہوں کہ کفار اور دشمنوں کے ساتھ جو جذبہ
 جہاد فقیر کے دل میں موجود ہے، اس میں رضائے الہی اور اعلائے کلمۃ اللہ
 کے مقصد کے سوا عزت و جاه و مال و دولت شهرت و نامہنی، امارت و سلطنت،
 برادران و معاصرین پر فضیلت و پرزرگی یا کسی اور چیز کا فاسد خیال ہرگز دل
 میں نہیں ہے“ اور ہم جو بات کہہ رہے ہیں، اللہ اس کا گواہ ہے۔“

مسلمانوں کی بے بُسی اور اہل کفر کا غلبہ

ہر چند قاتل اہل کفر و طغیان در ہرزمان و ہر مکان لازم است،
 إلا دریں جزو زمان که شورش اہل کفر و طغیان از حد گزشتہ کفر یاد مظلومان از
 دست نظم ایشان سربنک کشیده و تخریب شعائر اسلام از دست تعدی ایشان
 ہویدا گردیده، پس بریں تقدیر اقامت ایں رکن رکین، یعنی مقاتله
 مشرکین بر ذمہ جمہور مسلمین دریں ایام او کدو واجب گردیده۔

(بیان شرقاء و سادات و علماء و مشائخ ہندوستان)

اگرچہ کفار اور سرکشوں سے ہر زمانے اور ہر مقام میں جنگ کرنا لازم ہے، لیکن
 خصوصیت کے ساتھ اس زمانے میں کہ اہل کفر و طغیان کی سرکشی حد سے
 گزر چکی ہے، مظلوموں کی آہ و فریاد کا غلغله بلند ہے، شعائر اسلام کی توہین ان
 کے ہاتھوں صاف نظر آ رہی ہے، اس بنا پر اب اقامت رکن دین، یعنی اہل
 شرک سے جہاد عامہ مسلمین کے ذمے کہیں زیادہ موّکد اور واجب ہو گیا ہے۔

ہندوستان پر کفار کا تسلط اور اسلام کا زوال

قطارا از مدت چند سال حکومت و سلطنت ایں ملک بر ایں
 عنوان گردیدہ کہ نصارائے عکوہ ییدہ خصال و مشرکین بد مآل بر اکثر بلاد
 ہندوستانیا یاقنت و آں دیا را بظلمات ظلم و بدید مشکون ساختند و در آں بلاد و
 امصار رسوم کفر و شرک اشتہار یافتہ، شعائر اسلام را رو به استئثار آورده،
 ناگزیر سینہ بے کینہ بمعانیہ ایں حال پر از رنج و ملال بود، بشقوق بحرث
 مالا مال غیرت ایمانی بدل در جوش بودوا قامت جہاد بسرخوش۔

(بیان شاہ سلیمان (۱)

(۱) غالباً اولیٰ کاشکار (پتراں)

لقدیر سے چند سال سے ہندوستان کی حکومت و سلطنت کا یہ حال ہو گیا ہے کہ عیسائیوں اور مشرکین نے ہندوستان کے اکثر حصے پر غلبہ حاصل کر لیا ہے اور ظلم و بیداد شروع کر دی ہے کفر و شرک کے رسوم کا غالبہ ہو گیا ہے اور شعائرِ اسلام اٹھ گئے، یہ حال دیکھ کر ہم لوگوں کو بڑا صدمہ ہوا، بھرت کا شوق دامن گیر ہوا، دل میں غیرت ایمانی اور سر میں جہاد کا جوش و خروش ہے۔

ہندوستان پر انگریزوں کا تسلط

بر رائے سامی روشن و مبرہن است کہ بیگانگانِ بعید الوطن ملوکِ زمین و زمین گردیدہ و تاجر ای متاع فروش پایۂ سلطنت رسیدہ امارت امرائے کبار و ریاست رو سائے عالی مقدار بر یاد نمودہ اندوز عزت و اعتبار ایشان بالکل ربودہ، چوں اہل ریاست و سیاست در زاویہ خمول نشستے اند، ناچار چندے ازاں فقر و مسکن کر رہتے ہستے، ایں جماعت ضعف امتحض بنا بر خدمت دین رب العالمین بر جستند، ہر گز ہرگز از دنیا داران جاہ طلب نیستند محض بنا بر خدمت ربِ ذوالجلال بر خاستے اند، نہ بنا بر طمع مال و منال۔

(بنامِ راجہ ہندوراؤ، وزیرِ گواہیار)

جنابِ کو خوب معلوم ہے کہ یہ پر دیکی سمندر پار کے رہنے والے، دنیا جہاں کے تاجدار اور یہ سودا بیچنے والے سلطنت کے مالک بن گئے ہیں، بڑے بڑے اہل حکومت کی حکومت اور ان کی عزت و حرمت کو انہوں نے خاک میں ملا دیا ہے، جو حکومت و سیاست کے مرد میدان تھے، وہ ہاتھ پر ہاتھ دھرے بیٹھے ہیں، اس لئے مجبوراً چند غریب و بے سرو سامان کمر رہت باندھ کر کھڑے ہو گئے اور محض اللہ کے دین کی خدمت کے لئے اپنے گھروں سے نکل آئے، یہ اللہ کے بندے ہرگز دنیا دار اور جاہ طلب

نہیں ہیں، محسن اللہ کے دین کی خدمت کے لئے اٹھے ہیں، مال و دولت کی ان کو ذرہ بھر طمع نہیں۔

اکثر بلاد ہندوستان بدست بیگانگاں افتداد و ایشان ہر جا بنیاد و آئین
جور و ظلم نہادہ، ریاست رو سائے ہندوستان بر بادرفتہ، کے تاب مقاومت
ایشان نبی دار، بلکہ ہر کس ایشان را آقا نے خودی شمار و چوں رو سائے کبار
از مقابلہ ایشان نشستند، لا چار چند کس از ضعفائے بے مقدار کمر بستند۔

(بیانم غلام حیدر خاں)

ملک ہندوستان کا بڑا حصہ غیر ملکیوں کے قبضے میں چلا گیا ہے، اور
انہوں نے ہر جگہ ظلم و زیادتی پر کمر باندھی ہے، ہندوستان کے حاکموں کی
حکومت بر باد ہو گئی، کسی کو ان سے مقابلے کی تاب نہیں، بلکہ ہر ایک ان
کو اپنا آقا سمجھنے لگا ہے، چونکہ بڑے بڑے اہل حکومت ان کا مقابلہ کرنے کا
خیال ترک کر کے بیٹھ گئے ہیں، اس لئے چند کمزور و بے حقیقت اشخاص
نے اس کا بیڑہ اٹھایا۔

اعلانِ کلمۃ اللہ، احیاء سنت اور بلاد اسلامیہ کا استخلاص
مقصود از تمام ایں معرب کہ پیرائی و عربہ آرائی غیر از اعلانِ کلمۃ رب
العلمین و احیاء سنت سید المرسلین و استخلاص بلاد مونین از دست کفار و
مشرکین امر دیگر نیست۔

(بیانم شاہ سلیمان)

اس تمام معرب کہ آرائی اور جنگ آزمائی کا مقصود صرف یہ ہے کہ اللہ کا کلمہ بلند
ہو، رسول اللہ صلی اللہ علیہ وسلم کی سنت زندہ ہو اور مسلمانوں کا ایک ملک کفار و
مشرکین کے قبضے سے نکل آئے، اس کے سوا کوئی مقصود نہیں۔

ایں فقیر تھیں مال و منال و تصرف بلاد و امصار غرض نہ ارادہ ہر کہ از
اخوان مومنین استخلاص بلاد از دست کفار و مشرکین نموده دراجراۓ احکام
رب العالمین و افشاء سنت سید المرسلین کو شید و قوائیں شریعت دریاست و
عدلت مرعی داشت مقصود فقیر حاصل گشت و نیز سعی من بہدف نشد۔

(نام شاہ سلیمان)

اس فقیر کو مال و دولت اور حصول سلطنت و حکومت سے کچھ غرض نہیں، دینی
بھائیوں میں سے جو شخص بھی کفار کے ہاتھوں سے ملک کو آزاد کرے، رب
العالمین کے احکام کو رواج دینے اور سید المرسلین صلی اللہ علیہ وسلم کی سنت کو
پھیلانے کی کوشش کرے گا اور ریاست و عدالت میں قوائیں شریعت کی
رعایت و پابندی کرے گا، فقیر کا مقصود حاصل ہو جائے گا اور میری کوشش
کامیاب ہو جائے گی۔

دین کا قیام سلطنت سے ہے

فِي الْوَاقِعِ بِمِقْتَصِّهَا "الْمُلْكُ وَالدِّينُ تَوَآمَانُ" گوئیں کلام قابل
احتیاج نباشد، لیکن موافق مدعا است کہ قیام دین بملک است و احکام دینیہ
کے تعلق بحکومت دارند، بوقت نبودن مملکت صاف از دست می روند و خارجی
امور مسلمین و ذلت وکیت ایشان از دست کفار متبرداں و اہانت شعار
مقدس و تحریب و معابد و مساجد مسلمین کی شود، پر ہو یہ است۔

(مکاتیب)

حقیقت میں مطابق مقولہ "سلطنت و نہب جڑواں ہیں"، اگرچہ یہ قول
جحت شرعی نہیں لیکن مدعا کے موافق ہے کہ دین کا قیام سلطنت سے ہے اور
وہ دینی احکام، جن کا تعلق سلطنت سے ہے، سلطنت کے نہ ہونے سے

صفہاتھ سے نکل جاتے ہیں، اور مسلمانوں کے کاموں کی خرابی اور سرکش کفار کے ہاتھوں ان کی ذلت و نگبتو اور شریعت مقدسہ کے شعائر کی بے حرمتی اور مسلمانوں کی مساجد و معابد کی تخریب جو ہوتی ہے، وہ بخوبی ظاہر ہے۔

احکام شرعی کا نفاذ

ایں جانب را از قبول ایں منصب غیر از اقامتِ جہاد بر وجہ مشروع و حصول معنی انتظام در عسا کر اہل اسلام غرض دیگر از اغراض نفسانیہ مثل حصول خزانہ دہم و دینار یا تسلط بر بلاد و امصار یا حصول معنی سلطنت و ریاست یا تذلیل اہل ریاست و جاہت یا تنفیذ احکام خود بر ساری اخوان یا حصول امتیاز خود از ساری اقران اصلاح و مطلقاً در میان نیست، بلکہ آرزوئے ایں امر گا ہے نہ بزرگ بزرگ جاری می گرد و نہ خیال آں در دل می گزرو، تاج فریدوں و تخت اسکندر بجھوئے نبی شمار مملکت کسرائے و قیصر بخیال ہم نبی آرم، آرے ایں قدر آرزو دارم کہ درا کثر افراد بندی آدم، بلکہ جمیع اقطار عالم احکام حضرت رب العالمین کے مکی بشر عتیقین است، بلا منازع احتدے نافذ گردد، خواه از دست من، خواه از دست کے دیگر۔ پس ہر حیلہ کہ باعث حصول ایں معنی باشد بروئے کارمی آرم و ہر تدبیر یکہ دریں مقدمہ باشدی آرم۔

(بنام سردار سلطان محمد خاں و سردار سید محمد خاں)

میرا اس منصب (اماۃ) کے قبول کرنے سے اس کے سوا کوئی مقصود نہیں کہ جہاد کو شرعی طریقہ پر قائم کیا جائے اور مسلمانوں کی فوجوں میں نظم قائم ہو، اس کے سوا کوئی دوسری نفسانی غرض، مثلاً روپے پیسے کے خزانے یا ملکوں اور شہروں پر تسلط یا حصول سلطنت و ریاست یا اہل حکومت و صاحب

اقدار لوگوں کی تذمیل یا اپنے ہمسروں پر اپنے احکام کا اجرایا اپنے ہم عصروں پر فوقيٰت و امتياز قطعاً وبالکل یہ شامل نہیں، بلکہ ایسی بات نہ کبھی زبان پر آتی ہے، نہ کبھی خیال میں گزرتی ہے، تاج فریدوں و تحنت سکندری کی قیمت میرے نزدیک ایک جو کے برابر بھی نہیں، کسری و قیصر کی سلطنت میں خاطر میں بھی نہیں لاتا، ہاں اس قدر آرزو رکھتا ہوں کہ اکثر افراد انسانی بلکہ تمام ممالک عالم میں رب العالمین کے احکام جن کا نام شرع متین ہے، کسی کی مخالفت کے بغیر جاری ہو جائیں، خواہ میرے ہاتھ سے، خواہ کسی دوسرے کے ہاتھ سے، پس ہر تر کیب و تدیر، جو اس مقصد کے حصول کے لئے مفید ہوگی، عمل میں لاڈیں گا۔

زبانی دعوت و تبلیغ جہاد کے بغیر ممکن نہیں

از انجا کہ دعوت لسان بدون انضمام جہاد سيف و سنان کامل و تامنی گردد، لہذا امام ہادیان و رئیس داعیان، یعنی سید ولد عدنان علیہ الصلوٰۃ والسلام آخر کار بقتل کفار ما مورگردیدند و ظہور شعائر دین میں وعلو اعلام شرع میں از اقامت ایں رکن رکین صورت بست۔

(سادات و علماء و مشائخ و امراء ہندوستان کے نام)
چونکہ زبانی دعوت و تبلیغ شمشیر و سنان سے جہاد کے بغیر ممکن نہیں ہوتی، اس لئے رہنماؤں کے پیشواؤ اور مبلغوں کے سردار محمد رسول اللہ صلی اللہ علیہ وسلم آخر میں کفار سے جنگ کرنے کے لئے مأمور ہوئے اور دینی شعائر کی عزت اور شریعت کی سر بلندی و ترقی اسی رکن جہاد کی وجہ سے ظہور پذیر ہوئی۔

عزم راسخ

عزم اداۓ عبادت عظیمی و ادراک ایں سعادتی علیاً بوجہ در خاطر

ایں فقیر القا کر دہ اند کہ صرف جان و مال و ترک اہل و عیال و مہاجرت
اخوان و اوطان در حب سر ان جام دادن ایں امر عظیم و احتمام ایں مهم تھیں مثل
راندن لگس ناپاک و برتاؤ قلن خس و خاشاک می نماید۔

(علماء و مشائخ و شرقاء و امراء کے نام)

اس عبادت عظیم کا ادا کرنا اور سعادت عالیہ کے حصول کا عزم اس طرح اس
فقیر پر القا کیا گیا ہے کہ اس عظیم المرتبت کام کے انجام دینے میں جان و
مال قربان کر دینا، اہل و عیال کو خیر باد کہنا اور وطن سے بھرت کر جانا، ناپاک
لکھیوں کو ہاتکنے اور خس و خاشاک کو دور کرنے سے زیادہ نہیں معلوم ہوتا۔

ما مردم تا جان در بدن داریم و سر برتن، مشغول ہمیں کار و باریم بصد
حیله و فن اما بصد زبان شکر حق بجا می آریم کہ باطاعت مالک خود مشغل داریم
و محض طالب رضاۓ حق ہستیم۔

(مکتوب عام علماء و رؤسائے سرحد کے نام)

جب تک ہمارے جسم میں جان ہے اور ہمارے سر جسموں کے ساتھ ہیں، ہم
بصد حیله و فن اسی سودے میں لگے ہوئے ہیں، خدا کا لاکھ لاکھ شکر ہے کہ ہم
اپنے مالک کی اطاعت میں مشغول ہیں، اور محض رضاۓ الہی کے آرزومند۔

ہماری جنگ صرف اہل کفر سے ہے

نہ با کے از امراء مسلمین ممتازعت داریم، نہ با کے از رؤسائے
موشین مخالفت، با کفار لحاظ مقابلہ داریم نہ با مدعيان اسلام، با دراز مویان،
بلکہ با سائر کفر جویان مقابله خواہیم، نہ بالکمہ گویان و اسلام جویان۔

(مکتوب عام علماء و رؤسائے سرحد کے نام)

ہمارا جھگڑا امرا و رؤسائے اسلام سے نہیں ہے بلکہ ہم کو لانے بالوں

والوں، بلکہ تمام فتنہ انگیز کافروں سے جنگ کرنا ہے، نہ کہ اپنے کلہ گو بھائیوں سے اور ہم مذہب مسلمانوں سے۔

مقصود اصلی ہندوستان ہے

بعد از پاک کردن بلاد از انجاس مشرکین والواث منافقین بمحظیین حکومت و سلطنت مستعدین ریاست مملکت تفویض کردہ خواہد شد، اما بشرطیکہ شکر ایں انعام الٰہی بجا آوردند علی الدوام جہاد را، بہر حال قائم دارند و گا ہے معطل نہ گزارند و درابواب عدالت فصل خصوصات از قوانین شرع شریف سر موجاوز و تفاوت بیان نیارند و از ظلم و فتن بکلی اجتناب ورزند، باز خود ایں جانب مع مجاهدین صادقین بست بلاد ہندوستان بنا بر ازالۃ کفر و طغیان متوجه خواہد شد کہ مقصود اصلی خود اقامت جہاد بر ہندوستان است، نہ تو طلن در دیار خراسان۔

(بنام شاہزادہ کامران)

اس ملک (سرحد) کو مشرکین کی نجاستوں سے پاک کرنے اور منافقین کی گندگی سے صاف کرنے کے بعد حکومت و سلطنت کا استحقاق اور ریاست و انتظام سلطنت کی استعداد رکھنے والوں کے حوالے کر دیا جائے گا، لیکن اس شرط کے ساتھ کہ وہ احسان خداوندی کا شکر بجالائیں گے اور ہمیشہ اور ہر حال میں جہاد کو قائم رکھیں گے اور کبھی اس کو موقوف نہیں کریں گے اور انصاف اور مقدمات کے فیصلے میں شرع شریف کے قوانین سے بال بھر بھی تجاوز و اخراج نہیں کریں گے اور ظلم و فتن سے کلیّہ اجتناب کریں گے، اس کے بعد میں اپنے مجاهدین کے ساتھ ہندوستان کا رخ کروں گا تاکہ اس کو شرک و کفر سے پاک کیا جائے، اس لئے کہ میرا مقصود اصلی ہندوستان پر

جہاد ہے نہ کہ ملک خراسان (سرحد افغانستان) میں سکونت اختیار کرنا۔

”صراطِ مستقیم“ میں جو سید صاحبؒ کے ارشادات و مفہومات کا مجموعہ ہے، جہاد کے برکات و منافع پر مولانا محمد سمعیل صاحبؒ نے سید صاحبؒ کی تقریر اور خیالات قلمبند کئے ہیں، ان سے اندازہ ہوتا ہے کہ آپؒ جہاد کو کس قدر بایکرت اور پر منفعت سمجھتے ہیں، اور اس کو عام زندگی اور انسانی بہبود کے لئے کس قدر ضروری اور اہم خیال کرتے ہیں، دین کے ارکان ار بعده کے ساتھ جہاد کا تذکرہ کرتے ہوئے اس کے فوائد و برکات اور روحانی و باطنی، ذہنی اور اخلاقی نتائج واشراثت کو بیان کرتے ہیں۔

جہاد کے عمومی و خصوصی منافع

باید دانست کہ جہاد امریست کثیر الفوائد، عمیم المنافع کہ منفعت آں بوجوہ متعددہ ہے جمہور راثام می رسد بمحاذہ باراں کہ منتفعیش نبات و حیوان و انسان را احاطہ کر دہ و منافع ایں امر عظیم و قوم است، منفعت عامہ کہ مومنین مطیعین و کفار متبردین و فساق و منافقین، بلکہ جن و انس و حیوان و نبات دراں اشتراک می دارند و منافع مخصوصہ بجماعات خاصہ یعنی بعضے اشخاص را منفعت حاصل می شود و بعضے دیگر منفعتے دیگر۔

جس طرح بارش سے نباتات اور حیوانات اور انسانوں کو بکثرت فوائد پہنچتے ہیں، اسی طرح جہاد سے عامہ خلاف کو نفع پہنچتا ہے، ایک نفع تو وہ ہے جو اہل ایمان فرمانبردار اور منکروں اور سرکشوں اور فاسقوں اور منافقوں کو یکساں پہنچتا ہے، بلکہ جن و انس حیوانات و نباتات بھی اس میں شریک ہوتے ہیں اور ایک یہ کہ بعض خاص خاص جماعتوں اور بعض خاص خاص اشخاص کو ایک طرح کا نفع حاصل ہوتا ہے، اور دوسری جماعتوں اور دوسرے اشخاص کو دوسری طرح کا۔

منفعت عامہ

اما منفعت عامہ پس بیانش آں کہ تجربہ صحیحہ ثابت شدہ کہ بسبب عدالت حکام و دیانت اہل معاملات و سخا و جود و ارباب اموال و نیک نیتی جمہور انام برکات سماویہ مثل نزول باراں بروقت و کثرت نباتات و نفاق مکاسب و معاملات و رفع بلایا و آفات و نمودار اموال و ظہور ارباب ہنر و کمال بیش از بیش تحقیق می گردد، ہم چنیں مثل آں بلکہ صدقہ دار اہل بسبب شوکت دین حق و عروج سلاطین متذمین و ظہور شوکت ایشان در اقطار و اکناف زمین و قوت عساکر ملت حقہ و انتشار احکام شرع در قری و امصار ظہوری رسد۔

عمومی نفع کی تفصیل یہ ہے کہ تجربہ بتاتا ہے کہ اہل حکومت کے انصاف، اہل معاملات کی دیانتداری، اہل دولت کی سخاوت و فیاضی اور عام لوگوں کی نیک نیتی سے آسمانی برکتیں نازل ہوتی ہیں، وقت پر باشیں ہوتی ہیں، پیداوار کی بہتان ہوتی ہے، فصلیں اچھی ہوتی ہیں، تجارت کا فروغ ہوتا ہے، سامان تجارت کا چلن اچھا ہوتا ہے، بلاں میں ملٹی ہیں، مالوں میں ترقی اور نمودار ہوتا ہے، اہل ہنر اور ارباب کمال بہت کثرت سے پیدا ہوتے ہیں، دین حق کی قوت و شوکت، دیندار سلاطین کے عروج اور اطراف ممالک میں ان کی حکومت کی ترقی، ملت حقہ کے عساکر و افواج کی قوت اور احکام شریعت کی اشاعت و عمومیت سے بدرجہ زیادہ نتائج و برکات ظاہر ہوتے ہیں۔

ہندوستان اور آزاد اسلامی ممالک کا مقابلہ

چنانچہ حال ہندوستان را بحال روم و توران در نزول برکات سماویہ باید سنخید۔
آسمانی برکتوں کے نزول کے سلسلے میں روم اور ترکی سے ہندوستان کا مقابلہ
کر کے دیکھلو۔

گزشته و موجودہ ہندوستان

بلکہ حال ہندوستان را دریں جزو زمان کہ سنہ یک ہزار و دو صد و سی و سوم است کہ اکثر شر دریں ایام دارالحرب گردیدہ بحال ہمیں ولایت کہ پیش ازیں دو صد یا سے صد سال بودہ در نزول برکات سماویہ و ظہور اولیائے عظام و علمائے کرام قیاس باید کرو۔

بلکہ موجودہ (۱۲۳۳ھ) ہندوستان، جس کا برا حصہ دارالحرب بن چکا ہے اس کا مقابلہ دو سو تین سو برس پہلے کے ہندوستان سے کرو، آسمانی برکتوں کا کیا حال تھا اور اولیائے عظام اور علمائے کرام کی کتنی بڑی تعداد پائی جاتی تھی۔

منفعت مخصوص بمحابدین

اما منافع مخصوصہ پس حصول آں ہے نسبت شہدائے مومنین و غراءہ مسلمین و سلاطین ذوی الاقتدار و جوانمردان کا رزار مستغفی از بیان است۔ باقی رہے خصوصی فوائد توشہدائے مومنین، مسلمان مجاہدین، صاحب اقتدار سلاطین اور میدان کا رزار کے جوانمردوں کو جو فوائد چھپتے ہیں، ان کی تفصیل کی ضرورت نہیں۔

اصحاب باطن

اما نسبت ارباب باطن صافیہ پس حصول ترقیات عظیمه در اوقات قلیلہ و فوز براتب ولایت و مناصب و جاہت بریاضیات لیسرہ است۔ ان کے علاوہ ارباب باطن کو تھوڑے تھوڑے وقت میں بڑی بڑی ترقیات حاصل ہوتی ہیں، اور معمولی ریاضتوں سے مراتب ولایت اور مناصب و جاہت پر فائز ہوتے ہیں۔

علماء

واما به نسبت علماء، پس انتشار علوم حقہ و کثرت معلمين و متعلمين و فوز علماء بر ادب اخساب و قضاء و اجتهاد و افتاء قیام بر منصب امامت باطنی یعنی دعوت عامہ ظاہر بسوئے ملت مقبولہ و حصول نیابت انبیاء بسبب نشر عقائد حقہ و احکام مرضید و ظہور امر بالمعروف و نهی عن المنکر است۔

علوم حقہ کی عام اشاعت ہوتی ہے، معلمين و طلبہ کی کثرت ہوتی ہے، علماء اخساب و قضاء و اجتهاد و افتاء کے عہدوں پر فائز اور امامت باطنی کے منصب سے سرفراز ہوتے ہیں، یعنی دین حق کی طرف کھلی ہوئی عمومی دعوت اور عقائد حقہ اور احکام شریعت کی اشاعت اور امر بالمعروف و نهی عن المنکر کے ذریعہ انبیاء علیہم السلام کی نیابت کا شرف حاصل ہوتا ہے۔

عوام صلحاء

واما به نسبت عوام صلحاء پس وفور رغبت ایشان در صلاح و تقویٰ بسبب اعزاز اہل صلاح و اہانت اہل فحرو و بسبب شهرت امور مسروعہ و مخمول امور مذمومہ ممنوعہ و نیز تضاعف اجر طاعات ایشان بسبب افتیہ سلاطین اہل اسلام و اکرام علمائے ذوی الاحترام و اولیائے عظام بسبب دخول در جماعات عظیمہ کافہ اہل اسلام است۔

عام اہل صلاح بھی اس کے برکات سے محروم نہیں رہتے، نیکوکاری اور خدا ترسی کا شوق ترقی کر جاتا ہے، اس لئے کہ نیکوکار انسانوں کا اعزاز ہوتا ہے، بد اخلاق اور فاجر انسانوں کی تذمیل کا زمانہ ہوتا ہے، مستحسن اور شرعی یا توں کا فروغ ہوتا ہے، مذموم اور ممنوع امور کا عام زوال ہوتا ہے، مسلمان سلاطین کی اطاعت اور علمائے کرام کی عزت اور اولیائے عظام کی عقیدت

اور مسلمانوں کے سوادِ اعظم میں شمولیت کی برکت سے ان کی طاعات کا
ثواب بڑھ جاتا ہے۔

عوامِ مومنین

واما به نسبتِ عوامِ مومنین، پس حدوثِ نیت صحیحہ در معاملات و میلان
بسوئے طاعات در قلوب ایشان بسببِ انتشارِ انوارِ دین حق و الاطافِ جواہ
مطلق و انتقاد در رسومِ شرعیہ بسببِ شہرتِ آں اگر چہ تقلیداً باشد، و نیز
رفاهتِ معاش بسببِ نزولِ برکاتِ سماویہ و بسببِ عدالتِ سلاطینِ ذوی
الاقتدار وجود کرماۓ سخاوتِ شعار و انتظامِ امورِ معاشریہ و معادیہ ایشان
بسیبِ مطبوعِ بودنِ قوانینِ شرعیہ است۔

عام مسلمان بھی اس کے برکات سے محروم نہیں رہتے، معاملات میں درستی،
نیت اور اطاعت کی طرف عام رغبت اور شوقِ دلوں میں پیدا ہو جاتا ہے،
جس کی وجہ یہ ہوتی ہے کہ دین کے انوار ہر طرف پھیلے ہوتے ہیں، اللہ تعالیٰ
کے خاص الطاف و عنایات کا زمانہ ہوتا ہے، شرعی رسوم و عادات کا ایسا چرچا
اور رواج ہوتا ہے کہ لوگ (خواہ تقلیدی طور پر) ان کے پابند ہوتے ہیں
آسمانی برکتوں کے نزول، سلاطین کے انصاف اور اہل سخاوت کی فیاضی کی
وجہ سے فارغ البالی اور خوشحالی عام ہوتی ہے اور قوانینِ شرعیہ کی پابندی کی
وجہ سے دنیوی و اخروی امور و معاملات درست اور باقاعدہ ہو جاتے ہیں۔

فساق

واما به نسبتِ فساق و فجور حصولِ توبہ یعنی حدوثِ کراہت در قلوب
ایشان از فسق و فجور بسببِ سریانِ انوارِ ملت حقہ در قلوبِ نی آدم و بسببِ
رسوخِ شناخت افعالِ قبیحہ در عقولِ جمہورِ ائمہ بسببِ شہرتِ ملت حقہ و نیز

دست کشیدن از اظہار منکرات و بدعاٽ بسبب خوفِ اقامتِ حدود و تعریفات یا خوفِ لحق عار بسبب طعنِ اخوان و ملامتِ اقران بسبب شهرت فتحِ منکرات و بدعاٽ است۔

فراق و فجایہ بھی اس کے برکات سے محروم نہیں رہتے بلکہ حق کے انوار بنی آدم کے قلوب میں اس طرح ساری ہو جاتے ہیں اور ملتِ حق کی شهرت کی وجہ سے مذموم افعال کی قباحت عوام کے دماغوں میں اس طرح راسخ اور جاگریں ہو جاتی ہے، اور منکرات و بدعاٽ کی قباحت ایسی مشہور و مسلم ہوتی ہے کہ حدود و تعریفات کے خوف یا ہم چشموں اور ہمسروں کے طعن و ملامت کے اندر یشے اور بد نامی کے خطرے سے فراق و فجایہ بھی منکرات و بدعاٽ کے اظہار سے دشکش ہو جاتے ہیں۔

منافقین

اما نسبتِ اہل نفاق پس استقامتِ ایشان بر دینِ حق ظاہراً و عدم دخولِ ایشان در زمرةَ گفرةٰ جہرہ بسبب خوفِ قتل یا بسبب ملاحظہِ عزتِ اہل ایمان و ذلتِ اہل طغیان و نیز امیدِ سرایتِ نورِ ملتِ حق در جذرِ قلوب ایشان بسبب انتشارِ انوارِ ملتِ حقہ و نزولی برکات سماویہ بسبب ملاحظہ شوکتِ اہل اسلام و بسبب مخالفت با ولیاۓ عظام و علمائے کرام و انکا رس انوار و نفوذِ مواعظِ ایں بزرگوار اس رادر قلوبِ ایشان است۔

اہل نفاق بھی اس کے برکات سے محروم نہیں رہتے، وہ قتل کے خوف سے یا اہل ایمان کے دبدبے اور غلبے اور سرکشوں کی ذلت و نکبت کو دیکھ کر ظاہری طور پر دینِ حق پر قائم رہتے ہیں، اور کھلے ہوئے کافروں کے زمرے میں شامل نہیں ہوتے نیز دین کی روشنی کے پھیل جانے اور آسمانی برکتوں کے

نزوں اور مسلمانوں کی عظمت و شوکت دیکھ دیکھ کر اور اولیائے عظام اور علمائے کرام کے ساتھ اخلاق اور رہنمائی وہیں کی وجہ سے اور ان کے انوار کا ان کے قلوب پر عکس اور ان کے مواعظ کا ان کے دلوں پر اثر پڑنے سے اس کی بھی امید کی جاتی ہے کہ دین کا انوران کے دلوں کی گہرائی میں اتر جائے گا۔

ذمی کفار

اما به نسبتِ اہلِ ذمہ، پس رفاقتِ معیشت ببسب نزول برکاتِ سماویہ و نفاقِ مکاسب و وعدالتِ سلاطین و اطمینانِ اوصاص و قطاعِ طریق و امید حدوث رغبتِ بسوئے اسلام ببسب خالطتِ با اہل حق و شهرتِ رسوم ایشان بسب ملاحظہ انتظامِ امورِ معاش و معاد اہلِ دینِ حق بسب اتباعِ شرع است۔ ذمی کافر بھی، جو مسلمانوں کی رعیت بن کر رہیں، اور جزیہ دیں، اس کے برکات سے محروم نہیں رہتے، آسمانی برکتوں، تجارت کے فروغ، بادشاہوں کے انصاف اور رہنزوں سے امن و اطمینان کی وجہ سے وہ اسلامی ممالک میں فارغ البال اور خوشحال رہتے ہیں، اہل حق کے ساتھ رہنے سنبھے اور شہری زندگی گزارنے اور ان کے رسوم و عادات کے رواج و شهرت کی وجہ سے، نیز دینِ حق کے ماننے والوں کے اتباعِ شریعت کی وجہ سے معاشی و اخروی امور و معاملات کی درستی اور باقاعدگی دیکھ دیکھ کر وہ متکثر ہوتے ہیں اور اس کی امید کی جاسکتی ہے کہ ان کے دل میں دینِ حق کی طرف میلان ہو جائے گا۔

اہل حرب

واما به نسبتِ اہل حرب، پس درحقِ کسانیکہ در جہاد از دستِ اہل اسلام مقتول شدند با وجود یکہ ایشانِ اقلٰ قلیل بہ نسبتِ فائزین می باشد، خصوصاً

وقت ظہور شوکتِ جانب مخالف، القصہ در حق ایشان مقتول شدن باعث تخفیف عذاب و تقلیل عقاب است، چہ اگر مقتول نبی شدند البتہ برکفر نامد تے باقی می مانندن، پس لا بد کفر ایشان متزايدی شد و ہر قدر کہ کفر متزايدی شود، باز در اس عقاب متضاعف می گردد۔

اہل حرب بھی اس کے برکات سے محروم نہیں رہتے، جو لوگ جہاد میں اسلام کے ہاتھ سے مقتول ہوتے ہیں، اگرچہ وہ اقل تقلیل ہوتے ہیں اس لئے کہ جھگڑوں میں بھاگ جانے والوں کے مقابلے میں قتل ہونے والے (خصوصاً جانب مخالف کی شوکت و قوت کے ظہور کے زمانے میں) کہیں کم ہوتے ہیں، پھر بھی جو مقتول ہوتے ہیں، ان کے حق میں ان کا قتل ہونا عذاب خداوندی کی تخفیف اور سزا کی تقلیل کا سبب ہوتا ہے، اس لئے کہ اگر وہ مقتول نہ ہوتے تو اپنے کفر پر مدت تک باقی رہتے اس طرح ان کا کفر بڑھتا ہی رہتا اور کفر جتنا بڑھتا اور جتنے دنوں قائم رہتا، اس کی سزا بھی اتنی ہی زیادہ ہوتی۔

ذریت کفار

اما در حق ذراری ایشان از نساء و صیان، پس از بسکہ ایشان را بسب استرقاق مخالطت با اہل حق بدست می آید، البتہ حصول منافع صحبت اہل حق در حق ایشان مظنون می نماید۔

اہل حرب کی نسل و اولاد کے حق میں بھی وہ نفع اور برکت سے خالی نہیں، چونکہ غلامی کی وجہ سے ان کو اہل حق کے ساتھ اختلاط و معاشرت کا موقع ملتا ہے، اس لئے اہل حق کی صحبت کے فوائد ان کو حاصل ہو سکتے ہیں۔

ایں است پارہ از ذکر منافع جہاد، اما تفصیل آں، پس احاطہ اش

دریں مقامِ فتحی تو اندشید۔

یہ جہاد کے برکات و فوائد کا ایک حصہ ہے، جو بیان کیا گیا، اس کی تفصیل اور اس کا پورا بیان اس موقع پر ممکن نہیں۔

جہاد کی مثال بارش کی سی ہے

القصہ، وجوب جہاد برائل ایمان وامر بر اقامت آں الی انفراض
الزمان در کارخانہ تشریع بمثابة ازال غیث واجرائے انهار است در کارخانہ
تکوین، اما تلف شدن چندے اشخاص فاقد الاستعداد مثل بعضے از اہل اسلام
که منع از وقوع جہادی شوند و راه مخالفت غزاۃ و مجاہدین بسبب خبث باطن
و حسد و محبت کفرہ می پیانید، در روطہ ہلاکت ابدی خود را می اندازندہ و در زمرة
اخبث متفقین داخل می شوند، پس در عموم منافع جہاد محفل نمی تو اندشید، چہ
همیں بار ان است کہ عموم نفع اور حق جمہور امام بدیکی است با وجود یکہ بعضے
از اشخاص بسبب انہدام عمارت یا طغیان سیول و انہار تلف می شوند۔ (۱)

خلاصہ یہ ہے کہ اہل ایمان پر جہاد کا وجوب اور قیامت تک اس کو قائم رکھنے
کا حکم کارخانہ تشریع میں وہی حیثیت رکھتا ہے، جو بارش کے نازل کرنے
اور نہروں کے جاری کرنے کی حیثیت کارخانہ تکوین میں ہے، باقی چند
ایسے اشخاص کی ہلاکت جو اپنی استعداد کھو چکے ہیں، مثلاً بعض مسلمان جو
جہاد کے راستے میں رکاوٹ بنتے ہیں، اور اپنی باطنی خرابی حسد اور کفار سے
محبت کی بنا پر مجاہدین کی مخالفت اختیار کرتے ہیں اور ہلاکت ابدی میں
اپنے کو بدل کرتے ہیں اور بدترین متفقین کے زمرے میں داخل ہوتے
ہیں تو ان لوگوں کی ہلاکت و بر بادی جہاد کے عمومی منافع میں محل نہیں، اس
لئے کہ یہی بارش ہے، جس کا نفع عام انسانوں کے حق میں بدیکی ہے

(۱) "صراط مستقیم" باب دوم، فصل چہارم، افادہ پنجم، صفحہ ۹۶، ۹۵ (طبع مجتبائی)

گو بعض آدمی عمارتوں کے انہدام یا سیلا ب اور نہروں کی طغیانی سے تلف ہو جاتے ہیں، لیکن اس کے باوجود بارش کی برکت اور نفع میں کلام نہیں۔

مندرجہ بالا اقتباسات سے اندازہ ہوتا ہے، کہ سید صاحبؒ کی نظر میں جہاد دین کا ایک نہایت اہم شعبہ اور تکمیلی قدم ہے ان کو قرآن مجید کی صریح آیات اور واضح احادیث کے پیش نظر تقلیل کا جذبہ اس پر ابھارتا ہے، رضا و محبت اللہ کا شوق دل کو گدگداتا ہے، پھر مسلمانوں کی بے بسی اور اہل کفر کا غلبہ رہ رہ کر ان کے حساس دل میں چٹکیاں لیتا ہے، ہندوستان پر کفار کے تسلط اور اسلام کے زوال کا مشاہدہ ان کو بے چین کرتا ہے، ان کے نزدیک اعلائے کلمۃ اللہ اور ابلاط اسلامیہ کے اختلاص کی ضرورت ہر غیر اور فرض شناس مسلمان سے جہاد کا مطالبہ کر رہی ہے، ان کا یقین ہے کہ سلطنت کے بغیر نہ دین کا قیام ہو سکتا ہے، نہ احکام شرعی کا نفاذ ممکن ہے، نہ دعوت و تبلیغ کا کام مکمل ہے، پھر جہاد ایسا بارکت عمل ہے جس سے ساری دنیا کو فیض پہنچتا ہے، اور انسانوں کا کوئی طبقہ اس کے برکات و منافع سے محروم نہیں رہتا، ان کے نزدیک حالات کی ابتری اور عالم کا فساد اس اہم فریضے کے تعطل کا نتیجہ ہے، یہ سب حقائق ان کے دل میں جہاد کا عزم رانخ پیدا کرتے ہیں، اور وہ اسی راستے میں جان کی بازی لگادینا چاہتے ہیں۔

محض جنگ آزادی

سید صاحبؒ کی تحریروں اور ذاتی بیانات کے بعد اگرچہ بظاہر اس کی گنجائش نہیں کہ اس کے سوا اور کوئی خیال قائم کیا جائے کہ وہ صاف صاف اعلائے کلمۃ اللہ کے لئے کوشش اور دین کے ایسے غلبے اور اقتدار اعلیٰ کے لئے جدوجہد کر رہے تھے، جس میں بے تکلف احکام شرعی کا نفاذ اور حکومت الہیہ کا قیام ہو سکے اور ”**حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ**“ (۳۹:۸) (یہاں تک کہ شرک کا غلبہ نہ رہنے پائے اور سارے دین اللہ ہی کا ہو جائے) کی حقیقت کا ظہور ہو۔

لیکن پچھلے برسوں میں بعض فاضل اہل علم کی تحریروں سے یہ ظاہر ہوتا ہے کہ سید صاحب جنگ آزادی کے ایک رہنماء تھے، جن کا مقصد وحید ہندوستان سے انگریزوں کا اخراج اور ملک کو غیر ملکی حکومت سے آزاد کرنا کے ایک خالص ملکی حکومت قائم کرنا تھا، جس میں عقیدہ و اصول اور حکمران کے دین و مذہب اور مسلک عمل کی کوئی بحث نہ تھی، لکھنے والوں نے صاف صاف یہاں تک لکھا ہے کہ ”آپ کا واحد مقصد ملک سے پرنسپی لوگوں کا اقتدار ختم کر دینا ہے، اس کے بعد حکومت کس کی ہوگی، اس سے آپ کو غرض نہیں ہے، جو لوگ حکومت کے اہل ہوں گے، ہندو ہوں یا مسلمان یا دنوں، وہ حکومت کریں گے۔“

اس عمارت کو جس بنیاد پر قائم کیا گیا ہے وہ سید صاحب کا خود ایک مکتب ہے جو آپ نے مہاراج دولت رائے سنہدھیا کے وزیر و برادر نسبتی راجہ ہندوراو کو تحریر فرمایا تھا (۱)، اور جس کا ایک نکڑا پچھلے اقتباسات میں ”ہندوستان پر انگریزوں کا تسلط“ کے عنوان کے ماتحت گزر چکا ہے، اس خط کے آخر میں انگریزوں کے تسلط و اقتدار اور اس کے تباہ کن نتائج کا ذکر کرتے ہوئے فرماتے ہیں۔

وقت کہ میدان ہندوستان از بیگانگان دشمنان خالی گردیدہ و تیرسمی ایشان برہد ف مراد سیدہ، آئندہ مناصب ریاست و سیاست بطالیں آں مسلم بادون خ شوکت و سلطوت ایشان حکم شود، واں ضعفاء را از رو سائے کبار و عظمائے عالی مقدار ہمیں قدر مطلوب است کہ خدمت اسلام بجان و دل کنند و بر مند مملکت مستکن شوند۔

جس وقت ہندوستان ان غیر ملکی دشمنوں سے خالی ہو جائے گا اور ہماری کوششوں کا تیر مراد کے نشانے تک پہنچ جائے گا، حکومت کے عہدے اور منصب ان لوگوں کو ملیں گے، جن کو ان کی طلب ہوگی اور ان (ملکی) حکام

(۱) اس مکتب کی اشاعت سب سے پہلے ناکسرا مولف کی کتاب ”انسانی دنیا پر مسلمانوں کے عروج و ذوال کا اثر“ میں ہوئی تھی، اسی کے حوالے سے وہ جا بجا قلقل ہوا اور اس پر اس دعوت کی بنیاد رکھی گئی کہ سید صاحب جنگ ایک ایک مشترک وطنی تحریک یک تھی۔

و اہل ریاست کی شوکت و قوت کی بنیاد مبتکم ہوگی، ہم کمزوروں کو والیان ریاست، اور بڑے بڑے سرداروں سے صرف اسی بات کی خواہش ہے کہ جان و دل سے اسلام کی خدمت کریں اور اپنی مند حکومت پر برقرار رہیں۔ ریاست گوالیار میں ایک مسلمان عہدیدار غلام حیدر خاں کے نام ایک مکتب میں مزید تحریر فرماتے ہیں:-

پس دریں صورت رو سائے عالی مقدار الازم چنانچہ برمندریاست
سالہا سال ممکن ماندہ اند بال فعل دراعانت ضعفانے مذکورین مسامی بلیغ
بجا آرندا آں راباعت استحکام بنیان ریاست خود شمارند۔

اس صورت میں ان بڑے سرداروں کے لئے مناسب یہی ہے جو سالہا سال سے اپنی مند ریاست پر ممکن چلے آرہے ہیں کہ اس وقت ان کمزوروں کی ہر طرح امداد کریں اور اس بات کو اپنی حکومت کے استحکام کا باعث سمجھیں۔

ان اقتباسات سے بلاشبہ یہ ظاہر ہوتا ہے کہ سید صاحبُ ایسٹ انڈیا کمپنی کے بڑھتے ہوئے اثر و تسلط اور انگریزی اقتدار کو حقیقی خطرہ سمجھتے ہیں اور اس خطرے کے ازالے اور ان ”بیگانگان بعید الوطن“ اور ”تاجرانِ متاع فروش“ کے اخراج کے لئے مسلم والیان ریاست اور اہل حکومت و طاقت کو اپنے ساتھ جدوجہد کرنے اور تعاون کی دعوت دیتے ہیں، جوان کی اعلیٰ سیاسی بصیرت کی دلیل ہے، اس کے ساتھ وہ ان کو یقین دلاتے ہیں کہ اس منظم و متحم مقابلے اور جدوجہد ہی میں ان کی ریاست اور طاقت کی بقا ہے، ان کی زندگی اور عزت و منزلت اسی پر مخصر ہے کہ انگریزی غلبہ و اقتدار کا یہ سرطان ہندوستان کے جسم سے خارج کر دیا جائے اور ملک کو اس غیر ملکی طاقت کے چنگل سے نکال لیا جائے، آپ یہ بھی فرماتے ہیں کہ اس مقصد کے حصول کے بعد وہ اہل ریاست و سیاست، جنہوں نے اس مقصد کے لئے اشتراک عمل کیا ہے، اپنے منصبوں (ریاست اور امارت کی گدیوں) پر فائز رہیں گے، وہ

مناسب عہدوں اور منصبوں سے سرفراز ہوں گے، اور ان کی شوکت و سطوت میں جو انگریزوں کے اثر اور تدبیر سے ہر دم مترسل اور رو بزوال ہے، استحکام پیدا ہو جائے گا۔

یہ سب حرف بہ حرف صحیح اور تاریخی و سیاسی حیثیت سے نہایت معقول اور متوازن دعوت و اعلان ہے لیکن اس سے یہ نتیجہ نکالنا کہ گویا انگریزوں کے اخراج کے بعد سید صاحب اقتدار اعلیٰ اور ہندوستان کی حکومت والیاں ریاست اور غیر مسلم اشخاص کے حوالے کر کے خود گوشہ نشین اور ذکر و عبادت میں مشغول ہو جائیں گے اور ہندوستان میں ایسی غیر مسلم ریاست یا مشترک ہندو مسلم ریاست کے قیام پر رضا مند ہو جائیں گے جس میں اسلام و قوانین اسلام کو کوئی بنیادی مرکزی حیثیت حاصل نہ ہوگی اور اقتدار اعلیٰ اسلامی طاقت کے ہاتھ میں نہ ہوگا، یہ سید صاحبؒ کی زندگی، ان کے اصلی جذبات اور ان کی روح تحریک سے ناقصیت کی دلیل ہے، اور انہیں خطوط کے اندر اس کے خلاف صریح شہادتیں موجود ہیں۔

سب سے پہلے دیکھنے کی یہ بات ہے کہ ہندوستان پر انگریزوں کے تسلط و اقتدار سے سید صاحبؒ کی قلبی اذیت کی اصل وجہ کیا ہے اور وہ کون ساجذ ہے جو ان کو اس کا مقابلہ کرنے اور اس کے خلاف صف آ را ہونے پر بے اختیار آمادہ کر رہا ہے، اس سلسلے میں اس مکتب کو دوبارہ پڑھئے جو آپؒ نے شاہ سلیمان والی پتزاں کے نام لکھا ہے، اس میں آپؒ فرماتے ہیں:-

قفارا از مدت چند سال حکومت و سلطنت ایں ملک برائیں منوال
گردیدہ کے نصارا نے نکو ہیدہ خصال و مشرکین بدمال برآ کثرباد ہند استیلا
یافتند و آں دیار را بظمامت خلُم و بیداد مشخون ساختند و در آں بلاد و امصار رسوم
کفر و شرک اشتہار یافتہ شعار اسلام را رواستار آوردہ ناگزیر سینہ بے کینہ
بمعاینة ایں حال پر از رنج و ملال بود۔ بشوق ہجرت ملامال غیرت ایمانی
بدل در جوش بود و اقامت جہاد بسر خوش۔

تقدیر سے چند سال سے ہندوستان کی حکومت و سلطنت کا یہ حال ہو گیا ہے کہ عیسائیوں اور مشرکین نے ہندوستان کے اکثر حصے پر غلبہ حاصل کر لیا

ہے اور قلم و بیدا دشروع کر دی ہے کفر و شرک کے رسم کا غلبہ ہو گیا ہے، اور شعائرِ اسلام اٹھ گئے، یہ حال دیکھ کر ہم لوگوں کو بڑا صدمہ ہوا، بحرت کا شوق دامن گیر ہوا، دل میں غیرت ایمانی اور سر میں جہاد کا جوش و خروش ہے۔

اس مکتب میں صاف صاف کہا گیا ہے کہ اصل تکلیف و اذیت کا باعث یہ ہے کہ ”نصاریٰ و مشرکین کے اقتدار کی وجہ سے کفر و شرک کے رسم کا غلبہ اور شعائرِ اسلام کا روز بروز زوال ہو رہا ہے“، ظاہر ہے کہ جس شخص کی بنائے شکایت اور جس کی جدوجہد کا محرك یہ احساس ہے کہ اسلام اور شعائرِ اسلام روز بروز زوال پذیر یا اور کفر و شرک کا غلبہ روز افزود ہے، وہ اس پر کس طرح رضا مند ہو سکتا ہے کہ اس ملک کے حاکموں میں تبدیلی ہو جائے اور صورت حال میں کوئی تبدیلی نہ ہو؟ کیا وہ کفر و شرک کے اس غلبے کو پر دیسیوں کے زیر اثر تو برداشت نہیں کر سکتا، مگر دیسیوں کے زیر اثر برداشت کر سکتا ہے؟ بساط حکومت کے مہروں کی ظاہری تبدیلی اور ملک کے آقاوں اور مفتضموں کی قومیت کا تبادلہ کی محبت وطن قائد اور سیاسی رہنماء کے مزاج و مذاق سے کتنی ہی مناسبت رکھتا ہو، سید صاحبؒ جیسے داعی اور حقیقت شناس کے فکر و مزاج سے کوئی مناسبت نہیں رکھتا، وہ صاف صاف ایک مکتب میں فرماتے ہیں کہ ان کا مقصد صرف خدا کے نام کی بلندی اور رسول اللہؐ سنت کا احیا اور ملک کو (بلا لحاظ قومیت و وطنیت) اہل کفر و شرک کے اقتدار سے آزاد کرنا ہے:-

مقصود از تمام ایں معرب کہ پیر ای و عرب بدہ آرائی غیر از اعلائے کلمہ رب العالمین و اعلائے سنت سید المرسلین و استخلاص بلا دموین از دست کفار و مشرکین امر دیگر نیست۔ (بنا م شاہ سلیمان)

اس تمام معرب کہ آرائی اور جنگ آزمائی کا مقصود صرف یہ ہے کہ اللہ کا کلمہ بلند ہو اور رسول اللہ صلی اللہ علیہ وسلم کی سنت زندہ ہو اور مسلمانوں کا ملک کفار و مشرکین کے قبضے سے نکل آئے، اس کے سوا کوئی مقصود نہیں۔

ان کی جدوجہد کا محرك یہ نہیں کہ ملک غلام ہے، اور اہل ملک کو اپنی خواہشات اور

تصرفات اور خود ساختہ انسانی قوانین کے اجر اکا موقع نہیں ملتا، بلکہ محرک صرف یہ ہے کہ اسلام اس ملک میں بے پرواں اور مجبور و مغلوب ہے اور سیاسی قوت و حکومت کے نہ ہونے کی وجہ سے الٰہی قوانین و احکام کے اجر اکا کوئی موقع نہیں اور مسلمان ذلت و اہانت اور شعائر اسلام تحقیر و تذلیل کا نشانہ ہیں، فرماتے ہیں:-

قیام دین بملک است و احکام دینیہ کے تعلق حکومت دارند بوقت
نبوذ مملکت صاف از دست می روند و خرابی امور مسلمین و ذلت و نکبت
ایشان از دست کفار متبرداں و اہانت شعائر مقدس و تخریب معابد و مساجد
مسلمین کی شود پر ہویدا است۔

دین کا قیام سلطنت سے ہے اور وہ دینی احکام جن کا تعلق حکومت سے ہے
سلطنت کے نہ ہونے سے صاف ہاتھ سے نکل جاتے ہیں اور مسلمانوں
کے کام کی خرابی اور سرکش کفار کے ہاتھ سے ان کی ذلت و نکبت اور شریعت
مقدسہ کے شعائر کی بے حرمتی اور مسلمانوں کے معابد و مساجد کی جو تخریب
ہوتی ہے وہ نجوبی ظاہر ہے۔

ان کے سامنے ایک ملک کی آزادی اور غلامی کا مسئلہ نہیں ہے، ان کے سامنے تو
ساری دنیا پر خدا کی حکومت کے قیام اور تمام انسانوں پر قوانین الہیہ کے نفاذ کا مسئلہ ہے:-

ایں قدر آرزو دارم کہ درا کثر افرادِ بنی آدم بلکہ جمیع اقطارِ عالم احکام
حضرت رب العالمین کے مسمی بشرعِ متبین است، بلا منازعِ احمدے نافذ
گردد۔ (مکتوب بنام سردار سلطان محمد خاں والی پشاور)

اس قدر آرزو رکھتا ہوں کہ اکثر افراد انسانی، بلکہ تمام ممالک عالم میں رب
العالمین کے احکام، جن کا نام شرعِ متبین ہے، بلا کسی کی مخالفت کے جاری
ہو جائیں۔

اس داعی الی اللہ اور مجاهد فی سبیل اللہ کے متعلق جس سے بڑھ کر فکر اسلامی کا حامل

اور خلافتِ نبوت کا پرتو کامل کم سے کم ہندوستان کی ہزار سالہ تاریخ میں ہمارے علم میں پیدا نہیں ہوا، یہ خیال کہ وہ صرف آزادی ملک اور انگریزوں کے اخراج کا داعی تھا، اور اس کا مقصد صرف پردیسیوں کی حکومت کا ختم کر دینا تھا، اس کو حکومت کے اصول و مقاصد اور اس کے اخلاقی و دینی مstanج سے بحث نہ تھی، ایک ایسی نسبت ہے، جس کے متعلق اس کی روح کو شکایت کا موقع ہے کہ۔

ہر کے از ظنِ خود شد یا رُسْن
وز درونِ من نہ بخت اسرارِ من

ستہوال باب

سرحد کا انتخاب اور پنجاب، افغانستان اور سرحد کے حالات

سید صاحب^ر کے نزدیک اگرچہ مقصود اصلی ہندوستان تھا، جیسا کہ خود ایک خط میں تحریر فرماتے ہیں:-

باز خود ایں جانب مع مجاہدین صادقین بسمِ بلا و ہندوستان بنا بر
از اللہ کفر و طغیان متوجہ خواہ دش کہ مقصود اصلی خود اقامتِ جہاد بر ہندوستان
است نتوطن در دیارِ خراسان۔ (۱)

اس کے بعد میں اپنے مجاہدین کے ساتھ ہندوستان کا رخ کروں گا تاکہ
اسے کفر و شرک سے پاک کیا جائے، اس لئے کہ میر مقصود اصلی ہندوستان
پر جہاد ہے نہ کہ ملک خراسان (سرحد افغانستان) میں سکونت اختیار کرنا۔

لیکن پنجاب میں، جس پر کچھ عرصے سے رنجیت سنگھ کی باقاعدہ حکومت قائم ہو گئی تھی،
مسلمانوں کے ناگفتہ بے حالات ان کی فوری امداد کی ضرورت جو ایک شرعی فریضہ تھا، نیز فوجی
مصالح اور سیاسی تدبیر کا تقاضا تھا کہ یہ ہم ہندوستان کی شمال مغربی سرحد سے شروع کی جائے،
جو طاقتورو پر جوش افغانی قبائل کا مرکز ہے اور جہاں سے ترکستان تک آزاد مسلمان حکومتوں کی
ایک مسلسل زنجیر ہے، نقشہ پر نظر ڈالنے سے معلوم ہو سکتا ہے کہ پنجاب کے مسلمانوں کی امداد

(۱) مکتبہ نام شاہزادہ کامران

ہندوستان کی دوبارہ تحریر اور ایک طاقتور اسلامی حکومت کے قیام کے لئے بظاہر اس سے زیادہ موزوں مقام نہیں ہو سکتا۔

سید صاحب^{گی} نگاہ کے سامنے ان لوگوں کا انجام تھا، جنہوں نے ہندوستان کے کسی حصے کو اپنی تحریک اور جنگی سرگرمیوں کا مرکز بنایا، اور بہت جلد ان کے گرد سازشوں، مخالفتوں اور ریشه دوائیوں کا ایک جال پھیلا دیا گیا، جس میں وہ جکڑتے چلے گئے اور ان کے ہاتھ پاؤں بندھ کر رہے گئے، انگریزوں کی زیریک و پر فن حکومت ہر حوصلہ مند قائد اور اپنے ہر مخالف کے لئے ایسے حالات پیدا کر دیتی تھی کہ اس کی جنگی کارروائیوں اور آزادانہ سرگرمیوں کا میدان نگ سے نگ ہوتا چلا جاتا اور وہ بہت جلد محسوس کر لیتا کہ وہ ایک قفس میں محبوس ہے اور بالکل بے بال و پراور بے دست و پارہ گیا ہے، نواب امیر خاں کا سارا معاملہ سید صاحب^ہ کی نظر کے سامنے تھا کہ انگریزوں کے جوڑ توڑ سے کس طرح اکیلا رہ گیا اور کس طرح انہوں نے اس کے مختلف سرداروں کو اس سے توڑ لیا اور ایسے حالات پیدا کر دیئے کہ وہ اپنے کو معابدے اور مصالحت پر مجبور سمجھنے لگا، اس سے پہلے ہندوستان کے دور آخر کے سب سے بڑے صاحب عزم امیر پیپو سلطان کو انہوں نے کس طرح سب سے کاث لیا تھا اور کس طرح اسے اپنے گھیرے میں لے لیا تھا کہ آخر اس جواں مرد نے تنہا سرخوئی حاصل کی، اور ہندوستان کے کسی والی ریاست یا امیر نے اس کا ساتھ نہیں دیا، یہ سید صاحب^{گی} کی بہت بڑی سیاسی بصیرت تھی کہ انہوں نے ہندوستان کے اندر اپنی مجاہد انہ سرگرمیوں کا مرکز نہیں بنایا، جس کے لئے بہت جلد ایک ایسا جزیرہ بن جانے کے قوی امکانات تھے، جس کے چاروں طرف مخالفتوں، مزاحمتوں اور سازشوں کا ایک سمندر پھیلا ہوا ہوتا اور جس کو کہیں سے کمک یا رسید ملنے کی کوئی توقع نہ رہتی۔

اس مرکز یعنی ہندوستان کی شمال مغربی سرحد کے انتظام میں اس بات نے بھی مدد دی ہو گی کہ افغانوں کی جواں مردی، سپہ گری، جنگی صلاحیت اور شجاعت و تہوار کی ہندوستان میں بڑی شہرت تھی، جو افغانی ہندوستان کے مختلف حصوں میں عرصے سے سکونت پذیر ہو گئے

تھے، وہ ان مردانہ اوصاف کے حامل اور سپر گری میں ممتاز تھے، اودھ کی فوج کا بڑا حصہ ان پٹھانوں پر مشتمل تھا، جو یا تو خود افغانستان و سرحد سے آئے تھے، یا ان کے قریبی مورث منتقل ہوئے تھے، شاہ اودھ کی فوج انہیں پٹھان افسروں کی ماختی میں تھی، نواب فقیر محمد خاں آفریدی، عبد الباقی خاں قندھاری، مینڈ خاں رسالدار، یہ سب افغانی الاصل اور سرحدی پٹھان تھے، خود نواب امیر خاں اور اس کے اکثر سردار اور رفقائے کار افغانی تھے، روئیل ہنڈ جو ہندوستان میں مسلمانوں کی فوجی طاقت اور دینی ہمیت کا ایک بڑا مخزن تھا، جو وقار قوہ قاتماڑ (دہلی) کو بھی تازہ خون اور نئی طاقت عطا کرتا رہا، افغانوں سے آباد تھا، خود رائے بر لیلی میں جو سید صاحب کا وطن ہے، جہاں آباد کا محلہ پٹھانوں کا محلہ تھا، اور سید صاحبؒ ان کی مرداگی اور جوان مردی سے خوب واقف تھے، ان میں سے کثیر التعداد لوگ سید صاحبؒ سے ارادت اور بیعت کا تعلق رکھتے تھے اور آپؒ کی رفاقت کے لئے کمرستہ تھے، ان سب کے تعلقات اور رشتہ داریاں افغانستان اور سرحد کے افغانی قبائل میں تھیں، انہوں نے بھی سید صاحبؒ کو اپنے وطن یعنی افغانستان و سرحد کو اپنی دعوت و جہاد کا مرکز بنانے کا مشورہ دیا ہوگا، اور اپنے اعزاز اور اہل تعلق کی مدد کی امید دلائی ہوگی، ان سب چیزوں نے آپؒ کو اس پر آمادہ کیا کہ آپؒ اس افغانی آزادی علاقے کو اپنی مجاہدانا دعوت و تحریک کا مرکز بنائیں، جس سے آپؒ کو اپنے مقصد کے لئے بہترین سپاہی اور جنگجو اور جنگ آزمار فیق بہت بڑی تعداد میں مل سکتے ہیں۔

عواقب و نتائج اور اصلی حقائق کا علم تو صرف عالم الغیب ہی کو ہو سکتا ہے، ایک غیر معصوم انسان جو صرف غور و فکر، صلاح اور مشورے اور دعا اور استخارے سے زیادہ کوئی اور ذریعہ نہیں رکھتا یہی کر سکتا ہے کہ اپنی کوششوں اور صلاحیتوں کے استعمال کے لئے بہتر سے بہتر میدان انتخاب کرے، پھر اس میدان میں اپنی ساری طاقت صرف کر دے، اتنے عرصے کے بعد اور ان کوششوں کا انجام دیکھ لینے کے بعد اس انتخاب پر تلقید و تبصرہ بہت آسان ہے، لیکن انیسویں صدی کی ابتداء کے ہندوستان کا سیاسی نقشہ سامنے رکھنے اور یہاں سمجھی و جہاد کے موقع اور وسائل کا پورا پورا جائزہ لینے کے بعد ایک منصف اور سلیم الطبع انسان یہی فیصلہ

کرے گا کہ سید صاحب اس انتخاب میں حق بجانب تھے، پنجاب میں مسلمان جس ناڑک دور سے گزر رہے تھے، اور جن مظلالم اور اہانتوں کا نشانہ تھے، سارے ملک پر جو بے حمیتی اور بے حسی طاری تھی، افغانستان و سرحد اپنی بہترین فوجی صلاحیتوں کے باوجود کسی دینی دعوت کے نہ ہونے کی وجہ سے جس طرح چھوٹے چھوٹے مناقشات اور حقیر منافع و مقاصد کے لئے اپنی اس طاقت کو جو تنظیم اور دینی روح کے بعد سارے ہندوستان کو فتح کر لینے کے لئے کافی تھی، ضائع کر رہے تھے، ان سب حلقائیں کا تقاضا تھا کہ ایک صاحب حیث و عزم انسان جس کے سینے میں حمیت اسلامی کا دریا موجز ہو اور جس کے ساتھ خلصین و صادقین اور جانبازوں کی ایک منتخب جماعت ہو، وہ اپنا کام ایسے رخ سے شروع کرے، جہاں ایک طرف وہ اس عظیم الشان طاقت کو صحیح مصرف پر لگائے، دوسری طرف پنجاب کے ان مسلمانوں کی مدد کرتا ہوا، جو ظلم کی اس بھی میں پس رہے تھے، ہندوستان کی طرف بڑھے اور اس ملک کو فرنگی تسلط سے آزاد کرتا ہوا صحیح اسلامی حکومت قائم کرے، خود سید صاحب اپنے اس انتخاب اور فضیلے کی وجہ اپنی زبان سے بیان کرتے ہیں کہ، ایک مرتبہ پنجتار (۱) کے ایک اجتماع میں جس میں بہت بڑی تعداد میں علماء و خوانین جمع تھے، آپ نے تقریر کرتے ہوئے فرمایا:

”میں نے ہندوستان میں خیال کیا کہ کوئی جگہ ایسی مامون ہو کہ وہاں مسلمانوں کو لے کر جاؤں اور جہاد کی تدبیر کروں، باوجود اس وسعت کے کہ صدھا کر دہ (کوس) میں ملک ہندوستان کی طبقت کے لائق خیال میں نہ آئی، کتنے لوگوں نے صلاح دی کہ اسی ملک میں جہاد کرو جو کچھ مال، خزانہ، صلاح وغیرہ درکار ہو، تم دیں گے، مگر مجھ کو منظور نہ ہوا، اس لئے کہ جہادست کے موافق چاہئے، بلوہ کرنا منظور نہیں، تمہارے ملک کے ولایتی بھائی حاضر تھے، انہوں نے کہا کہ ہمارا ملک اس کے واسطے بہت خوب ہے

(۱) ریاست سوات کی سرحد پر ضلع مردان کے قریب پٹھانوں کی ایک بستی تھی، جو کئی سال تک سید صاحب اور جماعت مجاہدین کا مستقر اور فوجی و دعویٰ مرکز رہی۔

اگر وہاں چل کر کسی ملک میں قیام اختیار کریں تو وہاں کے لاکھوں مسلمان جان و مال سے آپ کے شریک ہوں گے، خصوصاً اس سبب سے کہ رنجیت سنگھ والی لاہور نے وہاں کے مسلمانوں کو نہایت تنگ کر رکھا ہے، طرح طرح کی ایذا پہنچاتا ہے اور مسلمانوں کی بے آبروئی کرتا ہے، جب اس کی فوج کے لوگ اس ملک میں آتے ہیں، مسجدوں کو جلا دیتے ہیں، کھیتیاں تباہ کرتے ہیں، مال و اسباب لوٹ لیتے ہیں، بلکہ عورتوں اور بچوں کو پکڑ لے جاتے ہیں، اور اپنے ملک پنجاب میں لے جا کر بیچ ڈالتے ہیں، پنجاب میں وہ مسلمانوں کو اذان بھی نہیں کہنے دیتے، مسجدوں میں گھوڑے باندھتے ہیں، گاؤں کشی کا تو کیا ذکر، جہاں سنتے ہیں کہ کسی مسلمان نے گائے ذبح کی تو اس کو جان سے مارڈا لئے ہیں، یہ سن کر میرے خیال میں آیا کہ یہ بیچ کہتے ہیں، اور یہی مناسب ہے کہ ہندوستان سے بھرت کر کے وہیں چل کر ٹھہریں اور سب مسلمانوں کو متفق کر کے لفار سے جہاد کریں اور ان کے ظلم سے مسلمانوں کو چھڑائیں۔

پنجاب و سرحد اور افغانستان کے وہ حالات کیا تھے، جو ایک صاحب حمیت و عزم اور ایک صاحب بصیرت و فہم خصیت و داعی کی عنان توجہ پانی طرف موڑتے تھے اور اس کو پیش قدی کی دعوت دیتے تھے، ان کو تفصیل سے جاننے کی ضرورت ہے۔

پنجاب میں مسلمانوں کی حالت

اٹھارہویں صدی کے وسط ہی میں سکھوں نے پنجاب میں اہم سیاسی طاقت حاصل کر لی تھی، احمد شاہ عبدالی کی وفات پر شمالی ہندوستان میں سکھ ہی اصل طاقت تھے، پورا پنجاب، ملتان کا ایک حصہ، جمنا اور ستلچ کے درمیان کا سب سے بڑا علاقہ سکھ رئیسوں اور سرداروں کے قبضے میں تھا، شمال مغرب میں دریائے سندھ، مشرق میں جموں کی ریاست، جنوب میں

انگریزی عمداری اور حصار اور جیسلمیر کے ریگستان ان کے وسیع اقتدار کی سرحدیں تھیں۔ مسلمان اس نو خیز طاقت کے اصل حریف رہ چکے تھے، کئی صد یوں کی تاریخ اور دینی و سیاسی کشکش نے اس قوم کے دل میں مسلمانوں کی نفرت کا شیج بودیا تھا، اور وہ یوماً غیوماً ترقی اور نشوونما حاصل کرتا جاتا تھا، بالآخر وہ اس شدید تعصّب اور عداوت کی حد کو پہنچ گیا، جس کی نہایت وحشیانہ مثال ”بند ایراگی“ کی زندگی اور اس کی خونریز و خون آشام جنگی سرگرمیاں ہیں، جن کی مثال ہندوستان کی پچھلی تاریخ میں ملٹی مشکل ہے۔ (۱)

یہ بالکل قدرتی بات تھی کہ جب اقتدار مسلمانوں کے ہاتھ سے نکل کر سکھوں کے ہاتھ میں منتقل ہو تو اس انقلاب کا سب سے زیادہ اثر مسلمانوں پر پڑے، جو کل تک اس ملک کے حکمران اور اس بڑھتی ہوئی طاقت کے راستے میں مراجم تھے، اب پنجاب میں مسلمان ایک ایسی غلام قوم کے فرد تھے، جس سے حاکموں کی قدیم سیاسی رقبت بھی تھی، اور شدید مذہبی نفرت بھی۔

^{۹۹} لے اہ میں رنجیت سنگھ نے لاہور کو جس کا پروانہ حکومت شاہ زماں سے مل گیا تھا ان تین سکھ سرداروں سے چھین لیا، جو اس پر حکومت کرتے تھے، حوصلہ مند و حریص طبیعت، ایک تازہ دم جنگجو اور جفا کش نسل کی رفاقت جو تمدن کی لائی ہوئی خرابیوں اور کمزوریوں سے نا آشنا تھی، اور اکالیوں کے مذہبی جوش اور جذبہ قربانی نے رنجیت سنگھ کو کامیابی کے وہ عناصر بخشے جو کبھی وسط ایشیا کی فاتح قوموں کو حاصل تھے، اور جنہوں نے رنجیت سنگھ کو ایک طاقتوں حکمران اور ایک مہیب فاتح بنادیا، جس کو شکست دینا غیر منظم افغانی قبائل اور پنجاب کی چھوٹی مسلمان بریاستوں کے بس کی بات نہ تھی، رنجیت سنگھ نے ایک ایک کر کے واہ تمام ریاستیں اور صوبے جو خود مختار سکھ سرداروں اور مسلمان حکمرانوں کے پاس تھے، فتح کر لئے، جن مسلمان ریاستوں نے مذرا نہ دینے سے انکار کیا اور مقابلہ کیا، ان کو بے تربیت، نیم وحشی اور فتح کے نئے میں سرشار فوجوں کے ہاتھوں سخت ذلت و عذاب کا سامنا کرنا پڑا، ان کے شہر اکالیوں اور خالصہ فوج کے ہاتھوں بری طرح تباہ و بر باد ہوئے اور مسلمان رعیت کو لرزہ خیز

(۱) ملاحظہ ہوس جان میلکم کی کتاب "The Sketch of The Sikhs" مطبوعہ لندن ۱۸۱۲ء

ظالم کا نشانہ بننا پڑا، ”احمد خاں ریس جنگ کی شکست کے بعد سکھوں نے شہر کو لوٹ لیا اور تمام رعیت کو روئی کے مکروں کا محتاج کر دیا، اس بات کی فریاد چودھریوں نے جب مہاراج سے کی تو فرمایا کہ ہماری فتح کے وقت بے بس ہوتی ہے، (۱) ”سن رسیدہ نواب مظفر خاں والی ملتان اور اس کے جواں مرد بیٹوں کی دست بدست جنگ اور دلیر ان شہادت کے بعد ملتان حملہ آوروں کے رحم و کرم پر تھا، چار پانچ سو مکانات پیوندز میں ہو گئے، کسی کے پاس روئی کا ایک ٹکڑا نہ رہا، شہر میں مکانات کو آگ لگادی گئی اور سب کچھ لے لیا گیا، مکروں آدمی برہنہ کر دیئے گئے، عورتوں کے ساتھ وحشیانہ سلوک کیا گیا، بہت سی شریف عورتوں نے کنوں میں گر کر جان دی اور عزت بچائی (۲)، قصور میں سکھوں نے لوگوں کے بدن کے کپڑے تک اتار لئے، عورتیں سنگ سر، سنگے بدن بے ستر ہو کر جا بجا اپنے آپ کو چھپاتی پھرتی تھیں، مگر کوئی جگہ امن کی نہیں ملتی تھی، بہت سی اشراف عورتیں جنہوں نے کبھی بیگانے مرد کی صورت نہیں دیکھی تھی، اپنے ہاتھ سے پھانسی لے کر مر گئیں، کئی چاہات میں کوڈ پڑیں، غرض ہر ایک امیر و غریب شہر کا رہنے والا ایسا لاثا کہ پارہ نان کو محتاج ہو گیا، بڑے بڑے مکانوں کو سکھوں نے آگ سے جلا دیا، بہت سی جوان عورتیں اور لڑکیاں اور لڑکے سکھوں نے شہر سے پکڑ لئے اور غلام بنانے کے ارادے سے اپنے پاس رکھ لئے (۳)۔

رنجیت سنگھ کا دور حکومت اگرچہ سکھوں کے اقتدار کی تاریخ کا سب سے زیادہ منظم اور ترقی یافتہ دور تھا، لیکن اس کی حقیقت ایک عارضی فوجی حکومت سے زیادہ نہ تھی، جس میں فوجوں اور فوجی سرداروں کو زیادہ سے زیادہ آزادی حاصل تھی، اور وہ اس آزادی سے پورا فائدہ اٹھاتے تھے، بڑے بڑے فوجی سرداروں اور صوبیداروں کی حکومت وہشت انگریزی اور وحشیانہ سزاوں پر قائم تھی، ہری سنگھ نوہ کے متعلق انگریز مورخ لکھتا ہے:-

”وہ صرف اس خوف وہشت کے سہارے حکومت کرتا تھا، جو لوگوں

(۱) ”تاریخ پنجاب (اردو)“، ازرائے بہادر کھیالال، اگر زیکٹو انجینئر لاء ہور، ص ۷۰۔ (۲) ”تفصیل کے لئے ملاحظہ محمد طیف کی“ The History of the Punjab ”، ص ۳۱۲۔ (۳) ”تاریخ پنجاب“ (اردو) ازرائے بہادر کھیالال، ص ۱۸۲

پر پیشی ہوئی تھی، اور اہل ملک کے لئے ایک خوفناک شخصیت کی حیثیت رکھتا تھا، اور ایک روایتی آدم خور اور وحشی انسان کی طرح ہزارے کے علاقے میں مشہور تھا، اب بھی ماٹیں اس کا نام لے کر رونے والے بچوں کو چپ کرتی ہیں (۱)۔

یہی شہرت اور تاثر پھولاسنگھ اکالی اور بعض دوسرے فوجی سرداروں اور صوبیداروں کے متعلق تھا۔ (۲)

قوم کی جنگجویانہ روح (مارشل اسپرٹ) کو قائم رکھنے کے لئے جو مہاراجہ کا اصل سرمایہ اور اسکے غلبے کا سب سے بڑا سہارا تھا، فوج کو ہمیشہ جنگوں میں مشغول رکھنے اور نئے نئے میدان جنگ مہیا کرنے کی ضرورت تھی، نیز اس پر کم سے کم اخلاقی اور سیاسی پابندیاں عائد کرنے کی گنجائش تھی، جو ایک باضابطہ اور ذمے دار حکومت کے لئے ضروری ہیں، اس کا نتیجہ یہ تھا کہ سلطنت کے اندر خصوصاً ان علاقوں میں جو دارالسلطنت سے فاصلے پر واقع ہوئے تھے، جو حاکم یا فوجی افسر جتنا ظلم کرنا چاہتا تھا، کرتا تھا اور عام طور پر مسلمان ہی اس کا نشانہ بنتے تھے، مہاراجہ کی اصل طاقت اکالیوں کا وہ مذہبی جوش اور خالصہ فوج کی وہ مذہبی عصیت تھی، جس کی مدد سے اس نے سارے پنجاب کو تحریر کر لیا تھا، اور جو پورے ہندوستان کے لئے ایک خطرہ میں ہوئی تھی، اس مذہبی جوش و عصیت کو نہ وہ سردوپاہنڈ بنا چاہتا تھا، نہ وہ ایسا کر ہی سکتا تھا، اس کا ہدف عام طور پر مسلمان ہی تھے، جن کو سیاسی انقلابات نے اس قوم کا ملک بنا دیا تھا، اور مرکز کی کمزوری، افغانوں کی نا اتفاقی اور کوتاه نظری نے بالکل لاوارث اور بے بس بنا کر چھوڑ دیا تھا، اور جن کے مذہب کے بہت سے عقائد، اعمال و فرائض غیر تعلیم یافتہ اور نشوٹ حکومت میں سرشار اکالیوں اور عام سکھوں کے لئے اشتغال کا سبب بن جاتے اور مہاراجہ اپنی خواہش کے باوجود اس کو قابو میں نہ رکھ سکتا، سرپل گرین گھستا ہے:-

”مہاراجہ یا تو بالکل غیر متعصب تھا یا کم از کم لا پروا تھا اور وہ یہ چاہتا تھا کہ اس کی مسلمان رعایا بلا حزا محنت مراسم مذہبی ادا کرنے کی مجاز ہو، لیکن اس کو مجبور ہونا پڑا کہ اوپنجی آواز سے اذان کی ممانعت کر دے، کیونکہ اس سے اکالی برافروختہ ہوتے تھے (۱)۔“

اس کا نتیجہ یہ تھا کہ پنجاب پر رنجیت سنگھ کی ”باقاعدہ“ حکومت قائم ہو جانے کے بعد بھی مسلمانوں کو وہ عام شہری حقوق اور مذہبی آزادی حاصل نہیں ہوئی، جو ایک باضابطہ اور منظم حکومت میں رعیت کو حاصل ہوتی ہے، ان کو بعض مذہبی احکام ادا کرنے کی اجازت نہ تھی، بہت سی اہم مسجدیں فوج کے استعمال اور لوگوں کے ذاتی قبصے میں تھیں۔ رائے بہادر کنھیا لال، ایگزیکٹو نجیسٹر لاہور، اپنی کتاب ”تاریخ لاہور“ میں شاہی مسجد کے متعلق لکھتے ہیں:-

”بادشاہی عہد میں اس مسجد کی آرائش کا سامان فرش، جھاڑ، فانوس وغیرہ لاکھوں روپے کا تھا، جب زمانہ نے پلٹا کھایا اور سکھی سلطنت ہوئی تو مہاراجہ رنجیت سنگھ کے وقت کبھی اس میں توپ خانہ، کبھی پلنٹ اور سوراہی کی فوج کی چھاؤنی رہا کرتی تھی، مجرموں میں میگرین بھرا رہتا تھا، سکھ لوگ پتھروں کی ملیں اکھاڑ کر لے گئے (۲)۔“

مستی دروازے کی مسجد کے متعلق لکھتے ہیں:-

”جب مہاراجہ رنجیت سنگھ کی سلطنت ہوئی تو اس مسجد پر سرکاری تسلط ہو گیا اور باروت بھری گئی، سالہا سال اس میں باروت بنی رہی، بہاں تک کہ باروت خانے والی مسجد مشہور ہو گئی (۳)۔“

شہری مسجد کے متعلق کنھیا لال جو حکایت لکھی ہے، اس سے حکومت کے طرز عمل اور اس ملک میں مسلمانوں اور ان کی مذہبی آزادی کا جو حال تھا، اس پر پوری روشنی پڑتی ہے:-

”مہاراجہ رنجیت سنگھ کے عہد میں بھی پہلے کوئی معرض اس مسجد کا نہ ہوا، آخر جب باولی کامکان مسجد کے متصل بن گیا اور اس میں گرنٹھ صاحب رکھا گیا تو باولی کے بھائی سکھ اور اکالیوں مسجد کے درپے ہو گئے اور مہاراجہ کی خدمت میں عرض کی کہ اس مسجد کا ملا آواز بلند اذان دیتا ہے تو ہمارے کان میں پڑتی ہے، یہ مسجد بھی باولی کے ساتھ شامل ہو کر ہمارے قبضے میں رہنی چاہئے یا گرادی جائے کہ مسلمانوں کی ہمسائی گرو کے سکھوں کے ساتھ نہ چاہئے، مہاراجہ نے فی الفور حکم دے دیا کہ مسجد سے ملانکال دیا جائے اور گرنٹھ رکھا جائے، اس حکم کے صادر ہوتے ہی ملانیچارہ نکال کر باہر کر دیا گیا اور مسجد پر اکالیوں نے قبضہ کر لیا اور تمام مسجد میں گوبرا کالپن دے کر گرنٹھ رکھ دیا گیا، دکانوں کی آمدنی ضبط ہو کر باولی کے محل کے ساتھ شامل کر دی گئی، قوع اس حال سے شہر کے مسلمان نہایت غمگین ہوئے اور سب نے جمع فقیر عزیز الدین دنور الدین کے مکان پر کیا اور چاہا کہ ان کے ذریعہ سے مہاراجہ کے حضور میں مسجد کی واگزاری کے لئے عرض کی جائے چونکہ اس زمانے میں مہاراجہ کے دربار میں سب سے بڑھ کر تو قیر کھلو ماشکی کی تھی، اور مہاراجہ کسی بات میں اس کے کہنے سے باہر نہ تھا، فقیر صاحبان نے مسجد کے معاملے میں اس کو اپنے ساتھ ملا�ا اور اس کے ذریعہ سے مہاراجہ کی خدمت میں عرض کی اور بیان کیا کہ تمام پنجاب کی مسجدوں کے ملا کہیں باگنگ بلند آواز سے نہیں کہتے، چہ جائیکہ باولی صاحب کے پاس جہاں گرنٹھ صاحب رکھا ہو، مسجد کا ملا اذان دے یہ بات بالکل برخلاف ہے، ہم آئندہ ملا سے چلکا لے لیتے ہیں کہ بھی باگنگ نہ دے، اس بات پر مہاراجہ راضی ہوا کہ مسجد بستور ملا کے حوالے کر دی جائے، اور اس سے چلکا لے لیا جائے کہ باگنگ نہ دے، مسجد کی دکانوں کا کرایہ ضبط رہے،

مسلمانوں نے اتنی بات ہی کو غنیمت جانا اور مسجد پر دوبارہ قبضہ پایا، مگر
دکانیں ہاتھ سے جاتی رہیں (۱)۔

یہی مصنف ایک دوسری جگہ لکھتا ہے:-

”مسجد کا گرانا سکھوں کے وقت کچھ بڑی بات نہ تھی ، ہزاروں

مسجد میں سکھوں نے گرا کر اپنی عمارت کے ساتھ شامل کر لی تھیں (۲)۔“

اس دور حکومت میں مسلمان جس طرح کی غلامانہ اور حقیر زندگی گزار رہے تھے اور

پوری قوم جس بے اعتمادی، محرومی و بے عزتی کا شکار تھی ، اس کا خاکہ رنجیت سنگھ کے ایک
معاصر انگریز مصنف (کرنل مالکم) نے ان الفاظ میں کھینچا ہے:-

”واقعہ یہ ہے کہ پنجاب میں ایک بھی ایسے مسلمان خاندان کی مثال

نہیں ملتی، جس کو عزت و اقتدار حاصل ہو، یہ صورت حال اس نفرت کا نتیجہ

ہے، جو گرو گوبند سنگھ کے پیروؤں کو اپنے قدیم حریقوں کی نسل سے چلی

آ رہی ہے، جنہوں نے ان پر مظالم کئے تھے، اس کا ثبوت کہ یہ گھری

عداوت اب بھی زائل نہیں ہوئی ہے، اس سلوک سے ملتا ہے، جو ان

بد قسم مسلمانوں کے ساتھ کیا جاتا ہے، جو ابھی تک سکھوں کی عملداری

میں رہتے ہیں، جو اگرچہ کثیر التعداد ہیں، لیکن سب غریب نظر آتے ہیں،

اور ایک مظلوم اور ذلیل قوم کے فرم معلوم ہوتے ہیں، وہ زمین جوتتے ہیں،

ان سے قلی گیری، بوجھڈ ہونے اور محنت و مشقت کے کام لئے جاتے ہیں،

ان کو گائے کا گوشت کھانے کی اجازت نہیں، نمازوں میں پڑھ سکتے، شاذ

ونادر مسجد میں جمع ہو کر نمازوں پڑھ سکتے ہیں، مسجدوں میں بھی تھوڑی مسجدیں

تبہی سے پچی ہیں (۳)۔“

اس غلامی، نہیں بندش اور ذلت آمیز طرز عمل سے مسلمانوں کے اخلاق پست

(۱) ”تاریخ لاہور“ ص ۱۵۱، ۱۵۰ (۲) اینہا ص ۳۵۰۔

Lieut Col. Malcolm the Sketch of the Sikhs (London, 1812) PP. 123, 124(۳)

ہو گئے تھے، ساری قوم پر بے اعتمادی اور مایوسی چھائی ہوئی تھی، اور وہ زندگی پر موت کو ترجیح دیتے تھے، عقائد و اخلاق و عادات مُسخ ہو رہے تھے، دینی حمیت اور اسلامی روح سے پوری قوم محروم ہوتی چلی جا رہی تھی، ندہب و معاشرت دل و دماغ پر اس بدترین قسم کی غلامی کے بدترین اثرات پڑ رہے تھے، جن کامنًا آسان نہ تھا، اقبالؒ نے سچ کہا ہے۔

خالصہ شمشیر و قرآن را ببرد

اندر ان کشور مسلمانی ببرد!

افغانستان و سرحد

افغانستان و سرحد مسلمانوں کی طاقت کا بڑا مرکز رہے ہیں، ہندوستان میں مسلمان فاتح یا تو اسی ملک کے رہنے والے تھے، یا اس راستے سے آئے، آخر آخر میں بھی، جب ہندوستان کے مسلمانوں اور ان کی حکومت پر کوئی نازک وقت آیا ہے، اور وہ یہاں کے حالات سے عہدہ برآئیں ہو سکی تو اس ملک نے عین وقت پر مدد کی ہے، احمد شاہ ابدالی نے تو آخر وقت میں مسلمانوں کی عزت رکھ لی اور مرہٹوں کی طاقت کو ہمیشہ کے لئے فنا کر دیا۔

لیکن انیسویں صدی کی ابتداء میں جب تمام عالم اسلام میں ایک عام زوال تھا، یہ ملک بھی طوائف الملوکی اور بے نظمی کا شکار ہو گیا، ناقاقی اور خانہ جنگلی نے اس طاقتور ملک کو اتنا کمزور کر دیا کہ ہندوستان اور پنجاب کے مسلمانوں کی مدد تو درکنار، اس کو اپنی آزادی اور اپنے مقبوضات کا برقرار رکھنا مشکل ہو گیا، وہ کیا واقعات و تغیرات تھے، جنہوں نے اس مردم خیز اور طاقتور ملک کو اس درجے تک پہنچا دیا، سید صاحبؒ کے سفر ہجرت اور ان کی مجاہداتہ سرگرمیوں کی داستان سننے سے پہلے اس کی تفصیل معلوم کرنا ضروری ہے کہ اس کے بغیر اس تاریخ کا پس منظر اور ان سرگرمیوں کا ماحول سمجھنا دشوار ہے۔

درانی خاندان کا زوال اور اس کے اسباب

احمد شاہ عبدالی (۱) نے ۲۶ رسال کی باعظمت اور پر شوکت سلطنت کے بعد جس کی بنیاد اس نے اپنے عزم و ہمت اور دست و بازو سے رکھی تھی، جب ۳۷ء میں انتقال کیا تو عالم گیر اعظم کی طرح اس کا بھی کوئی صحیح اور اہل جانشین نہ تھا، تیمور شاہ کو، جو اس عظیم سلطنت کا وارث ہوا، اپنے نامور و صاحب عزم باپ سے کوئی نسبت نہ تھی، بیس سال کمزوری کے ساتھ سلطنت کرنے کے بعد جس میں اس جو ان سال سلطنت کے اندر زوال کے آثار نمایاں ہو چکے تھے، ۹۳ء میں اس نے انتقال کیا، تیمور نے اپنے پیچھے کی فرزند چھوڑے جو تخت سلطنت کے مدغی اور اس کے حصول کے لئے کوشش تھے، ان میں ہمایوں شاہ زماں، شاہ شجاع، شاہ محمود، شاہ زادہ فیروز اور شاہ ایوب خاص طور پر قبل ذکر ہیں۔

تیمور شاہ کے جانشین کا چونکہ تعین نہیں ہوا تھا، شاہ زماں نے اپنی بادشاہی کا اعلان کر دیا، لیکن اس کی بادشاہی اور تخت نشینی درحقیقت پائندہ خاں کی رہیں ملت تھی، جو افغانستان کے طاقتور قبیلہ بارک زلی کا سردار تھا، اور جس کی تائید و رفاقت اور تدبیر و حکمت نے تمام مخالف طاقتور کو زیر اور دوسرے امراء و سرداران قبائل کو ہمتو بنا لیا، شاہ زماں نے استحکام سلطنت کے بعد اپنے نامور دادا کی طرح ہندوستان پر بار بار حملے کئے، لیکن ملک کے اندر ورنی حالات اس کو بار بار واپس آنے پر مجبور کرتے رہے۔

شاہ زماں نے جس شخص کو وزارت کے منصب پر فائز کیا تھا، اور جس پر اعتماد کلی کیا، اس نے اپنی نا اہلی کا ثبوت دیا، ملک میں بادشاہ سے ناراضگی اور بے اطمینانی بڑھتی جا رہی تھی،

(۱) احمد شاہ کا تعلق ”سدوزی کی قبیلے“ سے تھا جو اہلیوں کی ایک اہم شاخ ہے، ۳۷ء میں وہ نادر شاہ افشار کی ملازمت میں داخل ہوا اور اپنی جرأت و قابلیت سے بہت جلد نادر شاہ کی نگاہ میں مقام پیدا کر لیا، ۴۰ء میں جب نادر شاہ قتل ہوا تو احمد شاہ اس افغانی جمیعت کے ساتھ جو نادر شاہ کی فوج میں تھی، علیحدہ ہو گیا اور سدوزی کی مدد سے افغانستان پر قبض ہو گیا اور ”درداران“ خطاب اختیار کیا اور دوسری ای مشہور ہوا، اس کی فوج کی ترک تازیاں ایک طرف مشرق میں دہلی تک پہنچتی تھیں، دوسری طرف مغرب میں نیشاپور اور استر آباد تک، اٹھار ہو یں صدی کے وسط میں وسط ایشیا کی سب سے بڑی تازہ دم فوجی طاقت تھی۔

بھائی بھی نزدیک و دور موقع کے منتظر تھے، بالآخر کابل میں چند سرداروں نے وزیر کو ختم کر دینے اور بادشاہ کو معزول کر دینے کا تھیہ کیا، شاہ زماں نے ان چھ سرداروں کو اپنے محسن پائندہ خاں المقلب پر سرفراز خاں سمیت قتل کر دیا، یہ غیر داشمندانہ اقدام افغانستان کی آزاد سلطنت کے زوال اور نہ ختم ہونے والی خانہ جنگلی کا پیش خیمه اور پورے ملک و قوم کے لئے سرچشمہِ فساد تھا۔

پائندہ خاں ایک طاقتور سردار اور نہایت کثیر الال ولاد شخص تھا، اس کے بیٹوں میں فتح خاں، محمد عظیم خاں، یار محمد خاں، سلطان محمد خاں، سید محمد خاں، پیر محمد خاں، دوست محمد خاں، میر محمد خاں، تیمور قلی خاں، عبدالجبار خاں، عبدالصمد خاں، پرڈل خاں، شیردل خاں، کہن دل خاں، میردل خاں، رحمن خاں خاص طور پر مقابل ذکر ہیں، فتح خاں نے اپنے باپ کے قتل کے بعد اپنے بھائیوں اور برادری کو جمع کیا اور فوجی طاقت اکھٹی کر کے خود مختاری کا اعلان کر دیا اور شاہ زماں شاہ کی جگہ پر محمود شاہ کو جو ایران میں مقیم اور گوشۂ گمنامی میں پڑا ہوا تھا، طلب کر کے افغانستان کے تخت پر بٹھایا، شاہ زماں اس وقت ہندوستان پر حملہ آور تھا، بغاوت کی خبر سن کر واپس ہوا، باغی فوجوں نے چند معزروں کے بعد تخت پر قبضہ کیا اور شاہ زماں شاہ کی آنکھوں میں سلاسلی کر کے قید کر دیا، فتح خاں نے زمام وزارت اپنے ہاتھ میں لی، اس طرح اس کو اپنے جذبہِ انتقام اور اپنی حوصلہ مندی دونوں کی تکمیل کا موقع ہاتھ آ گیا۔

محمود کے کئی سال اپنے بھائی شاہ شجاع سے معرکہ آرائی میں گزرے اور اس کو ایک بار تخت و تاج سے بھی مرحوم ہونا پڑا، لیکن پھر فتح خاں کے اثر و سوخ اور تدبیر سے تخت کابل پر بیٹھنا نصیب ہوا، شاہ شجاع ۱۸۱۴ء میں ہندوستان آگیا، اب محمود سلطنت افغانستان کا فرمانروا تھا اور فتح خاں اس کے وزیر (در اصل مختار سلطنت)، فتح خاں نے اس موقع سے پورا فائدہ اٹھایا اور بڑے بڑے منصب اور عہدے اپنے بھائیوں میں تقسیم کر دیئے، محمد عظیم خاں کو شمیر، یار محمد خاں، سلطان محمد خاں سید محمد خاں، پیر محمد خاں کو پشاور کا علاقہ، دوست محمد خاں کو کابل، میر محمد خاں کو غزنی، پرڈل خاں اور شیردل خاں کو صوبہ قندھار کی صوبے داری اور حکومت سپردی کی

اور اس طرح یہ خاندان پورے افغانستان اور صوبہ سرحد کے سیاہ و سپید کامالک بن گیا۔

۱۸۱۸ء میں محمود شاہ نے فتح خاں کو ہرات اپنے بھائی حاجی فیروز کے پاس اس لئے بھیجا کہ ایرانی خراسان کے والی حسن علی مرزا (تاقاری) نے والی ہرات سے اپنی حکومت کے تسلیم کرنے اور ہرات کی واپسی کا مطالبہ کیا تھا، اور والی ہرات نے والی قندھار سے مدعاہی تھی، محمود شاہ نے فتح خاں سے اشارہ یہ بھی کہہ دیا تھا کہ اگر موقع ہو تو حاجی فیروز کو جس نے مصیبیت کے زمانے میں محمود شاہ کے ساتھ بدسلوکی کی تھی، معزول کر کے ہرات پر قبضہ کر لیا جائے، فتح خاں نے حاجی فیروز کو گرفتار کر لیا، اس نے اور اس کے بھائی دوست محمد خاں وغیرہ نے بیگمات شاہی کے زیورات تک اتار لئے اور شاہزادے اور اس کے حرم کی سخت توہین کی، یہ حد سے بڑھی ہوئی دست درازی اور خاندان شاہی کی توہین محمود شاہ اور شاہزادہ کامران کو سخت ناگوار ہوئی اور انہوں نے اس پر ناراضگی کا اظہار کیا مال غنیمت میں سے جس میں قیمتی جواہرات، زیورات اور اسلحہ کا بڑا ذخیرہ تھا خود والی افغانستان کو صرف چند گھوڑے ملے، باقی سب فتح خاں اور اس کے بھائیوں کے ہاتھ آیا۔

حاجی فیروز سے فرصت پانے اور ہرات پر قبضے کرنے کے بعد فتح خاں نے حسن علی مرزا کے مطالبات کو سختی سے ٹھکرایا اور اعلان جنگ کیا، ایرانی فوجیں مشہد سے آگے بڑھیں اور افغانی فوجوں نے بارک زنی سرداروں کی قیادت میں اقدام کیا، افغانی فوجیں اگرچہ تعداد میں ایرانی فوجوں سے فائق تھیں، لیکن ایرانیوں نے افغانیوں کو شکست دی اور افغانی فوجیں پسپا ہو کر ہرات واپس آگئیں۔

اس عرصے میں شاہزادہ کامران قندھار سے اپنے والد کا بھیجا ہوا واپس ہوا، حاجی فیروز معزول و محبوس تھا، اور ہرات فتح خاں کے قبضے اور اس کے سختیجے معین الملک کے قبضہ و انتظام میں تھا، شاہزادہ شہر سے ایک میل کے فاصلے پر ”باغ شاہ“ میں فروکش ہوا، فتح خاں روزانہ سلام کو جاتا اور واپس آ جاتا، فتح خاں سے کہا گیا کہ وہ حاجی فیروز کے مال میں سے کچھ حصہ شہزادے کی خدمت میں پیش کردے تاکہ اس کا ملال خاطر جاتا رہے، فتح خاں نے پہلے تو

اس کوٹلا، پھر صاف کہا کہ اس نے جس مال کو نوک شمشیر سے حاصل کیا ہے، وہ کسی اور کو دینے کو تیار نہیں، بھی خواہوں نے وزیر کو سمجھایا کہ حريم شاہی کی اہانت نے شاہ افغانستان اور شہزادہ کامران کو اس کی طرف سے سخت برہم کر رکھا ہے، لیکن فتح خاں نے صاف جواب دیا کہ میں نے محمود شاہ کو دوبار تخت کابل پر بٹھایا ہے، اس کی سلطنت اس وقت میرے اہل خاندان کی مٹھی میں ہے، کامران مجھے زک پہنچانے کا خواب بھی دیکھ سکتا ہے؟

یہ صاف جواب سن کر کامران نے شاہ کو لکھ دیا کہ فتح خاں سلطنت کا مالک بنا ہوا ہے، اور خاندان شاہی کو راستے سے ہٹادیا چاہتا ہے، بادشاہ نے شاہزادے کو اختیار دے دیا کہ جو کارروائی وہ مناسب سمجھے کرے شاہزادہ کامران نے فتح خاں سے انتقام لینے کا تہبیہ کر لیا، ایک مجلس شاہی میں جس میں اس کے معتمد سردار مجمع تھے، اور بعض ایسے سردار بھی تھے، جو فتح خاں سے خارکھائے بیٹھے تھے، فتح خاں کو ”بد دین“ ایسا نیوں سے شکست کھانے اور افغانوں کے نام پر بڑھ لگانے کا طعنہ دیا، فتح خاں نے اس کا جواب ترکی بہ ترکی دیا، بات بڑھی، شاہزادے نے اہل مجلس کو، جو قتل کے منصوبے سے آگاہ تھے، حکم دیا اور انہوں نے فتح خاں کو پکڑ لیا، عطا محمد خاں نے جو وزیر کا حریف قدیم تھا، برچھے کی نوک سے فتح خاں کی آنکھیں نکال لیں، نایبنا وزیر کو قید خانے میں ڈال دیا گیا، فتح خاں کے بھائی بھتیجے منتشر ہو گئے، اور انہوں نے بھاگ کر جان بچائی۔

بارک زئی خاندان کا اقتدار

اس کارروائی کا فوری رد عمل یہ ہوا کہ فتح خاں کے سب بھائیوں نے جو خود ایک لشکر تھے بغاؤت کر دی، محمود نے جلد محسوس کر لیا کہ وہ نام کا بادشاہ رہ گیا ہے دوست محمد خاں نے اپنے چند بھائیوں کے ساتھ کابل کر قبضہ کر لیا، عطا محمد خاں کو دھوکے سے ایک دعوت میں بلا کر اس کی آنکھیں نکال لی گئیں، محمود نے قلعہ حارسے کابل کی بازیافت کے لئے لشکر کشی کی، فوری جملے کے بعد اپنی فطری کمزوری اور سستی کی وجہ سے عرصے تک نامہ و پیام کا سلسلہ جاری

رکھا، اس اثناء میں اس کو اپنے متعدد سرداروں کی بے دلی اور بے تعقیٰ کی اطلاعات ملتی رہیں، بالآخر اس نے جنگ کو ملتوی کر دینے کا ارادہ کر لیا، اور فتح خان کو جو ایک مجبور و بے بس اسیر کی طرح اس کے ساتھ تھا دربار میں طلب کیا اور اس سے کہا کہ اگر وہ اپنے بھائیوں کو اطاعت پر آمادہ کرے تو وہ سب اپنے عہدوں پر بحال کر دیئے جائیں گے، فتح خان نے صاف اپنی معدود ری طاہر کی اور کہا کہ ”یہ طوفان“ جو آپ کا اٹھایا ہوا ہے، اب اس کا فروکرنا میرے جیسے معدود ری انسان کے بس میں نہیں ہے، محمود یہ کھرا جواب سن کر مغلوب الغصب ہو گیا، اس نے اپنے آدمیوں کو حکم دیا اور بیسیوں تواریں اس نا بینا انسان پر جس کی مہربانی سے وہ دو مرتبہ تخت پر بیٹھا تھا، پڑیں اور وہ دیکھتے ٹکڑے ٹکڑے ہو گیا۔

سردار ان اور اہل لشکر نے جب ایک محسن وزیر کا یہ انجام دیکھا، بادشاہ کی دون ہمتی اور قوت مقابلہ کی کی اور حریف کی طاقت کا بھی ان کو علم تھا، اس سب کی بنابر اگلی رات اس کی فوج کا بڑا حصہ اسے اچانک چھوڑ کر چلا گیا اور آدھی رات کو بادشاہ اور شاہزادے کو دفعہ یہ معلوم ہوا کہ صرف ہوڑی ہی فوج ان کے گرد جمع ہے، باقی لشکر گاہ خالی ہے، چنانچہ دونوں ایک منحصرہستے کے ساتھ ہرات روانہ ہو گئے۔

اس طرح درانی خاندان کی حکومت کا خاتمه ہوا اور افغانستان کی حکومت بارک زئی خاندان میں منتقل ہو گئی، افغانستان و سرحد کے تمام صوبیوں پر پاسندہ خان کے لڑکوں کی خود مختار حکومت قائم ہو گئی۔

بارک زئی خاندان کا افتراق اور اس کے نتائج

یہ افغانستان و سرحد کی طاقت اور سیاسی وحدت کے لئے بڑا نادر اور زریں موقع تھا، اس لئے کہ افغانستان سے لے کر پشاور و کشمیر تک ایک ہی باپ کے فرزندوں کی حکومت تھی، اگر ان بھائیوں میں اتحاد و یک جہتی، خلوص و باہمی اعتماد اور سیاسی شعور ہوتا تو وہ ایک ایسی مضبوط افغانی سلطنت قائم کر سکتے تھے، جونہ صرف پنجاب بلکہ ہندوستان تک کے مسلمانوں

کی مدد کر سکتی تھی، اور اگر تو فیق اور دینی جذبہ ہوتا تو جس طرح احمد شاہ عبدالی نے مرہٹوں کی طاقت توڑی، یہ پنجاب کی بڑھتی ہوئی طاقت کو روک سکتے تھے، اور مسلمانوں کی بہت بڑی خدمت انجام دے سکتے تھے۔

لیکن جس نفاق و افتراق کا شکار درانی خاندان تھا، وہی اس بارک زمی خاندان کے افراد پر مسلط تھا، اور ایک باپ کے فرزند ہونے کے باوجود کبھی ان میں اتحاد باہمی اور پورے طور پر اشتراک عمل نہ ہو سکا کوئی بھائی دوسرے بھائی سے پورے طور صاف نہ تھا، کسی بھائی کو دوسرے بھائی پر اعتماد نہ تھا، ”اقتدار اعلیٰ“ کے لئے باہم اس طرح کشمکش تھی، جس طرح حریفوں اور رقبوں میں ہوتی ہے، سردار محمد عظیم خاں، فتح خاں کا حقیقی بھائی اور اس کے بعد پاکنده خاں کی اولاد میں سب سے بڑا تھا، اس کی وفات کے بعد اس کا بیٹا عبد اللہ خاں تخت کابل (مرکزی حکومت) کو اپنا حق سمجھتا تھا، دوست محمد خاں اپنی کوششوں اور کابل پر ابتداء سے قابض ہونے کی بنا پر اپنے آپ کو حقیقی حاکم سمجھتا تھا، پچھا بھتیجے میں عرصے تک تخت کے لئے کشمکش رہی، اس عرصے میں شیردل خاں نے قندھار سے آکر بھتیجے کو دھوکہ دے کر قید کر لیا اور کابل پر خود قابض ہو گیا، عرصے تک شیردل اور دوست محمد خاں کے درمیان عبد اللہ خاں کی دولت کے بارے میں تنازعہ رہا، بالآخر پشاور سے چار بھائیوں نے آکر تصفیہ کیا کہ شیردل قندھار واپس جائے اور عبد اللہ خاں کی پوری دولت ساتھ لے جائے، دوست محمد خاں کابل پر حکومت کرے۔

ان بھائیوں کے باہمی نفاق و افتراق نے درہ خیر سے پشاور کی طرف کا سارا علاقہ کھو دیا اور آخر میں ان کو خود پشاور اور کشمیر سے ہاتھ دھونا پڑا۔ (۱)

نہ صرف ہندوستان بلکہ تاریخ اسلام کا ایک بڑا اندرونی حادثہ اور بڑی حرست

(۱) دڑائی بارک زمی خاندان کی کشمکش اور واقعات کی تفصیل میں Lieut. Arthur Conolly کی فاضلانہ کتاب Afghan History سے استفادہ کیا گیا ہے، جو اس کے سفر نامہ Journey to the North of India کے ضمنی کے طور پر شامل کتاب ہے، یہ کتاب لندن سے ۱۸۳۵ء میں شائع ہوئی، بعض فارسی آخذہ سے بھی اضافہ کیا گیا۔

انگریز حقیقت ہے کہ ایک ایسی قوم جو جواں مردی، دلیری، جانبازی اور جنگی قوت و قابلیت میں خاص امتیاز رکھتی ہے اور جو مسلمانوں کی طاقت کا ایک بڑا سرچشمہ اور سہارا ہے، ان تمام فوجی صفات اور اپنی کثیر تعداد کے باوجود اپنی قومی سیرت و مزاج کی بعض بنیادی کمزوریوں کی وجہ سے اسلام اور مسلمانوں کی کوئی بڑی خدمت انجام نہ دے سکی اور خود اپنی اور اپنے ملک کی حفاظت سے بھی قادر ہی اور قوت و جرأت کا یہ خزانہ ایک ایسے نازک تاریخی موڑ پر جب نئی غیر اسلامی طاقتیں ابھر رہی تھیں اور دنیا پر چھائی چلی جا رہی تھیں، حقیر مقاصد اور آپس کے جھگڑوں میں بے دریخ صرف ہو کر رہ گیا اور مسلمانوں کے کچھ کام نہ آیا۔

پشاور پر سکھوں کا قبضہ

مہاراجہ رنجیت سنگھ نے افغانستان کے ان حالات سے پورا فائدہ اٹھایا، ۱۸۴۸ء میں مہاراجہ کو اطلاع ملی کہ پشاور میں اس کے مقابلے کے لئے کوئی منظم فوج نہیں، ۲۰ نومبر کو اس نے پشاور پر قبضہ کر لیا، یار محمد خاں نے سکھوں کی آمد پر پشاور چھوڑ کر یوسف زئی کے پہاڑوں پر پناہ لی، مہاراجہ نے شہر کوتباہی سے بچالیا، مگر بالا حصہ و چکنی کو، جو مشہور بزرگ شیخ عمر کا مدفن ہونے کی وجہ سے متبرک مقام سمجھا جاتا ہے، آگ لگادی، ارباب اور شہر کے سربرا آورده لوگوں سے پچیس ہزار کی رقم نذرانے میں وصول ہوئی، مہاراجہ نے قبائل کے سرداروں کو باریاب کیا اور ان کو خلعت تقسیم کئے، چوتھے دن پشاور کو اپنے حلیف اور وفادار جہاندار خاں وزیر خیل کو سپرد کر کے لاہور کو کوچ کیا، بعد میں دوست محمد خاں نے پچاس ہزار کی ہندی اور گھوڑے پیش کر کے پشاور کو دوبارہ حاصل کر لیا۔ (۱)

اس وقت سے پشاور اور یوسف زئی کا علاقہ لاہور کا بانگززار بن گیا، ہر سال خالصہ لشکر اس علاقے میں آ کر سالانہ نذرانہ اور تحائف وصول کرنا اور واپس چلا جاتا۔

سکھ لشکر اور مہاراجہ کے نمائندوں اور فوجوں کی آمد سے اس ملک یعنی سرحدی علاقے اور اس کے باشندوں کو کون پریشانیوں اور مصیبتوں کا سامنا کرنا پڑتا تھا، اور وہ اس ملک میں کتنا

ہر اس اور دہشت اور عامزندگی میں انتشار پیدا کر دیتے تھے، اس کا اندازہ اس بیان سے ہو گا، جو سر لپیل گری芬 نے اپنی کتاب ”رنجیت سنگھ“ میں کیپٹن جیس کے حوالے سے نقل کیا ہے، وہ لکھتا ہے:

”سمکھوں کا وقتاً فوقتاً اس سمت میں آنا وہاں کے باشندوں کے لئے بلائے جان تھا، ان کا وہاں پہنچنا اس امر کی علامت تھی کہ مال و متاع اور بیش قیمت اسباب کسی دوسری جگہ منتقل کر دیا جائے، یہاں تک کہ دروازے اور کھڑکیاں تک نکال لی جاتی تھیں، عورتیں اور بچے کثیر تعداد میں گھر یا رچوڑ کر بھاگ جاتے تھے، اور ملک میں جلاوطنوں کی نوآبادیاں نظر آیا کرتیں، یہ نفرت زدہ دشمن جہاں تک آگے بڑھتے، تمام قطعہ ملک کو بر باد کرتے جاتے اور جو کچھ سامنے آتا سے تاخت و تاراچ کرتے اور کھیتوں اور زراعتوں تک کوتباہ کر دیتے، وادی کے وہانے سے لے کر دریائے سندھ تک شاید ہی کوئی موضع ایسا ہو، جسے سکھ فوجی افسر نے نہ لوٹا ہو، اور وہاں آگ نہ لگائی ہو، ان کی آمد سے اس درجے خوف سمایا ہوا تھا کہ ماں میں اپنے ضدی بچوں کو ان کا نام لے کر خاموش کرتیں، اس ملک میں آج بھی سفر کرتے وقت بوڑھے، جن کی لمبی، سفید ڈاڑھیاں اور چہروں پر کثرت سے زخموں کے نشان ہیں، ان پہاڑیوں کی نشاندہی کرتے ہیں، جہاں سکھ بھیڑ بکریوں کی طرح ان کو ہنکادھتے تھے، وہ لوگ اب تک ان مقامات کو بتاسکتے ہیں، جہاں ان کے آباء و اجداد لڑ بھڑ کر گئے تھے، لوگوں کو ان کے آنے سے بڑا ہی وبر بادی کا اس درجے یقین تھا کہ چند گاؤں جہاں راستوں کی دشواری سے پہنچ نہ ہوتی اور جنہیں دشمن یا تو بالکل چھوڑ دیتے تھے یا مدافعت کی وجہ سے ان کا بہہ بیست مجموعی صرف ایک آدھ حصہ ہی بر باد کر سکتے تھے، ایسے مقامات ناقابل تغیر شمار کئے جاتے تھے، اور یہ سمجھا جاتا تھا کہ انہیں اپنے دشمن پر ایک زبردست اور نمایاں فتح حاصل ہوئی۔ (۱)“

(۱) سر لپیل گریفن کی کتاب ”رنجیت سنگھ“ (مترجمہ، مولوی نصیر حسین صاحب فاروقی، جامعہ عثمانیہ) ص ۱۰۲

افغانوں کی آخری جنگ اور نو شہرے کا معمر کہ

محمد عظیم خاں، جو اس خاندان کا سب سے زیادہ حوصلہ مند اور حساس فرد تھا، پشاور کی اس ماتحتی اور بھائی یار محمد خاں کی اس بے جمیتی سے ناراض تھا، اسی سال (۱۸۲۳ء) میں اس نے خبر پار کے علاقے کا انتظام اپنے ہاتھ میں لیا اور سکھوں کے خلاف اعلان جہاد کر دیا اپنے بھائی عبدالصمد خاں کو اس نے یوسف زئی قبائل میں جہاد کی تبلیغ کے لئے بھیجا، سوات، بُنیر، آفریدیوں کے علاقے اور خٹک سے بھی ہزاروں مجاہدین جمع ہو گئے، مہاراجہ کی فوجیں بہترین سپہ سالاروں کی ماتحتی میں اکوڑہ میں داخل ہوئیں، بیس ہزار کو ہستانی خٹک اور یوسف زئی مجاہدین اپنے پیرزادوں اور مشائخ و علماء کی تبلیغ و اثر سے دریا کی بائی میں جانب مقدس دینی جنگ لڑنے جمع ہوئے، دائیں جانب محمد عظیم خاں دوست محمد خاں کے ساتھ با قاعدہ افغانی فوج کے ساتھ موجود تھا، مہاراجہ نے سردار کھڑک سنگھ کو جزل الارڈ اور جزل وینٹور کے ساتھ محمد عظیم خاں کو روکنے کے لئے دریا کے اس پار بھیج دیا اور خود اپنی اصلی طاقت کے ساتھ یوسف زئی مجاہدوں کے مقابلے پر رہا، جنہوں نے دریا کی بائی میں جانب نو شہرے کے قریب بلندیوں کے گرد اپنے مورچے قائم کر کر لئے تھے۔

افغانوں نے اس موقع پر سخت مقابلہ کیا اور بڑی بے جگہی سے لڑے، انہوں نے اس سے پہلے کبھی سکھوں کے خلاف اتنی منظم جنگ نہیں کی تھی، اور نہ کبھی اس دینی جوش اور جذبہ جہاد سے لڑے تھے، تمام دن خون آشام جنگ رہی، جس میں مجاہدین کا پڑا نامیاں طور سے بخاری رہا اور ہزاروں سکھ مقتول و مجروح ہوئے، جن میں بڑے بڑے نامور سردار اور آزمودہ کارافسر تھے، مقتولین میں مشہور اکالی سردار پھولا سنگھ بھی تھا، اخیر وقت میں رنجیت سنگھ نے خود ایک مورچے پر پوری طاقت سے حملہ کیا، دن چھتی، سکھوں کا پڑا بخاری ہو گیا، بالآخر افغانوں نے رنجیت سنگھ کی منظم اور قواعد دان فوج سے شکست کھائی اور تین ہزار اور ایک روایت کے مطابق دس ہزار افغانی مقتول و مجروح ہوئے۔

دوسرے دن افغانوں نے پیرزادہ محمد اکبر کی قیادت میں دوبارہ مقابلے کی تیاری کی، مگر محمد عظیم خاں کو جس کو دریا کے پاس روک دیا گیا تھا، اپنے خزانے اور حرم کی فکر ہوئی، جو پچھنی میں تھا، اور جسے سکھوں کے ہاتھوں میں پڑ جانے کا خطرہ تھا، اس نے اپنا ذیرہ اکھیر لیا، اور خزانہ، حرم اور باقی ماندہ فوج لے کر مہمند کے پہاڑوں کو عبور کر کے چلا گیا، افغان تھارہ گئے، اور آخر کار مجبور ہو کر منتشر ہو گئے۔ (۱)

لٹیٹیٹ آرٹھر کالنے (Conolly) جس نے اس واقعے کے پچھے ہی بعد سرحد پنجاب کا سفر کیا ہے، اور واقعات ان لوگوں سے سنے ہیں، جو اس معمر کے چشم دید گواہ تھے، اپنی کتاب (Afghan History) میں لکھتا ہے:-

”محمد عظیم خاں جب مجاز جنگ پر پہنچا تو اس نے دیکھا کہ سکھوں جیں اس کے سامنے ہیں، لیکن ایک گھرے چشمے کی وجہ سے جو اس کے راستے میں حائل تھا، نہ وہ اپنی باقی ماندہ فوجوں کے ساتھ شامل ہو سکتا ہے، نہ سکھوں تک پہنچ سکتا ہے، اس نے اس چشمے کو عبور کرنے کی کوشش کی، اس کوشش میں اس کے چند آدمی ضائع ہوئے، اب وہ اس جنگ کا جو اس کے بھائی صمد خاں اور سکھوں کے درمیان ہو رہی تھی، ایک غیر متعلق تماشائی تھا، اس جنگ میں اپنی غالب تعداد اور بہتر نظام کی وجہ سے سکھوں کا پلڑ ابھاری تھا، اس کے ہم طن بے جگری سے مقابلہ کرنے کے بعد پچھے کی طرف بھاگ رہے تھے۔

اگر عظیم خاں اس جنگ میں حصہ لیتا تو گمان غالب یہ ہے کہ سکھوں کو اس روز شکست ہوتی، اس لئے کہ بڑی خونزیری جنگ اور سخت مقابلے کے بعد ہی سکھان پر جوش کو ہستائیوں پر فتح حاصل کر سکے، وہ قومی و مذہبی نفرت کے جوش سے سرشار تھے، اور دیوانہ و ارثرا ہے تھے، مجھ سے بیان کیا گیا

ہے کہ بارہ بارہ پندرہ بندہ برس کے لڑکے، جو صرف چھریوں سے مسلح تھے،
دیوانوں کی طرف سکھ فوجوں پر چاپڑتے تھے، اور ان کی سنگینیوں سے بے
پرواہ کران پر حملہ آور ہوتے تھے۔ (۱)

نوشہرے کے معرکے میں فتح حاصل کرنے کے بعد سکھ فوج نے پشاور پر قبضہ کر لیا،
اگرچہ شہر لوٹ مار سے محفوظ رہا، مگر تختیاب لشکر نے پشاور سے خبر تک خوب لوٹ مار کی، شاید
ہزار برس کے بعد یہ پہلا موقع تھا کہ یہ خالص اسلامی علاقہ غیر مسلم حکومت میں آیا "مہاراجہ
نے یار محمد خاں اور دوست محمد خاں کو خنی طور پر دعوت دی، انہوں نے مہاراجہ کو پانچ گھوڑیاں نذر
کیں، جن میں مشہور گھوڑی گوہر بار بھی تھی، مہاراجہ نے پشاور پر برادہ راست قبضہ رکھنے کی
دشواریوں کو سمجھتے ہوئے، ان دونوں بھائیوں کی خدمات کے صلے کے طور پر پشاور کو ان کے
انتظام میں دے دیا اور وہ دوبارہ دربار لا ہو رکا ایک با جگہ اعلاقہ بن گیا"۔ (۲)

نوشہرے کی شکست نے افغانوں کی کمر توڑ دی اور ان میں مایوسی اور احساس کھنکری
پیدا کر دیا، محمد عظیم خاں کو شکست اور اپنے بھائیوں کی بے وفائی کا سخت قلق تھا، وہ اس صدمے
سے جانب نہ ہو سکا، اور اسی سال بڑی شکستہ ولی کے ساتھ دنیا سے چلا گیا، اس طرح اس
خاندان کا رہا سہار وقار جاتا رہا اور اس کا شیرازہ زیادہ بکھر گیا، مہاراجہ نے پشاور کی فتح پر بڑا
جشن منایا، مسلسل کئی دن تک لا ہو اور امر تسری میں خوش منائی گئی، اور چراغاں کیا گیا (۲)،
نوشہرے کی جنگ سے انک اور پشاور کے درمیان کا سارا علاقہ سکھوں کے اقتدار میں آگیا۔

۱۸۱۹ء میں مہاراجہ نے جبار خاں سے، جو محمد عظیم خاں کا بھائی اور کشمیر میں اس کا
نائب تھا، کشمیر کا صوبہ بھی حاصل کر لیا تھا، پشاور، مردان یوسف زئی کا علاقہ اور پکھلی اور ہزارہ
سب سکھ فوجوں کے گھوڑوں کی تالپوں سے پامال تھا، ۱۸۲۱ء میں پکھلی اور دھمتور کے قبائل نے
حکومت لا ہو کے خلاف بغاوت کی، سردار ہری سنگھ کو جس کو جا گیر میں یہ علاقہ دیا گیا تھا،
سرکوبی کے لئے بھیجا گیا، ہری سنگھ نے سارے علاقوں میں اپنی فوجی کار رائیوں اور سخت گیری

(۱) Lieut. Arthur Conolly : Afghna History: P. 306 (London 1838)

(۲) S.M. Lateef : History of the Punjab, P. 431

سے دہشت پھیلا دی، جو گاؤں بے قصور تھے، ان کو بھی تواریکی نوک پر رکھ لیا ہکھنی اور دھمور کو جلا دیا گیا، ہزاروں آدمی بے خانماں ہو گئے، ہری سلکھ کا افغانوں پر جور عب اور اس علاقے میں اس کے نام کی جودہ شت تھی، اس کا اندازہ اس سے ہو سکتا ہے کہ افغان عورتیں اپنے بچوں کو اس کا نام لے کر چپ کرتی تھیں (۱)، دریائے انک سے لیکر کابل تک سکھوں کی دھاک بیٹھی ہوئی تھی، والی پشاور دربار لا ہور کا حصیر با جگہ ارتھا، نوشہرے کی جنگ کے بعد افغانوں کی قوت مقابلہ جواب دے چکی تھی قومی ذلت اور شکست خوردگی اپنی انتہا کو پہنچ چکی تھی۔

سردار خادی خاں، اشرف خاں، فتح خاں اور سردار ان یوسف زئی نے سردار یار محمد خاں اور سردار سلطان محمد خاں والیاں پشاور کوے ارجمندی الآخرہ ۱۲۲۶ھ میں جو درخواست ہبھی تھی اس کے ایک اقتباس سے اس کا صحیح اندازہ ہو گا۔

آنچھے دریں اوقات پر از آفات از دست تظلم کفار بد کروار بر مومنین ایں
دیار انواع رنج و تکالیف و مصائب از قتل و نہب و شورش فتنہ و جنگ و بے پر دگی
ناموں و ننگ و تحریب مساجد و معابد گزشت و می گزرد بربیع یک از عاقل و غافل
پوشیدہ نیست، چنانچہ صہیان و نسوائیں اہل ایمان فی الحال در بلا دین بخاب در قبضہ
اہل شرک و ارتیاب مقید اند کہ بصد زبان مضمون ایں آیت قرآن بصد آہ و فنا
بادل گریاں گویاں ”وَمَا لَكُمْ لَا تُقَاتِلُونَ فِي سَبِيلِ اللّٰهِ
وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوُلْدَانِ الَّذِينَ يَقُولُونَ
رَبَّنَا أَخْرِجْنَا مِنْ هَذِهِ الْقُرْيَةِ الظَّالِمِ أَهْلُهَا حِلْ وَاجْعَلْ لَنَا مِنْ
لَدُنْكَ وَلِيًّا لِّا وَاجْعَلْ لَنَا مِنْ لَدُنْكَ نَصِيرًا“ (۲۵:۲۷)

اس زمانے میں اس ملک کے مسلمانوں پر کفار کے ہاتھوں جو مظلوم ہو رہے ہیں، اور ان پر قتل و غارت گری، لڑائی جھکڑے، بے عزتی و بے آبروی، خانہائے خدا اور عبادت گاہوں کی بے حرمتی اور تحریب کے جو مصائب گزرے

اور گزر رہے ہیں، وہ کسی عاقل یا غافل سے پوشیدہ نہیں، چنانچہ اس وقت
 پنجاب میں مسلمان بچے اور عورتیں اہل شرک دار تیاب کے پنجے میں گرفتار ہیں
 اور وہ رورو کرسوز بان سے بس اس آیت کا مضمون ہر شخص کو سناتے ہیں کہ ”کیا
 بات ہے کہ تم اللہ کے راستے میں اور ان کمزور مردوں، عورتوں اور بچوں کی خاطر
 جنگ نہیں کرتے، جو یہ کہتے رہتے ہیں کہ اے ہمارے پروردگار؟“ میں اس بستی
 سے نکال، جس کے رہنے والے ظالم ہیں اور اپنی طرف سے ہمارے لئے کوئی
 حمایتی اور کوئی مددگار پیدا کر؟“

اٹھارہوال باب

رائے بریلی سے مارواڑ کی سرحد تک

سفر ہجرت

یہ تھے وہ حالات، جب سید صاحب[ؒ] نے جہاد کے عزم سے ہندوستان کو خیر باد کیا اور اپنے مخلص رفقاء کے ساتھ جن کو آپ[ؒ] سالہا سال سے اس مقصد کے لئے تیار کر رہے تھے، ہندوستان سے ہجرت فرمائی اور ہندوستان کی شمال مغربی سرحد پر پہنچنے کے لئے آپ[ؒ] نے ہندوستان، بلوچستان، افغانستان کا نہایت طویل اور بے حد پر مشقت سفر اختیار کیا، آپ[ؒ] کی بلند ہمتی، عالی حوصلگی اور جوش جہاد اور مجاہدین کی جفا کشی صبر و ضبط اور شوق جہاد کا اندازہ لگانے کے لئے اتنا کافی ہے کہ ہندوستان، سرحد اور افغانستان کے نقشے پر ایک نظر ڈالی جائے اور راجپوتانے، مارواڑ، سندھ، بلوچستان، افغانستان اور صوبہ سرحد کے ان ریاستانوں، میدانوں، پہاڑوں، دروں، جنگلوں اور دریاؤں کا تصور کیا جائے، جوان مجاہدین کو طے کرنے پڑے، حقیقت میں اس ہفتھوں کا سر کرنا خود ایک مستقل جہاد تھا، بعض جگہ پانی کی قلت، سامانِ خوارک کی کمی، راہ کی خستگی، مقامات کی دشوار گزاری، قراقوں کا خطرہ، بھوک اور بیاس کی شدت، اجنبی قوموں، اجنبی ملک، اجنبی زبانوں کا سامنا، شہبات اور اندر یقشی، تحقیقات و تجسس، یہ تمام چیزیں پیش آئیں، مگر ان کے قدم میں لغزش اور ارادے میں تذبذب نہ پیدا

ہوا، اس کے ساتھ اگر اس کا تصور کیا جائے کہ اس قافلے میں دہلی اور اودھ کے کیسے کیسے نازک طبع امیر گھر انوں کے کیسے کیسے ناز پروردہ اشخاص، صاحبزادے، شرفاء، سادات، علماء اور مشائخ تھے تو اس روح اور جوش و بیخودی کا اندازہ ہوتا ہے، جو میر کاروال نے ان میں پیدا کر دی تھی، اور جس کی پیروزی اور ترقی اس کی صحبت میں برابر ہو رہی تھی۔

راتے برلی سے گوالیار تک (۱)

سفر سے پیشتر مکان میں جا کر زوجہ محترمہ سے رقم طلب فرمائیں، جوان کے پاس امانت تھیں، معلوم ہوا کہ دس ہزار روپے ہیں، آپ نے فرمایا کہ نصف تمہارا حصہ ہے، اور نصف ہمارا، چونکہ اہل خانہ کو کسی محفوظ مقام پر چھوڑنے کا ارادہ تھا اور اپنے مرکز سے ان کے مصارف کا بھیجا، بہت مشکل اور مشتبہ بات تھی، اس لئے یہ انتظام ضروری تھا۔ (۲)

آپ نے چند بڑی بڑی تھیلیاں سلوار کھی تھیں، ان میں یہ رقم رکھ کر جماعت کے معتبر افراد کو تقسیم کر دیں، بعض نے گلے میں حمال کر لیں، بعض نے کمر میں باندھ لیں۔

کے رہنمادی الآخرہ ۱۴۲۳ھ (کے ارجمندی ۱۸۲۱ء) روز دوشنبہ آپ کی بھرت کا دن تھا، جانب جنوب سی ندی کی دوسری طرف آپ کا خیمہ لگا ہوا تھا، دوشنبہ کا دن بھائیوں، عزیزوں اور دوستوں کو رخصت کرنے میں گزرنا، رات کے وقت کشتمیں سوار ہوئے، بہت آدمی پہنچانے کے لئے چلے، کچھ کشتمی پر تھے، کچھ پانی میں، آپ نے کنارے پر جا کر دور کعت شکرانہ ادا کیا اور بڑے تضرع وزاری کے ساتھ اللہ سے دعا کی، یہ شکرانہ کسی سلطنت کی فتح کا نہ تھا، نہ کسی ایسے مقام کے چھوڑنے کا جہاں راحت و آسانیش اور عزت و سر بلندی کے اسباب ناپید تھے، اور جس سے دل کو کوئی لگاؤ نہ تھا، یہ وہ مقام تھا، جہاں آپ کا خاندان دوسو برس سے آباد تھا، اور جس کے ذرے

(۱) راتے برلی سے ٹوکنک تک کے حالات مولوی جعفر علی کی کتاب "منظورۃ المسعدہ" سے مأخذ ہیں، اس کے بعد کے حالات (مارواڑ سے پشاور تک) کا مخذل مولوی سید حمید الدین خواہ برازڈہ سید صاحب" کے مفصل خطوط ہیں، جو انہوں نے راستے سے ہندوستان کے اعز اواحباب کو لکھے ہیں۔

(۲) زوجہ محترمہ جب پیر کوٹ (سنده) میں تھیں تو ایک بار معلوم ہوا کہ لٹکر اسلام میں بڑی تباہی اور خرچ کی کی ہے، آپ نے سید عبدالحنون کو روکنے کے باوجود دس ہزار روپیہ لٹکر کے خرچ کے لئے بھیجا، جو حاجی بہادر شاہ کے ہاتھ کا لباغ اور عیسیٰ خیل کے راستے سے آپ کے پاس پہنچا۔ (منظورۃ المسعدہ)

ذرے سے آپ گوانس تھا، جہاں ذاتی راحت و عزت کے وہ اسباب موجود تھے، جو کسی بڑے سے بڑے انسان کو میسر آ سکتے ہیں، لیکن جس کام کو آپ نے مقصد زندگی بنایا تھا، اس کے حصول کا دہاں کوئی ذریغہ نہ تھا، اس لئے اس کو ہمیشہ کے لئے خیر باور کرنے کا فیصلہ کیا، اور جب اس عزیزو محبوب سرزی میں سے جس پر زندگی کی چالیس بہاریں گزاری تھیں، قدم نکالا تو اس پر محبوب حقیقی کی بارگاہ میں اس جوش و سرت کے ساتھ سجدہ شکرada کیا، جس میں جوش و سرت کے ساتھ کم لوگوں نے وطن کی واپسی اور سلطنت کی فتح پر سجدہ شکرada کیا ہوگا۔

تمام رات عزیز مردوں اور عورتوں کی آمد و رفت خیمے تک رہی، سب کے دلوں پر آپ کی بھرت اور فراق کا بڑا اثر تھا، ان میں سوائے ان مددودے چند اعزہ کے، جو سفر بھرت و کار جہاد میں شریک تھے، پھر کسی عزیز سے اس جدائی کے بعد ملاقات نہیں ہوئی، خود دونوں بیویوں، ایک صاحبزادی (سارہ) عزیز بھتیجوں سید امیل و سید یعقوب سے پھر ملنا نہیں ہوا، اس وقت جانے والے اور رخصت کرنے والوں کو اس کا ضرور احساس ہو گا کہ اب ملاقات کی صورت اس کے سوا کوئی نہیں ہے کہ اللہ تعالیٰ مظفر و منصور وطن واپس لائے اور سارا ہندوستان دارالاسلام بن جائے یا اہل وطن اس مهاجرتی سبیل اللہ کے پاس پہنچ جائیں اور یہ دونوں صورتیں ایسی تھیں کہ جو بظاہر آسان معلوم نہیں ہوتی تھیں۔

مکہ معظمہ سے واپسی کے بعد ہی سے آپ اس سفر کی ترغیب دے رہے تھے، جن لوگوں کو اللہ نے وسعت و مقدرت دی تھی، وہ مہاجرین و مجاہدین کے سامان میں حصہ لیتے تھے، اس میں شیخ غلام علی اللہ آبادی کا قدم سب سے آگے تھا، قسم قسم کے ہتھیار، خیمے اور کپڑے، نقد سلے اور بے سلے کپڑے، قرآن مجید کے نسخ، کتابیں اور برتن اور جانور حاضر کئے، مولوی سید جعفر علی کے والد سید قطب علی کہتے ہیں کہ شیخ صاحب جنی بار سید صاحبؒ کی خدمت میں آتے، کوئی نہ کوئی تواریا کٹاریا کوئی اور ہتھیار ضرور لا تے، آٹھ نہایت عمدہ بڑی راہفلیں اور دوسرے ہتھیار پیش کئے، خیموں کی ایک مسجد بنائی تھی، وہ مع فرش کے حاضر کی، بلاشبہ جس طرح حضرت صدیق اکبرؒ نے اپنی دولت سے حضرت رسالت مآب صلی اللہ علیہ وسلم کی وفاداری اور

رفاقت کی، اسی طرح شیخ غلام علی الہ آبادی نے اپنی دولت سید صاحبؒ کے قدموں کے نیچے ڈال دی اور جہاد فی سبیل اللہ کے راستے میں دول کھول کر مال لٹایا۔ (۱) مولوی محمد جعفر صاحب تھائیری لکھتے ہیں:-

”انہیں دنوں میں شیخ فرزند علی صاحب غازی پور زمیا سے دونہایت عمدہ گھوڑے اور بہت سے وردی کے کپڑے اور چالیس جلد قرآن مجید تخفہ لے کر آئے اور سب سے عجیب تخفہ جو شیخ صاحب موصوف لے کر آئے، وہ امجد نام ان کا ایک نوجوان بیٹا تھا، جس کو انہوں نے مثل حضرت ابراہیم خلیل اللہ کے راہ خدا میں نذر کر کے سید صاحبؒ کے حوالے کر دیا اور عرض کیا کہ اس کو اپنے ساتھ جہاد میں لے جائیے اور تنقیح کفار سے اس کی قربانی کرائیے (۲)۔“

آپؒ نے اپنے لشکر کو چند جماعتوں میں تقسیم کر دیا تھا، سید عبدالرحمٰن کہتے ہیں کہ مجھے ارشاد ہوا کہ تین چار دن کے بعد اللہ بخش کی جماعت کوچ کرے، پھر تین چار دن کے بعد شیخ بدھمن کی جماعت پھر تین چار روز کے بعد ہماری جماعت۔

رانے بریلی سے چل کر آپؒ کی پہلی منزل ڈھمبو ہوئی، دوسرے روز ۶ رجب مادی الآخرہ کو آپؒ فتحپور میں رونق افروز ہوئے، فتحپور میں شیخ غلام علی نے ٹھہر کر سفر کا سامان تیار کرایا، یہ معلوم کر کے کہ سندھ تک کا یہ سفر اس راستے سے ہوگا، جس میں پانی بہت کمیاب ہے، اور اس ملک میں پانی بہت دوسرے کنوں سے بہت گھرے ہوتے ہیں کہ سوسو ہاتھ کی رسی لگتی ہے، انہوں نے ہلکی ہلکی ڈولچیاں اور لمبی لمبی ڈوریاں تیار کر کے فی کس ایک ایک قافلے میں تقسیم کیں تاکہ ایک کو دوسرے کی ضرورت نہ ہو، اسی طرح اور ضروری ضروری سامان تیار کرا کے قافلے کی نذر کیا۔

فتحپور سے بھوا ہوتے ہوئے چلتہ تارا گھاث (ضلع باندہ) کے راستے سے دریائے جمنا عبور کر کے ایک روز سرکندی (ضلع فتحپور) میں ٹھہرتے ہوئے شہر باندے میں قیام فرمایا، مرتضی عبد القادر وغیرہ اور بہت سے آدمی وہاں داخل بیعت ہوئے، یہیں اللہ بخش خاں کی جماعت قافلے میں شامل ہوئی، تین روز کے بعد باندے سے کوچ ہوا اور جلال پور (۳) کے راستے جا لوں

(۱) ”منظورۃ المسعد“، (۲) ”سوائی احمدی“ ص ۸۵ (۳) جلال پور، ہمیر پور سے جانب مغرب تقریباً ۱۲۔۱۵ میل ہے۔

نقشه

راتج چو سید صاحب نے مفری بحث میں طے کیا
اویسیاں نقشہ ۱۸۲۶ء مطابق ۱۲۴۱ھ

نسل

پیمانہ

۲۰۰ میل

۳۰۰ میل

۱۵

۱۰

۵

۰

۵

۱۰

۱۵

۲۰

۲۵

۳۰

۳۵

۴۰

۴۵

۵۰

۵۵

۶۰

۶۵

۷۰

۷۵

۸۰

۸۵

۹۰

۹۵

۱۰۰

۱۰۵

۱۱۰

۱۱۵

۱۲۰

۱۲۵

۱۳۰

۱۳۵

۱۴۰

۱۴۵

۱۵۰

۱۵۵

۱۶۰

۱۶۵

۱۷۰

۱۷۵

۱۸۰

۱۸۵

۱۹۰

۱۹۵

۲۰۰

۲۰۵

۲۱۰

۲۱۵

۲۲۰

۲۲۵

۲۳۰

۲۳۵

۲۴۰

۲۴۵

۲۵۰

۲۵۵

۲۶۰

۲۶۵

۲۷۰

۲۷۵

۲۸۰

۲۸۵

۲۹۰

۲۹۵

۳۰۰

۳۰۵

۳۱۰

۳۱۵

۳۲۰

۳۲۵

۳۳۰

۳۳۵

۳۴۰

۳۴۵

۳۵۰

۳۵۵

۳۶۰

۳۶۵

۳۷۰

۳۷۵

۳۸۰

۳۸۵

۳۹۰

۳۹۵

۴۰۰

۴۰۵

۴۱۰

۴۱۵

۴۲۰

۴۲۵

۴۳۰

۴۳۵

۴۴۰

۴۴۵

۴۵۰

۴۵۵

۴۶۰

۴۶۵

۴۷۰

۴۷۵


۴۸۰

۴۸۵

۴۹۰


۴۹۵

۵۰۰



علامات

-



پہنچے، پیچھے سے سید عبدالرحمن کا قافلہ آکر مل گیا، یہاں سے چل کر شہر گوالیار پہنچے، دولت رائے سندھیار حاکم گوالیار کے لئکر میں غلام حیدر خاں (۱) وغیرہ بہت سے لوگوں نے بیعت کی۔

مہاراجہ گوالیار کی طرف سے دعوت

گوالیار میں نواب فتح علی خاں کے باغ میں آپ فروش ہوئے، اس وقت نواب صاحب ہی کی طرف سے دعوت ہوئی، دوسرے روز ہندوراؤ نے حاضر ہو کر عرض کی کہ مہاراجہ دولت راؤ نے سلام عرض کیا ہے اور کہلوایا ہے کہ میں بیمار ہوں، حاضر ہونے کی طاقت نہیں رکھتا، اگر سفر فراز فرمائیں تو بڑا کرم ہوگا۔

آپ نے فرمایا ”بہتر ہے ہم ملاقات کے لئے آئیں گے، مہاراجہ صاحب کو تکلیف کرنے کی ضرورت نہیں“، دوسرے دن یا ایک دو روز کے بعد ظہر کے وقت آپ نماز کے بعد دولت راؤ کے محل میں تشریف لے گئے، یکہ گان سرکاری استقبال کے لئے باہر آئے اور اپنے ساتھ محل میں لے گئے، ایک بہت بڑا فرش بچھا تھا، ہندوراؤ نے آپ کے تمام ہمراہیوں کو اسی پر بٹھایا اور آپ کا ہاتھ اپنے ہاتھ میں لے کر دولت راؤ کے کمرے میں لے گیا، دولت راؤ نے بڑی تعظیم و تکریم کی، رانی چلن کے پیچھے بیٹھی تھی، طرفین سے سلام و مزاج پرسی ہوئی اور گفتگو شروع ہوئی۔

مہاراجہ کی فرمائش

مہاراجہ نے عرض کیا ”میں نے سنا ہے کہ آپ کی توجہ میں بڑی تاثیر و قوت ہے، امیدوار ہوں کہ مجھے بھی اپنے فیض سے سرفراز فرمایا جائے گا“، آپ نے فرمایا ”آپ کو اس کی کیا ضرورت ہے؟ باطنی توجہ تو قرب خداوندی حاصل کرنے کے لئے ہوتی ہے اور کفراس کے منافی ہے، مقوی غذا تندرست آدمی کے لئے باعث تقویت ہے، نہ بیمار کے لئے“ مہاراجہ نے کہا ”دوسرے بزرگان دین مجھے توجہ دے چکے ہیں، آپ ایمان کی شرط کرتے ہیں، کیا عجب ہے کہ خالق برتر آپ

(۱) غلام حیدر خاں، حبیب اللہ خاں کے فرزند تھے، پہلے اپنے والد کے عہدہ پر (جوسلطنت اودھ میں رسالدار تھے) اودھ میں مامور ہے، کچھ عرصہ نواب میر خاں والی نوک کی سرکار میں رہے، یہاں سے ترک تعلق کر کے ریاست گوالیار میں بنشا ہرہ پندرہ سور و پیغمبر کن ریاست رہے، وکالت رز پیشی ان سے متعلق کی گئی (اقاڈہ نواب محمد صابر قلی خاں، نواب آف مجگڑھ کیے از احفاد غلام حیدر خاں۔)

کی توجہ سے مجھے ایمان کی توفیق ارزانی فرمائے، سید صاحب نے فرمایا ”چونکہ آپ ایمان کو سب سے قیمتی چیز سمجھتے ہیں، اس لئے میں توجہ کرتا ہوں، آپ نے اس کو سامنے بٹھا کر توجہ فرمائی۔
مہاراجہ کے محل میں پہلی اذان

خوازی دیرگزری تھی کہ لشکر اسلام کے مودون شیخ باقر علی نے دروازے پر کھڑے ہو کر بلند آواز سے عصر کی اذان دی، محل میں اندر سے باہر تک ایک کھلبالی سی بیج گئی، عورتیں تماشہ دیکھنے کے لئے کھلوں پر جمع ہو گئیں، ہر کاری اہل کار کام چھوڑ کر تماشے میں لگ گئے، دو فرانسیسی بھی وہاں مقیم تھے، ان کو تعجب ہوا کہ آج تک کسی پیر فقیر نے یہاں ایسی صدابلند نہیں کی، یہاں تک کہ مہاراجہ کے پیر صاحب کو بھی آج تک یہاں نماز پڑھتے ہوئے کسی نہ نہیں دیکھا، حالانکہ ان کی آمد و رفت یہاں بہت رہتی ہے، ہندو راؤ نے فوراً چوبدار کو حکم دیا، ہشتنی حاضر ہوئے اور آن کی آن میں مہمانوں نے وضو کر کے صفائی درست کیں، لوگوں نے جانمازیں، جوان کے ہاتھوں میں تھیں، بچھائیں، سید صاحب آگے بڑھ کر مصلے پر کھڑے ہوئے اور مکمر نے عربی لمحے میں تکبیر کی، آپ نے تکبیر کی اور نماز شروع ہوئی، تمام حاضرین مجلس کی نگاہیں آپ کے چہرے پر تھیں، آپ نے سفر کی دور کعیتیں پڑھیں اور سلام پھیرا۔

مزید قیام کی درخواست

نماز کے بعد ہندو راؤ پھر آپ کو مہاراجہ کے کمرے میں لے گیا، اس وقت آپ کے اور مہاراجہ دولت راؤ اور ہندو راؤ کے سوا اور کوئی نہ تھا، البتہ مہارانی چلن کے پیچھے بیٹھی ہوئی تھی، دولت راؤ نے کہا ”آپ کو اور پورے قافلے کو میں ایک سال تک مہمان رکھنا چاہتا ہوں، آپ“ ہمارے شہر میں قیام فرمائیں“ سید صاحب نے فرمایا کہ ممکن نہیں، اس نے عرض کیا کہ پھر اس قدر توقف فرمائیں کہ میں قافلے کا سامان اور تھیار درست کر دوں، آپ نے اس کو بھی منظور نہیں فرمایا۔

احمد شاہ درانی کا پوتا گوالیار میں

احمد شاہ درانی کا پوتا چھ مہینے سے گوالیار میں مقیم تھا، مہاراجہ سے ملاقات اور رخصت کی

نوبت نہیں آئی تھی، اس نے سید صاحب سے مل کر مہاراجہ کے بیہاں سفارش چاہی تھی، جب آپ مہاراجہ سے رخصت ہونے لگے تو آپ نے مہاراجہ سے فرمایا "امحمد شاہ درانی کے پوتے چھ مہینے سے آپ کے شہر میں آئے ہوئے ہیں، آپ جانتے ہیں کہ ان کے دادا کس شان و شوکت کے تھے کہ جس وقت ہندوستان میں ان کی آمد کی اطلاع ہوئی، تو اس ملک کے راجاؤں، مہاراجاؤں کے جسم پر لزہ طاری ہو گیا اور انہوں نے کس طرح دہلی کو تباہ بالا کر دیا، خدا کی شان ہے کہ ان کا پوتا آج آپ کے دروازے پر ہے، خدا کی شان بے نیازی سے ڈرنا چاہئے، اس کو انقلاب کرتے اور پست کو بلند اور بلند کو پست کرتے در نہیں لگتی"۔

مہاراجہ نے اس گفتگو کا پورا اثر لیا اور حکم دیا کہ بیہاں سے حیدر آباد تک سفر کے لئے شہزادے کا سامان درست کر دیا جائے اور ہماری قلمرو میں جو جو مقامات ان کے راستے میں پڑتے ہیں، وہاں پروانہ جاری کر دیا جائے کہ ان کے لئے ضروری سامان مہیا کیا جائے اور پوری حفاظت و خدمت کے ساتھ حیدر آباد پہنچا دیا جائے۔

آپ مہاراجہ سے رخصت ہو کر محل سے باہر تشریف لائے، فرانسیسی اور تمام اہل دربار کی زبان پر تھا کہ پیر ہو تو ایسا ہو کہ جو ماں تحقیقی کے حقوق کے سامنے کسی کی پروانہ کرے اور امیر فقیر اس کی نظر میں یکساں ہوں۔

مہاراجہ کی نذر

مہاراجہ نے کپڑوں اور خلعتوں کے تین بڑے بڑے گٹھر کہ ہر گٹھر کو دودو آدمی اٹھاتے تھا اور دو یا تین روپوں سے بھر خریطے نظر کئے، سید عبدالرحمٰن کہتے ہیں کہ یہ معلوم نہیں کر سکا کہ خریطوں میں کس قدر روپیہ تھا اور گٹھروں میں کس قدر کپڑا تھا، اتنا معلوم ہوا کہ سیلے اور رومال بہت تھے اور ایک قباجس کے دامن میں مروارید بننے کے تھے اور گریبان میں تیتی جواہرات تھے، یہ سارا سامان آپ کے ہمراہ ہوں کے حوالے ہوا۔

شہزادے کی پیش کش

آپ محل سے نکل کر شہزادے کے بیہاں تشریف لے گئے اور مہاراجہ کی گفتگو

اور ملاقات کی سرگزشت سنائی اور ان کی شایان شان رخصت کام مرشدہ سنایا، شہزادے کی ایک لڑکی تھی، اس کی خواہش تھی کہ کوئی ایسا داماد ملے جو وجاهت ظاہری و باطنی رکھتا ہو، اس نے سید صاحب سے باصرار خواہش کی کہ آپ اس کو اپنی زوجیت میں قبول فرمائیں، آپ نے منظور نہیں کیا اور ان کو اطمینان دلایا کہ میرے بھائی، بھتیجے اور دوسرے عزیز ہیں، ان میں سے کسی کو انتخاب کر کے بعد میں بلوالوں گا، اس وقت آپ بھیج دیں۔ (۱)

ہندوراؤ کی دعوت اور تواضع

دوسرے روزرات کے وقت ہندوراؤ نے دعوت کی، آپ اس کے مکان پر تشریف لے گئے، اس نے آگے بڑھ کر استقبال کیا اور فرش پر لاٹھایا، اتنے میں یکہ گان کی آمد شروع ہوئی، ہندوراؤ ہر ایک کی تعظیم کے لئے اٹھتا تھا، سید صاحب بھی اس کے ساتھ تعظیم میں شریک ہوتے تھے، اس نے عرض کیا کہ آپ تشریف رکھیں، آپ کو تکلیف کی ضرورت نہیں، البتہ ہمارے لئے ضروری ہے کہ ہر ایک کی الگ الگ تعظیم کریں، اس لئے کہ یہ ہماری ریاست کا دستور ہے، آپ بیٹھ گئے، یہاں تک کہ بہت سے یکہ گان حاضر ہو گئے، ہندوراؤ نے آپ کو پندرہ اشخاص اور پندرہ یکہ گان کے ساتھ اپنے ساتھ لیا اور مکان میں لے جا کر فرش پر بٹھایا اور مہمانوں کے ہاتھ خود دھلانے لگا، آپ نے منع فرمایا، اس نے کہا کہ میری سعادت اسی میں ہے کہ میں خود ہاتھ دھلانا اور آپ کے حاضرین کے سامنے کھانا چنون، آپ نے فرمایا کہ ہمیں یہ اچھا معلوم نہیں ہوتا، آپ تشریف رکھئے، آپ نے ہندوراؤ کے ہمراہ یوں سے کہا کہ ان کے لئے کرسی بچھا دیجئے، ہندوراؤ حکم کی تعیل میں بیٹھ گیا اور سرکاری ہمکاروں نے سید صاحب کے اور دوسرے حاضرین کے ہاتھ دھلائے، سب سے پہلے جو کھانا حاضر کیا گیا وہ مرہٹی کھانا تھا، جس میں پسی ہوئی سرخ مرچ بہت تھی، بھی کسی نے چکھا ہی تھا کہ منتظمین اٹھا کر لے گئے، ہندوراؤ نے عرض کیا کہ ہمارا

(۱) سید عبدالرحمن کہتے ہیں کہ جب سید صاحب نے مجھے ٹوک سے اپنے گھروالوں کو لانے بنیے بھجا تو ایک خط شہزادہ موصوف کو لکھ کر میرے حوالے کیا، جس میں شہزادی کی طلبی کا مضمون تھا، گوالمار پانچھے سے پہلے سخت بارش ہوئی جس میں وہ خط بھیگ کر خراب ہو گیا، بغیر آپ کے خط و سند کے شہزادے سے اس کا تذکرہ کرنا مناسب نہیں سمجھا اور قصد ملاقات کے بغیر ٹوک چلا گیا، اور یہی عذر میں نے سید صاحب گو اپنے عربی میں لکھا۔

اصلی قومی کھانا یہی ہے، اس کے بعد ہندوستانی امراء کے کھانے شیر مال، پرائی، کئی قسم کے پلاو، تنجن، کئی قسم کے قلیے، فیرنی اور یا قوتی وغیرہ لائے، لوگ تھوڑا تھوڑا کھانے پائے تھے کہ ان کو اٹھایا اور دوسرا کھانے کئی قسم کے کتاب، پسندے، سخن کتاب، بھنا ہوا مرغ وغیرہ لائے، اسی طرح کمی دور ہوئے یہاں تک کہ کھانے سے فراغت ہوئی اور ہاتھ دھلانے گئے اور پان کے بیڑے جن پر سونے کے درق لگے ہوئے تھے لائے گئے اور عطر لگایا گیا، اس کے بعد کپڑوں کے خوان آئے، جن میں اکثر رنگ کے سیلے اور مندیل تھے، آپ[ؐ] نے دیکھ کر فرمایا "اس کی کیا ضرورت ہے؟" ہندوراؤ نے کہا "یہ پختہ رنگ ہے، سو شوب میں بھی رنگ میں فرق نہ آئے گا، یہ سب بہان پوری ہے، سننا ہے کہ پختہ رنگ شرع شریف میں درست ہے" جوڑوں میں ایک جوڑا کم تھا، سید عبدالرحمٰن کے لئے فوراً ایک جوڑا منگوایا گیا۔

سید صاحب[ؐ] کے جوڑے میں قیمتی مروارید کا ایک ہار تھا اور ایک زریں چونخ، ہندوراؤ اپنے ہاتھ سے سید صاحب[ؐ] کو پہنانے لگا، آپ[ؐ] نے عذر فرمایا، اس نے عرض کیا کہ میری تمنا ہے کہ میں اپنے ہاتھ سے آپ[ؐ] کو پہنانوں، ورنہ میں جانتا ہوں کہ آپ استعمال نہیں فرمائیں گے، اس کوشش میں موتی کی لڑی ثوٹ گئی اور مروارید بکھر گئے، حاضرین نے چن کر خوان میں رکھ دیا اور آپ[ؐ] کی فرودگار میں بھیج دیا گیا۔

قالے کی فوجی ترتیب

یہیں گوالیار میں آپ[ؐ] نے قافلہ مہاجرین کی فوجی اصول پر پانچ گروہوں میں تقسیم کیا اور ہر گروہ کے ذمے ایک خدمت سپردی کی، ایک جماعت خاص تھی، جو قلب لشکر گاہ تھی، اس کے افسر مولوی محمد یوسف پھلتی مقرر ہوئے، یہ جماعت ہمیشہ آپ[ؐ] کے ساتھ رہتی تھی، اور کبھی الگ نہیں ہوئی تھی، دوسری جماعت مولانا محمد امیل صاحب[ؐ] کے ماتحت تھی، اور وہ مقدمۃ الجیش تھی، تیسرا جماعت میسرہ سید محمد یعقوب^(۱) کے ماتحت تھی، رج کے مہتمم شیخ بدھن تھے، چوتھی جماعت اللہ بخش خاں کی تھی، جو ساقۃ العسکر (ریگارڈ) تھی، وہ چھٹو روں اور جانوروں کے ساتھ رہتے تھے،

(۱) سید محمد یعقوب سید ابراہیم کے صاحبزادے اور سید صاحب کے حقیقی پیشوں تھے، وہ خود بعض ضروری کاموں کی تکمیل کے لئے نو تک میں رہ گئے تھے۔

لشکر سے پہلے روانہ ہوتے تھے، اور کبھی مغرب کے وقت اور کبھی عشا کے وقت منزل گاہ پہنچتے تھے، امجد خال رئیس موضع گتنی اور چند اشخاص تھے، جن کا تعلق کسی جماعت سے نہیں تھا، یہ لشکر گاہ کے میمنے میں رہتے تھے، بار برداری وغیرہ کا کام ایک روز مولانا محمد اسماعیل صاحب کی جماعت کے ذمے اور ایک روز سید محمد یعقوب کی جماعت کے ذمے تھا۔

گوالیار میں دوسرے مقامات کے مقابلوں میں زیادہ قیام کی نوبت آئی، یہاں تک کہ دو جمعے پڑھے گئے، ہندو سردار آپ کی خدمت میں حاضر ہوتے رہتے تھے، اور آپ ان کو پند و نصارخ فرماتے رہتے تھے۔

گوالیار سے ٹونک تک

گوالیار سے کوچ فرمائے کے چھوٹے چھوٹے مقامات سے ہوتے ہوئے ایک ہفتے میں آپ کروی پہنچ، کسمینڈی ضلع لکھنؤ کے ایک رئیس حاجی جلال الدین نے جو وہاں اس وقت مقیم تھے، ایک روز قیام کرنے کی درخواست کی اور دعوت کی، بکثرت آدمیوں نے بیعت کی۔

کروی سے روانہ ہو کر خوشحال گڑھ، میڈاری (ریاست جے پور) اور جھلائی (ریاست جے پور) ہوتے ہوئے چھر روز میں آپ ٹونک پہنچے۔

ایک فقیر کی اصلاح و ہدایت

میڈاری میں ایک فقیر ایک غریب عورت کے دروازے پر جو رسی بننے میں مصروف تھی، نہایت بے حیا اور مذموم طریقے پر لوگوں سے سوال کر رہا تھا، اس نے ایسی ہیئت بنائی تھی، جو نہایت مکروہ اور خلاف تہذیب تھی، آپ لشکر کے ساتھ اس کے سامنے سے گزرے اور اس نے کچھ پروانہیں کی، آپ نے کچھ دور جا کر آدمی بھیج کر اس کو طلب فرمایا، اس کا بخت یا ور تھا، وہ فوراً حاضر ہو گیا، آپ نے اس کو اس حرکت پر سرزنش فرمائی اور سخت غیرت دلائی، اس نے تو بہ و بیعت کی درخواست کی اور بیعت کر کے مجاہدین میں شامل ہو گیا، آپ نے اس کا نام عبد اللہ رکھا، اس کی حالت تبدیل ہو گئی، طاقتور آدمی تھا، تیر و کمان ساتھ رکھتا تھا، محمد سعید خاں کے ہیلے میں شامل کر دیا گیا، سید عبد الرحمن کہتے ہیں کہ سرحد کے سور کے میں شہادت پائی۔

ٹونک

ظہر کے وقت آپ ٹونک پنجے اور قلعے کے میدان میں فروش ہوئے، امیر الدولہ نواب امیر خاں والی ریاست ٹونک گھوڑے پر سوار ہو کر ملاقات کے لئے آئے، آپ نے عربی گھوڑا نواب صاحب کو تھفہ دیا، نواب صاحب نے تمکا قبول کر کے قلعے پہنچ دیا اور آپ کے ہاتھ میں ہاتھ دے کر آپ کو نذر باغ میں لائے، نواب صاحب نے صاحبزادہ وزیر محمد خاں کو جو بعد میں وزیر الدولہ بہادر والی ٹونک ہوئے، بلا بھیجا، عصر و مغرب کی نماز اسی باغ میں پڑھی گئی، اہل قافلہ شہر میں مختلف مقامات پر مقیم رہے، ایک مہینے قریب ٹونک میں قیام رہا، نواب صاحب کی طرف سے تما مہاجرین کی دعوت و ضیافت برقرار ہوتی رہتی۔

ٹونک میں یہ مشورہ ہوا کہ گھر والوں کو رائے بریلی سے بلا لیا جائے، ٹونک سے روانگی ہوئی، اور آپ کا خیمد دریائے بناس عبور کر کے گلوٹ میں لگایا گیا، نواب صاحب نے بیش قیمت تھائے پیش کئے، ان میں سے ایک بلند قامت تدرست اور فربہ گھوڑا تھا، جو پوری ریاست میں مشہور تھا، بلکہ دوسری ریاستوں میں اس کی نظر نہیں تھی، سید صاحب نے اس کو قبول کرنے سے عذر کیا اور فرمایا کہ اس کا آپ ہی کی سواری میں رہنا اچھا معلوم ہوتا ہے، آپ کی قیام گاہ پڑھی کھانا نواب صاحب کی سر کار سے آتا تھا، اور دوسری پیش کشیں پہنچتی رہتی تھیں۔

نواب صاحب کی بیعت

ایک روز نواب صاحب نے آپ ٹونک تشریف لانے کی زحمت دی اور خود صاحبزادہ وزیر محمد خاں اور ان کی بیوی، جو نواب صاحب مددوں کی بھانجی تھیں اور بعض دوسرے متعلقین کے ساتھ بیعت کی، سوار اور پیادے جو ق جو ق آ کر بیعت ہوئے اور بہت سے لوگوں نے ان موقعوں سے فائدہ اٹھایا۔

رسالدار عبدالحمید خاں

ٹونک کے اثنائے قیام میں عبدالحمید خاں رامپوری، جو ایک رند مشرب آزاد مزارج آدمی تھے، بیعت سے مشرف ہوئے اور وہیں سے ہمراکاب ہو گئے، انہوں نے ایسا اعتماد اور خصوصیت

پیدا کی کہ بالآخر پورے لشکر اسلام کی رسالداری کے اہم منصب پر فائز ہوئے اور مہیار کے معز کے میں زخمی ہو کر شہادت پائی، نواب وزیر الدولہ مرحوم ان کا ذکر کرتے ہوئے لکھتے ہیں:-

”رام پور کے ایک بٹھان عبدالحمید خاں جن کی عمر فیض و فجور میں گزری تھی، اور اپنے شجاعت و تہور میں بہت سے خون ناحق کئے تھے، ابتدائے نشوونما سے میرے والد (نواب امیر خاں مرحوم) کے لشکر میں ملازم تھے، سید صاحب رحمۃ اللہ علیہ جب ٹونک تشریف لائے اور آپؒ کا وہاں سے کوچ ہوا تو عبدالحمید خاں کی قسمت بھی جاگی، آپؒ ٹونک سے چار کوس کے فاصلے پر پڑا ڈالے ہوئے تھے، اور ہم سب آپؒ کو خصت کرنے کے لئے وہاں تک گئے تھے، عبدالحمید خاں اپنے ایک ہم مشرب دوست کے ساتھ کہیں جا رہے تھے، انہوں نے سید صاحبؒ کو دیکھ کر تمسخر کیا، سید صاحبؒ نے مسکرا کر ان کی طرف دیکھا اور ہاتھ بڑھا کر فرمایا کہ خاں جیو، بیعت کرلو، دونوں نے والہاہ انداز سے بیعت کی اور اس وقت سے جو آپؒ کی رکاب تھامی تو پھر نہیں چھوڑی، کتنا ہی ان کے دوستوں نے ان کو اس رفاقت سے باز رکھنے کی کوشش کی، کچھ اثر نہیں ہوا، ان کی حالت برابر بدلتی چلی گئی یہاں تک کہ مہیار کی جنگ میں زخم کھا کر جام شہادت نوش فرمایا۔

ایں جان عاریت کہ بحافظہ سپرد دوست

روزے رخش بہیم و تسلیم دے کنم (۱)

روانگی

گلوٹ سے آپؒ جھلانا تشریف لے گئے، نواب صاحب نے یہاں تک مشایعت کی، داؤ دخاں، صالح محمد خاں اور ریاست کے دوسرے عوام کی یہاں پہنچ کر بیعت سے مشرف ہوئے۔ آپؒ نے مولانا عبدالحی اور مولوی عبدالقدوس کو ٹونک واپس کر دیا اور سید عبدالرحمٰن سید

(۱) ”وصایا الوزیر“، ص ۱۱۱، ۱۱۰

محمد یعقوب اور سید زین العابدین ابن سید احمد علی کو اپنے متعلقین والدہ بی بی سارہ و والدہ سید محمد
املیل وغیرہما کو لانے کے لئے طلن روانہ کر دیا، چلتے وقت نواب صاحب مددوح کا پیش کیا ہوا
گھوڑا بھی واپس کر دیا اور فرمایا کہ یہ پورہ نعمت ہے، سفر کی سختیاں برداشت نہیں کر سکے گا اور
ہلاک ہو جائے گا، نواب صاحب نے قبول نہیں فرمایا، آخر یہی ہوا، اجمیر سے نکل کر کسی منزل پر یہ
گھوڑا ہلاک ہو گیا۔ (۱)

اجمیر اور پالی

اجمیر میں مولوی سراج الدین مرحوم اور دوسرے عائد شہر اور عام مسلمانوں نے بیعت
کی اجمیر سے چل کر آپ نے پالی مقام کیا، جو اجمیر سے پچاس کوس ہے، اور اس زمانے میں
راجپوتا نے کامشہور تجارتی مرکز تھا، یہاں چار روز قیام رہا، ہزاروں مرد اور عورتوں نے بیعت کی،
۱۶ رمضان کو آپ وہاں سے روانہ ہوئے اور کھلیا گڑھ منزل کی، جہاں آپ کو ایک روز ختم نہ تھا،
پالی کے عقیدت مند، جن کی اس چہار روزہ قیام میں سیری نہیں ہوئی تھی، کھلیا گڑھ تک ساتھ آئے
اور ایک روز کی معیت کو غنیمت سمجھا، تقریباً سو آدمی روزے کی حالت میں کھلیا گڑھ تک پہنچے اور
آپ کے مہمان ہوئے۔

اگلے روز جب وہاں سے روانگی ہوئی تو سب لوگ تو واپس گئے، سات آدمی گلی منزل
تک ساتھ آئے، ایک ضعیفہ جو پالی میں بیعت سے محروم رہی تھی، اس روز اونٹ پر سوار ہو کر اپنے
نواسے کو ساتھ لے کر آئی، بیعت کی اور اس روز تمام لشکر کی ضیافت کے اخراجات جو پچاس روپے
کے قریب تھے، اپنے ذمے لئے۔ (۲)

(۱) "منظورۃ السعداء" (قلمی) (۲) مکتوبات (قلمی) ص ۱۳۳

انیسوال باب

مارواڑ اور سندھ

پالی سے سندھ کی سرحد (عمر کوٹ) تک مارواڑ کے ریگستان کا نہایت دشوار گزار اور بے حد پر مشقت سفر تھا، جو خود ایک مستقل جہاد اور طویل سلسلہ مجاہدات تھا، سید حمید الدین نے پالی سے جو دھپور کا فاصلہ میں کس اور جو دھپور سے عمر کوٹ کا فاصلہ ایک سو بیس کوں لکھا ہے، گویا دوسو اسی میں اس ریگستانی سفر کے طے کئے، جس کے متعلق سید حمید الدین کی، جنہوں نے رائے بریلی سے پشاور تک کا پورا سفر طے کیا ہے، شہادت اور تاثیریہ ہے:-

شاید راہ بیچ ک جادر کے بلا دبایں دشوار گزاری و صعب المروری و دیرینی و
بے آبی با خطرات غار تگران قزاق و عدم نشان راہ نبودہ باشد۔ (۱)

شاید کسی ملک میں بھی کوئی راستہ ایسا دشوار گزار صعب المرور، ویران و بے آب نہیں ہوگا، جتنا مارواڑ کے حصہ کا یہ راستہ پھر اس پر غار تگروں اور قراقوں کے خطرات اور راستے کا بے نشان ہونا متعدد ہے۔

ان کے مکتبات کے مندرجہ ذیل اقتباس سے اس راستے کی دشوار گزاری اور مشقتوں اور خطروں کا کسی قدر اندازہ ہو سکتا ہے:-

”سلا باس سے روانہ ہوئے تو سارا دون ایک ایسے جنگل میں چلتے کٹ گیا جو سخت خاردار اور بالکل غیر آباد تھا، روپا بس میں منزل ہوئی، وہاں ایک

(۱) مکتبات (قلم) ص ۱۴۲

کنوں تھا، جس کا قطر تین ہاتھ اور گھرائی سو ہاتھ تھی، پانی نہایت کھاری، جو صرف مجبوری والا چاری سے استعمال کیا گیا، اس پر بھی سیکڑوں آدمی پانی لے جانے کے لئے اپنے چھٹرے لئے ہوئے اور سیکڑوں اونٹ اور گائے، بکری اس طرح جمع تھے کہ کسی آدمی کا کنوں تک پہنچنا بھی مشکل تھا، دریافت کرنے پر معلوم ہوا کہ پانچ پانچ چھ کوس سے لوگ یہاں پانی لے جانے کے لئے آتے ہیں اور مویشی پانی پلانے کے لئے لاتے ہیں۔

موضع تروڑ میں ایک ندی تھی، جس کا پانی بالکل کھاری تھا، گھوڑے اور جانور بھی اس کنوں پی سکے، ندی کے اندر ہم نے بہت سے کنوں کھودے، دو تین ہاتھ پر پانی نکل آتا، کہیں میٹھا کہیں کھاری، کھاری چھوڑ دیتے، اور میٹھے پانی سے کام چلاتے، کسی طرح یہاں رات گزاری، یہ کنوں جو کھودے جاتے تھے، ایک دن میں ریت سے بھر جاتے اور خشک ہو جاتے، میٹھا پانی بھی جو نکلتا وہ دو تین گھنٹی کے بعد کھاری ہو جاتا، دو دو رات تک آبادی کا نشان نظر نہ آیا، راستے میں سوائے دشتیاں اور خاردار جنگلوں کے کچھ نظر نہ آیا۔

چاندڑہ میں زمین میں سخت نشیب و فراز اور ریت کے ایسے ٹیلے تھے کہ ایک کوس چل کر ایسا نکان ہوتا تھا کہ گویا چار کوس چلے، ان ٹیلوں کے اوپر خار دار جنگل اور بہت اونچے اونچے درخت تھے، دس دس میں بیس کوس کے فاصلے پر کوئی کنوں ہوتا کہیں کسی مسافر یا چلنے والے کا نشان قدم نظر نہیں آتا تھا، نہ کہیں اس ریگزار میں راستہ نظر آتا تھا، رہبر کے بغیر چنان مشکل تھا، اگر مسافر رہبر سے چھوٹ جائے تو بھنک کر پیا سامراجائے۔

اس مقام پر پانی اتنا گاڑھا اور کالا تھا کہ کسی طرح پینے پر طبیعت آمادہ نہ ہوتی تھی، لیکن مجبوری سے پیا گیا۔

اسی حالت میں سوراہے کی منزل میں عید کا چاند دیکھا، اگلے روز عید تھی،

پالی سے اس مقام تک متواتر مسلسل سفر رہا، لوگ بہت خستہ ہو گئے تھے، لوگ جو راستے سے قافلے میں شامل ہوتے گئے تھے، اور ابھی تک ان کو بیعت کا شرف حاصل نہیں ہوا تھا، انہوں نے نماز صبح کے بعد بیعت کی اور تمام حاضرین و غائben کے لئے بڑے خشوع و خضوع سے دعا ہوئی، یہی محفل بیعت دو گانہ شکر اور محفل سرود بن گئی اور مخلصین کی عید ہو گئی۔

۲/ رشوال کو جب سورا ہے سے کوچ ہوا تو ہم نے سنا کہ اس علاقے میں بلوج آکر ڈاکہ ڈالتے ہیں اور غارت گری کرتے ہیں، ان کو کھوسا (یعنی قراقر) کہتے ہیں، اس لئے لشکر میں پہرے اور چوکیداری کا خاص انتظام کیا گیا، سورا ہے سے ہم دو کوں چلتے تھے، اور نماز فجر میں مشغول تھے کہ میں سوار اور دو شتر سوار اور چند پیادے دور سے نظر آئے، اس بیابان میں جہاں آدمی کی صورت کو آدمی ترستتا ہے، اس گروہ کو دیکھ کر یقین ہوا کہ یہ قراقر ہیں اور جیسا کہ رہبر نے کہا تھا، ہم کو یقین ہوا کہ صد ہا سوار جنگل میں چھپے ہوں گے، حضرتؐ نے سواروں اور پیادوں کو جنگی ترتیب اور قاعدے سے آراستہ کیا اور سارے دن اسی ترتیب سے سفر طے کرتے رہے، پاڑیوایار الیوا کے مقام پر قیام ہوا، یہاں ایک کنوں، جس کے ساتھ ایک حوض بھی تھا، اس کا پانی کھاری تھا، لیکن مجبوری سے استعمال ہوا، اس روز قراقر اس موضع کی چڑاگاہ سے اکثر مویشی لوٹ لے گئے، لشکر کا چوکی پہرہ اور سخت کر دیا گیا، رات کو ہم سب جنگ کے لئے مستعد تھے، لیکن کسی کو جملہ کرنے کی جرأت نہ ہوئی۔

موضع بر سامی کے باشدہ ہے ہم کو دیکھ کر بڑے خوفزدہ ہوئے، وہ سمجھ کہ قراقر آئے اور لڑنے کے لئے آمادہ ہوئے، لیکن بار بار اونٹوں اور مسافروں کے قافلے کو دیکھ کر ان کی جان میں جان آئی، موضع کے کنارے پر خام کنوں تھے، اہل قریبے نے خاردار درخت کاٹ کر ان کنوں کو بھر دیا کہ

دشمن پانی نہ پی سکے، حضرتؐ نے ان کے سرداروں کو بلا کران کی تسلی و شفی کی اور اپنا حال بیان کیا، ترجمان کے بغیر ان سے گفتگو ممکن نہ تھی، آپؐ نے ان کے ذریعے ان کو پوری بات سمجھائی، اور انہوں نے کنوں صاف کئے، کنوں میں پانی بہت کم تھا، بڑی وقت سے رات کاٹی اور صبح روانہ ہوئے۔

برسائی سے چل کر ایک دوسرے مقام پر پہنچے، وہاں کے باشندے بھی ہم کو دیکھ کر مقابلے کے لئے آمادہ ہوئے، حضرت نے موضع سے دور ہی تو قف فرمایا، آپؐ نے ان کو سمجھانے کے لئے شیخ باقر علی کو بھیجا، انہوں نے ایک بندوق سرکی، لیکن اللہ تعالیٰ نے ان کو محفوظ رکھا، آخر وہ اپنے ریت کے ٹیلے سے نیچے اترے، جب بار بردار اونٹوں کو دیکھا تو مطمئن ہوئے، حضرت مع شکر کے ان کے مقام پر تشریف لے گئے اور بڑی خاطرداری اور محبت سے ان کو رام کیا، وہاں سے کچھ فاصلے پر دس پندرہ کنوں تھے، جن میں صرف ایک دو میں پانی تھا، لیکن وہ بھی دو تین ڈول کھینچنے سے خشک ہو گئے، پانی کی خخت وقت ہوئی، لوگوں نے وہی گدلا اور سیاہ پانی پیا، اونٹ اور گھوڑے پیاس سے ہی رہے، کسی نہ کسی طرح رات گزاری۔

اڑیوں میں پانچ چھوٹے خام کنوں تھے ڈول نکالتے ہی سب خشک ہو گئے، لوگوں کا پیاس سے برا حال تھا، حضرت نے حکم دیا کہ لوگ کنوں میں اتر کر کھو دیں، اسی حال میں شام ہو گئی، لوگ پیاس سے بے قرار تھے، دوسری منزل سے کچھ پانی آیا، جس سے لوگوں نے حلق ترکئے، رات کو کنوں سے پانی نکلنا شروع ہوا، جس سے لوگوں نے اپنی پیاس بمحاجی، جانوروں کی بھی آدمی پیاس بمحکمی، رات بسر ہوئی۔

اگلی منزل پر باشندوں کو پھر وہی شبہ ہوا اور لڑنے کے لئے تیار ہوئے، شیخ باقر علی نے جا کر ان کو سمجھایا، لیکن شکر کو دیکھ کر وہ بد حواس ہوئے اور اپنے مویشی لے کر بھاگ گئے، آخر

حضرت خود اس موضع کے نیچے تشریف لے گئے، انہوں نے نیچے اتر کر آپ سے ملاقات کی۔

یہاں معلوم ہوا کہ یہاں سے بارہ کوں تک کہیں راستے میں پانی نہیں، چار گھنٹی رات رہے قافلے کا کوچ ہوا، ساری رات اسی خشک و بے آب بیابان میں چل کر چھ گھنٹی دن نکلے کٹھیار کے مقام پر منزل ہوئی، وہاں ایک پختہ کنوں تھا، جس میں وہاں کے رہنے والوں اور ان کے جانوروں کی ضرورت بھر کا پانی تھا، قافلے کے پہنچنے پر وہ کنوں خشک ہو گیا، گرمی کی شدت اور رات بھر چلنے کی وجہ سے آدمی اور جانور سخت پیاس سے اور تنگی ہوئے تھے، یہاں پانی کے نہ ہونے اور پیاس کی زیادتی سے سخت تکلیف ہوئی، ایسی تکلیف کسی منزل پر نہیں ہوئی تھی، جو تھوڑا سا پانی کنوں سے نکلتا تھا، قریب تھا کہ لوگ اس پر لڑ مریں اور جانوروں کا پیاس سے دم نکل جائے، سید صاحب تمام دن وھوپ میں اسی کنوں پر بیٹھے پانی نکلواتے رہے، آپ نے گھوڑوں اور اٹھوں کو پانی پلوایا اور جو پیاس سے بہت بیقرار اور خستہ حال تھے، ان کو اتادیا کہ ان کی زندگی برقرار رہ سکی۔

یہاں سے مارواڑ کا علاقہ ختم ہوا اور سنہ ھی بلوجیوں کی عملداری شروع ہوئی، یہاں سادات و فقرا کی جیسی تعظیم دیکھی، کسی ملک میں کسی طبقے کی ایسی تعظیم نہیں دیکھی، مارواڑ کے پورے علاقے میں کسی جانور کا شکار ممکن نہ تھا، جانور کا مارنا ان کے زد دیک آدمی کے قتل کے برابر تھا، یہاں پہنچ کر اہل اسلام کی حکومت کے آثار نظر آئے، ایک شخص نے ایک گائے نذر کی پانی کی قلت کی وجہ سے بڑی مشکل سے اس کا گوشت پک سکا اور قافلے نے کھایا (۱)۔

سرحد سنده

جو وہ پورے کے علاقے اور مارواڑ کے صحرائے پر مشقت سفر کٹھیار پر ختم ہوا اور امیر ان سنده کی عملداری شروع ہوئی، عمر کوت کا قلعہ یہاں سے تین کوں کے فاصلے پر تھا، آپ نے حاجی

(۱) مکتوبات (قلمی) ص ۱۲۲، ۱۳۵

عبد الرحیم کو اپنی آمد کی اطلاع کے لئے قلعدار کے پاس بھیجا، جو حاکم سندھ کی طرف سے متعین تھا، حکومت جو دھپور اور حکومت سندھ کے درمیان عمر کوت کے معاملے میں جھگڑا اچلا آرہا تھا، اور انگریزوں کی طرف سے بھی سندھی مطمئن نہیں تھے، ان کی طرف سے ہر آنے والے کو خطرے اور شک کی نگاہ سے دیکھتے تھے، خود قلعدار کسی ضرورت سے حیدر آباد گیا ہوا تھا، اور اپنے بھتیجے کو قائم مقام بنایا تھا، اس نے حاجی صاحب کو قلعے میں آنے اور ملاقات کرنے کی اجازت نہ دی اور اندر سے کھلاؤ دیا کہ اگر آپ کا سردار سید ہے اور مسافر تو حیدر آباد چلا جائے، نہ ہمارے شہر میں آئے، نہ اس کے قریب سے گزرے، ہمارے قلعے سے دو کوس پر پھر کر آگے چلا جائے، سید صاحب نے ایسا ہی کیا اور دوسرے روز وہاں سے کوچ کر کے قلعے کو باٹیں جانب ایک کوس کے فاصلے پر چھوڑتے ہوئے قلعے سے ڈھائی کوس کے فاصلے پر موضع کھاؤڑہ (۱) میں قیام کیا، وہاں بھی قلعدار کی طرف سے دو آدمی آئے اور انہوں نے پیغام پہنچایا کہ کوئی شخص ہتھیار کے ساتھ قلعے کے اندر نہ آئے اور دوسرے روز قیام نہ ہو، سید حمید الدین چند ساتھیوں کے ساتھ ہتھیار اور سلاح کے بغیر قلعے کی سیر کو گئے، قلعے کے دروازے پر پہنچنے تو گولہ اندازوں اور بندوقیوں نے شور کیا اور گولہ افگنی اور بندوق چلانے کے لئے آمادہ ہوئے، سید حمید الدین وغیرہ نے ان کا اطمینان کیا اور شہر کی سیر کر کے آگئے۔

سندھ کے مختلف سرحدی مقامات سے ہوتے ہوئے موضع کاروں میں پہنچے، یہاں سید جوڑن شاہ نامی ایک بزرگ رہتے تھے، سید صاحب نے سید حمید الدین اور مولانا سید اولاد حسن قتویجی (۲) کو ان کی خدمت میں بھیجا، وہ سید صاحب کی ملاقات کو آئے اور ایک بھنسا بھی نذر کیا، سید صاحب نے ایک بہت عمدہ بیل ان کو اور ایک سلمہ بیٹی سپران کے صاحبزادے کو تختے میں دی۔ سید جوڑن شاہ کی زبانی معلوم ہوا کہ یہاں کے لوگوں کو سید صاحب، اور ان کے ہمراہیوں پر انگریزوں کے جاؤں ہونے کا شہر ہے، اس لئے وہ ہر جگہ آمادہ جنگ نظر آتے ہیں، انہوں نے کہا کہ یہاں سے دس کوس پر میر پور ہے، جو آپ کے راستے میں پڑے گا، میں چونکہ یہاں کے معتبر سادات میں سے ہوں، اس لئے بہتر یہ ہے کہ میں پہلے سے جا کر آپ کا تعارف

(۱) خطوط قلمی میں اسی طرح ہے، غالباً یہ مقام کھاروڑہ ہے۔ (۲) والد نواب صدیق حسن خاں مرحوم۔

کرادوں اور بتلادوں کہ آپ سادات کرام میں سے ہیں، اپنے ملک سے بھرت کر کے آئے ہیں، اور ملک سندھ کو دارالاسلام سمجھ کر اس کا قصد کیا ہے۔

کارو سے چل کر راستے میں ایک منزل کرتے ہوئے میر پور پہنچے، علی مراد حاکم میر پور کو سید جوڑن شاہ نامی کی زبانی اگرچہ حقیقت حال معلوم ہو گئی تھی، مگر وہ مطمئن نہیں ہوا، اس نے خود آنے اور ملاقات کرنے کے مجائے بطور نذر دیں ہانڈیاں بھیج دیں اور حفاظت و رہبری کے لئے دوسوار ساتھ کر دیئے کہ اگلی منزل تک پہنچا دیں۔

میر پور سے چل کر آپ شڈوالہ یا رٹھبرے، رات کو وہاں سے امیر ان سندھ کے بھیجے ہوئے دو آدمی تحقیق احوال کے لئے آئے، انہوں نے پورے حالات دریافت کر کے حکام کو اطلاع دی، وہاں سے پیغام آیا کہ سید صاحبؒ کی خدمت میں عرض کرو کہ شوق سے تشریف لائیں، یا آپ ہی کا گھر ہے۔

حیدر آباد سندھ

جس وقت سید صاحبؒ نے بھرت کی ہے، حیدر آباد اس وقت ایک خود مختار حکومت کا دارالسلطنت تھا، جس پر میر محمد، میر کرم علی اور میر مراد علی حکومت کرتے تھے (۱)، یہ سندھ کے مشہور ٹالپور خاندان سے تعلق رکھتا تھا، اس خاندان سے پہلے سندھ پر کالمہوڑہ خاندان کی حکومت تھی، ۱۸۷۴ء میں میر فتح علی ٹالپور نے اس خاندان کے آخری حکمران نور محمد کالمہوڑہ کو بے دخل کر کے سندھ پر قبضہ کر لیا، اور اپنے ساتھ اپنے تین بھائیوں میر غلام علی، میر کرم علی اور میر مراد علی کو بھی شریک سلطنت کر لیا، میر فتح علی نے ۱۸۷۰ء میں اور میر علی نے ۱۸۷۲ء میں انتقال کیا، میر محمد اسی غلام علی کا بیٹا تھا۔

۱۸۷۴ء میں کمپنی اور حیدر آباد کے درمیان ایک تجارتی اور فوجی معاہدہ ہوا جس کی رو سے دونوں حکومتیں ایک دوسرے کی حلیف بن گئیں اور یہ طے ہو گیا کہ ہر حکومت کا وکیل دوسری

(۱) سید حیدر الدین کے خط سے معلوم ہوتا ہے کہ میر محمد تخت نشین تھا، اور اس کے دونوں پچھدار المہماں اور مختار سلطنت تھے، وہ لکھتے ہیں ”اکنوں غلام علی فوت نمودہ میر محمد پرش مند شین آں مملکت است، دو عموے اور کرم علی د مراد علی مقدار کل سیاہ و سید خستند، ہرچ غواہند بکشند“، مکتبات میں ۱۳۷۲ء۔

حکومت میں رہے گا، سندھ کی یہ حکومت ۱۸۳۴ء تک خود مختاری، ۱۸۴۲ء کو امیران سندھ اور کمپنی کے درمیان میانی کے مقام پر بخت جنگ ہوئی، جس میں انگریزی افواج نے اپنے جدید اسلوب فوجی نظام اور عزم و استقلال سے اپنے کثیر التعداد حرفی پر فتح پائی، امیران سندھ نے اپنے کو جنگی قیدی کی حیثیت سے حوالے کر دیا، حیدر آباد پر انگریزوں کا قبضہ ہو گیا، ۱۵ مارچ ۱۸۴۳ء کو (خیر پور کو مستثنی کر کے جو جنگ سے علیحدہ رہا تھا) سندھ کے پورے علاقے کے الحال کا اعلان ہو گیا اور دریائے سندھ کی دونوں جانب سکھر سے لے کر سمندر تک پورا ملک سندھ انگریزوں کے قبضے میں آگیا۔ (۱)

سید حمید الدین نے اپنے مکتب میں حکومت حیدر آباد کی وسعت اور اس کا رقبہ اس طرح بیان کیا ہے:-

در جاتب ایں دریائے سندھ جنوبًا و شمالًا صد صد کروہ از حیدر آباد طول
ملکت ایشان واقع و شصت کرده مشرق طرف عمر کوٹ کہ ما آمدیم و شصت کرده
تائندہ کراچی کہ بر لب دریائے شور واقع است عرض مملکت ایشان است (۲)
دریائے سندھ کی دونوں جانب جنوبًا و شمالًا حیدر آباد سے سو سو کوں تک ان کی
ملک کا طول اور مشرقی جانب عمر کوٹ تک جہاں سے ہم لوگ آئے ہیں،
سامنہ کوں اور دوسری طرف بندرگاہ کراچی تک، جو سمندر کے کنارے واقع ہے
سامنہ کوں اس کا عرض ہے۔

اس طویل و عریض حکومت سے، جو خود مختار اور ان مسلمان حکمرانوں کے ماتحت تھی جو ایک ہی خاندان کے افراد تھے، اور جن کے حدود حکومت میں لاکھوں کی تعداد میں جنگ بوجنگ آزماء آباد تھے، سید صاحب گلی یہ توقع کہ ان کو اس حکومت اور اس مسلمان ملک سے اپنے مقصد میں مدد اور نفع رفتہ و انصار ملیں گے، کچھ بیجانہ تھی کہ یہ ملک ایک طرف سکھوں کی بڑھتی ہوئی طاقت، دوسری طرف انگریزوں کے بڑھتے ہوئے سیاسی اقتدار سے خود خطرے میں تھا، اور ان دونوں

(۱) A Comprehensive History of India V. 3 PP. 468-470

(۲) مکتبات (قلقی) ص ۱۳۳

خطرات سے بچنے کی صرف یہی صورت تھی کہ اس کے حاکموں اور رعیت میں جہاد فی سبیل اللہ کا صحیح جذبہ پیدا ہو، اور ایک عزم و لظم کے ساتھ آنے والے خطرات کا مقابلہ کر سکیں، انیسویں صدی کے عام مسلمان حکمرانوں کی طرح اس خاندان کو بھی حقیقی خطرات کا کوئی احساس نہ تھا، اور مسلمان بادشاہوں اور رئیسوں کی جو عام روشن تھی، اس سے یہ خاندان بھی الگ نہ تھا، بھائیوں اور بھنیجوں کی نااتفاقی نے پہلے ملک کو تقسیم کیا اور میر پور کی علیحدہ حکومتیں قائم ہوئیں، آخر کار سید صاحبؒ کی بھرت کے پورے سترہ برس بعد یہ زرخیز وسیر حاصل ملک انگریزی اقتدار و سلطنت میں تحلیل ہو کر رہ گیا۔

حیدر آباد میں داخلہ اور امیران سنده کی مدارات

ثُنُدُواَلِه يَارَسِيْ چَلَ كَرْثُنُدُوجَام مِيْلَ أَيْكَ شَبَ بَسْرَكِيْ، صَحْ وَهَالَ سِيْ كَوْجَ هَوَا، چَارَكُوسَ
کے فاصلے پر بھلیلی کے مشرقی کنارے پر قیام ہوا، حیدر آباد اس کے مغربی کنارے پر آباد ہے۔
سید صاحبؒ نے حاجی رحیم بخش اور ایک ولایتی سید کو ثُنُدُواَلِه يَارَسِيْ اپنی آمد کی اطلاع
دینے کے لئے بھیج دیا تھا، امیران سنده نے سید صبغت اللہ ولایتی کو استقبال کے لئے دریافت کے
بھیجا، سید صبغت اللہ مکہ معظمه میں سید صاحبؒ سے بیعت ہوئے تھے، اور یہاں میر کرم علی کے
مقرب خاص تھے، وہ سید صاحبؒ اگر کاری کششی پر سوار کرا کر شہر کے کنارے لائے اور شہر سے دو
تیر کے فاصلے پر لشکر اسلام کا قیام ہوا، اس وقت کوتوال شہر نے استقبال کیا اور میر علی و مراد علی
صاحبان کی طرف سے شیرینی پیش کی اور ان کا سلام پہنچایا، دوسرے دن مہمانداری کی ضروری
اجناس اور بڑی مقدار میں موسم کا میوہ اور پھل (آم اور خربوزہ) پیش کیا گیا، تیسرا روز جمعے
کے دن نماز جمعہ کی تقریب سے میر صاحبان نے سید صاحبؒ سے قلعے میں تشریف لانے کی
درخواست کی، آپؒ آٹھ آدمیوں کے ساتھ تشریف لے گئے، اور میر کرم علی، مراد علی اور میر محمد سے
ملاقات کی، وہ آپؒ کی ملاقات سے بہت خوش ہوئے اور آپؒ کے عزم و ہمت و نیت پر تحریت کی
اور اپنی ریاست میں سید صاحبؒ کے اہل و عیال کے رہنے کی بخوبی اجازت دی، اور آپؒ سے
قیام کرنے کی درخواست کی، لیکن چونکہ دریائے سنده میں برف کی وجہ سے طغیانی اور دروں اور

راستوں کے بند ہو جانے کا اندر یشہ تھا، اس لئے آپ نے ایک ہفتے سے زیادہ ٹھہر نے سے عذر کیا اور رخصت چاہتی، تینوں صاحبوں نے ایک ہزار روپیہ، ایک بندوق اور ٹمنچ کی ایک جوڑی نذر کی، حیدر آباد کے دوسرے روسا، امرا اور اعیان نے بیعت کی، میرا سلیمان شاہ نائب وزیر حکام سنده اور مولوی محمد یوسف صاحب، وکیل گورنمنٹ اور محمد یوسف خاں امیر کبیر بیعت و خدمت مجاہدین سے مشرف ہوئے، ان کے علاوہ صد ہائل شہر نے بیعت توبہ کی اور دینی فوائد برکات سے مالا مال ہوئے، سید حیدر الدین لکھتے ہیں کہ اگر قیامِ رہتا تو شاید بیعت سے کوئی محروم نہ رہتا۔ (۱) **حیدر آباد سے روانی**

سید صاحب[ؒ] حیدر آباد میں تیرہ روز ٹھہر کر ۵ روزی قعدہ کوروانہ ہو گئے، معلوم ہوتا ہے کہ حیدر آباد کے حالات اور امیر ان سنده کی ملاقات سے آپ[ؒ] اتنے افسر دہ خاطر ہوئے کہ وہاں زیادہ قیام کرنے پر بھی طبیعتِ رضا مند نہ ہوئی اور اہل و عیال کو وہاں بلانے اور ٹھہر انے کارادہ بھی ملتی فرمادیا اور ٹونک اطلاع بھجوادی کی آسنده اطلاع تک متعلقین وہیں مقیم رہیں، فنکار پور سے جیسا مناسب سمجھا جائے گا، اطلاع کی جائے گی۔ (۲) **حیدر آباد سے رانی پور تک**

سید صاحب[ؒ] ۵ روزی قعدہ ۱۲۳۷ھ کو حیدر آباد سے قندھار کے عزم سے روانہ ہوئے، آپ[ؒ] نے دو کشتیاں اسی روپ کو کرایے پر لیں، ایک بجرہ امیر ان سنده سے مستعار لیا، اسہاب و پیادہ پارفقا اور کمزور ساتھیوں کو کشتیوں پر سوار کیا، گھوڑوں اور اونٹوں، مضبوط و توانا ساتھیوں اور سواروں کے ساتھ خود خشکی کے راستے روانہ ہوئے، سید صبغت اللہ کابلی و شیخ محمد یوسف، وکیل کمپنی، مشایعیت کے لیے ساتھ آئے، حیدر آباد سے روانہ ہو کر رانی پور تک آپ نے آٹھ منزلیں کیں، جن میں سے کاظمی (ہالہ) کوٹ سید (سید آباد) لا کوٹ، ملا کوٹ، ہنگور جہ خاص طور پر مقابل ذکر ہیں۔

رانی پور میں سید صالح شاہ بغدادی نے، جو اس نواح کے ایک مشہور پیرزادے تھے، سارے لشکر کی ضیافت کی، یہیں سنده کے مشہور شیخ طریقت اور پیشوای پیر سید صبغت اللہ شاہ

(۱) مکتوبات (قلی) ص ۱۳۶ ۱۳۸۳ (۲) مکتب سید حیدر الدین ص ۱۳۶

راشدی (بانی تحریک حر) سے ملاقات ہوئی، جو اپنے ایک سوارا تمدنوں کے ساتھ آئے ہوئے تھے اور پیرزادہ صاحب کے مہمان تھے۔

سید صبغت اللہ راشدی

سید صبغت اللہ پیر سید محمد راشد کے صاحبزادے اور جانشین تھے، جو اپنے دور (بارہویں صدی ہجری) کے ممتاز ترین شیخ طریقت اور صاحب علم و ارشاد بزرگ تھے (۱)، ان کا سلسلہ قادری تھا، جو اچ (ریاست بہاولپور) سے سندھ پہنچا۔

سید محمد راشد کے صاحبزادوں میں دو فرزند خاص طور پر نامور ہوئے اور خاندان کا سلسلہ رشد و ارشاد ان کی اولاد میں منتقل ہوا، ایک سید صبغت اللہ، جن کے سر پر دستار مشیخت و خلافت باندھی گئی، اور اسی وجہ سے سندھیوں کی زبان میں ”پیر پاگڑو“ کے شہرہ آفاق لقب سے مشہور ہوئے (۲)، دوسرے سید محمد لیثین، جن کے حصے میں علم (جھنڈا) آیا اور وہ پیر جھنڈا کے لقب سے مشہور عالم ہوئے (۳)، پیر جھنڈا کا کتب خانہ ہندوستان کے علمی حلقوں میں مشہور ہے۔

سید صبغت اللہ شاہ بڑے قوی النسبت، کثیر الارشاد بزرگ تھے، روشن ضمیری کے ساتھ بیدار مغزی کی دولت بھی اللہ تعالیٰ نے عطا فرمائی تھی، اور زمانے کے تقاضوں اور آنے والے خطرات کا احساس بھی بخشنا تھا، جو اس زمانے کے عام مشائخ کے یہاں کم نظر آتا ہے، انہوں نے اپنے مریدین والی تعلق کی روحانی تربیت و ارشاد پر اکتفاء کی، بلکہ بدلتے ہوئے حالات کے

(۱) سید محمد راشد اپنے والد سید محمد بقا کے مرید و مجاز تھے، وہ سید عبد القادر جیلانی خاں کے خلیفہ تھے، جو پیر کوٹ سدھانہ (طبع جھنگ سیال، پنجاب) میں مدفن ہیں، یہ سلسلہ بندواد و حلب سے اچ (ریاست بہاول پور) پہنچا، جہاں اس سلسلے کے ۹ مشائخ مدفن ہیں، سید محمد راشد کے ایک خلیفہ حضرت شاہ حسن تھے، جن سے سندھ ریاست بہاول پور اور ریخاںاباد قادریہ کی بڑی اشاعت اور عقائد و اعمال کی اصلاح ہوئی، ہمارے دور میں مولانا سید تاج محمود امریوی اور حضرت خلیفہ غلام محمد دین پوری اس سلسلے کے نامور مشائخ اور صاحب ارشاد بزرگ گزرے ہیں۔

(۲) سید صبغت اللہ کی اولاد میں پیر علی گوہرا ذلیل، پیر پاگڑو-۲، پھر پیر حزب اللہ شاہ پیر پاگڑو-۳، ان کے بعد پیر علی گوہرا ثانی، پھر شاہ مردان، ان کے بعد پیر صبغت اللہ شاہ ثانی ہوئے، جن کے زمانے میں حروں نے بدامنی شروع کی اور اس کی وجہ سے ان کو پچانسی دی گئی، اب ان کے بعد سندر شاہ مردان ثانی اپنے اسلاف کے جانشین ہیں۔

(۳) اس سلسلے میں پیر رشید الدین، پیر رشد اللہ، پیر احسان اللہ، پیر ضیاء الدین قابل ذکر ہیں۔

پیش نظر ان میں جذبہ جہاد اور لظم و اطاعت کا مادہ بھی پیدا کرنے کی کوشش کی اور ان کو ایسے طریقے پر منظم کرنا شروع کیا کہ اہل ذکر و ارادت کے حلقة اور گروہ آسانی کے ساتھ مجاہدین اور سپاہیوں کے جیش میں تبدیل ہو سکیں، اور میدان جہاد و قتال میں اپنی روحانی تربیت کے جو ہر دکھائیں، یہی "حر" تحریک کی ابتداء تھی، جس نے مرور زمانہ سے بیسویں صدی تک غلط رخ اختیار کر لیا۔

سید صبغت اللہ کا حلقة ارادت نہایت وسیع تھا، لاکھوں سندھی اور بلوجھی ان سے وابستہ تھے، سید حمید الدین ان کا ذکر خیر کرتے ہوئے لکھتے ہیں:-

در تمام مملکت سندھ، پنجاب و سیئے و مرشدے در زعم مردمان ملک نیست،
قریب سہ لکھ مریدانش از قوم بلوجہ مستند و بکمال جاہ و جلال و رجوعات خلائق
خوش می گزارند و در جود و کرم و اخلاص و مرمت ہم شہرہ آفاق۔ (۱)

اہل ملک کے بیان کے مطابق ان جیسا شیخ طریقت اور مرشد پورے ملک میں پایا نہیں جاتا، صرف بلوجیوں میں سے ان کے تین لاکھ مرید ہیں، بڑے جاہ و جلال اور مقبولیت کے ساتھ اچھی زندگی گزارتے ہیں، ان کی طرف رجوع عام ہے، جود و کرم اور اخلاص و مرمت میں بھی شہرہ آفاق ہیں۔

سید صاحبؒ نے حیدر آباد ہی میں ان کا ذکر خیر لیا تھا، اور آپؒ کو ان کی ملاقات کا اشتیاق تھا، اصل پیر کوٹ میں ان کا قیام تھا، اور وہ حیدر آباد اور شکار پور کے درمیان واقع ہے، اس لئے امید تھی کہ پیر کوٹ میں ان سے ملاقات ہو گی، حسن التقاق سے رانی پور ہی میں ان سے ملاقات ہو گئی، وہ بڑی گرم جوٹی اور اخلاص سے ملے، ان کو ایک روز رانی پور میں قیام کرنا ضروری تھا، اس لئے اپنے بھائی کو ہمراہ کر دیا، پیر کوٹ رانی پور سے ۲۰ کلو ہے، راستے میں ایک منزل کرتے ہوئے اور نالوں، ندیوں کو عبور کرتے ہوئے کے اڑی قعدہ کو آپؒ پیر کوٹ پہنچے، سید صبغت اللہ شاہ کے برادر واعزہ بڑی تواضع اور محبت سے پیش آئے، دو گھنٹی بعد پیر صاحب بھی تشریف لے آئے، وہ مجمع کا دن تھا، سید صاحبؒ نے نماز پڑھائی، پیر صاحب کے متعلقین اور اہل فاقہ کی ایک بڑی جمعیت اور مجمع نے نماز پڑھی۔

(۱) کتبہ (قلم) میں

تین روز تک تمام قالہ یہ صبغت اللہ شاہ کا مہمان رہا، تین روز کے بعد سید صاحب[ؒ] کے حکم سے تمام قالہ کو جنی تقسیم ہوئی شروع ہوئی اور اپنا انتظام کیا گیا۔

پیر صاحب بڑے علمی مذاق کے آدمی تھے، ان کے پاس ایک بڑا وسیع اور نادر کتب خانہ تھا، سید حمید الدین کا بیان ہے کہ ایسا کتب خانہ سلاطین و امرا کے یہاں بھی نہ ہوگا، اس کتب خانے میں ۱۵ اربار مشہور و معترک تباہیں تھیں، سور تو صرف فارسی کے دیوان تھے، جو نہایت عمدہ ایرانی خط میں لکھے ہوئے مطلا تھے، ۲۵ تفسیر کی تباہیں تھیں، شہنامہ، فردوسی وغیرہ کے نہایت بیش قیمت اور نادر نسخے تھے، حدیث و تصوف کی بھی بعض نایاب کتابیں تھیں، پیر صاحب کی طرف سے اذن عام تھا کہ جس کتاب کو جی چاہے مطالعہ کے لئے بے تکلف ساتھ لے لیا جائے۔ (۱)

سید صاحب[ؒ] کے ارڈی قعدہ کو پیر کوٹ پہنچتے تھے، وہاں کشتیوں کے انتظار میں جو حیدر آباد سے روانہ ہوئی تھیں، کئی روز قیام رہا، پیر کوٹ پہنچنے کے لوگوں روز وہ کشتیاں پہنچیں، آپ[ؒ] نے سید صبغت اللہ کابلی کو ۱۵ اربوپے زادراہ اور ایک سفید دوشالہ دے کر انہیں کشتیوں پر حیدر آباد واپس کر دیا، اپنے ہمراہیوں میں سے محمدی نام ایک شخص کو خط دے کر ٹونک روانہ کیا۔

۲۶ روزی قعدہ کو سید صبغت اللہ شاہ کی توجہ اور کوشش سے کشتیوں کا انتظام ہوا اور قالہ بد فعات روانہ ہوا شروع ہوا، سب کے آخر میں ۳۰ روزی قعدہ کو سید صاحب[ؒ] نے دریائے سندھ کو عبور کیا (۲)، گویا آپ پیر کوٹ میں ۱۲ ارب روپے میں میکر ہے۔

پیر کوٹ کا دو ہفتے کا قیام پیر سید صبغت اللہ شاہ سے ایک مستقل ربط و تعلق کا ذریعہ ہنا، اہل و عیال کے ٹونک سے وہیں منتقل ہونے کی رائے قرار پائی، دوبارہ (سید صاحب[ؒ] کی شہادت کے بعد) ٹونک منتقل ہونے تک آپ کے اہل خانہ پیر کوٹ ہی میں مقیم رہے، سید صبغت اللہ شاہ نے ان مہاجرین کی نصرت کے علاوہ اصل مقصد جہاد میں شرکت و رفاقت کا عزم بھی کیا، وہ اپنے حلقة ارادت میں جہاد کی تبلیغ کرنے کے علاوہ ایک مرتبہ خود سید صاحب[ؒ] کے پاس پہنچ جانے اور آپ[ؒ] کی رفاقت کرنے پر آمادہ ہوئے، لیکن سید صاحب[ؒ] نے ان کو مشورہ دیا کہ وہ خود اپنی جمیعت و انصار کے ساتھ سکھوں کے حدود حکومت کے متصل کسی موزوں مقام پر جہاد کا آغاز کر دیں اور

(۱) مکتوبات (قلی) ص ۷۵ (۲) ایضاً ص ۱۵۸

اس کا رخیر میں زیادہ سے زیادہ مسلمانوں کو شریک کریں اور ان اطراف و دیار میں جہاد کا آوازہ و غلغله بلند کریں، شاید آپ کا مقصد یہ تھا کہ اس سے سکھوں کی حکومت و طرف سے مقابلہ و مدافعت میں الجھ جائے اور اسکی پریشانیوں اور دقوں میں اضافہ ہو۔ (۱)

آپ نے ان کے نام جہاد کا اعلام عام اور عوت نامہ بھی بھیجا کہ اس کی نقیبیں اطراف و اکناف میں بھیج دی جائیں، یہ بھی ارشاد فرمایا کہ اگرچہ آپ سے زیادہ اس کا کوئی اہل اور مستحق نہیں کہ وہ نیلیتہ میری طرف سے بیعت جہاد لے، لیکن چونکہ اس کا اندیشہ ہے کہ آپ کے اعزہ اور اہل برادری شاید رقبت و حسد کی وجہ سے اس امر مسنون سے محروم رہیں، اس لئے مصلحت دوسرے شخص کو برائے نام نائب بنائے کر بھیجا جا رہا ہے، ورنہ یہ منصب نیابت آپ ہی کو زیریب دیتا ہے۔ (۲)

پیر کوٹ سے شکار پور تک

راستے میں نہروں میں پانی کی کثرت کی وجہ سے بار بدار اونٹوں کا گز رنا دشوار تھا، اس لئے دو مزید کشتیاں کرائے پر لی گئیں اور بھاری سامان ان پر بار کیا گیا، سید صاحب خود اونٹوں اور سواروں کے ساتھ روانہ ہوئے۔

اشنائے راہ میں دوندیاں پڑیں، جن کو بغیر پیدرے ہوئے عبور کرنا غیر ممکن معلوم ہوتا تھا، سید صاحب نے ایسا انتظام فرمایا کہ بغیر کشتی کے تمام اسباب و سامان، گھوڑے اور وہ تمام لوگ جو پیر نہیں جانتے تھے، پار اتر گئے، وہاں سے آٹھ کوئی پر جا کر موضع را کھا میں قیام ہوا، جہاں ذی الحجہ ۱۳۲۱ھ کی پہلی تاریخ ہوئی۔

وہاں سے چل کر گھری گھری ندیوں کو بڑی وقت سے عبور کر کے جیبیب کوٹ پہنچ جو شاہ غلام مجی الدین کا مسکن تھا، جوان اطراف میں ”سرہندی پیرزادہ“ کے لقب سے مشہور تھے (۳)، ان کو حیدر آباد سے سید صاحب گواپنے مسکن پر لے جانے اور قافلے کی ضیافت کرنے کی آرز و تھی،

(۱) ملاحظہ، مکتبہ نام سید شاہ صبغت اللہ سندھی مدرج سوانح احمدی ص ۲۹۹، ۳۰۰ (طبع فاروقی)

(۲) مکتبہ نام سید صبغت اللہ سندھی، حوالہ سابق۔

(۳) ان کے والد سرہند سے نقل سکونت کر کے پشاور آگئے تھے، سکھوں کی غارت گری کے بعد شاہ غلام مجی الدین اس مقام پر منتقل ہو گئے، جو شکار پور کے نواحی میں ہے حیدر آباد نے ان کو ایک معقول جائیگردے دی۔

ایک شب ان کی مہمانداری میں بسر کر کے اگلے روز صبح وہاں سے کوچ کر کے ایک گھنٹی دن کو شکار پور کے دروازے پر پہنچ گئے۔ (۱)

شکار پور

شکار پور اس وقت بھی سندھ کا بہت بڑا شہر اور اہم ترین تجارتی مرکز تھا، اس کا محل وقوع بھی ایسا ہے کہ وہ ہندوستان کی بہت بڑی تجارتی منڈی اور گز رگاہ بن گیا، سید حمید الدین لکھتے ہیں کہ اس شہر میں ہر ملک اور ہر سمت کے لوگ ملتے ہیں اور ہر ملک کے قریب ہونے کی وجہ سے یہاں کے لوگ متعدد زبانیں سمجھتے اور بولتے ہیں، افغانی (پشتو)، فارسی، اردو اور سندھی بے تکلف بولی جاتی ہیں۔ (۲)

شاہ شجاع کے لشکر کا شہبہ

شکار پور تین سال سے شاہ شجاع الملک کی حکومت نے نکل کر حکام حیدر آباد کی حکومت میں آگیا تھا، شاہ شجاع مسافرت و بے سرو سامانی کے ساتھ انگریزوں کی پناہ میں لدھیانے میں مقیم تھا۔

سید صاحب[ؒ] جب ہندوستان سے اتنی بڑی جمعیت کے ساتھ پہنچنے والیں شکار پور نے سمجھا کہ شاید خود شاہ شجاع خفیہ طور پر اس لشکر کے ساتھ آ رہا ہے، چنانچہ شہر کے دروازے بند ہو گئے اور قلعے کو باہر ٹھہرنا پڑا، شہر کا حاکم آغا کاظم میر اسلمیل شاہ کا بیٹا تھا، جو میر کرم علی و مراد علی کے معتمد و نائب تھے، اور سید صاحب[ؒ] کے ہاتھ پر بیعت کر چکے تھے، سید صاحب[ؒ] نے سید حمید الدین اور سید اولاد حسن قنوی کو آغا کاظم کے پاس بھیجا اور کہلوایا کہ ہم کو شاہ شجاع سے کوئی واسطہ نہیں، بعض ضروریات کی بنا پر ہم دو تین دن کے لئے یہاں آئے ہیں، اور آگے چلے جائیں گے، ہمارے لئے شہر کے دروازے کھول دیئے جائیں، تاکہ ہم کو غلے اور گھوڑوں کے دانے وغیرہ کی تکلیف نہ ہو، اگر اعتبار نہ ہو تو دو آدمیوں کو متعین کر دیا جائے، جن کی معرفت ہم شہر سے ضروری سامان منگوالیں، آغا کاظم نے جواب دیا کہ ہم کو آپ سے دشمنی نہیں، رعایا کو البتہ خطرہ ہے، اس

(۱) مکتوبات ص ۱۵۹، ۱۶۰ (۲) ایضاً ص ۱۲۰

لئے ہم شہر کے اندر آنے کی اجازت نہیں دے سکتے، البتہ ایک دوغیر مسلح آدمی شہر میں اجناس کی خریداری کے لئے آسکتے ہیں، جب اہل شہر کو اطمینان ہو جائے گا، ہم اجازت دے دیں گے۔

رجوع عام

دروازہ ھلنے پر جو حق درحق علماء، فضلاً، صلحاء اور ہر طرح کے لوگ غیر ملکی لوگوں کو دیکھنے اور سید صاحبؒ کی ملاقات کو آئے، جب حقیقت ظاہر ہو گئی کہ اس جماعت کو شاہ شجاع یا کسی بادشاہ سے کوئی تعلق نہیں تو شکار پور کے ہندو مہاجن اور مسلمان شرفاء بکثرت دیئی و دینی اغراض کے لئے دعا کرنے آنا شروع ہوئے اور قافلے کے لوگ بھی بغیر تھیمار بلا روک ٹوک آنے جانے لگے خود آغا کاظم حاکم شہر ملاقات کے لئے آیا اور اپنے پاس سے ضروری سامان آپ کے پاس بھیجا، دونوں وقت دس آدمیوں کا پر تکلف کھانا اپنی سرکار سے بھیجتا، اہل شہر میں سے ہر طبقے کے ہزارہا آدمی معززین و شرفاء ہدایت تلقین کے لئے حاضر ہوتے، کوئی کسی دنیاوی غرض کے لئے، کوئی دینی مقصد کے لئے دعا کی درخواست کرتا، آپ کے خیمے پر لوگوں کا اس قدر ہجوم ہوتا کہ آپؒ کے قافلے کے لوگوں کو بات کرنے کی مہلت نہ ملتی۔

۱۰ ارزی الحجہ کو عید کے دن تمام رو سائے شہر اور عام مسلمان عیدگاہ میں جمع ہوئے، آپؒ بھی اپنے دو تین سو ساتھیوں کے ساتھ تشریف لائے، امامت کے لئے ہر شخص کی نگاہ آپؒ پر پڑتی تھی، آغا کاظم نے آپؒ سے نماز پڑھانے کی درخواست کی، خطبہ خطیب شہر نے پڑھا اور میں ہزار مسلمانوں نے آپ کے پیچھے عید کی نماز پڑھی، نماز کے بعد آغا کاظم اور آپؒ کی ملاقات اور مسلمانوں کے جوش عقیدت اور ازاد حام کا مظراقب میں دید تھا، آپؒ نے تیرہ دن بے اور بکرے ذبح کر کے قافلے میں ان کا گوشت تقسیم کیا، علماء و مشائخ رو ساؤ معززین میں سے ہزاروں آدمی عید کی مبارک باد دینے کے لئے آئے، ظہر کے وقت آغا کاظم بھی ملنے کے لئے آیا۔ (۱)

حاکم اور اہل شہر کی عقیدت

آغا محمد کاظم شاہ حاکم شکار پور نے سید صاحبؒ اور جماعت کی خدمت گزاری اور خاطر

(۱) مکتوب (فلسفی) سید حمید الدین از شکار پور، ارزی الحجہ ۱۲۷۴ھ مکتبات، ص ۱۶۰-۱۶۲

داری میں کوئی دلیل اٹھانہیں رکھا اور اپنے ظاہری و باطنی حسن عقیدت اور حسن خدمت سے سید صاحبؒ کی کمال خوشنودی حاصل کی، اس نے سید صاحبؒ سے مجاہدین کی معیت کے ارادے کا بھی اظہار کیا، لیکن سید صاحبؒ نے اس وقت ہمراہ یمنا مناسب نہ سمجھا اور پختہ وعدہ لیا کہ جس وقت آپ طلب کریں گے، اس وقت وہ ضرور حاضر ہوں گے، حضرتؒ نے شکار پور سے رخصت کے وقت ایک سرخ گھوڑا، جومرز امیر بیگ نے آپؒ کی خدمت میں پیش کیا تھا، اپنی طرف سے بطور تبرک حاکم شکار پور کو دیا، اور حاکم شکار پور نے ایک اعلیٰ نہایت شائستہ اور خوش رفتار سانڈنی، جو امر اکی پسند کے لائق ہے، بطور نذر پیش کی، گاڑھے کے دوسو تھانوں سے، جو پیر کوٹ سے خریدے گئے تھے، شکر یوں کے انگر کھے اور پا جائے بنا کر تقسیم کر دیئے گئے اور شکار پور سے دوسو جو تیاں خرید کر کے ضرورت مندوں کو تقسیم کر دی گئیں۔ (۱)

(۱) مکتب (قلم) سید حمید الدین از شکار پور، اردوی الجبراں کتبات، ص ۱۶۹-۱۷۰

بیسوال باب

شکار پور سے شال تک

روانگی

شکار پور سے شال کا فاصلہ ایک سو میں کوں تھا، یہ راستہ نہایت دشوار گزار کوہستانی اور غیر آباد تھا، اس مسافت کو طے کرنے کے لئے بڑے انتظامات کی ضرورت تھی، قافلے کے ساتھ ۱۵ اراونٹ تھے، ان میں نصف تھک کر بوجھ اٹھانے کے قابل نہیں رہے تھے، واپسی پر چونکہ غارت گروں کا خطرہ تھا اس لئے قدر ہمارک جانے کے لئے کرائے پر اونٹ نہیں ملتے تھے، بڑی سمجھ و تلاش سے بارہ اونٹ مل سکے، اس تعداد پر بھی چونکہ سارا سامان نہیں جاسکتا تھا، اس لئے بہت سی فاضل چیزیں وہیں لوگوں کو دے دی گئیں اور پیتیل تانبے کے اکثر برتن اور بعض دوسرا چیزیں فروخت کر دی گئیں۔

شکار پور سے شال تک کا سفر خالص ریگستانی اور کوہستانی علاقے میں تھا، موسم بھی سخت گرم تھا، اور اس ملک میں گرمی بھی بہت سخت ہوتی ہے، اور لو بڑے غضب کی چلتی تھی، خصوصیت کے ساتھ شکار پور سے شہزادہ رتک دیگر مقامات کے مقابلے میں لا اور زیادہ چلتی ہے، اور موسم گرم کی شدت کے زمانے میں لوگوں کی آمد و رفت بالکل بند ہو جاتی ہے، اس راستے میں پانی بہت نایاب ہے، کہیں دس دس کوں اور میں میں کوں تک دستیاب نہیں ہوتا۔

ان تمام وجہ سے واقف کاروں اور خیرخواہوں نے بہت ڈرایا، اور صلاح دی کہ

برسات کا موسم شروع ہو جانے کے بعد سفر کیا جائے، سید صاحبؒ نے خیال کیا کہ اگر برسات کا انتظار کیا جاتا ہے تو اس وقت افغانستان کے حدود میں داخل ہوتے ہوئے کابل اور قندھار اور غزنی میں برف باری کا موسم شروع ہو جائے گا اور پھر زیادہ توقف کرنا پڑے گا، اس لئے اللہ پر بھروسہ کر کے مردانہ وار قدم اٹھانا چاہئے، چنانچہ شکار پور پہنچنے کے نویں روز ۱۴۰۲ ازدی الحج (۲۰ مارچ ۱۸۸۲ء) کو متوكا علی اللہ سفر کا آغاز کر دیا گیا۔

خدا کی قدرت "وَمَنْ يَتَوَكَّلْ عَلَى اللَّهِ فَهُوَ حَسْبُهُ" کے وعدے کا پورا ظہور ہوا، روائی سے ایک دن پہلے معمول کے خلاف اتنی بارش ہوئی کہ گرمی کی آدھی تیزی جاتی رہی۔ (۱) شہر سے روائی کے وقت وہاں کے اکثر معززین، اہل شہر، قاضی اور بعض لشکری تین چار کوں تک رخصت کرنے کے لئے آپ کی سواری کے ساتھ آئے اور ہزاروں آدمی اور وہاں کے روؤسا بیعت ہونے کے لئے آئے اور یہ وعدہ لے کر گئے کہ جب کفار سے جنگ ہوگی تو ان کو طلب کر لیا جائے گا۔ (۲)

جاگر

شکار پور سے چل کر جاگن میں پہلی منزل ہوئی، راستے میں پھر اتنی بارش ہوئی کہ جہاں سراب تھا، وہاں سیلا ب جاری تھا، دیکھنے والوں نے صاف محسوس کیا کہ مہاجرین الی اللہ اور مجاهدین فی سبیل اللہ کے اس گروہ اور اس کے امیر پر عنایت کی خاص نظر ہے۔ (۳)

جاگن میں چار روز سید انور شاہ کے انتظار میں آپ ٹھہرے رہے، اسی عرصے میں دوبارہ اس قدر زور کی بارش ہوئی کہ جہاں خاک اڑتی تھی، وہاں کچھڑ ہو گئی، اگرچہ لوگوں کا کچھ سامان بھیگ گیا، لیکن انہوں نے ہر قدرے کو جانی تازہ شمار کیا، جاگن کے باشدے قسم کھا کر کہتے تھے کہ آپؐ کے آنے سے پہلے جب بارش نہیں ہوئی تھی، دن نکلنے کے ایک گھنٹے بعد سے لے کر غروب آفتاب تک ہم مطلقاً گھر سے نہیں نکل سکتے تھے، اور جو نکلتا وہ اکثر لو سے ہلاک ہو جاتا، یہ بارش اس سر زمین میں تین سال کے بعد ہوئی ہے۔ (۴)

(۱) مکتبات ص ۱۷۱ (۲) ایضاً ص ۱۷۰ (۳) ایضاً ص ۱۷۱ (۴) ایضاً ص ۱۷۱

سید انور شاہ

سید انور شاہ پنجاب کے سادات عظام اور اپنے ملک کے شرفاۓ کرام میں سے تھے، شہر امرتسران کا طلن تھا، اس نواح کے اکثر مسلمان اس خاندان کے مرید اور معتقد تھے، رنجیت سنگھ خود پہلے ان کے ساتھ کمال اعزاز اور تعظیم کے ساتھ پیش آتا تھا، موصوف کے بزرگ اس ملک کے نامور دینی پیشواؤ اور مقتدا تھے، دو تین سال پہلے امرتسر میں سید انور شاہ کی ترغیب سے سکھوں کے اعلیٰ خاندان کا ایک فرد مسلمان ہو گیا تھا، اس کے خاندان والوں نے اس بنا پر بلوہ کر دیا اور سید انور شاہ کی ناک پر ضرب لگا کر چہرے کے حسن کو بگاڑ دیا، ہر چند اس مظلوم نے شہر کا ٹگڑہ کے استادوں سے اس کا اعلان کرایا، لیکن کوئی فائدہ نہ ہوا اور اس کا نشان باقی رہ گیا، سید انور شاہ نے اپنی دینی حمیت سے مغلوب ہو کر چاہا تھا کہ مخلص مسلمانوں کی ایک جماعت تیار کر کے اس گروہ کے خلاف جہاد کیا جائے، لیکن حاکموں نے اپنے حسن تدبیر اور حکومت کے زور سے سید موصوف کو دو سال سے نظر بند کر رکھا تھا، سید صاحب گواس واقعہ کی اطلاع آنے جانے والوں کی زبانی وطن ہی میں ہو گئی تھی، آپ چونکہ ان تمام افراد کی تلاش میں رہتے تھے، حسن کے سینے میں حمیتِ اسلامی اور جذبہ جہادِ موجز ن ہو، اس لئے آپ نے ان کو اپنے بلا نے اور ساتھ لینے کا خاص اہتمام فرمایا، طلن سے روائی کے وقت حاجی یوسف کشمیری کو، جو آپ کے قدیمی رفقاء اور مخلص معتقدوں میں تھے، فقط پورن شوہ سے سید موصوف کی رہائی اور ان کو اپنے پاس پہنچادینے کے لئے امرتسر روانہ کیا تھا، اس مدت میں حاجی صاحب سید موصوف کے پاس بیٹھ گئے، اور اپنے حسن تدبیر سے سید محمد ح کو پندرہ خادموں اور رفیقوں، تین سواری کے گھوڑوں اور بار برداری کے اونٹوں، خیموں اور اسباب ضروری کے ساتھ لے کر ملتان کے راستے سے شہر بہاول پور میں جو نواب رحیم خاں کی حکومت میں تھا، پہنچا دیا، اور وہ سید صاحب گی آمد کے انتظار میں گوش برآواز ہو کر بیٹھ گئے، جب لشکر سندھ پہنچا اور وہاں سے سید دین محمد قدمداری کو دعوت جہاد کا خط پہنچانے کے لئے حاکم بہاول پور کے پاس بھیجا گیا تو ان کی ملاقات سید موصوف سے ہوئی، اور سید موصوف نے ان کے ہمراہی میں مقام جا گئی میں سید صاحب گی ملاقات کا شرف حاصل کیا، سید حمید الدین

لکھتے ہیں ”اس موقع پر اہل ایمان کا اجتماع اور دینی جوش و خروش کا نظارہ دیکھنے کے قابل تھا، تحریر میں اس کا بیان نہیں ہو سکتا۔ (۱)“
جاگن سے چھتر تک

۱۸ ارزی الحجہ کو جاگن سے کوچ ہوا، بارش کی زیادتی کی وجہ سے برشوری اور مکھن بیلہ کا

سیدھاراستہ چھوڑ کر خان گڑھ کا راستہ اختیار کرنا پڑا۔

یہ محراب خان کی حکومت کا علاقہ تھا، جو نصیر خان کا پوتا تھا، سید حمید الدین لکھتے ہیں ”اس زمین کا اکثر حصہ مغض کوہستان ہے، شکار پورا و رہشہر شال کے درمیان آبادی کم ہے، حکام کی غفلت کی وجہ سے ڈاکوؤں اور لٹیروں کا اس قدر زور رہتا ہے کہ بغیر سود و سوساپ ہیوں کی حفاظت کے قافلے کا گزرنامہ مشکل ہے، پانی کی بھی اس راستے میں بڑی کمی ہے، تمام خاردار جنگل ہے، اس جنگل میں جا بجا دیہاتوں میں بلوجی رہتے ہیں، جو بڑے بے رحم، بد دین اور کثیف ہیں۔ (۲)

جاگن سے چل کر ۸ کوں پر خان گڑھ (۳) میں پڑا اور پڑا، سید حمید الدین لکھتے ہیں ”وہاں خشک زمین ڈیرہ ڈالنے کے لئے بہت کم تھی، وہاں کا زمیندار حاضر ہوا اور اجنباس خورد فی اور گھوڑوں کا چارہ دانہ بطور ضیافت لایا اور حضرت کے ہاتھ پر بیعت کی، بارش کی وجہ سے چونکہ سیدھاراستہ چھوڑ کر چلانا پڑ رہا تھا، اس لئے وہاں کے زمیندار نے کمال حسن عقیدت کے ساتھ اپنے حقیقی بھائی کو راستہ بنانے کے لئے ساتھ کر دیا۔“

منزل منزل ٹھہر تے شہر شاہ پور پہنچ، جو بقول سید حمید الدین ہندوستان کے قبیلوں کی طرح آباد تھا، سید محسن شاہ جو بلوجیوں کے بیرون مرشد تھے، کمال عقیدت کے ساتھ حاضر ہوئے اور اکثر شرف نے بیعت ارادت کی، خان گڑھ سے روانہ ہونے کے بعد تین روز سفر کرنے کے بعد یہیں آدمیوں کی شکل نظر آئی، اس دشت بہ نشان میں سمندر کی طرح صرف تاروں سے راستہ معلوم ہوتا ہے، اگر ہر بڑی کر جائے تو سارا قافلہ پانی کے نہ ملنے کی وجہ سے ہلاک ہو جائے، بارش کے علاوہ کسی اور موسم میں

(۱) مکتوبات ص ۱۷۲، ۱۷۵، ۱۷۶ (۲) ایضاً ص ۱۷۵

(۳) خان گڑھ جواب باقی نہیں ہے، اس مقام پر جزل جان جیکب نے فوجی چوکی قائم کی، جس نے بعد میں قبصہ اور شہر کی حیثیت اختیار کر لی اور جیکب آباد کے نام سے مشہور ہے۔

بہاں پانی نظر نہیں آتا، مسافر اپنے ساتھ پانی لے جاتے ہیں۔

خان گڑھ کے زمیندار کا بھائی شاہ پور سے رخصت ہوا اور وہاں سے محسن شاہ اپنے دو بیٹوں کے ساتھ کمال عقیدت مندی سے ہمراہ ہوئے، شاہ پور ایک روز ٹھہر کرقافلے نے کوچ کیا اور اکوں پر قصبه چھتر میں پہنچے، وہاں کا حاکم لشکر کے حالات دریافت کرنے کے لئے چند بلوچی سواروں کے ساتھ آیا اور حقیقت حال دریافت کرنے کے بعد ایسے مقام پر آپؐ کی تشریف آوری کو نعمت غیر مرقب بیکھ کر فوراً مرید ہوا، سید حمید الدین لکھتے ہیں ”اس حاکم کا نام مل محمد ہے، اور محراب خاں کی طرف سے اس نواح میں مقرر ہے، روائی کے وقت اپنی حکومت کی سرحد تک پہنچا نے آیا، اس کی باتوں سے معلوم ہوتا تھا کہ اس کو محраб خاں کے مزاج میں درخور حاصل ہے، سید صاحبؓ نے محраб خاں کے نام دعوتِ جہاد کا ایک خط بھیجا، اس میں یہ بھی تحریر فرمایا کہ اگر آپ ہمارے متعلقین کو اپنی حکومت کی سرحد میں رہنے کی اجازت دے دیں، اور ان کے ساتھ ممکن رعایتیں برتیں تو ہم غریب الوطن اپنا کام فارغ البالی کے ساتھ کر سکیں، اور مل محمد سے یہ فرمایا کہ اس خط کا جواب ہم کو کسی معتبر قاصد کے ذریعے سے جہاں بھی ہوں پہنچا دیا جائے۔ (۱)“

چھتر سے بھاگ تک

چھتر سے روانہ ہو کرندیاں عبور کرتے ہوئے قصبه شور پہنچے، اس قصبے کے نیچے جوندی بہتی ہے، کافی اور بکچڑ کی وجہ سے اس کا عبور کرنا بہت دشوار تھا، اس سے پہلے یہ سحمت پیش آجھی تھی، اور بار برداری کے اونٹ پھسل پھسل کر گر گئے تھے، اس لئے سید صاحبؓ نے نفس نفس اور دوسرے ہمراہیوں نے جنگل کی لگڑیاں کاٹ کر کافی پر بچھادی اور اس طرح سوار اور پیادے اس کے اوپر سے گزر گئے، وہ رات اس میدان میں بے پانی دانے کے گزاری۔

۲۶۳ رذی الحجج کو شہر بھاگ میں پڑا اور ہوا، سید حمید الدین لکھتے ہیں کہ یہ شہر شرقاء، علماء اور ہر قسم کے لوگوں کا مرکز ہے، اور اس نواح میں اس سے بڑا دوسرا شہر نہیں، دوسرے روز شہر کے قاضی اور حاکم اور شہر کے تمام شرقاً و علماء کمال حسن عقیدت کے ساتھ حاضر ہوئے اور ان میں سے اکثر

(۱) مکتبات ص ۱۷۸، ۱۷۹

نے بیعتِ ارادات کی، حاکم اور قاضی شہرنے ایک ایک روز سید صاحبؒ کی چالیس پچاس آدمیوں کے ساتھ دعوت کی، دور و زدہاں قیام رہا۔^(۱)

بھاگ سے ڈھاڑ رنک

تیسرا روز ۲۹ ربیعی الحجہ کو بھاگ سے کوچ ہوا، اس نواح کا ایک ریس، جس کا مکان یہاں سے دو کوٹ شہر حاجی کی طرف تھا، ایک دن پہلے سے ضیافت کا انتظام کر کے برسر راہ بڑی نیاز مندی اور عقیدت مندی کے ساتھ کھڑا انتظار کر رہا تھا، سید صاحبؒ کی سوری پیشی تو اس نے وہاں کچھ تو قوف کرنے کی درخواست کی اور نہایت تکلف اور افراط کے ساتھ کھانا تیار کرایا اور بڑی خوش اخلاقی اور عالیٰ ہمتی کے ساتھ ضیافت کی۔

شہر حاجی سے روانہ ہوئے تو ایڈی میں محرم الحرام ۱۴۲۳ھ کا چاند دیکھا، یکم محرم کو وہاں سے چل کر اسی روز ڈھاڑ ر(۲) پہنچ گئے، شہر ڈھاڑ کے شرفاء و علماء بڑی نیاز مندی و عقیدت کے ساتھ حاضر ہوئے اور ان میں سے اکثر نے بیعت کی اور بعض دوسرے فوائد اور برکات سے مستفید ہوئے، شہر کے حاکم بھی ملاقات کے لئے آئے، دونوں دن شہر کے لوگ سید صاحبؒ کو پچاس سائٹھ آدمیوں کے سات اپنے گھر لے جاتے اور بڑے اخلاق اور دلجمی کے ساتھ ضیافت کرتے۔

درہ بولان

جنوب مشرق سے افغانستان جانے والے قافلوں کے لئے ممکن اعمال راستہ صرف یہ تھا کہ وہ ڈھاڑ سے درہ بولان میں داخل ہوں اور اس کو عبور کر کے شال (کوئٹہ) کے راستے سے افغانستان کے حدود میں داخل ہوں۔

درہ بولان ایک قدرتی راستہ ہے، جو قدرت الہی نے اولو العزم فاتحین اور ضرورت مند مسافروں کے لئے اس طویل سلسلہ کوہ کے اندر پیدا کر دیا ہے، جو ہندوستان کو افغانستان سے جدا کرتا ہے، گویا اس سد سکندری کے اندر ایک طویل قدرتی شکاف ہے، جس میں سے احتیاط کے

(۱) ایضاً ۱۸۰، ۱۸۱، ۱۸۲ (۲) ڈھاڑ درہ بولان کے جنوبی دہانے کا مشہور مقام ہے، ڈھاڑ سے درہ بولان داخل ہوتے تھے، اور اسکو عبور کر کے شال (کوئٹہ) پہنچتے تھے، مریل بن جانے کے بعد ڈھاڑ کی جگہ تیسی نے لے لی۔

ساتھقا فلے اور جیش گز رکتے ہیں۔

۱۸۳۹ء میں یعنی سید صاحب کی بھرت کے پورا اربرس بعد انگریزوں نے سرو لوپی کاشن (Sir Willoughby Cotton) کی سرکردگی میں شاہ شجاع کو تخت افغانستان پر بٹھانے کے لئے ایک فوجی مہم روانہ کی تھی، میہم ٹھیک اسی ڈھاڑ اور بولان کے راستے سے افغانستان گئی، اس مہم میں جو انگریز شریک تھے، انہوں نے درہ بولان کی عظمت و اہمیت اور اس کی جغرافیائی کیفیت مفصل بیان کی ہے وہ کہتے ہیں:-

”یہ ایک گہری گھاٹی ہے جو کوہ براہنک (Brahuick) کو کاٹتی ہوئی پچپن میل تک مسلسل چلی گئی ہے، اس پہاڑ کا ایک بازو قریب قریب زاویہ قائمہ بناتا ہوا کوہ ہندوکش سے نکلا ہے اور شمال سے جنوب کی جانب دل درجہ عرض البلد میں پھیلا ہوا ہے، مختلف مقامات پر اس کے مختلف نام ہیں، درے سے ہو کر اسی کا ہم نام ایک دریا گزرتا ہے، جس کو صرف اس کے دھارے کی لائی ہوئی چٹانوں اور سڑوں پتھروں کے ذریعہ ہی پار کیا جاسکتا ہے، دونوں طرف کے پہاڑ جو اپنے بلند ترین مقامات پر سطح سمندر سے پانچ ہزار سات سو (۵۰۰) فٹ اونچے ہیں، برابر جڑتے اور شق ہوتے رہتے ہیں، بعض جگہ ان میں کافی چوڑے شگاف پائے جاتے ہیں، مگر عموماً ان کی چوڑان چار اور پانچ سو گز کے درمیان ہے، ان کے باعث یہ پہاڑ سپاٹ چڑھائیوں والے بحدے بھورے رنگ کے پتھریلے مادے کے اباروں کے سلسلے نظر آتے ہیں جو بقول اوٹرم (Outram) اتنے ہی کریہ المنظر ہیں، جتنے کہ عقیم، کہیں کہیں دریا مستقیم چٹانوں کے درمیان سے گز را ہے، وہاں اس کی گود ساٹھ سے اسی فٹ تک چوڑی ہو گئی ہے، چنانچہ برسات میں جب وہ بھر جاتی ہے تو جو فوج اس میں پھنس جائے، اس کی ہلاکت ناگزیر ہے، اور ان تنگ راستوں میں اسی ایک خطرے سے نہیں دوچار ہونا پڑتا، پہاڑی باشندے

لوٹ مار کی تاک میں دونوں طرف غاروں میں چھپے رہتے ہیں اور موقع
پا کر نیچے گھاٹی سے گزرنے والے بے بسوں پر اچانک ٹوٹ پڑتے ہیں،
اور بآسانی ان کا کام تمام کر دیتے ہیں۔ (۱))

سید حمید الدین کا بیان بھی اس سے مختلف نہیں، وہ لکھتے ہیں ”شہر ڈھاڑر سے شہر شال
سائٹھ کوں کا فاصلہ غیر آباد کو ہستان اور سخت دشوار گزاردہ ہے، راستے میں دا کیں با کیں بعض جگہ
آدھا بیگد اور بعض مقامات پر صرف چالیس قدم کی گنجائش ہے، سوائے ایک مقام کے جس کا نام
کیرتا ہے، جس میں دوسو گھر کی آبادی ہے، کوئی دوسری آبادی نہیں، پہاڑ کے اوپر دونوں طرف
اگر سو آدمی سامان جنگ کے ساتھ گزرنیں سکتا، اس راستے سے جو جنگی شکر گزرتا ہے، محراب خاں،
سے زیادہ سامان جنگ کے ساتھ گزرنیں سکتا، اس راستے سے جو جنگی شکر گزرتا ہے، محراب خاں،
جو ان حدود کا حاکم ہے، ایک لاکھ روپیہ ٹکس کے طور پر رسول کرتا ہے، ورنہ تحوزے آدمیوں کے
ساتھ راستہ روک دیتا ہے، پہاڑوں کے دا کیں با کیں دو دو کوں کے فاصلے پر پہاڑوں کے
مکانات ہیں، جن کا بکری پالنے اور خلق خدا کو لوٹنے کے سوا کوئی دوسری پیشہ نہیں، اس راستے کے
مسافروں کا دستور ہے کہ وہ شہر ڈھاڑر اور شہر شال میں دو دو مہینے قافلے کا انتظار کرتے ہیں، اور تین
چار سو آدمی اکٹھے ہو کر گزرتے ہیں، جب حضرت یہاں تشریف لائے تو سوانح اور اسی قدر آدمی
جو پہلے کسی بڑے قافلے کے منتظر تھے، آپ کے قافلے میں شامل ہو گئے۔ (۲)

درہ بولان میں

سید حمید الدین لکھتے ہیں ”ڈھاڑر سے شال تک کوئی آبادی نہیں ہے، اور پانی کے سوا
کوئی چیز کھانے کو نہیں مل سکتی، اس لئے چار دن کا کھانا اپنے ساتھ رکھ لیا گیا، ۲۰ محرم کو عصر کی نماز
کے بعد روانہ ہو کر اس درے کے اندر آئے، تمام رات چلے، صبح کے قریب بارہ کوں کے فاصلے پر
ایک پرانی بول کے نیچے شکر کا پڑا ہوا، دن بھر آرام کرنے کے بعد نماز عصر پڑھ کر پھر روانہ

(۱) A Comprehensive History of India, V. III. PP. 351-352 ترجمہ ڈاکٹر محمد
آصف صاحب قدوالی، پی، ایچ، ذی۔ (۲) مکتبات مس ۱۸۲، ۱۸۳

ہوئے، اور اسی طرح صحیح کی نماز کے وقت موضع کیرتا میں قیام ہوا، یہاں پہاڑوں کا فاصلہ نصف میل کے قریب تھا اور کچھ زمین بھی قابل کاشت تھی، اس لئے وہاں آبادی تھی، دن بھر وہاں قیام اور آرام کرنے کے بعد شام کو روانگی ہوئی، بارہ کوں پر شام کے وقت بی بی نامی (۱) مقام پر پہنچے، شام کو حسب معمول وہاں سے روانگی ہوئی، صحیح کو مقام سر آب (۲)، جس کو سر کھجور بھی کہتے ہیں، پہنچے، یہ مقام عجیب ہے، قافلے کی فرد دگاہ کے قریب پہاڑ کی جڑ میں پتھر میں دس بارہ جگہ سوراخ ہیں، جن میں سے صاف دشکاف فوارے کی طرح شیریں پانی کے چشمے روائیں ہیں، جوندیوں کی شکل میں دور دور تک بتتے چلے گئے ہیں، اسی لئے اس مقام کو سر آب کہتے ہیں، یہاں دونوں جانب پہاڑ کی اوپری اونچی دیواریں کھڑی ہیں، درمیان میں بڑے بڑے گول گول پتھر اس قدر بڑے ہیں کہ یہیں پاؤں رکھنے کی جگہ نہیں، ان پر آدمیوں اور اونٹوں کے پاؤں پھسلتے ہیں، اکثر گھوڑوں کے نعل ان پر چلنے کی وجہ سے ٹوٹ کر گر گئے، اس وجہ سے اکثر سوار پیدل ہو گئے اور گھوڑوں کو اپنے ساتھ لے لیا۔

ظہر کے وقت مقام سر آب سے روایہ ہوئے تھے، وہاں سے کچھ کوئی تک دونوں جانب پہاڑ اس قدر قریب اور بلند ہیں کہ قلعہ کی دیوار کی طرح معلوم ہوتے ہیں، چالیس پچاس قدم سے زیادہ درمیانی فاصلہ نہیں، اسی تنگ لگی میں سے آدمی گزر سکتا ہے، سوائے پرندے کے کہ پرواز کر کے اوپر پہنچ جائے، کسی آدمی کے عبور کرنے کا کوئی سوال نہیں، یہاں پہنچ کر بدن کے روئی کھڑے ہو جاتے ہیں، اگر پہاڑ سے کوئی بڑا پتھر یا چٹان پھسل جائے تو جان کی خیر نہیں، اس جگہ ہر ہر قدم پر قزاقوں کا خطروہ تھا، حضرت[ؐ] نے اس موقع پر یہ انتظام کیا کہ اونٹوں اور بندوقیوں کو سب سے آگے رکھا اور کمزوروں کو پیچ میں اور خود سواروں کے ساتھ خبر گیری کے لئے

(۱) یہاں ایک سیدہ کی قبر تلاشی جاتی ہے، بلوچ یہاں عام طور پر نان تقسیم کرتے ہیں، اس لئے اس مقام کا نام بی بی نامی مشہور ہو گیا، (سید احمد شہید)

(۲) مہر صاحب کی تحقیق یہ کہ اس سے مراد وہ مقام نہیں جو اسی نام سے اب بھی مشہور ہے، اور کوئی نہ یلوے لائن کا ایک اشیش ہے، بلکہ اس سے مراد مجھ قدم یہم ہے جو موجودہ مجھ سے دو میل شمال ہے اور بی بی نامی سے تقریباً سولہ میل، بلوچی میں پچھ کے معنی بھور ہیں، اس لئے اس کو سر کھجور بھی کہہ سکتے ہیں، (ملاحظہ ہو سید احمد شہید ص ۳۱۷)



درة بولان

سب سے پیچھے رہے، اللہ تعالیٰ نے تمام خطرات سے محفوظ رکھا اور ایک گھنٹی رات کو اس درے کے دروازے سے لوگ نکلے اور کھلی ہوا میں اطمینان کا سانس لیا، اور چار پانچ روز کے بعد میدان کی صورت اور دنیا کی وسعت دیکھی اور جان میں جان آئی، ایسا معلوم ہوا کہ سرگ کے سوراخ سے نکلے ہیں، دروازے کے متصل ہی بعض درختوں پر سات آدمیوں کی لاشیں دیکھیں، جو قزاقوں کے ہاتھوں زخمی ہو کر مر گئے تھے، اس بارہ روز کی لاشیں معلوم ہوتی تھیں۔

اگر چہ بارش کی وجہ سے لو بند ہو گئی تھی، لیکن بمقدار میں موسم شکار پور سے ڈھاڑ رکت دھوپ میں وہی حدت تھی، اور پہاڑوں کے پھرتوے کی طرح دہلتے تھے، اس لئے مجبور آرات کو چلتے تھے، اور دن کو خیموں کے سائے میں سوتے اور کھاتے پیتے تھے، رات کو بھی پیمنہ بہتا تھا، بی بی نانی کے مقام پر آفتاب کی وہ حدت اور پیمنے کی وہ شدت نہیں رہی، سرآب کے مقام سے رات کو اوڑھنے کی ضرورت ہوئی، درے کے اندر ایک چادر سے زیادہ کی ضرورت نہ تھی، لیکن جیسے ہی لوگ درے کی تنکنائے سے نکلے اور اس دشت بے دولت (۱) میں پہنچے، جو ایک ہموار اور مسطح میدان ہے، اور عرض و طول میں بارہ کوں ہے، جس کی زمین قابل زراعت ہے لیکن پانی کا نام نہیں، تو معاً ایسا معلوم ہوا کہ برف کے دریا میں سر سے پاؤں تک ڈوب گئے، بدن میں کچھی شروع ہو گئی، اور دانت بخنے لگے، جس کو جو کپڑا ملا اسے اپنے اوپر ڈال لیا، سواروں نے زین پوش اپنے اوپر ڈال لیا، ایسا بھی ہوا کہ دس دس بارہ بارہ آدمیوں نے اکھا اپنے اوپر اونٹوں کا شلیمانیا پال یا خیمه ڈال لیا اور سو گئے، اس سردی کے عالم میں کسی کو کھانے پینے کا ہوش نہ تھا، گھوڑے اور اوث بھی سردی سے کاٹ پ رہے تھے، مجبوراً اس میدان میں ٹھہرنا پڑا اور سردی سے حفاظت کا سامان کرنا پڑا، تمام خراسان میں یہاں کی سردی اور برف باری مشہور ہے، پانی اس پورے میدان میں ناپید ہے، اسی لئے اس مقام کو دشت بے دولت کہتے ہیں۔

جب سے ہم شہر ڈھاڑ رے روانہ ہوئے تھے، اس پورے راستے میں سوائے موضع کیرتا کے کہیں ہم نے اپنے ہمراہیوں کے علاوہ کسی آدمی کی صورت نہیں دیکھی، بہر حال رات کی طرح

(۱) یہ درہ بولان کے شمالی دروازے سے عین متصل ہے، مچھ قدم سے تقریباً سترہ میل ہوگا (سید احمد شہید)

کئی صحیح سب نے تیم کر کے نماز پڑھی، چار گھنٹی دن چڑھے تک ہاتھ سردی کی وجہ سے کام نہیں کرتے تھے، آخر وہاں سے کوچ ہوا اور ہم شہر شال کی طرف روانہ ہوئے۔

یہاں سے مملکت خراسان کی سرحد شروع ہوتی ہے ہر طرف امن و امان ہے، ہر جانب دیہات اور آبادیاں ہیں، باغات اور کھیتیاں اور پانی کے چشمے ہر طرف جاری ہیں۔ (۱)

شال

سید حمید الدین لکھتے ہیں ”آخر خیر و خوبی کے ساتھ ہم ظہر کے وقت شہر شال (۲) میں داخل ہوئے، یہاں کے لوگوں کی زبان افغانی ہے، دوسروں کی بات سمجھنہیں سکتے، وہ کمال خلوص اور اعتقاد کے ساتھ حضرتؐ کی خدمت میں حاضر ہوئے، یہاں کا حاکم جو محراب خاں (۳) کی طرف سے مقرر ہے، ایک عظیم الشان سردار ہے، اور وہ سما اور امراء کے طبقے میں ایسا دیدار آدمی کم دیکھنے میں آیا ہے، وہ بھی حضرتؐ کی قدم بوی کے لئے حاضر ہوا اور لشکر کی ضرورتوں کی تکمیل، بر وقت خبر گیری اور لجوئی کا انتہائی خیال رکھا اور حضرتؐ کی خوشنودی سے مالا مال ہوا، وہاں سے دو لوگوں پر ایک دیہات میں سادات کا ایک گھر تھا، تیسرے روز اس گھر کے لوگوں نے کھانے اور میوے سے بڑی ضیافت کی اور حضرتؐ کو سوآدمیوں کے ساتھ اپنے گھر لے گئے، اور بڑی خوشی سے کھانا کھلایا، اسی روز شال کے حاکم نے حضرتؐ کے ہاتھ پر ارادت اور جہاد کی بیعت کی اور حضرتؐ کو بہت سے مجاہدین کے ساتھ اپنے گھر لے جا کر مہمانداری کا حق ادا کیا اور اس سفر میں اپنی معیت کی درخواست کی، حضرتؐ نے اس کے حق میں دعا کیں کیس اور فرمایا کہ جب ہم بلا کمیں تو تم آجانا۔

اس زمانے میں محраб خاں حاکم حدود (بلوچستان) اور حاکم قندھار کے درمیان تعلقات اس حد تک خراب ہو گئے تھے کہ طرفین دارالحکومت سے نکل کر اپنی اپنی سرحدوں پر

(۱) مکتبات ص ۱۸۲-۱۸۸

(۲) اس کا اصل نام شال کوٹ تھا، تخفیفاً، اس کو شال بھی کہتے تھے، جو اس وادی کا نام ہے، جس میں یہ قصبہ شال آباد ہے، انگریزوں نے اس کو کوئی کردا یا۔

(۳) محраб خاں، جو اس وقت بلوچستان کا حاکم تھا، محمود خاں کا بیٹا اور نصیر خاں اول کا پوتا تھا، نصیر خاں نے بلوچستان کو ایک مستقل حکومت کی حیثیت دی، اس نے ۹۲۷ھ میں وفات پائی۔

ٹھہرے ہوئے جنگ کی تیاری کر رہے تھے، قندهار کی فوج عبداللہ خاں درانی کی سرکردگی میں مع گیا رہ ضرب توپ کے اپنی حکومت کی سرحد میں مقام مے زئی پر، جو شہر شال سے تمیں کوس پر ہے، ٹھہری ہوئی تھی، اور محراب خاں حاکم قلات کی فوج ملا فتح محمد آخون وزیر کی ماتحتی میں قصبه مستنگ میں، جو شال سے سولہ میل قلات کی طرف ہے، پڑاؤڈا لے ہوئے تھی، اور دونوں طرف سے جنگ کی تیاری ہو رہی تھی، حضرت کا حکم ہوا کہ سید انور شاہ میں آدمیوں کی جماعت کے ساتھ جو مولوی سید اولاد حسن قوچی، حاجی بہادر شاہ رامپوری اور مولوی نظام الدین معروف بہ بخشی اور اس کا تب المحرف (سید حمید الدین) اور دوسرے اشخاص پر مشتمل ہو، لشکر سے جدا ہو کر قصبة مستنگ جو بہت سے دیندار مسلمانوں کا مسکن اور محراب خاں کے لشکر کی چھاؤنی ہے، جائیں، وہاں کے مسلمانوں کو جہاد کی تبلیغ کریں اور ملا فتح محمد وزیر سے مل کر اس خط کا جواب لیں جو راستے سے حاکم قلات کو بھیجا گیا تھا اور تمیں روز میں اپنا کام کر کے اپنے لشکر گاہ میں پہنچا دیں، یہ جماعت روانہ ہوئی اور قصبة مستنگ میں پہنچ کر وہاں کے اہل ایمان کو جہاد کی تبلیغ و دعوت کی اور وزیر نہ کو رے ملاقات کی، وزیر مددوح جو اپنے زہد و درع میں نادرہ روزگار اور خوش اخلاقی اور مردودت میں ضرب المثل ہے، نادر شاہ کے ملازمین میں ہے، ایک سو بیس کی عمر ہے، لیکن قوی نہایت اچھے ہیں، شہ سواری اور فوج کشی کا خاص مذاق ہے، آغاز جوانی سے حاکمین قلات کا وزیر چلا آ رہا ہے، چار بادشاہ بادشاہت کر کے باری باری ملک بقا کو سدھارے اور یہ بھی منصب وزارت پر سفر فراز، نیک نام و کارگزار ہے، عمر و اقبال اور دیانت و تقویٰ کا ایسا اجتماع کم دیکھنے میں آیا ہے، وزیر موصوف نے ہم لوگوں کے آنے کی خبر سن کر پہلے ہی سے ایک مکان فرش فروش اور ضروری سامان سمیت ہمارے لئے آراستہ کر رکھا تھا، جب ہم شہر کے دروازے پر پہنچے تو وزیر موصوف کی طرف سے ایک سوار نے استقبال کیا، ان کا سلام پہنچایا اور ہم کو ہماری اقامت گاہ میں پہنچا دیا، اس کے بعد مل انور محمد جو محراب خاں کے مخصوص امرا اور مقریبین میں سے تھے، وزیر صاحب کی طرف سے ملاقات اور دریافت احوال کے لئے آئے، بہر حال دلجوئی اور خاطر داری کا، جو رہا باب اخلاق اور رہ سائے مسلمین کے شایان شان ہے، کوئی دیقتہ فر و گزاشت نہیں کیا، مونی پھل اور میوے،

گھوڑوں کے لئے چارہ دانہ اور رات کو ہمارے لئے پر تکلیف زگارنگ کے کھانے بھیجے، صبح کو وزیر صاحب کی ملاقات کے لئے گئے، وہ خیمے کے اندر لب فرش تک آ کر مہمانوں سے بغلگیر ہوئے، اور نہایت اخلاقی کلمات جن میں ریاست کے غرور کاشاں بھی نہ تھا، فرماتے رہے اور خط کے جواب کی تاخیر کا اذر بیان کیا کہ حاکم قندھار کے ساتھ جنگ کی تیاری تاخیر کا سبب بنی، فریقین کی مصالحت کے لئے حضرت[ؐ] سے دعا کی درخواست کرنے کو فرمایا اور حضرت[ؐ] کو اس مضمون کا ایک خط لکھ کر حوالے کیا کہ آج میں نے اپنے آقا کو اس خط کے جواب کی یاد دہانی کی ہے جو کچھ جواب آئے گا، انشاء اللہ دو تین روز میں آپ تک ہمارے خاص آدمی کے ہاتھ پہنچ جائے گا، دوسرے روز دو سوار ہماری حفاظت اور راجنمائی کے لئے اور اسباب و میوه جات کا ایک اونٹ ہمارے ہمراہ کیا اور رات کو ہم لوگ روانہ ہو کر دوسرے روز ظہر کو شہر شاہ میں حضرت[ؐ] کے پاس پہنچ گئے، خط کے جواب میں چار روز وہاں قیام رہا۔ (۱)

(۱) مکتب سید حمید الدین، مکتبات قائم ص ۱۸۹-۱۹۲

اکیسوال باب

شال (کوئٹہ) سے پشاور تک

شال سے روائی

سید حمید الدین اپنے خط میں لکھتے ہیں ”۱۵ محرم کو صبح کے وقت شال سے لشکر کا کوچ ہوا، حاکم شال، جس کی ارادت مندی کا ذکر اوپر ہو چکا ہے، پچاس ساٹھ سواران خاص کے ساتھ حضرتؐ کی سواری کے ساتھ بڑے جگہی ساز و سامان سے مشایعت کے لئے تین کوں تک آیا، سوار میدان میں دوڑتے تھے، اور بندوقیں سر کرتے تھے، اور فون سپہ گری اور اپنے کملات دکھاتے تھے، اس موقع پر ہندی و سندھی سواروں اور پیادوں کا انبوہ اور سواری کا ترک واختشم عجب شان رکھتا تھا، حاکم شال نے رخصت چاہی اور سواروں نے ایک جگہ کھڑے ہو کر دعا کی، حاکم نذکور ہر خویش اور بیگانے کے سامنے حضرتؐ کی شفقت و محبت سے زار و قطراروتا تھا، حضرتؐ نے اس کے اور اس کے رفقا کے حق میں تمام دینی اور دینیوی مطالب کے لئے دعائیں کیں اور قدمدار یوں اور بلوچیوں کی صلح کے لئے بڑی گریہ وزاری کے ساتھ دعا فرمائی، جس کی قبولیت کا ذکر آگئے گا۔

شال سے روائی کے وقت محراب خاں حاکم قلات کا خط فتح محمد وزیر کا بھیجا ہوا حضرت کے خط کے جواب میں آیا، جس کا مضمون تھا کہ آپ جس مہم پر جاری ہے ہیں، تشریف لے جائیں، جس چیز کے متعلق آپ نے لکھا ہے، اس کا مناسب جواب جنگ کے تھیں کے بعد دیا جائے گا، اس سے اندازہ ہوا کہ اس کو مجاہدین کے اہل دعیوال کے لئے جگہ دینے میں تامل ہے۔

محراب خاں کی حکومت سے نکل کر ہم لوگ حکومت قندھار کے علاقے میں داخل ہوئے، اور مقام حیدر زی میں منزل ہوئی، اس نواحی میں سادات کی آبادی ہے، جو اس تمام علاقے میں نہایت صحیح النسب اور معزز سمجھے جاتے ہیں اور حسن اخلاق، همت، سخاوت و شجاعت میں بہت ممتاز ہیں، انہوں نے بہت خلوص کے ساتھ حضرتؐ کی پیچاس آدمیوں کے ساتھ دعوت کی، اس راستے میں جس منزل سے گزر ہوتا تھا، سادات میں سے کوئی نہ کوئی حضرتؐ کی چالیس پیچاس آدمیوں کے ساتھ دعوت ضرور کرتا تھا، بعض لوگ کچھ خرپزہ، سردہ، تربوز یا کوئی دوسرا چیز ہاتھ میں لئے ہوئے راستے پر کھڑے ہوتے اور سلام و مر جما کہہ کر حضرتؐ سے مصافی کرتے، یہ تحفہ نذر کرتے اور اپنے حق میں دعا کر کے رخصت ہوتے، بیکروں عورتیں چہروں پر نقاب ڈالے راستے پر کھڑی ہوتیں، سلام و مر جما کہتیں اور جہاد کی فتح و نصرت کی دعا میں کرتیں اور حضرتؐ کا ہاتھ اپنے چھوٹے بچوں پر پھیر کر دارین کی بہبود کے لئے دعا میں لیتیں، حضرتؐ اپنے فطری کمال اخلاق سے ہر شخص کے لئے کھڑے ہو جاتے اور دعا کرتے، ہردہ اور گاؤں میں چھوٹوں، بڑوں اور مردوں، عورتوں کا اس قدر بھوم ہوتا کہ لشکر کا چلنار ک جاتا، پیشین کی حدود سے لے کر شہر کابل میں داخلے تک روزانہ ہر منزل پر یہی منظر پیش آتا اور کوئی دن ایسا نہ جاتا جس میں کوئی نہ کوئی شخص حضرتؐ کی چالیس پیچاس آدمیوں کے ساتھ دعوت نہ کرتا، آپ کے ساتھ محبت و اخلاص کی نشانیاں ہر چھوٹے بڑے مرد و عورت کے پیہرے پر ظاہر ہوتی تھیں اور ہر شخص کفار پر آپ کی فتح و نصرت کی دعا میں کرتا تھا۔

دوسرے روز مقام حیدر زی سے جل کر ایک دوسرے مقام سد و زی میں منزل ہوئی، جو پیشین کے سادات کا مسکن تھا، وہاں کے سرداروں کے مشورے سے حضرتؐ نے وہاں کے سادات کے ذریعہ حاکم قندھار کے سپہ سالار کو جو محراب خاں حاکم بلوجستان کے ساتھ جنگ کرنے کے ارادے سے یہاں آئٹھ کوں کے فاصلے پر فوجوں اور توپخانے کے ساتھ پڑا و ڈالے ہوئے ہے، ایک خط اس مضمون کا بھیجا کر ہم لوگ تمہارے ملک میں مسلمانوں سے ملاقات کرنے کیلئے اور ان کو کفار کے ساتھ جہاد کی دعوت دینے کے لئے آئے ہیں، اور تمہارے شہر سے

ہو کر کابل کی طرف جائیں گے، تم ہماری طرف سے اپنے دل میں کوئی براخیال نہ کرنا، ہمیں امید ہے کہ تم اس کی اجازت دو گے، آدھی رات کو خط کا جواب اس مضمون کا آیا کہ، کل آپ سدو زمی سے کوچ کر کے مقام میں آئیں، میں آئیں، میں آپ کی آمد کی اطلاع اپنے آقا کوکروں گا، جو قندھار میں ہے، اور آپ کے لئے قندھار سے گزرنے کی اجازت طلب کروں گا، جب تک اس کا جواب نہ آئے، آپ ہمارے لشکر گاہ ہی میں توقف فرمائیے، اجازت آنے کے بعد قندھار کا رخ فرمائیے۔

اس خط کے مطابق حضرت[ؐ] نے سدو زمی سے کوچ فرمائے کے زمی میں لشکر گاہ سے ایک تیر کے فاصلے پر خیمه لگایا اور فردوش ہو گئے، سردار فوج اکثر افسروں کے ساتھ پیادہ پاپنے خیمه گاہ سے نکل کر حضرت[ؐ] کے استقبال کے لئے آیا، حضرت[ؐ] کو پہلے تنہا اپنے خیمے میں لے گیا اور آپ سے اس سفر کے مقاصد کا پورا حال دریافت کیا، دو گھنٹے کے بعد حضرت[ؐ] خیمے سے باہر تشریف لائے، گولہ اندازوں میں کثرت سے ہندوستانی ملازم تھے، وہ ہماری ملاقات کو آئے اور اپنے ڈلن کے حالات دریافت کئے، میں کثرت سے سادات ان تینوں دن، جس میں ہم لوگ حاکم قندھار کے اجازت نامے کے انتظار میں ٹھہرے ہوئے تھے، روزانہ حضرت کی چالیس پیچاس آدمیوں کے ساتھ ضیافت کرتے رہے اور دن رات آپ[ؐ] کے خیمے میں اس مقام کے اور قرب و جوار کے معززیں و سادات کا جو جم رہتا تھا، جو آپ[ؐ] کی ملاقات کرنے کے لئے آتے تھے، اور اس سفر جہاد میں اپنی معیت و رفات کے خواستگار تھے، حضرت[ؐ] ان کو وہی جواب دیتے تھے، جو اس سے پہلے آپ[ؐ] نے مشا قانِ جہاد کو دیا تھا کہ جب ہم بلا میں، اس وقت آ جانا، تین روز کے بعد حاکم قندھار کا خط آیا کہ سید صاحب[ؒ] لشکر مجاہدین کے ساتھ آنے سے کیوں روکا ہے، آنے دو، چوتھے روز وہاں سے کوچ ہوا۔ (۱)

کوزک

”مقام میں سے کوچ کر کے دس کوں کے فاصلے پر عشا کے وقت کوزک^(۲) پر پہنچے،

(۱) مکتب سید حمید الدین، مکتوبات ص ۱۹۲-۱۹۷ (۲) کوزک کے متعلق بھی انگریز یا جوں اور فوجیوں کا تاثر یہ ہے کہ وہ درہ بولان کی طرح نہایت اہم درہ اور شوار گزار پہاڑی راستہ ہے، ملاحظہ ہو تصوری۔

جو کوہ تو بہ کا درہ ہے، چونکہ اس سے پہلے بہت بلند و دشوار گزار پہاڑی راستہ طے کرنا پڑتا تھا اور اس کی بلندی ایک میل یا زائد تھی، جس کارات کو طے کرنا اور جنگ گھائیوں سے نکنارات کو بہت دشوار تھا، اس لئے یہی صلاح ہوئی کہ صبح کے وقت سفر کیا جائے، چنانچہ صبح کا کھانا پکا کر دو پہر کے قریب کوچ ہوا، اور پہاڑوں کے اوپر پہنچے، بڑی دشواری اور مشقت سے اترتے چڑھتے چار کوں پل کر عصر کے وقت چوکی پہنچے، جہاں سے کابل اور قندھار کا راستہ پھٹتا ہے۔ (۱)

افغانستان کی حکومتوں پر ایک نظر

پھٹھے صفحات میں گزر چکا ہے کہ زمان شاہ نے، جو احمد شاہ ابدالی کا پوتا تھا، اپنے حسن اور صاحب رسوخ وزیر پاکنده خاں کو قتل کرادیا، جس کے نتیجے میں وہ تخت و تاج سے محروم ہوا اور پاکنده خاں کے بیٹے فتح خاں نے شاہ ابدالی کے دوسرا پوتے محمود کو تخت افغانستان پر بٹھا دیا اور ساری مملکت کو اپنے بھائیوں کی صوبے داری میں دے دیا، کچھ عرصے کے بعد محمود کے بیٹے کامران نے جس کو اپنے باپ کی سلطنت میں بارک زمی سردار فتح خاں کی مطلق العنانی اور خود محتراری گوارانہ تھی، فتح خاں کی آنکھیں نکالیں اور اس کو قید خانے میں ڈال دیا، کچھ عرصے کے بعد شاہ محمود کے حکم سے وہ قتل کر دیا گیا۔ (۲)

فتح خاں کے اس انجام نے ابدالیوں کے رہے ہے افتخار کا خاتمه کر دیا اور بارک زمی بھائیوں کی خود محترار سلطنت قائم ہو گئی، اس وقت تمام ملک افغانستان ان بھائیوں کے تصرف میں آگیا اور انہوں نے مختلف صوبوں اور علاقوں پر اپنی خود محترار حکومتیں قائم کر لیں، سید صاحب نے جب ۱۲۲۶ھ (۱۸۴۲ء) میں افغانستان و سرحد کا سفر فرمایا ہے، تو پورا ملک انہیں بھائیوں میں بنا ہوا تھا، قندھاری پر دل خاں، شیر دل خاں اور ان کے تین بھائی حکومت کرتے تھے، غزنی میر محمد خاں کی عملداری میں تھا، کامل حکومت کے بارے میں بھائیوں اور بھتیجوں میں بارہا کشکاش اور جنگ کی نوبت آئی تھی، اگرچہ بالآخر کابل کا تخت اور رفتہ رفتہ افغانستان کی حکومت مستقل طور پر دوست محمد

(۱) مکتب سید حمید الدین مکتبات (تلی) ص ۱۹۹، ۲۰۰

(۲) ملاحظہ ہو کتاب کا عنوان ”درانی خاندان کا زوال اور اس کے اسباب“ ص ۳۸۶

خاں کے زیر نگیں آگئی (۱)، لیکن جس وقت سید صاحب تشریف لے گئے اس وقت معلوم ہوتا ہے کہ کابل سلطان محمد خاں کے زیر انتظام تھا، سید حمید الدین صاحب کے مکاتیب میں حاکم کابل کی حیثیت سے سلطان محمد خاں ہی کا ذکر آتا ہے، اس وقت ان بھائیوں میں پھر ایک بار سخت اختلاف اور نکشم تھی، اور اسی کی وجہ سے سید صاحب کو کابل میں طویل قیام کرنا پڑا، پشاور یا ریو مخد خاں کی تحویل میں تھا، ہشت گرگا علاقہ سید محمد خاں کے پاس تھا، اس طرح ہرات کو مستثنی کر کے سارا افغانستان و سرحد بارک زئی سرداروں کے زیر حکومت و انتظام تھا، جو ایک باپ کے بیٹے تھے اور عام طور پر ”درانی“ کہلاتے تھے، سید صاحب کو انہیں سرداروں کی عملداری سے گزر کر یوسف زیبیوں کے علاقے میں جانا تھا، جس کو عام طور پر سمد (۲) کہتے ہیں۔

قندھار کی جانب

”کوک سے دوسرے روز ظہر کے وقت روانہ ہوئے، سات کوں تک کہیں پانی نہ تھا، یہ سب راستے طے کر کے صحیح کے قریب ایک تالاب کے کنارے پہنچ، جو بارش کے پانی سے پر تھا، بقیہ شب وہاں گزار کر نماز صحیح پڑھ کر روانہ ہوئے، پانچ کوں پر کاریز ملا فتح اللہ خاں پر منزل کی، دوسرے روز آٹھ کوں چل کر ایک ویران مقام پر منزل ہوئی، وہاں سے کوچ کر کے دس کوں پر قلعہ حاجی میں منزل ہوئی، وہاں کے زمیندار نے بیعت کی اور چند لوگوں کے ساتھ رفاقت اختیار کی، اس کی زبانی معلوم ہوا کہ پر دل خاں حاکم قندھار کا حقیقی بھائی شیر دل خاں جو بڑا سفا ک اور دلیر آدمی تھا، اور جس نے اپنی شیر دلی سے محراب خاں حاکم قلات والی حکومت بلوچستان سے جنگ کی نیت سے اپنی فوج اور توپ چانے کو میں نہیں بھیج دیا تھا، اور عقریب محراب خاں پر جملے کا ارادہ رکھتا تھا، گزشتہ شب ایک ہفتہ بیمار رہ کر انتقال کر گیا اور چارونا چار حاکم بلوچستان سے صلح ہو گئی اور اس طرح سے حضرت گی دعا جو آپ نے فریقین کی صلح کے لئے حاکم شاہ کے سامنے کی

(۱) امیر امان اللہ خاں تک افغانستان کی حکومت دوست محمد خاں کی اولاد میں رہی بچہ سقہ کی بغاوت کے بعد جب نادر شاہ نے افغانستان پر قبضہ کیا، جو سلطان محمد خاں کی اولاد میں تھے تو تخت افغانستان اس شاخ کی طرف منتقل ہو گیا۔

(۲) اس سے مقصود وہ سید امنی علاقہ ہے، جو دریائے سندھ اور سرحد پہاڑوں کے درمیان ہے، ضلع پشاور ضلع مردان اسی علاقے میں واقع ہیں۔

تھی، قبول ہوئی۔

چونکہ قندھار یہاں سے قریب تھا موضع دیہات راستے میں کثرت سے ملتے تھے، زائرین اور تماشا یوں کا جموم تھا، لوگ اپنے اپنے گھروں سے نکل کر راستے پر کھڑے ہو جاتے، زیارت کرتے اور دعا میں لیتے، بہت سے موکی پھل اور فوا کہ: سردہ، تربوز اور انگور گدھوں اور اونٹوں پر لادے ہوئے کھڑے ہوتے تھے، اور حضرتؐ کی خدمت میں پیش کرتے تھے۔

اسی طریقے پر آپ دیہات اور قریوں سے گزرتے ہوئے چھ کوں پر جا کر کاریز ملا عبد اللہ پر، جو قصبهٗ خوشاب کے قریب ہے، مقیم ہوئے، وہاں سردے اور انگور وغیرہ کے ڈھیر لگ گئے، ہندوستانی رفقاء نے جن میں سے بہتوں نے ان پھلوں کے نام ہی نام نہیں تھے، شکم سیر ہو کر کھائے۔ (۱)

استقبال

”حاکم قندھار نے آپؐ کی آمد آمد سن کر اپنی حضوری کے امرا میں سے ایک کو، جسے قندھار میں شاہ غاثی کہتے ہیں، پندرہ سوار دے کر استقبال کے لئے بھیجا، رو سائے شہر میں سے بہت سے لوگ، جو مدت دراز سے آپؐ کے اوصاف سن کر اور تشریف آوری کی خبر معلوم کر کے ملاقات کے مشتاق تھے، شہر سے پانچ کوں کافا صلمہ طے کر کے کاریز ملا عبد اللہ پہنچے۔ (۲)“

قندھار

”دوسرے روز ۲۸ محرم الحرام کو آپؐ قصبهٗ خوشاب و کاریز ملا عبد اللہ سے کوچ کر کے اسی عرض بیگی کی رہبری و معیت میں جس کو حاکم قندھار نے آپؐ کے استقبال کے لئے بھیجا تھا، قندھار کی طرف روانہ ہوئے، سیکڑوں سواروں نے اپنے گھر سے نکل کر راستے میں ملاقات کی اور فرودگاہ تک ساتھ آئے، ہزاروں شرافاء و علماء و فضلائے شہر پیارہ پا استقبال کرتے تھے، اور سواری کے ساتھ ساتھ چلتے تھے کہ راستے اور سڑکیں تنگ ہو گئیں، جموم کی کثرت سے خویش و بیگانہ کی تمیز مشکل تھی، اس تزک و احتشام کے ساتھ آپؐ شہر کے قریب آئے، شہر سے ایک میل مغرب کی

(۱) مکتب سید حمید الدین، مکتوبات (قلمی) ص ۲۰۰، ۲۰۱ (۲) ایضاً ص ۲۰۱، ۲۰۲

جانب دروازہ ہراتی کے قریب آپؒ کا خیمه نصب ہوا اور شکر نے قیام کیا۔

پر دل خال حاکم قندھار نے اپنے بھائی شیر دل خال کی وفات کی وجہ سے جس کو چوتھا روز تھا، حاضری سے معدرت کی اور ضیافت کا سامان بھیج دیا، آپؒ نے سلام کہلایا اور فرمایا کہ کل صبح میں خود تعزیت کے لئے آؤں گا، دوسرے دن چالیس آدمیوں کے ساتھ آپؒ تعزیت و ملاقات اور مرحوم کی فاتح خوانی کی تقریب میں تشریف لے گئے، پر دل خال اپنے تمام بھائیوں کے ساتھ دلان سے نکل کر استقبال کے لئے باہر آیا اور بڑی عقیدت کے ساتھ ملاقات و معافی کیا، اندر لے جا کر اپنی منڈ پر بٹھایا، آداب و تقویم، جالایا اور اس دور راز سفر کے حالات و مقاصد دریافت کئے اور اس کی تفصیل معلوم کر کے ظاہری بے سروسامانی کے باوجود حضرت کی اولو العزمی پر حیرت کی اور اس کو تاسید الہی شمار کیا، دو گھنٹے اسی قسم کی گفتگو اور رسم فاتح خوانی کے بعد آپؒ باہر تشریف لائے۔^(۱)

قندھار سے روانگی

”چار روز قندھار میں قیام رہا، خاص و عام میں سے کوئی نہ تھا، جو حاضر نہ ہوا ہو، ہر شخص نے باصرار معیت جہاد کی درخواست کی، نوبت اس کی پہنچی کہ بغیر آپؒ کی اجازت کے ہزار ہائی اسخاں نے جہاد کے عزم سے سفر کا سامان درست کرنا شروع کر دیا، حاکم کو معلوم ہوا تو شہر آشوبی کے غطرے سے پریشان ہو کر بوابوں کو حکم دیا کہ شہر سے کسی کو نکلنے نہ دیں، لوگ اس پر بھی بازنہ آئے تو حضرت گوپیغام بھیجا کہ آپؒ کے تشریف رکھنے سارا شہر شوق جہاد میں آپؒ کی معیت کے لئے بے قرار ہے، انتظام حکومت درہم برہم ہو رہا ہے، ہماری گزارش ہے کہ آپؒ کا بدل تشریف لے جانے میں تعجیل فرمائیے اور اہل شہر میں سے جو آپؒ کی معیت کی درخواست کرے، قبول نہ فرمائیے۔

حضرت[ؐ] بے طفی کے اندریشے سے ۳ صرف کو قندھار سے روانہ ہو گئے اور کاریز حاجی عبد العزیز پر قیام فرمایا، ۲۰ محرم کو وہاں قیام فرمایا کہ قندھار سے کابل تک کے لئے اونٹ کرانے پر لئے اور ۵ محرم کو وہاں سے کابل کی جانب روانہ ہو گئے اور قلعہ عظم خال پر منزل کی۔

باد جود بندش اور شدید انظام کے چار سو کے قریب علماء و فضلا، مدارس کے طلباء اور خانقاہوں کے مشائخ کسی نہ کسی طرح باہر آگئے اور قلعہ عظم خاں میں پہنچ کر آپ سے مل گئے، یہ سب شوق جہاد میں سرشار اور سردینے کے لئے تیار تھے، حضرتؐ نے خواجہ ظہور اللہ کو حاکم قندھار کے پاس اس پیغام کے ساتھ بھیجا کہ ہم تمہارے شہر کے لوگوں کو نہیں لے جا رہے ہیں وہ خود آگئے ہیں، اگر اجازت ہو تو ساتھ لے جائیں ورنہ اپنا آدمی بھیج کرو اپس کرو، حاکم نے جواب دیا کہ علماء و فضلا و طلباء میں سے جواب تک پہنچا ہو، اس کو لے جاسکتے ہیں، دوسرا اگر خواہش کرتے تو اس کو جواب دے دیں، حضرتؐ نے ان میں دوسو ستر آدمی اختیاب کر لئے، باقی سے فرمایا کہ جس وقت جہاد شروع ہو جائے اس وقت آجانا، کوئی انکار نہ ہوگا، دوسو ستر آدمیوں کو مناسب نصیحتیں فرمائیں اور سید دین محمد قندھاری رفیق قدیم کو ان کا افسر مقرر کیا اور ان کو شکر مہاجرین و مجاہدین میں شامل کیا۔^(۱)

غلزویٰ قبیلے کے علاقے میں

سید صاحب قلعہ عظم خاں سے چل کر قلعہ رمضان خاں پہنچے، یہاں سے غلوتی سرداروں اور زمینداروں کا علاقہ شروع ہوتا ہے^(۲)، جن کے آبا اجداد پکھ ہی عرصہ پہلے افغانستان، نیز ایران کے ایک بڑے حصے پر حکومت کرتے تھے، اور قندھار کے تخت پر متمکن تھے، نادر شاہ افشار نے ان کو ایران سے نکالا، آخر غلوتی فرمزا و حسین کو شکست دے کر قندھار و کابل پر قبضہ کر لیا، نادر شاہ کے قتل پر افغانستان کے عنان حکومت احمد شاہ ابدالی کے ہاتھ میں آگئی، اس کے انتقال کے بعد اس کے پوتے محمود کے عہد میں ابدالیوں کی دوسری شاخ بازک زلی افغانستان

(۱) مکتوب سید حیدر الدین، مکتوبات (قلعی) ص ۲۰۷، ۲۰۸

(۲) ”غلوتی افغانستان کا ایک بہت بڑا اور بھیلا ہوا قبیلہ ہے، جو جنوب میں قلات غلوتی سے لے کر شمال میں دریائے کابل تک مغرب میں گل کوہ کے حدود سے مشرق میں ہندوستان کے حدود تک پھیلا ہوا ہے، اور متعدد مقامات پر ان حدود سے بھی متجاوز ہے، اس قبیلہ کا تعلق اسی نسل سے ہے جس سے عیسیٰ میل اور لوہی پٹھان ہیں، فوجی صلاحیتوں اور تجارتی کاروبار میں وہ کسی قبیلے سے کم نہیں، وہ وجہی، بہادر، اور مردانہ اوصاف کے حامل ہیں،“ (انسائیکلو پیڈیا برلنیکا، جلد دہم، اشاعت ۱۲)

کے تخت و تاج کی مالک بن گئی، اس پورے عرصے میں افغانستان کے سابق فرمائز والوں کا خاندان غلزاری جو ایک کثیر التعداد اور طاقتور قبیلہ تھا، حکومت اور اس کے تمام مناصب و منافع سے محروم رہا، اس بنا پر غلزاری درانیوں اور بارک زیبوں کو ہمیشہ اس نظر سے دیکھتے تھے کہ وہ سلطنت کے غاصب ہیں اور درانی ان کی طرف سے مطمئن نہیں تھے، ان کو معلوم تھا کہ غلزاری قبیلے کا ہر فرد اپنے کو حکومت افغانستان کا حقیقی مالک اور وارث سمجھتا ہے۔

سید صاحب[ؒ] ان غلزاری سرداروں اور زمینداروں کے علاقے سے گزرے تو انہوں نے اپنی امداد رفاقت کی پیش کش کی اور آپ[ؐ] کے مقاصد جہاد میں شرکت پر آمدگی ظاہر کی، سید صاحب[ؒ] افغانستان کی قریبی گزشتہ تاریخ سے واقف تھے، آپ[ؐ] کو درانیوں اور غلزاریوں کے تعلقات کا علم تھا، آپ[ؐ] کو خوب معلوم تھا کہ غلزاریوں کی رفاقت و تائید کے معنی صرف یہ ہیں کہ درانیوں کو جو عمل افغانستان کے حاکم اور اس کی سیاست پر حاوی ہیں، اور جن کے علاقے میں آپ جا رہے ہیں، اپنا دشمن بنا لیا جائے، اور ان سے امداد کی ہر امید منقطع کر لی جائے، اس بنا پر آپ[ؐ] نے غلزاریوں کی اس پیش کش کے قبول کرنے سے (جو ممکن ہے مخصوصاً رہی ہو) دینی و سیاسی مصلحتوں کی بنا پر سر دست معدود ری ظاہر کی اور ان کے پورے اعزاز اور شکر گزاری کے ساتھ ان کو جواب دے دیا، سید حمید الدین اپنے مکتوب میں لکھتے ہیں ”قلعہ رمضان خاں تک راستے کے تمام دیہات میں درانی افغانوں کی سکونت وزمینداری تھی، قلعہ رمضان خاں سے غلزاری سالم خیل، پٹھانوں کی سکونت وزمینداری شروع ہوتی ہے، لکھنؤ میں عبدالرحمن قدر حاری اسی قبیلے سے ہیں، قلعہ رمضان خاں سے راونہ ہو کر مقام جلدک میں منزل ہوئی، چونکہ حضرت[ؑ] گی ہندوستان سے تشریف آوری کی شہرت ان اطراف کے تمام باشندوں کے کانوں تک پہنچ چکی تھی، اس لئے تمام سردارزادے اور قدیمی رئیس زادے، جو خاندان سلطنت کی تباہی کی وجہ سے کنج گنمای میں پڑے ہوئے تھے، کاشکاری کرتے تھے، انہوں نے حضرت[ؑ] کی رفاقت کو شوکت دینیوں اور نجات اخروی کا وسیلہ سمجھ کر رفاقت کے لئے درخواستیں کیں اور اس مضمون کے خطوط لکھ کر بھیجے۔

انہیں میں سے شاہ حسین غلزاری سالم خیل کی اولاد میں عبدالرحمن خاں کا بیٹا خانان خاں

بھی تھا، جس کے بزرگ پہلے تمام مملکت خراسان پر حکومت کرتے تھے، اور شاہ نے حسین شاہ کو شکست دے کر افغانستان کو اس سے حاصل کیا، جب شکر چاہدین کا گزر قلعہ رمضان خاں سے ہو کر جلد کی طرف سے ہوا تو خانان مذکور کے بھیج ہوئے غلوبی قوم کے دوسوار راستے میں ملے، جنہوں نے عرض کیا کہ ہمارے آقا آپ سے ملنا چاہتے ہیں، اور آپ کو اس مہم کے لئے بہت مفید مشورے دیں گے، چونکہ درانی اور غلوپی قوم کے درمیان قدیم زمانے سے رقبات اور عداوت ہے، اور حضرت کی رفاقت میں زیادہ تر قدر ہمارے آدمی تھے، جو درانی قبیلے سے تعلق رکھتے تھے، اور چونکہ اس وقت رخ غزنی اور کابل کی طرف تھا، اور وہاں کی حکومت بھی درانیوں کی تھی، اس لئے اس اندیشے سے کہ خانان مذکور کی ملاقات و مشورے سے اس ملک کے حکام کو کچھ کھٹک نہ پیدا ہو، خانان خاں مذکور سے ملنا اور اندیشوں نے مناسب نہ سمجھا۔

جب یہ سوار خانان مذکور کے پاس واپس گئے تو اس نے کمال عقیدت اور اخلاص اور سعادت قدم بوسی کی انتہائی آرز و مندی کے ساتھ حضرتؐ گو دوسرا خط دوسرے دوساروں کے ساتھ بھیجا، ان سواروں نے شکر میں آ کر لکھنؤ کے قدر ہاریوں کے حالات دریافت کئے، اور کہا کہ ہمارے آقا خانان اور عبدالرحمن خاں کے والد یوسف خاں اور محمد سعید خاں، آپس میں بہت قریب کے رشتے دار ہیں، اور ان اطراف میں اتنی بڑی برادری اور اتنے حامی و مددگار کسی کے نہیں، اس کی تصدیق موافق و مخالف سے کی جاسکتی ہے، آخر حضرتؐ نے اس خط کا جواب کمال اعزاز شاہانہ کے ساتھ دیا، جس میں اس کی دلچسپی اور خاطر داری پورے طور پر کی اور مکان پر تشریف لانے کا وعدہ بیان کیا، صبح کو خان مذکور نے ایک دوسرا خط اس سرفراز نامے کے جواب میں بھیجا کہ مجھے اپنے معتقدین کی جماعت میں تصور فرمائیے اور جب کبھی کفار سے مقابلے صورت پیش آئے یا اس کا موقع قریب ہو تو مجھے سرفراز نامے کے ذریعے سے یاد فرمائیں، میں فی الفور معبود حقیقی کی رضا جوئی کے لئے چالیس پچاس ہزار سواروں اور پیادوں کے ساتھ کوہستان کے راستے سے ہو کر خدمت والا میں پہنچ جاؤں گا، اور سعادت دارین حاصل کروں گا، اور خود اس بدگمانی سے بچنے کے لئے حضرت کی خدمت میں نہیں آیا۔

یہاں سے کوچ کر کے مقام کوڑم میں قیام ہوا، یہاں شہاب الدین خاں نامی غلوتی سردار نے جو غلہ یوں کی سلطنت کے زمانے میں وزارت و نیابت کے عہدے پر تھا، اور اب بھی اپنی قوم کی بڑی جمعیت اس کے ساتھ ہے، لیکن شہاب الدین خاں نے رہنی اور قوتی کا پیشہ اختیار کر لیا ہے، اپنے ایک معتمد آدمی کو حضرت کی خدمت میں بھیجا کہ مجھے اپنے مشتبین میں تصور فرمائیے اور جب میرا کام ہو مجھے طلب کیجئے، میں بڑی جمعیت کے ساتھ حاضر ہوں گا۔

قندھار و غزنی کے راستے میں آپ مُتعدد منزلیں کرتے ہوئے موضع مشکنی پہنچے، آپ نے راستے ہی سے ملا ظہور اللہ کو بیس قندھاریوں کے ساتھ میر محمد خاں حاکم غزنی اور سلطان محمد خاں حاکم کابل کے پاس اپنے اطلاعی خط کے ساتھ بیٹھیج دیا تھا، خط کا مضمون یہ تھا کہ ہم ہندوستانی مسلمانوں اور اہل حمیت کا ایک گروہ کفرستان سے تنگ آ کر جہاد و ہجرت کے عزم سے اپنے وطن سے نکلا ہے، اور مسلمانوں کو دین کے اس رکن رکین کو قائم کرنے کی دعوت دینے کے لئے محض لوجہ اللہ اس تدریسافت طے کر کے تمہارے ملک میں پہنچا ہے، مقصود یہ ہے کہ اسی طرح یوسف زئی کے علاقے میں، جو پشاور کے اطراف میں ہے، پہنچ جائیں، ہم آپ کے شہروں سے گزریں گے، دنانیٰ و مردوں کا تقاضا یہ ہے کہ آپ متوجہ نہ ہوں اور ہمارے پہنچنے سے پہلے ہم کو تحریری اجازت دیں تاکہ ہم اطمینان کے ساتھ ان حدود سے گزر کر اپنی منزل مقصود پر پہنچ جائیں۔

اس خط کے جواب میں میر محمد کا خط آیا، جس پر اس کی مہر تھی کہ آپ کی تشریف آوری ہمارے لئے سعادت و سرست کا باعث ہے، آپ بلا تالیل تشریف لا جائیں، ہم سے جو کچھ خدمت بن پڑے گی، ہم دریغ نہ کریں گے۔

مشکنی کی منزل پر لشکر کا قیام گاہ سے دو کوں فالصلے پر دامنِ کوہ میں میر محمد خاں اپنے کسی سرکاری کام سے دو ہزار سوار اور تین ضرب توب کے ساتھ آیا ہوا تھا، اس کے لشکر کے لوگ شام تک سیکڑوں کی تعداد میں ملاقات کے لئے آتے رہے، اور ان مہاجرین کی عزیمت اور ہمت پر آفریں کہتے رہے، خود میر محمد خاں کا ارادہ اگلی صبح کو آنے اور ملاقات کرنے کا تھا، مگر پچھلی شب

میں کوئی ایسا ضروری کام مپیش آگیا کہ اسی وقت تمام لشکر اور توپ خانے کو کوچ کا حکم ہو گیا۔
اگلے روز صبح کوشکنی سے کوچ ہوا، ایک روز راستے میں منزل ہوئی، دوسرے روز آٹھ
کوئی چل کر غزنی میں داخل ہوئے۔ (۱)

غزنی

”روساۓ شہر اور اہل علم و فضل اور بے شمار آدمیوں نے سوار اور پیادہ پاؤ کوں نکل کر
آپ کا استقبال کیا، آپ نے سلطان محمود غزنوی کے مزار کے متصل لشکر کا پڑا اوڈا، میر محمد خاں
حاکم غزنی کے نعمرا صاحب جزاۓ نے جو آشوب چشم میں بتلا تھا، قلعے کی دیوار کے نیچے تینیں
سواروں کے ساتھ آ کر قدم بوسی کی اور آپ کے ساتھ رہا، آپ نے تکلیف کا خیال کر کے اس کو
رخصت کیا، عصر کے وقت نائب حاکم بارہ سواروں کے ساتھ آیا، حاکم غزنی نے تمام ضروریات کا
انتظام کیا اور حاضر ہو کر بیعت کی، خاص و عام سب ہی حاضر خدمت ہوئے، عماں غزنی میں سے
بعض رائے بریلی حاضر ہو کر زیارت سے مشرف ہو چکے تھے، غزنی دوروز قیام کر کے ۲۵ صفر
۱۲۲۶ھ (۱۸۲۱ء) کو آپ کابل روانہ ہوئے۔ (۲)

کابل

”راستے میں ہفت آسیاب، شیخ آباد، میدان ٹھہرتے ہوئے قلعہ قاضی پہنچ، جہاں سے
شہر کابل چار کوں ہے، میدان ہی میں سردار سلطان محمد خاں کابل کا خط پہنچ گیا، جس میں تحریر تھا کہ
آپ کا تشریف لانا فراویٰ برکت اور زینتِ مملکت کا باعث ہے، بے تکلف تشریف لائیں اور ہم
سب کو اپنے خدام میں شمار کریں۔

راستے میں ملاحاجی ملا علی ایک سردار فوج شاہی، حکومت کابل کی طرف سے پچاس
سوار اور پیادوں کے ساتھ حاضر ہوئے اور سردار کابل کا سلام پہنچایا اور سرکاری طور پر آپ
کا استقبال کیا، اکثر رو سا و عماں دار السلطنت اور ہزار ہا خاص و عام آپ کے استقبال کے لئے شہر

(۱) مکتب سید حمید الدین، مکتوبات (قلی) ص ۲۰۹-۲۱۳

(۲) مکتب سید حمید الدین، مکتوبات (قلی) ص ۲۱۲-۲۱۸

سے باہر آئے تھے، اور آپؒ کی سواری کے ہمراہ تھے، نصف راستے پر امین اللہ خاں نائب سلطان محمد خاں بڑے ترک و احتشام سے سواروں اور پیادوں کے ساتھ آپؒ کا منتظر تھا، سلام و مزاج پرستی ہوئی، جہاں سے شہر کا دروازہ ایک کوس رہ جاتا ہے، وہاں سوار اور پیادہ استقبال کرنے والوں کا اس قدر ہجوم ہوا کہ راستے چلنامشکل ہو گیا، حصار کے دروازے پر جہاں کوہ شہائی اور کوہ جنوبی آکر ملتے ہیں اور ان کے درمیان سے کابل کی ندی بہتی ہے، اور اس کے شمالی ساحل پر شارع عام ہے، اور اس درے سے مغرب کی طرف جو سبع میدان ہے، جب سواری وہاں پہنچی تو سلطان محمد خاں اپنے تین بھائیوں کے ساتھ پہنچا سواروں کی جمعیت کے ساتھ استقبال کے لئے کھڑا ہوا تھا، سید صاحبؒ نے دیکھ کر دور سے ہاتھا اٹھا کر سلام کیا، اس نے ادب سے سلام کا جواب دیا اور سواری سے اتر آیا، آپؒ نے بھی سواری سے اتر کر مصافحہ و معاففہ کیا، پھر حضرتؒ گوسوار کر کر خود سوار ہو کر ہمراہ کاب چلا، بے شمار رو سا و عنا کد شہر جو ق آرہے تھے، اور سلام و مزاج پرستی کرتے تھے، گھوڑوں اور ہجوم کی وجہ سے ایسی گرداؤڑتی تھی کہ کوئی چیز نظر نہیں آتی تھی، سلطان محمد خاں نے اجازت چاہی اور اپنے نائب امین اللہ خاں سے کہا کہ حضرتؒ گو شہر کے بازار میں سے ہو کر لے جاؤ تاکہ تمام اہل شہر آپؒ کے دیدار سے اپنی آنکھیں روشن کریں، آپؒ بازار سے گزر کر وزیر فتح خاں کی شاندار حوالی اور لفڑا پاپیں باغ میں مع قافلہ ٹھہرے، اس زمانے میں سردار کابل میں سخت اختلاف تھا، اور جنگ کی نوبت پہنچ گئی تھی، آپؒ مصالحت کی امید پر ڈیڑھ مہینے ٹھہرے رہے، جب کامیابی نہ دیکھی تو پشاور روانہ ہوئے (۱)، راستے میں مسلمان اس جوش و محبت کے ساتھ استقبال کرتے تھے، جس کا مظاہرہ سارے سفر میں ہوتا رہا۔ (۲)

پشاور دو تین روز قیام رہا، وہاں سے ہشت نگر تشریف لے گئے، وہاں چند روز قیام کر کے اور وہاں کے مسلمانوں کو جہاد کی دعوت و تبلیغ فرمائ کر خویشانگی ہوتے ہوئے نو شہرے تشریف لائے، جہاں سے اس محبوب عمل عبادت عظیمی کا آغاز کیا گیا، جو یہ سوں کی دعوت و تبلیغ اور

(۱) مکتب سید حمید الدین (قلمی) از کابل مورخ ۱۹ اریج الاول ۱۲۲۲ھ (۲) ایضاً ص ۲۲۲

جدوجہد کا حصل اور اس پر مشقت و پر محنت سفر کا مقصد تھا جس کی نظر پچھلی صدیوں کے فاتحین اور کشورکشاوی کی تاریخ میں بھی ملنی مشکل ہے، اور جو صرف قوت ایمانی، شوق و محبت اور اعتماد علی اللہ کا کرشمہ تھا، یہ سید صاحبؒ کی عظمت و عزیمت اور حسن ترتیب کی ایسی یادگار ہے جس سے ہندوستان کی ہزار سالہ اسلامی تاریخ خالی ہے۔

بائیسوال باب

چمکنی سے نو شہر تک

چمکنی سے ہشت نگر^(۱)

آپ چمکنی سے کوچ فرم اک دریائے لندنے اتر کر چار سدھ علاقہ ہشت نگر میں تشریف فرمادھوئے، آپؐ کی تشریف آوری کی خبر سن کر اس مقام کے تمام مردم و مورخ کی طرح آپؐ کی زیارت کے لئے جمع ہو گئے، جوانب و اطراف کی عورتیں بھی مجتمع ہو گئیں، آپؐ اس وقت اونٹ پر سوار تھے، اونٹ کے زین پوش کی جھال رکو عورتوں نے تبرک کے طور پر توڑ لیا، اونٹ کی دم کے بال نوچ لئے، اونٹ کے پیروں کے نیچے کی خاک بھی تبرک سمجھ کر کوئی عورت اپنی آنکھ میں لگاتی تھی، کوئی منہ پر ملتی تھی، کسی نے گھر لے جانے کے لئے وہ خاک اپنے کپڑے میں باندھ لی، سب لوگوں نے آپؐ کو لے جا کر بستی کے کنارے آپؐ کا خیر نصب کیا اور سب قافلہ و ہیں اترا۔
لشکر کی معیت

غدی کی تقسیم اور اخراجات وغیرہ کے مہتمم مولوی محمد یوسف صاحب پھلتی تھی، مولوی صاحب نے بیان کیا کہ آج لشکر کے کھانے کا خرچ نہیں ہے، سید صاحب کو اس کا علم ہوا تو آپ

(۱) یہاں سے جنگ بالا کوٹ تک جو حالات و واقعات لکھے جائیں گے، ان کا زیارہ ترمذ "وقائع احمدی" ہے، جوان چشم دید واقعات کا مجموعہ ہے، جو ٹونک میں مرتب ہوئے، اور اوبوں کے خود اپنے الفاظ میں نقل کر دیئے گئے، یہاں بھی کتاب کے الفاظ و عبارت میں کم سے کم تغیری کیا گیا ہے، جہاں کہیں قلمی خطوط، یا "منظورۃ المسعد" یا کسی اور مأخذ سے کوئی چیز نقل کی گئی ہے، وہاں اس کا حوالہ دے دیا گیا ہے۔

دیریک سکوت میں رہے، آپ نے فرمایا ”کچھ فکر و تشویش کی ضرورت نہیں، یہ سب لوگ جس کے بندے ہیں، وہ آپ ان کی پروش کرے گا“ پھر فرمایا کہ باور پی خانے کے کچھ متی ظروف، دیکھی، طشت وغیرہ تسلی کے لئے کسی بقال کے یہاں رکھ کر آج کے واسطے جنس لے لو، پھر جیسا ہو گا دیکھا جائے گا، انہوں نے ایسا ہی کیا اور جنس لا کر حضرت سے پوچھا کہ اس کو کیونکر تقسیم کریں، آپ نے فرمایا کہ جس قدر سب کو پہنچ بانٹ دو، لشکر میں غلے کی تقسیم کے لئے ایک تاملوٹ تھا، اس میں تین پاؤ آٹا آتا تھا، ہر ایک کو ایک ایک تاملوٹ غلہ یا آٹا ملتا تھا، اس روز غلہ کی قلت کے سبب سے تین تین آدمیوں میں ایک تاملوٹ آٹا تقسیم ہوا، لوگ کھاپی کر اپنی خدمت پر مستعد ہو گئے، چوکیدار اپنے چوکی پہرے پر قائم ہوئے، شینے والے گشت پر گئے اور پولوں کا حکم لشکر میں پہنچا دیا اور لوگ آرام سے لیٹ گئے۔

لشکر گاہ کی رات

سید صاحب چارپائی کے گرد اکثر مشتاق لوگ آپ کی باتیں سننے کے لئے رہا کرتے تھے، اور اس کثرت سے ہوتے تھے کہ کسی کا سر کسی کا پیر، کسی کا پیٹ، کسی کی بیٹھ، کسی کو کسی بات کا تکلف نہ تھا، جس نے جہاں کہیں جگہ پائی وہیں بے تکلیف سورہا۔

چھپلی رات کو آپ اٹھے اور وضو کر کے نماز تہجد ادا کی، لوگوں نے بھی نماز پڑھی، آپ نے لوگوں سے فرمایا ”یہ قبولیت دعا کا وقت ہے، جناب اللہی میں دعا کرتا ہوں، تم سب مل کر آیں کہو“ پھر آپ نے برہمنہ سرگر یہ وزاری کے ساتھ دعا کی ”اے پروردگار تو بڑا قادر و بے نیاز ہے، ہم سب تیرے محتاج و ناچار بندے ہیں، تیرے سوا کوئی ہمارا حامی و مددگار نہیں، ہم سب تیری ہی رضامندی کے لئے اپنے شہر و دیار چھوڑ کر یہاں آئے ہیں، تو ہم سب پر اپنی رحمت کی نظر کر“ اسی طرح کے الفاظ بار بار کہتے تھے، اس وقت ہر شخص کا کچھ اور ہی حال تھا گویا سب پر فنا کی سی حالت طاری تھی، دعا کے بعد کچھ حاضرین کو عوظ اور نصیحت فرمائی، پھر سورہ ہے، صبح کی اذان کے بعد بیدار ہوئے، استنبجے سے فراغت کر کے وضو کیا، نیتیں پڑھیں، اس عرصے میں لشکر کے لوگوں کے علاوہ اس بستی کے تمام لوگ نماز کے لئے حاضر ہو گئے، آپ نے نماز پڑھائی اور نماز کے بعد بڑی

دیتک دعا کی۔ سید محمد خاں کی حاضری

دن نکلے سردار سلطان محمد خاں کا سب سے چھوٹا بھائی سردار سید محمد خاں بالا حصہ سے ملاقات کے لئے آیا، بہت سے لوگ اس کے ہمراہ تھے، اس نے بیعت کی، اس کے ہمراہ یوں اور بستی کے لوگوں میں سے بھی بہت سے آدمیوں نے بیعت کا شرف حاصل کیا، بیعت کرنے والوں کی اس قدر کثرت تھی کہ ہاتھ پکڑنے کی نوبت آئی بھی مشکل تھی، آپ نے اپنا دوپٹہ پھیلا دیا اور ان سب سے بیعت لی۔
اہل لشکر کے اخلاق

اکبر خاں لشکر میں ایک بھیلے دار تھے، اور رسول خاں نامی بلح آباد کے رہنے والے بڑے بہادر اور بانگوں میں مشہور تھے، ان کا ایک بھتیجا دس گیارہ برس کا تھا، جس کو انہوں نے تعلیم و تربیت کے لیے اکبر خاں کے بھیلے میں رکھ دیا تھا، ہشت گنگر میں جن لوگوں نے بیعت کی تھی، وہ کچھ مٹھائی بھی لائے تھے، وہ بھی اکبر خاں کے بھیلے میں تھی، اس لڑکے نے اس میں سے ایک یا دول لڑکوں کا لئے، اکبر خاں کو خبر ہوئی تو انہوں نے اس کو ایک تھپٹر مارا کہ پھر کبھی ایسی حرکت نہ کرے، کسی نے اس کی اطلاع رسول خاں کو کی کہ تمہارے بھتیجے کو اکبر خاں نے تھپٹر مارا، ان کو اس کا بڑا رنج ہوا اور غصے میں ان کی زبان سے کچھ سخت سنت الفاظ انکل گئے، پھر کچھ سوچ سمجھ کر چپ ہو رہے، نور خاں نے یہ سارا واقعہ سید صاحب گونسیا، آپ رسول خاں کا بڑا خیال رکھتے تھے، آپ نے ان کو بلا یا اور خاطر داری سے بٹھایا، اس کے بعد فرمایا "ہم نے سنا ہے کہ اکبر خاں نے تمہارے بھتیجے کو تھپٹر مارا جس سے تم کو بڑا رنج ہوا، یہ بات تم کونہ چاہئے، انہوں نے اپنا لڑکا سمجھ کر تعلیماً مارا ہوگا" رسول خاں نے کہا "حضرت جیسا میر امزاج ہے، آپ بھی جانتے ہیں، اور اکثر لوگ واقف ہیں کہ مجھ کو کسی سخت بات کی برداشت نہیں، جب سے میں نے آپ کے ہاتھ پر توبہ کی، تب سے وہ جہالت اور شورہ پشتی اللہ تعالیٰ نے دور کر دی، اگر وہی جہالت اور شیطنت، نعوذ باللہ مجھ میں ہوتی تو اس کے باوجود کہ آپ کے لشکر میں ہندوستانی و قندھاری وغیرہ اتنے لوگ

بہادری و شجاعت میں یکتائے زمانہ ہیں، مگر میں کسی کو خیال میں نہ لاتا اور سخت بات کا جواب توار
ہی سے دیتا، لیکن میں نے سچے دل سے آپ کے ہاتھ پر توبہ کی ہے، اکبر خاں تو میرے بھائی ہیں
، مارا تو خوب کیا۔“

یہ بات سن کر آپ ان سے بہت خوش ہوئے اور ان کے لئے دعا کی۔

ایک جاسوس کی گرفتاری

ہشت نگر میں قندھاریوں نے ایک اجنبی آدمی کو گرفتار کیا اور کہا کہ بدھ سنگھ کا جاسوس ہے،
بعض بعض قندھاریوں نے چاہا کہ اس کو مارڈا لیں، کسی نے یخ برآپ گو پہنچائی، آپ نے اسی وقت ایک
آدمی بھیجا کہ خبردار اس پر کوئی شخص ہاتھ نہ ڈالے، اس کو سلامت ہمارے پاس لے آؤ، یہ حکم سن کر چند
قندھاری اس کو لے کر آپ کے پاس گئے، آپ نے اس کو بلا کر اپنے خیمے میں بٹھایا اور جو قندھاری اس
کو لائے تھے، ان کو رخصت کر دیا، نماز عشا سے فارغ ہو کر آپ نے اس آدمی کو اپنے پاس بلا�ا اور فرمایا
”تو اپنا حال ہم سے سچ سچ بیان کر دے، کسی بات سے مت ڈر“ اس نے کہا ”حضرت سچ بات تو یہ ہے
کہ بدھ سنگھ لشکر کے ساتھ دریائے انک پر اتر کر خیر آباد میں داخل ہوا ہے، اس کو یہ اطلاع ملی ہے کہ کوئی
سید صاحب ہندوستان سے ملک گیری کے ارادے سے ایک بڑا لشکر لے کر ہشت نگر میں آئے ہیں،
اس لئے مجھے جاسوس کے طور پر بھیجا کہ مفصل حالات دریافت کر کے اطلاع دوں۔“

آپ نے اس کی گفتگوں کر فرمایا ”ہماری طرف سے بدھ سنگھ سے کہنا کہ جیسے تم رنجیت
سنگھ کے مطبع و فرمانبردار ہو اور وہ تم کو جہاں کہیں بھیجتا ہے، وہاں جاتے ہو، اسی طرح ہم بھی اپنے
آقا کے فرمانبردار اور غلام ہیں، وہ ہم کو جو کچھ فرماتا ہے، وہی ہم بجالاتے ہیں، ہم اسی کے سچیجے
ہوئے ہندوستان سے یہاں آئے اور عنقریب ہم سے تم سے مقابلہ ہو گا۔“

اس کے بعد آپ نے اللہ بنیش خاں جماعت دار کو بلا�ا اور فرمایا کہ اس آدمی کو ہمارے
لشکر میں ڈیرے ڈیرے کی سیر کر کر کچھ رات رہے، حفاظت سے لشکر کے باہر دو ڈیرے کوں تک
پہنچا دینا، یہ وہاں سے چلا جائے گا۔

لشکر گاہ کی تبدیلی

صحح کو اکوڑے کارپیس امیر خاں خٹک ملاقات کے لئے آیا اور شرف بیعت سے مشرف ہوا اور عرض کی "میرا بھتیجا فیروز خاں کا پیٹا خواص خاں میرا مخالف ہو گیا ہے، اس نے بدھ سنگھ کو اکوڑہ بلا یا ہے، اگر وہ سکھ سردار اکوڑے میں آ کر دریائے لنڈے کے درے اتر اتو تمام ملک سہہ (۱) کوتارانچ کر دے گا، مناسب یہ ہے کہ آپ یہاں سے کوچ کریں اور اس کو وہیں روکیں"۔
خوبیشکی میں

دوسرے روز آپؒ وہاں سے کوچ کر کے موضع خوبیشکی میں رونق افروز ہوئے، نماز مغرب کے بعد میاں عبداللہ نے آکر عرض کیا "یہ بتی چھوٹی ہے، یہاں کھانے کی جنس کم ملتی ہے، اور لشکر میں لوگ بہت ہیں" آپؒ نے اس وقت تمام حاضرین سے فرمایا "ہم دعا کرتے ہیں، تم سب مل کر آمین کرو، پھر آپؒ سر برہنہ دعا میں مشغول ہوئے، لوگ آمین کہتے تھے، جب دعا سے فارغ ہوئے تو فرمایا کہ بھائیو، ہر شخص اس وقت سے عشا کی اذان تک لا الہ الا اللہ پڑھے، سب نے ویسا ہی کیا، اذان عشا کے بعد ایک شخص آپؒ کے پاس آیا اور عرض کی کہ آٹے کی کشتی دریا کے کنارے موجود ہے، اپنے لوگوں کو چھیج کر ملکوں ایں، آپؒ نے یہ سن کر میاں عبداللہ سے کہا کہ تم کچھ لوگوں کو لے کر جاؤ اور وہاں سے آٹالاڈا اور یہاں لا کر جا جم پر جمع کر دو، عبداللہ تو اس طرف آتا ہے کوئے، اور آپؒ نے وضو کر کے لوگوں کو نماز عشا پڑھائی، جب لوگ وہاں سے آٹالائے، یہاں لشکر میں ایک جا جم پر جمع کر دیا، میاں عبداللہ نے آکر اطلاع کہ سب آتا وہاں سے آگیا، آپؒ نے پوچھا "کس قدر ہو گا؟" کہا "پندرہ من کے قریب ہو گا" آپؒ نے فرمایا کہ جب تک ہم وہاں نہ آ کیں، آٹا تقسیم نہ ہو، آپؒ وہاں تشریف لے گئے، اس میں سے تھوڑا آٹا انھالیا اور اللہ تعالیٰ کی قدرت و رحمت اور اپنی مغلیٰ محتاجی کا دریتک بیان کرتے رہے، پھر وہ آٹا بسم اللہ کر کے اس انبار میں ڈال دیا اور جا جم کے دونوں کو نے لوٹا دیئے اور فرمایا کہ دو روزہ سب تقسیم کر دو، اس

(۱) سہہ سے مراد وہ میدانی علاقہ ہے، جو دریائے سندھ اور سرحدی پہاڑوں کے درمیان ہے، پشاور ضلع مردان اسی علاقے میں واقع ہیں۔

وقت لشکر میں پندرہ سو کے قریب لوگوں کی جمیعت تھی، کچھ کم پانچ سو ہندوستانی اور کچھ اور پردو سو قندھاری اور کوئی آٹھ سو کے قریب ملکی لوگ ہوں گے، شیخ باقر علی صاحب آن تقسیم کرنے لگے، جو ہندوستانی اور قندھاری تھے، ان کو سب دور و زد دیا، اور جو لوگ وہیں نزدیک کے رہنے والے تھے، اپنے اپنے گھروں سے اکثر کھا کر آئے تھے، اور جو اپنے گھروں سے کھا کر نہیں آئے تھے، ان میں سے جس نے مانگا، اس کو بھی دیا، جب سب کو تقسیم کر چکے تو کچھ آنف رہا، آپ نے فرمایا کہ وہ آٹا ہمارے باور پی خانے کے منتظم شیخ قادر بخش کے حوالے کرو، اسی وقت لوگوں نے اپنی اپنی جماعت میں روٹیاں پکائیں اور کھاپی کر عہدے پر قائم رہے۔

لشکر کا انتظام

لشکر میں ابتداء سے چار جماعتیں تھیں، اور چار جماعت دار تھے، ایک جماعت خاص مشہور تھی، اور اس میں سید صاحب ^{صلی اللہ علیہ وسلم} نفس نہیں تھے، وہ جماعت مولوی محمد یوسف صاحب کی تھی، وہ ہمیشہ کوچ اور مقام میں دافنی جانب کو ہوتی تھی، دوسری جماعت مولانا محمد اسماعیل صاحب کی تھی، وہ کوچ اور مقام میں آگے ہوتی تھی، تیسرا جماعت سید محمد یعقوب صاحب کی تھی، اس جماعت میں ان کے نائب شیخ بدھن تھے، سید محمد یعقوب صاحب ٹونک میں تھے، یہ جماعت کوچ اور مقام کے وقت باعث میں طرف رہتی تھی، چوتھی جماعت اللہ بخش خاں کی تھی، وہ پیچھے رہتی تھی، متفرق اشخاص بیچ میں ہوتے تھے، سید صاحب کا خیر خاص جماعت کے قریب نصب کیا جاتا تھا۔
حکومت لاہور کو اعلام نامہ

اسی نظام و انتظام کے ساتھ آپ نے موضع خوشگلی سے کوچ کر کے ۱۸ اربجہادی الاولی ۱۲۳۲ھ (۱۸۲۶ء) کو نو شہرے میں قیام کیا، آپ نے حکومت لاہور کو شرعی دستور کے مطابق اس مضمون کا اعلام نامہ تحریر فرمایا تھا۔

۱۔ یا تو اسلام قبول کرو (اس وقت ہمارے بھائی اور ہمارے مساوی ہو جاؤ گے، لیکن اس میں کوئی جبر نہیں۔)

۲۔ یا ہماری اطاعت اختیار کر کے جز نہ دینا قبول کرو، اس وقت ہم اپنے جان و مال کی

طرح تمہارے جان و مال کی حفاظت کریں گے۔

۳۔ آخری بات یہ ہے کہ اگر تم کو دونوں باتوں میں سے کوئی بھی منظور نہیں تو لڑنے کے لئے تیار ہو جاؤ، مگر یاد رکھو کہ سارا یا غستان اور ملک ہندوستان ہمارے ساتھ ہے، اور تم کو شراب کی محبت اتنی نہ ہو گی، جتنی ہم کو شہادت کی ہے۔ (۱)

ایک مخبر نے آ کر خبر دی کہ بدھ سنگھ لشکر کے ساتھ اکوڑے میں داخل ہو گیا، یہ سن کر آپ[ؐ] نے فرمایا کہ خبردار، کوئی شخص کرنہ کھولے، ہوشیاری سے تیار رہے، اور جس کو کھانا پکانا ہو دن ہی کو پکا کر کھائے۔

(۱) ”سوائج احمدی“ میں اس اعلام نامے کے ذکر کے ساتھ اتنا اضافہ ہے ”در بارلا ہور نے برائخت اس اعلام نامے کا کچھ جواب نہیں دیا، بلکہ قاصد آرندہ اعلام نامہ کو در بار سے نکلوادیا، اس سبب سے اب جنگ کی تیاری شروع ہوئی“ (سوائج احمدی، ص ۱۲۶)

تہمیسوال باب

اکوڑے کی جنگ

شب خون کا فیصلہ

اس وقت تک مجاهدین اوسکھوں سے جنگ کی نوبت نہیں آئی تھی، جنگی مصلحتوں کا تقاضا تھا کہ پہلا معرکہ کامیاب ہوا اور دشمن پر مجاهدین کی جانبازی کا نقش قائم ہو جائے، حریف کی تعداد سات ہزار بیان کی جاتی تھی، اس کے مقابلے میں جن مجاهدین پر اعتماد کیا جا سکتا تھا، وہ صرف پانچ سو ہندوستانی اور دو سو قدھاری تھے، ملکیوں کی شجاعت اور میدان جنگ میں ثابت قدمی کا ابھی تک کوئی تجربہ نہ تھی، دراصل ابھی مجاهدین کی تعداد و استعداد اس درجے کو نہیں پہنچی تھی کہ اتنے کثیر التعداد دشمن سے میدان کی جنگ لڑی جائے، اس تمام نشیب و فراز کو سما منزہ رکھ کر فیصلہ کیا گیا کہ پہلا معرکہ شب خون کی صورت میں ہوتا کہ اصل اور مرکزی طاقت کو محفوظ رکھتے ہوئے دشمن پر ضرب لگائی جائے اور اس کو ہر اس زدہ کر دیا جائے۔

مجاہدین کی فہرست

نماز ظہر کے بعد آپ[ؐ] نے اپنے خاص خاص لوگوں سے کچھ مشورہ کیا اور چاروں جماعت والوں کو حکم دیا کہ اپنی اپنی جماعت سے اچھے اچھے چست و چالاک جوانوں کے نام ایک فرد پر لکھ کر لاٹیں اور ان میں سے جس کے پاس اچھے درست تھیار نہ ہوں، دوسرے بھائیوں سے بدل لیں۔ (۱)

(۱) تلمی مکتب سید صاحب[ؒ]

ایک بیمار مسلمان کا شوق جہاد

وہ چاروں جماعت دار ناموں کی فرد لے کر آئے، اور آپؐ کے حوالے کی، آپؐ نے اس فرد کو دیکھ کر چند نام ان میں سے نکال دیے اور ان کی جگہ دوسروں کو درج کیا، وہ لوگ اکثر ان میں تھے، ان میں عبدالجید خاں جہان آبادی رائے بریلی والے بھی تھے، ان کو بخار آتا تھا، سید صاحبؐ نے اسی سبب سے ان کا نام نہیں رکھا، یہ خرسن کروہ اسی بخار کی حالت میں بستر سے اٹھ کر آئے اور آپؐ سے پوچھا کہ آپؐ نے میرا نام فرد میں کیوں داخل نہیں کیا، آپؐ نے ان کی تسلی کی اور فرمایا کہ تم کو بخار آتا ہے، اس لئے ہم نے تمہارا نام نہیں لکھا یا انہوں نے کہا "حضرت آج کافروں سے پہلا مقابلہ ہے، گویا آج سے جہاد فی سبیل اللہ کی بنا قائم ہوتی ہے، میں ایسا سخت بیمار نہیں ہوں کہ جانہ سکوں، میرا نام آپؐ مجاهدین میں ضرور داخل فرمائیں"۔

آپؐ نے ان کا نام بھی فرد میں لکھایا اور کہا "بارک اللہ و جزاک اللہ، اللہ تعالیٰ تم کو دین کی کوشش کی زیادہ توفیق عنایت کریں"۔
مجاہدین کی روائی

۲۰ جمادی الاولی ۱۴۲۲ھ کو نماز مغرب کے بعد آپؐ نے اللہ بخش خاں صاحب (۱) جماعت دار کو بلا یا اور لڑائی کے چند قانون جو آپؐ نے اس وقت مناسب جانے ان کو تعلیم فرمائے اور کہا کہ ہم نے تم کو اس چھاپے کی جماعت کا امیر کیا، تم اس وقت کچھ لوگ لے کر دریا کے پار اس کنارے پڑھرو، جب اور لوگ یہاں سے جا کر تمہارے پاس جمع ہوں، تب سب صاحبوں سے کہہ دینا کہ گیارہ گیارہ بار سورہ "لایلہ" پڑھ لیں، پھر وہاں سے کوچ کرنا، اللہ تعالیٰ مدد کرے گا"۔

خان مددوح چند آدمی ساتھ لے کر کشتی پر سوار ہو کر دریا کے پار گئے، اور وہاں پڑھ کر باقی لوگوں کا انتظار کرنے لگے، یہاں لشکر میں سید صاحبؐ نے نماز عشا کے بعد جن کے نام فرد میں تھے، ان کو بلا یا اور فرمایا، بھائیو! یہاں سے وہ مکان جہاں جانا ہو گا چھ سات کوں ہے، جس کو اتنی

(۱) یہ اللہ بخش مورائیں کے وہی سپاہی ہیں، جن کو دیکھ کر سید صاحبؐ بہت خوش ہوئے تھے، اور بڑی تعریفیں کی تھیں، اور کہا تھا کہ یہ لوگ ہمارے کام کے ہیں، پیروز اور ہمارے کام کے نہیں اور یہ بھی فرمایا تھا کہ اللہ تعالیٰ تم سے بہت کام لے گا۔

دور جانے اور پھر آنے کی بخوبی طاقت ہو، وہ تو جائے اور نہیں تونہ جائے، اور جس کو بیماری وغیرہ کا پکھھا اور عذر ہو، وہ بھی بیان کر دے، ہم اس کے عوض کسی اور کوچھ بھیں، وہاں جو حاضر تھے، وہ تو سب جانے ہی کی نیت سے آئے تھے، اور ہر کسی کو بھی اشتیاق تھا کہ ہم جائیں، اگرچہ کچھ عذر بھی تھا، مگر جب آپ نے اپنی زبان سے یوں فرمایا، تب ان میں سے دو چار آدمیوں نے اپنی اپنی ناطقی وغیرہ کا عذر معقول بیان کیا، آپ نے ان کے عوض دوسروں کو شامل کر دیا۔

پھر آپ ہندوستان و قندھاری اور ملکی لوگوں سے تقریباً نو سو آدمیوں کو لے کر دریا کے کنارے تشریف لے گئے، آدمیوں کی تفصیل یہ ہے کہ ایک سو چھیس یا کچھ کم یا بیش ہندوستانی تھے، اور اسی کے قریب قندھاری تھے، اور باقی ملکی لوگ تھے۔

اسی عرصے میں اللہ نجاش خال صاحب بھی چند آدمیوں کے ہمراہ کشتی پر سوار ہو کر آپ سے ملنے اور رخصت ہونے کو اس پار اتر آئے، آپ نے لوگوں سے فرمایا کہ ہم جناب الہی میں دعا کرتے ہیں، تم سب مل کر آمیں کہو، پھر آپ سرکھوں کر دعا میں مشغول ہوئے کہ اے پروردگار، قادر ہے نیاز اور اے کریم کار ساز، بندہ نواز، یہ تیرے بندے محض عاجز و خاکسار، ضعیف و ناچار ہیں، تیری ہی مدد کے امیدوار ہیں، تیرے سوا ان کا کوئی حامی و مددگار نہیں، یہ صرف تیری ہی رضا مندی اور خوشنودی کو جاتے ہیں، تو ہی ان کی مدد کر، اسی طرح کے الفاظ اپنی زبان مبارک سے دیریک فرمایا کئے۔

روانی کا منظر

دعا کے بعد سب لوگ آپس میں ملے اور ایک دوسرے سے اپنا کہا سنا معاف کرایا اور کہا ”اگر اللہ تعالیٰ زندہ سلامت لائے گا تو پھر ہم تم میں گے، اور جو وہاں شہید ہو گئے تو پھر انشاء اللہ تعالیٰ ہماری ملاقات جنت میں ہوگی“۔

پھر ہر شخص سید صاحب سے دست بوس ہو کر کشتی پر سوار ہوا، اس وقت وہاں تین کشتیاں تھیں، تین تین پچھروں میں سب لوگ پار اتر گئے، اور سورہ ”لایلف“ گیارہ گیارہ بار پڑھ کر کوڑے کی طرف روانہ ہوئے۔

یہ سب مجاہدین جاتے جاتے فوجِ مخالفین کے درمیان پاؤ کوس کے فاصلے پر ایک نالے



دریائے کابل کو عبور کر کے مجاہدین اکوڑہ کے میدان میں آئے



بستی اکوڑہ، جہاں مجاہدین نے پہلی جنگ کی

پڑھہرے، وہاں امیر جماعت اللہ بخش خاں صاحب سے مولوی امیر الدین صاحب ولایتی نے مشورہ کہا ”یملکی لوگ جو ہمارے ساتھ ہیں، اگر ان کو آگے کریں تو ہمیں ان پر بھروسہ نہیں، شاید وقت پر طرح دے جائیں، اور اگر اپنے لوگوں کو آگے کریں تو وہ یہاں کے راہ گھات سے ناواقف ہیں، کیا تم پیر کرنی چاہئے؟“ پھر آخر کو پیہ صلاح ٹھہری کہ خدا پر توکل کر کے اپنے ہی لوگوں کو آگے کیا جائے، مگر ملکی لوگوں میں سے ایک شخص کو جو ہاں کے حال سے واقف تھا، آگے بھیجا کر جا کر لشکر مخالف کی خبر لائے کہ کس طرف لشکر کے لوگ غافل ہیں، اور کس طرف ہوشیار۔

سکھوں کے لشکر کا معمول تھا کہ جہاں کہیں اترتے، لشکر کے گرد خاردار درخت کاٹ کر سنگر بنایتے تھے کہ یہاں کیکسی غنیمہ کی فوج نہ آ پڑے، کچھ دیر میں وہ آدمی وہاں کی خبر لایا اور کہا کہ فلاں طرف لوگ غافل ہیں، اور لوگوں کو لے جا کر ان کے سنگر کے قریب کھڑا کر دیا۔

راہ خدا کا پہلا شہید

اس وقت لشکر کفار میں گھڑیاں نے تین پھر پر تین گھڑیاں بجا کیں، ادھر سے باواز بلند اللہ اکبر! کہہ کر سب مجاہدین سکھوں کی فوج میں گھس پڑے، اس عرصے میں ادھر کے ایک پھرے والے نے بندوق ماری، قضاۓ الہی سے وہ گولی شیخ باقر علی صاحب کے لگی، وہ اسی جگہ بیٹھ گئے اور کہا ”کوئی بھائی میرے پاس کے ہتھیار لے لے، یہ اللہ کا مال ہے، میرا کام تو ہو گیا، مگر ارمان دل میں باقی رہا“۔

مجاہدین کی شجاعت

مجاہدین میں جو لوگ دلاور و جرار و کار آزمودہ تھے، وہ دس دس، پانچ پانچ سکھوں کے ہر خیے کی طرف جھکے اور ان کی طنابیں کاٹ کر گرانے لگے، اور نو تعلیم مجاہدین سے کہا کہ تم ان خیموں کے آدمیوں کی خبریتے جاؤ، یہ لوگ تو ان کی مارکوت میں مشغول ہوئے، اور ملکی لوگ لوٹنے پر جھکے، کسی نے گھوڑی میں، کسی نے ہتھیار لئے، کسی نے کپڑے وغیرہ لئے اور اپنے اپنے گھروں کو چلنے لگے، یہاں مجاہدین میں سے کسی نے چار آدمی مارے، کسی نے دس، کسی نے زیادہ، عبدالجیحد خاں بریلوی نے چودہ پندرہ آدمیوں کے قریب مارے، اس عرصے میں ان کی تلوار ٹوٹ گئی، مولوی امیر الدین

صاحب دلوار میں باندھتے تھے، اپنی ایک تلوار خال صاحب کو دی، اس تلوار سے بھی کئی سکھ مارے۔ عبداللہ بنم اللہ نام ایک مخت تھا، اس کے پاس برجھی تھی، اس نے سات یا آٹھ آدمی برجھی سے مارے، اسی طرح اللہ بخش خال اور شمشیر خال جمداد اور غلام رسول خال اور غلام حیدر خال اور شیخ ہمدانی اور علی حسن، شیخ بدھمن، شیخ رمضانی، مرتضیٰ ہمایوں بیگ اور بہت صاحبوں نے دشمن کے آدمی مارے اور جوانہ نہ دی اور شجاعت کی داد دی، بقیۃ السیف نکلت فاش کھا کر بجا گئے لگے، جس نے جس طرف موقع پایا، اپنی تلوار بندوق لے کر فرار ہو گیا، دس دس، پانچ پانچ مجاہدین ان کے ڈریوں، خیموں کی طرف متفرق ہو گئے۔

اس عرصے میں چند مجاہدوں نے ان کے تو پختا نے پر قبضہ کر لیا، اس اثنائیں تو پختا نے کے ایک خلاصی یا گولہ انداز نے رن مہتاب کو آگ دی اور اس کی ڈور کھینچ کر اسے بلند کیا اور آپ وہاں سے ایک طرف بھاگ گیا، اس وقت روشنی سے گویا تمام لشکر میں دن ہو گیا، اس وقت تک مجاہدین میں کتنی کے کوئی دس پندرہ آدمی زخمی اور شہید ہوئے ہوئے گے، خود بدھ سنگھ اس رات آکھڑے میں نہ تھا، لشکر میں فقط اس کا خیمه کھڑا تھا، ایک طرف لشکر کے باہر ان بھاگتے ہوئے سکھوں نے ایک چھوٹا سا نقارہ بجا یا اور اس روشنی میں دیکھا کہ مجاہدین تھوڑے ہیں، کہیں کہیں دس دس پانچ پانچ نظر آتے ہیں، وہ بندوقیں لے کر یکبارگی حملہ آور ہوئے، مجاہدین بھی جا بجا سمٹ کر ایک جانب کو ہو گئے اور دونوں طرف سے بندوقیں چلنے لگیں، مجاہدین کی طرف سے کسی نے آواز دی کہ اب یہاں سے نکل چلو، لوگوں نے نکلنے کا ارادہ کیا، فتح علی عظیم آبادی کہتے ہیں کہ اس وقت میں نے دیکھا کہ اللہ بخش خال جو ہم لوگوں کے امیر تھے، چند آدمیوں کو اپنے ہمراہ لے باہر نکلنے کے ارادے سے چلے آتے ہیں، اور ان کے پیچھے سکھ ہلہ کرتے آتے ہیں، اس وقت شیخ ہمدانی اور علی حسن تو اعد کے ساتھ بھر ماری کی بندوقیں چلا رہے تھے، اس وقت ہماری طرف ایک ایک دو دو شہید اور زخمی ہونے لگے، چنانچہ سید رستم علی صاحب بھی اسی جگہ زخمی ہوئے، اس عرصے میں اللہ بخش خال امیر شیخ ہمدانی اور علی حسن کے برابر پہنچے کہ لشکر سے باہر نکلیں، تب انہوں نے آواز دی ”اللہ بخش خال صاحب تم کو حضرت نے سردار کر کے بھیجا تھا، اب تم اس وقت کفار کے مقابلے سے

نکلے جاتے ہو، یہ بات سن کر اللہ بنخش خاں صاحب اپنے ہمراہیوں کو لے کر کافروں کے مقابلے کو چلے، ان کو دیکھ کر اور لوگ بھی پھرے اور ان میں شریک ہو گئے، سب ملا کر کوئی پچاس ساٹھ غازی ہوں گے، وہ ہندو قبیں مارنے لگے، جب سکھوں اور نزدیک آگئے تب قراہین اور شریخ پر سر کرنے لگے، پھر آخر کو تلواروں کی نوبت آئی، یہاں تک کہ تلوار کے مارے ان کا ہلہ ہشادیا، اللہ بنخش خاں صاحب اور ان کے اکثر ہمراہی اس ہلے میں شہید ہو گئے اور بہت غازی زخمی بھی ہوئے۔

لشکر کی مراجعت

یہ حال دیکھ کر اکثر لوگوں نے جوابی رہ گئے تھے، قصد کیا کہ ہم بھی جا کر انہیں میں شامل ہوں، تب اکبر خاں صاحب نے جو بڑے دلا اور جہاں دیدہ آدمی تھے، لوگوں کو روکا اور کہا بھائیو! کیا آج ہی لڑنا ہے؟ اب یہاں سے چلو، انشاء اللہ تعالیٰ پھر کافروں کو ماریں گے، اور سب کو سمجھا کر پھیر لائے۔

اس وقت صحیح صادق خوب نمودار ہو گئی تھی، وہاں سے دریا بہت ہی نزدیک تھا، کوئی کوئی لوگ جو آگے نکل گئے تھے، ان میں سے کسی نے جا کر دریا پر اذان کی، جس سے پیچھے والوں کو معلوم ہوا کہ ہمارے کچھ لوگ آگے پہنچ گئے۔

پھر لوگوں نے نگر سے نکل کر انتظام کے ساتھ راستہ لیا اور مخالفین میں سے کسی نے ان کا تعاقب نہیں کیا، وہاں سے کوئی بھرپور تیم کر کے نماز فجر پڑھی، نماز کے بعد وہاں سے چلے اور اسی گھاٹ پر آئے جہاں سے اترے تھے، سید صاحب بہت سے لوگوں کے ساتھ دریا پر کھڑے تھے، آپ نے کچھ لوگوں کو مجاہدین کی توقیت کے لئے بھیجا کہ ایسا نہ ہو، سکھوں نے تعاقب کیا ہو، یہ لوگ باقی ہمراہیوں کے انتظار میں عصر تک اسی پار رہے، جب پیچھے کے اکثر لوگ دودو، چار چار کر کے آگئے، تب سب کشتی پر سوار ہو کر اترے اور پھر رات گئے تک اکثر لوگ دریا میں اتر کر لشکر میں داخل ہوئے اور سید صاحب سے مصافحہ کیا اور ملاقات کی، آپ نے شہدا کے لئے دعائے مغفرت کی، لوگ ایک ایک دودو کر کے صحیح تک آیا کئے، زخموں کا معالجہ اور مرہم پڑی ہوئی، ڈیرے ڈیرے، جہاں سے لوگ گئے تھے، ان کا شمار کیا گیا، معلوم ہوا کہ ہندوستانیوں سے کوئی چھتیں

آدمی شہید ہوئے، اور قندھاریوں سے کوئی چالیس پینتالیس اور دونوں میں سے کل تیس چالیس آدمی زخمی ہوئے، سکھوں کے سات سو آدمی مارے گئے۔

یہ واقعہ ۲۰ رب جمادی الاولی ۱۴۳۲ھ (مطابق ۲۰ نومبر ۱۸۲۲ء) چہارشنبہ اور پنجمشنبہ کی

در میانی شب کا ہے۔

جنگ اکوڑہ کے شہدا

اس جنگ کے شہدا کے نام مع ان کی وطیت کے لکھے جاتے ہیں تاکہ معلوم ہو کہ ان کی سعادت اور شوق شہادت ان کو کہاں کہاں سے کھینچ کر لایا تھا۔

شیخ باقر علی عظیم آبادی، اللہ بخش خاں مورانوی (صلح اناو) امیر سریہ، عبدالجید خاں جہان آبادی رائے بریلوی، شمشیر خاں جعدار مورانوی (صلح اناو) شیخ بدھن، شیخ رمضانی مورانوی (صلح اناو) شیخ ہدایت خاں پوری ملیح آبادی (صلح لکھنؤ) علی حسن گتوی (زندگانی پور) ضلع پرتاپ گڑھ) غلام حیدر خاں خاصل پوری (صلح لکھنؤ) غلام رسول خاں خاصل پوری، خدا بخش خاں (بسمی) شادل خاں خیر آبادی (اوده) کریم بخش خاں بدھانوی (روہیلہنڈ) کریم بخش، مسجد فتح پوری (دہلی) میاں جی احسان اللہ بڑھانوی، شیخ معظم جگدیش پوری (صلح پرتاپ گڑھ) دین محمد کور ہرستانوی (۱) بیسوڑہ (اوده)، عباد اللہ (موضع معظم گڑھ) قاضی طیب، امام خاں خیر آبادی، اولاد علی مادھوی، ہمایوں بیگ لکھنؤ، امام الدین خاں رامپوری، سید محمد لہاروی (صلح مظفر نگر) محمد کمال خرم پوری، فہیم خاں حسین پوری (صلح مظفر نگر) سید عبدالرحمن شیاملی (صلح مظفر نگر)، شیخ مندوہ مسجد فتح پوری (دہلی)، غلام نبی خاں گولیاری عبدالرزاق دیوبندی، جواہر خاں لکھنؤ، منور خاں ملیح آبادی (اوده) عبدالجبار مورانوی، سید عبدالرحمن سنہی، حسن خاں سنہی، اکبر خاں خاصل پوری (اوده)۔

بنادرند خوش رسمے بخون و خاک غلطیدن

خدارحمت کند ایں عاشقانِ پاک طینت را

(۱) کور ہرستانوں صلح رائے بریلوی میں ہے۔

مومن کا یقین

مولانا سمعیل صاحب[ؒ] نے سید صاحب[ؒ] سے کہا ”یہاں جو واقعہ گزرا ہے، اس کا حال ہندوستان لکھ کر بھیجننا ضروری ہے، اس کے بارے میں کیا ارشاد ہے؟“ فرمایا ”بہتر ہے“ مولانا نے پوچھا ”جو لوگ شہید ہوئے ہیں، ان سب کے نام بھی خط میں لکھے جائیں یا یوں ہی مجمل تذکرہ کرو دیا جائے؟“ آپ نے کچھ دیر سکوت کیا، پھر فرمایا ”یوں لکھ دیجئے کہ عنایت الہی سے ہم سب لوگ یہاں خوشحال ہیں“ مولانا نے کہا ”حضرت میں آپ[ؒ] کے کلام کو اچھی طرف نہیں سمجھا، ذرا تفصیل سے فرمائیں“ آپ[ؒ] نے فرمایا ”مفصل یہ ہے کہ جو لوگ یہاں زندہ موجود ہیں، یہ بھی خوشحال ہیں، اور جو شہید ہوئے اور اپنی مراد کو پہنچے، وہ ہم سب سے زیادہ خوشحال ہیں“۔

اکوڑے کی جنگ کا اثر

اس جنگ کا اثر مسلمانوں اور مخالفین پر خاطر خواہ ہوا، مسلمانوں کے دل بڑھ گئے اور حوصلے بلند ہوئے، دربار لاہور کی بھی آنکھیں کھلیں، ملکی سردار جو حق جو حق آ کر مبارک باد دینے لگے۔ سردار بده سنگھنے اس ہزیرت کے بعد موضع شیدو سے جہاں وہ اکوڑے کے بعد مقیم تھا پیچھے ہٹ جانے کا ارادہ کیا، لیکن انک کا قلعہ دار یہ بخوبی کرمانچ ہوا کہ اس وقت یہاں سے پیچھے ہٹنا مناسب نہیں ہے، اگر آپ یہاں سے چلے جائیں گے تو مجاہدین کا لشکر خیر آباد اور انک کو تباہ کر دے گا، یہ سن کر بده سنگھنے موضع شیدو میں لشکر کے گرد سنگر باندھنے کا سامان جمع کیا، امیر خاں سے یہ سن کر سید صاحب[ؒ] نے صحیح کونو شہر سے کوچ فرمایا اور جو لوگ وہاں زخمی تھے، ان کی خدمت اور خبرگیری کے واسطے دو صاحبوں (عبد القیوم اور سید امانت علی) کو چھوڑا اور اس روز تمام لشکر کے ساتھ مصری بھانڈے میں مقام کیا، دوسری منزل موضع تورڈھیر میں کی۔

چوبیسوال باب

حضر و کا چھاپہ^(۱)

اس وقت اہل سرحد کو سید صاحب[ؒ] کی جماعت کی قوت اور جنگی صلاحیت کا کوئی اندازہ نہ تھا، لہور کی منظم حکومت کے مقابلوں میں وہ اس بے سروسامان قافلے سے کوئی بلند توقعات نہیں رکھتے تھے، لیکن اکوڑے کے شب خون اور اس میں مجاہدین کی جانبازی و مردگانی کے جو ہر دیکھ کر سب کو اس کا احساس ہوا کہ یہ سرفوش مجاہدین کی ایک جماعت ہے، جس میں عزم اور نظم دونوں جو ہر پائے جاتے ہیں، اور سرحد کے ان مجاہدین میں جو وقار و فخر "غزا"[ؑ] کے نام سے جمع ہو جایا کرتے تھے، ان دونوں کا امتیاز و جماعت بہت کم پایا جاتا تھا، خود سکھوں کو بھی ایسے سربکف اور جانباز مجاہدین سے واسطہ نہیں پڑتا تھا، مشہور تھا کہ سکھان ایس چینیں مقاتلان دی دہ و شنیدہ نہ شدہ، اطراف و جواب میں بھی اس واقعے سے مجاہدین کی دھاک بیٹھ گئی اور ہر طرف سے لوگوں کی آمد شروع ہو گئی، ایک مکتوب میں یہ الفاظ آئے ہیں کہ "ظہور ایں واقعہ مسلمین ایں دیار فراہم شدن شروع کر دند۔"

جن ملکی سرداروں کو اس واقعے نے خاص طور پر متوجہ کیا اور ان کے دل میں سید صاحب[ؒ] کے پاس آنے اور آپ[ؒ] سے اشتراک عمل کرنے کی تحریک پیدا کی، ان میں سردار خادے خاں^(۲)

(۱) یہ چھاپہ نہ تو سید صاحب[ؒ] کے ایما اور حکم سے ہوا تھا، نہ جماعت مجاہدین کی اس میں باضابطہ شرکت تھی، قدر ہماریوں میں سے صرف تیس چالیس اشخاص اپنی خواہش اور آپ[ؒ] کی اجازت سے شریک ہو گئے تھے، اس کا تذکرہ غصی طور پر سیرت میں آنا چاہیے، اس واقعے کی اہمیت یہ ہے کہ اس سے انعقاد بیعت و امامت اور جماعت کی تنظیم کے خیال کو تقویت ہوئی اور اس کے بعد سید صاحب[ؒ] کے دست مبارک پر باتا عددہ بیعت امامت کی گئی، تاکہ تم امور شرعی طریقے پر انجام دیئے جاسکیں۔ (۲) اصل نام شادی خاں تھا، پشتہ میں اکثر "ش" کو "خ" سے تبدیل کر دیا جاتا ہے۔

رکیں ہند (۱) خاص طور پر قابل ذکر ہے، جو اس نواح کا ایک نامی گرامی سردار اور اس علاقے کا ایک طاقتو رکیں اور خان تھا، وہ چالیس پچاس سواروں کے ساتھ ملاقات کے لئے آیا، خلوت میں آپ سے کچھ مشورہ کیا اور وہیں آپ سے بیعت کی اور کہا "آپ کو اس بستی میں رہنا مناسب نہیں ہے، یہاں سے آپ میرے پاس چل کر رکھہ ریں، وہاں ہر ایک چیز کا آرام ہے" چونکہ ہند میں ایک مضبوط قلعہ موجود تھا، وہاں کا سردار اصرار سے دعوت دے رہا تھا، اور نصرت و رفاقت کا وعدہ کرتا تھا، اور چونکہ شروع ہی سے یہ بات سید صاحب[ؒ] کے پیش نظر تھی کہ سرحدی خوانین اور سرداروں کی رفاقت و تعاون سے جہاد کا کام انجام دینا ہے، اس لئے آپ[ؒ] کو اس پیش کش کے منظور کرنے میں کوئی عذر نہیں ہو سکتا تھا، آپ[ؒ] نے اس کی دعوت منظور فرمائی، صح سردار خادے خاں آپ[ؒ] کو تمام لشکر کے ساتھ لے گیا اور موضع بازار میں جو ہند کے مشرق میں تقریباً ایک میل کے فاصلے پر لب دریا واقع تھا، آپ[ؒ] کا قیام تجویز کیا۔

سید صاحب[ؒ] کی آمد کی اطلاع سن کر اطراف و جوانب کے سردار و خوانین ملاقات کے واسطے حاضر ہوئے، کچھ کم یا زیادہ پانچ ہزار آدمیوں کی جمعیت ہو گئی۔

حضر و پر چھاپہ

ان سرداروں اور خوانین نے سید صاحب[ؒ] سے عرض کی کہ یہاں سے ڈھائی تین کوس دریائے اباسین کے پار ایک بستی حضرو^(۲) سکھوں کی عملداری میں ہے، اور وہ بڑی منڈی ہے، لاکھوں روپے کا مال و اسباب وہاں ہے، اس بستی کے کنارے ایک چھوٹی سی گردھی بھی ہے، اس میں ایک توپ بھی ہے اگر آپ وہاں چھاپہ بھیجیں تو بہت مال غیمت ہاتھ لے گا۔

سید صاحب[ؒ] نے اخوند ڈھور اللہ صاحب سے فرمایا "ان کی زبان پشتو ہے، تم ہماری

(۱) ہند بہت پرانا اور اہم مقام ہے، پرانے زمانے میں اسے ہند اور دیہند بھی کہتے تھے مشہور چینی عالم دیساخ یو اگنک چوگن نے بھی اس کا ذکر کیا ہے سندر نے اسی جگہ سے انک کو عبور کیا تھا، اکبر نے اس جگہ ایک مضبوط قلعہ بنادیا تھا، جو اب تک باقی ہے، یا انک سے سترہ میل مشرق میں دریائے سندھ کے دائیں کنارے پر واقع ہے۔ (سید احمد شہید)

(۲) حضر و علاقہ پچھے ضلع کیبل پور کا مشہور مقام ہے، اور دریائے اباسین (سندھ) سے تقریباً چھ سات میل کے فاصلے پر ہے۔

طرف سے کہو کہ ہمارے بہت غازی اکوڑے میں شہید ہوئے اور کچھ خوبی ہوئے، باقی یہاں ہمارے پاس تھوڑے لوگ ہیں، اور یہ آپ کے ملک کی راہ و رسم سے واقف بھی نہیں، آپ کے ہمراہ بہت لوگ ہیں، اور یہاں کے نشیب فراز سے واقف ہیں، اگر آپ اس بات کا ارادہ کریں تو ہو سکتا ہے۔“
اخوند صاحب نے آپ کی طرف سے ترجمانی کی تو ان سرداروں نے عرض کیا کہ ”ہماری طرف سے حضرتؐ کی خدمت میں عرض کیجئے کہ ہم فقط آپ کی اجازت ہی کے منتظر تھے،
اب آپ ہمارے حق میں دعا کریں، ہم یہ معاملہ سمجھ لیں گے۔“

یہ گفتگوں کر ہندوستانی لوگ خاموش ہو رہے کہ حضرتؐ کے دل میں ہم کو سمجھنے کی صلاح نہیں ہے، مگر قندھاریوں میں تیس چالیس شخصوں نے سید صاحبؒ سے اجازت چاہی کہ ہم کو حکم ہوتا ہم جائیں، آپ نے فرمایا کہ ”خیر، ہترم کو اجازت ہے، مگر اس شرط کے ساتھ کہ وہاں جو لوگ مسلمان ہوں، ان کو کسی طور کا صدمہ نہ پہنچے، اس لئے کہ ان کو ابھی جہاد کی دعوت نہیں پہنچی، لیکن ان میں جو تھیار لے کر تمہارا مقابلہ کرے، اس کو مارنے کا تم کو اختیار ہے۔“

رات گئے لوگ کشتوں، جالوں (۱) اور شناسوں (۲) پر سوار ہو کر بابا سین کے پار اترے اور آدمی رات کے قریب سب اتر کر روانہ ہوئے اور جا کر اپنا کام کیا، صبح کو سید صاحبؒ نماز فجر کا سلام پھیر کر بیٹھے تھے کہ ان چھاپے والوں میں سے ایک شخص ایک بہت عمده گھوڑا لے کر آیا اور سید صاحبؒ سے کہا ”مبارک ہو غازیوں نے حضروں کو لے لیا اور آپؒ کے قندھاریوں نے گڑھی پر قبضہ کر لیا، یہ گھوڑا آپؒ کی نذر ہے۔“

وہ یہی باتیں کر رہا تھا، اور آپؒ خاموش بیٹھے سنتے تھے کہ کسی نے کہا کہ وہ دیکھو، دریا کے پار تمام چھاپے والے غازی چلے آتے ہیں، یہ بات سن کر لشکر کے تمام لوگ اور جو ہاں تھے، ان کی طرف دیکھنے لگے، ابھی سورج نہیں نکلا تھا، جب لوگ اور قریب آئے اور خوب اجالا ہو گیا تو دیکھا کہ تمام ملکی لوگ مال و اسباب کی گٹھریاں اپنے اپنے سر پر رکھے سب کے آگے آگے چلے آتے ہیں، اور

(۱) اہل سرحد بڑے نوکرے کو چڑے سے منڈھ لیتے ہیں، جس کی وجہ سے پانی اندر نہیں آ سکتا، اس سے وہ دریا عبور کرتے ہیں اور اس کو جالہ کہتے ہیں۔ (۲) شناس مشکیزے کو کہتے ہیں۔

ان کے پیچھے قندھاری سکھوں کے چودہ پندرہ سوار جنہوں نے وہاں سے ان کا تعاقب کیا تھا، ان کو بندوقیں مارنے چلے آتے ہیں، یہاں تک کہ ایک نالے کوآ پکڑا اور ان سواروں کو گولیاں مار مار کر وہیں روکا، یہ ملکی لوگ مال غنیمت لئے ہوئے بامیں کے کنارے پہنچ، پچھے لوگ شناسوں پر اترنے لگے اور کوئی گھاس کے گھٹوں پر باوجو دیکھ یہ ملکی لوگ مسلح تھے، ان قندھاریوں کے سوا ان میں سے کسی نے سکھوں کا مقابلہ نہ کیا، اور اکثر بدحواسی کے مارے دریا میں اترتے اترتے مال و اسباب سمیت ڈوب گئے۔

یہ حال دیکھ کر آپ نے سردار خادے خاں سے کہا کہ جلد اپنے لوگ ہمارے سید انور شاہ کے ہمراہ کر کے قندھاریوں کی مدد کو بھجو اور اپنے سب ہندوستانیوں سے فرمایا کہ اس وقت تم مسلح ہو کر ہمارے پاس تیار ہو، یہ حکم ہندوستانیوں میں سے حیات خاں بریلوی، شیخ برکت اللہ بنگالی، شیخ فیض اللہ بنگالی، محمد صلاح سندھی اور نظام الدین اولیا کوئی بھی پہنچا، نادانستہ وہ بھی خادے خاں کے آدمیوں کے ساتھ چلے گئے، اس عرصے میں سکھوں کی مدد کے لئے جا بجا سے چار پانچ سو آدمی آگئے، سید انور شاہ پچاس ساٹھ آدمیوں کے ساتھ سکھوں کے مقابلے میں قندھاریوں کے ساتھ شریک ہوئے اور حیات خاں بریلوی وغیرہ پانچوں اشخاص آگے بڑھ کر تواعد کے ساتھ بندوقیں چلانے لگے اور ایسی شجاعت اور جوانمردی سے مقابلہ اور حملہ کیا کہ وہ چار پانچ سو سکھ شکست کھا کر پسپا ہو گئے، مجاہدین دریا پار سے یہ حال دیکھ رہے تھے، جب پیادہ اور سوار مقابلے سے بھاگے تو سید صاحب نے سردار خادے خاں سے کہا کہ اب جلد لوگوں کو کشتیوں پر اتارنا شروع کرو، گھاث پر تین کشتیاں تھیں، خادے خاں نے ان پر اپنے نوکر چار کوں کا بندوبست کر کے اتروانا شروع کیا، ایک کشتی پر بہت لوگ سوار ہو گئے، وہ کنارے ہی پر بیٹھ گئی، چند آدمی ڈوب گئے، دو کشتیاں اس پار سلامت آئیں، ان میں چند رخنی اور باقی ملکی مال غنیمت لئے ہوئے تھے خادے خاں کے لوگوں نے ان سے مال غنیمت لے کر ایک جگہ جمع کیا، پانچ ہندوستانیوں میں سے شیخ برکت اللہ بنگالی اور حیات خاں شہید ہوئے، ان کی لاشیں آئیں، شیخ فیض الدین بنگالی، محمد صلاح سندھی اور نظام الدین اولیا زخمی ہو کر آئے، جب کشتیوں کا دوسرا پھیرا آیا اور خادے خاں کے آدمی ان کا اسباب لینے لگے تو انہوں نے دینے سے انکار کر دیا اور اڑنے کو تیار

ہو گئے، یہ معاملہ خادے خاں نے اپنی رائے سے کیا تھا، سید صاحب گواس کی اطلاع نہ تھی، جب اس قصے کی خبر سید صاحب گولی کر لکی لوگ غیمت کا سامان حوانے نہیں کرتے اور لڑنے کو تیار ہیں تو آپ نے حاجی عبداللہ را مپوری اور اخوند ظہور اللہ ولایتی کو بھیجا کہ خادے خاں سے جا کر کہو کہ کسی سے مال و اسباب کے بارے میں تعریض نہ کریں اور جس کا لیا ہو، اس کے حوالے کر دیا اور پچھہ دبار کھا، عصر میں فساد کرنا مناسب نہیں، خادے خاں نے اس پیغام پر پچھہ مال حوالے کر دیا اور پچھہ دبار کھا، عصر کے وقت تک سید انور شاہ بھی اپنے لوگوں کے ساتھ اس پر اتر آئے۔

سردار بدھ سنگھ اور سید صاحب گی خط و کتابت مقاصد جنگ کی وضاحت اکوڑے کے شب خون اور حضرو کے حملے کے بعد ۱۵ ارجمندی الآخرہ ۱۲۲۲ھ کو سردار بدھ سنگھ نے سید صاحب گو حسب ذیل خط لکھا:-

شرفت منزلت، سیادت مرتبت، فضیلت پناہ، عبادت انتباہ، زبدۃ الفضلاء العظام، یگانہ بلا اشتباہ، سید احمد جیو، سلمہ، اظہر و ہویدا باد کہ باوجود چندیں مسافت واز ملک دور دست محض بنا بر ہنگامہ پیراستہ ولباس شہادت و برخود آراستہ اند، لازم بود کہ مقابلہ جنگ و پیکار در میدان شدن بود، اگر بلطف نفاسی شب خون و تاجب بر غرباء بیو پاریاں شہر حضر و نمودند، سراسرنگ بجہان جاؤ دانی گردید و معہذ ابے چارگان ہمراہی چوں شیشہ سرسنگ زدہ معدوم شدند، الحال لازم کہ اگر اصل سیادت و کبیر امر اند، مقابلہ ضریح باشند، از حقیقی روی سود جہانی و بہیود ملک جاؤ دانی نیست و اگر فرار شوند، از نفع ہر دو جہانی خالی خواہند ماند (مجموعہ خطوط قلمی)

شرفت منزلت، سیادت مرتبت، فضیلت پناہ، عبادت انتباہ، زبدۃ الفضلاء العظام، یگانہ بلا اشتباہ سید احمد صاحب سلمہ واضح ہو کہ اتنی مسافت طے کرنے کے بعد اور اتنے دور دار زمک سے آ کر آپ نے لڑائی کی طرح ڈالی اور لباس شہادت کو اپنے اوپر آ راستہ کیا ہے تو لازم تھا کہ جنگ و مقابلہ میدان میں نکل

کر ہو، طبع نفسانی سے شہر حضرو کے غرباء اور بیو پاریوں پر شب خون اور چھاپہ مازنادلت اور ہمیشہ کی بدنامی کی بات ہے، اسی کے ساتھ آپ کے ہمراہی جس طرح ششیت کو تھر سے مارا جائے، اسی طرح معدوم ہو گئے، اب بھی اگر آپ اصل سید اور بڑے سردار ہیں تو باہر لکل کر صاف صاف مقابلہ کیجئے، چھپ کر لٹونے سے دنیا اور دین کا کوئی فائدہ نہ ہو گا اور اگر فرار ا اختیار کریں گے تو دونوں جہاں کے نفع سے خالی ہاتھ جائیں گے۔

سید صاحب[ؒ] نے اس کا جو جواب دیا، وہ ذیل میں درج ہے: (۱)

از امیر المؤمنین سید احمد بر شمیر ابہت تحریر، سپہ سالار جنود و عساکر، مالک خزان و دفاتر، جامع ریاست و سیاست، حاوی امارت و ایالت، صاحب شمشیر و جنگ، عظمت نشان سردار بدھ سنگھ هدایہ اللہ سواء الطريق و امطر عليه سحاب التوفیق! پیشیدہ نہ نامند کہ نامہ فصاحت شمامہ مشتمل بر اظهار مراتب دعاوی شجاعت و شہامت رسید مضامین مندرجہ واضح گردید، ظاہراً آنچہ ایں جانب را ایں ہنگامہ آرائی و معرکہ پیراً مقصود است، آں راخوب نہ فہمیدہ اند کہ نامہ مذکور نگارش نمودہ اند، الحال بگوش باید شنید و خلاصہ آں بغور تمام باید فہمید کہ منازعت با اہل حکومت و ریاست بنا بر اغراض متعددہ می باشد، بعضے را از منازعت مذکورہ حصول مال و ریاست مقصودی باشد و بعضے را اظهار شجاعت و شہامت و بعضے را فقط تخصیل مرتبہ شہادت، واں جانب را امر و دیگر مقصود است و آں فقط بجا آورون حکم مولائے خود کہ مالک علی الاطلاق و ملک بالاتھاق است کہ در مقدمہ نصرت دین محمدی وارد شدہ است، خدائے عز و جل گواہ است بر ایں معنی کہ ایں جانب را ایں ہنگامہ آرائی غیر از امر مذکور غرض دیگر از

(۱) یہ خط ۱۵ ارجمنادی الآخرہ ۱۲۲۲ھ کا لکھا ہوا ہے، یعنی انقاد بیعت امامت (۱۲ ارجمنادی الآخرہ ۱۲۲۳ھ) کے تیسرا روز لکھا گیا ہے اسی لئے اس میں پہلی مرتبہ ”امیر المؤمنین“ کا لقب آیا ہے، چونکہ اس خط و کتابت کا تعلق حضرو کے چھاپے سے ہے اس کا ذکر کریہاں کر دیا گیا ہے۔

اغراض نفسانیہ در میان نیست، بلکہ آرزوئے حصول آں ہم نہ گا ہے بربازان
 جاری می گرد و نہ گا ہے در دل می گزرو، پس در نصرت دین محمدی ہر سعی بہر وجہ کہ
 ممکن باشد، بجائی آرم و ہر تدبیرے کہ در آں مفیدی نہاید بر روئے کاری آرم و
 انشاء اللہ تادم مرگ در ہمیں سعی مشغول خواہم ماند و تمام عمر در ہمیں تدبیرات
 مبذول خواہم کرد، تاز نہ ام، ہمیں راہ می پویم و تاموجود ہمی مقصودی جو یہم،
 تا سرو پاست، ہمیں راہ است و ہمی سودا، خواہ مقلس شوم، خواہ غنی، خواہ منصب
 سلطنت یا ہم، خواہ منصب رعیت گری، خواہ مہتمم بحکیم شوم، خواہ متسنم بشجاعت،
 خواہ بمرتبہ غرافاً شوم، خواہ بمنزل شہادت آرے، اگر بینم رضاۓ مولاۓ
 من در ہمیں محصر است کہ در معرکہ جنگ تہبا جان خود بیا یہم، پس باللہ و تا اللہ کہ
 بصد جان سینہ سپر نہایم، در جامع عسکر بے دغدغہ و دوسار و رآیم، با جملہ
 مرابطہار دعاوی شجاعت و تحصیل ریاست غرض نیست، علامتیش ہمیں است
 کہ اگر کسے از امراء کبار و رؤسائے عالی مقدار دین محمدی قول نہاید، فی الحال
 مردانگی او بصدر زبان اظہار نہایم و از دیا د سلطنت او بہزار جان می خواہم، بلکہ در
 باب ترقی ریاست او مسامی بے شماری آرم، ایں امر رافی الحال امتحان کئند، اگر
 خلاف برآید، الزام دہند، اگر بنظر انصاف غور نہاید، ایں جانب دریں مقدمہ
 اصلاً مطعون و ملام نیست، زیرا کہ وقتیکہ آں عظمت نشان در مقدمہ بجا آورد ان
 احکام حاکم خود بیچ عذرے و حیله نبی تو اند، در آں حالیکہ آں حکومت نشان از
 افراد انسان، بلکہ از جملہ برادران ایشان است، پس ایں جانب در مقدمہ بجا
 آورد ان حکم الکمین چہ گونہ عذر تو اند، در آں حالیکہ آں جلیل الشان، خالق
 جمیع افراد انسان بل مکون سارا کوان است ”والسلام على من اتبع الهدى“
 تحریر بتاریخ پانزدهم شہر جمادی الثانی ۱۴۲۳ھ۔ (۱)

(۱) مجموع خطوط قلمی۔

امیر المؤمنین سید احمد کی طرف سے پہہ سالار جنود و عسکر، مالک خزان و دفاتر،
جامع ریاست و سیاست، حاوی امارت و ایالت، صاحب شمشیر و گنج عظمت
نشان سردار بدھ سنگھ کو (اللہ اس کو سپدھے راستے کی ہدایت دے اور اس پر
تو فیق کی بارش کرے) واضح ہو کہ آپ کا گرامی نامہ جو انہار مراتب شجاعت
و شہامت کے دعاوی پر مشتمل ہے، پہنچا اور اس کے مضمون سے آگاہی ہوئی،
معلوم ہوتا ہے کہ میر اس ہنگامہ آرائی اور معز کہ پیرائی سے جو مقصود ہے، آپ
نے اس کو اچھی طرح نہیں سمجھا، اور اسی لئے آپ نے اس طرح کا خط لکھا،
اب کان لگا کر سنئے اور غور کر کے سمجھئے کہ اہل حکومت و ریاست سے لڑائی جھٹکا
چند اغراض سے ہوتا ہے۔ بعض آدمیوں کا مقصود مال و ریاست کا حصول ہوتا
ہے بعض کو محض اپنی شجاعت اور دلیری دکھانی ہوتی ہے، اور بعض آدمیوں کا
مقصد شہادت کا مرتبہ حاصل کرنا ہوتا ہے، لیکن اس سے میرا مقصد ہی دوسرا
ہے یعنی نقطہ اپنے مولا کے حکم کی بجا آوری جو مالک مطلق اور بادشاہ برحق ہے،
اس نے دین محمدی کی نصرت و اعانت کے بارے میں جو حکم دیا ہے، محض اس
کی تعمیل مقصود ہے، خداۓ عز و جل اس بات کا گواہ ہے کہ میر اس ہنگامہ آرائی
سے اس کے علاوہ کوئی دوسرا مقصود نہیں اور اس میں کوئی نفسانی غرض ہرگز
 شامل نہیں، بلکہ کسی نفسانی غرض کے حصول کی آرزو نہ کبھی زبان پر آتی ہے، نہ
کبھی دل میں گزرتی ہے، دین محمدی کی نصرت میں جو کوشش بھی ممکن ہوگی
بجلاؤں گا اور جو تدبیر بھی مفید ہوگی عمل میں لاڈوں گا اور انشاء اللہ زندگی کی
آخری سانس تک اسی کوشش میں مشغول رہوں گا اور اپنی پوری عمر اسی کام
میں صرف کروں گا، جب تک زندہ ہوں، اسی راستے پر چلتا رہوں گا اور جب
تک دم میں دم ہے، اسی کام بھرتا رہوں گا، جب تک پاؤں ہیں، اس وقت
تک یہی راستہ ہے، اور جب تک سر ہے، اس وقت تک یہی سودا، خواہ مفلس

ہوں، خواہ دولت مند، خواہ منصب سلطنت سے سرفراز ہوں، خواہ کسی کی رعیت بھوں، خواہ بزدلی کا الزام ہوں خواہ بہادری کی تعریف سنوں، خواہ میدان جہاد سے زندہ والپس ہوں، خواہ شہادت سے سرخرو ہوں، ہاں اگر میں دیکھوں گا کہ میرے مولیٰ کی خوشی اسی میں ہے، کہ میں میدان جنگ میں تنہا سرپرک آؤں تو خدا کی قسم کہ سو جان سے سینہ پر ہوں گا اور لشکر کے نرغے میں بے کھلکھلے گھس آؤں گا، مختصر یہ کہ مجھے نہ اپنی شجاعت کا اظہار مقصود ہے، نہ ریاست کا حصول، اس کی علامت یہ ہے کہ اگر سربرا آور دہ حکام اور عالی مرتبہ سرداروں میں سے کوئی شخص دینِ محمدی قبول کر لے تو میں اس کی مرداگی کا سوزبان سے اعتراف و اظہار کروں گا اور ہزار جان سے اس کی سلطنت کی ترقی چاہوں گا اور اس کی حکومت کی ترقی کے لئے بے حد کوشش کروں گا، اس بات کا آپ فوراً امتحان کر سکتے ہیں اگر اس کے خلاف ہو تو مجھے الزام دیجئے، اگر آپ انصاف کی نظر سے دیکھیں تو مجھے اس معاملے میں ہرگز قابل ملامت اور قابل الزام نہ پائیں گے، کیونکہ جب جناب اپنے حاکم کے احکام کی تعییں میں جو آپ جیسا ایک انسان، بلکہ آپ کی برادری کا ایک فرد ہے کوئی عندر اور حیله نہیں کر سکتے تو میں احکام الحاکمین کے حکم کی تعییں میں جو زمین و آسمان کے تمام افراد انسانی اور ساری کائنات کا خالق ہے، کیا عندر کر سکتا ہوں والسلام علی من اتبع الهدی (سلام اس پر جو ہدایت کا راستہ اختیار کرے) مورخہ ۱۵۷۶ھ ارجمندی الآخرہ۔

موضع بازار سے آپ خادے خاں کی خواہش و اصرار پر ہند منتقل ہوئے، قلعہ ہند کے جنوبی گوشے میں تالاب کے کنارے آپ کا خیر نصب ہوا اور تین مہینے آپ نے وہاں قیام فرمایا اس عرصے میں آپ نے خادے خاں، اشرف خاں اور فتح خاں بخ تاری کے درمیان صلح کرادی اشرف خاں اور فتح خاں نے آپ کے ہاتھ پر بیعت کی اور کہا کہ ہم جان و مال سے آپ کے شریک ہیں، سرداروں کی مصالحت کے بعد دور دور سے ان اطراف و جوانب کے علماء جمع ہونے لگے۔

پھیسوال باب

بیعت امامت

بیعت امامت

اکوڑے اور حضرت کے چھاپے کے واقعات سے صاف تجربہ ہو گیا کہ ملکی لوگ کسی نظام اور ضابطے کے پابند نہیں، جنگ کے موقع پر وہ فوراً لوٹ پرلوٹ پڑتے ہیں اور مال غنیمت شرعی اصول پر تقسیم نہیں ہونے پاتا، اس لئے علمائے شرکر کا بالاتفاق فیصلہ ہوا کہ سب سے زیادہ ضروری اور مقدم کام یہ ہے کہ اپنا امام مقرر کر لیا جائے تاکہ اس کی قیادت و امامت میں شرعی جہاد ہو، محض بلوہ اور لوٹ مارنہ ہو منظم جنگ ہو، مال غنیمت کی شرعی تقسیم ہو، احکام شریعت و قوانین و حدود شرعیہ کا اجراء، قضاء و محتسین کا تقریر و انتظام ہو اور جو نافرمانی کرے وہ باغی اور خارج از جماعت ہو، چنانچہ پنجشنبہ کے دن ۱۲ ارجمندی الآخرہ ۱۲۲۶ھ کو بالاتفاق سید صاحب[ؒ] کے ہاتھ پر بیعت امامت و خلافت کر لی گئی، ۱۳ ارجمندی الآخرہ کو جمعہ میں دوسرے روز آپ[ؒ] کے نام کا خطبہ پڑھا گیا۔

یہاں پر ایک مکتوب درج کیا جاتا ہے (۱) جس میں آپ[ؒ] نے ہندوستان کے اہل تعلق کو اکوڑے کی جنگ اور حضرو کے چھاپے کے واقعات اور بیعت امامت کی اطلاع دی ہے، اور ان واقعات کو تحریر فرمایا ہے، جو اس کے لئے محکم و موجب بنے۔

(۱) یہ کتب نصیر آباد کے قلمی ذخیرے میں دستیاب ہوا، اس کی شان تحریر سے معلوم ہوتا ہے کہ سید حمید الدین صاحب[ؒ] سرفقہ کا لکھا ہوا ہے۔

بِسْمِ اللَّهِ الرَّحْمَنِ الرَّحِيمِ

از فقیر سید احمد بخدمت فضائل مآب مناقب آلتسب.

بعد از سلام مسنون و دعائے اجابت مقررون واضح آنکه الحمد لله والمنة که
فقیر مع جمیع رفقاء خود بشمول کفایت یزدانی و حمایت ربانی بخیر و عافیت تمام
تبااضلاع یوسف زئی رسیده چنانچه اخبار کوچ و مقام فقیر تا بلده شکار پور بمع
مبارک رسیده باشد، بعد ازاں از راه بھاک و شال و درہ ڈھاڑ بعافیت گزر
نموده، در بلده قندھار رسیده هفت روز مقام کرده، عزم کابل نمودم اشائے راه
مسلمین راحتیں و مومنین صادقین از امراء ضعفاء، صغار و کبار بکمال محبت و وداد
و اخلاص و اتحاد پیش آمدند، چوں بدار السلطنت کابل رسیدم، اهلی بلده نذکور
واطراف و جوانب آں از سادات کرام و علمائے نظام و مشائخ ذوی الاحترام و
روئسائے عالی مقام و سارخواص و عوام بکمال وفور غربت و غاییت اظهار نمودت
ملقات نمودند و رآں ایام فیما بین سرداران کابل مقدمه جنگ و جدال پیش بود
فقیر بنا بر دفع ممتازعت ایشان کی هفت روز مقام نموده، آخر الامر چوں صورت
صلح ایشان نه بسته، فقیر نهضت بست پشاور نموده در اشائے راه هم مثل حال
سابق مل ازید ازاں از دحام مومنین و مخلصین و اجتماع مسلمین صادقین پیش
آمدند، بعد ازاں ببلده پشاور رسیده، با صغار و کبار آنچه ملاقات نموده و در سر روز
در ای مقام اقامت نموده بست موضع هشت گنگ آمده چند روز مقام کرده مومنین
آں دیار را بسوئے اقامت چهاد و ازاله کفر و فساد و عوت نموده، از فعل رب
قدیر چنے غیر از مومنین آں اطراف و اکناف به نیت خلوص به اراده ادائے
ایں عبادت عظیمی و عطییه کبری و اور اک ایں سعادت علیا فراهم آمدند بعد ازاں
به موضع خویشگی آمده و از آنچا به موضع نوشہر رسیده، قصد اقامت چند روز نموده،
در ایشان شکر سیکهای که بقدر وفت ہزار سوار و پیادہ بسر کردگی بدھ سکھابن عمر نجیت
سگھ به موضع اکوڑہ که بفاصله هفت کرده از موضع نوشہر واقع است رسیده ہر چند

در میان جنود مجاهدین و شکر کفار ملاعین دریائے کشمکشی به لندنے است حال بوده، اما هیبت و رعب یکی بر دیگر از قرب مجاورت ہویداً گردید لا بد مصلحت وقت چنان اقتصاد کرده که جنے را از مهاجرین و مجاهدین صادقین شباشب رو و مسطور عبور کناینده بر سر کفار بد کردار بطریق شب خون روانه ساخت، چنانچه مجاهدین حین شب بستم جمادی الاولی ۱۴۳۲ ہجری قدسی بر سر اہل کفر دار تیاب بمشابه ملائکہ عذاب قریب صحیح تاخت آوردند بمشل روز قیامت در آخر ہمار شب بر سر آں غافلین دفعہ رسیدند توپ و تفنگ رامعطل گزاشته کار و بار بسیوف قاطعه رسانیدند، دم صحیح آب شمشیر برآں مشل ریزش باراں بر سر ایشان بارید، چنانچہ جمع از کفار بد کردار که قریب ہشت صد نفر باشد بد ارار بوار فرستادند و بسیارے را برخھائے پر خطر تالب سقر رسانند و اجناس نفیسه از قسم سلاح ویراق وغیره و ہزار راس اسپ غنیمت آوردند، چند از مجاهدین کشادہ گردید و درے فائز گردیدند بالجملہ بابے از ابواب فتوح بر روئے مجاهدین مذکورین از دروازہ ہائے جہنم برائے تعذیب کفار او کرده شد۔ بعد ازاں مجاهدین مذکورین بفروضگاہ خود مراجعت بخیر و خوبی نمودند، بعد چند روز از موضع نوشہر کوچ نموده بوضع ہند که گزر دریائے عباسین است رسید۔ بار دیگر جماعت از مضبوط مجاهدین شباشب از دریائے عباسین عبور نموده، بر سر حضرو که مرکز کفار و مجمع متولان آں اقطار بود، تاخت آوردہ جمع را از ایشان زیر یقین بے درغ گرفتند، جمع را بطریق سی مقید کرده آوردند و دریں نوبت اموال خطیرہ و غنائم کثیرہ از نقو و اجتناس بدست عموم ناس آں قدر رافت که تجھیں اپہ پانزده شانزده لک روپیہ باشد و شکر بدھ سنگھ منزوں چوں در ہنبوت شجاعت مومنین و جلاوت مجاهدین ظاہر و باہر دید مرعوب از هیبت ایشان گردیده از فروضگاہ خود فرار نموده بجائے دگر سنگر کلاں گردانگر دزدند، چنانچہ وقت تحریر ایں رقیمه بدست خود جان خود را در زندان سنگر مقید ساخته بودند، نہ طجا مضر از امید اعانت می داشتند، و از عظم سوانح

عجیب نیست که ہر نوبت مجمع جنود مجاہدین مثل بلوائے عام لشکر بے سر بود رکوچ و مقام بے انتظام ولہذا اغنا نکم ہر بار بر قانون شرع شریف منقسم نہ گردیدہ بناءً علیہ جمہور مومنین حاضرین از اسادات کرام و علمائے اعلام و مشائخ ذوق الاحترام و امرائے عالی مقام و سائر خواص و عوام از اہل ایمان و اسلام که در آئی مقام حاضر بودند، برایں معنی اتفاق نمودند کہ امامت جہاد و ازلہ کفر و فساد بدون نصب امام بروجه مشروع صورت نبی بند و بناءً علیہ بتاریخ دوازدهم جمادی الآخرہ ۱۴۲۳ھ بجزی قدسی بیعت امامت نمودند، در بقیہ اطاعت فقیر در گروں خود انداختند و بروز جمعہ خطبہ ہم بنام فقیر خواندہ شد، انشاء اللہ برکت ادائے ایں رکن رکین یعنی نصب امام کم کدار اکہ اکثر احکام دین است روز بروز ضرور بالضرور انشاء اللہ الغفور مظفر و منصور خواہند گردید، ائمۃت یہاں اجتماعی احوال، غرض فقیر از زگارش آنکہ وقت کار بر سر سید و مقدمہ کارزار پیش روانجا مید، پس ہر مومن رائخ الاعتقاد او مسلم کامل الانقیاد را لازم است کہ خود را بہر وجوہ کہ ممکن باشد، نزد فقیر رساندہ در سلک مجاہدین و مہاجرین نسلک گرواندہ، ہر چند حق جل و علا بر طبق منطق لازم الوثق "و کان حقاً علینا نصر المؤمنین" (۳۰:۲۸) ایں مقدمہ باحجام خواہد رساند و دین متنین سید المرسلین را بر سائر ادیان برونق وعدہ خود غالب خواہد کرد، اما ہر کہ جان خود را دریں معرکہ حاضر کر دے گوئے سعادت جاؤ ادنی از میاں بردہ و کے کہ دریں مقدمہ تقاعد و تکاسل، درزید، لا بد فردائے قیامت وست افسوس وندامت خواہد گزید۔" و ما علینا الا البلاغ المبين (۳۶:۱۷)

والسلام على من اتبع الهدى (۲۰:۳۲)

سلام مسنون و دعائے مقبول کے بعد واضح ہو کہ اللہ کا شکر و احسان ہے کہ فقیر اپنے تمام رفتا کے ساتھ اللہ تعالیٰ کی حفاظت و حمایت سے خیر و عافیت کے ساتھ اضلاع یوسف زئی پہنچا، شہر شکار پور تک فقیر کے کوچ و مقام کی رواداد آپ تک پہنچ چکی ہو گی، اس کے بعد بھاک، شال اور درورہ ذھاڑر سے عافیت

کے سا گھنگز رتا ہوا شہر قندھار میں پہنچا، سات روز وہاں قیام کر کے کابل کا عزم کیا راستے میں راسخ الحقیدہ مسلمان اور مخلص اہل ایمان، کیا امیر، کیا غریب، کیا چھوٹے کیا بڑے، کمال محبت و مودت اور اخلاص و اتحاد سے پیش آئے، جب ہم دارالسلطنت کابل پہنچے، تو ہاں کے باشندے اور اطراف و جوانب کے سادات کرام، علمائے عظام، مشائخ ذوی الاحترام اور وسائلے عالی مقام اور ہر طرح کے خواص و عوام بڑے ذوق و شوق سے ملاقات کرتے تھے، ان ایام میں سرداران کابل کے درمیان کچھ جنگ و جدل تھا، فقیر نے ان کے نزاع کو دور کرنے کے لئے ایک مہینہ سات دن قیام کیا، جب مصلحت کی کوئی صورت نہ لگی تو پشاور کی جانب کوچ کر دیا، اثنائے راہ میں پہلے ہی کی طرح، بلکہ اس سے کچھ زائد ہی مخلص مسلمانوں کا ہجوم تھا، وہاں سے پشاور پہنچے اور اہل شہر سے ملاقاتوں کی، دو تین روز وہاں ٹھہر کر موضع ہشت نگر میں آئے، چند روز وہاں قیام کر کے وہاں کے اہل ایمان کو اقامت جہاد اور ازالہ کفر و فساد کی دعوت دی، خدائے قدیر کی مہربانی سے ان اطراف و اکناف کا ایک جم غیر اس عبادت کی ادائیگی اور اس سعادت کے حصول کے لئے جمع ہو گیا تھا، وہاں سے موضع خویشگی میں آنا ہوا جہاں سے نو شہرے پہنچے اور چند روز قیام کا ارادہ کر لیا، اس اثنائے میں سکھوں کا ایک لشکر، جو سات ہزار سوار و پیادہ کی تعداد میں تھا، رنجیت سنگھ کے چچازاد بھائی بدھ سنگھ کی سر کردگی میں موضع اکوڑہ میں پہنچ گیا جو موضع نو شہر سے سات کوں کے فاصلے پر واقع ہے، اگرچہ مجاہدین اور سکھ لشکر کے درمیان ایک دریا ہائل تھا، جو لندے کے نام سے مشہور ہے، لیکن ہر ایک کا دوسرے پر رعب طاری تھا، اس وقت مصلحت کا تقاضا ہوا کہ مجاہدین و مہاجرین کے ایک گروہ کو راتوں رات دریا عبور کر کے مناوشین پر شب خون مارنے کے لئے روانہ کیا جائے، چنانچہ مجاہدین

۲۰ رجہ مادی الاولی ۱۲۲۲ھ کو بوقت صبح اہل کفر پر ملائکہ عذاب کی طرح جا پڑے اور دفعہ ان لوگوں کے سر پر پہنچ گئے، جو بالکل غافل تھے، توپ، بندوق بالکل بیکار ہو گئی، تلواریں چلنگیں اور موت کا بازار گرم ہو گیا، آٹھ سو کے قریب سکھ مارے گئے اور بہت سے خطرناک طور پر زخمی ہوئے، بہت سلاخ اور تھیمار ایک ہزار گھوڑے مال غیمت میں آئے، چند مجاهدین بھی درجہ شہادت کو پہنچ، یہ مجاهدین کے لئے ایک بڑی فتح اور مخالفین کے لئے بڑی ہزیریت تھی، اس کے بعد مجاهدین اپنے پڑاؤ پر بخت و خوبی واپس آگئے، چند روز کے بعد موضع نو شہر سے کوچ کر کے موضع ہنڈ میں آئے، جو دریائے سندھ کی گز رگاہ ہے، دوسری بار لشکر مجاهدین کے کچھ لوگوں نے دریائے سندھ عبور کرنے والوں رات حضرو پر چھاپہ مارا، جو سکھوں کا ایک مرکز اور دولت مندوں کا ایک اڈہ ہے، کچھ لوگ تلوار کی تذری ہوئے کچھ گرفتار ہو کر آئے، اس مرتبہ بہت بڑا مال غیمت، جس میں نقوش اجناس تھیں، عام لوگوں کے ہاتھ لگیں، لوگ چند رہ سولہ لاکھ روپے کا اندازہ کرتے ہیں، بدھ سنگھ کے لشکر نے دونوں مرتبہ اہل ایمان کی شجاعت اور مجاهدین کی جوانمردی دیکھی اور مرجوب ہو کر اپنی فرودگاہ سے دور جا کر ایک دوسری جگہ بہت بڑا انگر لگایا، اس خط کے تحریر کے وقت وہ اس سنگر کے اندر مقیم و مقید ہے، کمک پہنچ جانے کی امید پر اس نے بھاگ جانے کا سہارا نہیں لیا، ایک قابل ذکر بات یہ ہے کہ ہر مرتبہ مجاهدین کا لشکر ایک بے سری فوجی اور عام بلوا یوں کی طرح تھا اور کوچ و مقام میں کہیں کوئی نظم نہیں تھا، اس لئے مال غیمت شرع شریف کے قانون کے مطابق تقسیم نہ ہو سکا، اس بنا پر تمام مسلمانوں نے جو موجود تھے، جن میں سادات، علماء، مشائخ، امرا اور خواص و عوام تھے، بالاتفاق اس بات کو ہا کہ جہاد کا قیام اور کفر و فساد کا ازالہ امام کے تقرر کے بغیر مسنون اور شرعی طریقے پر انجام نہیں پاسکتا، اس بنا پر ۱۲ رجہ مادی

الآخرہ ۱۳۲۲ھ کو ان سب نے اس فقیر کے ہاتھ پر بیعت امامت کی اور اس کی اطاعت کا عہد کیا، جمعے کے روز خطبہ بھی اس فقیر کے نام کا پڑھا گیا، انشاء اللہ اس رکن رکین کے ادا کرنے کی برکت سے جس پر دین کے اکثر احکام کا مدار ہے فتح و نصرت ظاہر ہوگی، یہ حالات کی مختصر رودا تھی، اس تحریر سے فقیر کی غرض یہ ہے کہ کام کا وقت سر پر آگیا ہے اور معز کہ کارزار درپیش ہے، ہر صاحب ایمان اور ہر مسلمان کو جسے اللہ نے اطاعت و انصیاد کی دولت عطا فرمائی ہے، اس وقت لازم ہے کہ جس طرح ممکن ہو فقیر کے پاس پہنچ جائے اور مجاہدین اور مہاجرین زمرے میں شامل ہو جائے، اگرچہ یہ سلسلہ انجام کو پہنچ کر رہے گا ”وَكَانَ حَقًا عَلَيْنَا نَصْرُ الْمُؤْمِنِينَ“ (۲۷:۳۰)، اور اللہ کے وعدے کے مطابق یہ دین متنیں تمام ادیان پر غالب ہو کر رہے گا، لیکن جو شخص اس معز کے میں خود حاضر ہوگا، وہ سعادت سے مشرف ہوگا، اور رسول سے سبقت لے جائے گا، اور جو اس معاملے میں کامیاب اورستی سے کام لے گا، وہ کل قیامت میں کف افسوس ملے گا، وَمَا عَلَيْنَا إِلَّا الْبَلَاغُ الْمُبِينُ“ (۲۷:۳۶)

والسلام على من اتبع الهدى (۲۷:۳۰)

بیعت امامت کے بعد آپ نے پوری تصریح ووضاحت کے ساتھ اعلان کر دیا کہ امام کی کمل اطاعت اور احکام و قانون شریعت کی پوری پابندی کرنی ہوگی، تمام رسوم جاہلیت اور امور غیر مشروع، مخالف شریعت، رواج، و دستور یک قلم چھوڑنے پڑیں گے اور اس کے لئے ہر طرح کا ایثار و قربانی ترک مال وجہ و عزت کرنا پڑے گا، خادے خان، اشرف خان، فتح خان، سعادت خان، بہرام خان اور علماء و سادات و خوانین نے بیعت امامت کی اور آپ کی امامت کی خبر اس ملک میں جا بجا مشہور ہوئی، وہاں کے چھوٹے بڑے جتنے خان اور رئیس تھے، سب نے آکر بیعت امامت کی یہاں تک کہ پشاور سے ایک بڑے جلیل القدر پیرزادے، جو گذری شاہزادے کے نام سے مشہور تھے، تشریف لائے، اور بیعت کی اور کہا کہ میں خالص اوجہ اللہ آپ کی خدمت

میں حاضر ہوا ہوں، انشاء اللہ آپ کو چھوڑ کر کہیں نہ جاؤں گا۔

خادے خاں، اشرف خاں اور دوسرے یوسف زئی سرداروں نے یا محمد خاں اور سلطان محمد خاں والیان پشاور کو سید صاحبؒ کی امامت و امارت کی اطلاع دی اور مسلمانوں کی زبوں حالی، ان کے انتشار جہاد کی ضرورت اور سید صاحبؒ کی امارت حقہ کا ذکر کرنے کے بعد ان سے آپؒ کے جھنڈے کے نیچے دشمنان اسلام سے جہاد کرنے کی اور مجاهدین کی رفاقت و اعانت کی درخواست کی۔

انہوں نے والیان پشاور کو جو مکتب بھیجا تھا، وہ یہاں نقل کیا جاتا ہے:-

بِهِ عَالِيِّ الْجَنَابِ، مُعَلِّيِ الْقَابِ، رَفِعَتْ قَبَابِ، سَرَدارِ سَرَدارَالْأَلَّ، يَا مُحَمَّدَ خَانَ
صَاحِبِ وَسَرَدارِ سَلَطَانِ مُحَمَّدِ خَانِ صَاحِبِ "ابْدَ اللَّهَ جَلَّ لَهُمَا وَضَاعِفَ
اقْبَالَهُمَا"! ازْكَرْتُرِينَ فَدِيَانَ اخْلَاصَ كَيْشَانَ وَخَيْرَانِدِيشَانَ بِعَدَادِيَّةَ آنچِه
شَيَانَ شَانَ آسَ جَلَالِتَ نَشَانَ اسْتَ، مَعْرُوضَ رَائِيَ فَيْضَ أَنْجَلَانَ آنکَلَهَ آنچِه
دریں اوقات پراز آفات از دست تظلم کفار بد کروار بر مونین ایں دیار انواع
رنج و تکالیف و مصائب از قتل و نہب و شورش فتنہ و جنگ و بے پروگی ناموس و
جنگ و تخریب مساجد و معابد گزشت و می گزرد بر پیچ یک از عاقل و غافل،
پوشیدہ نیست چنانچہ صبیان و نسوں اہل ایمان فی الحال در بلاد پنجاب در قبضہ
اہل شرک و ارتیاب مقید ان کہ بصد زبان مضمون ایں آیت قرآن بصد آہ و فخار
بادل بریاں و چشم گریاں بحضور ہر کس ونا کس گویاں "وَمَا لَكُمْ لَا تُقَاتِلُونَ
فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ
الَّذِينَ يَقُولُونَ رَبَّنَا أَخْرُجْنَا مِنْ هَذِهِ الْقُرْيَةِ الظَّالِمُونَ
وَاجْعَلْ لَنَا مِنْ لَدُنْكَ وَلِيَا وَاجْعَلْ لَنَا مِنْ لَدُنْكَ نَصِيرًا
(۲۵:۲۷) با جملہ عمرے گزشت کہ ایں رنج و تکالیف می کشیم و انتظار ہمیں معنی
می نہایم کہ تا کدام وقت محمود و کدام ساعت درسد کہ آفتابے بر فلک سلطنت

طلوع نماید و تا سردارہ افق حکومت در خش کہ از اشرافات اشعة انوار آں منیر
 ظلمات و شرک و طغیان مضمحل و مفقوڈ گرد ولیکن مدت مدیدہ عرصہ بعیدہ متفصلی
 گردید کہ نہ شاہی از سیستان مستعد ایس معنی گردید، نہ از خراسان و نہ سردارے
 از قندھار و کابل سر برآ اور دونہ از پشاور کو ہستان، با جملہ کے از سرداران زمان
 و سلطینین دوران بآ و فخاں مظلوماں گوش نہاد و بد شکری افواهگان دست
 نکشاد، آخر الامر نورِ محمدی علم حمایت بر افراد خات و جمالی احمدی نقاب از چہرہ
 برانداخت، یعنی سلالۃ خاندان نبوت، نقادہ دودمان ولایت و شع شبتان
 سید محترم، چراغ سلسلۃ ائمہ اطہار الامام الا وحد والسيد الامجد، امير المجاہدین
 السيد احمد از بلاد ہندوستان صعود فرمودہ بدیار ما منظر ای نزول شمودہ اطہار و عوت
 عام بسوئے قال کفار لعام بجد و چهد تمام و سعی مالا کلام محض اللذو فی اللہ بے
 شائیہ طلب مال و عزت وجاه و حکومت کر دہیں تو جهات آں امام ہمام ما
 ضعفارا، ہم حمیت دینی جوش زد و ہم غیرت نگ و ناموس یاد آمد

عالی جناب، معلی القاب، رفت قباب، سردار سرداراں، سردار یار محمد خاں
 صاحب اور سردار سلطان محمد خاں صاحب "ابداللہ جلا جلہما وضاعت اقبالہما"
 کی خدمت میں مخلص نیاز مندوں اور حقیر بہی خواہوں کی طرف سے آداب
 ضروری کے بعد عرض ہے کہ اس زمانے میں اس ملک کے مسلمانوں پر کفار
 کے ہاتھوں سے جو ظلم ہو رہے ہیں اور ان پر قتل و غارت گری، بڑائی جھگڑے،
 بے عزتی و بے آبروی، خانہائے خدا اور عبادت گاہوں کی بے حرمتی اور تخریب
 کے جو مصائب گزرے اور گزر رہے ہیں، وہ کسی عاقل یا غافل سے پوشیدہ
 نہیں، چنانچہ اس وقت پنجاب کے مسلمان بچے اور عورتیں اہل شرک کے پنجے
 میں گرفتار ہیں اور رورو کرسو سوزبان سے اس آیت کا مضمون ہر شخص کو سنا تی
 ہیں: "وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنْ

الرِّجَالُ وَالنِّسَاءُ وَالْوُلْدَانُ الَّذِينَ يَقُولُونَ رَبَّنَا أَخْرِجْنَا مِنْ
هَذِهِ الْقَرِيْةِ الظَّالِمٌ أَهْلُهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا
مِنْ لَدُنْكَ نَصِيْرًا (۱)، (۲۵:۳)

مختصر یہ کہ عمر گزری کہ ہم لوگ یہ رنج و تکلیف اٹھا رہے ہیں، کہ وہ کون
سی مبارک ساعت ہو گی کہ آسمان سلطنت میں وہ آفتاب طلوع ہو گا اور افت
حکومت پر وہ ستارہ ظاہر ہو گا، جس کی چمک سے شرک و سرکشی کی تاریکیاں
کافور ہو جائیں گی، لیکن ایک طویل مدت ہو گئی اور ایک زمانہ ہونے کو آیا کہ
کوئی بادشاہ سیستان یا خراسان سے یہ مقصد لے کر اٹھا اور نہ کوئی سردار قندھار
و کابل یا پشاور و کوہستان سے یہ عزم لے کر چلا، سرداران وقت اور سلاطین
زمانہ میں نہ کسی نے ان مظلوموں کی آہ و فغال پر کان دھرے اور نہ ان گرتے
ہوؤں کو تھامنے کے لئے ہاتھ بڑھایا، آخر الامر نور محمدی نے حمایت کا پرچم لہرایا
اور جمال احمدی نے چہرے سے نقاب ہٹایا، یعنی سلالہ خامدان نبوت، نقادة
دودمان ولایت، شیخ شبستان سید مختار، چراغ سلسلہ ائمہ اطہار، امام اوحد، سید احمد
امیر الحاہدین سید احمد ملک ہندوستان سے تشریف لائے اور ہم منتظر وہیں کے
ملک میں نزول اجلال فرمایا اور حضن اللہ فی اللہ طلب مال و عزت وجاه و حکومت
کے شاہ بے کے بغیر پوری کوشش اور جدوجہد سے کفار سے جہاد کی دعوت عام
دی، انہیں امام ہمام کی توجہ ہے کہ ہم کمزوروں کے دل میں بھی دینی
غیرت کا جوش پیدا ہوا اور ہم کو عزت و آبرو کی غیرت آئی۔

خود سید صاحب[ؒ] نے سردار سلطان محمد خاں، سردار سید محمد خاں، نواب شیر محمد خاں، سردار
احمد خاں، نواب بہاول خاں، شاہ سلیمان وغیرہ کو نہایت پر جوش اور پرا شرخ ط لکھے، جن میں اپنی
(۱) ”اوْرَتْ كُوْيَا هُوْغِيَا كَمْ الشَّكِّ رَاهِ مِنْ اُورَانِ بَلْسِ مَرْدُوْنِ، عُورَتوْنِ اُورِبَچُونِ كَوَاسِنْهِنْ لِثَتِّ، جَوْ كَيْتَهِ ہِيْنِ كَه
اَسِ پَرْوَدَگَارِ ہِمِ كُونِکَالِ اَسِ بُشَتِّ سَے، جِسِ كَهْ رَبَنْنِ وَالَّهِ ظَلَمْ كَرَهِ ہِيْنِ، اُورِبَناْجاَهِ لَتِّ لَتِّ اپِنِ طَرْفِ سَے كَوَيِّ
حَمَائِتِ اوْرَانِ پِيْ طَرْفِ سَے كَسِيْ كَهْ هَارَادَگَارِ بَنَا“۔

امامت کی اطلاع کے ساتھ ان کی غیرت ایمانی اور حمیت اسلامی کو بیدار کرنے کی کوشش کی۔ سردار یار محمد خاں، سلطان محمد خاں اور پیر محمد خاں کی عرضیاں آئیں کہ ہم بھی آپ کی اطاعت میں جان و مال سے حاضر ہیں، وہاں کے خوانین اور رئیسون نے کہا کہ سردار یار محمد خاں نے یہ دنیا سازی کی بات کی ہے، وہ اعتبار کے قابل نہیں، اس سے ہوشیار رہنا چاہئے، سید صاحبؒ نے فرمایا ”آپ صحیح کہتے ہیں، مگر اللہ تعالیٰ ہادی مطلق ہے، یہ شخص ہماری شرکت کا اظہار کرتا ہے، دل کا حال خدا کو معلوم ہے، ہمارے لئے ظاہر شریعت کا حکم“۔

سید صاحبؒ کا خط امامت کے متعلق

بیعت کے بعد سید صاحبؒ نے اطلاع نامے جاری کئے اور تمام علاقے میں نیز ہندوستان میں اس کی خبر دی، آپؒ کے ایک والا نامے کا ترجمہ پیش کیا جاتا ہے، جو غالباً سرحد میں کسی مقام کو بھیجا گیا تھا۔

بِسْمِ اللّٰهِ الرَّحْمٰنِ الرَّحِيْمِ

”اہل انصاف و ہدایت سے پوشیدہ نہیں کہ اہل کفر و ضلال کے ساتھ جو جنگ و جدال اور قتل و قتل ہوتا ہے، اگر محض مال و عزت اور حکومت و ریاست حاصل کرنے کے لئے ہو تو اللہ تعالیٰ کے ہاں اس کا کچھ اعتبار نہیں، اور اگر نصرت دین اور اعلائے کلمۃ اللہ اور ترویج سنت نبویؐ کے لئے ہو تو اس کو عرف شرع میں جہاد کہتے ہیں، اور وہ تمام عبادات میں افضل اور تمام طاعات سے اکمل ہے، کوئی عبادت رفع درجات اور تکفیر سینات میں اس کے مساوی نہیں، جیسے کہ آیہ کریمہ ”وَفَضَّلَ اللّٰهُ الْمُجَاهِدِينَ عَلٰى الْقَاعِدِينَ أَجْرًا عَظِيْمًا، دَرَجَاتٍ مِّنْهُ وَ مَغْفِرَةٌ وَ رَحْمَةٌ“ (۹۶:۹۵) سے معلوم ہوتا ہے، پس اس کے لئے ضروری ہے کہ یہ فرض قانون شریعت کے مطابق ادا کیا جائے تاکہ آخرت میں وسیلہ نجات اور دنیا میں مشتمرات اور زبول رحمت یزدانی اور تاسید آسمانی کا باعث ہو، جہاد کے لئے سب سے بڑی شرط امام کا

مقرر کرنا ہے، چنانچہ آیت ہے "أطْبِعُوا اللَّهَ وَأَطْبِعُوا الرَّسُولَ وَأُولَى الْأَمْرِ مِنْكُمْ" (۵۹:۲) اور "وَلَوْ رَدُودُهُ إِلَى الرَّسُولِ وَإِلَى أُولَى الْأَمْرِ وَنَفْهُمْ" (۸۳:۲) اور حدیث میں ہے "من لم يعرف امام زمانه، فقد مات ميته جاهلية" اور حدیث "صلوا خمسک وصوموا شهرکم واطبیعوا اذا امرکم، تدخلوا جنة ربکم" اور حدیث "من قتل تحت رأية عمياء ، فقد مات ميته جاهلية" اور حدیث "من خرج من بيته مجاهدا و اصلاح ذات البين واطاع الامام، فنومه ويقطته حسنة ومن خرج وافسد في الأرض ولم يطع الامام ، فلم يرجع كفافاً" اسی طرح بے شمار آیات و احادیث اس پر دلالت کرتی ہیں اور چونکہ اقامت جہاد اور ازالۃ کفر و فساد اس زمانے میں اہل کفر و طغیان کی سورش کا زمانہ ہے، عام مسلمانوں کے ذمے واجب و موكد ہو گیا ہے، پس امام کا مقرر کرنا بھی ان پر واجب و موكد ہے۔

اللہ کا شکر و احسان ہے کہ اس نے اپنے فضل و کرم سے اس فقیر یعنی سید احمد کو پہلے اشارات غیبی والہما ت لارتبی سے اس منصب شریف کی بشارت دی، پھر موئین صارقین، سادات و علمائے عظام، مشارخ کرام، خوانین عالی مقام اور خواص و عوام کی ایک جماعت کیشیر کا دل مائل کر کے مجھ کو اس منصب شریف سے مشرف فرمایا، چنانچہ روز پنځنبه بتاریخ ۱۲ رب جمادی الآخرہ ۱۴۲۲ھ مخلص مسلمانوں کی ایک بڑی جماعت نے جس میں خادے خاں، اشرف خاں، فتح خاں، سعادت خاں، بہرام خاں اور علماء و سادات و خوانین تھے، اس فقیر کے ہاتھ پر بیعت امامت کی، اور فقیر کو اپنا امام قرار دیا اور اس کی امامت و ریاست کو تسلیم کیا، اور اطاعت کا حلقة اپنی گردنوں میں ڈالا اور اسی مہینے کی ۳۱ بتاریخ کو جو جمعہ کا دن تھا، خطبے میں فقیر کا نام داخل کیا، انشاء اللہ عنقریب

اس سنت کی ادائیگی کی برکت سے مظفر و منصور ہوں گے۔

ان مسلمانوں کو بھی جو بہاں موجود نہیں، لازم ہے کہ جہاد کے لئے اور
کفر و فساد کے مٹانے کے لئے کمرہت باندھیں اور اس فقیر کی امامت کی
بیعت اس کے نایبوں، مثلاً سعادت آب کمالات انتساب اخوی اعزی شیخ
صابر صاحب کے ہاتھ پر کریں اور پوری توجہ، دلچسپی اور بلند ہمتی سے جہاد میں
مشغول ہوں اور فقیر کے نام کا خطبہ پڑھیں تاکہ کفار سے جنگ اور جمعہ و
عیدین کی نماز مشروع طریقے پر ہوں اور دنیا و آخرت میں ثمرات جلیلہ

اور اجر جزیلہ کی موجب ہوں۔ (۱)

شہادت معلیل صاحب کا خطبہ

مولانا معلیل شہید[ؒ] نے ہندوستان کے کسی صاحب کے نام سید صاحب[ؒ] کی امامت کے
بارے میں ایک جوابی خط لکھا ہے، جو بیش بہا علمی اور دینی اور فقہی فوائد و نکات پر مشتمل ہے، اور
جس سے بہت سے حالات پر وحشی پڑتی ہے، اس کے ترجمہ کا بڑا حصہ پیش کیا جاتا ہے:-

”بندہ ضعیف محمد معلیل کی طرف سے بخدمت معدن غیرت ایمانی،

منع حب اسلامی مقبول بارگاہ رب قوی، میر شاہ علی، سلمہ اللہ تعالیٰ، سلام

مسنون اور دعائے اجابت مقررون کے بعد واضح ہو کہ آپ کا وہ گرامی نامہ پہنچا

، جس میں چند مخصوصین اور بعض منافقین کے ایک مباحثے کا تذکرہ ہے منافقین

سے آپ جو جہاد بالسان کر رہے ہیں، اور اہمیان کی طرف طالبین کو جو آپ

دغوت دے رہے ہیں، اس پر اللہ آپ کو جزاۓ خیر دے!

آپ نے تحریر فرمایا ہے کہ سوال و جواب کے مضامین کو مقتضی کر کے اور ان

کو ایک رسالے کی شکل میں تحریر کر کے آپ کو پہنچوں تو مخدوم من، اگرچہ ان

مسائل میں تقریر و تحریر بھی جہاد کی ایک قسم ہے لیکن یہ ضعیف، بلکہ اس مقام

(۱) ”مجموعہ خطوط تنبی“

کے تمام حاضرین ایسے کام میں مشغول ہیں کہ تقریرات و تحریرات کی اس میں قطعاً گنجائش نہیں، ہمارا حال اہل تقریر و تحریر کی نسبت بالکل ایسا ہے کہ ایک شخص خود نماز کی ادائیگی میں مشغول ہے تو اگرچہ نماز کے مسائل کی تعلیم بھی مقدمات صلوٰۃ میں سے ہے، لیکن ادائے نفس صلوٰۃ مسائل صلوٰۃ کی تعلیم میں مشغول ہونے سے مانع ہے، جو شخص مجاہدین کا حال دیکھے، اس کو یقین ہو جائے کہ قیل و قال اور بحث و جداول کا مسلک، خواہ وہ حق ہو، خواہ باطل، دوسرا ہے، اور ان لوگوں کا مسلک دوسرا، پہلا مسلک علماء کی جنس سے ہے، اور دوسرا مسلک سپاہ کی جنس سے ”وشتان بینہما“ آپ کی خاطر سے چند کلمے لکھے جاتے ہیں، اگرچہ وہ بھی طبیعت پر بہت بار ہیں۔

حدیث و کلام و فقہ کے مطابق جناب امیر المؤمنین کی بیعت کے انعقاد میں قطعاً کوئی شبہ نہیں، باقی مخالفین آنجناب یا آپ کے تبعین کے متعلق جن قبائچ کی نسبت کرتے ہیں تو اول تو آپ کی ذات سے متعلق جن باتوں کی نسبت کرتے ہیں وہ سراسر باطل اور صداقت سے معراہیں، اور جو آپ کے رفقا سے نسبت کرتے ہیں تو ان کا بھی یہ شرط حصہ مطابق واقع نہیں ہے، برخلاف تسلیم رفقائے امام کی خرابی اس امام کی امامت میں ہرگز قادر نہیں، جیسے کہ امتوں کی خرابی نبی کی نبوت پر ہرگز اثر انداز نہیں، آپ کی ذات سے متعلق جن چیزوں کی نسبت کرتے ہیں، ان کو تسلیم کر لینے کے بعد بھی ثبوت امامت پر قطعاً اثر نہیں پڑتا، اس لئے کہ وہ زیادہ سے زیادہ مراتب ولایت کے خلاف پڑتی ہیں، اور مراتب ولایت کا ثبوت سرے سے امام کی شرائط میں سے نہیں ہے، بلکہ فتن و ظلم بھی امامت کے ثابت ہو جانے کے بعد امامت کے زوال کا سبب نہیں ہو سکتا، چنانچہ احادیث متواترہ اور متفقین و متأخرین، فقہائے متكلمین کی عبادات اس پر دلیل ہیں، منقصراً گفتگو کا دار و مدار و باقوں پر ہے،

ایک ثبوت امامت، دوسرے اس کے بعد اس کا زائل ہو جانا اعتراضات مذکورہ کی وجہ سے، پہلی بات کا جواب یہ ہے کہ امامت کے ثبوت کے طریقے کی تحقیق حدیث و کلام و فقہ کی کتابوں سے کرنی چاہئے اور اس مسئلے میں قوی و ضعیف، راجح و مرجوح روایات میں تمیز کرنی چاہئے اور اس کے بعد مضمون قوی کا خلاصہ ذہن میں ملحوظ رکھنا چاہئے اور پھر غور کرنا چاہئے کہ ہمارے اس مسئلے میں یہ بات پائی جاتی ہے یا نہیں، اگرچہ ان مسائل میں مشاہدے سے حقیقت ظاہر ہوتی ہے ”یہی الخبر کا المعاشرة“ اور شنیدہ کے بود مانند دیدہ“ لیکن چونکہ مشاہدہ حال ان لوگوں کو میسر نہیں جو غیر موجود ہیں، اس لئے اس کے سوا کوئی طریقہ نہیں کہ ان لوگوں کو اس مجمع اختیار کا جملہ حال معلوم ہو، اسی لئے اس مضمون کا ایک خط اور ان حالات کے چند اور خطوط آپ کی خدمت میں بصیر جا چکے ہیں تاکہ کسی طرح تحقیقت حال مکشف ہو جائے، جو شخص بھی ان دونوں مقدموں میں اچھی طرح غور کرے گا، اس کو یقیناً آں جناب کی امامت کے العقاد کا اذعان ہو جائے گا۔

رہا دوسرا مسئلہ (امامت کے زوال کی بحث) تو اس کی بھی حدیث و کلام و فقہ کی کتابوں سے تحقیق کرنی چاہئے کہ کون سا امر امامت سے امام کی علیحدگی کا باعث ہوتا ہے، یقین ہے کہ ان میں سے کوئی آں جناب میں نہیں پایا جائے گا، بلکہ وہ قبائخ، جو منصب امامت سے علیحدگی کا باعث ہیں، آپ کی شان سے اس قدر بعید ہیں کہ کافر سکھوں اور فرنگیوں میں سے بھی کوئی ان کی آپ سے نسبت نہیں کر سکتا، پھر جب آپ کی امامت ثابت ہو گئی اور کوئی امر جو اس منصب سے آپ کی علیحدگی کا سبب ہو، نہ پایا گیا، پس آپ کی اطاعت تمام مسلمانوں پر واجب ہوئی۔

باقي، آپ نے جو اس کا ذکر کیا ہے کہ اہل شوکت کے مقابلے کے لئے

مقابل شوکت چاہئے، پس اول تو یہ مقدمہ منوع ہے، کیونکہ شوکت کی تحریک
کی کوشش بقدر استطاعت کافی ہے، مخالفین کی شوکت کے مثال ہو یا نہ ہو،
اللہ تعالیٰ فرماتا ہے ”وَأَعْذُّوا اللَّهُمَّ مَا أَسْتَطَعْتُمْ“ (۲۰:۸) نہیں فرماتا
”وَأَعْذُّوا اللَّهُمَّ مِثْلَ مَا أَعْذُّوا الْكُمْ“ دوسرے یہ کہ شوکت کے وجود کے یہ
معنی نہیں کہ امام کے جسم میں ایسی قوت پیدا ہو جائے کہ اس قوت سے مخالفین
کی سلطنت کو درہم برہم کر دے اور اسکیلے ان کے لشکروں اور فوجوں کو شکست
دے دے، بلکہ اس کے معنی یہ ہیں کہ موافقین کی ایسی جماعت اس کے ساتھ
ہو جائے کہ باعتبار ظاہر عقل ان کی قوت سے مخالفین کی مدافعت کر سکے اور
اجتماع کا یہ مطلق نہیں ہے کہ ہر وقت ان کے چاروں طرف وہ لوگ کھڑے
رہیں، بلکہ اس کا مطلب یہ ہے کہ ان کو اس کی ذات سے ایسا تعلق ہو کہ اس
سے وہ اس کے احکام کی اطاعت کرنے لگیں جیسے نوکری کا تعلق سلاطین کے
عرف میں، اور قرابت و برادری کا تعلق افغانوں کے عرف میں، اسی لئے
شریعت نے تعلق بیعت کا اعتبار کیا ہے، پس جس طرح کہ صاحب شوکت
سلاطین وہ ہوتے ہیں کہ لشکروں کا مجمع کثیران کے ہمراہ ہوتا ہے، اور افغانہ
کے عرف میں وہ ہوتے ہیں کہ ”الوس“ کا مجمع کثیران کے پاس ہو، اسی طرح
شریعت کے عرف میں امام صاحب شوکت وہ ہے جس کے ہاتھ پر مسلمانوں
کے مجمع کثیر نے بیعت کی ہو، کیونکہ بیعت کا تعلق شرع کے نزدیک ملازمت
اور قرابت کے تعلق سے توی مانا گیا ہے، پس جناب امام ہمام کو بالغul اس
درجے کی شوکت شرعی حاصل ہے، جو مخالفین کی شوکت سے کئی درجے زیادہ
ہے، کیونکہ لشکر و فوج و توب و شاہین کے مالک سردار ان پشاور و سوات وہیرو
سمہ کے خوانین اور ان کے تمام عوام و خواص پاٹندہ خاں وغیرہ نے آپ کے
ہاتھ پر بیعت امامت کی ہے اور ان اشخاص کا شمار لاکھوں کو پہنچتا ہے، ضروری

ہے کہ آپ کے لشکروں کی تعداد اس درجے تک پہنچتی ہو کہ مخالفین میں سے کسی کی قوت اس درجے کی نہ ہو، باقی رہایہ کہ بعض لوگوں نے بیعت توڑ دی ہے اور احتمال ہے کہ دوسرے بھی یہی معاملہ کریں، پس یہ بات شوکت شرعیہ میں اصلاً قادر نہیں، اس لئے کہ بہت سے نوکر نمک حرامی اور آقا کی بد خواہی کرتے ہیں اور احتمال ہوتا ہے کہ دوسرے بھی یہی طریقہ اختیار کریں، پس جس طرح یہ بات سلاطین کی شوکت عرفیہ میں قادر نہیں، اسی طرح یہ احتمال ائمہ کی شوکت شرعیہ کے بھی منافی نہیں۔

تیسرا یہ بات ہے کہ مشرق و مغرب کے کفار کی شوکت کے مثال شوکت مراد نہیں، ورنہ اگلے پچھلے اماموں سے کسی کی امامت ثابت نہیں ہوگی، پس اس سے مراد صرف یہ ہے کہ ان مخالفین کی شوکت کے مثال شوکت ہو جو پالفضل مقابل ہیں اور اس وقت یہ شوکت محقق ہے، یعنی ضلع پچھچھ، ہزارہ اور پکھلی کے ناظموں کی شوکت کے مثال شوکت موجود ہے، اگرچہ رنجیت سنگھ اور کمپنی کی شوکت کے مثال شوکت نہ ہو۔

کس شخص نے آپ کو یہ خبر دی ہے کہ جناب امام ہام اسی مختصر جمیعت کے ساتھ لا ہو اور مکلتے کا عزم رکھتے ہیں؟ آپ تو رات دن مسلمانوں کی جمیعت کی زیادتی اور ان کی شوکت کی تدبی کی کوشش کرتے رہتے ہیں، اور اسلامی شوکت کے عروج کی تدریجیاً امید رکھتے ہیں اور یہ بات بالکل مستبعد نہیں، بلکہ قوموں اور سلطنتوں کے انقلاب میں اللہ کی یہ سنت جاری ہے کہ معمولی لوگوں میں سے کوئی کمزور فرد جیسے نادر شاہ وغیرہ سراٹھاتا ہے، اور آہستہ آہستہ رفقا کی ایک جماعت فراہم کر لیتا ہے، اور تدریجیاً قوت اور شوکت حاصل کر لیتا ہے، یہاں تک کہ بڑے بڑے سلاطین کی سلطنت اور بڑے بڑے بالفتوح ارشمند شاہوں کی مملکت درہم برہم کر دیتا ہے، کس قدر بے انصافی ہے کہ جو

شخص محض دنیا کی طلب میں کمر بستہ ہوتا ہے، اس کے حق میں فتح و نصرت کا گمان کر لیا جاتا ہے، اور اسی گمان پر اس کا ساتھ دیا جاتا ہے، لیکن جو شخص محض اللہ کے لئے اور اللہ کی خوشی کے لئے دین کی مرد کے لئے کھڑا ہوتا ہے، اس کے حق میں فتح و نصرت کا حصول مستبعد سمجھا جاتا ہے اور اس کو بھی دور کے وہ مولیں شمار کیا جاتا ہے اور اس پر عجیب عجیب اشکالات اور قسم کے اعتراضات کے جاتے ہیں، اس کا کوئی ساتھ نہیں دیتا اور عام مسلمانوں کو بھی اس کی رفاقت سے روکا جاتا ہے، اور نوبت بائیں جارسد کہ اس کے کارخانہ جہاد کو درہم برہم کرنے کی سعی ناممکن کی جاتی ہے "أَلَا لَعْنَةُ اللَّهِ عَلَى الظَّالِمِينَ، الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عَوْجًا۔ (۱۸: ۱۹)

جو تھے یہ کہ ہم مانے لیتے ہیں کہ شوکت قویہ کا حاصل ہونا اہل شوکت کے ساتھ جہاد کرنے کی شرط ہے اور آنحضرت کو بالفعل شوکت حاصل نہیں، لیکن میں پوچھتا ہوں کہ امام وقت کے لئے شوکت حاصل کرنے کا طریقہ آخر کیا ہے، کیا شوکت اس طرح حاصل ہوتی ہے کہ ایک شخص اپنی ماں کے پیٹ سے فوجوں، لشکروں اور سامان جنگ کے ساتھ پیدا ہوتا ہے، یا جس وقت جہاد کرنے کے لئے مستعد ہو جاتا ہے، اسی وقت فی الفور غیر سے تمام لشکر و افواج اور سامان جنگ عطا ہو جاتا ہے؟ یہ بات نہ کہی ہوئی ہے، اور نہ کہی ہو سکتا ہے، اس کا طریقہ یہی ہے کہ جس طرح امام کا مقرر کرنا تمام مسلمانوں کا فرض ہے، اور اس میں مدد و نیت موجب معصیت، اسی طرح امام وقت کے لئے شوکت کا حاصل کرنا بھی ان کا فریضہ ہے، مسلمانوں کو چاہئے کہ اس کے گرد جمع ہو جائیں اور ہر شخص اپنی استطاعت کے مطابق سامان جنگ فراہم کرنے کی کوشش کرے اور اس کو امام وقت کے سامنے پیش کرے اسی لئے آیہ کریمہ "وَأَعْدُوا اللَّهُمَّ مَا أَسْتَطَعْتُمْ" (۲۰: ۸) اور آیت "جَاهَدُوا

بِإِمْرَأَكُمْ وَأَنْفُسِكُمْ“ (۹:۲۱) میں تمام خانہ طبیبین کو خطاب تھا، نہ کہ صرف ائمہ، کوپس ہر وہ شخص جو کہتا ہے کہ امام کی شوکت جہاد کی شرط ہے، اور یہ شوکت ہم کو حاصل نہیں، اس کو لازم ہے کہ پہلے خود آئے اور بعد از استطاعت سامان جگہ اپنے ساتھ لائے اور اس معاملے میں کسی دوسرے کی شوکت کا انتظار اصلاً جائز نہیں، جہاد کے معاملے میں جتو یقین و تعطیل واقع ہوگی، اس کا و بال تمام خانہ طبیبین و پس ماندہ لوگوں کی گردن پر ہو گا، جس طرح نماز جمعہ کی ادائیگی ہر شخص پر واجب ہے اور اس کا ادا کرنا جماعت کے بغیر متصور نہیں، اور انعقاد جماعت امام کے بغیر ممتنع ہے، پس اگر ہر شخص اپنے گھر میں بیٹھا اس کا انتظار کرتا رہے کہ جس وقت امام آجائے گا، جماعت موجود ہو جائے گی، میں بھی حاضر ہو جاؤں گا تو یقیناً جمعہ کی نماز فوت ہو جائے گی اور ہر شخص گناہ گار ہو گا، اس لئے کہ ارواح مقدسہ میں سے کسی امام کا اتنا اور فرشتوں کی جماعت میں سے کسی جماعت کا جمعہ قائم کرنے کے لئے آنا، ہونے والی بات نہیں، اس کا طریقہ یہی ہے کہ ہر شخص اپنے گھر سے خواہ تھا ہو، باہر آئے اور مسجد میں چلا جائے، اگر جماعت مجمع ہو تو اس میں شریک ہو جائے، ورنہ مسجد میں بیٹھا رہے اور دوسرے کا انتظار کرے، اگر اس نے مسجد خالی دیکھ کر اپنے گھر کا راستہ لیا تو جمعہ کی جماعت و امامت قائم ہو چکی، اسی طرح لازم ہے کہ ہر شخص اگر چ تھا، کمزور، قلیل الاستطاعت ہو، امام کی دعوت کا آوازہ سن کر اپنے گھر سے نکل دوڑے اور جس قدر سامان میسر آ سکے، اس کے ہمراہ مسلمانوں کی جماعت میں پہنچ جائے تاکہ جہاد کے قائم ہو جانے کی صورت پیدا نہ ہو، یہ کہ اپنے کو اللہ کے بندوں کے زمرے سے نکال کر ڈر پوک بندوں میں شامل کرے اور دین میں کے اس رکن رکین کو ہاتھ سے حانے دے، سرکش دولت مندوں کی کاسہ لیسی اور ناقصات العقل عورتوں کی کنگھی چوٹی میں مشغول رہے، بھajan

اللہ! اسلام کا حق یہی ہے کہ اس کے رکنِ عظم کی جڑ کھود کر پھینک دی جائے اور اس شخص کو جس کے سینے میں کمزوری و ناقوانی کے باوجود اسلامی حمیت جوش مار رہی ہے، طعن و تشنیع کا ہدف بنا لیا جائے؟ یہ لوگ نصاریٰ و یہود، موسیٰ و ہنود کی طرح ہیں کہ ملتِ محمدیہ کے ساتھ دشمنی کرتے ہیں "محمدیت" کا تقاضا تو یہ تھا کہ اگر کوئی شخص کھیل اور مذاق سے بھی جہاد کا نام لے لے تو مسلمانوں کے دل سنتے ہی پھول کی طرح کھل جائیں اور سنبل کی طرح الہلہا نے لگیں اور اگر دور دراز کے مقامات سے بھی جہاد کا آوازہ اہل غیرت کے کانوں تک پہنچ جائے تو دیوانہ و اردوشت و کوہ سار میں دوڑ نے اور شہباز کی طرح اڑنے لگیں، نہ یہ کہ جہاد کا مسئلہ اس عظمت کے باوجود کتاب الحیث والغافس کی تعلیم و تعلم کے درجے سے بھی کم سمجھا جائے۔

مناسب ہے کہ ان ہوا جس نفسانی اور وساوس شیطانی کو دل سے دور کریں اور ایمانی غیرت اور اسلامی حمیت کو جوش میں لا کیں اور مردانہ و اور مجاہدین کے لشکر میں داخل ہو جائیں اور زمانے کے نشیب و فراز پر صبر کریں اور دور دراز کے خیالات کو چھوڑ دیں اور دنیاوی تعلقات کو جو اس مشغولیت سے مانع ہوں، خیر باد کہیں۔

مصلحت دید من آن ست کہ یاراں ہمد کار

بگوارند و خم طرہ یارے گیرند!

حدیث شریف میں آیا ہے کہ جو اپنے دل کو وادیوں میں ڈال دے اور ڈانوال ڈول رکھے تو اللہ کو پرواہیں ہوتی کہ کس وادی میں وہ مرتا ہے اور جو اللہ پر بھروسہ کرے، اللہ ان تمام را ہوں کا انتظام فرماتا ہے۔ (۱)

(۱) "مجموعہ خطوط قلمی"

